



దొడ్ల రామాయణము

ద్వితీయ భాగము

This book is donated by
Smt. P. K. ... in memory of
her husband ... P. V. L.
Narasimha Rao, U.P. SEB,
(who expired on: 13-2-1983)

గ్రంథకర్త:

దొడ్ల వేంకట రామరెడ్డి

ప్రకాశకులు :

ప్రబోధ పుస్తక నిలయము

గూడూరు

స్వామ్యములు
గ్రంథకర్తని

1958

మూల్యము :
రూ. 10-0-0

పు న ర్ము ద్ర ణ ము

పాపమునుచికి

కిష్కింధాకాండము :

పంపాసరోవరాదిక వర్ణనము	1
రాము విరహవేదన	2
లక్ష్మణుఁడు రామునకుఁ దైర్యోక్తులు	
పలుకుట	6
ఋశ్యమూకంబున సుగ్రీవుఁడు ముని	
వేషధారలఁజూచి వితర్కించుట	6
సుగ్రీవుఁడు రామలక్ష్మణులయొద్దకు	
హనుమంతునిఁ బంపుట	6
హనుమంతుని దూత్యము	7
హనుమంతుని పాండిత్యాదుల	
రాముఁడు శ్లాఘించుట	8
లక్ష్మణ హనుమంతుల సమావేశాది	
కము	8
రామ సుగ్రీవ సమావేశము	10
సుగ్రీవుఁ డాభరణములమూటఁదెచ్చి	
రామున కిచ్చుట	11
సుగ్రీవుఁడు రాము నాశ్వాసించుట	12
రాముఁడు సుగ్రీవునకు వాలివధ	
వాగానము చేయుట	12
వాలి సుగ్రీవుల వైరవృత్తాంతము	13
వాలిబల ప్రశంస	16
రాముఁడు తనబలమును సుంత	
చూపుట	18
వాలి సుగ్రీవుల ప్రథమ యుద్ధము	19
రాముఁడు సుగ్రీవు నోదార్చుట	19
సప్తమి వనవృత్తాంతము	20
సుగ్రీవుఁడు వాలిని రెండవసారి	
యుద్ధమునకుఁ బిలుచుట	21
తార వాలికి హితము చెప్పుట	21
వాలి తారావచనమును దిరస్కరించి	
యుద్ధమునకుఁ బోవుట	22
రాముఁడు వాలినేయుట	23
వాలి రాముని దూషించుట	24
రాముఁడు వాలికి సమాధానము	
చెప్పుట	26
వాలి తనయపరాధము నంగీకరించుట	29
తారానిలాపము	30

హనుమంతుఁడు తారనూరార్చుట	31
వాలి సుగ్రీవునకుఁ గాంచనమాల	
నిచ్చుట	33
సుగ్రీవుఁడు వాలికి యనుతాప	
మొందుట	35
రాముఁడు తారాసుగ్రీవుల నూరార్చుట	36
వాలి దహనసంస్కారములు	38
సుగ్రీవ పట్టాభిషేకము	38
రాముఁడు ప్రప్రవణిగిరియందు వసిం	
చుట	40
రాముని విరహవేదన	40
వర్షారంభ వర్ణనము	41
హనుమంతుఁడు సుగ్రీవుని పాచ్చ	
రించుట	45
శరదృతు వర్ణనము	46
లక్ష్మణుని సుగ్రీవునొద్దకుఁ బంపుట	50
లక్ష్మణుఁడు కిష్కింధకుఁ బోవుట	50
హనుమంతుఁడు సుగ్రీవునకు సుదోమ	
కాలమును జ్ఞప్తిచేయుట	52
లక్ష్మణుఁడు సుగ్రీవు నంతఃపురము	
నకుఁ బోవుట	53
తార లక్ష్మణుని కోపము చల్లార్చుట	53
సుగ్రీవ లక్ష్మణుల సంభాషణము	56
సుగ్రీవుఁడు వానర సైన్యారము	
మీరులఁ బంపుట	57
సుగ్రీవుఁడు రాముని సందర్శించుట	58
వానర సైన్యము చేరుట	60
సుగ్రీవుఁడు వానర సైన్యమును రాము	
నకు నప్పగించుట	61
సీతా స్వేషజ్వారము వానరుల ను	
సుగ్రీవుఁడు పంపుట	61
రాముఁడు హనుమంతుని చేతిలో	
తన ముదుటుంగరము నుంచుట	71
సుగ్రీవుఁడు భూమండల పరిజ్ఞానము	
తనకుఁ గలిగిన విధముఁ జెప్పుట	72
వానరులు మరలివచ్చుట	73
దక్షిణదిశకుఁ బోయిన వానరుల	
చరిత్ర	73
ఋశ్యలీలము	74

కర్తవ్యమునుగూర్చి వానరులు	మంత్రీపుత్రులు	156
తర్కించుకొనుట 77	విరూపాక్షుడులు	156
అంగదుని ప్రాయోపవేశము	అక్షకుమారుడు	158
సంపాతి	హనుమదింద్రజితుల యుద్ధము	159
దక్షిణసముద్రతీరము	హనుమంతుడు బ్రహ్మాస్త్రబద్ధుడగుట	160
సుందర కాండము :	హనుమద్రావణుల సమావేశము	161
సముద్రోల్లంఘనము	విభీషణోపదేశము	164
సముద్రుడు హనుమంతునకు	లంకాదహనము	166
సాచివ్య మొనర్చుట	హనుమంతుడు సీతాదేవికై విచార	
మైనాకుడు	పడుట	167
సురస	హనుమంతుడు సీతాదేవిని మరల	
సింహిక	సందర్శించి వీడ్కొనుట	168
అలంబన పర్వతము	ఆరిష్టపర్వతము	168
లంకానగరము	అంగదాది సమాగమము	169
లంకానగరోత్తర ద్వారము	మధువన ధ్వంసము	177
లంకిణి	సీతావృత్తాంత నివేదనము	178
లంకానగర పరిశోధనము		
రావణ మందిరము	యుద్ధకాండము :	
రావణాంతఃపురము	రాముడు సీతావృత్తాంతము విని	
పానధూమి	రుజుఖించుట	185
అశోకవనము	సుగ్రీవుడు రామునకు ధైర్యము	
రావణుడు సీతాదేవిని ప్రణయించుట	పలుకుట	186
సీతాదేవి రావణుని దిరస్కరించుట	హనుమంతుడు లంకాదుర్గమాదులఁ	
ధాన్యమాలిని రావణుని కోపమును	గూర్చి రామునకుఁ జెప్పుట	188
జలార్పుట	రాముడు దండయాత్రకు ననుజ్ఞ	
రాక్షసాంగనలు సీతాదేవిని గాతించుట	యిచ్చుట	190
సీతావిలాపము	అశ్వీణుడు విజయనూచకంబులను	
త్రిజటాస్వప్నము	రామునకుఁ దెల్పుట	191
సీతాసందర్శనము	వానరాదులు సముద్రతీరము చేరుట	192
సీతాహనుమంతుల సంభాషణము	రామఁజేకాంతమున సీతకై శోకించుట	194
చిరపరీక్ష	రావణుడు లంకాదుర వస్థకుఁ	
అభిజాన ప్రదర్శనము	జింలించి మంత్రులతో నాలోచించుట	195
గమనోపదేశము	విభీషణోపదేశము	199
అత్మనిశ్చయము	రావణ ద్వితీయసభ	202
ఆనవాలు	విభీషణ పరితాపము	202
చూడామణి దానము	విభీషణుడు మరల హితముపదేశించుట	203
ప్రమదావన ధ్వంసము		
జంబుమాలి		

రావణ తృతీయసభ	204	విభీషణుడు సుగ్రీవాదులకు ధైర్యము	250
కుంభకర్ణుడు రావణు నుపాలంబిం		చెప్పుట	251
చుట	206	రావణుని సంతోషము	251
మహాపార్శ్వని ప్రగల్భములు	208	సీతాదేవి రామలక్ష్మణులను జూచి	
విభీషణుడు మూడవసారి రావణు		ప్రలాపించుట	251
నకు హితము బోధించుట	209	రాముడు లక్ష్మణునికై శోకించుట	253
ఇంద్రజిత్తు విభీషణు నధిక్షేపించుట	210	గరుడుని సందర్శనము	255
రావణుడు విభీషణుని నిర్భర్త్యిం		ధూమ్రాక్షుని యుద్ధము	257
చుట	211	వజ్రదంష్ట్రుని యుద్ధము	258
విభీషణుడు రావణునితో నిష		అకంపనుని యుద్ధము	259
రములాడి తరలుట	212	ప్రహస్తుని యుద్ధము	260
విభీషణ శరజాగతి	213	రావణుని తొలియుద్ధము	263
శుకుని రాయబారము	222	రావణ మానుసుంతుల యుద్ధము	265
దర్శకయనము	224	రావణ నీలుల యుద్ధము	266
సముద్రుడు ప్రత్యక్షమగుట	225	రావణ లక్ష్మణ యుద్ధము	267
నేతుబంధనము	226	రామ రావణ యుద్ధము	268
దక్షిణతీరము చేరుట	227	రావణుఁ డాత్మగతంబున విచార	
వానరవృహ రచన	228	పడుట	269
వానరబలంబు నెఱుంగుటకు శుక		కుంభకర్ణుని నిద్రలేపుట	270
సారణులు వచ్చుట	228	కుంభకర్ణునిజూచి వానరులు బెగ	
శుకసారణులు పట్టుబడి విడుదల		డిలుట	272
నొందుట	229	రావణ కుంభకర్ణ సమావేశము	273
శుకసారణులు వానరబలంబులను		కుంభకర్ణుడు రావణునకు హితము	
నిర్ణయించుట	230	చెప్పుట	274
రావణుడు సీతాదేవికి రామునితలను		కుంభకర్ణుడు యుద్ధసన్నుడగుట	276
జూపుట	235	మహాదర్ణుడు కుంభకర్ణుని	
సీతాదుఃఖము	236	దూఱుట	276
సరమ సీతాదేవికిఁ గలరూపుచెప్పి		మహాదర్ణుడు రావణునకు సలహా	
యూరార్పుట	237	చెప్పుట	278
మాల్యదంతుడు రావణునకు		కుంభకర్ణుడు మహాదర్ణుని నిందిం	
హితంబు చెప్పుట	239	చుట	278
రావణుడు నిజసైన్యంబును దీర్చుట	241	రావణుడు కుంభకర్ణు నభినందిం	
రాక్షససైన్యముంగూర్చి వానరులు		చుట	279
రామునకుఁ దెలుపుట	242	కుంభకర్ణునిగాంచి వానరులు భయ	
ప్రతివృహ రచన	242	మందుట	280
రావణ సుగ్రీవుల ద్వంద్వయుద్ధము	243	కుంభకర్ణ మానుసుంతులయుద్ధము	281
కపిసేనాసన్నాహము	245	కుంభకర్ణుడు సుగ్రీవుని మూర్ఛితుని	
అంగదుని రాయబారము	246	జేసి కొనిపోవుట	281
ద్వంద్వయుద్ధము	247	సుగ్రీవుడు మూర్ఛితేఱి తప్పించు	
ఇంద్రజిత్తు రామలక్ష్మణుల నాగ		కొనుట	282
పాశబద్ధులచేయుట	249		

కుంభకర్ణుడు రాముని దానికి	రామ రావణ ద్వితీయ యుద్ధము	331
మూర్ఛితుడగుట	రాముడు లక్ష్మణునికై శోకించుట	332
రాముడు కుంభకర్ణుని సంహరించుట	రామ రావణుల మూడవ యుద్ధము	333
రావణుడు కుంభకర్ణునకు గా విలపించుట	రావణుడు తన సారథిని దూషించుట	337
అదిత్య హృదయోపదేశము		338
రావణ వధ		343
విభీషణుడు రావణుని గూర్చి దుఃఖించుట		344
రాముడు విభీషణు నోదార్చుట		345
రావణ శుదాంతకౌంతాపరిదేవనము		346
మండోదరి విలాపము		347
రావణ దహనసంస్కారములు		352
దేవాదులు భయముడిగి చనుట		353
విభీషణ పట్టాభిషేకము		354
హనుమంతుడు సీతాదేవికడకుఁ జొవుట		354
సీతారాముల సందర్శనము		357
సీతావహ్నివ్రవేశము		361
దేవతలు రాముని సుతించుట		361
బ్రహ్మ రాముని సుతించుట		362
అగ్నిదేవుడు సీతాదేవినిచెప్పి రామునకు నర్పించుట		363
రాముడు సీతాదేవిని బరిగ్రహించుట		363
మహేశ్వరుడు రాముని గొనియాడుట		364
దశరథ సందర్శనము		364
ఇంద్రుడు మృతవానరులను బ్రదికించుట		366
రామ విభీషణుల సంభాషణము		337
అయోధ్యాగమనము		369
రాముడు సీతాదేవికి మారాంతర విశేషంబులఁ జెప్పుట		369
భరద్వాజమహర్షి వానిశిష్యులకు తత్త్వము బోధించుట		371
రాముడు భరతునొద్దకు హనుమంతుని బంపుట		383
హనుమద్భరతుల సమావేశము		384
రామ భరతుల సమాగమము		389
జటావిగ్రహము		390
అయోధ్యా ప్రవేశము		391
కుంభకర్ణుడు రాముని దానికి		
మూర్ఛితుడగుట		283
రాముడు కుంభకర్ణుని సంహరించుట		284
రావణుడు కుంభకర్ణునకు గా విలపించుట		285
అదిత్య హృదయోపదేశము		285
రావణ వధ		285
విభీషణుడు రావణుని గూర్చి దుఃఖించుట		286
రాముడు విభీషణు నోదార్చుట		289
రావణ శుదాంతకౌంతాపరిదేవనము		292
మండోదరి విలాపము		294
రావణ దహనసంస్కారములు		295
దేవాదులు భయముడిగి చనుట		296
విభీషణ పట్టాభిషేకము		297
హనుమంతుడు సీతాదేవికడకుఁ జొవుట		297
సీతారాముల సందర్శనము		299
సీతావహ్నివ్రవేశము		299
దేవతలు రాముని సుతించుట		300
బ్రహ్మ రాముని సుతించుట		301
అగ్నిదేవుడు సీతాదేవినిచెప్పి రామునకు నర్పించుట		308
రాముడు సీతాదేవిని బరిగ్రహించుట		308
మహేశ్వరుడు రాముని గొనియాడుట		310
దశరథ సందర్శనము		310
ఇంద్రుడు మృతవానరులను బ్రదికించుట		312
రామ విభీషణుల సంభాషణము		318
అయోధ్యాగమనము		319
రాముడు సీతాదేవికి మారాంతర విశేషంబులఁ జెప్పుట		320
భరద్వాజమహర్షి వానిశిష్యులకు తత్త్వము బోధించుట		321
రాముడు భరతునొద్దకు హనుమంతుని బంపుట		322
హనుమద్భరతుల సమావేశము		325
రామ భరతుల సమాగమము		326
జటావిగ్రహము		327
అయోధ్యా ప్రవేశము		328
కుంభకర్ణుడు రాముని దానికి		330
మూర్ఛితుడగుట		330
రాముడు కుంభకర్ణుని సంహరించుట		331
రావణుడు కుంభకర్ణునకు గా విలపించుట		337
అదిత్య హృదయోపదేశము		338
రావణ వధ		343
విభీషణుడు రావణుని గూర్చి దుఃఖించుట		344
రాముడు విభీషణు నోదార్చుట		345
రావణ శుదాంతకౌంతాపరిదేవనము		346
మండోదరి విలాపము		347
రావణ దహనసంస్కారములు		352
దేవాదులు భయముడిగి చనుట		353
విభీషణ పట్టాభిషేకము		354
హనుమంతుడు సీతాదేవికడకుఁ జొవుట		354
సీతారాముల సందర్శనము		357
సీతావహ్నివ్రవేశము		361
దేవతలు రాముని సుతించుట		361
బ్రహ్మ రాముని సుతించుట		362
అగ్నిదేవుడు సీతాదేవినిచెప్పి రామునకు నర్పించుట		363
రాముడు సీతాదేవిని బరిగ్రహించుట		363
మహేశ్వరుడు రాముని గొనియాడుట		364
దశరథ సందర్శనము		364
ఇంద్రుడు మృతవానరులను బ్రదికించుట		366
రామ విభీషణుల సంభాషణము		337
అయోధ్యాగమనము		369
రాముడు సీతాదేవికి మారాంతర విశేషంబులఁ జెప్పుట		369
భరద్వాజమహర్షి వానిశిష్యులకు తత్త్వము బోధించుట		371
రాముడు భరతునొద్దకు హనుమంతుని బంపుట		383
హనుమద్భరతుల సమావేశము		384
రామ భరతుల సమాగమము		389
జటావిగ్రహము		390
అయోధ్యా ప్రవేశము		391

శ్రీరామ పట్టాభిషేకము 392

ఉత్తరకాండము :

చిత్రకాలా సందర్శనము	398
దుర్యోధుడు	405
రాముఁ డాత్మనిశ్చయంబును లక్ష్మణుఁ నకుఁ జెలుపుట	410
సీతావివాహము	412
లక్ష్మణ విలాపము	413
వాల్మీకి యాశ్రమము	416
వాల్మీకి చరిత్ర	417
సుమంత్రుఁడు రాముని కౌలనిర్ణయ మును తెలుపుట	423
లక్ష్మణుఁడు రామునాశ్వాసించుట	424
లవణాసురుఁడు	425
శత్రుఘ్నునకు మధురాజ్య పట్టాభి షేకము గావించుట	427
లవణాసురునిమీఁదికి శత్రుఘ్నుని బంపుట	427
కల్కాచపాదుని చరిత్ర	428
కుశలవ జననము	430
వాల్మీకికి బ్రహ్మ ప్రత్యక్షమగుట	434
వాల్మీకి శత్రుఘ్నులు	435
రామ శత్రుఘ్నులు	436

బ్రాహ్మణుఁడు మృతబాలకునిఁ గొని రామునొద్దకు వచ్చుట	436
బ్రాహ్మణబాలకుని యకౌలమరణ విచారము	437
శంబూతుఁడు	442
అశ్వమేధయాగము	461
రామాయణ గానము	463
సీతాపాతివ్రత్య పరీక్ష	465
సీతాదేవిని భూదేవి తనలోనికిఁ గొనిపోవుట	467
రాముని విలాపము	468
బ్రహ్మ రామునకు శాంతిని గూర్చుట	470
భరతుని పుత్తులకు గంధర్వరాజ్య పట్టాభిషేక మొనర్చుట	471
రాముఁడు లక్ష్మణపుత్తులను గారు వధ చంద్రకాంతదేశంబులకు బట్టాభి షేక మొనర్చుట	472
రామ యముల సహజేశము	473
దుర్వాసుమహర్షి రామ సందర్శ నార్థము వచ్చుట	474
లక్ష్మణుని విసర్జించుట	475
కుశలవ పట్టాభిషేకము	476
రుద్రమాల	478
మహాప్రసానికము	479

శ్రీసీతారామంజనేయార్చనము

శ్రీ దొడ్డ రామాయణము

కెమ్మింధాకాండము



ఉ॥ ఎంచగ నాత్మశక్తి నలువేర్పడ ముత్తెఱగైక్రమించి ప్రా
పంచిక నాటకంబు బహుభంగులఁ జిత్రవిచిత్రలీల నా
డించుచు నుండఁ దన్నటనతీవిని నేఘనుఁ డోరఁగంట వీ
క్షించుచునుండు నప్పరముఁ జిన్మయు శాశ్వతు నాక్రయించెదన్॥

పంపాసరోవరాదికవర్ణనము

రాముండట్లు పంపాసరోవరంబుఁ జేరి యచటి ప్రకృతిసౌభాగ్య
గరిమంబునకెంతయు నాశ్చర్యపడి తమ్మునిఁజూచి, 'సౌమిత్రి! ఉన్న
తాగ్రద్రుమయై వనేందిరమహాశుభప్రదర్శనోత్కంఠయై పాపటఁదాల్చి
నట్టి వజ్రాలపదకమోయన నొప్పుచున్న పంపాసరోవరంబు వైడూర్య
విమలోదకములతో నిండి నీడలువాటుచు బహుక్షేతనంతపుని నన్ను
సయితము రంజింపుచున్నది. ఇది దుష్టసర్పకలితమైనను గమలోత్పల
రమణీయము గావునఁ గచ్చిద్దోషగుణావిలంబమయ్యును జ్ఞానప్రకాశ
మానంబుగానుండు సత్పురుషుని హృదయంబునోలె శోభిల్లెడు. ఇందలి
పచ్చికబయళ్ళు నానావర్ణసూనసమాక్షిర్ణములై కాననలక్ష్మికిఁగాఁ
బఱచిన రత్నకంబళంబులుగాఁ దోచుచున్నవి. తరువు లామూలాగ్రము
పుష్పితలతావృతంబులై నిరవధికబోధానుమిత భక్తాగ్రేసరులను దల
పించుచున్నవి. లక్ష్మణా! వసంతలక్ష్మి పుష్పవతియు ఫలసమృద్ధయునై
కమ్మని లేఁదెమ్మెరలను సుఖకరంబుగా వీచుచుఁ గలిమికి జ్ఞానసంగతి
యత్యావశ్యకంబని తెలుపుటకోయన మాధవుని పొందును బాయదు
సుమా. జలదంబులు తోయంబులన ట్టివ్వనంబు పూరాసులను గురియు
చుండుటఁ జూడఁగా 'పరోపకారమిదంశరీర' మ్మను ధర్మంబును
స్వానుష్ఠానపూర్వకంబుగా నిది లోకప్రచారం బొనర్చుచున్నదో యను
తలంపు గలుగుచున్నది. ఇందలి శిలాతలంబులు నిజహృదయభాగంబుల
పయిఁ బెనుప్రమాఁకులనుబెంచి వాని విరులతోడ భూదేవికిఁ బూజలొన

దృఢుఁ గఠినాత్ములుగూడ జ్ఞానవశంబున దయార్ద్రమతులై లోకారాధన పరులగుటఁ జాటుచున్నవి. తమ్ముడా! ఏకరాశిగా వాయువు వీచుచున్నను బుష్పంబులు కొన్నిమాత్రమే రాలెను; కొన్నిరాలనున్నవి; మఱికొన్ని పాదువదలవు. ఈ వింత పరికింపుము. సర్వసముండైన పరమేశ్వరుని లీలావైచిత్రినిఁ దెలుపుటకు నింతకన్న వేఱు నిదర్శనంబు వలయునా? మధుపంబులు పేరాసతోఁ బూఁదేనెల దవలియున్నవి. ఆ యవినీతి నోర్వకయోయన గాలి వీచి వానిని దవ్వు జోపుచున్నది; వాయువెంత వీచినను భంభరంబులు మధులాలసంజేసి తావువదలకయందే పరిభ్రమించుచు ఝంకారధ్వనులతో మాడుతుని గీర్తించుచున్నవి. భక్తిరసోన్మత్తులు స్థానచలనంబులవలనఁగాని భగవత్పరాజ్ఞులు గారనుటకీ దృష్టాంతము చాలదా? భగవంతుఁడు వైకుంఠమునుండి యవతరించి వచ్చి యామ్నాయంబులను ద్విజోత్తములముఖంబున నెల్లడించి భక్తిరసంబును వెదచల్లి లోకకల్యాణ మొనర్చునట్లుగాఁ బవననటగ్రామణి కంధరనేపథ్యంబును వెడలివచ్చి మత్తకోకిలకలకలనాద మధుకరీగీతాలాపంబులను సాగించి లతానటీలలితాంగనల నాడించుచు జగత్సభారంజన మొనర్చుచున్నాఁడు. పాదపంబులు మధుకరోత్తంసంబులైన శృంగములందుఁ బుష్పదామంబులనుగూర్చి వాయువశంబునఁ దలలూచుటలు చూడఁగా భాగవతులు నీలశిఖాగ్రంబులందుఁ గుసుమమాలలుగట్టి భక్తిపారవశ్యంబునఁ దలలూచుచు నర్తించు నటనలు స్మరణకు వచ్చుచున్నవి. లక్ష్మణా!

చ॥ సురుచిరపుష్పితాగ్రములు శుభ్రపలాశపరిచ్ఛదైక సుం
దరములు కర్ణికారములు దర్శనయోగ్యమలై కడుంగడున్
స్మరణకుఁ దెచ్చుఁ బచ్చనియమాలలుగట్టి శిఖాగ్రమందుఁ బూ
సరములుచుట్టి సాంపాలయుజాబుల మన్మథరమ్యమూర్తులన్॥

రామ విరహ వేదన

అని కొంతవడి నవ్వనసౌభాగ్యంబును వర్ణించెను. ఆ కాసారమందలి కమలేందీవరమత్స్యంబులు నిజప్రేయసీవదననేత్రద్వగ్విలాసంబులను దలంపుకుఁ గొనిరాఁగా వ్యాకులేంద్రియుండై, 'ఆమనికాఁడా! విరహశోకసందీపుని నన్నుఁ దాటుమాటుచేయుదువా? కటా! మదనా! నన్నుఁ గలఁచుచున్నావు. నీకు దయాదాక్షిణ్యంబులు గలుగవా? అహో! పికములారా! జ్ఞానైకవత్సలుని గేవలకర్మకుండట్లు నన్ను

మీరు జయార్భటులఁ గేళిసేయుచున్నారు. ఇది తగునా? అకటా! సీతాద్వితీయుండనై యాశ్రమంబుల నుండుతఱి నే నెలయేటిసిరుకోట్లు మాకు వివిధరసానుభవంబులకుఁ దార్కాణములుగా నుండెనో యవే యిప్పుడు నన్ను మన్మథావిష్టుని జూచి సంతోషాడంబరములు గావించు చున్నవి. ఇంతకన్న దుఃఖముగలదా? వీని చదురులు చూడఁగాఁ బూర్వాశ్రమమిత్రు లాశ్రమాంతరగ్రాహిని జెలికానిని జపతపోనిష్ఠుని నిరసనబుద్ధిఁ గలఁచునట్లున్నదిగదా. ద్విజోత్తములారా! మీమీ జాతి స్త్రీపురుషవిహంగంబుల నూతనసమాశ్లేషంబులను జూచి మీ యెడఁ బాడముచున్న నిరతిశయానందంబునుఁ గోలాహలధ్వనుల రూపంబున వెలిపుచ్చుచున్నారగుని మీ యీకార్యంబు ప్రియావరహునకు నా కెంత దుస్సహంబగునో తలపోయరుగదా. నన్నిట్లు గూఢహింస చేయఁగా నేను మీకేమి యపకారంబొనర్చితిని? అనంగా! కోకిల కాహళార్భటులను రేఁపి మత్తమధుకరీర్పుంకారతూర్యంబులు మ్రోయుచు సమరసన్నాహుండవై నాపయి దాఁడివెడలుచున్నావు. ఇంతపగయేల? నా చెలి చెంతనున్నచో నీవ్యూహము సాగునా? ఒంటరిపై నెత్తివచ్చుట మగతనమా? అహో! వసంతుండను వీతి హోత్రుఁడు నన్ను దహించుటకై యశోకస్తబకంబులనెడి నిప్పుకలం బేర్చి చిగురుటాకుమంటలను రేపఁగాఁ దజ్జ్వాలలు భ్రమరస్వన భగభగ ధ్వనులతోఁ బ్రజ్వరిల్లుచు నాపయింబడనున్నవి. జానకీ! నన్నుద్ధరింపవా? కటా! నేను సీతాసమేతుండనై యున్నప్పు డెవఁడు నాకు స్వేదసంసర్గశామకుండై ప్రియముఁ గూర్చుచుండెనో యా వసంతుండే నేఁడు వై పరీత్యమును వహించెను. నిమిత్తమాత్రమిత్రుల మైత్ర్యాదు లెల్ల నిట్టివేగదా. మలయమారుతమా! ఎల్లరకు హాయిఁగూర్తువు; నాయెడమాత్రము వేఱుభావంబును వహింపనేల? భార్యావరహచింతా శోకబలాత్కృతుండను గావున నీకింత చుల్కునైతి నా? కలిమిలేములు శాశ్వతములుగావు. గడచి బ్రదికినవారెవ్వరును లేరనుమాట మఱువ వలదు. మయూరములారా! స్ఫటికగవాక్షములఁబోని బర్హంబులను గాలికివిచ్చి ప్రియలమ్రోల మీరాడునట్టి యాటలు భార్యావియోగ విరసుని నన్నుల్లసించుటలుగదా. నా జానకినట్లు మీసతులనుగూడ రక్కసులపహరించియుండు రేని మీరిట్లు సయాటలాడుదురా? నీల కంఠములారా! మీచదురులట్లుండనిమ్ము. భర్తలను భార్యలనువర్తించుట లోకసహజము; మీరో సతులకు దాసానుదాసులు. ఇందులకు

మిమ్ము నవ్వవలదా? తప్పలెంచువారు తమతప్పునెఱుంగరు. సరి సరి; నిజము గ్రహించితిని. ఇది మీదోషముగాదు; మిమ్ము పైకొన్న రాగోద్ధతిదోషము. రాగంబునకు మానాభిమానంబులు లేవుగదా. మాయురే! పాదపములారా! ఈ దౌర్భాగ్యుండు మీకుఁగూడ వింత యయ్యెనా? కానిచో మీరిట్లు నిలువెల్లఁ బుష్పములుదాల్చి తెప్ప వ్రాల్చక నన్నుఁజూతురా? పరదుఃఖంబులకు వింతసేయరాదు. వింత సేసినచో సద్యోవ్యసనము తప్పదు. కావుననేగదా మీ ప్రసవంబులు మీ యవినయఫలంబుగా మధుకరకరోత్కరములై రాలుచున్నవి. శకునములారా! కలస్వనములతోఁ గామోచ్ఛాటనమంత్రంబులను నాపయిఁ బ్రయోగింతురేల? నేను మీకేమి కోఱగాము లొనర్పితిని? కటా! గంధవహా! సర్వాంతర్యామివి; నీకుఁ బక్షపాతములు తగవు. ఎల్లరకు శీతసుఖస్పర్శమూర్తివై నాకు మాత్రము పావకప్రతిమానుఁడ వగుచున్నావు. ఇది సౌజన్యమా? వాయసమా! నాఁడు పంచవటి యందు నింగి నిలిచి పరుసంబుగాఁ గూసి నాకు నాసఖివిశ్లేషంబును గావించితివి. ఆదోషపరిహారార్థమా యిప్పుడు పాదపమెక్కి ప్రహృష్ట నాదంబునఁ బ్రియాపునస్సమాగమ సూచకంబుగాఁ గూయుచున్నావు? నీ పశ్చాత్తాపబుద్ధి నిక్కమేని నాచెలికడకు నన్నుఁజేర్చి సుకృతిపగుము. మధుపా! పవనప్రకంపమానయై మోమియ్యక త్రిప్పుచున్న తిలక మంజరిని గవయం దమకింతువు. ఒల్లనివారిని వలచుట సరసమా? ఉన్మత్తులకుఁ దగవుతగము లేర్పడవనుమాట నేఁడు స్పష్టమగుచున్నది. అశోకమా! విరహులకు నీవు సహజవైరివనుట లోకవిదితము. అట్టి నీకిప్పు డనిలుఁడు తోడయ్యెను. వానిమాట విని కోరకశరంబులను బల్లవార్చులందుఁ గాల్చి నాపయి దువ్వనున్నావు. పరులనువిన్నఁ బాడగుదువునుమా. చూతమా! పరాగగంధంబును నిలువెల్ల నలఁది విలాసగర్వితుఁడైన సరాగివలెఁ గాన్పింతువు. నిన్నుఁగూడ భయమగు చున్నది. ఈ వేసమేల? సరోవరమా! రక్తోత్పలంబులనెడి తరుణార్క బింబంబులను వేసవేలు దాల్చినంతనే నీకు విశ్వరూపత్వంబు వచ్చునా? అందనిమ్రానిపండ్లకు నఱ్ఱుచాచి పరిహాసభాజనంబు కావలదు. జడనిధు లకుఁ దలవంపులు తప్పనా? పుష్కరిణీ! తీరవనంబనెడి పచ్చపట్టు చీరెనుగట్టి కులుకురథాంగపయోధరంబులపయికిఁ దీవెజొంపపుఁ బైతాఁడి సవరించుచున్న నీహోయలు నేపథ్యరచనావిధానంబున నవలా మిన్నలకుఁ బాఠమగును సుమా. బాపురే! ఈ కాసారమునందలి

చిటుతటగల జననలయంబులు విరహిజనభావనాశతజననలయంబులఁ
బోలెడు. భల్లీ! కర్ణికారవల్లీ! సీతాతనూలతాసాదృశ్యంబును గోరి
పుష్పవిరాజితవైతివిగాని నీ రజోవృత్తి నెందు దాచెదవు? అహో!
శైలరాజా! నానాధాతువిభూషితండవై నీకలిమికి విజ్ఞప్తించుచున్నావు.
అంతమాత్రాననే లోకము మోసపోవదు. నీ యంతస్సారము రజో
మయంబగుట యెల్లరకుఁ దెల్లము. ఈ నీగుట్టును నీ పరాగమే రట్టు
చేయుచున్నదినుమా. రజోవంతులకు శాశ్వతకీర్తి యబ్బునా? దక్షిణ
గంధవహా! ఒకచోట నిలువవు; వనవనాంతరంబులును శైలశైలాంత
రంబులును గ్రుమ్మరుదువు. నీ దక్షిణనాయకత్వము లోకవిదితము.
ఈ త్రిప్పట లికనేని మానరాదా? భ్రమరా! ఒకపువ్వందలితేనెతోఁ
దనియక పుష్పాంతరంబులకుఁ బడుగెత్తుదువేల? సరిసరి; మధువ్రతు
లకుఁ మదినిలుకడ వచ్చునా? మదనమండలేశ్వరా! ప్రకృతి ప్రియు
రాలు నీవిశ్రమార్థం బందందుఁ దరుచ్చాయలందు నాత్మీయానురాగా
వస్థాప్రతిభాసములైన నానాసూనతల్పంబులను రచించి నీరాక వేచి
యున్నది; జాగుసేయకు. లతాంగసలారా! ఒండొరుల నీసడించుచు
బ్రసూనభూషణసమలంకృతలై లజ్జమాని పైపయింబడి యామనికా
నికి మీమీరూపలవాణ్యతిశయంబులను మధుకరీర్ఘంకారంబులచేతఁ
దెలుపుకొనుచున్నారు. సాధ్వీమణు లిట్లానర్తురా? ఈర్వాగుణము మీ
కెంతసహజమైనను మానాభిమానమును విడువవచ్చునా? కారండమా!
నీ ప్రియురాలితోడ నీవొనర్చు సలిలశుభావగాహము జానకితోడి నా
జలక్రీడలను జ్ఞప్తిచేయుచున్నది. హా! జానకీ! నీసమావేశభాగ్యంబు
నోచుదునేని యయోధ్యను మఱచి యీరమణీయశాద్వల ప్రదేశంబు
లందును బుష్కరిణీతీర్థంబులందును గిరికందరములందును నినుఁగూడి
యావజ్జీవంబు సుఖముందు సుమా. ప్రేయసీ! స్మితపూర్వంబులును
సుధాప్రసాయంబులును నైన నీ మృదుమధురోక్తులను మఱల వినుకల్గి
నాకుఁగలదా? తల్లీ! కౌసల్యా! నీముద్దుకోడలిని బరమపతివ్రతామణిని
నాకుఁ దోడుగాఁ బంపితివి. ఆ మానవతిని మరల నీకు నప్పగించు
భాగ్యంబు తీతెను. సీతావిరహితంబుగా నిన్ను సందర్శింపఁ జాలను.
నామాట మరచిపోమ్ము' అని తన వియోగవ్యసనంబును బహుభంగుల
వెల్లడించి తమ్మునిఁజూచి, 'లక్ష్మణా! విరహవేదనాభరంబు నా యంత
స్సారంబునెల్ల హరించెను? నేనిక బ్రతుకుట కల్ల; నీవు చని భ్రాతృ
వత్సలుని భరతునిఁగూడి సుఖముండు' మని పలికి దుఃఖపీడితుఁడై
సామ్యుసెల్లెను.

లక్ష్మణుడు రామునకు ధైర్యోక్తులు పలుకుట

లక్ష్మణుడు వానిని సేదఁదేర్చి, 'అన్నా ! నీయట్టి ధీరులచిత్తంబులు కలుషాస్పదంబులు గానగునా ? అతిస్నేహము తడివత్తినిగూడ దహించును, కావుననే 'అతి సర్వత్రవర్జయే' త్తని చెప్పిరి, అతిదుఃఖంబు వలదు. ఎంతవిపత్తు వచ్చినను ధైర్యంబు వహింపనగునేగాని డీలుపడఁదగదు. రావణుడనఁగా మనకేపాటియగు ? ఆ ఖలాధముని సాధించి సీతాదేవిని బరిగ్రహింపఁ జాలమా ? అన్నా ! ఆ రాజపుత్రి నెందు దాచినను సాధించి దెత్తును. అధైర్యంబువలదు. ధైర్యహీనులు ప్రయత్నభీరువులగుదురు; వారికెట్టి యర్థంబులును సిద్ధింపవు. ఉత్సాహమునకు సాటియైన బలము గలుగదు; ఉత్సాహికి దుర్లభము గలదా ? దుర్లుటంబులుగూడ నుత్సాహిని మఱింపనోపవు. ఉత్సాహంబు నాశ్రయింతుమేని సీతాదేవి దొరకినట్లే యగును, కృతాత్ములెక్కడ ? శోక మోహంబు లెక్కడ ?' అని ధైర్యోక్తులాడెను. రాముడు దుఃఖ మోహంబులను గొంతవదలి పంపావరిసర వనప్రదేశంబునెల్ల జూచుచుఁబోయి ఋశ్యమూకంబును సమీపించెను.

ఋశ్యమూకంబున సుగ్రీవుడు మునివేషధారులఁజూచి వితర్కించుట

అచ్చట సుగ్రీవుండను వానరోత్తముడు నిజమంత్రులఁగూడి సంచరించుచుండి, తటాలున నమ్మునివేషధారులను ధనుష్పాణులను జూచి తత్తరపాటుచెంది, యేమియుఁదోషక క్షణముసేపు తీచ్చపడి నిలిచి తెలివిగాంచి కుప్పించి యెగసి గిరితటంబులుదాటి రివ్వనఁబఱచి తన్నగాగ్రమం దొకచోటఁజేరి, 'వీరెవరో ? ఏలవచ్చిరో ? వేషంబును బట్టి మునులుగాఁ దోఁతురు. హస్తములందు శరచాపంబులున్నవి' అని వారిఁగూర్చి పలువిధముల నూహింపసాగెను. వాని మంత్రులును దలకొక మాటగాఁ బల్కిరి.

సుగ్రీవుడు రామలక్ష్మణులయొద్దకు హనుమంతునిఁ బంపుట

హనుమంతుడు వారి నెల్లవిని, 'వాలిభయంబు మీకిట్టి తలంపులఁ గలిగించుచున్నది. ఆ వానరరాజు మతంగమహర్షి శాపభయంబున నిక్కండకు రానోపడు. ఈ సంగతి స్పష్టముగా నెఱింగియు నతఁడు వచ్చుచున్నాడనియు మన యిక్కువలను గనిపెట్టుటకుగా నియ్యిరువు

రను ముందుఁ బంపెననియు దలంచి నిష్కారణభయంబునకుఁ జిక్కి వెతలుగుందుచున్నాము, కోఁతిచేష్ట లిట్టివేగదా, బుద్ధివిజ్ఞానసంపన్నులు పరేగితాభిజ్ఞులై తమకార్యంబులను సాధింతురుగాని యిట్లు సేయ' రనెను. నావుడు 'వాయుసుతా! వాలి యిందువచ్చునని శంకించి భయం పడుటగాదు, అతఁడు బహూపాయజ్ఞుఁడు; కార్యసాధనార్థమై యెంతకును దెగించును. రాజులకు మిత్రబలము మెండు; తేజులు నమ్మించి ప్రహరిం తురు. వాలిపంపున నతని మిత్రులు వీరెవరో యీ వేసంబులవచ్చిరని తలంతును. సామీరీ! వీరిపుట్టుపూర్వంబులును వీరి రాకకుఁ గారణంబు నెఱుంగనగును. పరేగితంబులు దీనులమ్రోల బయల్పడునట్లు సామాన్యుల మ్రోలఁగావు. కావున నీవు దీనవేషముఁదాల్చి వారికడకుఁబోయి యవసరంబును గలిగించుకొని వారితోసంభాషించి తల్లక్షణంబులను బరికించి వారెవరో యెందునిమిత్తము వచ్చిరో నీజమెఱింగిరమ్ము. వైరి ప్రేరితులై వారు మనకుఁ గీడు రోయుచు నిందువచ్చిరేని శ్లాఘావచనంబులచేత వారి నుబ్బించి యభిముఖులనుగాఁ జేసికొని సంగతి యరయ నగును. పరిశుద్ధాత్ములగుదురేని యమ్మహాత్ములతోఁ బ్రసంగించు విధంబు నీకుఁజెప్ప నక్కఱలేదు. మాటలవలన మనస్సును గ్రహింప వచ్చును. హనుమంతా! జాగరూకుండవై మెలంగు'మని సుగ్రీవుఁడు వచించి వానిని బంపెను.

హనుమంతుని దూత్యము

హనుమంతుఁడు వటురూపముఁదాల్చి చని యామునివేషధారులకుఁమ్రొక్కి, 'ఆర్యులారా, మీరూపంబులు దేవతలందుఁగూడఁ గానరావు; మీవిక్రమంబులు కొదమసింగములను దలపించును. కవలవలె జోడయి త్రిపురాంతకుని చాపంబునుబోని కోదండములనుబట్టి వల్కుములుగట్టియున్న రాజద్వలు మీరెవరో యూహింపరాకున్నది. దివి నుండి యవతరించిన నిర్జరులో యంతరిక్షమునెడసి వచ్చిన రవిచంద్రులో భూలోకసంచారార్థం బేగుదెంచిన ధర్మదేవతలో గానోపు. మీ ముఖమండలంబులు వడఁదాకి బహుదేశవర్యుటన క్లేశంబును బ్రకటించుచున్నవి. పంపాసరోవరము మీకు సకలేంద్రియ సంతర్పణ మొనర్చు పుణ్యము నోఁచెనా? ఇచటి వనలక్ష్మి యనర్హ పదార్థపారితోషికంబుల మిమ్మారాధించ సుకృతియయ్యెనా? మహాత్ములారా! మీరాకవలన ఋశ్యమూక చిరతపంబు ఫలించెను, మండలేశ్వరులుగాఁ దోఁతురు. నార

చీరెలు మీకు నపూర్వశోభను గూర్చుచున్నవి. క్రోధనిశ్వాసపన్న గంబులోయన దోచు శరంబులతో నిండి మీమూఁపుల వ్రేలాడుచున్న తూణీరంబులు మీవిక్రమోన్నతుల నడుగకయే తెలుపుచున్నవి. ఎందుండి యిందువచ్చిరో యేలవచ్చిరో తెలియదు. సుగ్రీవుండను వానర రాజు భ్రాతృనికృతుండై వలసవచ్చి యిందున్నాఁడు. ఆయన మీ నెయ్యముఁగోరి పంపఁగా నిందు వచ్చితిని. నాతండ్రి వాయుదేవుఁడు; నన్ను హనుమంతుఁడందురు. ధర్మాత్ముండైన సుగ్రీవునకు సచివుండనై యుందును. కామరూప కామగమనంబులు మాకుఁ బుట్టువిద్యలు; రాజాజ్ఞంజేసి నేసిరూపంబుదాల్చి వచ్చితి'నని యర్థవంతములును మధుర మధురంబులునైన వచనంబులు పలికెను.

హనుమంతుని పాండిత్యాదుల రాముఁడు శ్లాఘించుట

రాముఁడామాటలువిని, 'లక్ష్మణా! వెదకఁ బోయిన తీవె పడములు దగిలినట్లాయెను. ఈ సుగ్రీవసచివునకు మనసంగతి యెఱింగింపుము. ఇతని సంభాషణము నిర్దుష్టంబును నాతివిస్తరంబును విస్పష్టంబును భావానుమేయమునై యున్నది. వేదంబులమూఁటి నధ్యయనించిన వైయ్యాకరణియైన దండిపండితునకుఁగాక యెరుల కిట్టి శక్తి లభింపదు. వీని యుచ్చారణమన్ననో నాతిద్రుతంబు నాతి విలంబితంబు నగుటయేగాక యురస్థానంబుననుండి కంఠనాళద్వారంబున మధ్యమ స్వనమనోహరమై వెలిఁపఱుచున్నది. ఇతఁడు పండితుఁడేగాక మహావక్తయునని దీనివలన స్పష్టము. మఱియొక విశేషము. ఇతని పలుకు విచిత్రార్థంబును ద్విధానవ్యంజనస్థంబునై చంపవచ్చిన పగతునిఁగూడ సన్యస్తశస్త్రునిగా నొనర్చును. ఇంతసమర్థులు దూతలుగాఁగల రాజునకుఁ బడయరాని కార్యసిద్ధి లుండునా? ఇట్టి కార్యసాధకులు గల జేనిని విజయలక్ష్మి తనకుఁదాన వలచివచ్చి వరించు టబ్బురమా' యని తన మెప్పును దెలుపుచుఁ బలికెను.

లక్ష్మణ హనుమంతుల సమావేశాదికము

లక్ష్మణుఁడు హనుమంతు నామంత్రించి. 'మారుతీ! నీవలన నందినట్టి సుగ్రీవునియోగంబొనర్తు' మని సూచ్యార్థసూచనంబుగాఁ బలికెను. మారుతి దానిభావంబును గ్రహించి వాలికిఁ బరాజయంబును సుగ్రీవునకు వానరరాజ్యాభిషేకమును స్వతస్సిద్ధములుగా నిశ్చయించి

రామునివంక మరలి, 'ఆర్యపుత్రా! దండకారణ్యము నానామృగవ్యాళ దుర్గమమై యుండును. అట్టి కాననసీమకు రానేలనో యూహింపఁ జాల కున్నా'ననెను. లక్ష్మణుఁ డామాట నందికొని, 'పావనీ, మాకత వినఁ గోరుదువు; చెప్పెద వినుము. దశరథుండను మహారాజు కోశ లేశ్వరుఁడు గలఁడు. ఆమహాత్ముఁడు చాతుర్వర్యంబును ధర్మనిరతిఁ బెద్దయుంగలము పాలించి దిగంతవిశ్రుతకీర్తిఁ గాంచెను. వానికిఁ జిరతపఃఫలముగా నాయన్న యిమ్మహనీయుఁడు పట్టమహిషియైన కౌసల్యా దేవియొక్క గర్భంబున జనించెను. వీనిని రాముఁడందురు. రెండవభార్యయగు సుమిత్రాదేవికి నేనును నాతమ్ముఁడు శత్రుఘ్నుండును బుట్టితిమి. తృతీయపత్ని కైకేయాదేవి భరతుని గాంచెను. ఈసత్యవ్రతుఁడు పితృవాక్యపరిపాలనార్థము రాజ్యంబును తృణప్రాయముగాఁ ద్యజించి దినాంతంబున దివాకరునిఁ దత్ప్రభవోతే నర్థాంగివెంటరా నిందువచ్చెను. నాయన్న సర్వసంపదల నిరసించి నిఱుపేడయైనను వానిగుణంబులకుఁ గట్టువడి దాసుఁడనై నేను వాని ననుగమించితిని. అట్లుమేము మువ్వ రముఁ దండకారణ్యముఁజొచ్చి పంచవటియందు నివసించుచుండఁగాఁ గొంఝాకనాఁడు నేనును నాయన్నయు నాశ్రమంబున లేనితఱిజూచి కామరూపుఁడు రాక్షసాధముఁడవఁడో నాయన్నభార్యను సీతాదేవి నపహరించెను. మేమంతట సీతాదేవిని వెదకుటకు బయలుదేరితిమి; మార్గమధ్యంబునఁ గబంధుఁడు మమ్ముసంధించి, 'మీయుద్యమంబునకు సుగ్రీవుఁడెంతయు నుపకరించు' ననిచెప్పి వానియునికిఁ దెలిపెను. సుగ్రీవుని వెదకుచు నిందువచ్చితిమి. వానరాగ్రణీ! ఎవని కోశంబెల్ల నర్థి జాలంబునకు వ్యయమయ్యెనో, ఎవని కీర్తిచంద్రికలు నిరంతము సర్వ లోకము వ్యాపించి వెలుంగుచుండునో, ఎవఁడు దశరథన రేంద్రతపఃఫల ముగా లోకకల్యాణార్థమై యవతరించెనో, ఎవని యనుగ్రహంబు లవ మాత్రము లభించినను నఖిలదుర్విపాకంబులు మూలముట్ట నశించి శాశ్వతాభ్యుదయంబు చేకూరునో, ఎవని చరణాంభోరుహంబులకు నిఖిలరాజనృకీరీటరత్న కాంతులు నీరాజనంబులగునో యట్టి వదాన్యోత్త ముఁడు కీర్తిమూర్తి ధర్మావతారుఁడు దయాస్వరూపుఁడు పురుషోత్త ముఁడు రాముఁడు కారణాంతరంబున వానరరాజానుగ్రహంబును వలచు చున్నాడ'ని దుఃఖకలుష స్వరంబున నుడివెను.

రామసుగ్రీవ సమావేశము

లక్ష్మణుడట్లు పలుకఁగా హనుమంతుఁడువిని కేలుమోడ్చి 'మహాత్ములారా! వానరేంద్రుఁడే మీదర్శనార్థియై రానుండఁగా మీరే వాని ననుగ్రహించి యిందువచ్చితిరి. మాజేఁడుగూడ నిట్టియాపదకే చిక్కెను. సంగతి వివరింతు. సుగ్రీవునకు వాలియనుపేరి జ్యేష్ఠభ్రాతృగలఁడు. అన్నదమ్ములకు వైరము పొడమెను. అంతట వాలి విజృంభించి తమ్ముని భార్య నపహరించి నతనిని గుట్టలకుఁ దఱిమెను. సుగ్రీవుఁడన్నకు వెఱచి యీపర్వతంబునకు వలసవచ్చెను. సుగ్రీవుఁడు సూర్యతనయుఁడు. ఆయన మీకు తోడ్పడ నెంతయు సమర్థుఁడు. అనుజ్ఞయేని మిమ్ము వాని కడకుఁ గొనిపోయెద' ననెను. రామలక్ష్మణులు సమ్మతించిరి. హనుమంతుఁ డంతట త్షణములో యథారూపముదాల్చి వారినిద్దఱును దన మూపున నెక్కించుకొనిపోయి సుగ్రీవుండున్న బిలద్వారమున వారిని డించి తాను లోనికిఁజని వృత్తాంతంబెల్ల వానరేంద్రునకు విన్నవించెను. సుగ్రీవుఁడు సమాహిత చిత్తుఁడై విని సంతసించి దివ్యమంగళమర్త్య రూపంబును వహించి రామలక్ష్మణులయొద్దకు వచ్చి వారికి యథా శాస్త్రము సర్వ సత్కారంబు లొనర్చి, 'మహాత్ములారా! వానర మాత్రుండనైన నాచెలిమిని మీరు గోరుట నాకు సత్కారలాభంబు ననుగ్రహించుటయేగాని వేఱుగాదు. రామా! మైత్రి నిక్కముగావుట వలతువేని యిదిగో నాయీహస్తంబునుబట్టి నెయ్యంబును మర్యాదా నిబద్ధమొనర్చు'మని చేయి చాచెను. రాముఁడు సుగ్రీవుని హస్తంబును నిజకరంబున గ్రహించి యతని గవంగిటఁ గూర్చెను. అంతలోన హనుమంతుఁడు వీతిహాత్రంబును గొనివచ్చి యాయరువురమధ్య నుంచెను. రామసుగ్రీవు లాయగ్నికిఁ బ్రదక్షిణమొనర్చి యన్యోన్యసఖ్యంబు నగ్ని సాక్షీకముగా ముడివైచిరి. సుగ్రీవుఁడంత రాముని సంజోధించి, 'రాజ శేఖరా! ఇదిసుత సీసుఖంబు నాసుఖంబుగా నీదుఃఖంబు నాదుఃఖంబుగా భావించును. నాయన్న వాలి యక్రమవర్తియై నన్నువంచించి నాభార్య నపహరించెను. అతఁడు మహాబలశాలియగుట వానికినోడి ప్రాణరక్షణార్థం బీ దుర్గమప్రదేశంబు నాశ్రయించితిని. అభయప్రదానంబు నాకు ననుగ్రహింపు'మని ప్రార్థించెను. కౌసల్యానందనుఁడు దరహాసకండళిత ముఖారవిందుఁడై, 'సుగ్రీవా, మైత్రీకి బరస్పరోపకృతులు ఫలమండు. వాలి దుష్టవర్తనుండగుట వానిని వధించి నీతలంపు సేయుదు'నని వానికి సమ్మబలికెను. అయ్యిరువురు నట్లు చెలిమిసేయు సమయంబున సీతా

వామనయనాంబుజంబును సుగ్రీవుని దక్షిణభుజమును రావణుని యెడమ నేత్రంబును నేక కాలంబున నదరుపాటు గాంచెను.

సుగ్రీవుఁ డాభరణముల మూటఁ దెచ్చి రామున కిచ్చుట

సుగ్రీవుఁడు పరమసంతోషమంది ‘రఘునందనా, నీవచ్చిన కార్యంబును నామంత్రిసత్తముఁడు హనుమంతుఁడు తెలిపెను. నీ యీ భార్యావియోగరూపదుఃఖం బచిర కాలముననే సమసిపోవును. వేద శ్రుతిని శ్రీమహావిష్ణువట్లు సీతాదేవిని నేను దెచ్చియిత్తును. ఇది సత్యము; నామాట కల్లగాదు. ఏపాపాత్ముఁడు సీతాదేవిని హరించెనో యాకూళ విషమిశ్రిత భక్ష్యభోజియట్లు నశింపకమానఁడు—ఆ! జ్ఞప్తికి వచ్చుచున్నది. ఒకనాఁడు నేను నాసచివులనుగూడి యీ పర్వతంబున నుండఁగా మామధ్యఁ దటాలున మూటయొకటి పడెను. మేము పరమాశ్చర్యకలితులమై నింగివంకఁ జూచితిమి. ‘హా! రామా! హా! లక్ష్మణా!’ యను దీనరోదనము వినవచ్చెను. ఎవరోయని నింపాదిగాఁ జూచితిమి. ఎవఁడో కూళయొకండు నాగేంద్రమణిఁబోని కాంతామణి నొకర్తుకను నిజాంకమునఁజేర్చి పఱచుచుండెను. ఆమె యల్లాడుచు దూషించుచు నుండెను. దవ్వగుటవలన మాటలు సరిగా వినరావు. ఆమె సీతాదేవి గానుండునని యిప్పుడు నిశ్చయమయ్యెను. ఆమాటను బరికించితిమి. అందు దివ్యరత్నాభరణములుండెను. దానిని దాచి యుంచితి. ఆభూషణంబులనుబట్టి యామెయెవరో తెలియనగు’ ననెను. రాముఁడది విని మహాతురమంది, ‘ఏదీ! ఏదీ! మూట తెప్పింపు’ మని వేగించెను. సుగ్రీవుఁడు గుహంతరమునకుఁబోయి యామాటను దెచ్చి రామునిమ్రోల నుంచెను. రాముఁడామాటఁగట్టియున్న చేలాంచలంబును గాంచినంతనే చంద్రబింబంబును దుషారమట్లు వానినయనంబులను గన్నీరు గప్పెను. ఆ క్షిణుఁడు, ‘హా! ప్రియా!’ యని విలపించుచు నేలఁబడి యామాటను నిజ నక్షోభాగంబుననుంచి బహువిధంబుల లాలించి ముడివిచ్చి యందలి రత్నాభరణంబులను గాంచి మహావ్యాకులమంది, ‘లక్ష్మణా! నా ప్రియురాలి భూషణంబులను గుర్తింతువా?’ యనెను. ‘అన్నా! నాదృష్టి నిరంతరము దేవీచరణకమలంబులను దవలియుండెను. ఆమె నూపురంబులను మాత్రము గుర్తింతును.’ అని సౌమిత్రిచెప్పెను. లక్ష్మణుని శుద్ధస్వభావంబును గురుపత్నీభక్తియు వానరులకు మహాశ్చర్యప్రమోదంబు లొదవించెను.

సుగ్రీవుఁడు రాము నాశ్వాసించుట

రాముఁడంత సుగ్రీవుని జూచి, 'మిత్రమా! రావణుఁడవహరించిన యాకాంతారత్నము నాప్రాణాధికయైన నీతగాని వేఱుకాదు. ఈ యాభరణములే యందులకుఁ దార్కాణము. అకూళ నాదయితామణి నేవంకఁ గొనిపోయెనో, ఎవనినిమిత్రమున సర్వరాక్షసలోకంబు వినాశం బొందనున్నదో, ఏబుద్ధిహీనుఁడు నీతాపహరణరూపమైన స్వమరణంబును వరించి మృత్యువునకు వాకిలి తెఱచెనో, యాదుష్టాత్ము నెఱుంగుదువా?' యని డగ్ధత్తుకతో నడిగెను. సుగ్రీవుఁడు ప్రాంజలియై, 'మహాత్మా! ఆపాపాత్ముని కులగోత్రంబులుగాని శక్తిసామర్థ్యములుగాని యునికిపట్టు గాని స్పష్టముగాఁ దెలియవు. అయినను నీతాదేవిని వెదకి తెచ్చుటకు వలయుప్రయత్నంబులెల్ల నొనర్తు; బాసచేసి చెప్పుచున్నాను; వగవు మానుము. ఆర్యవతంసమా! నీయట్టిశూరులెక్కడ? నీచపురుషాశ్రయ ణీయంబైన లాఘవంబెక్కడ? వ్యసనమందువా? నీయట్లు నేనుఁ గూడ వ్యసనినేగాని యొందుగాదు. అట్లని ధైర్యంబును వదలినచో ఫలమేమి? శోకము జవన త్వంబులను హరించునేగాని కార్యమును సాధింపఁగాదు. వానరుండనఁగా నలఁతిమాత్రుఁడు; అట్టి నేనే యిట్టి దుఃఖంబును నహించియుండఁగా మహాత్ముండవును విసీతుండవును ధృతిమంతుండవును నైన ఊత్తియాగ్రణివి నీవెట్లుండవలయును? ధైర్యంబువలన బాష్ప ధారాప్రవాహము నరిగట్టుము. ధృతిగదా సత్త్వవంతుల లక్షణము. మిన్నులు మీఁదబడినను జీవితాంతభయము సంభవించినను ధృతి మంతులు నిబ్బరముగానుండుదుగాని బేలతనంబునకు సందియ్యరు. ధైర్యహతుఁడు భారాక్రాంతయైన పడవవలె శోకసాగరమున మునుఁ గును. రామా! తలతో మ్రొక్కి వేడుదును; నామాట విని దుఃఖంబును దిగవైచి ధైర్యకవచంబును దొడుగుము. దుఃఖభాగులకు సుఖము చిక్కదు. మీఁదుమిక్కిలి వారికిఁ దేజోవిनाశప్రాణసంశయంబులు సంప్రాప్తములగును. మహాత్మా! ఇది యుపదేశించుటగాదు; హితముఁ దెలిపితిని. నామైత్రిని గౌరవించువేని నాప్రణయం బంగీకరించి యెడరు మాను'మని వ్యసనాత్మకస్వనంబునఁ జెప్పెను.

రాముఁడు సుగ్రీవునకు వాలివధ వాగ్దానముచేయుట

రాముఁడా యాశ్వాసోక్తులు విని బాష్పధారాపరిప్లుతమైన నిజవదన మండలంబును వస్త్రాంచలమునఁ దడియొత్తి సుగ్రీవుని సందిటఁ

గూర్చి, 'మిత్రమా! నీయూరార్థులవలన నాకు ధైర్యము మరలెను. నీవంటిబంధు వాపత్కాలమున దొరకుట మిక్కిలి యరుదు. సీతా స్వేషణంబునకు యత్నింపుము; ఈవిషయంబున నాపనియేమో వచింపుము; కార్యసామర్థ్యంబును నాయెడ సంశయింపవలదు. వర్ష కాలంబున సుక్షేత్రమందు బీజావాపమువలె నాయందు సమస్తకార్యములు ఫలించును. వాలిని వధింతునంటిని. ఆమాట యభిమానసమీరితమైనను సత్యమేగాని వేటుగాదు. అన్యతమునకు నాయెడఁ దావుగలుగదు; నాజిహ్వా కల్లవచింపదు. నీకొఱకును ధర్మముకొఱకును వాలిని సంహరింతును. సత్యముతోడఁ బ్రమాణముచేసి చెప్పచున్నా'ననెను. సుగ్రీవుఁడు కృతార్థుఁడట్లు సంతసించి, 'అనఘాత్మా! దేవతానుగ్రహ ఫలముగా నీచెలిమి నాకు లభించెను. నీవు సహాయుండవై నిల్చువేని సురరాజ్యముగూడఁ గరస్థమగును; వాసరరాజ్యము సంగతి చెప్పవలయునా? నీమైత్రిజేసి నిఖిలబంధుమిత్ర సత్కృతుండ నైతిని. నీకు సుగ్రీవుం డనురూపమిత్రుండగుట కాలక్రమంబున విదితమగును. ఆత్మవంతులకు ధైర్యమట్లు కృతాత్ములకుఁ బ్రేమ నైజము. ఏకక్రియాభవే నిర్మితమనుట వినమా! మిత్రులకు శరీరములే వేటుగాని యాత్మయొక్కటగును. మైత్రికి ధనదారిద్ర్యాది వ్యవస్థగలుగదు; సమయము వచ్చినప్పుడు ప్రాణములుగూడ దానికిఁ దీపుగావు. రామా! ఎద యిచ్చినాగుట్టు తెలుపుదు వినుము. వాలి నన్ను యావరాజ్యమునుండి తొలగించెను; చెప్పరాని నీచములాడెను. అతఁ డంతతోఁ దనియఁడు; నాభార్యను హరించెను; నామిత్రులను బంధించెను. అతఁడిప్పుడు నా ప్రాణంబుల నెమరుచున్నాఁడు. వాని పంపున మీరీవేషంబులతో వచ్చిరని శంకించి భయపడి పరుగెత్తితిని. భయమెట్టివారిని నెఱవెఱపించును. హనుమంతుఁడు మున్నగు నివ్వానరులు నాకుఁ దోడునీడలైరి. వారివలన నాకష్టంబులెల్లమింగి ప్రాణములు చేతఁబట్టుకొని యున్నాను. వేయేల! నాపగచావునిన్నఁగాని నాదుఃఖము శమింపదు. దుఃఖము మాట యటుండనిమ్ము. నాసౌఖ్యమును నాబ్రదుకును వాలిమరణంబును బట్టి యుండును. అన్నిటికి మిత్రుఁడేగతి'యని జాలివొడమఁ బలికెను.

వా లి సు గ్రీ వు ల వై ర వృ త్తాంత ము

రాముఁడాదీనాలాపంబులు విని, 'మిత్రమా, మీపగకు నిజమైన కారణమేమి? వాలిగావించినయ కార్యంబు నానిలు వెల్లడపించుచున్నది.

అయినను వైరమూలం బెఱిగి బలాబలంబుల విమర్శించి మేలుసేయు
టొప్పును. నాశరం బప్రతిహత'మనెను. 'రామా! నాతండ్రి చన్నంతట
జ్యేష్ఠపుత్రుడగు వానికి బట్టముగట్టిరి. వానిని సేవకుడట్లు నేను సర్వ
కాలములందుఁ గొలుచుచుంటిని. దుండుభి యనుపేరి రక్కసుని విని
యుండువు. వానికి మాయావియను పెద్దకొడుకుండెను. వానికిని వానికిని
నొకానొక స్త్రీనిమిత్తము కరిమకరులపోరు గలిగెను. ఒకనాటిరేయి
మేమెల్లరము మైమఱచి నిద్రించుచుండఁగా నిశీధిసమయంబున నమ్మా
యావి కిష్కింధా ద్వారము నొద్దకువచ్చి మేఘగర్జనలు గావించి వానిని
సమరమునకుఁ బిలిచెను. వానరేంద్రుఁడు పరగర్వంబును సుంతయు
నోర్పువాఁడుగాఁడు. అతఁడు కయ్యమునకుఁ దరలెను. మేమెంతో
వారించి విరమించితిమి. అన్న యొంటిగాఁబోవుచున్నాడని తలంచి
వానిని నేను వెంబడించితిని. మేము వచ్చుట వెన్నెట మాయావిచూచి
చేరువనున్న మహాబిలము దూతెను. వాని తుభితేంద్రియుండై కన
లుచు, 'సుగ్రీవా! శత్రువు బిలము సొచ్చెను; వానిని వధించి వత్తును.
అందఁక బిలద్వారమున మెలకువతో నుండు' మని చెప్పెను. వెంట
వత్తునని యెంతో ప్రార్థించితిని. వాని నామాట వినక తనపాదముల
మీఁద నాచేత శపథంబును జేయించి నన్నందే యుంచి గుహ
సొచ్చెను. ఆబిలద్వారమును గాచి యొక్క సంవత్సర ముంటిని.
ఎన్నాళ్ళకు వారిరువురలో నెవ్వరును బయటరారైరి. నాహృదయము
తహతహపడసాగెను. ఇట్లుండగాఁ గొండాకనాఁడు బిలాంతరమునుండి
ఘనదధిరంబులు వెలికి నుఱికిెను. వెనువెంటనే యాసురగర్జనంబులును
వానియఱపులును వినవచ్చెను. నాయన్న హతుడయ్యెనని నిశ్చయించి
భయచకితుండనై పెనుబండ నొకటితెచ్చి బిలద్వారము మూసివైచి
యగ్రజునకు జలతర్పణంబులిచ్చి కిష్కింధకు వచ్చితిని. వానినిగూర్చి
మంత్రులెంతో యొరసియడిగిరి. ఎవరికిని నేను దెలుపనైతిని. ఎట్టకేలకు
వారె గుట్టుగ్రహించి కిష్కింధానగరం బరాజకముగా నుండరాదని
చెప్పి బలవంతముగా నాకుఁ బట్టముగట్టిరి. కొన్నాళ్ళు చన్నతర్వాత
కొండాకనాఁడు వాని తటాలున నగరమునకు వచ్చెను. అప్పుడు నేను
పేరోలగముదీఱి యుంటిని. వాని నన్నుజూచి కన్నులెఱ్ఱచేసి తూల
నాడి మంత్రులను జెఱునుంచెను. వానిని నిగ్రహింప సమర్థుడనయ్యు
భ్రాతృగౌరవంబునను నాప్రమాదలజ్జాభరణంబునను దన్నిందావచనంబు
లను సహించి నాయన్నను యథాశాస్త్రము గౌరవించి నాతలనున్న

కిరీటంబును వానిపాదముల మ్రోలనుంచి నమస్కరించితిని. ఎందునను
వానితోపము చల్లారకుండెను. 'అన్నా! నాభాగ్యవశంబున సుఖముగా
వచ్చితివి. ఇదిగో శ్వేతచ్ఛత్రమును బట్టుదును; ఇదిగో వీచోపులు
వీతును. అనుగ్రహింపుము. నీయానతిమేరకు సంవత్సరపర్యంతము బిల
ద్వారము కాచియుంటిని. ఒకనాఁడందుండి దుధిరము వెడలెను;
మాయావి మేఘగర్జనలు వినవచ్చెను. అంతట నేను భయభ్రాంతుఁ
డనై గుహద్వారమును బెనుబండతోడఁ గప్పివచ్చితిని. పౌరులు బల
వంతముగా నాకుఁ బట్టముఁగట్టిరి. మేమెల్లరముఁ బ్రమాదపడితిమి.
బుద్ధిపూర్వకం బిందావంతయైనను లేదు. నాతప్పు మన్నింపవేడుదు;
ఇదిగో నీరాజ్యము. దీనిని గ్రహించి యథావిధి ముమ్మెల్లఁ బాలింపుము.
తోల్లియట్ల నీపాదసేవయే నాకుఁజాలును. ఇందాఁక నీరాజ్యంబును నా
యొద్ద యిల్లడయించినట్లుగా భావింపుము. నీసామ్యము గాపాడి నీకు
నప్పగించుచున్నాను. అన్నా! ఇదంతయు నక్షరాక్షరముల సత్యము.
తలతో మ్రొక్కి నీయనుగ్రహంబును యాచింతు'నని సాష్టాంగ మొనర్చి
తిని. వారి పెడచెవియిడి నన్ను ధిఃకరించి తనయిష్టులైన పౌరులను
మంత్రులను రప్పించి, 'మాయావిని వధింప నేను చనుట మీరెఱుంగు
దురుగదా. వలదన్నను నితఁడు నావెంట వచ్చెను. వైరి మమ్ముఁజూచి
గుహజొచ్చెను. ఇతనిని ద్వారమునఁగాపు పెట్టి నేను బిలము దూటితిని.
మాయావి యెటదాగినది వెదకుటకు సంవత్సరము పట్టెను. ఎట్లకేలకు
వానిని జిక్కించుకొంటిని. మాకు హోరాహారి పోరయ్యెను. నావేటు
నకు వాఁడు గుండెలవిసి నెత్తురు గ్రక్కెను. ఆరక్తము బిలమునిండి
యిమ్ము చాలక వెలికినుడికెను. వానిని గడతేర్చి బయటికి రాయత్నించి
తిని. ఎంతవెదకినను ద్వారము గాన్పింపదయ్యెను. సుగ్రీవా! యని
యఱచి యఱచి సామ్యనిల్లితిని. తుదకెట్లో ద్వారప్రదేశమును గుఱు
తించి దానిమూఁత బండ నొక్కతన్నతన్ని పగిల్చి యిట్లు వచ్చితిని.
ఇతని రాజ్యకాంక్ష నన్ను బిలాంతరమున సప్రాణముగాఁ బూజ్చెను.
ఈదుర్మార్గు నిందుండనియరా'దని పలికి కట్టుబట్టతోడ నన్నుగెంటించి
నాభార్య నపహరించెను. వారిభయప్రేషితండనై భూమండలమెల్లఁ
గ్రుమ్మరి పల్లటిల్లితిని. ఎందును నిలువ నీడఁ గానరాకుండెను. అట్లు
తిరుగాడుచుండఁగా ఋశ్యమూకపర్వతము వారికి దురాధర్షమగుట
యొకనాఁడు జ్ఞప్తికి వచ్చెను. అంతట మేమిట్లువచ్చి యీనగము
నాశ్రయించితిమి. అనఘా! నాకత సవిస్తరముగాఁ దెలిపితిని. ఏయపరాధ

మెఱుంగను; నాయెడ నెట్టి చెడుతలంపును జనింపదు. ఇట్టి యిడుమల పాలైతిని. వీరాగ్రణి! వీనిహస్తము సర్వలోకములకు నభయప్రదాన మిచ్చునో యానీహస్తమును సుగ్రీవుఁడునేఁడు శరణుజొచ్చి కృతకత్యుఁ డయ్యె'నని పలికెను. ధర్మసంహితకుండును ధర్మజ్ఞుఁడును మహాతేజస్వియు నైన రాముఁడాకత సవిస్తరముగావిని యెలనగవుతో 'మిత్రమా, భార్యావియోగదుఃఖ మెట్టిదో నాకుఁ జెప్పనక్కఱలేదు. నీభార్యాప హరణదూషకుఁ డెందాఁక నాశరంబులకు గుఱికాకుండునో యందాఁక మాత్రమే జీవించును. నిన్ను శోక సాగరమునుండి తప్పక యుద్ధరింతు' ననెను.

వా లి బ ల ప్ర శం స

సుగ్రీవుఁడు రామునభినందించి, 'మహాత్మా! నీకోపంబునకు ముల్లోకంబులును నీటగుట నిస్సంశయము. వాలివధ నీకొక లెక్క గాదు. అయినను వాని బలపరాక్రమశౌర్యాదులను బ్రస్తావవశంబున వినిపింతును. వాలి ప్రతిదినంబును బ్రహ్మముహూర్తంబున నిద్రలేచి చతుస్సముద్రజలంబులందు వార్చి సూర్యోదయపూర్వమే యిల్లుచేరును. ఆ వానరేంద్రుఁడు పర్వతములతో బంతులాడును; అతఁడవలీలగా విఱచిన మహావృక్షంబులను జూతువేని వాని భుజాసారంబు తెల్లమగును. దుందుభియను రాక్షసుఁడు సహస్రనాగబలుఁ డొకడుండెను. వాఁడు గర్వోద్ధతిఁజెంది యుద్ధభిక్షయిమ్మని రత్నాలయునిఁ గోరెను. సముద్రుఁడు మర్త్యరూపంబున వచ్చి, 'దుందుభీ! నీకోర్కెజేయ నాకుఁ గాదు. తగువీరుని జెప్పుదు వినుము. శంకరునిమామ హిమవంతుఁడను శైలేంద్రుఁడు గలఁడు. అతఁడు నీయిచ్చుఁదీర్పనోపు' నని చెప్పెను. దుందుభి యంత మున్నీటికి నగి యచ్చోటు వాసి చాపవిముక్తశరవేగం బున హిమవత్పర్వతవనప్రాంతంబునకుఁ జని యందున్న తెల్లబండలను బెనుగజంబులంతటి వానిని దన గొమ్ములతోఁ గోరాడుచు మేఘగర్జన లొనర్చెను. హిమవంతుఁడు నరరూపమువహించి శిఖరాగ్రమునందుండి, 'దుందుభీ! నేనంత యుద్ధప్రవీణుండనుగాదు. అదియునుంగాక నాయందు మునులు వసించురు; వారికిఁ దపోభంగముగలిగింపరాదు. అందుచేత నేనట్టిపనిని దలపెట్టఁగాదు. నన్ను వృథా గాసింపవల' దనెను. ఆ రక్కసి రోషసంరక్తలోచనుఁడై 'లావుచాలమి నో భయంబుననో వెను చూపితివి. నాకుఁబోలు వీరుఁడెవఁడో చెప్పు'మనెను. వాని గర్వోక్తులు

విని కొండలరాయుఁడాగ్రహమొంది 'దుందుభీ! కిష్కింధయందు వాలి
 గలఁడు. ఇంద్రుఁడు నముచికివలె నతఁడు నీకు ద్వందయుద్ధ మొసంగ
 నోపు' ననెను. దుందుభి యందుండి తోడ్కోడఁ గిష్కింధానగర
 ద్వారముచేరి మహాభయంకరముగా గర్జించెను. ఆ ధ్వనికి అంతఃపుర
 స్త్రీజనమెల్లఁ దల్లడిల్లెను. చంద్రుఁడు నక్షత్రంబులనుబోలె వాలి
 శుద్ధాంతస్త్రీలను వెంటఁగొని బహిర్ద్వారమునకు వచ్చి, మదగజంబు
 వలె వృక్షంబులను విఱచుచుఁ నాఁబోతువలె బుడమిని గిట్టలతో నగ
 ల్పుచు నెనుబోతువలె శృంగంబులతో ద్వారంబును రాయుచు మహిషా
 కారముననున్న దుందుభిని జూచి, 'అసురాధమా! నీవు నాకుఁ గ్రొత్త
 కాదు. ప్రాణములు తీపగునేని నీగర్వముడిగి చను' మనెను. దుందుభి
 కన్నులెఱ్ఱచేసి 'ఇంతులమ్రొల వీరాలాపములు చాలును ; మగఁటిమి
 గలదేని పోరొసఁగు' మని గద్దించిపలికి, 'ఇప్పుడు సమయము గాదందు
 వేని ప్రొద్దుటివఱకు నా భుజకంఢూతిని సహింతును. ఈరేయి నీకోరిక
 తీఱ పైర్ కామభోగంబులఁ గొల్లలాడి నీయంతవానిని రాజుగా వానర
 రాజ్యంబునకు నియమించి రేపకడరమ్ము. మధువివశునిఁ బ్రమత్తుని
 నిద్రితుని నిరాయుధుని నీయట్టి మదమోహితుని వధించిన భూణహత్యా
 దోషంబగుఁ గావున రేపటివఱకు గడువిచ్చితి' ననెను. వాలి యంతటఁ
 తారాప్రభృతుల నంతఃపురంబునకుఁ బంపి తనతండ్రి మహేంద్రుడిచ్చిన
 కాంచనమాలను గంతమునఁ దాల్చి యుద్ధనన్నద్ధుడై వచ్చి దుందుభిని
 గొమ్ములు పట్టి దిద్దిరత్రిప్పి పడవైచి మోకాళ్ళఁ జదిపి నుటిమి యెత్తి
 నేల మోదెను. ఆ వ్రేటునకు దుందుభి యెమ్ములు. విఱిగి ముద్దయి
 ప్రాణములు విడిచెను. అంత వాలి వానిక శేబరంబునెత్తి యూటాడించి
 విసరివైచెను. అది యామడ దవ్వునఁ బడెను. ఆవిసరువడికి దానినోటి
 ర క్తబిందువు లీయాశ్రమమునఁ జందెను. మతంగమహర్షి యిందు వసించు
 చుండి యానెత్తురుబొట్లను బరికించి యాదుండగ మొనర్చిన మొఱ
 కెవ్వఁడోయని కోపించి వెలువడివచ్చి దుందుభిక శేబరంబును జూచి తపో
 దృష్టిచేత సమస్తము గ్రహించి, 'వాలీ! ఆశ్రమంబని వెఱువక యీ
 యకార్యంబొనర్చితివి గావున దీనిచుట్టు యోజనములోపల నీవు కా
 లిడుదువేని నీతల వ్రక్కలై నశింతువు. నాయాశ్రమంబుననున్న నీవారు
 తత్క్షణమ యిందుండి వెడలుదురుగాక. ఒక్కరోజు గడువిత్తును.
 అనంతర మెవ్వఁడేని వానరుఁడు నీవాడిందుడునేని యతఁడు పర్వతా
 కారుడై బహువర్ష సహస్రంబులు పడియుండు' నని శపించెను. ఆ

యాశ్రమంబుననున్న వానరులు తోడ్తోడ నందుండి పఱచి వాలికి నవ్వివరముఁ దెలిపిరి. అతఁడు నిజాపరాధంబునకు ఖిన్నుడై మహర్షికి మ్రొక్కి శాపప్రతిగ్రహముఁ బ్రార్థించెనుగాని యా ముసీంద్రుఁడు కరుణింపఁడయ్యెను. నాఁటనుండి వాలి యిటు తలఁగూడ త్రిప్పఁడు. మేము వానరులమైనను వాలికిఁ బగతుఱముగావున శాపభయము మాకుఁగలుగదు. ఈ రెండుకారణములఁజేసి మేమిందు సుఖముందుము. రామా! వాలిబలంబును తెలియుటకిది యొక్కటేగాదు; ఇట్టివి పెక్కులుగలవు. నిర్బరులకుఁగూడ దుష్కరములైన పను లతిఁ డెన్నోగావించెను. అతని బలవిశేషము నాకు స్వానుభవసిద్ధము. నీపరాక్రమము విన్నది కన్నది గాదు. వాలిభయమిట్లు పలికించుచున్నది; నిన్నుఁ గ్రిందుసేయుటకుఁ గాని వెఱపించుటకుఁగాని యిట్లు చెప్పటగాదు. నీతేజము నీఱుగప్పిన నిప్పువలె నున్నది. సయమువచ్చినఁగాని యదిప్రకాశింప'దనెను.

రాముఁడు తన బలమును సుంత చూపుట

రాముఁడు చిఱునవ్వు దాల్చి, 'మిత్రమా! మావిక్రమంబును గూడఁజూడు'మని దుందుభికి శేబరంబును బాదాంగుష్ఠంబున నెగఁ జిమ్మెను. అది పదియోజనంబులదవ్వునఁ బడెను. సుగ్రీవుఁడది గాంచి, 'రామా! ఈక శేబరం బిప్పుడెండి తేలికగానున్నది. నాఁడు వాలి దీనిని విసరివైచినప్పడిది రక్తమాంస భూయిష్ఠమై మహాభారముగానుండెను. మఱియు నతఁడు సమరపరిశ్రాంతుఁడై నాఁడు దీనిని జిమ్మెను. ఇంత మాత్రాననే మీయిరువుర బలాబలములు నిర్ణయింపరాదు. అదిగో సాలవృక్షము; దాని నొక్కబాణంబున వైవఁగోరుదు. ఇట్లు గోరుట నిన్నుఁ బరీక్షించుటకుఁ గాదు. నీ భుజాసారంబునకు సంతోషింతు' ననెను. రాముఁడు విల్లెక్కుపెట్టి శరముండు సంధించి సాలవృక్షంబును గుఱిచేసి వైచెను. ఆబాణము సప్తసాలతరువుల నొక్కట భేదించి యావలి కొండను దూఱి మరలివచ్చి తూణీరముఁ జొచ్చెను. సుగ్రీవుఁ డాశ్చర్యచకితుఁడై రామునకు సాగిలబడి మ్రొక్కి, 'మహాత్మా! నాతప్పు తుమింపనగును. నీవు మర్త్యమాత్రుండవు గావు; ఒక్కకోల చేత సురలోకమునెల్లఁ గూల్పనేర్తువు; వాలి నీకొక లెక్క గాదు. భండ నంబున నిన్నెదిర్చి నిలుచు వీరుఁడు గలుగఁడు. నీసఖ్యంబువలన నా దుఃఖంబులెల్ల నంతరించెను. శత్రుశేషముండరా దందురు. ఆనెంజలిని దీర్చి నాకుఁ బ్రియంబానర్పు'మని ప్రార్థించెను. రాముఁడంత లక్ష్మణుని

జూచెను. సామిత్రి నిజాంగీకారంబును సూచించెను. రాముఁడు సుగ్రీవునివంక మరలి, 'అట్లేకానిమ్మ' నెను.

వా లి సు గ్రీ వు ల ప్ర థ మ యు ధ ము

అంత వారెల్లరుఁ కిస్కింధకుఁ జనిరి. ఆపురసమీపంబునఁ గీకారణ్యము గలదు. ఆవనమం దొకఁచెట్టుక్రింద రామలక్ష్మణులుండి సుగ్రీవునిఁ బంపిరి. అతఁడు దట్టిగట్టి పోయి వాలిగుహద్వారంబున భీకరంబుగా గర్జించెను. వాలి యాగర్జనంబు విని గుహాంతరమునుండి వచ్చి సుగ్రీవునిగాంచి వానిని ధర్శించెను.

“మ॥ తరుసంఘంబులు పూన్చి యొండొరులు సుదృఢాహూలై ప్రేయ ని
మృతవత్సస్థుల పాతవేగ విరళస్తోకంబులై పోయె న
తరుసంఘంబులు వెండియుం గడఁగి మాద్యల్లీల నయ్యుద్దఱుం
బరుహనేకశిలాప్రయోగముల నొంపంజొచ్చి రన్యోన్యమున్॥”

“ఉ॥ ఒండొరుఁ బట్టుచుందిగుచు నొండొరుఁబాయుచు ప్రేయుచున్ మహా
ద్దండత నొండొరుం దెరలఁ దాఁకుచు నీఁగుచు లోఁగుచుం జలం
బొండొరుమీఱ నొండొరుల యుద్ధతి నైఁపక వీఁకఁ బోరి రా
ఖండలభానునూను లవిఖండితచండభుజాప్రకాండతన్॥”

అట్లువారు బుధాంగారకగ్రహంబులవలెఁ దలపడి పరస్పర దంశ నఖముఖవిఖండితశరీరులై రుధిరధారలఁదడిసి పుష్పితాశోకంబులవలెఁ దోచిరి. రాముఁడు విల్లెక్కుడించియు నొండొరుల గుర్తింపఁజాలక ప్రమాదమగునోయని జడిసి విలక్షణృదయుండై యూటకుండెను. సుగ్రీవుఁడు పెద్దయుండడవు పోరి సోలి పరాజితుండై వాలిప్రేటులకు నెత్తు రొలుకుచుఁ బలుగెత్తి మతంగాశ్రమముఁ జొచ్చెను. వాలియు నతనిఁ గతిపయపదములు తఱిమి 'తప్పించుకొంటివి పో' యని చీ కొట్టుచు మరలెను.

రా ము ఁ డు సు గ్రీ వు నో దా ర్పు ట

రాముఁడంత లక్ష్మణునితోడ మతంగవనంబునకుఁ బోయెను. సుగ్రీవుఁడు వారిని జూచి సిగ్గునఁ దలవంచి నేలఁజూచుచు, 'నిన్ను నమ్మి యిట్లయితి. వాలిని వధింపఁ జాలనని నిజంబు తెలిపియున్న నాకీ దుర వస్థ గలుగదుగదా' అని దీనాస్యుండై పలికెను. రాముఁడాపలుకులు విని, 'సుగ్రీవా! కోపము వలదు; రూపాలంకార వేషంబుల మీయిరువుర

నేర్పఱుపరాకుండెను. మీయభయుల కంతధ్వనిగూడ నొక్కటిగా విని పించెను. మీతనుచ్ఛాయయు మీవిక్రమాలాపములు నేకరూపమున నుండెను. ఈపోలికలు నాకుఁ బ్రాంతిఁగలిగించెను. ప్రమాదంబున మూల ఘాత మొనర్తునో యను శంక మెండయ్యెను. ఏమియుఁదోఁపక విడువ నున్న శరంబు నుపసంహరించితిని. ఇది నిజము. మఱియు నాయజ్ఞాన లాఘవంబుల కారణంబున వీరుండవైన నీవు ఆపద నొందినచో రాముని బాల్యమౌధ్యంబు లెంతకీడు దెచ్చెననుమాట లోకములో నాటుకొని పోవునని జంకితిని. నేను బాణము వదలమికి నిదియునొక కారణంబగును. సుగ్రీవా! అభయమిచ్చి నమ్మించితిమి; నమ్మించి చంపుటకన్నఁ బాత కము గలదా? అంతటి దురితంబు నొడికట్టుదుమా? మఱియు మేమిట నీ యధీనులమై యున్నాము; నీవే మాకీవసమున శరణ్యము; ఎట్లు విచారింపినను నీమేలు మామేలగును. ప్రమాదవశంబునఁగూడ నీకెట్టి యెగ్గును గలుగరాదు. నీయెగ్గు మాయెగ్గుఁగదా. మిత్రమా! నన్నెంత మాత్రము శంకింపవలదు. ఈసారి మరలఁజనుము. రణాంగమున నిన్ను గుర్తించుటకుగా నేదేని ధరింపుము' అని వానికిచెప్పి 'లక్ష్మణా! అదిగో గజపుష్పిని పూచియున్నది; అది మహాశుభప్రతిపాదిని; దానిని బెఱికి సుగ్రీవుని కంతంబున నడియాలముగా నుంచు' మనెను. లక్ష్మణుఁ డట్లొనర్చెను. సుగ్రీవుఁడు బలాకామాలికనుదాల్చి సంధ్యారాగతోయదంబు వలె నొప్పెను.

సప్తర్షి వనవృత్తాంతము

అంత రామలక్ష్మణసుగ్రీవులును నలసీలతారహనుమంతులును గిష్కింధామార్గముఁ ద్రొక్కిరి. మార్గమధ్యంబున మహారణ్యం బొండు గలదు. రాముఁ డాకాననంబును జూచి, 'సుగ్రీవా, ఈవనము మేఘము వలె విస్తరించియున్నది. దీని నలుక్రేవలఁ గడలేవృక్షములు విరాజిల్లుచున్నవి. దీనిసంగతి యేమ' నెను. నావుడు, 'రామా, తొల్లి యిది యొక ఋష్యాశ్రమము; ఇందు సప్తజనులనెడి మునీంద్రు లేడుగురు కఠినవ్రతులై జలాంతరంబునఁ దలక్రిందుగా మహోగ్రతపంబొనర్చుచుండిరి; సురాసురులకు నైతమిది దురాధర్షము; పక్షులుగూడ నిందు రావు; ఏదేని బరాకున నిందుఁ జొచ్చినను మరల నది వెలువడదు. దివ్యగంధంబులెప్పుడు నిందు గుబాలించుచుండును; సురకలావతుల గీతికామధురదతంబు లేప్రాద్దు నిచటఁ జెవుల పండువు సేయుచుండును.

ఇందుఁ ద్రేతాగ్నులు చల్లారవు. అవిగో కపోతాంగారుణంబులఁబోని వృక్షాగ్రధూపంబులే యందులకు నిదర్శనము. ఇందుఁ దరువు లవిగో ధూమాచ్ఛాదిత శిఖరంబులై వైడూర్యరత్నాల చిఱుఁగొండలవలె తనరారుచున్నవి చూడుము. భావితాత్ములైన యాఋషులకు సప్తకంబు సకును సమస్కరించువారికి శరీర వ్యాధులెట్టివియుఁ గలుగ' వనెను. రామలక్ష్మణులూ మునులకు నెఱఁగి హృష్టచిత్తులై చని కిష్కింధా పురముఁ జేరి యథాపూర్వము వృక్షంబుచాటున నుండిరి.

సుగ్రీవుఁడు వాలిని రెండవసారి యుద్ధమునకుఁ బిలుచుట

సుగ్రీవుఁడు రామునకుఁ దదీయ ప్రతిజ్ఞను జ్ఞప్తిచేసి వాలియున్న బిలద్వారము డాసి నింగివగులునట్లు గర్జించెను. ఆధ్వనికి గోవులెల్ల రాజదోషపరామృప్తకులాంగనలువోలె నెలనెలఁబోయెను. రణాంత రంబున సంగంబులు తెగిన హయంబులువలె మృగంబులు మ్రాన్నడి నిలిచెను; సుకృత ఫలంబుగా నక్షత్రాకారమున గగనవీధి నుండి పుణ్య పురుషు లాత్మీయపుణ్యాక్షయానంతరము నేలరాలు పగిది వియచ్ఛరము లైన విహంగమంబులు గూలెను. జీమూతగణ ప్రణాదసన్నిభంబును సర్వభూతప్రకంపనంబునైన యాగర్జన వాలి నిజాంతఃపురము నందుండి విని నష్టకామవికారుఁడును సంజాతమహాగ్రహోదగ్రుఁడునై సంధ్యా రాగమువలెఁ దేజరిల్లుచుఁ గమలంబులూడ్చి కలంచిన ప్రాదంబురీతి నాపాదమస్తము కంపమొందుచుఁ బాదఘట్టనంబున భూతలంబును ప్రక్కలించి సమరోన్ముఖుఁ డయ్యెను.

తా ర వా లి కి హీ త ము చె వ్వు ట

వాలిభార్య తార యదిగాంచి త త్తరిల్లి పతిని గవుంగలించుకొని, 'నాథా! పడుకనుండి కోపంబుతో లేచి చనుట శుభముగాదు. భుక్త మైన పూదండనట్లు మీయాగ్రహంబును బరిత్యజింపుము. నామాట వినుము. పోరువలదు. అది తప్పదేని రేపు చననగు. వైరికి నీవు తీయు వాడవుగాదు; వైరి నీకన్న బలాధ్యుఁడుగాఁడు. త్వరయేల? నామాట ద్రోచిపుచ్చవలదు. ఇట్లేలఁ జెప్పుదునందువా? శత్రువు నీకునోడి ప్రాణార్థము మొన్నపఱచెను. అట్టివాఁడింతలోన మరల దాడివచ్చెను. ఏదో యపూర్వసహాయసంపత్తియున్నఁ గాని యతఁడింత తెంపు సేయఁడు. వాని నేటి గర్జావైఖరివలననే యిది యూహింపవచ్చును.

దుర్జయునకు నాకు భయమేల యందువా? నీకుమించిన బలమేదో సుగ్రీవునకు నాశ్రయమై యుండవలయు. వీరాగ్రణీ! ఇది వట్టి యూహామాత్రముగాదు; నీతనయుఁ డంగదుఁడు విహారార్థము వనమునకుఁ బోయెనట. అచ్చట 'అయోధ్యాధీశునిపుత్రులు సమరదుర్జయులు రామలక్ష్మణులనువారు సుగ్రీవుని ప్రియంబొనర్చుటకై ఋశ్యమూకమునకు వచ్చిరని చారులు వానికిఁ దెలిపినట. ఆ సంగతి యంగదుఁడు నాకుఁజెప్పెను. రాముఁడు విరాధుని విఱచి ఖరుని ఖండించి దూషకుని ద్రుంచి కబంధుని గడతేర్చెనని విందుము. యుగాంతకాలాగ్నినిబోని యాజగ దేకవీరునకు నెదురు లేరందురు. రాముఁడు సాధుజనమందారమనియు నాపన్నజనపరాగతియనియు నార్తశరణ్యంబనియు వానిని వేదింబులఁ గీర్తింతురు. జ్ఞానవిజ్ఞానసంపన్నుండును బితృవాక్యనిరతుండును ధాతువర్గంబునకు హిమవంతుఁడువోలే సమస్తకళ్యాణగుణంబులకు నిధానంబునగు రామునితో నీకుఁ బగ మేలుగాదు. శూరాగ్రణీ! ఇట్లనుట దోషారోపంబుగా నెంచవలదు. నామాటఁ బాటించుము. బలీయునితోఁ బగఁజెంచుటకన్న నీతమ్మునకు యశావరాజ్యముఁగట్టి రామునితో మైత్రిసేయుట సర్వధాశ్రేయస్కరంబని పరిస్థితులు తోపించుచున్నవి. సుగ్రీవుఁడు నీకుఁ దమ్ముఁడుగాని వేఱుగాదు. అతఁడు నీప్రీతికెంతయుఁ బాత్రుఁడు. అతఁడెందున్నను నీవాఁడేగదా! తమ్మున కన్న మిగులు బంధువుండునా? దానమానసత్కారంబున నతనిని నీ వెనుక వానినిగా నొనర్చుము. మీపగలు సమసిపోవును; అతఁడు నీనీడ నుండును. భ్రాతృస్నేహము తక్కు యొందుగతి నీకిప్పుడు గలుగదు. నాథా! నీమేలుగోరుదాననుగా నన్ను భావించువేని నాప్రియంబుసేయు తలంపు నీకు గలదేని చెవినిల్లుగట్టి నావచించు సాధువచనంబును బరిపాలింపుము. నాపలుకునది జల్పితమైనను బధ్యముగా గ్రహింపుము; నాయెడఁ బ్రసన్నుండవగుము. కోపరోషంబులకు వశముగావలదు. శాంతివహింపుము; కోసలేంద్రునిసూనునితో విగ్రహింపవలదని విన్నవించెను.

వారి తారావచనమును దిరస్కరించి యుద్ధమునకుఁ బోవుట

వారి యాపల్కులు విని, 'చంద్రముఖీ! తమ్ముఁడు తమ్ముఁ డందువు. తమ్ముఁడే శత్రువై గర్జించి కయ్యమునకు గాలుత్రవ్వెను. సహించుటెట్లు? స్త్రీలకు భయము నైజము. శూరులు వెఱపెట్టిదో

యెఱుంగరు, వీరుఁడు మరణంబునైనను పైచును. గాని శత్రుతిరస్కారంబు నెంతమాత్ర మోర్వడు. సుగ్రీవుఁడు నన్ను జెనకలేడంటివి. ఇంక భయమేల? రామునకు వెఱతువా? అతఁడు ధర్మజ్ఞుఁడును కృతజ్ఞుఁడు నని చెప్పితివి. అట్టివాఁడు పాప మొనర్చునా? నీభయవ్యసనంబులు నిరాధారములు. తారా! నీభక్తి సాహార్ద్రంబులకు మెచ్చితిని. నీమతము మాత్రము సేయనోప. నన్ను వెంబడింపవలదు; తోడియింతులఁగూడి మరలిపోమ్ము. ప్రేయసీ! సుగ్రీవుఁడు తమ్ముడగుట మఱువను; వానికిఁ ప్రాణభయముండదు. అతని దర్పమడంచినత్తును; వెఱవవలదని దృఢముగాఁ బలికెను. తార బదులాడనోడి భర్తను సందిటఁగూర్చి యంతస్థదుఃఖంబు నమంగళభయంబున వెలిపుచ్చుక పతికిఁ బ్రదక్షిణమొనర్చి జయార్థము సమంత్రకముగా స్వస్థయనముఁ గావించి యంతఃపురంబు నకుఁ బోయెను. వాలి పరులకుఁ జెప్పనేర్చియు స్వహితంబును గ్రహింపడు. 'వివాశకాలే విపరీతబుద్ధిః' అను సామెత తప్పనా?

రాముఁడు వాలినేయుట

వాలి యట్లు భార్యను బంపివైచి సర్పమువలె నిశ్వసించుచు గుహవెడలివచ్చి సుగ్రీవునిఁగాంచి దట్టిగట్టి పిడికిలి ముడిచి లంఘించి, 'పిడికిపందా? మరలవచ్చితివా? ఇదిగో యీనాపిడికిటివ్రేటు తప్పి మని పో'మ్మనుచు గద్దించి సత్తువకొలఁది వానిని మోదెను. ఆతాకునకు సుగ్రీవుని నిలువెల్ల నెత్తురులు వర్షించెను. ఆతఁడంత గోపోద్దీపితుండై చేరువనున్న సాలవృక్షంబును బెకలించి దానితోడ వాలిని దాడించెను. ఆవృక్షహతికి వాలి సాగరాంతరంబున బరువుతోడి పడవవలెఁ జలించెను. అట్లు వారు పరస్పరజయోత్సాహములై గోళ్యతోఁ జక్కుచుఁ బిడికిళ్ళఁ బొడుచుచు మోకాళ్ళఁ గ్రుమ్ముచు హస్తంబులఁ బ్రహరించుచు మేఘగర్జనంబులు గావించుచుఁ బెద్దయుందడవు పోరిరి.

“శా॥ దేహోత్సేక మెలర్ప సుతిశమదాంధీభూతులై యాహవో
త్సాహావ్యగ్రులు విగ్రహంబు మిగులన్ సంగంభకుంభద్గతిన్
బాహాబాహిని బోరునప్పు డమరెం బ్రాథ ద్విపద్వంద్వ హే
లాహస్త ద్వయగాఢ కర్షణ రణోల్లాసంబు విస్ఫుట్టమై”

సుగ్రీవుని బలము క్రమక్రమముగా నన్నగిలసాఁగెను. అతఁడు ప్రాణభయవిహ్వలుండై దిక్కులుచూడ నారంభించెను. రాముఁడది గాంచి దివ్యశర మొండు సంధించి యంతకుఁడు కాలచక్రంబునువలె దన

కోదండంబు నాకర్ణాంతముఁ దివిచి వైచెను. ఆ బాణము నిప్పులుమియుచుఁ జని వాలివత్తోభాగంబునఁ బవిధారవలెఁ గాఢముగా నాటెను. వానరేశ్వరుఁడు శరవిద్యఁజ్ఞై నెత్తుటఁదోఁగుచుఁ బూచిన యశోకంబట్లు నేలఁగూలినను వాని మెడనున్న కాంచనమాలికా ప్రభావంబునఁ దదీయ తేజఃకాంతిప్రాణంబులు తొలఁగవయ్యెను.

వా లి రా ము ని దూ షి ం చు ట

రాముఁడు లక్ష్మణుని వెంటఁగొని వాలియొద్దకుఁబోయెను. వానరేంద్రుఁడు దాశరథినిగాంచి, 'రామా! మహారాజునకు జనించితివి; ప్రియదర్శనుండవను కీర్తినిగడించితివి; చరిత్రవ్రతుఁడవై కులమునకు వన్నె దెచ్చితివి; నీతేజస్సత్త్వసంపద లింతనరాదు. అట్టి నీవు పరాజ్ఞుఖవధఁ గావింపనగునా? కరుణవేదివనియుఁ బ్రజాహితైకరతుండవనియు దయామయమూర్తివనియు జితోత్సాహివనియు ధర్మమార్గవర్తివనియు సమస్త భూతంబులు నిన్నుఁగొనియాడుచుండును. ఇంద్రియనిగ్రహము, సత్త్వశుద్ధి, సహనము, దయార్ద్రధర్మవ్రతము, సత్యము, ధైర్యపరాక్రమంబులు, అపరాధియథార్వాదండనము—ఇవి రాజగుణంబులగును. నీసద్గుణములు విని నీసత్కులాభిజననముఁ దలంచి తారావచనముఁ గూడ లక్ష్మ్యపెట్టక నాపగతుని సుగ్రీవుని దలపడితిని. నేను నీకుఁగాని నీదేశంబునకుఁగాని కీడుసేయలేదు; నీతోడఁగయ్యమునకు రానైతిని; కందమూలంబులు తిని వనాంతరమందు వసింతును. ఏపాప మెఱుంగను. అట్టి నన్ను వధింపనేల? నీనిజస్థితి యిప్పుడు స్పష్టమయ్యెను. లోకవంచనార్థము ధర్మ కవచంబును దొడఁగి చరింతువు. నీయట్టి దుర్బుద్ధి యుండఁడు. గడ్డికప్పిన కూపమువలె లోకులను దటాలున ముంతువు. నీయభినయంబులెల్ల నేడు వెల్లడియయ్యెను. క్షత్రవంశంబున జనించి విద్యాసంపత్తిని బడసినవాఁ డిట్లానర్పఁడు. నీసౌమ్యరూపంబునకు లోకమెల్ల భ్రాంతి నొందుచున్నది. నీయట్టి మాయామహునిఁ జూడఁబోలరు. కామినీ కాంచన కాశ్యపులు వైరంబునకు మూలమగు. అందొక్కటియు మనకుఁ గలుగదు. రాజులు నయవినయంబులను నిగ్రహానుగ్రహంబులను యథావిధి నాచరింతురు; వానికి సంకీర్ణదోషంబును బొరయనీయరు. ఎన్నడును వారు నిరంకుశపథముఁ ద్రొక్కరు. రామా! కేవలకామప్రధానుండవై కోపంబునకు బాసటగాంచి మట్టుమర్యాదలుమీఱి శరాసనపరాయణబుద్ధితో సంకీర్ణవృత్తిఁ

జరించుట నీకుఁ బాడిగాదు. ధర్మమందు లేశమాత్రము గూడనీకు శ్రద్ధ గలుగదు; అర్థవిషయంబున సుంతయు నీకు వ్యవస్థ గానరాదు; ఇంద్రియ వశుండవైతివి; యుక్తాయుక్తవివేకము నీయెడ శూన్యమనుట యతి శయోక్తిగాదు. ఇట్టివాఁడవు గావుననే యీయకార్యమునకుఁ దెగించితివి. రాజహంతకునకును బ్రహ్మఘ్నునకును గోఘ్నునకును జోరునకును బ్రాణివధారతునకును నాస్తికునకును బరివేత్తకును నరకము తప్పదు. కొండీడును లుబ్ధుడును మిత్రఘ్నుడును గురుతల్పగుఁడును బాప లోకంబులకుఁ జనుదురు. ఈదోషంబులన్నియు నీయందు మూర్తిభవించెను. రారవంబుగూడ నీకు వెఱచునేమోగదా. రామా! నన్నుఁ జంపనేల? మృగయాచినోదివై చంపితి నందువా? ఉపయోగింపని దానిని జంపరాదని శాస్త్రము. నేనెట్లు నీకు నుపయోగింతునని తలంచి యీపని చేసితివి? నాచర్యమునెందు నుపయోగింపరు; నాశోమములు పనికిరావు; నా మాంసము తినరు; నా యస్థులను దాకరు. 'పంచ పంచనఖా భత్యో' యను శాస్త్రమునుబట్టి నేనుగూడ నైదుగోళ్ళ జంతువనే యందువా? పంచపంచనఖజంతువులలో నేదువందిని నడవిపందిని నుడుమును గుండేటిని దాఁబేటిని మాత్రమే గ్రహించిరి. వానరంబుల నభివ్యవహరించనఖజంతుకోటిలోఁజేర్చి వర్జించిరి. కావున నట్టిసాకుగూడ నీకు గలుగదు. పాపచింతగలదేని యిట్లానర్తువా?—అయ్యో! నా తారయెంత సర్వజ్ఞురాలో యిప్పుడు గ్రహించితిని. ఆకాంతామణి నీకపట నాటక మెఱింగియే కాబోలు నన్నెంతో వారించెను. నాయథాంగి వచించిన హితంబును వినని ఫలం బనుభవమయ్యెను. అహో! రామా! ధూర్తపతివలన శీలసంపన్నయగు భార్యకువలె నధర్మిష్ఠుండవైన నీవలన వసుంధరకుఁ గష్టములుగాక మేలుగలుగునా? నీయట్టి శతుఁడు నైకృతి కుఁడు తుద్రుఁడు మిథ్యాశాంతమూర్తి మహాపాపాత్ముఁ డాదేశరథమహా రాజగర్భంబున నెట్లుజనించెనోగదా? కటా! సదాచారపాశంబును ద్రుంచినైచి మర్యాద సతిక్రమించి ధర్మాంకుశంబును లెక్కనేయక రామమత్రేభము నన్ను హింసించెను. కాకుత్స్థా! అయుక్తంబును బుధగర్వితమునైన యీపాపకార్యం బొనర్చిన నీవు పెద్దలమో మెట్లు చూడనోర్తువు? నీ విక్రమము నాబోఁటి యుదాసీనులమీఁద విజృంభించునేగాని యపకారులఁ జెనకనోపదుగదా! రాజసుతా! నాయెదుట నిలిచి నాకంటఁబడుచు యుద్ధమొనర్చియుందువేని నీలావును నాలావును దెలిసియుండును. మధుమత్తుఁడై నిద్రించువానిని సర్పము కఱచిచంపు

నట్లు పరాజ్యుఖుడనైయున్న నన్ను చెట్టుచాటున నక్కి చంపితివి. ఇందులకు లజ్జంపవా? నీభార్యాపహర్తను వధించుటకుగా సుగ్రీవుని చెలిమిఁగోరి యనపరాధుని నన్నుఁ జంపుటకన్న నానహోయ్యమేకోరి యుందువేని యాదొంగను జెవిఁబట్టితెచ్చి సీమోల నిడుదుఁగదా. నీతను వెదకి తెచ్చి యిమ్మని నన్నడిగి యుండిన దినార్థములో నీసతిని సాధించి తెచ్చియిత్తుఁగదా? సుగ్రీవుఁడు నాయనంతరము వానర రాజ్యాధిపతియగుట యుక్తమేగాని యీవిధమున నన్నుఁజంపి వానికిఁ బట్టము గట్టుట సీకుఁ దగవుగాదు. 'జాతస్యహిద్రువోమృత్యు' వను సంగతి యెఱుంగుదు. చావునకుఁగా వెఱచుటగాదు; నీసేతనెట్లు సమర్థింతువో సమాధానము వినఁగోరుదు. నోరెండుచున్నది; ఇరక మాటాడఁ జాల'నని చెప్పి కాంతి దొఱంగిన సూర్యునిక్రియ వర్షించిన మేఘమట్లు మండిచల్లారిన యగ్నిచందానఁ దేజోహీనుఁడును నిశ్చేష్టుండును నిహతుఁడు నయ్యెను.

రాముఁ డు వా లి కి స మా ధా న ము చె ప్పు ట

రాముఁ డానిందావచనంబులనెల్ల శాంతముగా విని, 'వాల్లీ, నీకును నీయట్టి వారికిని నిట్టి సంశయము గలుగునని యెఱుంగుదు. ఈ సందేహములను దీర్చుటకును నీయవసానంబును బ్రశాంతమయముగా నొనర్చుటకు నిందు వచ్చితిని. అభిక్ష్యమృగంబును జంపుట ధర్మమాయంటివి. భిక్ష్యభిక్ష్యవిచికిత్స వేటగాండ్రకుగాఁ జెప్పఁబడెను. నేను వేటాడుటకుఁగా వచ్చి నిన్నుఁ జంపనైతి. ధర్మరక్షణార్థము నిన్నుఁ జంపితిని. కావున నీయీ నింద నిరవకాశము. నిష్కారణముగాఁ జంపితి నంటివి. మనకు వైరములేదనుట సత్యము. ఆదృష్టితోఁజూచినచో నీవధ నిష్కారణపూర్వకమే యగును. ధర్మంబునకు శత్రుత్వమిత్రత్వంబులు గలుగవు. దుష్టత్వమెందున్న ధర్మము దానిని వదలదు. దుష్టశిక్షణమే ధర్మరక్షణంబగు. నీయందు దుష్టత్వముగలదు గావున నిన్ను వధించితిని. రాజ్యాధికారము వహించిన నీకింతమాత్రము తెలియదా? చెట్టుచాటుననుండి చంపితి నంటివి. నీ వరబలము నాకుఁ గ్రొత్తగాదు. ఎదుట నిలిచినవాని శక్తి నెల్ల నీవు గ్రహింతువు. నీయీ వరంబును దేవతాంతరరూపమున నేనిచ్చినదేగదా. నాయిచ్చినదానిని నేనే తప్పనగునా? నిన్ను వధించుట తప్పదగుటవలనను నీవరము వమ్ము గారాదుగావునను నిన్నట్లుపాయాంతరమున వధించితిని. అధర్మమిం

దేమియు లేదు. పరాజ్ఞులుని వధింపవచ్చునా యంటివి. ఎప్పుడు నీవు ధర్మపరాజ్ఞులుండవైతివో యప్పుడే నీవు వధ్యుడవైతివి. వధ్యుడైందున్న నెట్లున్నను వధింపనగును. అది యధర్మముగాదు, వాలీ! నీగావించిన యధర్మ మేమందువా? ధర్మతత్త్వము పరమదుర్జేయము. సమస్తభూతాంతరవర్తి యాపరమాత్మ తప్ప నన్యులు ధర్మముయొక్క కలరూపు నెఱుంగనేరరు. పరమధార్మికులకుఁగూడ ధర్మరహస్యము సంపూర్ణముగా గోచరింపదు. ప్రాయశ్చిత్తముగాఁ బ్రాణుల యంతఃకరణము రాగద్వేషమలినావృతమై యుండును. అందువలన ధర్మము వారి చిత్తములందు సమగ్రముగా స్ఫురింపదు. ఒకవేళ స్ఫురించినను దానిని రాగద్వేషములు గప్పిపుచ్చుచుండును. అందువలన వారు విపరీతబుద్ధులై వర్తింతురు. ఎంతపరిశుద్ధముగా హృదయదర్పముండునో యంత స్ఫుటముగా ధర్మవస్తువందు ప్రతిఫలించును. వాలీ, నీయంతఃకరణము రాగద్వేషకలితమై యున్నది. ఇప్పుడేని వాని నవలఁద్రోచి నావచించు సూక్ష్మార్థమును విని నా యొనర్చినది ధర్మమోకాదో నిశ్చయింపుము. అన్నయు గురువును దండ్రుకీ సాటియగుదురు. తమ్ముడును గుణవంతుడగు శిష్యుడును పుత్రునికుఁ దుల్యులగుదురు. సుగ్రీవుఁడు నీకుఁ దమ్ముడు గావున సుతప్రాయుడయ్యెను. వాని భార్య నీకుఁ గోడలగును. కోడలనఁగాఁ బుత్రీసమానురాలు. ఆమెతో నీవు రమించుట పుత్రికతో రమించుటయ్యెను. ఇది మహాపాతకమగునో కాదో విచారింపుము. అన్నభార్యను దమ్ముడును దమ్మునిభార్య నన్నయుఁ గూడుట మీ కులాచారమందువా? పతి చచ్చినప్పు డా మర్యాదను బాటింపనగునే గాని సభర్తృకయెడ నది పాపంబు. ధర్మము శ్రుతిక్రమించిననాడు రాజు శిక్షింపక తీరదు. ధర్మాతిక్రమదోషములు సామాన్యములనియు నుత్కటములనియు రెండువిధంబులు. ఉత్కటదోషంబులకు వధయే యనురూపశిక్ష యని మన్వాది మహర్షులు విధించిరి. నీ దోషము రెండవకోటిలోఁ జేరును. ఆ కారణంబున నీకిట్టి శిక్ష విధింపవలసి వచ్చెను.

‘శిక్షాధికారము రాజునకుఁ దగుఁగాని నీకుఁడగ దందువా? భరతుఁడు రాజ్యపరిపాలన మొనర్చుచున్నాడు. పరిపాలనసౌకర్యార్థము రాజులు తమ ప్రతినిధులను దేశమం దచ్చటచ్చట నియమింతురు. మేము నట్లే నియమితులమై ధర్మరక్షణార్థము సంచరింతుము. రాజు

యొక్క ధర్మము తత్ప్రతినిధులందు స్వతస్సిద్ధము. ఆ కారణంబున నేను నిన్ను శిక్షించుటయ్యెను.

‘ వాలీ, నీ వధకుఁగల తాకిక ధర్మాత్మకంబులైన కారణంబులను దెలిపితిని. పరమార్థ కారణంబొండు గలదు. అది మహారహస్యమైనను నీకు మనశ్శాంతిని గూర్చునిమిత్తము తెలిపెద వినుము. నిర్జరాదులు రావణాసుకునకు నోర్వలేక బ్రహ్మపురస్సరముగా వచ్చి నన్ను శరణు గోరిరి. మర్త్యావతారమెత్తి వానిని వధింపుమని ప్రార్థించిరి. దేవతల ప్రార్థనము ధర్మయుక్తముగావున సంగీకరించితిని. ఆ కార్యార్థము దేవతలు వారివారి యంశంబుల వానరులుగా జనించి నేనవతరించినప్పుడు నాకుఁ దోడ్పడవలసినదిగా నప్పరమేష్ఠి యాజ్ఞాపించెను. బ్రహ్మకట్టడి మేరకు యింద్రుఁడు తన యంశంబున నిన్నుఁ బుట్టించెను. నీవు నాకు సహాయపడుటకు మాటుగా సురవైరితో మైత్రియొనర్చితివి. రావణునితో యుద్ధము జరుగనున్నది. నీవు నీ మైత్రికారణంబున వానిపక్షంబున నుండక తీఱదు. ఇది పితృద్రోహమును దేవద్రోహము రెండు నగుఁగదా. ఈ నీపాతకము నిన్నిప్పుడు హరించెను. అజ్ఞానవిమూఢమైన నీయంతరాత్మ కిది యింతకుఁ బూర్వము గోచరింపకున్నను దెలిపి చెప్పితిని గావున నికనైనను నీ యపరాధంబును గ్రహించి ప్రశాంతి నొందుము. వాలీ, నా కార్యము ధర్మమూలమో కాదో తెలిసెనా?

‘మఱియుఁ బాపకర్మలు రాజదండితులగుదురేనిఁ బ్రశాంత పాపులై స్వర్గముఁ బడయుదురనియు దండులను శిక్షింపకున్నచో వారిపాపము రాజులను జెందుననియు మనువు శాసించెను. తొల్లి శ్రవణుండనువాఁడు నీవలెఁ బాపమొనర్పఁగా వానికి మాపూర్వీకుఁడు మాంధాత మహాభయంకరశిక్ష విధించెను. ఇట్టి నిదర్శనము లెన్నో గలవు. పాపులకు శిక్షారూప ప్రాయశ్చిత్తము మేలుసేయునేగాని వేఱుగాదు.

‘నిన్నుఁజంపుట హింసగాదాయంటివి. ఆత్మలభార్థము నిన్నుఁ జంపియుండునేని యది హింసయగును. అట్టిగోరికయే నాకు జనింపదు. ధర్మరక్షణార్థము నీకు వధరూపశిక్షయయ్యెను. ఇది హింసయెట్లగును? సుగ్రీవునిమైత్రిగోరి యిట్లానర్చుట స్వలాభార్థముకాదా యని శంకింతువా? అన్యసాహాయ్యము నాకు వలయునో లేదో నాచరిత్రయే చెప్పును. మాటమాత్రము చెప్పియున్నచో నీతను దినార్థములొక

గొనివచ్చి యిచ్చియుండనాయని వచించితివి. నీవు శిక్షార్హుడవు. అట్టి నీవలన నా కార్యంబును సాధింపరాదు. నిన్నందులకు నియోగించుట ధర్మాతిక్రమ మగును. మఱియు నీవలన మేలుపొంది నిన్ను శిక్షించుట కృతఘ్నుత యగును. కావున నిన్నుఁ గోరనైతిని. వాలీ, నాతత్త్వంబును నీవొనర్చిన యధర్మంబును రాజవిధిని సమస్తము సమగ్రముగా గ్రహించి ప్రశాంతాత్ముడవై పోమ్మనెను.

వా లి త న య ప రా ధ ము న ం గీ క రి ం చు ట

వాలి యా మహావాక్యంబు లాకర్ణించి ధర్మస్వరూపంబును నిజాపరాధరహస్యంబును గ్రహించి చేదోయిఁ జేర్చి, 'రామా, నీవచనంబులు సత్యపూతములు; సర్వజ్ఞునకు నీకుఁ బదులాడఁగలరా? అజ్ఞానవశంబునను శరబాధవలనను మతిచెడి నాపలికిన నిందావచనంబులను పైచి నన్ను మన్నింప వేడుదు. రామా! నీయట్టి దృష్టార్థతత్త్వజ్ఞుడును బ్రజాహితరతుండును గలుగఁడు. కార్యకారణసిద్ధాంతంబులందు నీబుద్ధి యవ్యయంబును మహాప్రసన్నంబునై యొప్పును. ధర్మబాహ్యునిఁ బాపాత్ముని నన్ను క్షమించితివని ధర్మిష్ఠయైన నీవాక్కున నుడివి కాపాడుము. మహాత్మా! ఒక్కటి ప్రార్థింతును. నన్నుఁ గూర్చి గాని తారనుగూర్చిగాని యాత్మబంధువులనుగూర్చిగాని నాకు దుఃఖము గలుగదు. అంగదుఁడను పుత్రుఁడు నాకుఁ గలఁడు. ఆకూన నన్నుఁ జూడక నిమిసంబేని నిలువఁడు. వానినెంతో గారాముతోఁ బెంచి లాలించుచుండు. నాకై వాఁడు వాపోయి కృశించును. ఆబుడుతను నీ చేతనుంచి పోవుచున్నాను. సుగ్రీవునట్లు వానిని రక్షించు భారము నీవయినన్నది. భరత లక్ష్మణులవలె సుగ్రీవాంగదులను గూడఁ బ్రేమించి రక్షింప వేడుదు. ఇదే నా చరమప్రార్థనము. నావలన నా పత్ని తార సుగ్రీవునకు నపకాఢియయ్యెను. అతఁడు నామీఁది యీసును నాతారపయిఁ జూపకుండునట్లు చేయుము. రామా! నీచేతి మరణంబును గోరి యుంటిని. నామనోరథము ఫలించెను' అని సామ సంపన్నముగా వచించెను. రాముఁడు వాలిపయిఁ బూర్ణ కటాక్షవీక్షణంబుఁ బఱపి, 'వానరాగ్రణీ, ప్రారబ్ధము దురతిక్రమణీయము. యథార్హుడండన మొనర్చుటవలన రాజును, దండితుఁడై దోషియు సిద్ధార్థులగుదురు. నీపాపంబులెల్ల నశించెను. అంగదుఁడు మావలనఁ బుత్రవాత్సల్యంబునుభవించును; సంశయము వలదు,' అని యూనివచించెను. వాలి

యంతటఁ బ్రహృష్టాంతరంగుడై 'పాహి పాహి దేవా!' యనుచు జీవితాంతమోహము నొందెను.

తా రా వి లా ప ము

వాని యట్లయినంతట వానిపరివారంబు యూధపంబులుచన్న మృగతండంబుల చందంబున భయాక్రాంతమై హుటాహుటిఁ బరువెత్తి, పతియవస్థకుఁగా శోకకర్షితయై పుత్రునితోడను, సవత్సులతోడను రణభూమికి వచ్చుచున్న తారకు మార్గమధ్యంబున నెదురై, 'తల్లీ! వలదువలదు, పోవలదు; మరలిరమ్ము; బ్రతికియున్న శుభంబులు పడయ వచ్చునండు. ఏకపుత్రకపు; వానిని గాపాడుకొనుము. వాఁడు మనెనేని యదే నీకుఁ బదివేలు. అంతకుఁడు రామరూపంబునవచ్చి వానరేశ్వరుని జంపి కొనిపోవుచున్నాఁడు. వజ్రకల్పమైన రామబాణంబునకు వాలి కూలుటఁగాంచి మాబలగ మెల్లఁ జీకాకుపడి పఱచెను. అమ్మా! ద్వారములు మూయింపుము; అంగదునకు రాజ్యముఁగట్టుము; మేమెల్లరము వానిని గొలిచియుందుము; జాగువలదు. శత్రువులు కిష్కింధ నాక్రమింపనున్నారు. నగరము పగతుటచేతఁబడెనేని మనకు నిలువనీడయైన నుండదు. వానికి వెఱచి యడవులుపట్టి భార్యావరహంబునఁ బోగులు చున్న మన జ్ఞాతులు కసితీర్చుకొన వేచియున్నారు' అనిచెప్పెను. తార వారిమాట వినక, 'మహానుభావుఁడు నాభర్త చన్నతర్వాత నాకుఁ గొడుకేల? రాజ్యమేల? జీవమేల? నాపతిచరణంబులే నాకు శరణం' బని పలికి, వాలి యెద్దకుఁ జని వానిని గాంచి తలమోదుకొనుచు తొమ్ములు గుద్దుకొనుచు, 'హా! నాథా! ఇక నాగతియేమి? అహా! నీశౌర్యమేమయ్యెను? మాయావిని త్షణమాత్రంబున హరించిన నీబల మేమాయెను? పర్వతంబులతో నోమనగాయలాడుచుండువు; సప్త వాయువులకు నందని వేగంబునఁ బఱుతువు; ఆలావేమయ్యె? ప్రళయ జీమాతసంఘాతధ్వనికి మించిన నీగర్జనంబునకు భూతంబులెల్లఁ డల్ల డిల్లును; పరాక్రమంబున దేవాధినాథునిగూడ మెప్పించితివి. అట్టి నీకు నేఁడిట్టి గతిగల్గెనా? కటా! జీవితేశ్వరా! వర్షించిన మేఘంబువలె నైతివి. అయ్యో! వలదని యెంతో బతిమాలితిని. నామాటఁ జెవిఁబెట్ట నైతివి. భ్రాతృభార్యాపహరణయాప పాతకంబు నీకు మృత్యువయ్యెనా? — హా! రామా! హా! లక్ష్మణా!, ధర్మత్రాణులు మీరుగావించినది యకార్యంబనఁ జాలను. సుగ్రీవా! ఇందు నీతప్పేమియులేదు. నాభర్త

యాత్మదోషంబునకు బలియయ్యెను. — హా! వీరాగ్రణీ! నీసతితోఁ బలుక వేల! అపరాధమేదేనిఁ గావించితివా? కయిక్ూర్తు, మన్నింపుము. వానరేశ్వరా! నాకన్నఁ బుడమియే నీకుఁ బ్రియతరమయ్యెనా! కాకున్న భూకాంతనిట్లు సర్వాంగ పరిష్కృతమొనర్తువా? నాథా! ధర్మబుద్ధి నెడయని నీవు నీస్వర్గారోహణ మార్గంబునఁ గిష్కింధా నగరంబును విశ్రమస్థానంబుగా నిర్మించుకొంటివా? ఒండుచో నిష్పర వరంబును త్యజించి చనుదువా? హృదయేశ్వరా! మాతోడ నీవు విహరించుచున్న మధుపూర్ణ వనంబుల నెవనివశంబానర్చితివి? — హా! సుఖమా! నేటితో మనకు ఋణముతీరెను. సంతోషమా! నీకుఁ బగయైతిని; దుఃఖమా! నన్ను బలిఁగొనుము; ప్రాణమా! ఇంక దరలుము— అయ్యో! హృదయమా! ఎవని యుపలాలనంబుల నీవు మైమఱచుచుంటివో యాదయితుఁడు నేలఁగూలుటఁ జూచియు వ్రీలవుగదా! నీకాతన్యమేమనవచ్చును? కటకటా! నాథా! నీవలన వానరాంగనలకుఁ గల్గిన భర్తృవియోగక్షేపంబు నేడు రూపుదాల్చి నాకీప్రతీకారం బొనర్చెను. మనోహరా! స్వర్గకాంతాసమాక్షేపసుఖంబు మించుగాఁదలంచి మమ్మెల్ల వదలితివా? నాథా! దుఃఖముగాని దారిద్ర్యముగాని యెఱుంగని సీతారను వైధవ్యాగ్నికుండంబునఁ బడఁద్రోసి పోనగునా! జీవితేశ్వరా! మమ్మెల్లకున్న మానెఁగాక; నీప్రియసుతు నంగదుని దలంపవా? వానికొఱకేని మరలి రావా? నీకొడుకునకు నిక దిక్కెవ్వరు? — హా! పుత్రకా! నీతండ్రి మురిపెంబులు నీకుఁ దీతెను. ఇదే కడసారిచూపు. — నాథా! బహుదూర ప్రయాణంబును సంకల్పించితివి. నీకొడుకు నొక్కసారి శిరము మూర్కొని యాశ్వాసించి సందేశమేదేని వచ్చించి చనుము. సుగ్రీవా! నీకోర్కె కొనసాగె' ననుచు భర్తను గవుంగలించుకొని విలపించుచుఁ బ్రాయోపవేశము నిశ్చయించుకొనెను.

హనుమంతుఁడు తార నూరార్పుట

హనుమంతుఁడు డామెను సమీపించి, 'ప్రాణులు స్వకర్మఫల హేతుకంబులైన గుణదోషములయొక్క శుభాశుభంబుల ననుభవింపక తీరదు. ఒకరి కర్మఫలంబు వేతొకరికి రాదు. నీకర్మఫలంబునకు నీవు వగచుటగుఁగాని పరులకై విలపింప నగునా? ఇంతకన్న వెట్టితనము గలదా? సిరిగలవాఁడు పరులలేమికిఁ గరుణింపఁదగుఁగాని దరిద్రుఁడు కరుణించియు ఫలమేమి? దేహములు బుద్బుదప్రాయములు. కర్మాను

భవమునకుగా నవి వచ్చుచుండును. భోక్తవ్యము భుక్తమైనంత నేయవి నశించును. ఎవరును శాశ్వతముగాదు. అస్థిరమునకై దుఃఖించుట వివేకముగాదు. ప్రాయోపవేశము నిశ్చయించితివి. అపుత్రకస్త్రీలకు సహగమనంబు నిచ్చగించిరిగాని పుత్రవతికిఁగాదు. నీసంకల్పము ధర్మసంయుతమో కాదో సుంత విచారింపుము. అంగదుఁడు నీకుఁగలఁడు. ఆ పుత్రుని జూచుకొనుచుఁ దత్పరమతివై జీవితశేషమును గడపుము. శరీరంబులు పంచభూతాత్మకములు; భూతంబులకు సంయోగవియోగంబులు నైజము. తత్కార్యంబునకుగా దుఃఖంపనేల? నీపతి సకలశాస్త్రులొకవిదుఁడు. దానమానరక్షితబహుజీవలోకుఁడు. ఆయన నిజధర్మసాధితపుణ్యలోకంబులకుఁ జనుచున్నాఁడు. వానికై శోకించుట తగదు. సమస్తవానరభల్లూక రాజ్యంబునకు నీవే నాథవై యంగదాదులకుఁ ప్రിയముఁ గూర్పుము. నీయండ నంగదుఁడు రాజ్యభారము వహించుఁగాక. వానికి జరుగవలసిన యార్హ్యదైహిక క్రియలను వాని పుత్రునివలన జరిపింపుము. సంతానముఁగన్న ఫలమదేగదా.

ఉ॥ ఎప్పటికేది యేరికగు నెవ్వఁజెఱుంగ రెఱింగి యుండియున్
దప్పకొనంగఁ జాలరిది తథ్యము సర్వశుభాశుభంబులున్
జొప్పడుఁ బూర్వకర్మముల చొప్పునఁ దత్పరిపాకవేళలం
దిప్పగిదొటఁ బ్రాప్తము సహించుటయొప్పు సమత్వబుద్ధితో॥'

యని యూఁజటఁ బలికెను.

తార యామాటలువిని, 'అంగదునివంటి కొడుకులు నూర్గురుండురుగాక; నాకు వారు నాపతికన్న నధికులుగారు. వానరరాజసంస్కారంబుగాని యంగదపట్టాభిషేకంబుగాని నాపనిగాదు. అందులకు సుగ్రీవుఁడే యధికారి. హరిసత్తమా! అంగదుని డేమలాభంబుల భారము నాపయినున్నట్లు భావించువు. అది సరిగాదు. సుతునకుఁ దండ్రీయే హితుఁడును బంధువు నగుఁగాని తల్లి కానేరదు. తండ్రీవెనుక యంతటి వాఁడు పినతండ్రీగలఁడు. నాపతిసేవయే నాకు నిహపరసాధనము. నా భర్త వీరస్వర్గంబునకుఁ బోవుచున్నాఁడు. వానిని సేవించుటకై నేనును జనుచున్నా'నని తన నిశ్చయమును దెలిపి వారి శిరమును దొడపై నుంచుకొని, 'నాథా! నీవైదులకు రణరంగంబున నీవు కల్పించుచుండిన శయనమే నీకు నేడు సంప్రాప్తమయ్యెనా? అదిగో! నీవీరులు నిన్ను చుట్టియున్నారు. వారికేని పలుకవా? అయ్యో! అనాథనుగా నన్ను గావించి డించిపోయెదవా? కటా! శూరుని వరించినందులకు నాగతి

యిట్లాయెను. తెలివిగలవారు తమకన్యల నెన్నడును శూరుల కీయ కుందురుగాక. అయ్యో! నాథా! నిన్నుజూచి గర్వపడుచుంటిని, నేటితో నాగర్వము సమసించెను. నీవే శాశ్వతగతివని నిన్ను మనసార శుశ్రూషించుచుంటిని. అదియు నేటితో నంతరించెను. దరిలేని శోక సాగరంబున బ్రుంగితిని. ఎందఱుకొడుకులున్నను ధనధాన్యాదిభాగ్యం బెంతయున్నను భర్తృహీనకు విధవాగర్వాణంబు గలుగక మానదు. నాథా! లాక్షారాగపరిస్తోమంబునందట్లు రుధిరమండలంబున శయనించి తివా? అయ్యో! ధూళిరక్తంబులఁ బ్రుంగిన నీమేను నా కవుంగిట నిలువదు. నీయెడనున్న బాణము గాఢపరిష్కృతభాగ్యంబునకు నన్ను దూర మొనర్చుచున్నది. హా! ఎంతచౌర్యాగ్యురాలనోకదా' యని విల పింపఁ జొచ్చెను.

వా లి సు గ్రీ వు న కుఁ గాం చ న మా ల ని చ్చు ట

అంతలోన వాలి సుంత స్మృతిపడసి చెంగటనున్న యంగద సుగ్రీవులను గాంచి యందు సుగ్రీవుని దగ్గఱకుఁ బిలిచి, 'నాయనా! నీకు నేనుజేసిన యెగ్గులను దలంపవలదు. కర్మవశంబున నాబుద్ధి విమోహ మొంది నాచేత నట్లుచేయించెను. 'బుద్ధిఃకర్మానుసారిణి' యందురు గదా. బుద్ధిని జయింపరాదా యందువుగాఁబోలు. అంత సత్వశుద్ధి నాకుఁగలుగదు. ఆకారణంబున దానికి లోనై యీగతిఁ దెచ్చికొంటిని. తమ్ముడా! భ్రాతృసౌహృద్ద్రీసౌఖ్యంబులు మనయిద్దఱకు సమకాలంబునఁ గలుగరాదని దైవసంకల్పముగాఁ దోచును. రాజ్యము, లక్ష్మి, జీవితము—మూడు నొక్కసారిగా నన్ను వీడుచున్నవి. ఇక వానర రాజ్యంబును నీవధిష్ఠింపుము. సుగ్రీవా! నాచరమకాలవచనం బొందు గలదు. అది నీకు సమ్మతంబుగాకున్నను నీవు దానినిఁ జేయక తప్పదు. ఈబాలుడు నాకుఁ బ్రాణాధికుండగుట నీకు స్పష్టము. ఇతనిని నీగర్భ జనితునిగానెంచి తండ్రిలేనికొఱతఁ గలుగనీయక కాపాడుము. తారా పుత్రుఁడగు పరాక్రమంబున నీకు సాటియగును. రణరంగంబున వాడు నీముందు నిలువనోపును. ఈతార యర్థసూక్ష్మనిశ్చయంబునను భావి కాలోత్పాతంబుల సడిఁగాంచుట యందును మిక్కిలి సమర్థురాలు. ఆయింతి యభిప్రాయంబునకు వ్యతిరేకము గలుగదు. ఆబోఁటి నిశ్చయించి వచించునది సంశయింపక చేయుము. వత్సా! రామకార్యంబు నకుఁ బూనితివి; దానిని దలఁదాల్చి నిర్వహింపుము. అదిచేయవేని ధర్మ

దూషితుండవును సత్యదూరుండవు నగుదువు. ఎన్నడుగాని రాము నవమానింపవలదు; వానికోపంబునకు గుఱియగుదువేని తప్పక నశింతువు. సుగ్రీవా! దేవేంద్రదత్తమైన యీగాంచనమాల నామరణానంతరము సహజకాంతిని బాయును. దానినిప్పుడే గ్రహింపు'మని చెప్పెను. సుగ్రీవుఁడు తనయన్న సౌహృదంబున కెంతయు దీనాస్యుడై, 'అన్నా! నీమాటఁ దలఁదాల్చి యొనర్తు'నని చెప్పి కాంచనమాలికను బుచ్చుకొనెను. అంత వారి యంగదుని బిలిచి, 'నాయనా! దేశకాలంబు లెఱింగి ప్రియాప్రియంబులకును సుఖదుఃఖములకును వ్యగ్రాంతరంగుండవుగాక సుగ్రీవునకు వశవర్తివై యుండుము. వత్సా! నాయందువలె సుగ్రీవునందును బితృభావంబున వర్తింపుము. సుగ్రీవుని శత్రువులతోఁ గాని వాని శత్రుమిత్రులతోఁగాని చేరవలదు. అన్నీహంబుగాని యతిన్నహంబుగాని తగదు. రాజపరమతివై యింద్రియంబులనెల్ల వశమందుంచుకొని మెలంగుము. ఇంతకన్నఁ జెప్పఁదగిన హితవులే'దని బాణ వ్యధావ్యగుఁడై తల్లడిల్లసాగెను. వానియనుచరులు చుట్టి, 'వానరేంద్రా! గోలభుండను గంధర్వపతితోఁ బదునేను వత్సరంబులు దివారాత్రంబులు పోరి వానిని వధించి మాభయంబు లుడిపితివి. వనదుర్గంబులు పరాధీనమగుచున్నవి. ఇంక మాగతియేమి?' అని వాపోవసాగిరి.

నీలుఁడు మునుపడవచ్చి వాలియరంబునుండి రామబాణంబు నూడఁబెఱికెను. ఆ గాయంబునుండి రక్తధారలు ధరాధరంబునుండి గై రికధాతుమిశ్రజలధారలువోలెఁ బ్రవహించెను. ఆ దుధిరవాహినిని జూచినంతనే తారానయనగోళంబులు బాష్పధారలను బలిదేహధూళిని గడుగుటకోయన వర్షించెను. ఆమె సుతుని జీరి, 'పుత్రా! నీతండ్రి యీ మరణావస్థను జూడు. ఇదియెల్లఁ బాపకర్మభవవైరపరిణామము. నీజనకుఁడు తరుణార్కగాత్రముతోఁ బరలోకమునకుఁ బోవుచున్నాఁడు. వానికి నమస్కరింపు' మనెను. అంగదుఁడు వాలిచాదంబులకు మ్రొక్కినను. అంతటఁ దార పతిపయి వ్రాలి, 'నాథా! సంగ్రామయజ్ఞ మొనర్చి రామప్రహరణంబువులందు నవబృథస్నానము గావించితివి. భార్యావిరహితంబుగా నిట్లుచేయుట తగునా? రాజేంద్రా! మృతుండవైనను రాజ్యలక్ష్మినిన్ను వదలదు. అయ్యో! నాబేలతనమే యింతకుఁ గారణమయ్యెను. నిన్ను యుద్ధంబునకుఁ బోషియకున్నచో నాకీగతి గలుగదుగదా' యని యేడువసాగెను.

సుగ్రీవుఁడు వాల్మీకై యనుతాపమొందుట

సుగ్రీవుఁడు తారాదుఃఖంబునకుఁ దాను కారణమగుట కెంతయు వగచుచు రాముని సమీపించి, 'ఁ ఘువంశోత్తమా ! నీ ప్రతి న చెల్లెను; నాకు రాజ్యము వచ్చెను. కాని, తారకడుపునఁ జిచ్చు రగిల్చి కిష్కింధా నగరంబును శోకసాగరంబున ముంచి యంగదునకుఁ బితృవియోగ దుఃఖంబును గలిగించి యెల్లర నొప్పించి పడసిన యీ రాజ్యమొండె రాజ్యభోగంబులొండె జీవితమొండె నాకు వలదు. నాయన్నకైన నా క్రోధం బిప్పుడు దుఃఖముగా మఱెను. ఈ నెత్తుటికూడు దినుటకన్నఁ గందమూలంబుల జీవితశేషంబును గడపుదును. 'సుగ్రీవా ! నిన్ను జంపుటలేదు పౌమ్మ' అని నా యన్న నన్నుఁ బ్రాణముతోఁ బంపిన కృతజ్ఞతనుగూడఁ దలఁపనైతిని. నాయటి దురాత్ముఁడును గృతఘ్నుఁ డును గలుగఁడు. లోభియై యన్నను జేతులారఁ జంపిన యీ పాపాత్మునకు నిరయము తప్పదు. భ్రాతృభావసౌజన్యధర్మంబులు నాయన్న కే తగుఁగాక నావంటి కామక్రోధవశేష ర్తికిఁ దగవు. ఇంద్రుఁడు విశ్వరూప వధచేత నెంతపాపంబు నొడిగట్టెనో నేనును నాయన్నను జంపి యంతకు వేయిమడుంగులు పాపంబును సంపాదించితిని. ఇంద్రుఁడు వరదాత గావున వాని కలుషంబులు స్త్రీలును భూమియు వృక్షంబులును జలంబు లును వరాభిలాష పెంపునఁ బంచికొనెను; సురరాజులు తన పాపంబును బాపికొనెను. నాకట్టి సుకృతము గలుగదు. నాకర్మము కులనాశకరం బును ధర్మబాహ్యంబును గావున బ్రజలు నన్ను నమ్మి సన్మానింపరు. ప్రజానురాగము లేనివాఁ డెట్టియధికారంబునకునుఁ గొఱుగాఁడు. భ్రాతృ వధారూపమ త్రేధము సంతాపదంతంబులను నాయెడఁ గ్రుచ్చి నన్ను హింసించుచున్నది. ఆలు చన్న మఱియొక తెను బడయవచ్చునుగాని నహోదరుఁడు చన్న మఱియొకనిఁ బడయఁగాదు. అయ్యో ! ఈకూన యంగదుఁడు పితృవియోగదుఃఖంబునకు జీవించునా ? అంగదునియందుఁ దారాజీవములు లీనమైయున్నవి. ఇందఱకుఁ జేటు తెచ్చి మొండి కట్టియనై నేను మనుటకన్న నాపాపప్రాయశ్చిత్తంబుగా నగ్నికి సమర్పించుకొని నాయన్నకడ కేగుదును. వీరాగ్రణీ ! నేను లేనికొఱత నీకుఁగలుగదు. ఈ వానర వీరులెల్లరు నీపనుపు చేయుదురు. నా ప్రణయం బంగీకరింపు' మని రోదనమొనర్చెను.

రాముఁడు తారాసు గ్రీవుల నూరార్పుట

రాముఁడు సుంతవడి విచారగ్రస్తుఁడై యుండి తారను జాయఁ బోయెను. రాముఁడు వచ్చుటఁజూచి వానరమంత్రులు తారను బతిమైఁ బడి యేడ్చుచుచున్నదానిని బలవంతముగా లేవనెత్తి యీవలికిఁ గొని వచ్చిరి. ఆకాంతామణి రామునిఁ జూచి శోకసంభ్రాతశరీరభావయై, 'మహాత్మా! నీ ప్రభావం బప్రమేయము; నీశక్తి దురాసదము ; నీయట్టి జితేంద్రియుండును ధార్మికోత్తముఁడును గలుగఁడు. చుష్టసంహారార్థము లీలామానుషశరీరంబును గ్రహించితివిగాని నీకు జననమరణంబులు లేవు. మహానుభావా! ఏ బాణంబున నాపతిని వధించితివో యాబాణము చేతనే నన్నుగూడ వధింతువేని నేను నా ప్రియునొద్దకుఁ బోయెదను. నీవు లోకాభిరాముఁడవు; వాలినిగూడ రమింపఁజేయుట నీపని యగుఁ గదా. నేను లేకున్న నాపతి సంతసింపఁడు. వీరాగ్రణికి నాపతికి వీర లోకంబున నానాశృంగారవతులు గలరందువా? వారెందఱున్నను నా పతి నన్నే స్మరించుచుండును. భార్యావిరహదుఃఖ మెట్టిదో నీకుఁ జెప్ప నక్కఱలేదు. జాగువలదు; నామనవి సేయుము. స్త్రీహత్యయని వెఱుకువా? ఆ భయము వలదు. భార్యభర్తలకు వేఱుపాటు గలు గదు. సతి తనపతియాత్మయగును. పతివధవలననే సతీవధయు సిద్ధిం చెను. నన్నిప్పుడు నీవు వేఱుగా జంపుటలేదు. మఱియు దానములలో నెల్ల భార్యప్రదానం బుత్తమోత్తమ మందురు. నన్ను నా వాలికిచ్చుట వలన నీకిట్టిమహాదాన సుకృతంబుగూడ గలుగును. ఎట్లు విచారించినను నా ప్రార్థనంబొనర్చుట నీకు గుణమగునే గాని దోషముగాదు. మఱి యొక రహస్యముగూడఁ గలదు. వాలిని వధించుటవలన నీకు వీరవధా దోషము కలిగినను కలుగవచ్చును. నా వధము తద్దోషప్రాయశ్చిత్త మగును. రామా! ఆపన్నలను రక్షింతునని దీక్షవహించితివి. ఈ యాపన్నురాలిని రక్షింపవలదా? సమదర్శికి నీకు భేదభావముతగునా? నీవు చంపనంతమాత్రాననే నేను జీవించునని తలంపకుము. ఆమాట కల్ల. రేపు కానున్నపని నిప్పుడే చేయఁగోరితిని. అంతమాత్రము నా యందుఁ గనికరింపు'మని దీనాలాపంబు లాడెను.

రాముఁడు మాటలెల్ల విని, 'వీరపత్నీ! శూరులకుఁ దగని మాటలు నీనోట రానగునా? సుఖదుఃఖంబులు పూర్వకర్మఫలములు. వాని ననుభవింపక తీఱదు. వాని ననుభవించుటకుఁగా జీవులు తత్త

చోగ్య శరీరములతోఁ బుట్టుచు గిట్టుచు నడుతురు. భోక్తవ్యకర్మంబు నశించుడనుక యీ చుట్టగొలుసు తప్పదు. దీనికిఁగాఁ జింతించియు ఫలములేదు. నీకొడుకు యవరాజు కాఁగలఁడు; నీసౌఖ్యంబునకు గొడువ యుండదు. వాలి మహాశూరుఁడును ధర్మపరుఁడును గావున వానికి వధాత్మకమరణంబు సంభవించుట తగదని వగతువా? ఆతఁడెంతవాఁడైనను వాని కర్మపరిసమాప్త మట్లున్నది. దాని నెవరు తప్పింపగలరు? బుద్ధిశాలినివి నీకుఁ జెప్పవలయునా?' యని చెప్పి సుగ్రీవాదులనుజూచి, 'చచ్చినవారికై మిరియి దుఃఖపరితాపంబులువడుట మృతులకు మేలు గాదు. ఇక జరుగవలసిన కార్యంబులకు నుపక్రమించుట యుక్తము. జ్ఞానవంతులుగూడ నిశ్చయ పరిచేవనం బొనర్తురేని మీకును బామరులకును భేదమేమి? సమస్తసృష్టికి నియతి గలదు. నియతిప్రకారము సర్వ కార్యంబులు జరుగుచుండును. భూతంబులుగూడ నియతికిలోనై వర్తించుచుండును. నియతిని దాటరాదు. ఎవడుఁగాని దేనికిని గర్తగాఁడు. ప్రేరకుఁడునుగాఁడు. సమస్తముఁ గాలానువర్తమైయుండును. కాలమునే నియతియని చెప్పదురు. కాలము సర్వస్వతంత్రమైనది; దానికి వడ్డావ వికారములుగాని స్వపరతారతమ్యములుగాని దయాదాక్షిణ్యములుగాని బంధుమిత్రాది సంబంధములుగాని గలుగవు. కాలమే యీశ్వర స్వరూపము. కాలరూపుఁడైన యీశ్వరుఁడు సమస్తకారణంబులకును మూలకారణమై యుండియు నిర్లిప్తుఁడుగా సాక్షిమాత్రుఁడుగాఁ దనరారును. సృష్టియెల్ల నీశ్వరునివలనఁ గలుగుచున్నది. అట్లనుటవలన సృష్టికి నీశ్వరుఁడే కారణంబని యూహింపకుము. వాని కారణత్వంబు నిమిత్తమాత్రముగా నుండును; అనఁగా నీశ్వరసంకల్పము సృష్టికిఁ గారణమగుచున్నది. ఈ సంకల్పమన్ననో లీలామాత్రమేగాని వేఱుగాదు. ఈలీల యవాజ్ఞానసగోచరము. తావన్మాత్రకర్తృత్వముగల యీశ్వరునివలన వాని నైసర్గికశక్తి సృష్టిరూపమునఁ బ్రవర్తిల్లి స్వతంత్రించి వర్తించును. ఆవర్తనం బింద్రియవ్యాపారరూపముగా నుండును. ఈవ్యాపారముయొక్క సదసత్పరిణామంబులుగా సుఖదుఃఖములు గలుగుచుండును. ఇంద్రియములు జడములు గావున వానికిట్టి స్వాతంత్ర్యశక్తి యెట్లువచ్చునని శంకింపవలదు. జడములైనను వానికిట్టిశక్తి యీశ్వర సాన్నిధ్యమువలననే గలుగుచున్నది. ఈ పరమరహస్య మెల్లరకు గోచరింపదు. అది గోచరింపకపోవుటయే యజ్ఞానమగును. ఈ యజ్ఞాన కారణంబున జనులు లేమ సుఖదుఃఖాదులకు నన్యులను గారణభూతు

లుగా వచింతురు. సుగ్రీవా, ప్రస్తావవశంబునఁ దత్త్వార్థమును సుంత సూచించితిని. నీవృథాదుఃఖంబుమాని కర్తవ్యంబు నూహింపు' మనెను.

వా లి ద హ న సం స్కార ము లు

రామునిమాటను లక్ష్మణుఁడందుకొని, 'మిత్రమా, సుగ్రీవా, వాలికిఁ బ్రేతకార్యంబులు నిలువరాదు. దహనసంస్కారంబులకు వలయు శుష్కకాష్టంబులను దివ్యచందనాదులను సంతరించుటకుగాఁ దాగునకు సంగడునకు నాజ్ఞాపింపుము. అన్యులకు ధైర్యముచెప్పవలసిన నీవే యిట్లుగుదువేని యంగదునిసంగతి యిఁకఁజెప్పవలయునా?' యని, తాగునిజూచి, 'నీవు చని శిబిక నెత్తించుకొని వేగమ రమ్ము; శిబికా వాహకులను నిశ్చయింపు' మనెను.

తాగుఁడు చని శిబిక నెత్తించుకొని వచ్చెను. ఆశిబిక పక్షి మృగాది నానాచిత్రచిత్రితమై జాలవాతాయనంబులు గలిగి తరుణాదిత్య లింబములఁ బోని కెందామరలతోను బహువిధ పుష్పమాలికలతోను సమలంకృతమై యుండెను. వానరశూరులు కొండలు వాలిశవంబును వస్త్రపుష్పాది సమస్తాలంకారశోభితంబుగా సప్పల్లకియందుంచిరి. శవ వాహకులు పల్లకినెత్తికొని తరలిరి. వానరపైన్య రోదనంబులును దారాదిశుద్ధాంతకాంతావలూపంబులును నింగి ముట్టెను. ఆ శిబిక యనురూప విభవంబుతోఁ జిత్తిస్తానము చేరెను. శవమును జిత్తిపై నుంచిరి; అంగదుఁడు కన్నీరునించుచు యథాశాస్త్రము తండ్రికి నగ్నియొసఁగి యప్రదక్షిణము గావించెను. దహనక్రియలు ముగిసెను. అంత సుగ్రీవా దులు నదీతోయంబుల జలతర్పణంబులు గావించి రామునొద్దకువచ్చి కయిమోడ్పులతో నిలిచిరి.

సు గ్రీ వ ప పట్టా భి షే క ము

హనుమంతుఁడు రామునకు భక్తిపురస్కరంబుగా మ్రొక్కి, 'పితృపైతామహమైన రాజ్యంబును మీయనుగ్రహంబున సుగ్రీవుఁడు పడసెను. అనుజ్ఞయేని వానరరాజు నగరు ప్రవేశించి సుహృద్భవసమా విష్టుడై కార్యము లొనర్పఁజెల్లును. మీరును గిష్కింధానగరంబునకు విజయముచేసి మీ చేతులార సుగ్రీవపట్టాభిషేక కార్యంబొనర్చి మాయర్చన లండవేడుదు'మని వినయమధురంబుగా నుడివెను. రాముఁడది విని, 'సౌమ్యా, నీకోరిక కెంతయు సంతసించును. పదునాల్గుసంవత్సరం

బులు పురముగాని గ్రామముగాని నేను ద్రొక్కరాదు. మీరు చని యథాశాస్త్రము సుగ్రీవునకుఁ బట్టముఁ గట్టుఁ దనిచెప్పి, 'సుగ్రీవా, అంగదునకు యశావరాజ్యాభిషేక మొనర్చుము. శ్రావణమాసము వచ్చెను; వర్ష కాలం బాసన్నమైనది. ఇంక నాలుగుమాసంబులు వార్షికంబులందురు. ఈ నాల్గునెలలు నెట్టి యుద్యోగంబునకును దగవు. అందాఁక నీవు కిష్కింధనుండుము. నేను నాతమ్మునిగూడి యీ పర్వత మందుఁ గాలము గడుపుదును. ఈ గిరికందరము విశాలమును మహా రమణీయంబునై యున్నది. అందు గాలి యథాసుఖము ప్రసరించును. దాని సమీపంబునఁ గమలోత్పలసమృద్ధంబులును బరిశుద్ధ బహూద కంబులునైన సహోవరంబులు గలవు. ఆచోటు మాకెంతయు నివాస యోగ్యముగా నున్నది. కార్తికమాసము వచ్చినంతనేమన కార్యంబు నకుఁ బ్రయత్నింపుము. ఇదే మనసంకేత'మని చెప్పి వారి నెల్లఁ బంపెను.

వానరులు సుగ్రీవునిఁ గిష్కింధకుఁ దోడ్కొనిచనిరి. నగర వాసులు గుంపుగూడి వానికి నతులొనర్చిరి. సుగ్రీవుఁడు వారి నెల్ల యథార్హము సంభావించి తారనూతూర్చి పట్టాభిషేకమంగళంబునకు సిద్ధుఁడయ్యెను. సువర్ణ శ్వేతచ్ఛత్రమును గనకదండంబును ధవళచామర యుగళంబును నానారత్నంబులను మహావధులను క్షీరవృక్షంబుల ప్రరోహకుసుమంబులను దెల్లవస్త్రంబులను ధవళానులేపంబులను సుగంధి మాల్య గంధద్రవ్యంబులను మెట్టదామరలను బంగరుశేసలను గాశ్మీర పుష్పమధుదధిఘృతంబులను వ్యాఘ్రాజినంబును వారాహిచర్మపాద రక్షలను దదితరంబులను సమకూర్చిరి. కన్యకలు పదునార్గురు మైపూఁ తలు మనశ్శిలామయతలకంబును గోరోచనంబును దెచ్చిరి. బ్రాహ్మ ణోత్తములు నానాభక్ష్యభోజ్యంబులవలనను మణికనకవస్త్రంబులవల నను యథావిధిగౌరవింపఁబడిరి. మంత్రవిదులు వీతిహోత్రంబును గావించి దానిచుట్టు దర్భలు పఱచి వ్రేల్చి బంగారు సింహాసనంబున సుగ్రీవుని దూర్చుముఖముగా సమంత్రకంబుగాఁ గూర్చుండఁబెట్టిరి. సుముహూర్తం బున గజగవాక్ష గవయ శరభ గంధమాదన మైంద ద్వివిధ హనుమ జ్జంబవాదులు నదీనదసాగరతీర్థంబులు కలిపి వృషభ శృంగంబులతోను బంగారు కలశంబులతోను సుగ్రీవు నభిషేకించిరి. వానరవీరుల సంతృప్త నాదంబులు మాఱుమ్రోగెను. అంత సుగ్రీవుఁ డంగదుని సందిటఁగూర్చి రామాజ్ఞానుసారముగ వానికి యశావరాజ్యాభిషేక మొనర్చి వానర

లోకంబునకు సంతోషముఁగూర్చి రామునొద్దకుఁబోయి సంగతి వానికి విన్నవించి వానియనుజ్ఞ పడసివచ్చి యమతోడ సుఖముండెను.

రాముఁడు ప్రసవణగిరియందు వసించుట

రాముఁడు తమ్మునివెంటఁగొని ప్రసవణపర్వతంబెల్లఁ గలయందరిగి యందొక శిఖరంబును గాంచి 'లక్ష్మణా! ఈశిఖరము వివిధవర్ణ శిలామయంబును నానాగైరిక ధాతువంతమునై సెలయేళ్ళతోడను జాజి మొల్లమున్నగు పూఁదీవెలతోడను నిండి మహారమణీయముగా నున్నది. ఇందలి పక్షిదుతములు సప్తస్వరంబుల వీనులకు విందుసేయుచున్నవి. అదిగో యటఁ బెద్దగుహగలదు. దానిచెంగట తామరకొల నున్నది. గుహాప్రవేశమార్గం బీశాన్యదిశయందును తద్ద్వారము నిర్మత దిక్కున నున్నవి. కావున వానజల్లు తగులదు; మఱియు దానిపశ్చిమ భాగము మహాన్నతమై పెద్దగోడవలెనున్నది. ఆ వలనఁ జలిగాలి రాఁజాలదు. ఆబిలముముంగిట విరివియైన నల్లబండ గలదు; ఉత్తర భాగంబున విరిసినకాటుకరాశిఁబోని శిఖరమున్నది; దక్షిణంబున రెండవక్షైలాసమోయననొప్పు శిఖరంబు నానాగైరికధాతు విరాజితము గలదు. తూర్పున జీవతరంగిణి ప్రవహించుచున్నది. ఈప్రాచీవాహిని తాలతమాల హింతాల కేతక వాసీర చంపకాశోక తిలక వకుళాభి రామతీరయై త్రికూటంబున జాహ్నువి వలెఁ జెన్నారెడు. నదీగర్భంబున బురుడ యింతయుఁ గాన్పింపదు. ఈ ఝరీమతల్లి తీరవృక్షవాటీసమూ కలితయై వస్త్రాభరణాలంకృతయగు ప్రమదారత్నంబును దలపించుచు పరస్పరాసక్తచక్రవాక స్తనియుఁ బులిస శ్రోణియు విహగదుతకింకిణీ కలకలనాదయు హంసదరస్త్రితయునై చూడఁజూడ ముచ్చట గొలుపుచున్నది. ఇందొకచోట నిందీవరంబులు నొకతావున రక్తోత్పలంబులు నొకచాయఁ బుండరీకంబులుఁ బొంపాడుచు నదీభావగతులను దెలుపుచున్నవోయన నున్నవి. నదీరమణికి వనలక్ష్మీకూర్చిన మాలికయోయనఁ జందనపంక్తులొప్పారు కిష్కింధయు నిటకుఁ జేరువనున్నది. ఇందు వసంత' మనెను. లక్ష్మణుఁ డట్లేయ నెను. వారందు నివాసముండిరి.

రాముని విరహవేదన

ప్రసవణ పర్వతంబట్లు ప్రకృతిశక్తిసంపదలకు నిలయమై యెంతయు వాసయోగ్యముగానున్నను రామునకు నచ్చట సుంతయు

హాయి గలుగదయ్యెను. అందలి నదీనదంబులును లతాకుటీరంబులును సరోవరంబులును వానికి సుఖప్రతిపాదకంబులగుటకు మాటుగా విరహోద్దీపకము లయ్యెను. ఆ తాపాగ్ని చాలదోయన్నట్లు చంద్రుడు పొడిచి వచ్చి మంటలు చేపి రామునకును నిద్రకునుఁ బగ సేయసాగెను. రాముఁ డట్లు దుస్సహ విరహవేదనాధీనుడై పరితపించుచుండఁగా వాని దురవస్థను లక్ష్యుఁడు గాంచి, 'వీరాగ్రణీ! డీలుపడ నీకగునా? వ్యసనికి నెల్ల కార్యంబులు విఫలించుట నీకుఁడెలియదా? ఏపనియైనను దైవాను కూల్యంబున సిద్ధించును. దైవపరాయణత్వంబునకు ధర్మనిష్ఠ యెంతయు మూలమగును. ఎల్ల ధర్మంబులకు నీవు జీవభూతుండవు. ధర్మనిష్ఠయున్నను గార్యసిద్ధికిం బురుషప్రయత్నంబు సాధనంబగు. ఇవన్నియు నీయెడ సంపూర్ణంబులు. ఇన్ని గలిగియు నీవు కార్యసాధనంబునకుఁ బ్రయత్నింపక దైవ్యంబునొందనగునా? నీవిక్రమంబునెల్ల మూర్తిభవింపఁజేసి రావణుని సజాంధవవధకు యత్నింపుము. శోకార్తుడవైన నిందులకు నోవవు. అన్నా! నీకు రావణుండాక లెక్కగాదు. ఈసంగతి యెఱింగియుఁ జెప్పు లేల యందువా? నిపుఱుగప్పిన నిప్పు నాహుతులజేతఁ బ్రజ్వలించజేయు నట్లు ప్రసుప్తమైన నీచిత్తంబును బ్రబోధింతు'ననెను.

వ ర్ష ర్తు వ ర్జ్జ న ము

రాముఁడు తమ్మునివిని, 'సౌమిత్రీ! స్నేహస్నిగ్ధుండగు వీరునకుఁ దగినట్లు వచించితివి. అదనువచ్చినప్పుడు నాతేజము ప్రకాశించును. దానినిగూర్చి సంశయము వలదు. మన యుద్యమంబునకును వర్ష కాలం బడ్డవచ్చెను. దానిని జననిమ్ము. అంతలోన సుగ్రీవుండును వాని రాచ కార్యమును దిద్దికొని మనకుఁ దోడగును. లక్ష్యణా! అదిగో చూడుము.

“మ॥ ఉరుఘర్మాఘ విఘాతసంవిహిత విశ్వోల్లాసమై సంచల
త్సరసాంభోద ని నాదతూర్యరవమై చంచదల్పాకౌగర
ద్భరలీలానవచామరస్ఫురణమై పర్జ్వస్య సామ్రాజ్యమై
పైరమామందిరమై యుదగ్రశిఖిని పింఛాతపత్రంబులన్॥”

తమ్ముడా! గగనకామిని సముద్రజలంబులను రవికరంబులఁ గ్రోలి కార్తికాద్యాషాఢమాసపర్యంతము నవమాసములు చూలు దాల్చి యదిగో యిప్పుడు రసాయనంబును బ్రసవించుచున్నది. మేఘ పబ్దులు సోపానంబులట్లు చదలఁ జెలువాటెడు, ఆ మెల్లపయిఁ జని

సూర్యభగవానుని గొండమల్లెకండలతోను నేఱుమద్ది పూమాలలతోను బూజింపనగును. నీరదశకలంబులు వర్షించి యల్పజలవంతంబులగుటం జేసి వెల్లపాటి సాయంసంధ్యా రాగ ప్రసారంబున రక్తమధ్యభాగంబులును బాండురాంతరంబులు గగనభాగ ప్రణంబులకుఁ గట్టిన నెత్తురుకట్లో యన నున్నవి. అంబరము సంజకెంజాయ మైపూతనలది నునుగాలి నిట్టూర్పులు పుచ్చుచు నాపాండురజలదమై కామాతురునిఁ దలపించుచున్నది. ధాత్రియెల్ల ఘర్మపరిక్లిప్తయు నవవారిపరిప్లుతయునై శోకసంతప్తయైన నాసీతయట్లు బాష్పంబు విడుచుచున్నది. అహో! మేఘోదరనిర్గతంబులై కల్వారశీతల కేతకీ గంధబంధురంబుగా వీచుచున్న యీమండ మాదుతంబులను దోసిల్లతోఁద్రావ నెంతయుఁ దమకమయ్యెడు. ఈ పర్వతరాజు వికచార్జునకుసుమమాలికలను ధరించి మొగలిపూనెత్తావి గుభగుభల సాబగారుచు శాంతారియైన సుగ్రీవుఁడు నిజపట్టాభిషేక సమయంబుఁబోలె ధారాభిషిక్తుఁడగుచున్నాఁడుగదా. గిరివరాధ్యాపకులు మేఘంబులనెడి కృష్ణాజనంబులను ధరించి జలధారలనెడి యజ్ఞోపవీతంబులనుదాల్చి గహ్వరముఖంబులతోఁ బ్రతిధ్వానవేదాధ్యయనంబొనర్చుట వింటివా? లక్ష్మణా! నీలమేఘంబున విడివడక చలించుచున్న యీ మెఱపుఁదీ వెనుజూడగా రావణాంకమునఁ జిక్కి తప్పించుకొనుటకుగా నిగ్గులాడు సీత తలంపునకు వచ్చుచున్నది. తారానిశాకరులను గప్పి పుచ్చి దెసలేర్పడనట్లు గ్రమ్మియున్న యీ చిమృచీకట్లు మన్మథారాధన తత్పరులకుఁ గావించు ప్రియ మింతనవచ్చునా? సౌమిత్రి! అవిగో గొండమల్లెలు గిరిసానువులందు బుప్పించి బాష్పసంవృతములై వర్షాగమనంబునకు మహాసముత్సుకత్వమొందుచుఁ బ్రియావిరహ శోకాభిభూతులకు ననుబోంట్లకుఁ గామసందీపనంబులగుచున్నవి సుమా. తమ్ముడా! భూతలంబెల్లఁ బ్రశాంతరజఃపటలమయ్యెను; వాయువు చల్లగా వీచుచున్నది; ఎండవేడిమి చల్లారెను; రాజుల దండయాత్రలుపశమించెను; ప్రవాసులు స్వస్థానములు చేరుచున్నారు; హంసలు మానససరోవరంబు నభిలషించి పఱచుచున్నవి; చక్రవాకములు ప్రియాపరిష్కృంగమునందుఁ జిక్కెను; మార్గములు వర్షోదక ధారావిక్షితములు గావున యానసంచారంబు లుడిగెను; సెలయేళ్ళు సర్జకదంబపుష్ప వ్యామిశ్రితంబులును ధాతుతామ్రంబులునునైన నవోదకంబులతో నిండి మయూరకేశకానుప్రయాతములై శీఘ్రతరముగాఁ బ్రవహించుచున్నవి; జంబుఫలంబులు రసాకులములై ప్రజాచిత్తముల నాకర్షించు

చున్నవి; రసాలఫలంబులుపండి గాలివడికి రాలుచున్నవి; మేఘంబులు
 పరస్పరము కలహించి విద్యుత్పతాకలెత్తి యొండ్చొంటి డీకొని పోడు
 మత్తగజంబులవలె సముదీర్ణ నాదంబులతో గర్జించుచున్నవి; శాద్వల
 ప్రదేశంబులు వర్షోదకంబుల నాప్యయంబొందుటంజేసి నెమిళ్ళు పరాష్ణా
 సమయంబులం దచ్చటఁజేరి నేర్చుమై నృత్తోత్సవముల నొనర్చుటఁ
 జూడఁగా నెంతయు సంతోషమయ్యెడు. వారిధరంబులు సలిలాతిభారం
 బునఁజేసి బలాకిబృందము నూతగాఁగొని మహీధ్రశృంగాగ్రంబులందు
 నిలిచి బడలికలువాసి చనుచున్నవి. గర్భధారణార్థము బలాకలుశ్రేణులు
 గట్టి మేఘంబునంటి దిరుగుచు గాలికిఁగదులుచున్న గగనకామినీకంఠ
 పుండరీకమాలవలె దోచును. భూకాంతామణి శాద్వలంబను పీతాంబ
 రంబు నాడుద్రక్షిటక లాక్షారసచిత్రితమైనదానిని ధరించి హోయలు
 గులుకుచున్నది. యోగనిద్ర విష్ణువును పొందుటయ్యెను. శైవలిని సాగ
 రమునకై పరుగెత్తుచున్నది; కాంతిలు ప్రియుల బిగిగవుంగిళ్లఁ గ్రాల
 నున్నాడు; వనాంతి మెల్ల మయూరనృత్తరంగమయ్యెను; పృవభంబులు
 గోపులవెంటఁ దగిలెను; పుడమి సస్యవనాభిరామయయ్యెను; భ్రమ
 రంబులు కడిమిపూఁదే నెసోనలుగ్రోలి మత్తిల్లి యాతడుశాఖలఁ దగిలి
 వ్రేలాడుచు వర్షధారానిపాతంబునఁ దడిసి కైపు తెలియుచున్నవి.
 శైలవనాభిముఖమై చను మత్తగజము మేఘగర్జనంబును బ్రతినాగధ్వనిగా
 శంకించి యుద్ధాభి కామంబున వెనుకకు మరలుచున్నది. వనభూమి
 కదంబసర్జాదునకుసుమాలంకృతమై యరఁటి పూదొప్పలనెడు పాన
 పాత్రములలో నవోదకమను మధువునునిలిపి వెనుకల్లు దుఖాణమువలెఁ
 గానిపించుచున్నది. సలిలంబులు సురేంద్రప్రసాదంబుగా గగనాంతరము
 నుండి ముత్తైములవలెఁ బ్రత్యిపుటంబుల రాలుచుఁ బానాతురములై
 యున్న చాతకంబులకు మహా ప్రమోదంబును గూర్చుచున్నవి. షడ్వద
 యుంకారమనెడు తంత్రీనినాదంబును బ్లవంగమోదీరిత కంఠనాళంబును
 మేఘగర్జామృదంగ నాదంబును మేళగింపఁగా మయూరంబులుకొన్ని
 ఫించలువిప్పి నృత్యములొనర్చుచుఁ గొన్ని కేకారవములు చేయుచుఁ
 గొన్ని వృక్షాగ్రముల నధివసించి చూచుచు నుండుటవలన వనాంతరం
 బెల్ల గొప్ప సంగీతసదనమువలెఁ దోచుచున్నది. నానారూపవర్ణ
 ప్లవంగంబులు నవధారాభిహృతింజేసి నిద్రాభంగమొంది మేల్కొంచి
 గందరగోళముగా నటచుచున్నవి. నదీబిబ్బోకవతులు తమ చక్ర
 వాకంపు గబ్బిగుబ్బల యుబ్బులవలన జలమదసమృద్ధంబును దెలుపుచు

హద్దులతిక్రమించి భోగద్రవ్యంబులను గైకొని భర్తృసమాగమోత్సుకలై ద్రుతగమనంబునఁ జనుచున్నవి. జలధరంబులు నవవారిపూర్ణములై యొండొంటినరసి దావాగ్నివలన నల్లవాటిని బద్ధమూలశైలంబుల కరణినున్నవి. నవాంబుధారాహత కేసరంబులైన సరోరుహంబులను భ్రమరంబులు త్యజించి సద్యోవిక చకదంబపుష్పంబులపైఁ దమకంబున వ్రాలుచున్నవి. పర్వతరాజులు నరేంద్రులువోలె ఘనాంబుకుంభాభిషేకంబులంది స్వరూపలక్ష్మితోఁ బ్రకాశించుచు నెంతయు నానందమును గూర్తురు. సెలయేటు ముక్తాహారంబులు శిఖరస్తనతటంబులంబడి తెగి జాటి బిలాంతరమునఁ దగిలి నిలుచుచున్నవి. అహో! వర్షకాలము సర్వజనాహ్లాదకరమయ్యు నాకెంతో సంతాపమును గలిగించుచున్నది గదా. కటా! దురంతమైన నాశోకంబును మహాదుర్గమంబైన వర్షర్తువును నసాధ్యుండగు రావణుని నతిక్రమించుట కల్లగాఁదోఁచెడు. సీతాన్యేషణంబును రావణవధమును సుగ్రీవుఁడు ప్రేరేపించెను. వర్షకాలంబగుట యిప్పుడు వలదంటిని. ఆవానరేంద్రుఁడు పడరానికష్టంబు లొంది చెప్పరాని విరహాక్లేశం బనుభవించి బహుకాలంబునకు భార్యా సమాగమ సుఖంబును బడసెను. అంతలోన వానికి మరల వియోగవ్యసనంబును గలిగించుట పాడిగాదు. అదియునుంగాక నాపని యొకటిరెండు దినాలలో ముగియునదిగాదు. ఎట్లు విచారించినను వాని నిప్పుడే తొందఱించుట సరిగాఁ దోఁపదు. శరత్కాలము వచ్చినంతనే సుగ్రీవుండు పకారకృతజ్ఞుడై వర్తించును. లక్ష్మణా! అందాఁక మనము వేచియుండక తీరదు. ఉపకారికిఁ బ్రత్యుపకారంబొనర్చుట వీరలోకంబునకు నైజము. అకృతజ్ఞుఁడన్ననో ప్రత్యుపకారంబును దలపెట్టక సాత్త్వికులమనంబు లెరియించును. సుగ్రీవునకుఁ బ్రత్యుపకారబుద్ధియేగాక సత్పురుషకోప భయంబుగూడఁ గలదు. నోటఁజెప్పినమాట నతఁడు తప్పఁడనెను. లక్ష్మణుఁడు కృతాంజలియై 'సుగ్రీవుఁడు మీమమతంబును దప్పక సేయును. నరేంద్రా, ధీరుండవై యీవేదనోద్వేగంబును సహించి శరదృతువు నెదురుచూచుట యుక్తము' అని శుభాస్పదముగా నిజాభిప్రాయంబును దెలిపెను. సౌమిత్రి యెంత చెప్పినను రామునకుఁ జిత్తము సంవిత్రముగాదు. అతఁడు లోలోన సీతనుదలంచి

“చ. తలరు నలందురుకా నవయుఁ దాపభరంబున వెచ్చనూర్చు మే
నలయుఁగ నొల్లఁబోవు వెగడందుఁ గలంగుఁ బరిభ్రమించుఁ గొం
దలపడుఁ దలడంబడరి ధైర్యము దూలిన బెల్లడిలు వి
చ్చలవిడిఁ జేర్చు నెవ్వగల సందడి డెందము గంది చేడ్చుడుకా”

హనుమంతుఁడు సుగ్రీవుని హెచ్చరించుట

రాముఁడట్లు విరహవేదనా దోదూయమానమానసుఁడై దినము లెంచుచుండెను. అంతలోన గగనతలము విద్యుద్బలకంబులనుబాసి చంద్రికానులేపనంబునొందెనో యన రమ్యమైతోచెను. సారసరుతంబులు మనోహరములయ్యెను. సుగ్రీవుఁడు నిఖిలమనోరథంబులు దీక్ష భార్యయగు రుమను తనయభీష్టయగు తారను గూడి కామవృత్తుఁడై యహోరాత్రంబులు పుచ్చుచు ధర్మార్థసంగ్రహమందు శ్రద్ధ వహింపక రాజ్యభారంబును మంత్రులపయి మోపి నిరంకుశవృత్తిఁ గ్రీడలఁదగిలియుండెను. అతఁ డర్థ తృప్తిఁజూడును గాలధర్మవిశేషవేదియునై యుండియు నట్లగుట హనుమంతుఁడు చూచి చింతపడి కొండాకనాఁడు వానిని సమీపించి, 'వానరరాజ్యలక్ష్మీ కులక్రమాగతగా నిన్నుఁ గూడెను. రాజ్యముతోడ యశోరమయు నిన్ను వరించెను. మిత్రకార్య ముక్లే శేషించియున్నది. ఎవఁడు సమయంబెఱిగి మిత్రులయెడ సాధు వృత్తిఁజూపునో వాని యశోరాజ్యప్రతాపంబులు మూఁడును బెంపొందును. ఏరాజునకుఁ గోశము తఱుగకుండునో యేతేనికి నై న్యము వశమై యుండునో యెవనిని మిత్రవర్గము పాయకుండునో యతఁడు రారాజగును. మిత్రునకుఁగా సమస్తముఁ బరిత్యజించినను నట్టిత్యాగి కెట్టి యనర్థము పొరయదు. సమయము జాఱనిచ్చి చేసినమేలు మేలుగానేరదు. సీతా పరిమార్గణము బాసచేసితివి. గడువు మించెను. రాముఁ డాసంగతి యెఱింగియు భార్యావియోగవ్యథ వానినెంతో త్వరించుచున్నను బ్రాజ్ఞుఁడు గావున నీకు నీప్రతిపను మరల జ్ఞప్తిచేయఁడు. రాముఁడు మరల హెచ్చరింపకమున్నే మనము సీతాస్వేషణంబునకు దొరకుందు మేని కాలాతిక్రమణదోషము కొంత తొలఁగును. వానరేంద్రా! అనుపకారికార్యంబునుఁ గూడ సొంతపనిగాభావించి చేయుదువు. నీకు మహాపకార మొనర్చిన వానిని గూర్చి వేఱ చెప్పవలయునా? నీవిట్లు పరాకుచెందుట నా కెంతయు వింతయయ్యెడు. రాముఁడు నీ సహాయార్థము కాచియుండఁడు; వానికి నెందు నెదురు గలుగదు. నీమాటను నీవు దక్కించుకొను టొప్పు. ఆ వీరాగ్రణి నీకుఁగాఁ దనప్రాణంబును గూడఁ దీసివేయక వాలిని వధించి, నీకు మహాప్రియం బొనర్చెను. అట్టి వాని నొప్పరికింపఁ దగునా? వాని ప్రియురాలెందున్నను వెదకి సాధించి వానికిఁ బ్రతిప్రియం బొనర్పవలదా? కపీశ్వరా! రాముని ప్రభావం

బింతనరాదు. అనన్యసాహాయ్యముగా నమ్మహాత్ముడు తలంచిన కార్యంబును సాధింపనోపును. అట్టి శక్తిసంపన్నుడు నిన్నిది కోరుటనఁగా నీ కీర్తి ప్రకాశించుటకును నీకృతజ్ఞతాబుద్ధి లోకనిదర్శనమగుటకును బరమావకాశ మిచ్చుటగాని వేఱుగాదు. నీధర్మంబును నీవిక నాలసింపక చేయుము. భూనభోభాగంబులను జలజలాంతరలోకంబులను వెదకి రానేర్చిన వానరివీరు లెండఁగోఁగలడు. ఎల్లరు నీయానతికై వేచియున్నారనెను.

సుగ్రీవుఁడంతట నీలుని రావించి 'నలుదెసలనుండి సమస్తవాసర సైన్యంబును గూర్చుము. నేఁడు మొదలు పదునైదురాత్రులు గడు విత్తును. ఈ లోపల వారెల్లరు నిటఁ జేరవలయును. గడుపుమిఱిస వారికి మరణదండనము తప్పదు. ఈ నా యాజ్ఞను నీవు స్వయముగా నంగద జాంబవదాదులకు నెఱింగింపు' మని చెప్పి వానిని బంపెను.

శరదృతువర్ణనము

‘చ. స్ఫురదరుణాంకురాగరుచిఁ బొంపిరివోయి నిరస్తనీరదా
వరణములై దళత్కమలవైభవజ్యంభణ ములసిల్ల ను
దురతర హంస సారస మధువ్రత నిస్వనములొ సెలంగఁగాఁ
గరము వెలింగె వాసరముఖంబులు శారదవేళఁ జూడఁగాన్॥’

‘ఉ. శారదరాత్రు లుజ్జ్వలలస తరతారకహర పంక్తలం
జారుతరంబులయ్యె వికసన్నవ కైరవగంధ బంధురొ
దార సమీరసారభము దాల్చి సుధాంశు వికీర్ణమాణ క
ర్పూర పరాగ పాండు రుచి పూరములం బరిపూరితంబులై॥’

రాముఁడు నిర్మలంబగు గగనభాగంబును విమలంబగు చంద్ర మండలంబును జంద్రికారమణీయయైన శరద్రాత్రిని జూచి సీతాదేవిని స్మరించి శోకవివశుఁడై, ‘హా! సారసారవనాదినీ! సారసారవసన్నా దంబుల నాశ్రమములందు రమించు నీవు నేఁడెట్లున్నావోగదా! బాలారత్నమా! సువర్ణసుమంబులను మఱపించు వేఁగిన ప్రసూనంబులను జూచి నేను చెంతలేమి కెంత పరితపింతువోగదా? కలభాషిణీ! కలహంసకలకలరవంబులకు మేలుకొందువు. ఇప్పు డేరవములు నిన్ను మేలుకొలుపుచున్నవో? మృగశాబాక్షీ! నీవు లేనందున సరితస్సరోవర కాననవిహారంబులు నా కెంతయు వెగటయ్యెను. హా! మదనమహా మండలేశ్వరా! నీవు శరద్గుణనిరంతరుండవగుట యెఱుంగుదును. నన్నుఁ

బాసియున్న భామినీమణిని సుకుమారాంగిని బాధింపవల' దని విలపింప సాగెను.

లక్ష్మణుడు ఫలాహరణార్థము గిరినెత్తంబులకుఁ జనియుండి వచ్చి విజనస్థలంబున నేకాకిగాఁ గూర్చుండి దుస్సహదుఃఖంబునఁ బరితపించుచున్న రామునిజూచి వ్యసనదీనుడై, 'ఆర్యా! కామవశంగతమగుటకు నిది తరుణమా? ఇప్పుడు పౌరుషంబును వదలవచ్చునా? ఉత్సాహంబును బాసిన మనోధైర్యముగలదా? క్రియాభియోగమనఃప్రసాదంబులను గలిగి దేశకాలంబు లెఱింగి సహాయసామర్థ్యముఁ బడసి భగవదనుగ్రహంబునకుఁ బాత్రులై జనులు నిజాభిమతంబులను సాధింతురు. అట్లు కానినాఁడు చీమంతపనికిఁ గూడ గొఱగారు. మానవాగ్రణీ! సీతాదేవికై నీవు దుఃఖంపనేల? ఆ మహాభాగధేయ నెవ్వరు జెనక నోపరు. ఆమెను దాఁకుట బడబాసలంబు నంటుటగు'నని యోదార్పులు వచించెను.

లక్ష్మణుఁ డట్లు హితంబును బధ్యంబును నయప్రసక్తమును ధర్మార్థ సమాహితంబునుగా వచింప రాముఁ డాకర్ణించి, 'కుమారా! ప్రకృతకార్యంబును మఱవలేదు. సహస్రాక్షుఁడు వసుంధరకు సలీల సంతర్పణంబు గావించి సస్యంబులను బండించి తాను గృతకృత్యుఁడయ్యెను. జలదంబులు స్నిగ్ధగంభీరనిర్ఘోషంబులై గిరితటశిఖరంబులఁ దారాడి నీరంబులను విసర్జించి పరిశ్రాంతములయ్యెను. వృష్టివాతంబులు శీతలంబులును గుటజార్జనగంధబంధురంబులునై మహావేగమున వీచి వీచి వేసరి విరమించెను. మేఘగర్జితంబు లుపశమించెను; గజబృంహితములు విసరావు; మయూరధ్వనులు సన్నగిల్లెను; ఝరీనాదంబులు శమించెను; గిరులు మేఘాభివృష్టంబులై నిర్మలత్వ మొంది గైరిక ధాతుచిత్రదీప్తి ప్రసారంబునఁ గుంకుమానులిప్తములో యన నొప్పుచున్నవి. నవసంగమసంప్రీడయగు యోషిన్మణి నిజజఘనంబునుబోలె శరన్నదులు పులినభాగంబులను మెలమెల్లగా బయలుపఱచుచున్నవి. శరదృతువు తనవిభవంబునెల్ల నేడాకులరఁటిశాఖలందును దారార్క విశాకరులందును నుత్తమవారణలీలలందును బంచిపెట్టెను. శరల్లక్ష్మీ తనచిత్రశోభను రవికరాగ్రప్రతిబోధిత పద్మాకరములందుఁ దాఁచెను. పవనము సప్తచ్ఛదాకునుమోపగంధబంధురమై షడ్పదగీతాలాపంబులఁ దవలి మైమఱచి వీచి మత్తేభంబులమదంబు నినుమడించుచున్నది.

హంసచక్రవాకమిథునంబులు నదీపులినప్రదేశంబులందుఁ జేరి యొం
 డొంటికి నెదురుగా నిలిచి పద్మరజోవకీర్ణములైన తమపక్షములను విడు
 ద్దుచు విహరించుచున్నవి. సభోభాగంబెల్ల నంబుధరవిముక్తమై త్రుప్స
 డుల్చి తోమినకత్తివలె నిర్మలమయ్యెను. మయూరములు ప్రియావిరక్తి
 నొంది యుత్సవము మాని బర్హాభరణంబులను వినర్జించి సన్యాసంబును
 గ్రహించి ధ్యానపరంబులయ్యెనో యన నున్నవి. సువర్ణగౌరవంబులును
 నయనాభిరామంబులును మనోజ్ఞగంధంబులునునైన ప్రియకపుష్పంబులు
 వనలక్ష్మీ గృహదీపికలట్లు ప్రకాశించుచున్నవి. ఏడాకులయరఁటిపూ
 నెత్తావులకు గజంబులు గండభాగంబుల మదము స్రవించుచు విషయాసక్త
 ములై వనవిహారతత్పరత మందమందగతులఁ జరించుచున్నవి. దిక్కులు
 కప్పువదలి శోభిల్లుచున్నవి; పంకంబులింకెను; భూభాగమెల్ల ధూళి
 ధూసరమయ్యెను; ఆఁబోతులు శరత్కాలగుణాప్యాయితరూపంబుల
 శోభిల్లుచుఁ బ్రహర్షించి దుమ్మన బ్రుంగి కయ్యమునకుఁ గాలు ద్రవ్యము
 నాలమందలనడుమఁ జేరి ఊపిల్లుచున్నవి. కఠినమండలము పెల్లిదంపుఁ
 డమికిఁజిక్కి మదమ త్రగజంబులను బరివేష్టించెను. మయూరంబు లాత్మ
 పింఛా విభూషణంబులను ద్యజించి నదీతీరంబులకుఁ బోవుటయు వానినిఁ
 గాంచి యందలి శరత్కాలమదోద్ధతహంసంబులు కూయుటయుఁ
 జూడఁగా దైవోపహతుఁడగు దరిద్రుని జూచి నడుమంత్రపుసిరిగలాఁడు
 హసించుచండము దోచుచున్నది. బురుడ లేమింజేసి ప్రసన్నంబులైన
 తోయంబులు గలిగి పులినప్రదేశశోభావంతములై తీరనిష్ఠిణిగోగణం
 బుతో సారసారావంబులతో రమణీయంబులుగా నున్ననదులను హంస
 ములు మహాసంతోషముతోఁ బ్రవేశించుచున్నవి. అంబుధరంబులకు
 నోడి బిలములుదూఱి త్సుధార్థికిఁజిక్కి కృశించియున్న ఘోరతరాశీ
 విషంబులు మెల్లమెల్లఁగా వెలికిఁబ్రాఁకుచున్నవి. సంధ్య శశికరస్పర్శ
 వలన హర్షోన్మీలితతారకయు రాగవతియునై యంబరమును స్వయ
 ముగా డించుటఁ జూడఁగా మహాచిత్రమగు చున్నది. రాత్రిశశాంక
 వక్త్రయుఁ దారాగణోన్మీలితచాదనేత్రయునై జ్యోత్స్నాంశుకమునుగట్టి
 ధవళాంశుకయగు ముగ్ధవలె నొప్పుచున్నది. అంచలు పండినశాలిప్రస
 వంబులను మెక్కి సంతృప్తములై జాలుగట్టి నింగికి నెగయుటఁజూడఁగాఁ
 దెల్లపూమాల గాలికెగయుచున్నదో యనుశంక జనించుచున్నది. సరో
 వరము సుపైకహంసముఁ గుముదోపేతమునై ఘనవిముక్తంబును
 బూర్ణచంద్రంబును దారాగణాకీర్ణంబునగు సంతరిక్షమువలె నున్నది.

వాపికలు ప్రక్షీర్ణహంసాకులమేఖాలాయతంబులును బ్రబుద్ధపద్మోత్పల
మాలికాభిరామంబులునై దివ్యభూషణంబులతోఁ గై చేసికొన్న యుత్త
మాంగనల సిథులను దలపించుచున్నవి. గర్గరగోవృషనాదంబులును
వేణుస్వనంబులును బ్రత్యూషపవనంబున మేళవించి వ్యాపించుచున్నవి.
నదీతీరంబులు తెల్లగాఁ బూచియున్నట్టియు వలిగాలికిఁ గదులుచున్న
ట్టియు తెల్లుతోనించి వెలిపట్టుచీరెఁగట్టిన ఎనితాజఘనంబులను స్మర
ణకుఁ దెచ్చుచున్నవి. చంచరీకంబులు వనాంతరములుచేరి విశృంఖల
వృత్తి సంచరించుచుఁ గ్రొందేనెలు గ్రోలి మత్తిల్లి ప్రియలఁగూడివచ్చి
పద్మకింజల్క పరాగ మలంది చెలరేగి పవనుఁడు సంతరించుకొనిపోవు
చున్న సుగంధంబును దెఱవాట్లు గొట్టుటకుఁగా వానిని వెన్నాడి
తఱుముచున్నవి. జలము ప్రసన్నంబగుట, కుముదము ప్రభాసం
బగుట, క్రౌంచస్వనము మధురంబగుట, శాలివనము విపక్వంబగుట,
మారుతము మందమగుట, చంద్రసుండలము విమలంబగుట,—ఇవి
యెల్ల వర్ష కాలముపోవుటను దెలుపుచున్నవి. అవిగో నదులు మీనోప
సందర్శితమేఖలలై కాంతోపభుక్తాలసగామినులగు కామినులు ప్రభా
తంబునవలె మెలమెల్లఁగాఁ బ్రవహించుచున్నవి. నదీవహూటీముఖం
బులు చక్రవాకమకరపత్రాలంకృతంబులును శైవలగోరోచనసమంచి
తంబులును గాశదుకూలావృతంబులునునై నూత్నశోభను వహిం
చెను. ప్రఫుల్ల బాణాసనచిత్రితంబులును బ్రహ్మవృషట్పదనికూజితంబులు
నైన వనంబులందుఁ గాముఁడు ధనుర్బాణములుదాల్చి విరహిజన
మృగయావినోదియై విహరించుచున్నాఁడు. తోయధరంబులు నదీతటా
కంబులను నించి లోకమునకుఁ బరితోషమొనర్చి నభోభాగమును
వీఁగెను. రాజులు పరస్పరవై రామర్షంబులను సాధించుకొనుటకుఁ
గాల మనువయ్యెను.”

అని పలికి, “లక్ష్మణా, సుగ్రీవుఁ డింతదనుక రాఁడు; ప్రతిసమఱ
చెనా? చక్రవాకమును జక్రవాకీవలె నన్నీ కాననకు వెంబడించివచ్చిన
ప్రియురాలిని గోల్పోయి శోకాభిహతుండనై వార్షికమాసంబులు నాలుగు
నూతేండ్లుగాఁ గడపిననాయెడ సుగ్రీవునకు జాలి గలుగదా? సామిత్రి!
‘రాజ్యమును బోఁగొట్టికొనెను; ఇల్లు వెడలింపఁబడెను; అడవుల నాశ్ర
యించెను; భార్యను రావణునకు నప్పగించెను; దిక్కులేనివాఁడై శరణు
జొచ్చెను’ అని యతఁడు నన్నుఁదలఁచెఁ గాఁబోలు. నీవు కిష్కింధకుఁ
జని గ్రామ్యసుఖంబులఁ దగిలియున్న వానిని జూచి, ప్రతిస హెచ్చరించి,

యపకారి కాసగలిగించి తప్పుట పురుషాధమత్వంబని తెలిపి, మిత్రుల వలన మేలుపడసి వారికిఁ బ్రత్యుపకారంబొనర్పని కృతిఘ్నులు మరణాంతరము క్రవ్యాదులకుఁగూడ వెక్కసంబగుదురని చెప్పి, నేను నా హస్తంబునఁ జాపమును ధరించుట యతఁడు చూడనున్నాడేమో యెఱిగిరమ్ము. నాపరాక్రమంబు వానికిఁ గ్రొత్తగాదు. అతఁడు మిన్నకుండుటేలనో తెలియరాదు. కామోపభోగంబులవలన నతఁడు మనలను మఱచి యుండును. వాలి చన్నమార్గ మింకను సంకుచితంబుగాదనియు, నద్దారిని గోరవలదనియు, సత్యము దప్పినచో సబంధవముగాఁ గూలుదు వనియు నామాటగా సుగ్రీవునకుఁ జెప్పము. లక్ష్మణా! వేయేల? కార్య సితినిబట్టి చెప్పఁదగినదంతయుఁ జెప్పము; జాగు వలద''ని సరోషముగా వచించెను.

లక్ష్మణుని సుగ్రీవు నౌ డ్డ కుఁ బంపుట

కామదీనుఁడైయున్న రాముని కోపము సుగ్రీవుని యపేక్షా భావంబున భగభగమండెను. ఆవీరాగ్రణియాగ్రహదుర్నిరీక్షణుఁడుగాఁ గానిపించెను. లక్ష్మణుఁడదియెల్ల గ్రహించి, 'అన్నా! సుగ్రీవుఁడు సాధు వృత్తి దలఁగునేని, వానిరాజ్యప్రాప్తి భార్యాపునస్సమాగమంబులు నీ చెలిమిఫలంబులగుట యతఁడు మఱచునేని, వానర రాజ్యశ్రీ వానికిఁ దక్కుదు. వానరేశ్వరుఁడు మఱిచెడి గ్రామ్యసుఖాసక్తుఁడై నీయొనర్చిన మేలునకు బదులొనర్పకున్నచో నతఁడు వానియగ్రజునిఁ గూడుట సిద్ధము, దుష్టునకు సిరిని గూర్చరాదు. నాకోపము మేరమీఱెను. అసత్య వాది నిప్పుడే మట్టుపెట్టుదును. వాలి సుతుఁడు సీతాన్వేషణకార్య భారము వహించుఁగాక' యని పలికి బాణాసనము నందికొని తరల నుండెను. రాముఁడు వానికెంతయు బెగ్గడిల్లి, 'నాయనా! మిత్రవధ రూపపాతకంబెన్నడు వలదు. ఎవఁడు తనపాపబుద్ధిని వివేకమువలన నణచివైచునో యతఁడే పురుషోత్తముఁడు. సుగ్రీవునితో సఖ్యమాచ రించితిమి. ఆచెలిమి నిప్పుడు వదలరాదు. అతఁడు గడువుమీఱె నందువా? అది యంత పెద్దతప్పుగా నెంచవలదు. వానితోఁ బరుషములాడక సామోపహితముగా భాషింపు'మని యతనికోపమును జల్లార్చెను.

లక్ష్మణుఁడు కిష్కింధకుఁ బోవుట

లక్ష్మణుఁడు లోలోనఁ గనలుచుఁ గిష్కింధకుఁబోయెను. వానిని జూచి యెవఁడో శత్రువు వచ్చెనని వానరవీరులు భయమంది సుగ్రీవు

నకు సంగతి వినిచిరి. వానరేంద్రుఁడు మన్మథమోహితుఁడై తారతోడిదే
లోకంబుగానుండి యామాటలు చెవినిడకుండెను. కపిమంత్రిలు నిక్క
మెఱుంగఁగోరి యావానరవీరులను మరలఁ బంపిరి. వారుచని ప్రాకార
పరిఘాంతరముదాటి లక్ష్మణదృష్టిపథమున నిలిచిరి. అంగదుఁడు
మాత్రము లక్ష్మణుని గుఱివించి వినయనముఁడై యతని జాయఁ
బోయెను. సౌమిత్రి వానిఁజూచి, 'వత్సా! అంగదా! అరిందముఁడైన
రామానుజుఁడు భ్రాతృవ్యసన సంతపుడై వాకిటనున్నాడనియు వాని
వచనము రుచించునేని. తగునట్లు వర్తింపుమనియు సుగ్రీవునకుఁ దెలిపి
వెంటనే రమ్మనెను.

అంగదుఁడు లక్ష్మణుకోపవచనంబులకు శోకావిప్లవఁడై చని
సంగతియెల్లఁ బ్రతుఁడు బ్రభావుండు ననెడి వానరమంత్రిలకు వినిచి
వారిని వెంటగొని యంతఃపురమునకుఁ బోయి పినతండ్రికినిఁ దన తల్లి
కిని నమస్కరించెను. మన్మథమోహంబునకు సారాయికైపు తోడై
పయికొనుటవలన సుగ్రీవుఁడు వివశావస్థ నుండెను. మంత్రిలు వానినిఁ
గ్రమక్రమంబుగా సామవచనంబులఁ బ్రసన్నునిఁ గావించి, 'రాజేంద్రదా!
రామలక్ష్మణులు నీతో సఖ్యంబొనర్చుటయు నీకు రాజ్యం బిచ్చుటయు
మఱవపుగదా. వారు సత్యసంధులును మహాభాగులునగుట నీకుఁ
దెలిసిన విషయమేగదా. లక్ష్మణుఁడు ధనుర్ధరుఁడై మన ద్వారంబున
నున్నాఁడు. వానికి వెఱచి మన వానరులు గావించుచున్న యఱపులు
వినరావా? తారాసుతుఁ డంగదుఁడు వాని పంపున నిటు వచ్చెను.
నీవు తోడ్తోడఁ బుత్రమి త్తబంధుసహితంబుగా లక్ష్మణు నొద్దకుఁ జని
ప్రణమిల్లి యతని యలుకఁ దీర్చనగును. సౌమిత్రి యేదో రామసందేశ
మును గొనివచ్చియుండును. అదియేమో యెఱింగి యొనర్చుట మేలని
చెప్పిరి.

లక్ష్మణుఁడు కుపితుఁడై యుండుట సుగ్రీవుఁడు విని, 'పలుకరాని
దేమియుఁ బలుకనైతి; తప్పుసేయలేదు. లక్ష్మణుఁడేల నాపయి నలి
గెనో యూహింపరాదు. నా ఛిద్రంబులను వెదకు దురాత్ములు మదీయ
వైరులు గలరు. వారు కానిమాటలు వానికిఁ జెప్పియుండురని యూహిం
తును. కారణాంతరమున్నచోఁ దెలుపనగును. రామలక్ష్మణుల సన్నిధా
నంబున నాకు గోరంతభయముగూడఁ గలుగదు. అయినను మిత్రుఁడు
కోపగ్రస్తుండగుటకు సంభ్రమం బగుచున్నది. మిత్రులను సుకరముగా

సంపాదించవచ్చును. వారిని బరిపాలించుట మాత్రము మహాదుష్కరము. చిత్తము చంచలాంచలము ; గోరంత యప్రీతి యొడవినను స్నేహము నకు భంగము గలుగును. మహాత్ముఁడు రాముఁడు నాకుఁజేసిన యుపకారంబునకు విలువయే గలుగదు. వానికిఁ దగు ప్రత్యుపకారంబొనర్ప నాకు శక్యముగాదు. అందుల కెంతయు భయపడుదు' నని పలికెను.

హనుమంతుఁడు సుగ్రీవునకు నుద్యోగకాలమును జ్ఞప్తిచేయుట

హనుమంతుఁడా వచనంబులు విని, 'వానరేశ్వరా, ఉపకారిని నీయట్టివా రెన్నఁడును మఱవరు. ఇది నిస్సంశయము. రాముఁడు నీకుఁ బ్రియంబొనర్చుటకుఁగా నిజప్రాణంబులనుగూడఁ దలంపక శక్రపరాక్రముని వాలిని బరిమార్చెను. అట్టి రామునకు నీయందు గ్రోధముదయించునా ? లక్ష్మణుఁడేల వచ్చెనందువా ? ఏమఱిపాటువలన నీకుఁ గాలము తెలియరాదు. ఏడాకులయరఁట్లు పూచియేచి శ్యామమై యెంత సొంపు నింపుఁ గూర్చుచున్నవో చూడుము. ఆకసము మబ్బులెడసి నిర్మలగ్రహ నక్షత్రమై యలరాదుచున్నది. దిశలును నదీసరోవరంబులును బ్రసన్నము లయ్యెను. శరదృతువు వచ్చుటయు నుద్యోగకాల మాసన్నంబగుటయు గ్రహింపవు. నీకు హెచ్చరిక చేయుటకుఁగా రాముఁడు లక్ష్మణుని బంపియుండును. రాముఁడుభార్యవియోగదుఃఖార్తుఁడు; వానిసం దేశము పరుషముగా నుండవచ్చును. అంతమాత్రాననే నీవు కినియవలదు. సంకేతకాలమును దాఁటి యపరాధమొనర్చితివి. నీతప్పు నొప్పు కొని లక్ష్మణునిఁ బ్రసన్నునిగాఁ జేయుము. వేఱుమార్గము తోఁపదు. మంత్రులు తమతేనికి హితము వచించుట విధివిధానము. ఆ తలంపుతో భయము దక్కి తోఁచినది పలికితిని ; రాముఁడు కోపవివశుడై చాపముఁ బూనెనేని మృత్యువుగూడ వెఱచి పాటును. అధీరుఁడు నిసర్గ ప్రసన్నుఁడు ; మీఁదుమిక్కిలి మహాబలశాలి. అట్టివానికి గోపముఁ గలిగింపరాదు. అదియునుగాక నీవు వానికెంతయుఁ గృతజ్ఞతాబద్ధుడవు; ఆకారణంబునఁగూడ నీవలన వానికి లేశమాత్రముగూడఁ గోపము జనింపరాదు. నీవు నీవారి నెల్లరను వెంటగొని చని యెఱుగి భార్య భర్తకువలె వానికి వశవర్తివై యుండుము. రామలక్ష్మణుల మాటనుఁ దలంపునఁగూడ దాటవలదు. వారి యస్త్రబలమనోబలంబులు నీకు విదితములేగదా ?' యని వచించెను.

ల క్ష్మణుఁడు సుగ్రీవు నంతఃపురమునకుఁ బోవుట

సుగ్రీవుఁ డా మాటలు విని, 'వత్సా! అంగదా! నీవు చని లక్ష్మణుని దోడ్కొనిరమ్మ' నెను. అతఁడు చని పిలిచినంతనే లక్ష్మణుఁడు బయలుదేటి నగరుజొచ్చెను. ఆ నగరాంతరమునఁ గాననంబెల్ల పుష్పించి మహామనోహరముగా నుండెను. అందలి హర్ష్యప్రాసాదము లొండొంటితో నొరయుచుండెను; నగరమెల్ల సర్వకామఫలంబులైన వృక్షంబులతో నిండియుండెను. బజారులు విశాలములై చందనాగరుసుగంధంబుల నెత్తావులతో మైరేయమధూవాసనలతో గుబాళించుచుండెను. లక్ష్మణుఁ డట్లానగరముఁ బ్రవేశించి యంగద మైంద ద్వివిధ గయ గవాక్ష గజ శరభ విద్యున్నాలి సంపాత సూర్యాక్ష నళ కుముద సుషేణ తార హనుమజ్జంబవతాదుల లోఁగిల్లు చూచుచుఁ బోయి పాండురసాలపరి క్షీప్తంబును దురానదంబును మహేంద్ర సదనోపమంబునైన సుగ్రీవుని ప్రాసాదంబును సమీపించి తప్తకాంచనతోరణమును దివ్యమాలావృతమును శస్త్రపాణిసంరక్షితమునైన తద్ధ్వారంబును దాఁటి మహేంద్ర దత్త నీలజీమూతసన్నిభశీతచ్ఛాయావృక్షంబులతో రమణీయమైయున్న యతని గృహంబును సూర్యుఁడు మేఘంబునట్లు ప్రవేశించి నానాజన సమాకులములైన కక్ష్య లేడు గడచి తదీయాంతఃపురము చొచ్చెను. అందు సువర్ణరజితాసనంబులకు నందులేకుండెను; అడుగుభాగమెల్ల వెలలేని దివ్యాస్తరణములతోఁ గప్పబడియుండెను; సమగీతపదాక్షర మధురస్వరంబులు తంత్రీగీతములతో మేళవించి కర్ణరసాయనమొనర్చుచుండెను; రూపయావనగర్వితలైన నారీమణులు వివిధ మాల్యాభరణంబులఁ గై సేసి ఫలములను సంగ్రహించుచుఁ బుష్పదామములను గూర్చుచు నేత్రపర్యమొనర్చుచుండిరి; సేవకులు తమతమ పనులఁ దగిలి యుండిరి. లక్ష్మణుఁ డా కాంతామణుల సూపురకూజితంబులకును గాంచినదంబులకును లజ్జించి సుగ్రీవుని స్త్రీలోలత్వంబునకు నెంతయుఁ గోపమొంది జ్యోనాదము గావించి కాంతాజనప్రదేశంబునకు దూరముగా నిలిచెను.

తార లక్ష్మణుని కోపము చల్లార్చుట

ఆ ధనుష్పంకారంబునకు సుగ్రీవుఁ డుత్తలపాటునొంది యుత్తమాసనంబునుండి చలించి లక్ష్మణుఁడు వచ్చుట గ్రహించి భయంబున

నోరు తడియారఁగాఁ బ్రయురాలిని దారను జూచి, 'ప్రేయసీ! మృదు మానసుఁడు లక్ష్మణుఁడు రోషగ్రస్తుఁడట్లు తోచుచున్నది. కారణ మూహింపనోర్తువా? ఏదేని యప్రియంబును వానికొనర్చితినా? ఏది యెట్లున్నను నీవు స్వయముగాఁ జని వానిని సాంత్యవచనంబులఁ బ్రసన్నుని జేయుటొప్పును. మహాత్ములు స్త్రీయెడల దారుణము వహింపరు. నీవు వానికోపమును జల్లార్చిన తర్వాతి వానిని నేను సందర్శింతు'న నెను.

పీ. మదవిహ్వలంబులై మలయుకవతోడ
రవణిల్లు మణినూపురములతోడ
నొండొంటిఁబెనగొన్న యురుహారములతోడ
ఘలుఘలుమనుచున్న కాంచితోడ
నిటలంబుగఁగొన్న నెఱియంగురులతోడ
స్తనభారసమ్రచా తనువుతోడ
స్విన్నమై సౌభగాఱుచున్నముఖముతోడ
మొలకనగవుల కెమ్మోవితోడ

గీ. నడుగడువకు ననియాడునడకతోడ
జెడరిజేతాడు పయ్యెడచెఱగుతోడ
హరువుగొన్న సంభోగచిహ్నములతోడ
దారయరుదెంచె సౌమిత్రి దారసిల్ల.

అట్లు వచ్చిన తారను మదమద్య వినివృత్తలజ్జయై యున్న దానిని లక్ష్మణుఁడు పరికించి స్త్రీలయెదుటఁ గోపము కారాదని తలంచి తల వంచుకొనెను. ఆయింతి మైత్రీప్రగల్భంబునఁ దెంపు సేసి, 'మనుజేంద్ర పుత్రా! కోపమేల? నీయాజ్ఞ నుల్లంఘింపరుగదా. శుష్కవృక్షవనంబునఁ బ్రజ్వరిల్లు దావాగ్ని నెవఁడుడాయ సాహసించు' ననెను. లక్ష్మణుఁ డా సాంత్యపూర్వకవచనంబులు విని, 'భర్తృహితా! నీపతి సుగ్రీవుఁడు కామవృత్తుడై ధర్మార్థసంగ్రహములను మఱచుట నీకుఁ దెలియదా? అతఁడు రాజ్యార్థంబులను దలఁపకున్నాడు; శోకపరాయణులమైన మాసంగతి మఱచుట వింతగాదు. వానరేశ్వరుఁడు యుద్ధ సన్నాహమునకుఁగా నాలుగు నెలలు గడవేర్పఱచుకొని వచ్చెను. అవధి మించిపోయెను; అతఁడా మాటయే తలఁపఁడు. మదమోహంబులు వానికి విస్మృతి నొదవించెఁ గాఁబోలు. ధర్మార్థములెక్కడ? మద్యపాన సేవలెక్కడ? పానాతురులకు నర్థధర్మంబులు నశించుటయేగాక కామముగూడఁ బరిహృతమగును. ఉపకారికిఁ బ్రత్యుపకార మొనర్పమి కన్న మహత్తరధర్మలోపము గలుగదు. ఎవఁడిట్టి లోపవశంబున గుణ

వంతుడగు తనమిత్రునకుఁ జేటాడవించునో వాని కామార్థములు నిలువవు. అర్థకామములకు సత్యధర్మాతుడగు మిత్రుడే మూలమగును. అట్టి చెలిని నర్థకామములకన్నఁ బెద్దసేయుదురు. కార్యతత్వజ్ఞకు నీకుఁ దెలియనిది లేదుగదా. ఇక మేమేమి సేయనగునో నీవే వచింపుము' అనెను.

తొర యామాటలవలన సంగతియెల్ల గ్రహించి, 'ఏరాగ్రణీ! మీ మిత్రుఁడు పరాకుచెందడు; మీపనియందే యున్నాఁడు. ఒకవేళ మీ నెయ్యుఁడు కామవశంబున నేడేని రవంత ప్రమాదమొనర్చినను మీరు సహింపవలదా? గుణప్రకృష్టులెన్నడేని యలతులపై నాగ్రహింతురా? అదియును గాక మహాపురుషులకుఁ గోపము తగునా? సుగ్రీవుని ప్రాపకరత్నమైన రాముని కోపమున్న నెట్టిదో నాకుఁ గ్రొత్తగాదు. సీతాస్వేషణ కార్యము సుంతయాలస్యమయ్యెనని వానికిఁ గోపమువచ్చియుండును. మీ రొనర్చిన మేలు మఱవము; మీ కార్యము నెఱుంగుదుము. అయినను మన్మథశక్తి మమ్ము కొంచె మేమరించెను; కామతంత్రంబునఁ దగులని నీబుద్ధి కది గోచరింపదు. మన్మథ వశులు దేశకాలంబులనుగాని ధర్మార్థములనుగాని చూడరు. నీ తోఁబుట్టువు సుగ్రీవుఁ డీతప్పగావించుటకు నేను చెంతనుండుటయే కారణమయ్యెను. కావున దోషమంతయు నాదిగానున్నది. ఉమింప వేడుదును. ధీవరేణ్య!

పీ. వేయేడ్లనిష్ఠ గాధేయఁడర్పింపఁడే
మేనకతగులంబు మేలుచేసి?
చిరతపంబును ఋశ్యశృంగుఁడు వదలఁడే
కాంతాపరివ్యంగ సౌఖ్యమొలసి?
నాగాభరణుఁ డర్థవారీశ్వరుఁడు గాఁడే
గిరిసూతా సంగమకేళిఁ గోరి?
తనవ్రతంబెల్ల గౌరవముపి మానఁడే
యాచుహల్యాంకంబు నభిలషించి?

గీ. వాయుపర్ణంబు కాకనీవారభత్తు
లైన మునులంత వారి జోహారువనఁగ
షడ్రసాన్నపానమదవిస్తారులైన
మాకుఁ గవులకా సాధ్యుండు మన్మథుండు?

ఆర్యవర్యా! ఈమన్మథవ్యాపారము ప్రాణికోటికెల్ల నైజము. దీనికిఁ బ్రవాసము మహోద్దీపకరమగును. పునస్సంధానమొదలినను

గాలక్రమమునఁ గాని పెల్లిదమైన యాతమి శమింపదు. దురత్యయయైన యీప్రకృతికి వానరమాత్రుఁడు సుగ్రీవుఁడు వశంపదుఁడగుట వింత గాదు. అట్లని యాకపీశ్వరుఁడు మీయెడఁ బరాకుఁచెందఁడు. సంగతి విచారింపక రోషపడుట ప్రాకృతులకు నగుగాని మీబోంట్లకుఁ దగదు. ధర్మజ్ఞా! ఈ మహాకోపసంభ్రమంబులను వదలి ప్రసన్నుడవగుము. రామునికొఱకు సుగ్రీవుఁడు తుదకుఁ బ్రాణములనేని త్యజింపనున్నాఁడు. ఆకీశాధీశుఁడు రావణుని రణరంగంబున నోర్చి రోహిణిచంద్రులకువలె నీతారాములకు సమాగమును జేకూర్చును. లంకానగరమందు రక్షో పీరులు కోట్లకొలదిగలరు. వారు మహాబలపరాక్రమవంతులేగాక కామ రూపులునై విక్రమోత్సాహంబుల సాటిలేక విజృంభింపచుందురు. వారిని మట్టుపెట్టక రావణుని జెనకఁ దరముగాదు. ఆ సోకుమూఁకను దాఁకుటకు వానరపరివారము తగునంతవలయును. వాలివలననే నీసంగతి విని తెలుపుచున్నాను. వానరయూధపంబులకు నాజ్ఞయయ్యెను. ఎల్లరకుఁ బదునై దుదినములు గడవీయఁబడెను. కొందఱువచ్చిరి; కొందఱు వచ్చుచున్నారు. సుగ్రీవుఁడు వారి రాక నిరీక్షించుచున్నాఁడు. కపిసైన్యము చేరినంతనే వానరేశ్వరుఁడు రామకార్యార్థము తరలును. అరిందమా! ఇది కడపటి దినము. నేఁడు సాయంత్రములోన వేసవేలు వానర భల్లూకగోలాంగూలపీరులు నిన్ను సేవించుదు. అయ్యా! కోపరక్తాదుణి తంబులైన నీనేత్రంబులును జేపురించియున్న నీముఖమండలంబును వాలి వధాభయ విహ్వలమతులైన సుగ్రీవ భార్యజనంబునకు దహతహపాటాదవించుచున్నది. ప్రసన్నుడవై మాకెల్ల నభయ మొసంగు' మని వినయధర్మపురస్కరంబుగా వచించెను.

సుగ్రీవ లక్ష్మణుల సంభాషణము

లక్ష్మణుఁడు తారావచనంబులకు సంతసించి ప్రసన్నుడయ్యెను. సుగ్రీవుఁడు నిజభయంబును దడివస్త్రమునువలె విడిచి తన మెడనున్న చిత్రవర్ణశోభితసుగంధిబంధురపుష్పమాలికను ద్రెంచివైచి మన్మథమదంబుడికి లక్ష్మణుని జాయవచ్చి, 'సామిత్రీ! ప్రణవ్వలైన శ్రీకీర్తులును శాశ్వతమైన వానరరాజ్యంబును నాకు నెవనిప్రసాదంబున సంప్రాప్తములయ్యెనో ఏ దయాశాలియొనర్చిన యామహాపకారమునకుఁ బ్రత్యుపకారము నొనరింప నాకు జన్మజన్మములకుఁ దరముగాదో యారాముఁడు పరమ ధర్మాత్ముఁడు కుశలమేగదా? ఆధనువృంతుఁడు పరసహాయనిర

పేక్షముగా రావణునివధించి సీతను బడయగల్గియు వానరసహాయమును గోరుట నాయందు వానికిఁగల ప్రణయవిశ్వాసంబులను వెల్లడించుట గాని వేఱుగాదు. ఒక్కశాణంబుచేత సప్తమహాద్రుమంబులను శైలంబును భూమిని భేదించిన వీరశిఖామణికి గపులేపాటి తోడ్పాటగుదురో నీవే యూహింపవచ్చును. అయినను వానినెంటవచ్చు మహాభాగ్యము మాకుఁ జేకూఁపినందులకెంతయు సంతసించుదుము. మీభృత్యుఁడు సుంత కాలాతిక్రమణ రూపమైన యపరాధ మొనర్చెను. అది త్షమింప నగును. తప్పుసేయనివాఁడెందుఁ గలుగఁడుగదా? యని విన్నవించెను.

లక్ష్మణుఁడు పరమసంతోషమంది, 'వానరేశ్వరా! నాథుఁడవును మీఁదుమిక్కిలి వినయసంపన్నుడవునునైన నీవలన నాయన్న సనాథుఁడయ్యెను. సుగ్రీవా! నీయట్టి శౌచార్జవప్రభావసంపన్నుఁడు వానరరాజ్యశ్రీ విభుండగుట వింతగాదు. నీసహాయ్యంబున రాముఁడు శత్రువులను నుఱుమాడుట నిక్కము. ధర్మజ్ఞుఁడును గృతజ్ఞుఁడునునైన నీయట్టి యపరాజ్యుఖసంగ్రామవీరునకు నిట్టివచనంబు లెంతయు నుపపన్నములేగదా? మిత్రమా! ఆత్మాపరాధంబు నొప్పుకొనుట నీయందును నాయన్నయందును మాత్రమే గంటిని. నాయన్నకు సాటియైన బలపరాక్రమశాలిని నీవు మాకు సహాయ్యమగుట దేవతానుగ్రహ ఫలముగాని వేఱుగాదు. సుగ్రీవా! నీమిత్రుఁడు రాముఁ డిప్పుడెంతయు భార్యాపహరణశోకకర్షితుఁడై వందురుచున్నాఁడు. నీవు వచ్చి వాని నాశ్వాసింపనగు. వాని విలాపంబులు సైరింపనోపక నిన్ను పరుషంబు లాడితిని. ఆమాటలు మదిలోఁ బెట్టవలదు; త్షమింపు' మనెను.

సు గ్రీ వు ఁ డు వా న ర పై న్యార్థము వీ రు లఁ బం పు ట

సుగ్రీవుఁడంతఁ దన చెంతనున్న హనుమంతునిఁ జూచి 'మహేంద్ర హిమాలయ వింధ్య కైలాస మందర పర్వతంబులందున్న వానరులను బళ్ళిమ సముద్రతీర బాలసూర్యవర్ణ పర్వతంబులందును సంధ్యామేఘ శోభాయమానమైన యుదయాద్రియందును వసించు వానరులను రప్పింపుము. మఱియుఁ బద్మతాళవనమందుఁ గొందఱున్నారు. వారికి సంగతి తెలుపుము. కాటుకవర్ణమును నీలమేఘచ్ఛాయను మఱిపించు నల్లని మేనులుఁగలిగి గజబలోద్భవులైనవా రంజనాద్రియందుఁ గలరు. మన శిల్పగుహలయందు సువర్ణచ్ఛాయాదేహులు వానరులు వసించుచున్నారు. వారికిని వివరము నందింపుము. మేరుపార్శ్వమందును,

ధూమ్రగిరియందును మహాదణపర్వతమందును మఱిగొండలు గలరు. వారి కెఱుక సేయుము. వనాంతరములందును ఋష్యాశ్రమములందును గొండలుందురు. వారువీరసనేల? పృథ్వీమండలమందున్న వానరులనెల్ల వెంటనే రప్పింపుము. జాగు సేయవలదు. ఇంతకుమున్నే దూతలను బంపి యున్నాను. ఇంతవఱకు సంగతి ఏమియుఁ దెలియదు. ముందుచన్నవారు దీర్ఘసూత్రులును వృథాకాలవ్యాపకులుగాఁ దోచుచున్నారు. మరలఁ గొండఱను వాయువేగవంతులను బంపుము. పది దినములు గడువిచ్చుచున్నాను. వారికి నాయుచ్చిన పదునైదు దినముల గడువు నేటితో ముగియును. ఆలోసరానివారు రాజశాసనదూషకులుగా గణింపఁబడుదురు. ఆదురాత్ములకు వధారూపశిక్ష తప్పదు' అని యాజ్ఞాపించెను.

వానరవీరులు తోడ్తోడఁ బయనమై వాయుమార్గము మెట్టి వన పర్వతంబులందును సరస్వముద్రాంతములందును రాజాజ్ఞనుఁ జాటిరి. ప్రలయకాలమృత్యువునుబోని సుగ్రీవాజ్ఞను విన్నంతనే వానరులు భయ గ్రస్తులై యంజనాద్రినుండి మూఁడుకోట్లును, అస్తగిరినుండి పదికోట్లును, గైలాస శిఖరములనుండి వేయికోట్లును, హిమవత్పర్వతమునుండి పది లక్షలకోట్లును, వింధ్యాచలమునుండి పెక్కువేలకోట్లును, క్షీరసాగర తీరమునుండియు దమాలవనమునుండియు ససంఖ్యాకములుగాను వెడలిరి.

అంతకుమున్నే నీలుఁడు కొండఱను బంపెను. వారప్పుడువచ్చి సుగ్రీవునకు మ్రొక్కి, 'దేవా! హిమవంతమును దాఁకితిమి. అందుఁ దొల్లి సర్వదేవతాప్రీత్యర్థము మా హేశ్వర యాగ మొనర్చిన పుణ్య క్షేత్రమును జొచ్చితిమి. ఆక్షేత్రమందు సుప్రసిద్ధమహావృక్షములున్నవి. ఆతరువులందు సుధాదుచిర ఫలములు గలవు. ఆ ఫలములు మా హేశ్వర యాగ హవిర్నిష్క్రంద ప్రభవంబులనియు వానినిఁ దిన్న వారికి మానవర్యం తము నాఁకలిదప్ప లుండవనియు వింటిమి. ఆఫలంబులను మఱియు నందలి గొన్నింటి దివ్యౌషధులను సురభివంతపుష్పంబులను దేవరవారి ప్రీత్యర్థము గొనివచ్చితి'మని చెప్పి యవి సమర్పించి తాముపోయివచ్చిన కార్యమును విన్నవించిరి.

సుగ్రీవుఁడు రాముని సందర్శించుట

సుగ్రీవుఁ డాకానుకలు గ్రహించి, వారిని మంచిమాటల సంతస పెట్టి పంపివైచి, 'రామకార్యము సిద్ధించెను; కృతార్థుఁడనైతి' నని

భావించి తారాదిస్త్రీజనమును వీడ్కొని మిఱుమిట్లుగొల్పుచున్న పల్లకి పయి లక్ష్మణునితోడ నెక్కి శిరోపరిభాగంబున శ్వేతచ్ఛత్రంబు విరాజిలుచుండఁగా, నలుకెలంకులందు వెలివింజామరులు వీచుచుండఁగా, శంఖారావములును భేరీ భాంకారములును జెలంగఁగా, మంగళస్తుతులును గైవారంబులును నింగిముట్టి మాఱుమోయఁగా వానరవీరులాయుధపాణులై పరివేష్టించినడువగా నఖండరాజ్యశ్రీవిరాజితుఁడై తరలి ప్రసవణపర్వతముచేరి సౌమిత్రితోడఁ బల్లకినుండి దిగి కయి మోడ్పుతో రాముని సమీపించి వానికి దండప్రణామం బొనర్చెను. రఘువీరుఁడు సుగ్రీవునిఁ గేలఁబట్టి లేవనెత్తి ప్రీతితో సందిటఁగూర్చి బహూకరించి కూర్చుండు మనెను. వానరేంద్రుఁడు రాముని చెంగల నేలపయిఁ గూర్చుండెను. కపిసైన్యము మోడ్పుఁగేలెత్తి నిలిచి తామర మొగ్గలతోడి తటాకంబువలె నుండెను.

రాముఁడంతట సుగ్రీవునిజూచి, 'హరిస త్తమా, ధర్మార్థకామంబులను విభజించి యేదియెప్పుడు సేవింపనగునో దానినప్పుడు సేవించు నతఁడే స్వధర్మమెఱింగిన రాజగును. ధర్మార్థములనువదలి కామమును మాత్రమే యెల్లపుడును సేవించువాఁడు వృతౌగ్రమున నిద్రించువాఁడు వలె నధఃపతితుఁడై మేల్కొంచును. శరదృతువాసన్నమయ్యెను; యుద్ధోద్యోగంబునకు నిది తగినకాలము; కర్తవ్యమును సీమిత్రులతో నాలోచింపు' మనెను. నావుడు, 'శూరాగ్రణీ! ఎడఁబాసిచన్న శ్రీ కీర్తులును శాశ్వతకపిరాజ్యంబును నీయనుగ్రహంబు వలనను సీతమ్ముని కృతివలను నాకు మరల దక్కెను. ఉపకారమునకుఁ బ్రత్యుపకార మొనర్పనివాఁడు పురుషాధముఁడగును. శత్రుసూదనా! భూమండలముననున్న భల్లూకగోలాంగూల వీరులకెల్లరకును సంగతి తెలిపితిని. దేవగంధర్వప్రభవులును గామరూపులునైన వానరవీరులు నూర్లుగా వేలుగా లక్షలుగా నర్చుదములుగా ఖర్వములుగా మధ్యంబులుగా నంతంబులుగా సముద్రంబులుగాఁ బరార్థంబులుగాఁ దమతమసేనలతో వచ్చుచున్నారు. వారు రావణుని సభాంధవపథఁగావించి సీతాదేవిని నీకుఁ గూర్ప సమకట్టియున్నారని సుగ్రీవుఁడు వచించెను.

రాముఁడు సంతసించి వికచనీలోత్పల శుభదర్శనమై 'ఇంద్రునకు వర్షించుటయు సూర్యునకుఁ దిమిరంబులను జోపుటయు జంద్రునకు జల్లదనంబును గూర్చుటయు నెట్లు సహజధర్మమో యట్లే నీయట్టివారికి

మిత్రోపకారము ధర్మంబగును, ఇది వింతగాదు. నీవు కేవలమిత్రమాత్రుఁడవేగాదు; మిత్రహితోల్లాసివి. నీ సహాయంబున శత్రుమండలహరణంబు నాకు సులభసాధ్యమగును. అనుష్ఠాదుఁడు తొల్లి యింద్రుని వంచించి శచీదేవి నపహరించి యాత్మవినాశ మొందెను. రావణునకుఁగూడ నట్టి గతి తప్పదనెను.

వా న ర వై న్య ము చే రు ట

వారట్లు సంభాషించుచుండఁగా దవ్వునఁ బెంఘాళిరేగి నింగి యెల్లఁబర్వి సూర్యకాంక్షిని గ్రహించెను; దిక్కులు తోఁపవయ్యెను; మహిమండలము సత్తైలవనంబుగాఁ జలించెను; సంగతి యేమోయని చూచుచుండఁగానే కామరూపులైన వానరయూధపులు కోట్లకొలఁది పరివారముతోవచ్చి యాగిరితలమెల్లఁ గప్పిరి. నీలుండంతట లేచి యా వచ్చినవారి నెల్ల సుగ్రీవునకీట్లు నివేదించెను. 'వానరేశ్వరా! ఇతఁడు శతవతి, మహేంద్రపర్వతమునుండి వచ్చెను. ఇతని బలము పదివేల కోట్లు; అవిగో యందున్న తరుణాదిత్యవర్ణులును శశిగౌరవవర్ణులును బద్ధకేసరవర్ణులును ధవళవర్ణులును వీని కోటిలోనివారు. అపరంజిమేని చాయవాఁ డీతఁడు సుషేణుఁడు, తారతండ్రి; ఇతఁడు దశసహస్రకోటి పరిమితమైన న్యముతో వచ్చెను. అల్లతఁడు తారుఁడు. అతఁడు వేయికోట్ల వానరులతోఁ జేరెను. ఈతఁడు కేసరి. హనుమంతుని తండ్రి, మహాబుద్ధితాళి; ఇతఁ డనే కానీక సమావృతుఁడై వచ్చెను. ఈతఁడు గవాక్షుఁడు, గోలాంగూలరాజు; వీనిని వేయికోట్ల వానరులు వెంబడించిరి. అతఁడు ధూముఁడు. వీనివెంట రెండువేలకోట్లు భల్లూకవీరులు భీమవేగ వంతులున్నారు. అల్లతఁడు పనసుఁడు; పర్వతాకారులును ఘోరులు నైన యావానరవీరులు మూఁడుకోట్లు వాని బలము. ఈతఁడు గయుఁడు, పదికోట్లతోఁ జేరెను. మఱియు నశ్వినీసుతులైన మైందద్వివిదులు సహస్రకోటికోట్లతోను, గజాఁడు మూఁడుకోట్లతోను, జాంబవంతుఁడు పదికోట్లతోను, రుమణ్వుంతుఁడు నూఱుకోట్లతోను, గంధమాదనుఁడు పదిలక్షల కోట్లతోను, అంగదుఁడు వేయిపద్మములు నూఱు శంఖములతోను, తారుఁ డయిదుకోట్లతోను, ఇంద్రజానువు పదునొకండు కోట్లతోను, రంభుఁడు దశసహస్ర సహస్రశతంబులుగాఁ బన్నిన యూధంబులతోను, దుర్ముఖుఁడు రెండుకోట్లతోను వచ్చిరి. హనుమంతునంటి వేయికోట్లు గలరు; నలునిక్రింద నూఱుకోట్లున్నారు; దధిముఖుఁడు పదికోట్లను,

శరభుఁడును గుముదుఁడును వహ్నియు రంఘుఁడును లెక్కచేమిఁజిన
నైస్యముతోను వచ్చిరి. అప్రాకృతులును బ్రాకృతులునైన వానర
వీరులువచ్చి లంఘించుచు గుప్పించుచు గర్జించుచు మహాత్మాహులై
రాజాజ్ఞ వేచియున్నా' రనెను.

సుగ్రీవుఁడు వానరనైస్యమును రామునకు నప్పగించుట

యాధపతులెల్లరు మేఘంబులు సూర్యునివలె బరివేష్టించి తమ
తమరాక లెఱింగించుకొనిరి. వానరేశ్వరుఁ డానైస్యము నెల్ల రామునకు
నమర్పించి 'వానరేంద్రులారా! మీమీసేనలను శాస్త్రోక్తవిధి నెలయేళ్ళ
తీరమున యథాసుఖము విడియింపనగును. అట్లుగానిచో యాధపతికి
సేనావిశేషములేర్పడ' వని చెప్పి రామునివంక మరలి, 'వీరశిఖామణి!
నారాజ్యమందలి వానరవీరులెల్లరు వచ్చి విడిసిరి. వీరి బలపరాక్రమములు
విస్తరించి చెప్పనలవిగాదు. ఇంద్రాక్ష డాక్షరుఁడే యనన్యసాధ్యము
లను సాధింపఁగలఁడు. ఎట్టిశ్రమకు వెనుదీయరు; ఫలోదయమువఱకు
వ్యయసాయమును మానరు; ఎన్నో యుద్ధములొనర్చి గడితేఱి
యున్నారు; దివి యందును భువి యందును జలాంతరములందును
నిరాతంకముగా సంచరింపఁ గలరు; ఎంతయు స్వామిహితులు; యథా
మతి వీరనాజ్ఞాపింప నగు' ననెను.

రాముఁడంతట సుగ్రీవుని గవుంగిట గ్రుచ్చి, 'మిత్రమా! నా
ప్రియురాలు సీత బ్రతికియున్నదోలేదో, రావణుని నివాసమేదో, యీ
రెండు సంగతులు మొట్టమొదటఁ దెలియవలయును. సీత జీవించి
యున్నదా యనంతర కార్యమునకు నవకాశముండును? సుగ్రీవా! ఈ
విషయమున నేనుగాని లక్ష్మణుఁడుగాని నియామకులము గాము. సర్వము
సీయందున్నది. ఏమిచేయవలయునో సీవే యూహించి యాజ్ఞాపింపుము.
నీవు పరాక్రమశాలివిగాని వట్టివాఁడవుగావు; మహాప్రాజ్ఞుఁడవు; నీకుఁ
దెలియని కాలవిశేషములేదు; అర్థవిత్తమునందును సుకృతార్థత్వ
మందును నీసాటిగలుగరు. నాకు లక్ష్మణుఁడెట్లో నీవు నట్లయితివి. ఇంక
నేమిచెప్పవలయు' నని తనభావంబును బహురమ్యంబుగాఁ దెలిపెను.

సీతాన్వేషణార్థము వానరులను సుగ్రీవుఁడు పంపుట

అంతట సుగ్రీవుఁడు వినతుఁ డను యాధపతిని బిలిచి, 'వానరా
గ్రణి! దేశకాలనయజ్ఞులును గార్యాకార్యవినిశ్చయకుశలులును రవి

చంద్రాత్మజులునునైన వానరులను వెంటఁగొని నీవు తూర్పుదెసఁగాఁ
దరలి గంగాసరయూ కాశీకి యమునాసరస్వతీనదుల పరిసరప్రదేశంబు
లను మణిస్వచ్ఛజలసమృద్ధమైన శోణదముయొక్క ప్రాంతారణ్యంబు
లను మహీదేశంబును శైలకానన శోభితమైన కాలమహీదేశంబును
బ్రహ్మమాల విదేహ మాళవ కాశీ కోసల దేశంబులను మాగధదేశం
బును శోకకాదల రాజధానియు రజితఖనిమయ ప్రదేశంబును బరిశో
ధించి రామునిభార్యయు దశరథుని కోడలునైన సీతాదేవి యెందున్నదో
సాధింపుము. కొండఱను మందర శిఖరంబుల వెదక నంపుము ; సము
ద్రాంతరములు సాధింపఁ గొండఱను దరలింపుము ; కొండఱు మహా
పట్టణము లామూలాగ్రము పరిశోధింపనగును. ఒక్కొక్కచోటఁ
జెవులు లేనివారుందురు ; ఒక్కొక్కచోటఁ బెదవులందుఁ జెవులుగలవారు
కానవత్తురు. లోహముఖు లొకచోట, ఏకపాదులొకచోట, నందందుఁ
బురుషాదకులును గర్ణచూడులును హేమాంగులును గలరు. కొన్ని
ద్వీపములందు సంతర్జల చరులైన కిరాతులుందురు ; కొన్నిటియందు
మత్స్యజీవులుగలరు ; పులితలయు నరశరీరంబును గలవారు కొన్నిటఁ
గలరు. వీరినెల్ల మెలఁకువతో దప్పించుకొని దిరుగవలయును. కొన్ని
తావుల వాయుమార్గమునఁ జననై యుండును ; కొన్నిచోట్లకుఁ దెప్పల
మీఁద నీడవలసియుండును. మీచనుమార్గంబున బంగారుగనులు కాన
వచ్చును. అదే సువర్ణరూప్యకద్వీపము. రత్నఖనులు గలిగి సప్తఖండ
ములుగా నుండు ద్వీపమొకటిగలదు. దానినే యవద్వీపమందురు. ఆ
రెండు ద్వీపములను జక్కగా బరిశోధింపవలయును. శిశిరపర్వతము
నింగినొరయు శిఖరములతో నొప్పుచుండును ; అందు దేవ దానవు
లుందురు. ఆ పర్వతరాజము నెక్కుట మహా కష్టతరము. ఎట్లయి
నను దానిని మానరాదు. లవణసముద్రము యొక్క యావలి దరి
యందు శోణద రమ్యతీర్థము లున్నవి. వానిని సిద్ధచారణులు
సేవించుచుందురు. వాని పరిసర వనంబులు మహా విచిత్రముగా నుం
డును. వాని నెల్లఁ గలయవెదక నగును. ఆవల బ్లక్ష్యద్వీపమునకుఁ
బోనగును. ఆ ద్వీపమందు మనోహరములైన యుద్యానవనములు
పెక్కుగలవు. మఱియు నచట సెలయేటి చఱియలతో నిండిన కొండ
లెన్నో యున్నవి. ఆచోటులెల్ల నన్వేషింపవలయును. పిదప నిక్షుసము
ద్రమునకుఁ బోమ్ము. ఆ సాగరము వాతోద్ధాతతరంగాభీలమై క్రోశించు
చుండును. అందలి దీవులందు మహాకాయులైన యసురులు గలరు.

వారు మనుష్యుల నీడలను గ బళింతురు. ఆ నీడలతోడ నమ్మనుష్యులు గూడ వారి యుదరకోశముఁ జొత్తురు. అట్లు వారికి బ్రహ్మదేవుఁడు పరమిచ్చెనట. వారిబారిఁ బడకుండ తప్పకొనవలయును. అనంతరము రక్తసముద్రము గలదు. అందెచ్చట కొండబూరుగ చెట్లు కానవచ్చునో యా ప్రదేశమే శాల్మలీద్రీపము. అందు వైనతేయ గృహమున్నది. ఆ మందిరము కైలాసధవళిచ్చాయామనోహరమును నానారత్నవిభూషితమునై యుండును. దానిని విశ్వకర్మ నిర్మించెనట. శాల్మలీద్రీప పర్వతశిఖరంబులందు మండేహులను రాక్షసులున్నారు. నానాభయంకరరూపంబుల నుందురు. బ్రాహ్మణుల ప్రాతఃకాల గాయత్రీజపప్రభావంబున మండేహులు దినదినము నిహతులై సముద్రజలంబులఁ బడుదురు. ఆజలంబులు సూర్యరశ్మికిఁ గ్రాగి నిలువరానప్పుడు వారు శైలశృంగములకు నెగయుదురు. ఇది వారికి దినక్రీడగానుండును. ఆసముద్రమునుదాటి ఘృతసముద్రంబును గుళద్రీపంబును దధిసాగరంబును క్రౌంచద్రీపంబు నొక్కటొక్కటిగాఁ జూచుచు క్షీరాబ్ధిని జేరుము. ఇందుఁ దరంగములు సముద్రుని పేరురంబున దాఁచిన ముత్యాల పేరులో యన నుండును. ఈసముద్రాంతరమున ఋషణమహాపర్వతము గలదు. ఆకొండయందు రజతవృక్షంబులు విదిర్చి నెత్తావులు వెదచల్లుచుండును. మఱియు నప్పర్వతంబున సుదర్శనసరోవరముగూడ నున్నది. ఆకొలనిలో బంగారు పుష్పాడిగల వెండికమలంబులును రాజహంసలును నిండియుండును. అవి చూడఁజూడ ముచ్చటగును. అటకు విహారార్థము దేవకిన్నరయక్షచారణులు సఖిద్వితీయులై వచ్చుచుండురు. క్షీరసముద్రము తర్వాత శుద్ధజలసముద్ర మున్నది. అది మహాభయంకరమై యుండును. దానినిఁ గడలిరాయఁడందురు. దాని జలంబులందు నౌర్వకోపప్రభవమైన యశ్వముఖబడబాగ్ని నిక్షిప్తమై యున్నది. ఆయగ్ని వేడిమికి నందలిభూతంబులు గావించుచుండు మహాక్రోశధ్వనులు మీకు వినవచ్చును. ఆకడలి యావలిదరికిఁ బదుమూఁడు యోజనములదవ్వునఁ గాంచనపర్వతము గలదు. దానిని జాతరూపశిలయందురు. దానిశిఖరంబున సర్పమూర్తి యాదిశేషుఁడుండును. తెల్లనిమేనుతో నల్లనివస్త్రముతో వేయిలలలతో భూభారమెల్ల మోయుచున్న యాసర్వభూత సమస్కృతుని సందర్శించు మహాభాగ్యము మీక చటనగును. ఆపర్వత శిఖరంబున మూఁడుతలల బంగారుతాళవృక్షమున్నది. అదే యామహాత్ముని ధ్వజము. ఆతాలధ్వజము ప్రాచీదిశకు నెల్లగాఁ ద్రిమూర్తు లేర్పఱి

చిరి. దానితర్వాత యుదయాద్రి యున్నది. దానియగ్రభాగము నూలు యోజనములయున్నతమై నింగినోటయుచుండును. ఆనగమందు సాల తాలతమాలవృక్షంబులును బుష్పితకర్ణి కారంబులును మెండుగాఁగలవు. ఆశైలాగ్రతలమందు హిరణ్మయశిఖరము పదియోజనములయెత్తు నొక్క యోజనము విడివిగలది యొకటిగలదు. దానిని సౌమనసం బందురు. శ్రీమహావిష్ణువు వామనావతారమై త్రిబలిచక్రవర్తివలన మూడడుగుల నేలఁ గైకొనినప్పుడు తొలిపాదము నీశ్వంగమందును రెండవ పాదము బళ్ళిమదిశకు హద్దుగానున్న సౌవర్ణ మేరుశిఖరంబున నుంచెను. సూర్యుఁ డస్తమించి జంబూద్వీపము యొక్క యుత్తరభాగంబునుజుట్టి యా సౌమనసశిఖరంబునఁ దోచునప్పుడు మేరుదక్షిణపార్శ్వంబున నుండు మనకు వానిసందర్శనమగుచుండును. సూర్యరశ్మి యుదయాద్రిహిరణ్మయ తేజముతోఁ గలిసినప్పు డచ్చటఁ బ్రాతిస్సంధ్యారాగము రక్తవర్ణ ముగా నుండును. ఆశిఖరమందు భాను తేజోమూర్తులును మహాతప స్సంపన్నులునైన వైఖానస వాలఖిల్య మహర్షులు గానవత్తురు. ఉద యాద్రికి సమీపంబున సుదర్శనద్వీపము గలదు. భూమికిని సమస్త లోకంబులకును ద్వారముగా లోకబాంధవుని యుదయస్థానముగా బ్రహ్మ దేవుఁడు తూర్పుదెస నేర్పఱచుటవలన దానికిఁ బూర్వదిశయను పేరు గూడ వచ్చెను. అందాకగల ప్రదేశంబులనెల్ల మీరు వెదకనగును. ఆవల సూర్యచంద్రులసంచారము లేదు గావునఁ దద్యాగమంతయుఁ జీకటి గప్పియుండును. అది దేవతలకుఁ దక్క యన్యులకుఁ జోటరాదు. ఆకారణంబున నచ్చట వృతాంతము మనకుఁ దెలియదు. మీఁకొక్క నెల గడవిచ్చుచున్నాను. ఈలోన మీరు నాచెప్పిచోట్లెల్ల వెదకి సీతా దేవి యెందున్నదో రావణుఁడెందున్నాఁడో తెలిసికొనిరండు. గడువు మీతినచో మరణదండనము తప్పదు. ఎవరు సీతాదేవిని జూచివత్తురో వారు నిరవధికసుఖంబులు చూడలాడుదురు' అని చెప్పి వారిని దూర్పు దెనకుఁ బుచ్చెను.

అంత నీలుని హనుమంతుని జాంబవంతుని సుహోత్ర శరారి శరగుల్మగజ గవాక్ష గవయ సుషేణ ఋషభ మైంద ద్వివిద విజయ గంధమాదనులను మఱియు నగ్నిసుతులైన యుల్కాముఖాసంగులను సంగదాదులను బిలిచి, 'వానరోత్తములారా! మీరు వెదకనగుతావులు కొన్ని సూచింతువనుఁడు, వింధ్య పర్వతమునకుఁజని తత్పరిసరారణ్యంబు అను వెదకుఁడు. ఆవల నర్మదాప్రాంతభూములను జూడుఁడు. అవి.

మహారగభయంకరములై యుండును గావున నచ్చట మెలకువతో వర్తింపనగును. తర్వాత వింధ్యాచలసమీప గోదావరీ ప్రదేశంబులను గృహ్లానదీపరిసర భూములను పరదానదీ కాననంబులను మేఖలానదీ మహారణ్యంబులను నుత్పలాప్రాంతంబులను జూచి దశార్ణ దేశనగరము లెల్లఁ బరికించి యవంతీపట్టణమును బరిశోధింపుఁడు. సీతాదేవి యందెచ్చటను గానరాదేని విదర్భఖుషీక మాహిషిక వంగ కళింగ కాశిక దేశంబులు చుట్టి నదీనగబహుళంబైన దండకారణ్యమును గాలించి యాంధ్ర పుండ్ర చోళ పాండ్య కేరళ దేశంబులు చూడుఁడు. ఆచోల్లఁ గూడ వైదేహి గానరాదేని ధాతుమండితంబును జంధన వనాభిరామంబునైన సహ్యాద్రికిఁజని దానినెల్లఁ గలయఁ దిరుగుఁడు. అచ్చటగూడ మీయత్నము సిద్ధింపదేని కావేరీనదికిఁ జనుఁడు. ఆ నదీమతల్లిని సందర్శించి యందలి నిర్మలతోయము లాడిన వారికి మంగళ మగును. దానిప్రక్క భూములు వెదకి మలయపర్వతమునకుఁ బొండు. ఆపర్వతంబున నగస్త్యమహర్షి సూర్యతేజోరాశియై వెలుఁగుచుండును. ఆమహాత్ముని యనుగ్రహంబును బడసి నక్రాభీలయగు తామ్రపర్ణికి నేగుఁడు. అందుండి పోయినచోఁ బాండ్యనగరద్వారక వాటము హేమ మయముక్తామణి విరచితమైనది మీకుగానవచ్చును. అటనుండిపోయిన సముద్రతీరము వచ్చును. అదిచేరి తరుణోపాయము నాలోచించు కొనుఁడు. ఆసముద్రజలంబులు మహేంద్రాచల పర్యంతం బానియుండును. ఆపర్వతమందుఁ జిత్రవిచిత్రములైన నానాజాతి తరువులుగలవు. ఆగిరింద్రుని దేవర్షి యక్షులు నప్పరసలు నేవించుచుండురు. నిర్జరేశ్వరుఁడు ప్రతిపర్వదివసంబున నచ్చటకు సముద్రస్నానార్థము వచ్చుచుండును. ఆకడలి యావలిదరియందు లంకాద్వీపముగలదు. అది నూఱుయోజనముల విస్తీర్ణము గలిగి చోటరాకుండును. అదే రావణ నివాసస్థానము. ఆదీవిన్యకడలఁ గలయ వెదకుఁడు. ఆదీవికి నుత్తరభాగంబున దక్షిణమహాసముద్ర మధ్యప్రదేశమందు సంగారకయను రక్కసి గలదు. అది జంతువులను నీడనుబట్టి యాకర్షించి మ్రింగుచుండును. ఈ సంగతి మఱవవలదు. లంకకు నవ్వల నూఱుయోజనంబుల దవ్వన సముద్రాంతరమందుఁ బుష్పితకపర్వతమున్నది. అకొండయొక్క యొక వైపు శశిధవళంబుగా మఱియొకవైపు సూర్యారుణంబుగా నుండును. దానిశిఖరములలో నొకటి కాంచనమయముగా నింకొకటి రజతాత్మకముగానుండును. దక్షిణాయనంబునఁ గాంచనమయ శిఖరమందు సూర్యుఁ

డును రజతాత్మకశృంగమందుఁ జంద్రుఁడు నుండురు. ఆశైలరాజము శృతిఘ్నులకును బరపీడాకరులకును నాస్తికులకును గానరాదు. ఆ పర్వతేంద్రునకు మీరు తలతో మ్రొక్కి యందు సీతాదేవిని వెదకనగును. ఆగిరిని దాటినంతట బదునాల్గుయోజనంబుల దూరమున సూర్యవంత మను పర్వతమున్నది. పుష్పతక సూర్యవంత పర్వతంబుల మధ్యనున్న మార్గము మహాదుర్గమము. సూర్యవంతమునకు నవ్వల వైద్యుతి శైలము గలదు. అందు సర్వఋతువులందుఁ గోరినఫలములు పుష్కలముగా దొరకును. ఆఫలములారిగించి యచటి తేనియలు గ్రోలి సేదదేటి చననగును. దానికి నవ్వలఁ గుంజర పర్వతముగలదు. అందు సగస్త్వ మహర్షికిగా నిర్మించిన గృహమున్నది. ఆ మందిరమును జూచితీరవలయును. అది పదియోజనముల నిడుపు యోజనము వెడల్పునై బంగారముతోఁ గట్టఁబడి యున్నది. దానికి దాసిన రత్నములిన్నియని గాని యింతటివని గాని చెప్పగిప్పరాదు. దానిని దాటిపోయిన భోగవతీ నగరము గలదు. తీవ్రదంష్ట్రాఘోరములై న యాశీవిషయము లాపురంబును సంరక్షించుచుండును గావున దాని నెవరుఁ జొఱఁజాలరు. సర్పరాజు వాసుకి యందు నివసించుచుండును. ఆనగరంబును గడచినంతట ఋషభమహాపర్వతము వచ్చును. అందు వివిధ చందనవృక్షములు గలవు. వానిలోఁ గొన్ని గోరోచనవర్ణముగాఁ గొన్ని పద్మపత్రవర్ణముగాఁ గొన్ని హరితవర్ణముగాఁ గొన్ని యగ్నివర్ణముగానుండి చూడచూడ వింతసేయుచుండును. ఆవనమును రోహితులను గంధర్వులు కాచియుండురు. ఆ తరువులజోలికే పోవలదు. ఆ ఋషభపర్వతమందు గంధర్వరాజులు శైలూఘుఁడు గ్రామణి శిగ్రువు శుభ్రుఁడు బభ్రుఁడునను వారేవురు కాపురముండురు. మఱియు నచటఁ బుణ్యకర్మంబులవలన స్వర్గజతులై న మహాత్ములు సోమసూర్యాగ్నివపుష్కంతులు పరదుర్ధవులున్నారు. ఆ గిరీంద్రమునకు నవ్వల యమునిరాజధాని పితృలోకము మహాదారుణమైనది యున్నది. ఆప్రదేశము నెప్పడుఁ గాఱుచీకట్లు గప్పియుండును గావున మీకుఁ జొఱగాదు. కపిసత్తములారా! పితృలోకమువఱకు మీరు సీతాదేవిని వెదకవలయును. అనంతరము మీ గమనశక్తులు సాగవు. ఒక్కమాసము వ్యవధి యిచ్చితిని. ఆలోపల నెవఁడువచ్చి, 'కనబడెను సీత' యని చెప్పినో యతఁడు నాతో సమానముగా నిఖిలభోగవిభవంబులను జూఱగొనుచు సుఖముండును. మీరెల్లరు నమితబలపరాక్రమవంతులును నిఖిలసద్గుణ సంపన్నవంశ

సంభవులును గావున మీకు విశేషించి చెప్పనక్కఱలేదు. సీతా సంప్రాప్తికి సర్వయత్నములు గావింపుడని చెప్పి వారిని దక్షిణదిశకుఁ దరలించెను.

సుగ్రీవుఁడు వారి నట్లాజ్ఞాపించి తారకుఁ దండ్రీయుఁ దనకు మామయునైన సుషేణుని డాయఁబోయి వానికి నమస్కరించి ముకుళిత హస్తుడై తత్సమీపమున నున్న మారీచాది మహాపరాక్రమవంతులను జూచి, 'మీరెల్లరు రెండులక్షలవాసరబలముతో సుషేణుని వెంటఁ బశ్చిమదిశకుఁజని సౌరాష్ట్ర బాహ్లిక శూర దేశములందలి నగరగ్రామముల నెల్ల శోధించి పున్నాగగహనంబును మకులోద్ధూలకాకులంబునైన కుక్షీదేశమందలి మొగలిపాదలు వెదకి శీతజలసుభగంబులైన నదంబులను గాంతార ఋష్యాశ్రమంబులను బరిశోధించి నిర్జలప్రాయభూములను జూచి తిమినక్రభయంకరమైన పశ్చిమసముద్రమునకుఁ జనుఁడు. దాని తీరంబున విహారయోగ్యములైన కేతకీ తమాల నారికేళ వనములు గలవు. వాని నెల్లఁ గలయఁదిరిగి మురచీ జటీనగరంబులను అవంతీపురము నంగలోపానగరముఁ బరికించి అలక్ష్మీవనము దూటి వెదకనగును. సింధు సాగరసంగమంబున నూఱు శృంగముల హేమగిరియున్నది. దాని నెత్తమున తెక్కలుగల సింహములు గలవు. అవి సముద్రమందలి తిమి మత్స్యంబులను నీటియేనుంగులను బట్టితెచ్చి తమ గూండ్ల నుంచుచుండును. ఆసింహములగూండ్ల చెంత మత్తమాతంగంబులు మేఘగర్జలు వోని ఘీంకారములొనర్చుచు తిరుగాడుచుండును. ఆకొండ నెల్లడల వెదకవలయును. అటనుండి కొంతదవ్వు చన్నంతట పారియాత్ర శిఖరము గానవచ్చును. అది నూఱుయోజనంబుల విఠిపి గలిగి బంగారు మయమై మిఱుమిట్లు గొలుపుచుండును. అందు నగ్ని తేజోవిలాసులైన గంధర్వులు మహాపరాక్రమవంతు లిరువదినాల్గుకోట్లు వసించియుండుదు. వారు దురాసదులుగావున మీరు వారిని సమీపింపవలదు. అందు రుచిరములైన ఫలమూలంబులు గలవు గాని యవియెల్ల వారి కాపుదలలో నుండును; ఫలమును గాని మూలమును గాని ముట్టవలదు. మీపని యేమో యంతతో చనుఁడు. ఆవలఁ గొంతదవ్వు చనినంతట వజ్రగిరి గలదు. అది వైడూర్యవర్ణము గలిగి వజ్రమువలెఁ గఠినమైయుండును గావున దాని నట్లుపిలుతురు. ఆపర్వతము నూఱుయోజనముల యున్న తమై యుండును. ఆగిరిగుహలెల్లఁ బ్రయత్న పూర్వకముగా వెదకవలయును. పశ్చిమసముద్రమును మూఁడు భాగములు దాఁటిన తర్వాత

నాల్గవ భాగములోఁ జక్రవంతపర్వతమున్నది. విశ్వేశ్వర్య తొల్లి సహస్రారచక్రాయుధమునుజేసి యందుంచెను. అందే దేవాసుర యుద్ధము జరిగెను. అప్పుడు శ్రీమహావిష్ణువు పురుషోత్తమ రూపంబున నవతరించి సహస్రారచక్రంబునకు రక్షకుఁడుగానుండిన హయగ్రీవుడను దానవుని వధించి యాచక్రంబుతో పంచజనుఁడను దైత్యుని సంహరించి వానియస్థియైన పాంచజన్యంబును గ్రహించెను. ఆపర్వతమునుండి యటు పది యోజనములు చన్నంతట సముద్రము మహాగాఢమై యుండును. అచ్చట సువర్ణశృంగమగు వరాహపర్వతము గలదు. దానిశిఖరంబున జాతరూపమయమైన ప్రాజ్ఞోతిషనగరమున్నది. అందు దురాత్ముఁడు నరకాసురుఁడు వసించుచుండును. ఆగిరి సానువులు చిత్రవిచిత్రములు; అందలి గుహల విరివి యింతనరాదు. వరాహాగిరికి నవ్వల మేఘవంత పర్వతము గలదు. దానికందరములు సువర్ణాంతరములై వెలుఁగు చుండును; అందలి నెలయేళ్ళు బంగారముతోఁ బొంగారుచుండును. అచటి గజఘోంకారములును వరాహఘుర్గురంబులును సింహగర్జనంబు లును శార్దూలంబుల బొబ్బరింతలును గుహలందగిలి ప్రతిధ్వానము లీని వైరిమృగబృంహితఘుర్గురాది శంకను గలిగింపఁగా నాసత్వంబులు కోపోద్దీప్తితములై మాటుపలుకుచుండుటవలన నందుధ్వనులు నిరంతర ముగా నుండును. పాక శాసనునకు దేవరాజ్యపట్టాభిషేకము నచ్చట గావించిరి. అదిసుత యాకొండ దేవేంద్ర సంరక్షితమై యుండును. దానిని దాఁటిపోఁగా నటుపదివేల పర్వతములున్నవి. అవి బాలసూర్యకాంతిఁ గలిగి పూచియున్న పైఁడివృక్షంబులతో శోభిల్లుచుండును. ఆకొండల నడుమ పర్వతరాజు సౌవర్ణ మేరువుగలఁడు. అచటి శిలావృక్షాదులును దేవగంధర్వదానవులును సూర్యభగవానుని యనుగ్రహ ప్రభావంబున బంగారుచాయల నుండుదు. అచ్చట సూర్యునకు విశ్వేదేవతలును మరుత్తులును అష్టవసువులును దేవతలును సాయంసంధ్యలందు నుప స్థానము గావించుదు. ఆదిత్యుఁడు వారిపూజలంది యస్తాద్రిఁజేరును. సౌవర్ణ మేరువునకు నస్తగిరికిఁ బదివేలయోజనములదూరము. దానిని సూర్యుడర్ధముహూర్తంబున దాటును. ఈరెండుకొండలనడుమ పది తలల బంగారుతాళవృక్షమొకటి గలదు. సౌవర్ణ మేరువునందు బ్రహ్మ కల్కుఁడు మేరుసౌవర్ణి వసించియుండును. ఆమహాత్మునకు మీరు సాష్టాంగ మొనర్చి వానిని నీతావృత్తాంతం బడుగనగును. ఉదయాద్రి మొదల స్తగిరివఱకుగల భాగమునుమాత్రమే సూర్యుఁడు నిస్తమిర

మొనర్చి వెలిగించును. అస్తగిరివఱకు మీరు పోనగును. ఆవల మహాంధకార బంధురము. దానిసంగతి తెలియరాదు. ఈతావులెల్ల నొక్కమానములో వెదకిరావలయును. గడువుమించినచో శిక్ష యెఱుంగుదురు గదా. మీరెల్లరు సుషేణునియాజ్ఞ ననువర్తింపవలయును. మీపోవు కార్యము సిద్ధించినేని మన మెల్లరముఁ గృతకృత్యులమగుదుము. అనుపకారి నుపకరించినను జన్మసాఫల్యమగు నందురు. ఉపకారి విషయమునఁ జెప్పవలయునా? రాముఁడు సర్వభూతమాన్యుఁడు ; మనయందు వాని ప్రీతి యింతనరాదు ; మీరో నాకుఁ బ్రియాతిప్రియులు. ఇంతకన్న నేమి నెప్పనగు'నని వారిని బంపెను.

అంతట శతవతిని బిలిచి, 'నీవు తగుపరివారముతోడ నెడలి బుద్ధివిక్రమంబులు మెఱయించి మ్లేచ్ఛ పుళింద శూరసేన ప్రస్థల భరత దక్షిణకురు మద్ర కాంభోజ యవన శకారట్టక బాహ్లిక ఋషిక పౌరవ టంకణ చీన పరచీన విహార దరదాది దేశంబులను హిమవంతమును గాలించి విడువుము. ఇందెచ్చటను సీతారావణులపొలకువ గానరాదేని దేవగంధర్వ సేవితమైన సోమాశ్రమంబునకు మహాసానుమంతమగు కాళపర్వతంబునకును జని యందలి కోనలు గుహలు చూడుము. అచ్చటను గానరాదేని సుదర్శనపర్వతమునకుఁ బోమ్ము. అందుండి దేవసఖపర్వతము చేరనగును. ఆశైలరాజము వివిధద్రుమములతో నానాపక్షిగణముతో విరాజిలుచుండును. దానియావల నూఱుయోజవ ములవఱకుఁ గలప్రదేశము కొండలుగాని నదులుగాని మ్రాకులుగాని లేక శూన్యముగానుండును. ఎట్టిప్రాణిని నందు జూడఁబోరు. అందు మీరు తడయవలదు. అది దాఁటినంతట కైలాసపర్వతము మీకుఁ గనుపండు వొనర్చును. ఆపర్వతమందు ధవళచ్ఛాయామేదరంబును గాంచనపరిష్కృతంబునైన కుబేరగృహముగలదు. దానిని విశ్వకర్మ తొల్లి నిర్మించెను. అందు యక్షరాజు సర్వభూతనమస్కృతులందుచు గుహ్యకులఁగూడి విహరించుచుండును. మఱియు నగ్గిరియందుఁ గొల నొకటి యున్నది. ఆసరోవరము కమలోత్పలములతోనిండి హంస కారండవాది పక్షికలకలస్వన మనోహరమై యుండును. అచ్చర లచ్చట యథాసుఖము విహరింపు చుందురు. ఆ కాసారపరిసరప్రదేశములెల్ల వెదకనగును. అందుండి చనినఁ గ్రౌంచపర్వతము వచ్చును. ఆ కొండ యందుఁ గుమారస్వామి శక్తిని వైచి మహాబిలమెండు తొలిచెను. ఆ బిలమందు దేవరూపులైన మహర్షులు నిఖిలసూర్యుల నందుచు

వసించుడు. దానిని బ్రవేశించుట కష్టతరముగా నుండును గావున జాగరూకులై వర్తింపుము. క్రొంచళిఖరంబులు కామపర్వత మానసపర్వతంబులను నవి రెండుగలవు. ఆ భాగమెల్ల సమవిషమముగా నుండును. ఆ చోట్లెల్ల వెదకనగును. క్రొంచమునకు నవ్వల మైనాకపర్వత మున్నది. అందు మయుడను దానవుడు తనయిల్లు నిర్మించుకొని యున్నాడు. మఱియు నచ్చటఁ గిన్నరాంగనల నిలయములుగూడఁ గలవు. అవియెల్ల జూచి మైనాకంబును దాటితిరేని సిద్ధసేవితమైన యాశ్రమ మొండుగాన వచ్చును. అందు నణిమాదిసిద్ధసంపన్నులైన వైఖానస వాలఖిల్య తపోధనులు గలరు. వారిని నమస్కరించి సీతావృత్తాంతంబు నరయగును. ఆయాశ్రమమున వైఖానసమను మహాసరోవరము గలదు. ఆ కొలను నందు బంగారుకమలంబులును బాలసూర్యకాంతిగల హంసలును గలవు. మఱియుఁ గుబేరుని వాహనము సార్వభౌమదిగ్గజము కరేణువులనుగూడి యందు విహరింపుచుండును. దానికి నవ్వల సూర్యచంద్రుల ప్రచారములేదు; నక్షత్రములుగూడఁ దోఁపవు; మేఘములు సంచరింపవు. ఆతామెల్ల సర్వశూన్యమును నిశ్శబ్దమయమునై యుండును. అందు స్వయంప్రకాశులైన సిద్ధపురుషులు గలరు. వారి దేహకాంతులే రవిచంద్రకాంతులకు మాటుగా నచ్చోట్ల వెలిగించుచుండును. దాని యనంతరము శైలోదమను నది గలదు. ఆయేటి తీరములందు వెదుళ్లు పెరిగి వంగి యిరుదరులకు రాకపోకలకు మార్గమేర్పఱుచుచున్నవోయన నొండొంటిఁ దాఁకుచుండును. సిద్ధు లీవలివారావలికి నవ్వెదుళ్ళమీదుగా వచ్చుచుఁ బోవుచునుండురు. శైలోదమునకు నవ్వల సుత్తరకురుదేశమున్నది. పుణ్యాత్ములు తమసుకృతము ననుభవించుటకై యట జన్మింతురు. ఆ దేశమందలి లతలెల్ల నీలవైడూర్యవర్ణముగా నుండును; మఱియు నచ్చోటు బంగారుకమలములుగల నదులతో నిండియుండును. అచ్చటి సరోవరములు రక్షిత్పలములతోను సువర్ణకేసరములుగల కమలేందీవరములతోను ముక్తారత్నహిరణ్మయములైన పులిసతలంబులతోను మనోహరముగానుండును. అచటి నదులయందు రత్న కాంతులంజేసి నగ్నిరాసులవలె వెలుగు చిటుకొండలు గలవు. అందలి వృక్షంబులు నిరంతరపుష్పఫలవంతములై కల్పతరువులోయన నర్థులకు వస్త్రంబులను మణిహస్తాకీకభూషణంబులను సువర్ణశయనంబులను బానద్రవ్యంబులను వివిధ భక్ష్యభోజ్యలేహ్యంబులను వయోరూపవిలాసవతులను కోరిన ట్లిచ్చుచుండును. అచ్చట సిద్ధవిద్యాధర నాగకిన్నరగంధర్వులు

రతితేజోవిభ్రాజతులై తమతమ ప్రియలనుగూడి విహరింపుచుందురు. గీతామాధుర్యమును జవిచూడవలయునన్న నచ్చటనే వినవలయును. వేయేల! అచ్చటనుండు సర్వభూతంబులును గొడువయెఱుంగక దినదిన వర్ధమానశాశ్వతసుఖ సంతోషముల నుండును.

ఉత్తరకురుదేశంబును దాఁటినంతట నుత్తరసముద్రము గలదు. ఆసాగరమధ్యభాగంబున సోమగిరియను కాంచన పర్వతమున్నది. ఆ శైలరాజము స్వర్లోక బ్రహ్మలోక విష్ణులోక వాసులైన దేవతలకుఁడక్క నన్యులకు గానరాకుండును. ఆ ప్రదేశము సూర్యసంచారరహితమైనను దన్నగ తేజోవిశేషంబున సూర్యుఁడున్నట్లే వెలుఁగుచుండును. సోమగిరి యందు విశ్వాత్మకుఁడైన శ్రీమహావిష్ణువును నేకాదశరుద్రాత్మకుఁడైన పరమశివుఁడును నిఖిలదేవాధిపుండున పరమేష్ఠియు బ్రహ్మర్షి సేవితులై నివసించుచుందురు.

ఉత్తరకురుదేశమును దాఁటి యొక యడుగైనను మీరు పెట్ట వలదు. ఏలయందురా? మహాశక్తిసంపన్నులైన దైత్యులుకూడ నచటికిఁ బోఁజాలరు. దేవతలు సయితము సోమగిరిని దాటరు. ఆగిరివఱకుఁ బోయి దానిని సందర్శించి మరలుఁడు. వానరోత్తములారా! తోచిన తావులెల్ల వివరించితిని. మీదారిలో వెదకనైన చోఁపైన్నోయుండును. దేనినిగాని యుపేక్షింపవలదు. ఎట్లైనీ సీతాదేవినిజూచి రానోర్తురేని రామునకుఁ బ్రియమును నాకు సంతోషంబును గూర్తురు. మీయత్నిము నిండారు నేని సమస్తకామఫలంబులు మీహస్తములం దుండును. మీరు నిశ్చాత్రవముగా భూలోక మెల్ల విహరింపనోపుదు' రని చెప్పెను.

రాముఁడు హనుమంతునిచేతిలో తన ముద్దుటుంగరముంఛట

సుగ్రీవుఁడట్లు వారివారి నాయాదిక్కులకు నాజ్ఞాపించి హను మంతుని జూచి, 'వాయుపుత్రా! భూవభోంతరాళములందుఁగాని స్వర్గ మందుఁగాని జలములందుఁగాని నీగమనంబునకు నాతంకముగలుగదు. అసుర గంధర్వ నాగ మనుష్య దేవలోకంబులలో నీవు చూడనిదిలేదు. సముద్రపర్యంత ప్రదేశములెల్ల నీకుఁ జిరపరిచితములు. గమనవేగ మందును దేజోలాఘవములందును నీవు నీతండ్రికి వాయుదేవునకు సాటి యగుదువు. పరాక్రమంబున నీకు సమానులే గలుగరు. బలపరాక్రము లకుఁ దగినబుద్ధియు దేశకాలానువృత్తి నీతులును నీయందు సమగ్రములు.

ఈకార్యమును సాధింప నీవే సమర్థుడవు. ఇది నానిశ్చయము. ఏమి చేయుదువో' యనెను. సుగ్రీవుఁడట్లు కార్యభారమునెల్లఁ దుట్టతుడకు హనుమంతునిమీఁద మోపుట రాముఁడు విని, 'అహో! సుగ్రీవుఁ డితనినే నమ్మియున్నాఁడు. వీని శక్తిసామర్థ్యంబులెఱుంగనిదే వాన రేశ్వరుఁ డట్లుపలుకఁడు. ఎల్లరలో నితనినే వానరరాజు మిక్కిలి మన్నించుచుండును. ఇతనివలన నాయిష్టసిద్ధి యగునని తోచుచున్న'దని లోలోన వితర్కించి, హనుమంతుని జేరువకుఁ జీరి, 'మారుతీ! ఇదిగో నాపేరుచెక్కిన ముద్దుటుంగరము. నీతాదేవికి గుఱుతుగా దీనిని గొనిపొమ్ము. ఈయంగుళీయకంబును జూచునేని యమ్మానవతి నీయెడ భయసంశయంబులుమాని నిన్ను నమ్మును. వీరాగ్రణీ! నీబల పరాక్రమోత్సాహంబులను వింటిని. సుగ్రీవుని మాటలనుబట్టి నా కార్యము నీవలన సిద్ధించునని తోచుచున్న'దని పలికి యుంగరంబును వానిచేత నుంచెను. హనుమంతుఁ డా యంగుళీయకంబును దల నిడిగొని రామచరణాంభోజములకు నన్నెదురుసోక మ్రొక్కి ప్రయాణోత్సకుఁ డయ్యెను. రాముఁడు వానిని మరలఁ బిలిచి, 'అతిబలా! నీబలంబును నమ్మియున్నాను. నీతాదేవి నాకుఁ బ్రాప్తమగునట్లొనర్పు'మని చెప్పి వానిని బుత్తెంచెను.

శతవలి యుత్తరదిశఁ ద్రొక్కెను; వినతుఁడు తూర్పుదిక్కునకుఁ దరలెను; సుషేణుఁడు పశ్చిమభాగముపట్టెను; హనుమంతుఁడు దక్షిణదిశాభిముఖుఁడయ్యెను. వానరవీరులు హర్షనాదములు గావించుచు బీరంబులు పలుకుచు లంఘించుచుఁ దరలిరి. 'రావణునకు నేను చాలనా' అని యొకఁడు బలికెను. రక్కసుల నుక్కడగించి దేవి నిప్పుడే తెత్తునని యింకొకఁడు వచించెను; త్నోణీగర్భము వ్రక్కలించి పాతాళంబును శోధింతునని మఱియొకఁడనెను; పర్వతంబులను ధూళీపాళీకరింతునని వేఱొకఁడు చెప్పెను; సప్తసాగరంబులను బుకిలించివైతునని యొకఁడు నుడివెను. యోజనము దాటుదునని యొకఁడు, నూఱుయోజనంబు లెగయుదునని యొకఁడు ననిరి. ఇట్లు వారు ప్రగల్భములాడుచుఁ జనిరి.

సుగ్రీవుఁడు భూమండల పరిజ్ఞానము తనకుఁగలిగిన విధముఁ జెప్పట

రాముఁడంత సుగ్రీవునిజూచి, 'మిత్రమా, భూమండలంబెల్ల నీకుఁ దెలిసియున్నట్లు తలంతును. ఇంతపరిజ్ఞానము నీకెట్లుగలిగె' ననెను.

‘పురుషోత్తమా! నాయన్న వాలి నాపయి దురాగ్రహము వహించి నన్ను వధింపఁ దలపెట్టెను; నేను వానికి వెఱచి పఱచితిని, అతఁడు నన్ను మొదట నుదయాద్రి వఱకు దఱిమెను; అచ్చటనుండి దక్షిణ దిశకు మరలితిని, అక్కడకుఁగూడ వెంబడించెను; అందుండి యస్త్రాద్రికిఁ బాఱితిని; అచ్చటకుఁ గూడ వెన్నంటివచ్చెను; అందుండి యుత్తరసముద్రము దాకితిని, అప్పటికిని నన్నతఁడు వదలఁడయ్యెను. ఎందును నాకు శరణ్యంబు గలుగక దిగులుపడి మరణమే శరణమని నిశ్చయించుకొంటిని, అప్పుడు నావెంటనున్న హనుమంతుఁడు నన్నుఁ జూచి, ‘వానరేంద్రా’ మతింగమహర్షి శాపకారణంబున వాలి య మృహాత్మునాశ్రమంబుఁ జొఱఁజాలఁడు. ఈసంగతి యిప్పుడు జ్ఞప్తికి వచ్చెను. అచ్చట నిర్భయముగా నుండవచ్చు’ ననెను. అంతట నేను ఋష్యశృంగము నాశ్రయించి బ్రతికితిని; పైవిధముగా భూమండలమెల్ల నేను సంచరించుటయ్యో’నని సుగ్రీవుఁడు తెలిపెను.

వా న రు లు మ ర లి వ చ్చు ట

కపివీరులట్లు తరలి గుంపులు గుంపులుగాఁ జేలి పగలెల్ల నాకాశమునుబట్టి నదీనదనరోవనపర్వతసగరాదులను బరిశోధించుచు రాత్రిపూటఁ బుడమికివచ్చి చేరి కలియఁబలికికొనుచు నొక్కమాసము వెదకి వెదకి వేసారి మరలి తూర్పునుండి వినతుఁడును బళ్ళిమమునుండి సుషేణుండు నుత్తరమునుండి శతవలియుఁ దమతమమూఁకతోఁ బ్రస్రవణాద్రిఁజేరి రామసుగ్రీవులకుఁమొక్కి, ‘పర్వతములెల్ల శోధించితిమి; దుర్గమారణ్యంబులు వెదకితిమి; సముద్రంబులు గాలించితిమి; ఎందును సీతాదేవి గానరాదు. ఆమెను దక్షిణపుదిక్కుగాఁ గొనిపోయెననిరి. ఆవలను మాదతి చనియున్నాఁడు. దేవి కానవచ్చునేని వానికిఁ గానరా నగు’ ననిరి.

ద క్షిణదిశకుఁ బోయిన వా న రు ల చ రి త్ర

దక్షిణదిశకుఁ జన్నవారయ్యాప్రదేశములు వెదకుచు వింధ్యాద్రిని జేరి యందలి నదీనదవనబిలదుర్గమంబులెల్ల నెమకి నెమకి యెందును సీతాదేవిని గానక నవ్వలిమార్గముఁ బట్టిరి. వాదపోవుచున్న దారిలో నొకానొకచోట మ్రోడులతోను నిర్జలవాహినులతోను నిండి ప్రాణి సంచారమింతయు లేక సర్వశూన్యముగానున్న ప్రదేశంబొందు గాన

వచ్చెను. వానరులూచోటుచొచ్చి గిరికండరాదులు వెదకి వాంఛితార్థమును బడయక నటునిటు దిరుగాడుచుండగాఁ గొంతదూరంబున లతాగుల్మభయంకరమైన తావోకటి గానవచ్చెను. వారచోటికిఁబోయి రక్కసునొక్కని నందుఁజూచి వానిని ముట్టగింప నన్నద్ధులైరి. ఆతఁడును వారిని గాంచి 'చావుమూడి వచ్చితిరిగదా' యనుచు బిడికిలి నలవరించి యుఱికెను. అంగదుఁడు వానిని రావణుఁడుగా దలంచి యుఱి చేతఁజఱచెను. ఆవ్రేటున కారఱోవీరుఁడు నెత్తురుగ్రక్కి పర్వతమట్లు కూలెను. రావణుని జంపితిమిగదాయని కపింద్రులెల్లరు సంతసించిరి. ఆ చేరువను గుహయొకటి యుండెను, లంకేశ్వరుఁడు సీతాదేవినందు దాచియుండునని ప్లవంగులు భావించి జయోత్సాహంబులు మెఱయగా నాబిలముదూఱి సీతాదేవిని వెదకి యామె నందెచ్చట గానక దీనమానసులై యలసి సాలసి యందొక చెట్టుక్రిందఁ గూర్చుండిరి.

ఋక్ష బిలము

కొంతసేపు చన్నంతట నంగదుఁడు తోడికపులనుగాంచి, 'మిత్రులారా! చూడఁదగిన చోల్లెల్లఁ జూచితిమి; సీతాదేవి యెచ్చటను గానరాదు; కాలమో చాలఁ గడచెను; సుగ్రీవుఁడో చండశాసనుఁడు; ఊరకుండ నిది సమయముగాదు; మఱిమఱి వెదకుఁడు. జనకరాజు సుత దొరకునందాక నిద్రాహారంబులు మఱచి శోకతాపంబులకు నెడమియక మీశక్తియెల్లఁ జూపుఁడు. విసివినచో బనిచెడును. ధైర్యోత్సాహంబులు గలవేని కార్యము సిద్ధించునని యందురు. నామాట యురవగునేని యట్లానర్పుఁడు. వేఱుమార్గము గలిగినఁ దెలుపనగు' ననెను. గంధమాదనుఁ జానూటలు విని, 'అంగదునిమాట సేయనగును; కార్యం బనుకూలించు' నని దప్పికి నెండియున్న స్వరమున బలికెను. వానరులు లేచి వింధ్యపర్వతారణ్యభూములను మరల వెదకసాగిరి. ఆ పర్వతరాజదక్షిణపార్శ్వము రజతమయమై శరశ్రేణు ధవళ కాంతిఁ దేజరిల్లుచుండెను. కొండఱచ్చటకుఁ జని వెదకజొచ్చిరి. అచ్చట ఋక్షబిలమను పెనుగుహ యుండెను. ఆబిలమునుండి జలార్ధంబులును గమలరాగరక్తపక్షంబులునైన హంససారస చక్రవాకక్రాంచపక్షులు వెలువడెను; మఱియు నందుండి సుగంధము గుబాళించెను. హనుమదాదు లది చూచి విస్మయమంది బిలాంతరమున జలస్పృశమైన కూపమో తటాకమో యుండునని నిశ్చయించి తోడివారిని గూడి

యందుఁ బ్రవేశించిరి. ఆగుహ గాఢాంధకారబంధురమై సింహశార్దూ
లాది క్రూరమృగములతో నిండియుండెను. వానరుల తేజఃపరాక్ర
మంబు లచ్చట నుపయోగింపవయ్యెను. దారిఁదొంక గానరాదు.
అట్లుండినను వారు జీవితాశమాని సాహసించి యొకరినొకరు పట్టుకొని
తడవులాడుచు మఱికొంతదూరము దిరిగిరి. అచ్చట నొకవిధమైన వెలు
తురు గానవచ్చెను. దానింబడి మఱికొంతదవ్వు చనిరి. అట నొక
మనోహరమైన తోటయు దానిలోపల నొక కొలను గానవచ్చెను.
ఆ వనమునందుఁ బ్రవాళపుష్పమనోజ్వలతాతలలతోఁ బెనగొన్న
పున్నాగచంపకాది వృక్షంబులును దద్వృక్షవాటిమధ్య వై షూర్యవిత
ర్దికలును శాఖాగ్రంబులందు నానావర్ణపక్షిజాతంబునుండెను. ఆ సరో
వరము తరుణార్కసన్నిభకాంచన కమలంబులతోను సువర్ణమత్స్యం
బులతోను బంగారు తాఁబేళ్ళతోను గ్రీక్కిరిసి నిర్మలతోయముల
దొప్పదోఁగుచుండెను. ఆ కొలనునకుఁ జేరువగా నొకమందిరము కాన
వచ్చెను. అది బంగారువెండి విమానములు గలిగి పైఁడికిటికిలతో
వ్రేలాడుచున్న ముత్యాలజాలరులతో శోభిల్లుచుండెను. ఆ మందిర
మధ్యభాగంబున జడుక మొక టిగలదు. దానిని బంగారువెండి యిటిక
లతోఁగట్టి యుండందుఁ నవరత్నములను దాపిరి. అచటి తరువులందు
సువర్ణచంచరీకములు రాజిల్లుచుండెను. ఆ మందిరాంతమున నొకచోట
మధుపూర్ణపాత్రలు, నొకచోట రత్నాలుదాపిన బంగారుమంచములు,
నొక గదియందు లోహపాత్రలు, నొకవంక సుగంధద్రవ్యములు, నొక
చాయ ఫలమూలంబుల కుప్పలు, నొకవలన దివ్యాంబరముల పేర్చులు.
నొకక్రేవఁ జిత్రకంబళములుఁ బడియుండెను. అచ్చటకుఁజేరువగాఁ
దాపసియోర్తు నారజీరలుగట్టి కృష్ణాజినము ధరించి యాత్మీయ తపః
ప్రభావపుంజమోయన వెలుగుచుండెను. వానరులమెను జూచి భయ
భ్రాంతులై నిలిచిరి.

హనుమంతుడు మాత్రము తెంపుచేసి యామెనుడాసి నమస్క
రించి, 'అవ్వా! ఎవ్వతెవు? ఈబిలమెవ్వరిది? పిపాసార్తులమై నీరెందుఁ
గానక సాహసించి యిందుదూఱివచ్చితిమి. దీనినిఁ జూడఁగా నాసుర
మాయగా నున్నది. ఏమియు దోఁపదు. ఈ బిలసమీపంబున శూన్య
ప్రదేశముగలదు. అది యట్లుగానేలనో 'తెలియ' దని విన్నవించెను. ఆ
వృద్ధతపస్విని తలయూచి, 'వానరోత్తమా! మయుని వినియుందువు
గదా. అతఁడు తొల్లి బ్రహ్మనుగూర్చి వేయేండ్లు ఘోరతపంబొనర్చి

తద్వరంబున శుక్రాచార్యప్రణీతశిల్పశాస్త్రజ్ఞానంబును సమగ్రంబుగాఁ బడసి యీ కాంచనవనంబును నిర్మించి యిందు వసించు చుండెను. అట్లుండఁగా వానికిని హేమయను నప్పఱోంగనకును మైత్రి గలిగెను. ఆసంగతి పురందరుఁడు విని యాగ్రహపడి మయుని వజ్రాయుధంబునఁ బ్రహరించెను. మయుఁడు పాకశాసనునకు వెఱచి కాననాంతరము పట్టెను. అతఁడు చన్నంతట విరించి యీ వనంబు నిందలి వివిధసువర్ణ గృహంబులతోడఁ గమనీయశాశ్వతభోగ్యవస్తువులతోడ హేమకు నొసంగెను. ఆతరుణీమణి నాకుఁ గూర్చిసఖగావున నామె పంపున నేనిందు వసించి యీ గృహదులను సంరక్షించుచున్నాను. నాపేరు స్వయంప్రభః ; మేరుసౌవర్ణి నాతండ్రి. మీవచ్చిన కార్యమేమి? ఏదో వెదకుచున్న వారట్లు తోచుచున్నది. మీముఖలక్షణంబులనుబట్టి మీరు పరిశ్రాంతులగుట స్పష్టము. ఇందుఁగల దివ్యఫలంబుల నారగించి యమృతోపమయమైన జలంబుఁ గ్రోలి నేదతేటి మీయుదంతంబును వినఁదగునేని 'చెప్పవలతు' ననెను.

వానరులెల్ల ఫలమూలంబులు యథాత్మప్తి భుజించి జలంబులు ద్రావి బడలికలు వాసిరి. అంత హనుమంతుఁడు స్వయంప్రభను డాయ వచ్చి, 'అమ్మా, మాసంగతి వినము. సమస్తలోకనాథుండగు దశరథ రాముఁడు తమ్ముడైన లక్ష్మణుని భార్యయైన సీతను వెంటఁగొని దండ కారణ్యమునకువచ్చి జనస్థానంబున నివసించియుండఁగా వానిసతిని సీతా దేవిని రావణాసురుఁడు బలాత్కారముగా హరించి కొనిపోయెను. ఆమెను వెదకుటకుగా రాముని మిత్రుఁడు వానరరాజు సుగ్రీవుఁడు మమ్ము దక్షిణదిశకుఁ బంపెను. మేమీప్రదేశములెల్ల వెదకి వెదకి వేసారి యాఁకటఁ జిక్కి యపారచింతాసాగరమునఁ గూలి యేమియుఁ దోచక దీనులమై యొక చెట్టునీడఁజేరి పరికింప సాగితిమి. ఒకచోట వృక్షములు గుబురుగా నుండెను. సంగతి యేమోయని యటకుఁబోయి యచ్చోట యంధకార బంధురమైన బిలమొందు చూచితిమి. అత్తటి నందుండి హంసకారండవాది పక్షులు తడితెక్కలు విదుర్చుచు వెడలెను. వానినిజూచి బిలాంతరమున జలమున్నదని నిశ్చయించి తెంపుచేసి యా చీకటికోనఁజొచ్చి ప్రాకులాడుచు నెట్టకేల కిట్లువచ్చితిమి. ఆఁకటఁ జావనున్న మమ్మెల్లర రక్షించిన నీకు నాసేయప్రత్యుపకారము గల దేని తెలుపనగు' నని వచించెను. ఆ వృత్తాంతంబును స్వయంప్రభ విని, 'వానరులారా, మీకెంతయు సంతసించును. ధర్మవ్రతివై యున్న నాకుఁ

బ్రతువకారముతోఁ బనిలేద' నెను. హనుమంతుఁ డామెకుఁ జేతులు కూర్చి, 'తల్లీ, నిన్ను శరణుసొచ్చితిమి; మారాజు మాకొక్కమాసము గడువిచ్చిపంపెను. ఆకాలము మాకీబిలాంతరముననే గడచెను. ఇందుండి బయటికిఁ బోవు తెన్ను దోఁపదు. నియమితకాల మతిక్రమించెను గావున మాకు మరణదండనము తప్పదు. అయినను రాజుమ్రోలఁ జేరి మాపడినపాల్లెల్ల విన్నవించుకొనక తీఱదు. అట్లుచేయక యిందేయుందు మేని రాజాజ్ఞ నుల్లంఘించుటగును. మరణదండనమునైన నోర్తుము గాని యీపనిచేయ నొల్లము. ఎట్లేని మమ్ము వెలికిఁ జేర్చు' మనెను. నావుడు స్వయంప్రభ వానిరాజభక్తికి మెచ్చి, 'మారుతీ, ఈబిలము సొచ్చి సప్రాణముగా వెడలుట దుష్కరము. అయినను మీరు మహా కార్యతత్పరులై వచ్చితిరి గావున మిమ్ము నాతపఃప్రభావంబున నిందుండి వెలికిఁ జేర్చుదును. ఎల్లరుఁ గన్నులుమూసికొనుఁడు ; కనువిచ్చి యిందుండి వెడల సాధ్యముగాదు' అని చెప్పెను.

వానరులు సంతోష వికసితంబులైన తమ నేత్రంబులను మూసి పైన హస్తంబులను గప్పిరి. స్వయంప్రభ వారిని క్షణములో బిలబహిర్భాగంబునఁ జేర్చి, 'అదిగో వింధ్యపర్వతము ; ఇదిగో ప్రస్రవణ శైలము ; అల్లదిగో నుహాసముద్రము. శుభమగుఁ గాక' యని పలికి బిలము చొచ్చెను.

కర్తవ్యమును గూర్చి వానరులు తర్కించుకొనుట

వానరులు నాటికిఁ బ్రాణంబులు దక్కెనని సంతసించి వింధ్యాచల నైర్మతి భాగంబుననున్న యొక తిప్పపయిఁజేరిరి. అచ్చటి మావి గున్నలు పూచి వసంతము సమీపగతమనుటను సూచించెను. వారది చూచి తమ రాజాజ్ఞను దలంచి చింతానిహతులైరి. అంగదుఁడు తోడి కపివర్యులను బల్కరించి, 'వానరవీరులారా! సుగ్రీవునిపంపున వచ్చితిమి. మనకిచ్చిన గడువు బిలాంతరముననే చనెను. ఎట్లందురా? ఆశ్వయుజమాసంబునఁ దొలిపిలుపు వచ్చెను. మనము కొంతతామసిందితిమి. అట్లు పదునైదు దినములు గడచెను. అంత లక్ష్మణుఁడు వచ్చి కోపించెను; మరలఁ బదిదినముల గడువుతోఁ బిలుపువచ్చెను. ఎల్లదిక్కుల నుండి వానరులు చేరుటయు వారి నాయాదిక్కులకు నియమించుటయు మున్నగువానితోఁ గార్తికము ముగిసెను. మార్గశీర్ష మెల్ల సీతాదేవిని

వెదకి పువ్వుమాసంబున సుగ్రీవుని జేరవలసినట్లు మనకుఁ గట్టడి గావింపఁబడెను. పువ్వుమేగాదు మాఖముగూడ దాఁటెను. ఇంకఁ గర్తవ్యమేమో విచారింపుము. గడువు తప్పినను సీతనుజూచియుందు మేని కొంతయాట గలదు. అందులకు నోచుమైతిమి. సుగ్రీవుఁడు చండశాసనుఁడు, నిసర్గకూరుఁడు. అట్టి తేనియుందు మన్ననకు సందు గలుగదు. మనకుఁ జావుసిద్ధము. రాజశిక్షితులమై యాలుబిడ్డలమోలఁ గ్రూరమరణమును బొందుటకన్న నిచ్చటనే ప్రాయోపవేశమునఁ బ్రాణముఁ దొఱఁగుట మేలని నాకుఁ దోచుచున్నది. ఒకవేళ సుగ్రీవుఁడు మిమ్ము మన్నించిన మన్నింపవచ్చుఁగాని నన్నెంతమాత్రము ఊమింపడు. వానికి నాయెడఁ దీఱనివైరము గలదు. నాయందు గోరంత తప్పు నతఁడు కొండంతసేయును. నన్ను యవరాజునుగాఁ జేయఁజూయని యందురు గాఁబోలు. అది రామప్రసాదముగాని సుగ్రీవుని యభిమాన ఫలముగాదు. నేను మాత్రమిందే యుండి నిరశనవ్రతమూని పుణ్యవంతమైన యీసాగరతీరంబునఁ బ్రాణంబులను వదలుదును. మీరన్నచో సీతిమార్గవిశారదులును సర్వకార్య సమర్థులును స్వామిహితైషిణులు నగుటయేగాక తేనికి విశ్వాసపాత్రులు నగుదురు. వానరేంద్రుని పంపున నావెంట వచ్చితిరి. నాతలంపు చెప్పితిని. మీకు యుక్తమగు నట్లు చేయవచ్చు' ననెను. అదివిని, 'ఔనాను; సుగ్రీవునకుఁ క్రూర్యము నైజము; రాముఁడన్ననో ప్రియాసక్తుడై తపించుచున్నాఁడు. సీతాదేవి యెందును గానరాదు; ఇట్టి సందర్భమున మనము వట్టిచేతులతోఁ బోవుదుమేని రాముని ప్రీత్యర్థము వానరరాజు మనకు వధాశిక్షను విధింపక మానఁడు. అపరాధులు తేని నెన్నడును జాయరాదు. సీతాదేవి యెందున్నది తెలిసికొనిపోవుటో యిందే ప్రాణములు విడుచుటో రెంటు నొకటి మేలగు'నని వానరులు కొండతేక గ్రీవమునఁ బలికిరి. తాఁడను వానరుఁ జామాటలు విని, 'కపివద్యులారా, ఏలయిట్లు భయార్తులై దుఃఖించెదరు? మనము మరలిపోయి యాబిలాంతరమున సుఖముగా వసించుదము రండు; అది మాయానిర్మితము గావునఁ బరులెవ్వరు నందుఁ జూడరాదు. భోజ్యవస్తువులకును శానద్రవ్యంబులకు నచ్చటఁ గొడువలేదు. అందున్నంతకాలము సుగ్రీవుఁడు గాని రాముఁడు గాని సుత్రాముఁడుగాని మనజోలికి రాఁజాల' డనెను. అండాక నటునిటు నిశ్చయించుకొనలేక యుయ్యెలలూగుచుండిన వానరు లామాటతోడఁ గృతనిశ్చయై యేది నిర్బాధకమో యట్లానర్చుదు మనిరి.

హనుమంతుడు కవీశ్వరుల తలంపు గ్రహించి, 'అహో! అంగ దుడు వాసరరాజ్యమునకే యెత్తుపెట్టెను. ఇతడు సామాన్యుడు గాడు. గ్రహణధారణాద్యప్రగుణసంపన్నబుద్ధియును శాశ్వతబల మనో బల యుక్తిబల బంధుబలంబులను చతుర్బలంబులును దేశకాలజ్ఞతాది చతుర్దశగుణంబులు వీనియందు సమగ్రంబులు. ఇతఁడేలనో ప్రమాదపడు చున్నాడు. సుగ్రీవునితో వీనికి భేదముతగదు. ఎట్లయినను వీనికిబాత్తు గూర్చనగు'నని లోలోన నిశ్చయించి, భేదోపాయం బవలంబించి వానరులకుఁ గల ఋక్షబిల నివాసాశయంబును మొదటమాన్వి వారు తాగుని యపదేశంబును నిరసించునట్లొనర్చి యనంతరము కోపరూప మైన దండోపాయమనుష్ఠించి, 'అంగదా! నీవిత వాడవగుట నేర నైతిని. వానరులు చపలచిత్తులగుట యెఱుంగవా? వారికి విపరీతంబు లను బోధింప వచ్చునా? కాదని బోధించినను నీబోధనలు సాధ్యము లుగా నుండవలదా? ఆలుబిడ్డలను దల్లిదండ్రులను విడిచి నీయాజ్ఞకు లోబడి యిందెవ రుందురు? జాంబవంతుడు నీమాట సేయనా? నీలుడు నిన్నులక్ష్యపెట్టునా? నామది మరలింప నీకుసాధ్యమా? ఒండుచో నిట్టిదుర్బోధనలను విని సహించి యుండను. మఱియు బలవం తుడు దుర్బలుని విరోధింపవచ్చునుగాని తద్విప్రరీతము నీతిగాదు. తాగునినమ్మి ఋక్షబిలము నిన్ను రక్షించు ననుకొంటివి. ఇది నగభేదికిఁ గూడ సాధ్యముగాదనియు వజ్ర వజ్రంబందు ద్వారమాత్రము గలిగింప నోపెననియు దలంచితివా; ఇంతకన్న వెఱ్ఱితనముగలదా? లక్ష్మణ సాయకంబాండు దీనిని దొప్పనట్లు చీల్చివైవదా? అంగదా! నీవు సుగ్రీ వుని విరోధించి యిందుండ నిశ్చయింతువేని వానరులెల్ల నిన్ను విడనాడి చనుట నిశ్చయము. వారిభార్యాపుత్రులు వారియెడయందుఁ దోలుకాడు చున్నారు; సకాల భోజనాదికాంక్ష వారి నిందుండి త్వరించుచున్నది. ఈయగచాట్లు వలదని వారియంతరాత్మలు చెవినిల్లుగట్టి చెప్పుచున్నవి. నీవు తుదకు బంధుమిత్రజ్ఞాతులకు దూరమై యొంటిఁజిక్కి దిగులు గుడుచుచు నునుగాలికిదూలు గడ్డిపఱకకన్న హీనుఁడవగుదువు. గడుపు మీఱినను రాజునెదుటఁ బడుట యుక్తము. రాజాజ్ఞ నుల్లంఘించి యిందుందుమేని రెండు తప్పులగును. మనలను వెదకుచు లక్ష్మణుడు రాకమానఁడు; వానిబాణంబులు మనలను బూదిగావింపకమానవు. దుర్మతముమాని విసేతుండవై మాతోడ రమ్ము. నీతండ్రుకన్న నీవు గట్టివాడవుగాదు. వానిగతి నీకువలదు. సుగ్రీవుని యనంతరము నిన్నుఁ

గూడనున్న వానరరాజ్యశ్రీని ద్రోసివుచ్చవలదు. సుగ్రీవుడు కఠినాత్ముఁడంటివి. ఉండుగాక. అతఁడు నీకుఁబినతండ్రిగదా! నీయెడ వానిపితృవాత్సల్యము దఱుగునా? నీతల్లి తారయందుఁగల యతని ప్రీతికి మేరగలదా! వానిప్రాణంబు లాబిడవశమై యుండవా? ఇన్ని తెలిసియు వానికి వెఱుకువేల? తారకు సుగ్రీవుఁ డప్రియంబొనర్పఁడు. తారాసుతునకు నతఁడెన్నడు నెగ్గుతలంపఁడు. ఇంతటనేని నీప్రమాదబుద్ధిని నవరించుకొను' మని గట్టిగాఁబలికెను.

అంగదుని ప్రాయోపవేశము

అంగదుఁ డామాటలువిని, 'మాకుతీ! నీకెదురాడనోడుదు. అయినను నాయభిప్రాయముఁ దెలుపుదు; స్థైర్యము నాత్మశుద్ధియు గృతజ్ఞతయు దయాభుత్వంబును ఋజుభావంబును విక్రమంబును స్థైర్యంబును సుగ్రీవునందు వెదకినను గానరావు. తమ్ముడని నమ్మి ద్వారమునఁ గాపుంచి బిలము దూతిన యన్నకతఁ డొనర్చిన మేలువలననే వాని ధర్మబుద్ధి నెఱుంగరాదా? అన్న సజీవుడై యుండఁగా వానిపత్నినిఁ దనకు మాతృసదృశురాలిని జేబట్టిన వాని కెంత యాత్మశుద్ధిగలదో యూహింపరాదా? తనకు రాజ్యదానమొనర్చిన మహాపకారిని మఱచిన వాని కృతజ్ఞతయెట్టిదో తెలియదా? సుగ్రీవుడు లక్ష్మణునకు వెఱచి నీతాస్వేషణంబునకు మనలఁ బంపెను. దీనివలననే వానిస్థైర్య స్థైర్యవిక్రమ ఋజుభావంబులు విదితంబులు. అట్టి పాపిష్ఠుని గృతఘ్నుని స్మృతిహీనుని జపలాత్ముని జీవితాశగఱవాఁ డెవ్వఁడు విశ్వసించును? వానరరాజ్యమును బ్రస్తావించితివి. సుగ్రీవుఁ డపత్యుఁడు గాని యనపత్యుఁడుగాఁడు. గుణవంతుఁడో గుణహీనుఁడో కొడుకున్నప్పుడు వానికిఁ గాదని రాజ్యము నతఁడు నాకిచ్చునా? ఇంతమాత్రము తలంపవా? పట్టముగట్టకున్నమానెఁగాక నన్ను మననిచ్చినఁ జాలు. మొదలే నేను మహాపరాధిని; దానికిఁ దోడుగా ఋక్షబిలనివాసం బుపదేశించితిని. నాయామంత్రము వాని చెవిఁబడకమానదు. కంటబడిన నన్నతఁడు వధింపక మానఁడు. ఈవని నతఁడు బహిరంగముగాఁ జేయకున్నను రహస్యముగానైనఁ జేయించును. ఉరిఁబడి చచ్చుటకన్న నిందే ప్రాయోపవేశమొనర్చుట మేలు. నాకు నెలవిచ్చి మీరెల్లరుఁ జననగును. నేను కిష్కింధకు రాజులను; బూటకము పలుకుట గాదు;

రామలక్ష్మణులకు నా నమస్కృతులొసంగి వానరేశ్వరునకు నా కయి
మోడ్చు లిచ్చి నా పిన్నతల్లియైన దుమకు నా విన్నపములు చెప్పి నా
తల్లిని దార నూరార్చుము. అయ్యో! నా తల్లిని దలంచినంతనే నా
దుఃఖము పొరలి వచ్చుచున్నది. నా చావు విని యామె జీవింపదు’
అని పలికి వృద్ధవానరులకు మ్రొక్కి దుఃఖరోదన మొనర్చి దర్భలు పఱచి
యందుఁ బడండ్డెను.

అంగదుని ప్రాయోపవేశమునకు వానరులు రొదగావించిరి.
తారుఁడుగూడ వాని ననుకరింప సంసిద్ధుడై స్నానమాడి సముద్రోత్తర
తీరంబున దక్షిణాగ్రముగా దర్భలు పఱచికొని పూర్వాభిముఖుడై
పడండ్డెను. వానరులు గుంపులుగూడి రామవివాసంబును దశరథనిర్వా
ణంబును ఖరదూషణాది సంహరణంబును జటాయుమరణంబును సీతాప
హరణంబును వాలివధయు సుగ్రీవుఁడు తారసింతుట రాముఁ డాగ్ర
హింతుట సీతాన్వేషణార్థము తామువచ్చుట మున్నగు సంగతులను
గూర్చి పెద్దపెద్దగాఁ బలుకసాగిరి. వారి యటపులు వింధ్యాగుహాంతర
ములందు మాఱుమ్రోగెను.

సంపాతి

అందొక గొబయందుండిన గృధ్రరాజు వారియటపులు విని
వెలికిఁ బ్రాకివచ్చి బాదులుతీటి పడియున్న వానరులను జూచి, ‘అహా!
ప్రాణుల యోగక్షేమంబులు తత్తత్కర్మానుసారము లనుట సత్యము.
ఎప్పటికేది సంప్రాప్తమో ముందుగా నెవరికిని తెలియదు. వానర
మాంసిభోజనంబును బెద్దకాలంబుగాఁ గోరుదు. అది నేఁడు చిక్కెను.
ఇందొక్కరుని మెక్కి యుదార్చి దీర్చుకొందుఁగాక’ యని తలంచెను.
అంగదుఁ డాపక్షింద్రుని జూచి భయపడి, ‘హనుమంతా! సీతాపదేశం
బున నిందువచ్చిన వానరులను మ్రింగునిమిత్తము యముఁ డీరూపంబున
వచ్చుచున్నాఁడు. అయ్యో! అటు రామకార్యమొనర్పనైతిమి; ఇటు
రాజాజ్ఞసాగింపమైతిమి; ఇంతలో మన కీవిపత్తు సంభవించెను. జన
స్థానంబున జటాయువను గృధ్రరాజు సీతాదేవికిఁగాఁ దనప్రాణంబులను
గోల్పోయెను. తిర్యగ్గతువులుగూడ రామప్రియార్థము ప్రాణంబుల
నుంతువపెట్టుచుండఁగా మనమట్లు చేయకుండరాదను నీతి నేఁడు మనకు
స్వానుభవసిద్ధము గానున్నది. చావునకు దుఃఖించుటలేదు; ఇన్నాళ్ళు
కష్టపడి యెల్లకాంతారములు వెదకి వెదకి తుదకు సీతాదేవిని గన్నారఁ

జూడకయే చచ్చుటకుఁ దుఃఖమయ్యెడు. జటాయువు రామకార్యార్థము రావణునిచేత మరణించినను మహాపుణ్యాత్ముండు గావున సీతాదేవిని సందర్శింప నోఁచెను. జటాయుమరణమే మనకు మృత్యువయ్యెను. అతఁడు జీవించియుండినచో రావణవృత్తాంతము వానివలన విని యా రాక్షసుని సాధించియుండుము. అయ్యో! ఒకరి నననేల? రామవివాసము సీతాపహరణము జటాయువధ వాలిసంహారము సీతాస్వేషణము మనకీచాపు సమస్తము దశరథుండు కైకేయి కిచ్చిన వరముల ఫలము గదా' యని పలికెను.

అంగదుని దుఃఖదీనోక్తులను గృధ్రరాజు విని నేలఁబడియున్న వానరులకుఁ గలఁగి చింతాక్రాంతుడై, 'అయ్యో! నాతమ్ముడు జటాయువు మడిసెనా? ఈమాట విన్నంతనే నాప్రాణంబు లెగయుచున్నవి. జటాయువునకు రావణునకుఁ బోరేలఁ గలిగెను? గుణజ్ఞుఁడును శ్లాఘనీయుఁడును మహావిక్రమశాలియునైన నాతమ్ముని పేరిన్నాళ్ళకు విన నోచిన సంతసంబు నీదారుణవార్త హరించెను. సంగతి యరయుదుఁ గాక' యని తలపోసి 'కపివద్యులారా! జటాయువు మరణించె నంటిరి. సంగతియేమి? రాముఁడెవఁడు? నాతెక్కలు రవిరశ్మిసందగ్ధములు గావున నెగురనోపను. ఇందుండి నన్ను మెల్లగా దింపి వివరము విని పింఛు' డనెను. వానరులూ మాటవిని, 'కపులను మెక్కుటకుఁగా నితఁ డీయెత్తువై చెను. మరణసంసిద్ధులకేదియు నిష్టసిద్ధికర మే యగును. ఎట్లయినను గృతార్థులమైతి' మని గుసగుసలాడ సాగిరి.

అంగదుఁడు లేచిపోయి గృధ్రరాజును శిఖరాగ్రమునుండి 'దింపి, 'పక్షింద్రా! నీయడిగినసంగతి వినుము. ఇట్వొకువంశరాజు దశరథుండుండెను. అతని సుతుఁడు రాముండు తండ్రిమాటసేయ దండకారణ్యమునకుఁ దరలెను. రామునివెంట వానిభార్య సీతయు నతని తమ్ముండు లక్ష్మణుండును వచ్చిరి. వారు జనస్థానంబున నుండఁగా రావణుండు సీతాదేవిని హరించెను. జటాయు వప్పడచ్చట నుండెనట. వానికిని దశరథునకునుఁ బరమమైత్రి గలదట. ఆగృధ్రరాజు రాక్షసుని యవినయంబు నోర్వక వాని నెదుర్కొనెనట. ఆయిరువురకు గజకచ్ఛపముల పోరయ్యెనట. తుదకు రక్కసుండు గృధ్రరాజును బాలియించి చనినట. రాముండు వచ్చి వానికి దహనసంస్కారములొనర్చి భార్య స్వేషియై కిష్కింధఁజేరి యట నాపినతండ్రియైన సుగ్రీవునితో సఖ్యము

గావించి నాతండ్రిని వాలిని వధించి వానరరాజ్యమును సుగ్రీవునకుఁ గట్టెను. సుగ్రీవుని పంపున సీతాన్వేషణ పరులమై యిందువచ్చి చొఱ రానిచోట్లెల్ల వెదకితిమి. సూర్యప్రభ రాత్రియందువలె సీతాదేవి యెచ్చోటను గానరాదు. మార్గమధ్యంబున ఋక్షబిలము కానవచ్చెను. తెంపునేసి యా చీకటిగొబచొచ్చి సీతను వెదక నారంభించితిమి. సుగ్రీవుఁడొక్కమానము గడువిచ్చి మమ్ముఁ బంపెను. అగడు వా బిలాంతరముననే చ నెను. గడువు మీఱివచ్చువారికి మాతేఁడు మరణము శిక్షగా విధించిపంపెను. అందువలన తేనికి వెఱచి ప్రాయోపవేశము నాశ్రయించితిమి. కాదని కిష్కింధకుఁ జన్నను మాలో నొక్కఁడేనియు బ్రదుకఁబోదు' అనెను.

అంగదునకు గృధ్రరాజు మిగుల జాలిదూలి, 'వానరోత్తమా! జటాయువు నాతమ్ముఁడు. నన్ను సంపాదియందురు. రావణుఁడు నా తమ్ముని వధించెనా? అయ్యో! ముదిమియు తెక్కలు లేమియు నన్నొక యనదను గావించెను. ఆ కారణంబున సీవుచెప్పిన దుర్వార్తను వినియు మిన్నకుండవలసివచ్చెను. తమ్మునిపగఁ దీర్చుకొనుశక్తి నా కిప్పుడు లేమి కెంతయు వగతును. తొల్లి వృత్రాసురవధమప్పుడు నేనును నాతమ్ముఁడును మాపక్షములబలంబుఁ బరీక్షింపఁ గోరి మింటికెగసి యంతరిక్షంబున వేదఘోషలను మంగళధ్వనులను వినుచు రక్తవస్త్రులై గానముచేయుచున్న స్త్రీల నాలకించుచు మండలగతులఁ జనిచని సూర్యుఁడు నభోమధ్యగతుఁ డగునంతకు వానిని డాయఁబోతిమి. అందుండి క్రిందఁజూడఁగా భూమండలంబెల్లఁ బెద్ద బొంగరమువలెఁ దోఁచెను; మహారణ్యములు చిటుపచ్చికబయళ్ళుగా నుండెను; పర్వతంబు లోమనగాయలవలె గాన్పించెను; నదులు నూలుపోగులవలె నగపడెను; హిమాచల వింధ్యాచలమేరుపర్వతంబులు సరోవర విహార పరాయణములై న గున్న యేనుఁగులుగాఁ జూపట్టెను. అంతలోన మాకు భయభ్రాంతులుపైకొనెను; హృదయము విలోలంబయ్యెను; దృష్టి తప్పెను; నిలువనోపమైతిమి. లోకమెల్లఁ బ్రళయకాలాగ్ని దగ్ధమౌ యన దోఁచెను. నేను మహాప్రయత్న పూర్వకంబుగా మనశ్చక్షుస్సంధానమొనర్చి సూర్యునివంకఁ జూచితిని. భానుఁడు భూమండలమంత ప్రమాణుఁడుగాఁ గాన్పించెను. అంతలో నాతమ్ముఁడు చండగభస్తి వేడికి సొమ్మసిల్లెను. వానికి విహ్వలుండనై నాతెక్కలతో నతని గప్పి తిని. నాపక్షములు కాలిపోయెను. నేనీ వింధ్యాద్రియందుఁ గూలితిని. నా

తమ్మునిగతి యేమయ్యెనో నేటిదనుక తెలియదు. ఇప్పుడు మీవలన వింటిని' అని చెప్పెను.

అంతలోన వానరులెల్ల నటకువచ్చి, 'రావణుడెందుండు' నని యడిగిరి. సంపాతి వారికి సంతసముఁ గూర్చువాడై, 'ప్లవంగులారా! వరుణలోకము నాకుఁ గ్రొత్తగాదు ; శ్రీమహావిష్ణువు త్రివిక్రమావతారమెత్తి కాలూనినట్టి యూర్ధ్వలోకము నాకు విహారభూమిగా నుండెను. దేవాసురయుద్ధమునాఁడు సుధామధనంబును గన్నారఁ జూచి యున్నాను. రామకార్యము మీకన్న నాకుఁ బ్రియతరము. ముదిమి వలనను జెక్కలు లేమిని నేనిప్పుడెందులకుఁ దగనైతిని. కార్యరూపమున నోపకున్నను మాటరూపముననేని మీకును మీమూలకంబున రామకార్యమునకును దోడ్పడుదుఁగాక. కొండొకనాఁడు నేను బిలద్వారమున నుండఁగా 'హా! రామా! హా! లక్ష్మణా!' యను మాటలు నింగినుండి విసవచ్చెను. సంగతి యేమోయని తలయెత్తి చూచితిని. రావణుఁ డొక తరుణీరత్నంబును దివ్యాభరణభూషితను రూపసంపన్నయైనదానినిఁ జంక నిజీకించుకొని విహాయసమార్గంబునఁ బోవుచుండెను. ఆమె యాక్రోశించుచుఁ దాను ధరించియున్న సొమ్ములను డల్చి పాఱవైచుచు విడివడుటకుఁగాఁ బెనఁగులాడుచుండెను. శైలాగ్రంబున సూర్యరశ్మివలె మేఘాంతరంబున మెఱుఁగుచందమున నామెకట్టియున్న పీతాంబరము రక్కసుని మేననొప్పెను. రామునిపేరు కీర్తించుచున్నందున నామెయే నీతగానుండనోపును. రావణుఁడు విశ్రవశుని కొడుకు ; కుబేరునకుఁ దమ్ముఁడు ; లంకానగరము వాని వాసస్థానము. అది యిటకు నూరుయోజనంబుల దవ్వున సముద్రాంతరమున నున్నది. దానిని తొల్లి విశ్వకర్మ నిర్మించెను. అంత రమణీయమైన నగరము గలుగదు. రవిదీప్తిమంతములైన ప్రాకారములతో హిరణ్మయ ద్వారములతోఁ దేజరిల్లుచున్న యానగరాంతమునందు రావణాంతఃపురమున సీతాదేవి రాక్షసస్త్రీ సంగతయై కట్టుపుట్టంబు తడియునట్లుగా విలపించుచున్నది. అచ్చటకుఁ బోవనేర్తురేని మీకు సీతాదేవి కాన్పించును. నేరుగా లంకాపురికిఁ బొందు ; కృతకృత్యులై సుఖముగా మరలివత్తురు. దివ్యజ్ఞానప్రభావంబున నా చూచినది చెప్పితిని. వియన్మార్గంబున సంతరములు గలవు. మొదటి యంతరమందుఁ బిచ్చుకలు మున్నగు పక్షులు సంచరించును. అది భూమికి సమీపముగానుండును. రెండవయంతరము కాకులకును ఫలజీవులైన విహంగమంబులకును బోవనై యుండును.

దానిపయి మూడవయంతర ముండును. అది క్రొంచకారండవాదులకు సంచారయోగ్యమైయుండును. దానిపయి నాల్గవ యంతరముగలదు. అందు డేగలు తిరుగాడుచుండును. దానిపయి నైదవయంతరమున్నది. అందు గ్రద్దలు సంచరించును. దాని యుపరిభాగంబున నాఱవయంతరము గలదు. అది హంససంచారయోగ్యమై యుండును. దానిపయి సప్తమాంతరమున్నది. అందు వైనతేయులు పాటుదురు. మానంశము వినతాసుతుడైన యరుణునివలనఁ గలిగెను గావున మాకు సప్తమాంతరమందు విహరించు యోగ్యతగలదు. గరుడునకువలె నాకును దివ్యదృష్టి గలదు. ఇందుండి లంకానగరాంతమందున్న సీతారావణులిప్పుడేమిచేయుచున్నది చూచి చెప్పుచున్నాను. మాదృష్టి యాహారబలంబునను నిసర్గశక్తివిశేషంబునను నూఱుయోజనములు పాటును. శోభుతమపాదమూలమునందలి వస్తువట్లు మేము బహుదూరస్థమైన వస్తువును గ్రహించి భక్షింతుము. ఆపిశితాశనుని నేను స్వయముగా నిప్పుడు మట్టుపెట్టఁజాలకున్నను బరులవలన నేని జంపింతునేని నాతమ్మునకుగాఁ దద్రాక్షసాధముని యెడ నాకుఁ గల పగ కొంతకుఁ గొంత చల్లారును. వానరోత్తములారా! ఈ లవణాబ్ధి నెట్లు దాటనగునో విచారింపుఁడు. ఇది సేయుదురేని సీతాదేవి సందర్శనము మీకగును. మీరు నిష్టసిద్ధిని గాంచి సుఖముగాఁ గిష్కింధానగరము చేరుదురు. నాతమ్మునకు స్వర్గతునకు సముద్రనీరంబుల జలతర్పణంబొనర్పవలయును గాన నన్ను మున్నీటి దరికిఁ జేర్చి పుణ్యముఁ గట్టికొనుఁడు' అని చెప్పెను. వానరులంత సంపాతిని సముద్రతీరంబునకు గొనిపోయి జలతర్పణానంతరము వానిని మరల యథాస్థానము చేర్చి సీతాదేవి లంకానగరమునం దున్నదని యెఱుంగనోచిన మహాభాగ్యంబున కెంతయు హర్షవివశులైరి.

జాంబవంతుఁడు సంపాతిని సమీపించి, 'సౌమ్య! ఎంతకాలముగా నిందు వసింతువు? రామబాణాగ్నులను లక్ష్మణపరాక్రమంబును దలంపక యింతయొనర్చిన మూఢుఁ డతఁ డెంతటివాఁడు? వివరంబు వినవలతు' మనెను. నావుడు సంపాతి వారికి సంతసముఁగూర్చువాడై, 'మిత్రమా! నేను తెక్కలు కాలిపడి యఱువదవనాడు సుంత తెలివొందితిని. అప్పుడు నేను పడియున్న చోటిదియనినాడ నాకుఁ దెలియకుండెను. కొన్నాళ్ళకు నాయున్నది వింధ్యాద్రియగుట గ్రహించితిని. అప్పుడీపర్వతమునందు నిశాకరుఁడను మహర్షి యుండెను. ఆయననాకుఁ

జరపరిచితుఁడు గావున నేను మెలమెల్లఁగాఁ బ్రాకులాడి వాని యాశ్రమముచేరి యందొక చెట్టుక్రింద వేచియుంటిని. ఆమహాత్ముఁడు జలములాడి యుత్తరాభిముఖుఁడై వచ్చెను. బ్రహ్మదేవుని సమస్తభూతంబులట్లు వానిని వన్యమృగములెల్లఁ గొలుచుచుండెను. ఆమునీంధ్రుఁడాశ్రమము చొచ్చినంతట రాజు నిజాంతఃపురముఁ బ్రవేశించినప్పుడు తదీయబలంబట్లు వన్యమృగంబులెల్ల వాని నెలవొంది తమతమ నెలవులకుఁ జనెను. అంతట నమ్మునివద్యుఁడు డాయవచ్చి నన్నుఁ జూచి, 'సామ్యా! నీతెక్కలు దగ్ధమైయున్నవి; నీచర్మమెల్లఁ బుండువాటి యున్నది; నీరూపమేర్పడదు. సంపాతివని యూహింతును. ఇట్లు కానేల?' యని యడిగెను. నేను వాక్కుతో వానికి మ్రొక్కి నాసంగతి యెల్ల వినిచి, 'అయ్యా! ఈదురవస్థకుఁ జిక్కి జీవింపనోపను; మరణము నిచ్చుగింతు'నని విన్నవించితిని. నిశాకరమహర్షి ముహూర్తకాలము ధ్యానగతుఁడై, 'సంపాతీ! వగవవలదు. ఇత్వోకువంశ తిలకుఁడును దశరథప్రియాసూనుఁడునునైన రాముఁడు పితృవాక్య పరిపాలనార్థము భార్యసోదర సహితంబుగా వివాసము వచ్చును. అత్తతీ రావణుండను రాక్షసరాజు రాముభార్యను నీతాదేవి నపహరించి కొనిపోయి యామెను వివిధంబులఁ బ్రలోభించును. ఆపతిప్రతామణి రావణుని నిరసించి నిరశన వ్రతము గ్రహించును. ఆమెకు నింధ్రుఁడు సురదుర్గభమైన యమ్మతాన్నముఁ దేచ్చియిచ్చును. ఆమె యాయన్నమం దగ్రభాగంబును వ్రేలముట్టి, 'నాభర్తయు నామఱిదియు జీవించియున్నను దేవత్వమొంది యున్నను వారి కీయన్నముపభోగార్థ మగుఁగాక' అని పలికి దానిని భూమిపై నిడును. అంతతో వారికి యుధార్తితీటును. రాముని పంపున నీతాన్వేషణార్థము వానరులు వత్తురు. వారికి నీవు నీతావృత్తాంతమును దెలుపుదువు. ఇట్లు దివ్యజ్ఞానంబున గ్రహించితిని. ఇంద్రే నీవుండి కాలము నిరీక్షించుచుండుము. అప్పుడు నీకు తెక్కలు యథాపూర్వమగును. నీకిప్పుడే పక్షములు మొలచి వచ్చునట్లు చేయనోవుదును గాని యట్టి యుత్సాహము నాకిప్పుడు జనింపదు. నీవలన సర్వలోకహితమైన కార్యము నావచించినది కావలసియున్నది. రాముని సందర్శింపవలయునని యెంతో యాసగలదుగాని యంతవఱకు జీవింపనొల్లను' అని పలికి యామహర్షి నిజాశ్రమముఁ జొచ్చెను. ఇది జరిగి యేండ్లు పూండ్లు గడచెను. నాఁడుసుత నేనిందుండి మీరాక నిరీక్షించుచుంటిని. నేను కదలమెదలఁ జాలను. నా కొడుకు సుపార్శ్వుఁడు నన్నుఁ బోషించు

చున్నాడు. గంధర్వులకు గానంబును సర్పంబులకుఁ గోపంబును మృగంబులకు భయంబు నట్లు మాకు యీద్యౌధ మిక్కుటము. ఒకనాఁడు నాపట్టి యాహారార్థము చని సూర్యాస్తమయముదాక మరలిరాకుండెను. ఆకలి పెల్లిదమ్మ నాప్రాణములు పురపురఁ బొక్కసాగెను. ఎట్టకేలకు నాసుతుఁడు వట్టిచేతులతో వచ్చెను. అదిగాంచి యెంతో విసివితిని. వాఁడు నాకోప మోర్చి, 'నాయనా! నేను యథాప్రకారము చని మహేంద్రగిరిద్వారము నాశ్రయించి సముద్రాంతర జలజంతువుల వంక దృష్టినిలిపి కాచియుంటిని. అంతలోఁ గాటుకరాశివంటి మేని వాఁడు సూర్యోదయ ప్రభాభాసమానయైన వనితారత్నము నొకర్తు కను జంక నిఱికించికొని గగనమార్గంబునఁ బోవుచుండెను. అపూర్వ మైన యాహారము దైవయోగంబున సిద్ధించెగదా యని యువ్వెఱుఁగుచు వారినిరువురను గ్రహింప నుంకించితిని. ఆపురుషుఁడు నన్నుజూచి 'మార్గము వదలు' మని వినయపురస్కరంబుగా సామవచనంబులతో యాచించెను. సామోపపన్నులను నీచుఁడు గూడఁ బ్రహరింపఁడు గదా. దారివదలితిని. అతఁడు స్వతేజోవిశేషంబున నింగి నగల్చువాఁడు వోలె మహావేగమునఁ బోయెను. అంతట గగనచదులైన సిద్ధులు నన్ను జాయవచ్చి, 'నాయనా! దైవయోగంబున బ్రతికితివి. స్త్రీసహితుఁడు గావున వాఁడు నిన్నువదలెను. ఇంతకు నీకుఁ గాలము మంచిది. వాఁడెవఁడో గ్రహించితివా? రాక్షసరాజు రావణుండు. వాని చంకఁజిక్కిరాలుచున్న యాభరణములతో జాతినపుట్టుముతో విరిసిన శిరోజములతో మూర్తిగొన్న యుగదేవతనుబోలి, 'హా రామా! హా లక్ష్మణా!' యని యేడ్చుచున్న యాస్త్రీరత్నము రామునిభార్య సీతాదేవి. ఆమె నతఁ డపహరించుచున్నాఁ'డనిరి. ఇంత ప్రాద్దగుటకును నేను వట్టిచేతులతో వచ్చుటకు నిది కారణ' మని పలికెను. నాఁడు నా చూచినదానికి విన్నదానికి సరిపోయెను. ఆ ఘోరవార్త వినియు తెక్కలులేమి మిన్నకుంటిని. దేహబలంబుడిగినను వాఙ్మనోబలంబులు తఱుగవు. ఆ రెండు కరణంబు లెంతమాత్రము మీకుఁ దోడ్పడఁగలవో యంతమాత్రము నావలన మీరు పనిగొననగును. రాముని కార్యమును నాసాంతకార్యముగా భావించును. మీరు పౌరుషంబు నాశ్రయించి ప్రయత్నింపుఁడు. వానరేంద్రుఁడు కోరియేరి మతిమంతులును బలవంతులును మనస్వియులు నైన మిమ్ముఁ బంచెను. తేని యభిమతంబును వమ్ము గానీయవలదు. దేవతలకుఁ గూడ మీరు దురాసదులు. రామలక్ష్మణుల బాణంబులు

త్రిలోకరక్షణ శీక్షణంబులకుఁ జాలియున్నవి. రావణుఁడెంత తేజోబల సమన్వితుండైనను మీకు దుష్కరము గలుగదు. జాగుసేయక కర్తవ్యము నూహింపుఁడు. బుద్ధిమంతులు నిశ్చితార్థముపట్లఁ దడవు సేయరని చెప్పెను.

అంతలోన సంపాతికిఁ జెక్కలు మొలిచెను. అతఁడు పరమ సంతృప్తాంతరంగుండై నిశాకరమహర్షికి నాత్మలోమొక్కి, 'యావన ప్రాదుర్భావంబునందట్లు నాకు బలపరాక్రమంబు లుదయించెను. ఋషి వచనము తప్పదు. నాకుఁ జెక్కలు మరల వచ్చుటయే యందులకు నిదర్శనము. శార్యసిద్ధియగు; ప్రయత్నింపుఁ' డని పలికి తనపక్షంబుల బలంబుఁ దెలియఁగోరి నింగి కెగసెను.

దక్షిణ సముద్ర తీరము

వానరు లా వింతఁజూచి తమ ప్రయత్నసిద్ధియందు విశ్వాసము గలవారై యభిజన్ముహూర్తమువఱకు వేచియుండి దక్షిణదిశాభిముఖులై, చని, సర్వలోకాభివ్యక్తి నిమిత్తము తీర్చిన మేటియుద్ధమోయననున్న దక్షిణమహాసముద్రమును జేరి దాని యుత్తరతీరంబున విడిసిరి. ఆ సముద్రం బొకచోట భయంకర నానాసత్త్వసంకులంబుగా, నొకతావున నుత్తరంగతరంగపరంపరాభీలముగా నొకక్రేవఁ బాతాళవాసి దానవా గ్రణి సందోహసంబాధితంబుగా నొకవలన నిస్తరంగమై నిద్రించు చున్నదో యనునట్లునుండెను. ఇట్లు నానాగతులనున్న పారావారంబును గపిముఖ్యులు చూచి దిగులుపడి యెండ్లొరు మోములు చూడ సాగిరి.

అంగదుఁడు వారిమనస్తాపంబును గ్రహించి, 'వానరులారా, ఇది మీకుఁ దగునా? మనస్సును దుఃఖవశ మొనర్చినచో శక్తిపరాక్రమంబు లుండునా? పగగొన్న పాము శిశువునట్లు విపాదము ప్రాణులను హరించును. దుఃఖమునకు లోఁబడుట కాపురుష లక్షణము. 'విపది ధైర్య'మని చెప్పరా? దుఃఖదీనులకుఁ బురుషార్థములలో నొక్కటియేని సిద్ధింపదుగదా!' యని పలువిధంబుల వారికి ధైర్యంబు నూలుకొల్పెను. వానరులంత గొంతశాంతము వహించి నాటిరేయి యట్లు పుచ్చి వఱు వాత మరలఁ గూడి కర్తవ్యము నాలోచింపసాగిరి.

అంగదుడు లేచి, 'ఈసముద్రంబును దాటి లంకాపురిఁ జొచ్చి సీతాదేవినిగాంచి సుగ్రీవుని ప్రతిసఁగాంచి రాజభయంబునుండి వానర వర్గంబును రక్షించి కిష్కింధనున్న మనభార్యాపుత్రులకు సౌఖ్యప్రదాన మొనర్పనోచినమేటి మనలో నెవఁడేనిఁ గలఁడా? ఎవఁడు నూఱు యోజనంబులు దాట సమర్థుడో యతఁడు ముందువచ్చి మాకీ యభయంబిచ్చుఁ గాక' యనెను. ఆమాటలు విని కపివర్యులు చిత్తఁడు వులువలె నైరి. అంగదుఁ డతఁతో విరమింపక, 'స్లవంగోత్తములారా! మిన్నకుందురేల? మీబలపరాక్రంబు లేమాయెను? ఉత్తమాంశంబుల జనింపరా? లోకపూజ్యతఁ గాంచరా? మీగమనంబునకు నాతంకము గలదా? వినయము మిమ్ముఁ బలుకనీయదుగాఁబోలు. అట్లయిన నొక్కటి యడిగెదఁగాక. ఎవరెవ రెంతదప్పు దాటనోర్తురో చెప్పఁ' డనెను.

పదియోజనంబులు దాటుదు నని గజుడు పలికెను. ఇరువది యోజనంబు లెగయ నోర్తునని గవాక్షుడు చెప్పెను. ముప్పదియోజనంబులు లంఘింతునని గవయుండనెను. నలువది యోజనంబులని శర భుండు, నేఁబదియోజనంబులని గంధమాదనుండు, నఱువది యోజనంబులని మైందుండు, డెబ్బదియని ద్వివిదుండు, నెనుఁబది యని సుషేణుండు వచించిరి. జాంబవంతుండు లేచి, 'మీమీ లావులు వచించితిరి. నాకుఁగల గతిపరాక్రమము ముదిమివలన నన్నగిల్లెను. అయినను దొంబదియోజనంబులు దాటనోర్తును. తొల్లిటి నాశక్తిని దలంచి యిట్లాడ సిగ్గయ్యెడు. (శ్రీ)మహావిష్ణువు త్రివిక్రమావతారమెత్తి ముల్లోకంబుల నాక్రమించినప్పుడు వాని నొక్కగంతున వలగొంటిని. అది యిప్పుడు చెప్పియు ఫలములేదు. నూఱుయోజనంబులు లంఘించినఁ గాని లంకను జేరరాదు. ఏమిసేయుదు' ననెను. అంగదుఁ డామాట నందుకొని, 'నూఱుయోజనములు దాటగలనుగాని మరలిరానోర్తునో లేదో చెప్పఁజాల' ననెను. జాంబవంతుండు వానిని విని, 'అంగదా! నీ జవసత్త్వములు మాకుఁ గ్రొత్తగావు. వేయియోజనములైనను దాటిపోయి రాఁగలవు. నాయనా! మేమింతమందిమి యుండియు యువరాజును నిన్నీ కార్యమునకుఁ బంపనగునా? భార్యను భర్తయట్లు రాజును దత్తైన్యము రక్షింపవలయును. ఇది సిద్ధాంతవాక్యము. మఱియు నీవీ కార్యమునకు మూలాధారుండవు. మూలము సురక్షితమగు

నేని ఫలపుష్పాదులు సిద్ధించును. నీవు కార్యసాధనార్థము లంకకుఁ జొచ్చదువేని మాకిట దిక్కెవ్వరు?' అని పలికెను.

అంగదుఁ డదివిని, 'తాతా! నేను పోరాడంటివి. మఱియెవ్వఁ డను గానరారైరి. ఏమిచేయవలయును? నాఁడు సీతావృత్తాంతముఁ దెలియలేక ప్రాయోపవేశము నాశ్రయింపఁ దలకొంటిమి. నేఁడా వృత్తాంతము తెలిసియు నదేగతి తప్పని దగుచున్నది. ఇంతటఁ గిష్కిం ధకు మరలుదమా? అట్లు చని సుగ్రీవునకు నేమని విన్నవితము? మన మాట నతఁడు మనస్కరించునా? ఉరిదండనము మనకుఁ దప్పనా? సర్వజ్ఞునకు నీకుఁ దెలియనిదిలేదు. తగు వెఱపుపదేశింపు' మనెను. నాపుడు, 'వత్సా! చింతవలదు. నీవని తప్పక కొనసాగును; సంది యము వలదు. అఱచేతఁ బండికుకొని యద్దమును వెదకుచున్నాము' అని జాంబవంతుఁడు చెప్పి, యేకాంతముగాఁ గూర్చుండియున్న హను మంతు నొద్దకుఁజొయి, 'వీరాగ్రణీ! సర్వశాస్త్రవిదాంవరా! మాకుతీ! ఒంటరినున్నావు; పలుకవేల? ఎవని బాహుబలముకశ్యపప్రసూతియైన గరుడుని పక్షబలంబును మెచ్చదో, ఎవని వేగపరాక్రమంబులను బక్షిం ద్రుఁడు సయితము కీర్తించునో, ఎవని బుద్ధిబలంబులు సర్వభూతవిశిష్టములో యిట్టి నీవు నిన్నెఱుంగవు గాఁజోలు. హనుమంతా! జగత్పాణునకు జనించితవిగావున నీవు దేవాంశ సంభూతుఁడవుగాని యేతన్మాత్రుఁడవుగావు. బాలార్కబింబమును ఫలభ్రాంతితో మ్రొంగనుంకించి తివి. ఇంద్రుని వజ్రముగూడ నీయందు సమగ్రశక్తిమంతము గాదయ్యెను. కులిశధారాహతిఁబడసి నీవు పర్వతశిఖరంబునఁ బడితివి. అప్పుడు నీ హనువు మొక్కవోయెను. ఇంద్రుని సేతకు నీతండ్రి ప్రభంజనుండు కినిసి వీచుటమానెను. వాయు స్తంభనంబున ముల్లోకము లల్లాడెను. సురలు సంభ్రాంతులై గుమిగూడివచ్చి నీతండ్రి నాశ్వాసించిరి. అతఁడు ప్రసన్నుఁ డయ్యెను. ఎందును నీకు శస్త్రభయము గలుగదనియు స్వచ్ఛందమరణ శీలి వగుదువనియు నాఁడు పరమేష్ఠి నీకు వరములు ప్రసాదించెను. అట్టి మహామహుఁడవు నీవు ప్రాణభయార్తులమై యున్న మమ్ము రక్షింపఁ దలంపవా? ఎవఁడు త్రివిక్రమావతారకాలంబున భూమండలమెల్ల నేక వింశతిపర్యాయములు వలగొనెనో, అమృతమథనసమయంబున నెవఁడు సురప్రార్థితుండై తెచ్చియిచ్చిన మూలికల ప్రభావంబున సుధపుట్టెనో, యాజాంబవంతుఁడు నేఁడు ముదిమికిఁ జిక్కి సత్వహీనుఁడయ్యెను. నీవు దక్క యెరు లిందులకుఁ జాలరు. నీపరాక్రమసందర్శనకాంక్షులై వాన

దులు వేచియున్నారు. లేలేమ్ము; సముద్రోల్లంఘన మొనర్చుము; దీనులకు ముదమొదవింపు' మని ప్రేరణోక్తులు వచించెను.

జాంబవంతుని ప్రణయోత్సాహవచనంబులు మనోగతములై నంతనే హనుమంతునియొడలు పొంగసాగెను. అతఁడు వాలమల్లాడుచు లేచి, 'వాసరస త్రములారా! ఎడరు మానుఁడు. 'చూచివత్తువునీత' నని నాయంతరాత్మ పలుకుచున్నది. ఇదిగో నాదక్షిణబాహువదరుచున్నది.

ఉ॥ మీటిసరాయికై వడి నమేయ రయంబున గంతువెచ్చి ము
స్థిటినిదాఁటి యాపరమనీచుని రావణుప్రోలవాలి పె
నోటలు పేటలుం గడిది కోనలు గీనలు రాణివాసముల్
మేటిసగళ్ళు బాడువులు పేడలు వాడలు చుట్టి చూచెదన్ ॥

ఉ॥ భూమిజఁ గాంతు సేనియు విభుండటు పంపుటవిన్నవించి చే
తోడుడమొప్ప నామెఁ గొని తోడనవచ్చి కపింద్రుమ్రాల శ్రీ
రామున కప్పగింతుఁ గనరాదగు సేని సమస్తరాక్షస
స్తానుమతోడ నప్పురిని దోయిటఁ దెత్తు సురలో సెబాసనన్ ॥

నేను గుప్పించి యెగయునప్పుడు నాపాదహతికి భూతలంబు క్రుంగుఁగావున బర్వతాగ్రము నెక్కి లంఘింతును. నాలంఘనవేగంబు నకుఁ బుడమి గ్రక్కదులును; నగంబులు డుల్లును; సముద్రంబు లింకును; మేఘంబులు వ్రయును; గగనచరంబులు మ్రొన్నడును. సురాసురులడ్డమువత్తురుగాక; మఱియొండగుఁగాక. నా గమనము మరలదు. సీతాదేవి నో లంకాపట్టణంబునో రెంటు నొకటి చూతురుగాక' అని బింకంబులు వచించెను.

వాసరులు ప్రహృష్టాంతరంగులై హనుమంతు నుగ్గడించిరి. జాంబవంతుఁడు లేచి, 'నాయనా! నీవలన మాదుఃఖమిప్పుడు చల్లారెను. సంతోషమును గూర్చితివి. మహర్షుల యనుగ్రహంబునను వాసర వృద్ధుల యాశీర్వాచనబలంబునను గురుజనప్రసాదంబునను నీవు సుఖముగా వత్తువుగాక. నీవచ్చుదనుక మేమెల్లరము నొంటికాల నిలిచి కార్య సిద్ధిరము నీకుఁగాఁ బరమేశ్వరుని ధ్యానించుచుండు' మనెను. హనుమంతుఁ డంత విజృంభించి మహేంద్రపర్వతమారోహించి మనస్సుచేత లంకాపురముఁ జొచ్చెను.

శ్రీ దొడ్డ రామాయణము

సుందర కాండము

చ॥ నీరమగుభక్తియున్ నిరతచిత్తవికుద్ధియుఁగల్గి యే జగ
ద్గురుచరణాబ్జమూల్ గొలువ ఘోరపయోనిధి పల్వలంబుగాఁ
బరఁగె నభీప్సితార్థములు పాటిలఁ బావనికెందు నా జగ
ద్గురు చరణాబ్జము ల్వాసరఁగూర్చుత మాకు సమస్తభద్రమూల్॥

హనుమంతుండట్లు మహేంద్రగిరి నాగోహించి, మరకతంబులు
పఱచిరోయననున్న యచ్చటి చల్లని లేబచ్చికనేలలఁ గొంతవడి విహరించి, మేనుపెంచి పూర్వదిశాభిముఖుడై తండ్రీయగు వాయుదేవునకును సకలకర్మసాక్షియైన సూర్యునకును నిఖిలసూరాధిపుండగు దేవేంద్రునకును సృష్టికర్తయైన పరమేశ్వరిని నమస్కరించి, లంకవంక మరలి బాహువు లల్లార్చి బలముకొలంది నప్పర్వతరాజమును మర్దించెను. ఆ తాపునకు నగ్గిరింద్రము ముహూర్తమాత్రము కంపిల్లెను; అందలి తరువుల పుష్పంబులు జలజల రాలి యన్నగంబునొక పూరాశిగాఁజేసెను; అచటి కాంచన నీల రజతవర్ణ శిలలు బీటలు వాటి కపివీరుని రేఖాప్రతిబింబంబులను బహురూపంబుల నభివ్యక్తీకరించెను; ఆ నగాంతరము నుండి మణిశిలలెగసి సప్తజ్వాలలోని వడిమిదైన ధూమజ్వాలతోడి నిప్పునుండి నొడము ధూమరాజిని మఱపించెను; అందలి గుహాంతరస్థ భూతంబుల యార్తారావంబులు రోదనీకుహరంబును దాకి మాటు మ్రోసెను; స్వస్తికలక్షణలక్షిత ఫణాభరణంబులైన యాశీవిషంబులు రాయిడి చెంది కోపవివశంబులై నిప్పులు గురియుచు శిలాతలంబులను గఱచుటంజేసి యాతాలు విషఘ్నులైన యోషధులకుఁ గూడ మిక్కుటమై మండుచు మణిదీపంబులకై వడి నప్పర్వతమందెల్లెడలఁ బ్రజ్వరిల్లెను. పంచభూతాత్మకమైన శైలము తత్తద్భూతవియోగ కారణంబున విడివడి రూపుమాయుచున్నదో యని శంకాకులులై యందలి ఋషులు హుటాహుటి నింగికిఁ బ్రాఁకిరి. రక్తమాల్యానులేపనంబులతో మధుమదారుణితంబులై కేందామరలంబోలిన నేత్రంబులతో నొప్పుచు శాసనభూములందు వేళాకోలముగానున్న విద్యాధరులు ప్రలయం

బయ్యెనని తలంచి భయవిహ్వములై తడఁబడుచు సువర్ణమధు పాత్రంబులను వివిధభక్త్యలేహ్యమాంసంబులను డాలు పిడిక త్తి మున్నగు నాయుధంబులను బాటవైచి, ప్రాణరక్షణార్థము ప్రియులతోడ గగనంబున కెగసి యుపరిచరసిద్ధచారణ మహద్బలవలన సంగతి యెఱింగి యప్రమేయశరీరంబుతో శిఖాగ్రంబుననున్న హనుమంతుని జూచి లోలోన సిగ్గుపడిరి.

హనుమంతుఁడట్లు విజృంభించి నడుము సాచి ప్రాణంబులు బంధించి యాత్మీయసత్త్వతేజోవీర్యంబులను మూర్తీభవింపఁజేసి యాక సంబువంక దృష్టి సారించి కాళ్ళువంచి పాదంబులూని చెవులు రిక్కించి తోక యల్లాచ్చి జాంబవదాదులను గాంచి, 'శ్రీరామనిద్యుక్తశరవేగంబున రావణపాలితంబైన లంకాపట్టణంబునకుఁ బోయి యందు జనకాత్మజను శోధింతును. ఆమె యందుఁ గానరాదేని యదేవేగంబున సురాలయంబుమెట్టి యాచోటెల్ల గాలింతును. అప్పటికిని నా శ్రమ ఫలింపదేని రాక్షసరాజును రావణాసురుని బట్టి కట్టివైతు; లేదా లంకా నగరంబును సరావణంబుగా నుత్పాటించి కొనివత్తు' నని పలికి టివ్వున నింగి కెగసెను.

సముద్రోల్లంఘనము

హనుమంతుని వేగోద్ధతికిఁ దన్నగవృక్షంబు లున్మూలితంబులై దూరాధ్వప్రస్థితుని సాగనంపుటకై వెంటఁ జను బంధువులక్రియ నమ్మారుతిని గడుదవ్వు వెంబడించి సముద్రాంతరంబున గూలసాగెను. మారుతి పుష్పావకీర్ణుడై మిడుంగులులతోడి కొండవలెఁదోచెను. సాగరంబు వికీర్ణప్రసూనాకలితమై సనక్షత్రగగనతలంబును బోలెను. పంచాస్యపన్నగంబుల భ్రాంతిని గలిగించు హస్తతలంబులతో నేకకాల సముదిత చంద్రాద్కులోయననొప్పు కందోయితో పూజార్థమైత్తిన యింద్రధ్వజమోయననుండు వాలంబుతో నిజవత్సోభాగహతికి జీలి చిదుపలై కఠోంతరములఁ బటచుచు వాయువుగావించు మేఘగర్జా ధ్వనులతోడఁ జనుచున్న మారుతింగాంచి రావణవినాశసూచ్యమైన తోకచుక్క లంకాపురి వ్రాలుచున్నదోయని యంబరచరిష్ఠులు తలంప సాగిరి. వాని యూరువేగజనిత ప్రచండవాతోద్ధతికి నుత్తరదిశాగతా నిలంబు తోడై వీవఁగా సముద్రుఁడు సుభృదిరుగుచు నురుగులు

గ్రక్కుచు నింగినొరయుచు భ్రాంతచిత్తునిబోలి మహాభీలస్థితి నొందెను. ఆకపివద్యుడు రామకార్యార్థము చనుటకెంతయు సంతసించి దేవదానవ గంధర్వులు వానిపయిఁ బుష్పవృష్టిఁ గురిసిరి; సూర్యుడు శీతకరుఁడయ్యెను. ఋషులును దిక్పాలురును వానిని వేనోళ్ళఁగీర్తించిరి.

సముద్రుఁడు హనుమంతునకు సాచివ్య మొనర్చుట

అట్లు చనుచున్న హనుమంతుని సముద్రుఁడు చూచి, 'అహో! నేఁడెంతయు నాకు సుదినంబు. నేను సగరునివలనఁ బెంపొందితిని. ఆ మహనీయుఁ డిక్ష్వాకులప్రసూతుఁడు. వానివంశము నాకెప్పుడును మాన్యమగును. రాముఁ డావంశ్యుఁడు. అతని కార్యార్థము మారుతి చనుచున్నాఁడు. ఇతనికిఁ దోడ్పడుట రామునకుఁ దోడ్పడుటగును. అట్లానర్చి కృతకృత్యుఁడ నయ్యెదఁ గాక. ఇతఁడు దవ్యుడౌట సమ కట్టెను గావున మార్గపరిశ్రాంతుఁడగుట చనదు. ఏకముఖంబున నింత దూరము చనుటయుఁ గష్టతరము. ఎంచేని సుంత నిలిచి యీయనఁఘుఁడు బడలిక వాసి పోవుటొప్పును' అని యాత్మగతంబునఁ దలపోసి, తనగర్భంబున మునిగియున్న మైనాకపర్యతంబును బిలిచి, 'గిరిసత్తమా! పాతాళవాసులైన యసురులు పైకి రాకుండుటకై నిన్నిట గడియ ప్రానుగా దేవేంద్రుఁడుంచెను. నీవలన సురవైరుల పరాక్రమప్రయత్నములెల్లఁ బొల్లుపోయెను. నీశక్తి యింతనరాదు. ఏవలనుగోరిన నావలను బెంపుగాంతువు. ఇప్పుడు నిన్ను కొండొక యర్థంబు వేడుదును. కపిచంద్రుఁడు హనుమంతుఁడు రామకార్యార్థియై తెంపుచేసి నీపైఁగా వినువీధి నదిగో చనుచున్నాఁడు చూడుము. నేను యథాశక్తి యితనికిఁ దోడ్పడి యారూపంబున నాకృతజ్ఞతను నిక్ష్యాకువంశంబునకు జూపుదుఁ గాక. మిత్రమా? నావలె నీవును నైక్ష్యాకులకు గృతజ్ఞతాఋణబద్ధుఁడవుగాని వేఱుగాదు. ఎట్లందువా? నాజన్మము వారివలనఁ గలిగెను. నేనుండుటవలన నీవు నాయందు సుఖముండు టయ్యెను. కావున నీవును వారిని బూజింపక తప్పదు. రాముఁ డైక్ష్యాకువు గావునఁ దత్కార్యార్థికిఁ దోడ్పడుట రామునకుఁ దోడ్పడుటే యగును. రాముని సంభావించుట వలనఁ దద్వంశమును బూజించుటగును. ఆమహాత్ములకు నింతకన్న మన మేమియుఁ జేయఁజాలము. చేయఁదలంచినదానిని సకాలమునఁ జేసిన మేలగును. ఏమో కోరుదునని జడియవలదు. నీకుమించిన దానిని కోరుట లేదు; నాకోరునది నీకొకసంగతిగాదు. నీటిలోనుండి పైకిలెమ్ము. నీ

శిఖరాగ్రంబున హనుమంతుడు సుంత విశ్రమించి శ్రమవాసి చనుఁ గాక. అతిథిసత్కార మింతమాత్రమేని చేయఁజాలని మనజీవితమేల? మిత్రమా! నాసంగతి యటుండనిమ్ము. నీవు సామాన్యుండవుగాదు. హిరణ్మయశిఖరంబులు గలిగి దేవగంధర్వ సేవితుండవై ప్రశస్తిగాంతువు. అట్టి నీవిప్పుడు లోకోత్తరుడైన యతిథి వచ్చుచున్నప్పుడు మఱియు మిన్నకుండ నగునా? నావచించినది గావించుటవలన నీ గౌరవంబు పెంపొందును. అంతియగాదు. రాముఁడు శ్రీమహావిష్ణువేగాని యొండు గాదు. అట్టివానిపూజలన్నప్పుడెల్లఁ గలుగవు. అప్రార్థితముగా మనకు నేడిట్టి భాగ్యంబు గల్గుట మనపూర్వసుకృతఫలంబు గాని యన్యంబు గాదు. సీతాదేవియన్ననో పరమపతివ్రతారత్నము. అట్టి మహాత్మురాలి కిప్పుడిట్టి యాపదవచ్చెను. సీతారాముల నిమిత్తం బీయనఘుఁడనన్య సాధ్యకార్యంబునకుఁ దెంపుజేసెను. ఇంతకన్న నాత్మార్పణము గలుగదు. ఇవన్నియుఁ దలపోసి నాప్రణయంబొనర్చు' మనెను.

మై నా కుఁ డు

మైనాకుఁ డామాటతోడ నభోవీధికిఁ బెరిగెను. వాని శిఖరకాంతులు నీలమేఘమండలంబును సువర్ణచ్ఛాయాకలిత మొనర్చెను. హనుమంతుఁ డావంతకు నచ్చెరువొంది తనదారికి నడ్డముగానున్న కొండల రాయని జూచి, 'అకటా! నాపోవుపనికి భంగపాటుగలిగింప నున్నాఁడు కానిమ్ము' అని కృతనిశ్చయుఁడై పవనుఁడు జీమూతంబువలె నతఁడప్పర్వతేంద్రుని తొమ్ముతోఁ ద్రోపాడెను. ఆ త్రోవువడినిబట్టి హనుమంతుని గమనవేగంబును మైనాకుఁడు గ్రహించి ప్రమోదపులకాంకితుఁడై మనుష్యరూపముదాల్చి, 'మిత్రమా! నిన్నుడ్డగింపవచ్చిన వాఁడఁగాదు. నీతలం పెఱుంగుదును. అన్యదుస్తరమైన సముద్రలంఘనంబును సమకట్టితివి. దవ్వుదాఁటుట గొప్పశ్రమయగును. నా శిఖరంబులందు సుంత విశ్రమించి చనుము. ఈపాటి తోడ్పాటు నీ కొనర్పఁగా సాగర ప్రేరితుండవై వచ్చితిని. సముద్రుఁడు సగరునివలన వృద్ధిఁ గాంచెను. సగరుఁ డిట్వార్షకువంశ్యుఁడు. రాముఁడావంశమున జనించెను. నీవు రామకార్యార్థము పోవుచున్నావు. నీకింతమాత్రమేని గావించి నీద్వారా రామునకును వానిద్వారా ఇట్వార్షకువంశంబునకును దనకృతజ్ఞతనుజూప సముద్రుఁడు సంకల్పించి నన్నిందులకుఁ బ్రేరేచెను. మావేడికో లంగీకరింపుము. స్వాదుకండమాలఫలంబులు వలయునన్ని నాయందుఁగలవు.

ఇచ్చవచ్చినవాని నారగించి యలసటలువాసి తరలుము. హరిసత్తమా! నిన్నిట నాపుటకుఁ గారణాంతరముగూడఁ గలదు. తొల్లి కృతయుగంబునఁ బర్యంతంబులెల్ల తొక్కలుగలిగి గరుడానిలవేగవంతములై యెల్ల దెసలు సంచరించుచుండెను. అవియట్లు విచ్చలవిడిఁ దిరుగుచుఁ దప్పితారి తలమోఁదఁ బడునేమోయని దేవర్షి భూతంబులు బెగ్గడిల్లసాగెను. దేవేంద్రుఁడు వారి భయంబు నుడుపుటకుఁగా వజ్రాయుధంబున వేనవేలపర్యంతంబుల పక్షంబులను ఖండించి నాపైకిఁగూడ నుఱికెను. నేను వాయుదేవు నాశ్రయించితిని. ఆ మహాత్ముఁడు నన్ను దవ్వవినరి సముద్రాంతరమునఁ ద్రోసి నాతొక్కలు కాపాడెను. నీవో యాయనఘుని సుతుఁడవు; ఆకారణంబున నాకుఁ బరమపూజ్యుండవైతివి. అదియునుంగాక యుత్తము లెందును బూజ్యులగుదురు. దేవాంశసంభూతుండ వగుటవలనను దేవకార్యార్థము ప్రాణంబునుగూడఁ దృణీకరించితివి గావునను నీవెల్లవిధముల నుత్తమోత్తమండ వనక తీరదు. ప్రాకృతుఁడు సయిత మతిథియైనప్పుడు పూజార్హుఁడుకాఁగా నీయట్టివాని సంగతి చెప్పనేల? మాకుతీ! నిఖిలధర్మవేత్తకు నీకుఁ దెలియని ధర్మపుగలదా? మాయుచ్చు నాతిథ్యంబు నీకు ననవసరము గావచ్చును. అయినను మా ప్రేమను ద్రోయరాదుగదా' యని చెప్పెను.

హనుమంతుఁడు వాని ప్రార్థనము విని, 'నగసత్తమా, నీకెంతయు సంతసించితిని. నీ యాదరణోక్తుల వలననే నీ యిచ్చు సపర్యలెల్ల నాకయ్యెను. కార్యత్వర నిలువనీయదు. ప్రొద్దుగ్రుంకకమున్నే లంకా పురము చేరవలయును. అదియునుంగాక యొండుచోటఁ గాలూనక రామబాణగతిఁ జనుదునని ప్రతినచేసివచ్చితిని. ప్రతిజ్ఞాభంగము గారాదు. నన్నుఁ గోపింపకు' మని పలికి పాణితలంబున వానిని బుడికి తదీయానుమతిని బడసి విఘ్నము తప్పినందులకుగా సంతసిల్లి ప్రయాణము సాగించెను. మైనాకసముద్రులు హనుమంతుని నాశీర్వాచనంబుల సత్కరించి యతనిఁ దరలించిరి. దేవర్షి సిద్ధచారణముఖ్యులు వానికార్య పరత్వంబును వేనోళ్ళ నుగ్గడించిరి.

ఇంద్రుఁడు మైనాకునకు మెచ్చి వచ్చి, 'సౌమ్యా! హనుమంతుని తీవ్రసాహసంబును జూచి యతనికేమి ముప్పువచ్చునో యని ప్రాణంబు లఱచేతఁబట్టుకొని తహతహపడుచున్నాము. నీసౌజన్య మిప్పుడు తెలిసెను. నీకెంతయుఁ బ్రీతుండనైతిని; అభయవరమిచ్చితి'

నని పలికి చనెను. అప్రార్థితముగా సిద్ధించిన యా మహావరంబునకు మైనాకుఁడు పరమ సంతోషమందెను. అనాయాచితోప కాదులకు శుభంబులు నిత్యసిద్ధములుగదా.

సు ర స

మైనాకుఁడట్లు చన్నంతనే దేవగంధర్వ సిద్ధమహర్షులు నింగిఁ గూడి మంతనము సలిపి నాగమాతయైన సురసను రప్పించి, 'కళ్యాణీ! వాయుపుత్రుఁడు హనుమంతుఁడు సముద్రోల్లంఘనము దొరకొని యదిగో పోవుచున్నాఁడు. వానిబలపరాక్రమంబులఁ దెలియఁ గోరుదుము. నీవు మహాఘోరరాక్షసివై దంష్ట్రాకరాళాస్యము నప్పళించి వానికి నెదురై యతని ప్రయాణంబును ముహూర్తమాత్రము భంగపఱపుము. ఉపాయంబున నిన్ను జయించి యతఁడు చనునో యేమిచేయునో చూత' మనిరి. సురస యంతట లోకభయావహ మహావికృతాకారరాక్షసియై హనుమంతు నడ్డగించి, 'వానరసత్తమా! తుభా ర్తనై మాడుచున్న నాకు నాహారంబుగా నిన్ను దేవతలు ప్రసాదించిరి. మాతాడక నా నోరుచొచ్చు' మనెను. హనుమంతుఁడు చేదోయి మొగిడ్చి, 'రాక్షసీ! దశరథాత్మజుఁడు రాముఁడు తండ్రిపంపు సేయ భార్య నహోదర యుతుఁడై దండకారణ్యమునకు వచ్చెను. అచ్చట వానికి రాక్షసుల తోడ బద్ధవైరము సంభవించెను. కొండొకనాఁ డామహాత్ముఁడు కార్యంతరాసక్తుడై చనియుండఁగా వానిభార్యను సీతాదేవిని బరమ పునీతురాలిని రావణాసురుఁ డపహరించి తెచ్చెను. ఆమెను వెదకుటకుగా రామునాజ్ఞఁ జనుచున్నాను. నీవును రామరాజ్యవాసివిగాని యొండు గాదు. తేనికీ దోడ్పడుట ప్రజలకెల్ల విధివిహితము. కాకున్న రాజ ద్రోహమగును. నామాట పాటింపవేని నేను పోయి సీతాదేవిని జూచి యావార్త రామునకుఁ దెలిపి మరలవచ్చి నీయిచ్చ చేయుదును. అందాక నిదానింపుము' అని చెప్పెను. సురస కాదనెను. అంత హనుమంతుఁడు తనపొడవుఁ దగ్గించి చిటుతరూపము దాల్చి యారక్కసి నోరుదూఱి వెలువడివచ్చి, 'దక్షప్రజాపతిసుతా! సురసా! నీమతంబానర్చితిని. నీ కోరినప్రాణి నీవదనంబు దూఱకతీఱదు. అది బ్రహ్మవరము. దానిని సత్యమొనర్చితిని; ఇంక నన్ను వదలు' మనెను. సురస తొల్లిరూపము వహించి, 'సౌమ్యా! యథాసుఖము చనుము; కార్యసిద్ధి యగుఁగాక;

రామునితో సీతనుగూర్చు'మని పలికి చనెను. హనుమంతుని బుద్ధి పరాక్రమంబులకు భూతంబులు వానిని సాధువాక్యంబులఁ బ్రశంసించెను.

సింహిక

పవనాత్మజుడట్లు సురసను వీడ్కొని వారిధారాభిషిక్తంబును బతగ నేవితంబును దుంబురాది సంచారభావితంబును మహేంద్రధనుర్విరాజితంబును విమానప్రచారరమణీయంబును వజ్రాశనిసమానపావకప్రభాశోభితంబును నై యెయ్యది గ్రహనక్షత్ర చంద్రార్క తారాగణంబులతో విరాజిలు చుండునో జితస్వర్గులైన మహాభాగులెందు నక్షత్రరూపంబునఁ బ్రకాశించుచుందురో భూలోకంబునుండి దేవతార్థము హవ్యంబును గొనిపోవుటకు నగ్నిహోత్రున కెయ్యది మార్గమో యయ్యాకాశపథంబును ద్రొక్కి గరుత్మంతుఁడు వోలె టివ్వునఁ జన సాగెను. అట్లు పోవుచుండఁగా సింహికయును రాక్షసి కామరూపిణి జూచి ఊధార్తయై ఛాయాగ్రాహిణి గావున వానినిఁ దదీయఛాయంబట్టి యీడ్చెను. ప్రతివాతంబున నావవలె దాను సమాకర్షింపఁబడుట యప్పావని తెలిసికొని కారణమేమోయని నలువలంకులు పరికించి క్రిందికిఁ జూపుసారిం చెను. సముద్రాంతరమున నొక మహాజంతువు వికృతమైనది లేచి నోరప్పవళించి యుండెను. హనుమంతుఁడు దానిని గాంచి దక్షిణసముద్రాంతరమున ఛాయాగ్రాహిణియును మహాజంతువు గలదని నాఁడు సుగ్రీవుండన్న భూత మిదిగా నుండనోపునని తలంచి తన శరీరమును బెంచెను. సింహికయుఁ బాతాళాంతరస్నిభంబుగాఁ దన నోరువిచ్చి ప్రళయమేఘంబు కైవడి గర్జించుచు హనుమంతుని దఱుమఁ జొచ్చెను. మారుతి ఊణములో మహాహ్రస్వరూపుఁడై చంద్రుఁడు రాహువక్త్రంబునుబోలె దాని ముఖబిలముఁజొచ్చి తీక్షణములైన నిజ నఖాగ్రంబులచేత తదీయమర్మంబులు జీల్చి యది నోరుమాయుటకు మున్న మనోవేగంబున వెలువడి వచ్చెను. ఆభూతము తెలివితప్పి నీటఁ బడి సమసెను. ఆకాశచారిణులైన భూతంబులు సింహిక పాటుఁగాంచి, 'భళి భళి! నీయీకార్యము వినువారికిఁ గూడ వెటపుఁ గలిగించును. ఇట్టి మొక్కవోని ధైర్యంబును దలంపునకుఁ గూడ నందని సూక్ష్మ దృష్టియుఁ దత్త్వనిశ్చయశక్తియుఁ గార్యకౌశలంబును గల మేధావికిఁ బడయరాని యర్థముండునా? శుభమగుఁగాక' అని వానినభినుతించిరి.

ఆలంబనపర్వతము

అంజనీసూనుడట్లు సింహికను భర్జించి కొంతదూరము చనఁగా నటకుఁ గొండాకమేర మలయోపవనంబులును లంకాద్వీపంబులును నదీ సాగర సంగమస్థానంబులును గానవచ్చెను. ఆధీరాగ్రణి యంత సుంత యాగి, 'యీరూపంబుతో నింతవేగంబునఁ జనుదు నేని రక్కసులౌశ్చర్య వశులై హాహాకారము లొనర్తుడు. కార్యము చెడు'నని తలపోసి పీత మోహుడైన జీవుఁడు శరీరత్యాగమొనర్చి తొంటిరూపంబును బొంది నట్లు బలిగర్వనిబర్హణార్థము శ్రీమహావిష్ణువు వామనరూపము దాల్చి నట్లు పూర్వాకారము వహించి త్రికూటపర్వతశిఖరాగ్రస్థ లంకానగ రమువంక దృష్టినిలిపి విచిత్రకూటసమన్వితంబును నారికేళకోద్దాలక కేతకీవన సమలంకృతంబునైన యాలంబపర్వతము మీఁద వ్రాలెను.

లంకానగరము

లంకానగరము త్రికూటశిఖరాగ్రతలంబున నిర్మితమై గగన తలంబునఁ గట్టిరోయను భ్రాంతిని గలిగించుచు వివిధరాజోద్ధానంబుల తోడను, బుష్పభారవినమ్ర పవమానప్లవమాన వల్లికావేల్లిత లతా గృహంబులతోడను, బూచియేచిసాబగారుచున్న పూపందిరులతోడను, బద్ధోత్పల హంసకారండవ సంకులంబులైన నడబావులతోడను వివిధ శిలాసోపానమనోహర సరోవరంబులతోడను మనోజ్ఞమై, సాగరసమాన దీర్ఘపరిఘావృతమై పరదుష్ప్రవేశమగుమనింగి నొరయు ప్రాకారంబులు గలిగి, గాలికిఁ గడలియాడుచు తేని నిరంకుశత్వంబును జాటుచున్నవో యననున్న పతాకలతో శోభిల్లుచు మిఱుమిట్లుగొల్పుచున్న సువర్ణరత్న ఖచిత బహిఃద్వారబంధురమై యసదృశవిభవాభిరామముగా నుండెను.

లంకానగరోత్తరద్వారము

హనుమంతుఁడు సుంతవడి నాలంబనాద్రియందు నిలిచి యందుండి తరలి లంకా నగరోత్తరద్వారము చేరి, 'అహో! విధివిధానమెట్లొ తెలియరాదు. అంగద నీల సుగ్రీవులు దక్క యన్యు లీసముద్రమును దాటినోపరు. లంకయన్ననో సురలకుఁ గూడఁ జొరరాదు. ఇందు వచ్చుటయు దీనిని జయించుటయు సాధ్యమా? రాముఁడు పరాక్రమ

మూర్తి యగుట సత్యమేగాని యాయనమాత్ర మిందేమిసేయఁగలఁడు? రాక్షసులు నిసర్గకూరులు; వారియెడ సామోపాయంబులు పోనఁగవు; ధనసమృద్ధులు గావున దానోపాయము వారియందుఁ జెల్లదు; బల గర్వితులుగాన భదోపాయంబునకు లొంగరు; పోరన్న వారికిఁ జెర్లాటము గావున దంఢోపాయమునకు నిసుమంతయు నవకాశముగలుగదు' పర్యవసానమెట్లున్నదోగదా? అకటా! ఈవిచారము నాకేల? సీతా స్వేషణార్థినై వచ్చితిని. ఆమె బ్రతికియున్న నిట్టియూహలు సేయ నగును. నావచ్చినపనిఁ జూచికొందుఁగాక. పురమెట్లు ప్రవేశింప నగును? రావణునికంటఁ బడితినా యతఁడు నన్ను వదలఁడు; నావచ్చిన కార్యము చెడును. ఒరుల కంటఁబడక నగరప్రదేశములు వెదకుటెట్లు? సీతాదేవిని జూచుటెట్లు? దూతనై యిందు వచ్చితిని. దూతలవై కల్లబృ మునఁ జేసి సిద్ధప్రాయములైన కార్యములుగూడఁ జెడుట గలదు. అట్టి నింద నాకు రాకుండు మార్గమేది? అపరాధ్లామగుచున్నది. ఇప్పుడే లంకాపురమును బ్రవేశింతునా? యీరూపము తగునా? హ్రస్వరూప మును దాల్చవలయునా? ఎట్లయినను రాక్షసుల కంటఁబడరాదు. నేను గూడ రాక్షసిని వారి నేమింతునా? మాయాపులు వారంతమాత్రా ననే మోసపోదురా? వాయువు నిరాకారుఁడు. అతఁడు గూడ వీరిని గనుబ్రామి యందు విహరింపనోపడనఁగా నేనెంత వాఁడను? చీకటిపడుదునక వేచి యుందునా? సరిసరి; రాత్రులందు వారు మధు మదోన్మత్తులై యుందురు; చీకటియు నాకుఁ దోడ్పడును. ఇదే యుక్తో పాయము' అని లోలోన వితర్కించుకొని కర్తవ్యము నిశ్చయించి రవియస్తమించి నంతనే మార్జాలమాత్రాకారుడై ప్రదోషంబునఁ గోతులట్లు దుముకులాడుచు మెల్ల మెల్లగా నాద్వారమెక్కి, లోపల వెండి స్తోభములమీఁదఁ గట్టియున్న యేడెనిమిది యంతస్తులమేడలను సువర్ణగవాక్షములు గల వానిని గాంచి య్రాశ్చర్యపరవశుడై కొంత వడికి నెమ్మది వహించి, 'ఇంతదవ్వదాటి నిరాంతకముగా వచ్చితిని. సీతాదేవిని గాంతు' నని సంతసించి, యంతలోన వేటొందు తలచి, 'కటా! లంక యెక్కడ? వానరులిందు వచ్చుటెక్కడ?' అని విషాద మొందెను.

లంకిణి

అంతలోనఁ జంద్రుఁడు మారుతికి సాచివ్యమొనర్చుటకోయన సరసునుండి యెగయు నంచవలెఁ దోచుచుఁ దారాగణమధ్యవర్తియై

శంఖప్రభాక్షిరమృణాళశోభలను బరిహసించుచు విరాజిల్లెను. హనుమంతుఁడు ధైర్యమువహించి యాద్వారంబును దాటి చనఁదలంచి లోనఁగాలూనెను. తటాలున వాని యెదుట రక్కసి యొర్తు నిలిచి, 'ఎవఁడవురా నీవు? ఇందేలవచ్చితివి? ఊపిరితీయకమున్న కలరూపు తెలుపుము. కోఁతి యెక్కడ? పరదుప్రాప్తవ్యమైన లంకయెక్కడ?' అని గద్దిరించి యఱచెను. వికృతాస్రయు భయంకరనేత్రయునైన యారక్కసిని మారుతి చూచి, 'నీయడిగిన యర్థంబును వచింతుఁగాని నీవెవ్వఁడెవో యీద్వారమందేల నున్నావో నన్ను బెడరించుటేలనో మున్ను నాకుఁజెప్ప' మనెను. నావుడు, 'వానరా! రాక్షసేశ్వరుని బంటురాలను. లంకిణీయందురు. పురరక్షణార్థము నన్ను నియమించిరి. నన్ను గాదని చలిచీమయు లోనఁ జూఁజాలదు. మాటలు వేయు నేల? నావ్రేటుతిని చావకమున్న నీవృత్తాంతము చెప్పనగు' ననెను. 'లంకిణీ! ఈనగరసౌందర్యంబు నామనంబును హరించుచున్నది. ఇందలి వనారణ్యసౌధవిశేషంబులు గాంచి నావచ్చిన దారిఁజనుదు' నని హనుమంతుఁడు బదులాడెను. అంత నయ్యసుర జంపిల్లి యఱచేత వానిని జఱచెను. వాయుపుత్రుఁడు మహాగ్రహంబొందియు శ్రీహత్యాదోషంబు నకు వెఱచి యెడమపిడికిటఁ దావన్నాత్రం బారక్కసిని మోఁదెను. ఆమాత్రపువ్రేటునకే యది విలవిలఁ బోయి నేలఁగూలి భయవిహ్వలయై, 'మహాబాహూ! పాహి పాహి ఓడితిని. వానరుండెన్నడు వచ్చి నన్ను జయించునో నాఁడు రాక్షసలోకంబునకు భయంబగునని తొల్లి బ్రహ్మ నాకు వరమిచ్చెను. అదినేడు సంప్రాప్తమయ్యెను. దురాత్ముఁడు రావణుఁడు సీతారూపమృత్యువును రాక్షసులపాలికిఁ దెచ్చెను. వానరోత్తమా! ఇక నిన్నుఁడగించువారు లేరు. యథామతి లంకాపురంబెల్ల విహరించి వచ్చిన కార్యంబును నెఱవేర్చికొను' మని పలికి యోసరిల్లెను.

లంకానగరపరిశోధనము

హనుమంతుఁ డట్లు లంకారాక్షసిని నిర్జించి, వైరిపురంబును ద్వారముగుండ చోటరాదను సీతిశాస్త్రంబును స్మరించి, ప్రాకారమెక్కి చననిశ్చయించి, ప్రయాణ గృహప్రవేశ వివాహకాలంబులందుఁ గుడి పాదంబును ముందుపెట్టుట శుభంబును, శత్రుపురప్రవేశంబున ముందు వామచరణంబునుట వైరికి నశుభంబు గావున నెడమకాలు ముందుంచి ప్రాకారముదాటి లోపలఁబ్రవేశించి, ముక్తాపుష్ప విరాజితంబును,

శత్రుపాణిసేవితంబునైన రాజమార్గంబును ద్రొక్కి, నిరంతర తూర్య ఘోషలతో హాసితధ్వనులతో నొప్పుచున్నవియుఁ బద్మస్వస్తికవర్ణ నూననామక సంస్థాభేదంబుల నిర్మితంబులైనవియు నగు రాక్షస గృహంబులను నొండొంటి మించియున్న వానిని వీక్షించుచు, మధ్య పాన వివశులై మంద్రమధ్యమతారస్వరంబులఁ బాడుచున్న రాక్షస స్త్రీల మృదుమధురగానంబులు వినుచు, మత్తకాళినులు మందమంద గతుల సౌధంబు లాఠోహించునప్పుడు మ్రోగుచున్న తదీయ కాంచీ నూపురకంకణరవంబు లాలకించుచు, భటుల సింహానాదంబులను వేదపాఠ కులఘోషలను నింపాదిగా నాకర్ణించుచు, దీక్షితులను జటాభారులను బోడులను గోచర్పాంబరులను దిగంబరులను గర్భముష్టిప్రహరులను సభి చారికక్రియావేత్తలను గూటముద్గర ఖడ్గముసలచాపశతఘ్నిహస్తలను సనేకాక్షులను సనేకకర్ణులను లంబోదర పయోధరులను గరాళదేహ భుగ్నవక్త్రులను వికటాంగ వామనాంగులను నానాపరిమాణ శరీరులను వివిధవరకవచధారులను జూచుచుఁ జనిచని, శతసాహస్రసంఖ్యాక రక్షోవీరసైన్యంబు నేమరించి మధ్యమగుల్మంబును దాఁటి, పుండరీకాభి రామపరివేష్టితంబును, మహోన్నతప్రాకారావృతంబునునై పర్వత శిఖరాగ్రంబున విరాజిల్లుచున్న రావణగృహంబుఁజొచ్చి, యందు దివ్య గానంబులను వినుచు, వివిధవర్ణ హయంబులను జతుర్దంతదంతావళంబు లను, బంజరాంతరస్థ నానారూప విహంగమంబులను దిలకించుచుఁ బోయి, సువర్ణప్రాకారపరివేష్టితమై ముక్తామణిజాలంబులఁగై సేసియున్న యతని యంతఃపురంబును గృష్ణాగరుగంధంబులను గుబాళించుచున్న దానిని బ్రవేశించెను.

సీ॥ “నలువ చెందొవల జేతులకు నన్నువువెట్టఁ
గోరి కావించిన గుళికయనఁగ,
అఖిలద్విజక్రేష్ఠుమగు చళోరచయంబు
తపముసముల్ల సత్ఫలమనంగ,
జిగురుజొంపము నునుజిగియొప్పు నుదయాద్రి
బాలుపారు నవకల్పభూజమనఁగఁ
బూర్వపయోరాశి పాంతఁగెంజాయచె
న్నొదవిన పపడంపుఁ బాదయనంగ

తే॥ నరుణరుచిదనమండల మతిశయిలఁ
బాడిచి దివిఁబ్రాకి దీధితు లడరఁజేసి
యంతకంతకు నెక్కుచు సంతమసముఁ
గాలుకొననీక చంద్రుండు గ్రాలెనపుడు” ॥

అట్లు రేజేడు చంద్రికావితానమునుబఱచి మెలమెల్లగా గగన మధ్యస్థుడై అచ్చతీటి లోకంబుల మనస్తాపంబులను జల్లాద్భుతముగ గడలి నుప్పొంగించుచు బంచభూతంబులకు నపూర్వశోభను గలిగించుచు మంద రాద్రి ప్రభాలక్ష్మిని నగుచుఁ బ్రదోషసాగరకాంతిని బరిహసించుచుఁ గాసారకమలద్యుతిని నిరసించి ప్రకాశించుచు రజతపంజరస్థ హంసవలె మందరకందరస్థ సింహముకై వడి మదపుటేనుంగుమీఁది వీరశిఖామణి చందమున శోభిల్లెను. గబ్బికోమ్ములతోడెలు తలలతో మన్ను రాసులను నురుమూడుటయు మదగజంబులు తమ శిరంబులందు మన్నిడుకొనుటయు నమ్మిహిరాంశుని శృంగంబులకు నోడియోయన దోఁచెను. వానిదాడికి వెఱచి చీకట్లు వలనవోయెను. కామినీకాముకుల ప్రణయకోపంబులు సన్నగిలెను; వీణాగానంబులు శ్రవణసుఖంబుగాఁ జెలరేగెను. పతి వ్రతలు భర్తలంగూడి నిదురించిరి. రక్కసులు రాద్రవృత్తులై యెండొరు నుల్లసమాడుచుఁ గొందఱును, భుజంబులను బెనవైచి జల్పంబులు పలు కుచుఁ గొందఱును మధుపానవివశులై పరస్పరముఁ దూలనాడుచుఁ గొందఱును యథేచ్ఛా విహారంబులకుఁ దొడఁగిరి. రాక్షసాంగనలు వేసరక మైపూఁతలు రాయుచు గొందఱును దమతమ సౌబగులకు లోలోన సంతసించుచుఁ గొందఱు నుండిరి. అందందుఁ బ్రాధాంగనాజన విరహాగ్నినిశ్వాసంబులు కడు దీర్ఘములై దుస్సహముగా నుండెను. బుద్ధిమంతుల మనోహరసంభాషణంబు లొకచోట మతవిచారంబు లొక వంక పౌరముఖ్యుల వ్యవహార తర్కంబు లొకవలను హితాహితాచార పరిశీలనచర్చ లొకచాయను శ్రుతిపథ మగుచుండెను. విశదాంతరంగ లగు నారీమణులు కొందఱు యథోచితాలంకార సమంచితలై నిజ శృంగారచేష్టలవలనఁ బతులమెప్పువడయుచుఁ బానాసక్తలై యుండిరి. సౌందర్యవతులు కొందఱు నిశీథకాలంబునఁ బ్రియులబిగికవుగిళ్ళఁ జిక్కి ప్రీడాభరమును జూపుచుండిరి. మఱికొందఱు కాంతామణులు తమతమ మనోహరుల యంకతలంబు లారోపించి మురిపంబు లందుచుండిరి. ప్రాథలు కొందఱు భర్తృసంగమోత్సుక స్రస్తవస్త్రులై సువర్ణరేఖలో యనఁ దోఁచిరి. పాండురాంగకంబులు విరహక్షేపంబును ముఖపద్మంబు లంతర్భావ పర్యటనంబులను స్పష్టీకరించుచుండఁగా వామహస్తతల కీలిత కపోలలై కొందఱు తలోదరులు చింతావతారలోయనఁ గానవచ్చిరి. అభిసారికలు కొందఱు తెల్లముసుఁగులువైచి సంకేతస్థానంబులకు వడి వడిఁ జనుచుండిరి.

హనుమంతుఁ డట్లు హావభావవిలాసవివశలై న రాక్షసాంగనలను బెక్కురఁ గాంచి యందొక్కర్తునందేనిఁ బరమాభిజాతలక్షణంబులొండె రాజకుల యోగవర్తనంబులొండెఁ గ్లగ్లక్రోధపరితాపధ్యానచిహ్నంబు లొండెఁ గానక, 'అయ్యో! ఎండఱనో చూచితి; ఒక్కతెగూడ సీతా దేవిగాఁ దోఁపదు. సనాతనధర్మంబున నిల్చి రామదర్శనోత్కంఠియు వియోగభరసాస్రకంఠియునై యిందుఁజిక్కి పంజరస్థనీలకంఠవలె విహ్వలించుచు మేఘుచ్చాదిత చంద్రరేఖవలెను ధూళిధూసరహేమరేఖ క్రియను నిసర్గలావణ్యవిహీనయై చెక్కుగట్టి లోలోన నెలవాటుచున్న బాణరేఖపగిదిఁ బయికి గాంభీర్యమువహించియు సంతరంగంబునఁ గుములుచు వాతోద్ధూతమేఘురేఖక్రియఁ గృతీభూతయై రామహృదయంబునఁ బ్రతిబింబించుచుండు రామామణి యెందున్నదో' యని చింతించి యచ్చోటువాసి ప్రహస్తమహాపాద్యుల గృహంబులు పరిశోధించి యంబరచుంబియైన కుంభకర్ణుని నివేశమును వెదకి విభీషణమందిరంబును గలయఁజూచి మహాదర విరూపాక్ష విద్యుజ్జిహ్వ విద్యున్మూల వజ్రదంత్ర శుకసారణాదుల నిలయంబులు గాలించి యంద్రజిద్భవనంబును బరీక్షించి జంబుమాలి సుమాలి రశ్మికేతు సూర్యకేతు వజ్రకాయ ధూమ్రాక్ష సంపాతి ప్రముఖరాక్షసపుంగవుల నివాసంబు లొక్కొక్కటిగా విలోకించి యెందును సీతాదేవీ లక్షణంబులుగల స్త్రీని గానక తుదకు రావణ మందిరము ప్రవేశించెను.

— 10/రావణ మందిరము

29. 5. 92
హ. ప. ప.
2. 6. 92

ఆ మందిరము రజితమయంబును సువర్ణ రేఖాసమలంకృతంబును నై పెక్కు తొట్టికట్లు గలిగి వివిధ దేశాగత మాతంగ తురంగములతో నిండిన గజాశ్వశాలలతోను, రజత దంతమయ రథశాలలతోను నిండి యుండెను. ప్రతి కక్ష్యంతరంబునను లక్షలకొలదిభటులు క్రూరాయుధ పాణులై పహరా యిచ్చుచుండిరి. భేరీభాంకారములు నిరంతరముగా నుండెను. హనుమంతుఁడందు మెల్లఁగాఁ బ్రవేశించి లతాగృహంబులను జిత్రశాలా గృహంబులను గ్రీడాగృహంబులను దారుపర్వతకంబులను గామగృహంబులను దివాగృహంబులను నొక్కొక్కటిగాఁ బరికించుచుఁ జని యొకచోట మయూరస్థానసంకులంబును, ధ్వజయజ్ఞసమాకీర్ణంబును, వివిధరత్నమండితంబునగుచు నిర్మాతృకౌశల్యంబునకుఁ బరమావధియో యన నొప్పుచు, మందర పర్వతంబునకు సాటిగా విరాజిల్లుచున్న

యుత్తమ భవనంబు నొక్కటిగాంచి, యది నానారత్నరచిత సువర్ణ వికారద్వారంబులు గలిగి నైడూర్యరచిత విహంగమ మనోహర కనక గవాక్ష సమలంకృతమై విద్యుల్లతాచకోర మనోభిరామ వర్షకాల మేఘము ననుకరించుచు మణిమరీచిరింభోళి సముద్దీపితమై రశ్మిమాలి పగిదిఁ దేజరిల్లుచు నుండుటఁజూచి రావణుని మహాదైశ్వర్యంబునకుఁ బరమాశ్చర్యమొంది లోకపాలుర లక్ష్మీ వారిని దిగనాడి యందు నివసించుచున్నదో యని తలంచెను.

హనుమంతుఁ డావంతలు గాంచుచు నెంతదవ్వు చన్నను దన్యందిరము తుది గానరాకుండెను. అతఁడట్లు పోవుచుఁ గొండాక యెడఁ బహురత్నశ్రీప్రకాశమానమైన విమానంబును వివిధకుసుమావర్ణముల పుష్పాడిగప్పిన పర్వతంబును బోలి లావణ్యవతీసమన్వితమై మెఱుంగులతోడి మేఘంబును దలపించుచు బహుధాతుచిత్రనగాగ్రంబువలెను గ్రహచంద్రవిరాజిత సభంబుకై వడి నింద్రధనుస్సమాయుక్త నీరదంబు రీతిని దనరాదుచున్నదానినిగాంచి, యందు సపర్వతంబులుగా భూమిని సవృక్షకంబుగాఁ బర్వతంబులను జిత్రించిన వైఖరికిని, మణులతో సదళకింజల్కంబుగా పుష్పంబులను దీర్చిన నేర్పునకును, వైడూర్య ప్రవాళహస్తంబులతోఁ జిత్రవిచిత్ర విహంగంబులను రచించినవై దగ్ధ్యంబునకును, వివిధరత్నరచితములై సజీవములుగా నానారూపసర్పంబులను దీర్చిన కొశల్యంబునకును, మణిమయ పద్మరమణీయములై నిక్కపు గమలాకరములట్లు దోచుచున్న కాసారాదులకును, ప్రవాళరజిత పక్షంబులను సుంత జాఱవైచి మన్మథునకుఁ దోడ్పడవచ్చెనో యను భ్రాంతిని గొలిపించుచున్న కృత్రిమపక్షులకును వింతగొని దానిని సమగ్రముగా నవలోకించి, 'అహో! కుబేరునోర్చి దళకంతుఁడు గైకొన్న విమాన మిదే గాఁబోలు. ఇట్టి దెందును జూచి యెఱుంగనైతి. దీనికి దాషినరత్నంబులకు విలువగలదా? ఇందు వింతఁగూర్చుని వస్తువు సుంతయుఁ గానరాదుగదా? అద్భుతంబులకు నద్భుతమైన దీనిని రచించిన యావిశ్వకర్మ యెంతటివాఁడో? దీనితత్త్వము బుద్ధికిఁగూడ నందకున్నది. ఇది కామచారియట. ఆమేధావి జడంబునకుఁ జైతన్యంబును గూర్చెనా?' యని యాశ్చర్యమంది రావణాంతఃపురము దూఱెను.

రావణాంతఃపురము

అయ్యంతఃపురంబును జూచినంతనే, 'ఇంద్రుని శ్రీయుఁ గుబేరుని సంపదయు వలసవచ్చి యందుఁ గాపురము చేరెనా' యను భ్రాంతి

హనుమంతునకు జనించెను. శుద్ధాంతమెల్ల సువర్ణమయముగానుండెను. అందలి సోసానంబు లొక్కొక్కటియు నొక్కక్క జాతిరత్నముతోఁ దీర్చబడి మిఱుమిట్లు గొలుపుచుండెను. కుట్టిమంబులు స్ఫటికమయములై యంతశ్చదల ప్రతిబింబంబుల నీనుచు వారికిభ్రాంతిఁ గలిగించుచుండెను. దాని యంతరంబెల్లఁ బెక్కురంగుల దంతపుఁబలకలతోఁ దాఁపఁబడి నునువులువాఱుచుండెను. స్తోభములు ముక్తాప్రవాళముతోఁ గొన్ని, రూప్యహిరణ్యములతోఁగొన్ని, నానారత్నంబులతోఁ జిత్రవిచిత్రంబుగాఁ దీర్చబడి మహాన్నతములై యామందిరంబునకుఁ బరమశోభను గూర్చుచుండెను. అందు బఱచిన చిత్రకంబళంబు లిట్టి వనరాదు. పెక్కుజాతుల పెంపుడుపక్షులు నానాలోహమయ పంజరస్థములై తియ్యనివల్కులఁ జెవికింపు నేయుచుండెను. భుగభుగసువాసనలకుఁ బరిమితియేలేదు. అంతరాళము ప్రకృతిరచించిన పూలయంగడి యోయన నొప్పెను. అందు దీపంబులు జూదంబుననోడినసిగ్గునంజేసి కదలక ధ్యానస్థితినుండు ధూర్జలవలె నిశ్చలత్వమొంది వెలుంగుచు వివిధరత్నంబులను సముద్దీప్తితంబులు గావింపఁగా నమ్మందిరమెల్ల మండుచున్నదోయన నుండెను. వాయువు సుఖముగా వీచి త్వగింద్రియంబునకును లావణ్యవతీజన దివ్యమంగళవిగ్రహంబులు నయనేంద్రియంబులకును మధురగానంబులు శ్రవణేంద్రియంబులకును వివిధసుగంధంబులు స్పృశేంద్రియంబులకును రుచ్యములైన భక్ష్యంబులు జిహ్వేంద్రియంబులకు నట్లు సకలేంద్రియములకు నందు సనాయాచితముగా సంతృప్తి గలుగుచుండెను.

అట్లు నిసర్గలక్ష్మీకే బుట్టిల్లుగా శోభిల్లుచున్న యమ్మందిరాంతరమునందు రావణుని భార్య లోకవంకను దదీయబలపరాక్రమవిజితరాజకన్యకలోకవైపున నుండిరి. అందొక మృగాక్షి నదీమధ్యంబున నలిసి పోతంబునట్లు కనకవిపంచిని గవుంగలించుకొని నిద్రించుచుండెను. ఒక యలివేణి బాలపుత్రకునట్లు గుమ్మెటను నక్షతలంబునగూర్చి పరుండి యుండెను. ఒక సుందరి చిరాగతప్రియతమునట్లు పటహము సందిటఁ గూర్చి శయించెను. ఒక కాంతామణి యేకాంతమున వల్లభునట్లు పిల్లంగ్రోవిని నంకమునఁజేర్చి యుండెను. ఒక యెయ్యలాడి యెలఁ బ్రాయపుఁ బ్రియుని నొకకేలను ముద్దుసుతుని నొకకరమున గూర్చు నట్లుగా నిరుకరంబులందు డిండిమంబులు రెండు పొందించి యుండెను. ఎలనాగలుకొండఱు మదిరావివశతై మోహవశంబునఁ దమకన్యాత్వం

బును రావణునకుఁ గానుక యిడినట్లు మైమఱచి నిద్రించుచుండిరి. కొందఱ నుదుటిబొట్టు మాసియుండెను. కొందఱ నూపురంబులు తావు దప్పియుండెను. కొందఱ హారంబులు జాతీ నేలఁబడి యుండెను. కొందఱు మిటారులు నిజముక్తాహారములుప్రీతి యొడలెల్లఁ బఱచినకతన మిడుం గుఱులతోడి పూఁదీ వెలవలెఁ గానిపించిరి. వస్త్రంబులు తొలఁగి కొందఱును బూమాలలు దెగి కొందఱును దారుమారుగఁ బడియుండిరి. కొందఱు మద్యమదోద్రేకలై సపత్నీజనముఖంబులను భర్తృవదనంబులుగా భ్రమించి సారెసారెకుఁ జవిగొనఁగా వారును నట్టిస్థితియందే యున్నకతన నదంతయు భర్తృకృతంబులుగానెంచి ప్రత్యాఘాతంబు లొనర్చుచుండిరి. ఒకతె వేటొక తెటొమ్ము తలగడఁగాఁ బరుండెను. దానిభుజంబుపై శిరముమోపి యింకొక తె కూర్చెను. దానితోడపయిఁ దలనిడి మఱియొక తె నిద్రించెను. అట్లుమాలకారముగాఁ బడియున్న వారి భూషణవస్త్రమాలికావయవంబు లివి వీరివని విమర్శింపరాకుండెను. మందిరాంతరముననున్న దీపంబు లక్కాంతామణుల రూపులావణ్య వయోవిలాస వైఖరులను బరికించు కల్పి రావణునిజాగ్రతావస్థయందుఁ దమకు దుర్లభమగుటంజేసి యతడప్పుడు నిద్రావశుఁడై యుండుట యుక్తావసరముగాభావించి తమిదీఱ నిర్నిమేషదృష్టులఁ జూచుచున్నవోయనఁ బ్రకాశిల్లుచుండెను.

హనుమంతుఁడు వారినెల్లఁ బరీక్షించి యందొక్క తెయందేనియు సీతాలక్షణంబులు గానక యేవతోడ నచ్చోటవాని యవ్వలి గృహము జొచ్చెను. అది స్ఫటికమణులచేతను దంతముచేతను సువర్ణవైడూర్యములచేతను సంతరాంతరములగా నిర్మితమై రత్నకంబళంబుల పఱపులతో నిండి మణిదీపికా కాంతులవలన మిఱుమిట్లు గొలుపుచుండెను. ఒక చోట ముక్తావిభూషితమైన శ్వేతచ్ఛత్రము నిండుచందురుఁడువోలె విరాజిలుచుండెను. తత్సమీపంబున సువర్ణమయశయనంబొండు చిత్రభానుప్రకాశమానమై యుండెను. మదవతులు కొందఱ ఊళ్ళోకపువ్వు మాలికలను ధరించి మృదుమృణాళహస్తంబులఁ జామరంబులనుబూని యాపర్యంకమును జుట్టి మెలమెల్లగా వీచుచుండిరి. మందిరాంతమెల్ల సుగంధివాసనలఁ జిప్పిలుచుండెను. అపర్యంకముపయి హంసతూలికా తల్పంబున జీమూతంబునుబోని దేహచ్ఛాయవాఁడు బంగరుజరీపుట్టంబు గట్టి సుగంధిబంధుర రక్తచందనమలంది. బాహువు లాజానువులుగాఁ జూచి నిద్రించుచుండెను. వానికర్ణకుండలములు తేజఃపుంజముల గ్రక్కు

చుండెను, వానినేత్రంబు లర్ధనిమిలితంబులయ్యు రోహితకాంతులీనుచు
నతఁడు మద్యముగ్రోలియుఁ గ్రీడాపరిత్రాంతుఁడయ్యు నుండుటఁ దెలుపు
చుండెను. హనుమంతుఁడు వానిని దాయఁబోయి, 'అహో! ఇతఁడే
కాఁబోలు రావణుఁడ'ని తెప్పవాల్పక సుంతవడిఁ జూచి, 'కటా!
ఏమినాయజ్ఞానము! ఇతఁడుమేల్కొన్న నేమగు'నని తలంచి యోసరిల్లి
వేదికాంతరము చేరి,

‘సీ॥ విరావతముతోడి పోరాటములనాటి
దంతవ్రణములతో దందసిల్లి,
పాకశాసనముతోడి భండనంబులనాటి
వజ్రంపుగీటుల వాసిగాంచి,
కైలాసశైలంబుఁ గదలనె తిననాటి
శివపాదహతులతోఁ జెన్నువీటి,
శ్రీమహావిష్ణుని పీఠకఁబోరిననాటి
చక్రాంకితంబుల జూజువాటి,

గీ॥ నవ్యకనకరత్నాంగద సర్పములయి
సమధికబలపరాక్రమసంస్థలనఁగ
దర్శితారిదంభోళికాద్వయమనంగ
రాణమించు నితనిమూర్ఖంబు లలరె?

అహో! కోపసంతప్తంబులై మందరపర్వతాంతరమున నిద్రించు మహా
సర్పంబులఁ బోలు నితని భుజంబులు దేవదానవయక్షగంధర్వాదులకు
రోదనకరంబులనుట వింతయే? వీని నఖాంగువృంబులు శుభలక్షణ
లక్షితంబులై మహైశ్వర్యసంపన్నుఁడని తెలుపకయే తెలుపును సుమా.
చూతపున్నాగవకుల మదిరావిశేషంబు లితనికిఁ బ్రియపానీయంబులని
వీని నిట్టూర్పువాసనల వలన స్పష్టమగుచున్నది. దశకంఠుఁడనియు
వింశతిబాహువనియు నితనిఁ జెప్పిరి. ఏకవక్త్రుఁడును ద్విబాహువుగా
నున్నాఁడు. కామరూపి గావున నితఁడు శ్రీజననమ్మోహనార్థ మి
హుంబును ధరించెఁ గాఁబోలు. వీనికిరీటము స్వస్థానమునుండి సుంత
తొలఁగి యున్నది; ఇతఁడు నిద్రావశుఁడనుట స్పష్టము’ అని తలపోయు
చుండఁగా వానిదృష్టిని దస్సమీపంబున నేకాంతవిన్యస్త శుభశయ
నాంతరస్థ యగు కాంతామణి సర్వమంగళసంపన్న యోర్తు సమా
శ్చరించెను. ఆమె ధరించియున్న ముక్తామణిభూషణములును నామె శరీర
కాంతియుఁ బరస్పరజగీషఁ బ్రకాశించుచు గృహాంతరమెల్ల వెలిగించు
చుండఁ దదీయ రూపయావనసంపద లొండొరు మత్సరించుచున్నవో

యని దోచుచుండ నత్తలోదరి జగదేకసుందరిగా నొప్పారుచుండెను. మారుతి యామెను హఠాత్తుగాఁజూచి నీతాదేవినిగా భావించి పరమానందమునొంది,

‘ఉ॥ అక్కజమైనరూప నవయావనసంపద లుల్లసిల్లఁ బెం
పెక్కిన పూవుదీవెవలె నెంతయుఁ గోమలదివ్యగాత్రయై,
యిక్కడి సుందరీమణులకెల్ల విలక్షణమైన సొంపుతో
నొక్కటనొప్పు నియ్యవిద కుద్ది త్రిజగంబుల గల్గినోపు నే ?

అహో! ఈభాగ్యదేవతకై రాముఁడల్లాడుట యేమివంత? అని తలపోయ సాగెను. అంతలోన వాని పరామర్శబుద్ధి వికసించెను. మారుతి యంతఁ బర్యాలోచనపరుడై,

‘చ॥ పతిసేదబాసినట్టివ్యభ పాతకిచేఁబడినట్టిదుఃఖమున్,
మృతయను లోకనిందయును నేకముగాగుమిగూడి యేర్పుటన్
మతిచెడి దీనయై యనువు మానఁగనుండెడు సీతయేడ ? యా
తతసుఖ నిద్రలేడ ? మృదుతల్పశయానములేడ ? యక్కటా !

చ॥ జలుగుబుటాణిచీరెలును జిత్రవిచిత్ర విలేపనంబులున్,
విలసిత తారహారములు వేడ్కలు వింతలు నాటపాటలున్,
పాలుపులు స్వప్నమందయినఁ బ్రోషితభర్తృక యాపత్రివతా
తీలకము రామభూవిభునిదేవి తలంచునె తద్వియై క్తయై ॥

ఇంతేల ? ఆమానవతీరత్న మాదమటచి రావణాంతఃపురమునఁ బరుండునా? అయ్యో! నాబుద్ధిజాడ్యమునకెంతయు సిగ్గయ్యెడు’ అని నిశ్చయించి యచ్చోటు వాసి కొండొక స్థలమునకుఁ జనెను.

పా న భూ మి

అచ్చోటు చందనకస్తూరికా పంకిలమై కర్పూరపుంగలయంపి నెత్తావుల వెడఁజల్లుచు ముక్తాఫలరంగవల్లికా శోభాయమానముగా నుండెను. అందునర్థమాత్ర భక్షితంబులై న యైజేయ మహిష వరాహ మయూర కుక్కుట మాంసంబులను, దధిసౌవర్చల లవణసంస్కృతమైన సూకర ఖడ్గమృగ చకోర మత్స్యమాంసంబులను, వివిధపాయసంబులను, నానామద్య భక్ష్యభోజ్య లేహ్య పేయంబులను గలిగిన సువర్ణ మణి పాత్రలు గుంపులు గుంపుగాఁ బఱచి యుండెను. మఱియు వివిధ ముక్తారత్నంబులు నేలఁబఱచి నక్షత్రరాశి యవతరించెనో యను శంకను

గలిగించెను. హనుమంతుఁ డాచిహ్నుములెల్లఁజూచి పానప్రదేశముగా దానిని గ్రహించి యచ్చోట నిలువక చని యావలి గదులెల్లఁ బరికించెను. ఎందును సీతాదేవి గానరాదయ్యెను. 'కటా! పానవివశలై వేశాకోశముగాఁ బడియున్న రావణాంతఃపురస్త్రీలను గాంచు దౌర్భాగ్యంబు నాకు సంప్రాప్తమయ్యెను. ఈ ధర్మలోపమువలని పాపము తీటుటెట్లు? ఇట్టికామోద్దీపకములు దృష్టిపథమగుచున్నను నాహృదయంబు సుంతయుఁ జలింపకున్నది. సర్వేంద్రియప్రవృత్తికి మనస్సు కారణంబగును. అది నిలుకడచెందునేని దృష్టిమాత్రంబునఁ బాపంబు బొరయ దందురు. ఇన్నిచూచుచున్నను నామనస్సు చలంపదు. ఇంతియే చాలు' అని తనకుఁ దానే సమాధానము చెప్పుకొని, 'అయ్యో ఈ చింతలతోఁ గాలము గడచుచున్నది. సీతాదేవిని గాననైతిని. ఆమె యెందుండునో?' యని కొంతవడి తలపోసి, 'సరిసరి; చక్కగా నూహించితిని. రాక్షసులవధ్య నామెయుండదు. ఏజాతి యాజాతినే కలసియుండును. ఇది మఱచి కాలమెల్ల రిత్తపుచ్చితిని. నాశ్రమయు వ్యర్థమయ్యెను. రక్కసులనడుమ నుండదుపో, మతెందుండును? ఆమెను రావణాసురుఁడు తెచ్చెననిరి. అతనిపురమెల్ల గలయవెడకితిని; ఎందును ఆమె గానరాదు. అవమానమునకు వెఱచియో రక్కసులబాధలకు నోడియో యామె ప్రాణపరిత్యాగ మొనర్చియుండును. జీవించియున్న నొక చోటఁగాకున్న నొక చోటనేని కానరాకుండునా? మానవతులకు శీలరక్షణమునకన్నఁ బ్రాణములు తీపుగావు. సీతాదేవి మానవతులలోన మానవతి, కావుననే యామె వనవాసక్లేశమునకు వెఱవక పతి వెంట వచ్చుటయ్యెను. నేనిందుండి యెంత వెడకినను ఫలముండదు. ఇకఁ దడయఁజనదు. సుగ్రీవాదులు నన్ను నిరీక్షించుచుండురు. అయ్యో! వట్టిచేతులతో వారికడకుఁ బోవుటెట్లు? వారికేమని చెప్పుదును? వానరేశ్వరుఁడు చండశాసనుఁడు; అతఁడిచ్చిన గడు వెన్నడో చనెను. శుభవార్తనేని వినిపింపనోపనైతిని. నన్నతఁడు మన్నింపఁడు. నీవే దిక్కుని జాంబవదాదులు నన్ను నమ్మి పంపిరి. వారికెంతో' యెల్లిదమైతిని. తోడివారు గేళియసేయక మానరు. నేనుగూడ మానరక్షణార్థము సీతాదేవివలె నాత్మహత్య గావించుకొనుట మేలని కొండొక సేపు చింతించి, యంతలోన ధైర్యము వహించి, 'అహో! ఈ నిర్వేదము తగునా? సమస్తసంపదలకును నిఖిలశుభంబులకును నిర్వేదము లేకుండుటయే మూలమని తెలిసియుఁ బ్రమాదపడుచున్నాను. నావచ్చిన

పని నెంతమాత్రము నుజ్జగింపరాదు. ఇంకను జూడవలసిన చోట్లుండ వచ్చును. ఇంతవఱకు లతాగృహ చిత్రశాల క్రీడామందిరంబులను జూడనై తిని, ఉద్యానవనములవంకఁ జనలేదు ; విమానము లట్లే మిగిలి యున్నవి. ఈతావులెల్లఁజూతుఁగాక. ఇవి యవి యననేల? రావణ దేశమెల్లఁ బరిశోధింతుఁగాక' యని నిశ్చయించుకొని పాతాళగృహములు దూటి వై త్యాలయములు చూచి విమానములు శోధించి సందు గొందులు వెదకి గోష్పాదమంత ప్రదేశమునుగూడ విడువక నగరాంతరమెల్లఁ బరిశీలించి, 'కటా! రావణఁడు బందిగొన్నవిద్యాధరాంగనలను నాగకన్యలను నిర్జరకాంతలను నందందుఁ గాంచితిని. సీతాదేవి మాత్రము గానరాదు. ఏమిసేయుదు' నని శోకసంవిగ్నమానసుడై ప్రాకారము దాటి వచ్చి, 'హా! రామా! నీకుఁ బ్రియంబుఁ గూర్చు గాక యని తెంపుసేసి మున్నీటిని బల్బలంబుగా నెగచి దుర్గమంబైన లంకానగరంబుఁ జొచ్చి వాయువునకుఁ గూడఁ జొటరాని రావణాంతః పురము ప్రవేశించి వెదకఁదగిన చోట్లెల్ల వెదకితిని. నీ దేవి వై దేహి యెందును గానరాదు. ఆమె యీదురాత్ముని మాయలకు లొంగదు. ఇదిసత్యము. అమానుషప్రభవయు సభ్యాత్మవేత్తయగు జనకరాజు నింటఁబెఱిగినదియు నిన్నుఁగూడినదియునైన యాపరమకళ్యాణి యీ క్రించును గడగంటనేనిఁ జూచునా? చూడదు. ముమ్మాటికిఁ జూడదు. మఱేమయ్యెను?

సీ॥ నీయస్త్రభీతుఁడై నింగినిబఱతెంచు
రావణునొడిజాటి రాలెనొక్కొక్క?
ఉల్లోలకల్లోలముదధిరాజముఁగాంచి
యెదప్రీతి ప్రాణంబు లేగనొక్కొక్క?
పిశితాశనుచంకవిగి యొత్తిడిఁజేసి
నలిగి యసువులనుఁదొలఁగనొక్కొక్క?
ఈర్వాభయభ్రాంతు లేంచి ప్రేరేపింప
రక్కసియింతులు మ్రెక్కిరొక్కొక్క?

గీ॥ దిక్కుగానక దీనాతిదీనయగుచు ।
నెడదుటగిగుండానఁ దాఁబడియెనొక్కొక్క?
పంజరాంతరకుకివోలె బందిఁగాంచి ।
సుర్విగర్భాన దుఃఖించుచున్నచొక్కొక్క?

అయ్యో! ఏమిసేయుదు? ఏదియుఁ దోఁపకున్నది. నారాకకు రామభూవిభుఁ డువ్విఘ్నోరుచుండును. ఆశాపాశము వానిని నిలఁబెట్టి

యున్నది. ఆ దారము పట్టుపోగుకన్న సున్నితమై తాకినఁ దెగును. అట్టి దాని యాధారమున నీతాపతి యెన్నా శృరియాడుచుండును? సుగ్రీవుఁడు మాకీచ్చిన గడువువఱకు రాముఁడు వేచి యనంతరము నిరాశాపడుఁడై ప్రాణత్యాగమొనర్చి యుండునా? ఆయనయెట్లో గుండె తొయిచేసి బ్రతికియుండినను నేను చని చేతులు వెలికిలవైచితినేనిఁ దోట్తోడ హృదయము వ్రీలిచచ్చును. వానితోడ లక్ష్మణుం డంతరించును ; రామలక్ష్మణులగతి విని భరతశత్రుఘ్నులు నిలువునఁ గూలుదురు. తనయులకుఁగా వారితల్లులు మ్రగ్గి మడియుదురు. సుగ్రీవుని కృతజ్ఞతాబుద్ధి యతనిని మనసీయదు. అంగదుఁడు పినతండ్రి ననుగమించును. ఆయిరువురకైన దుఃఖంబున వానరలోకమెల్లఁ దలలు బ్రద్దలుచేసికొని సమసిపోవును. నేను చనుట యిరువంశంబుల దుర్మరణాంతంబునకు గారణమగును. ఈ ఘోరపాతకంబు నొడిగట్టుటకన్న నేనిందే తారసింతునేని నన్ను నిరీక్షించుచు రాముఁడును వానిననుసరించి లక్ష్మణాదులును గొంతకాలముండిన నుండనగును. ఇదే యుక్తమార్గముగాఁ దోచుచున్నది. వీవిధముగా నేనిట జీవింపనగు? సరిసరి; వానప్రస్థాశ్రమమును స్వీకరించి నియతిఁబూని వృక్షమూలనివాసినై చేతికిఁ జిక్కిన కాయలో పఁడ్లొతిని రామస్మరణ మొనర్చుచుండును. చావుగల్గునేనిఁ దలతోడ దానిని గ్రహింతును. ప్రేయసీవిరహాగ్ని రాముని బెద్దకాలము మనసీయదు. ఆకఠోరవార్త చెవిఁబడుటకు మున్నే నేను కడతేలుటమేలు. ఇది యాత్మహత్య యగునా? కాదు కాదు, ఎన్నడును గాదు. అదిగో రాత్రి ముగియనున్నది. జాగువలదు'—అనికొంత తడవు పరితపించి వెండియు దైర్యముగాంచి, 'ఏమీ! జీవన్ భద్రాణి పశ్యతి' యని నాయంతరాత్మ పలుకుచున్నది. ఇందేమో యర్థము గలదు. శుద్ధాంతఃకరణము సూచించునట్టి యుపదేశంబును ద్రోయరాదు. అట్లని నా తలంపుమాని యెంతకాలమున్నను ఫలమింతేగదా. అయినను జూతుఁగాక. నీతాదేవి గాన్పింపదేని రావణుని లోకవిద్రావణుని వధించి పగ దీర్చుకొందును; లేదా వానిని యజ్ఞపశువునువలెఁ బట్టి బంధించి హోమార్థము రామునొద్దకుఁ గొనిపోయెదను' అని తీర్మానించుకొని యుత్సాహియై తలయెత్తి చూచెను. ఎదుట సశోకవనము గానవచ్చెను. ఆవనమునుగాంచి, 'అయ్యో! లంకానగరమెల్ల వెదకితినిగాని యీవనమును మాత్రము చూడనైతిని. దీనిని గన్నంతనే యడియాస లేలనో నాయెడఁ బాడముచున్నవి. దైవయోగ మెట్లున్నదో తెలియదు.

దైవము తోడ్పడునాడు దుర్బటములు గూడ సులువుగాఁ గొనసాగును. ఇందాఁక పౌరుషంబు నాశ్రయించి పడరాని పాట్లు పడితిని. నాశ్రమ లెల్ల నిరర్థకములయ్యెను. ఇంక దైవము నాశ్రయింతుఁగాక. అంతకన్న దిక్కుగలుగదు' అని కృతనిశ్చయఁడై,

‘సమామై సురామాయ సలక్ష్యజాయ,
దేవ్యైచ తస్యై జనకాత్మజాయై,
సమామైస్తు రుద్రేంద్ర యమానిరేభ్యోః,
సమామైస్తు చంద్రార్కమరుద్ధణేభ్యః’

అని వారికిఁ మ్రొక్కి సుగ్రీవుని నమస్కరించి, ‘మీ యెల్లరపయి భారము వైచి మీయాజ్ఞ గొని యీయశోక వనముఁ బ్రవేశించుచున్నాను. నాకుఁ గార్యసిద్ధి ననుగ్రహింపుము. దృష్టాదుష్టసమస్తభూతములారా! సుమనంబు సేయుడు. స్వయంభువగు బ్రహ్మాయఁ గులితపాణియైన సురరాజును సర్వవ్యాపి వాయుదేవుండును తపోగరిష్ఠులైన మహర్షులును నాకుఁ బ్రసన్నులగుదురు గాక. ఏయార్యారత్నముయొక్క దంతపక్షిఁ కుండకుట్టములఁ బోలుననియు నాసాగ్రము గంధఫలిని దలపించుననియు చెప్పిరో, యేక శ్యాణి శుచిస్మితయుఁ పద్మపలాశలోచనయునై ప్రసన్న తారాధిప దర్శనానందమును గలిగించునని విందునో, యామంగళ దేవత యాలోకపావని నాకు గనుపండువు సేయుఁగాక. పాపియు నీచుండును నైన రావణుండు దుర్మతియై ధర్మమేది యేకాకిగానున్న యేయబలా మణిని బలత్కారముగా నపహరించి తెచ్చెనో యాపతివ్రతాతిలకము రామునిదేవి నాకుఁ బ్రసన్నయగుఁగాక !

మ. శరణన్నం బగవానినైవ దగఁబజ్జంజేర్చి మన్నించి త
ద్భరణత్రాణపరుండనై పరమవాత్సల్యంబునంబ్రోచు స
త్కరుణామూర్తిని నిన్నునమ్మి కొలఁదిం దర్శింప కత్యంత దు
స్తరకార్యంబును బూనితిన్ దెరవొకింతం జూపవే రాఘవా ॥

అ శో క వ న ము

అని ముహూర్త కాలము ధ్యానించి సమాహితచిత్తుఁడై గుప్తన లంఘించి యయ్యశోక వన ప్రాకారంబెక్కి సహజరూపంబును గుది యించి చిటుతయై వివిధకుసుమాభరణంబుల దొడవి సొబగాదుచు నామని రాకకుగానున్న చంపకాశోకాది నానాతరుజాలములతోను వివిధ

లతాతతులతోను జీబువాటి జోటరాకున్నదియు భృంగర్పుంకార
మయూర దుత శుకపికారావ కోలాహల మయమై యున్నదియునైన
యయ్యారామంబును దూటి వృక్షంబునుండి వృక్షంబునకు నెగయుచుఁ
దీవెనుండి తీవెకుఁ బ్రాకుచు జ్యముక్తనారాచవేగంబున సీతాదేవిని
వెదక నారంభించెను. హనుమంతుని వడికిఁ దరుకోటరనిద్రావివశవిహగం
బులు మేల్కొంచి భయభ్రాంతులకుఁ జిక్కి తటతట నెగయఁగా
వాని టెక్కలగాలికి పూలవానగురిసి వనేందిర యతనికిఁ గుసుమార్చన
చేయుటగా నుండెను. ఆకపివద్యులట్లు పూలదోగుచున్న యక్కపి
వద్యునిగాంచి వసంతుఁడు వచ్చెనోయని భూతంబులు భ్రాంతిగొనెను.
మారుతివడికి వృక్షంబులు కొన్ని నిర్భూతపత్ర శిఖరంబులును విశీర్ణఫల
పుష్పంబులును నై జూడంబున వస్త్రాభరణంబులను గోల్పోయి దిసమొల
నున్న ధూర్జలఁ దలపించెను. కపీంద్రుని లాంగూలహస్తచరణమర్దితమై
యాతోట విరిసిన నెదులతో నలిగిన మైపూలతోఁ బ్రచుంబిత బింబాధర
ముతో నఖదంతక్షతాంకిత తనూలతతో నొప్పు యువతీరత్నమును
బోలెను. అందలి నడబావులు సుధాకమనీయ సీరంబులఁ బిక్కిటిల్లుచు
సువర్ణ సోపానరమ్యములై నీడలువాటుచు ముక్తా ప్రవాళ స్ఫాటిక
మయవితర్ది కా కుట్టిమంబులను నలువలంకులఁ గలిగి పూచి సాంపెనలాదు
చున్న కమలేందీవరంబులతో నిండి చక్రవాక హంససారసారవమనోజ్ఞ
ములై యుండెను. అచ్చటకు సమీపంబునఁ గ్రీడాపర్వత మొకటి
యున్నతశిఖరములతో శిలాగృహములతో వివిధవృక్షవాటికలతోఁ
జెన్నుమీటుచుండెను. అందుండి జాటి ప్రవహించు నెలయేటి జలంబులు
మార్గమధ్యంబున వృక్షశాఖానిరుద్ధములై పడి తటిగి నిలిచి వెనుకకు
సుంత మరలుటఁ జూడఁగాఁ, బ్రియుని యంకంబునుండి పోలయల్కమై
జాటి వడివడిఁ జనుచుండఁగా బందువులడ్డమై చేతులొడ్డుటంజేసి సుంత
యాగి కోపములుమాని మరలుచున్న కాంతామణులు దలంపునకు
వచ్చుచుండిరి. ఆక్రీడాపర్వతము వెంబడి యుపవనంబొకటి యుండెను.
అందలి తరువులుపూచి యేచి విదిర్చి విచ్చిన ఛత్రములోయన నొప్పు
చుండెను. ఆపిటపంబుల నడుమ శింశుసావృక్ష మొండు తీవజంపంబులఁ
బెనగొని సూర్యరశ్మికిఁగూడ నెడమీయకుండెను. దానికిఁ జేరువగా
నశోకవృక్షంబొండు వివిధతరువాటికానమావృతమై పుష్పభారవినమ్ర
లతాతతులు చుట్టి మెలమెల్లగావీచు పూవింజామరు లందుచు రాజ
భోగంబు లనుభవించుచున్నదో యన నుండెను.

హనుమంతుఁడా యుపవసశోభకెంతయు వింతగొని మెల
మెల్ల గాఁజని పుష్పితాగ్రంబును దరుణాంకురపల్లవంబునైన యాశింశుపా
వృక్షంబునెక్కి దానియాకుజొంపంబులనడుమ డాగి యశోకవృక్షము
చాయఁ జూపువారిం చెను. అంతలోన సూర్యభగవానుని రాక సూచిం
చుచు నరుణుఁ డుడయించెను. అరుణోదయంబునఁ జీకట్లు జ్ఞానోదయం
బునఁ దమఃపటలమువోలె మాయసాగెను.

ఆయశోకవృక్షముక్రింద నొకమూల నొకానొకస్త్రీ మలిన
వస్త్రంబునుధరించి, శుక్లపక్షప్రథమదివసచంద్రరేఖవలెఁ గృశించి,
ధూళిదూసరయై ధూమచ్ఛన్నశిఖజ్వాలపగిదిఁ దోచుచు, నలంకారంబు
లుడిగి, తామరలులేని కొలనువలెఁ సొంపెడసి, యంగారకగ్రహపీడిత
రోహిణికై వడిఁ గన్పావస్థకుఁజిక్కి నిట్టూర్పులు పుచ్చుచు, గన్నీటిధారలు
గురియుచు, బిండుబాసి శునకంబులమధ్యఁ జిక్కి నలేడిపిల్లరీతిఁ బ్రియ
జనంబునుబాసి రాక్షసాంగనల నడుమఁబడి వనరుచు, సంస్కారములేమి
నెఱులుజడగట్టి కృష్ణసర్పమువలె జఘనతలంబున వ్రేలాడుచుండగా
దుఃఖదీనావతారయోయనఁ దోచుచు, నెడసినసిరివోలెఁ దఱిగిన శ్రద్ధ
కై వడిఁ బ్రతిహతయైన యాసపగిది భిన్నమొందిన సిద్ధికరణి సకలుష
యైన బుద్ధిక్రియ దూఱుగాంచిన కీర్తివహి మఱచినవిద్యమాడ్కి చెన్నతీ
సన్నగిలినందిగ్ధస్మృతి యట్లు నిర్ణయింప రాకుండెను. హనుమంతుఁ
డామెనుగాంచి,

“సీ॥ పటమొయిల్ గప్పినఁ బాడఱి నునుఁగాంతి
గదలిన్ యమృతాంకు కళయుఁబోలెఁ
లెనుమంచు మీఁదబర్చిన వికాసముదప్పి
చెలుపుగుందిన సరోజిని విధమున
ధూమంబునొదలినఁ దుఱుగలి మెఱుఁగులు
నలఁగిమాసిన దీపకళికపగిది,
ధూళిపైఁజూఱిన దొంగలించుటమాని
లావణ్యమెడసిన లలితభంగి,”

గీ॥ సహజలావణ్యమునుబాసి సన్నగిల్లి,
దుఃఖదీనావతారగాఁ దోచుచున్న
యీమె యిచ్చోట నిటుండ నేలనొక్కొక్క
గుట్టు వేర్పడఁగఁదెలియు పెట్టులాక్కొక్క ?

అని కొండొక తడవు విచారగ్రస్తుడై, సంస్కారహీనుని వచ
నంబు సిద్ధాంతంబును బొంది దానిని బండితుండు పూర్వోత్తరసందర్భ

విమర్శబలంబున గ్రహించుపగిది సీతాభిలక్షణంబులను దాను విన్న వానిని స్మరించి, 'ప్రోషితభర్తృకలైన పతివ్రతలుగై నేయుదు. ఈమెయం దాభిలక్షణంబులు గానవచ్చుచున్నవి. అవిగో వృక్షశాఖాగ్రంబున వ్రేలాడుచున్న ఆసామృతీమెవిగాని యెండుగాదు. ఎట్లందువా? ఈమె నెమ్మేను ధూళిఁబ్రుంగియున్నను నందు భూషణాంకములు మాయవు. ఈగుర్తులనుబట్టి యట్లు నిశ్చయింతును. ఈమె గట్టియున్న పుట్టము ప్రకృతము నలిగి మాసియున్నను నాఁడు ఋశ్యమూకపర్వతంబున సామ్యులనుగట్టి పడవైచిన పీతాంబరము చెఱఁగునకు సరిపోలుచున్నది. అది సీతాచేలాంచనమని రాముఁడే నిశ్చయించెను. సీతారాములను రూపులనిరి. అంగప్రత్యంగసౌష్ఠ్యవంబును బరిశీలించినచో వీరొండొరులకు నెంతయుఁ దగియున్నారు. సతీవిరహంబున రాముఁడట్లు పతివియోగం బున నీమెయు బ్రుంగియున్నది. ఎన్నివిధముల నాలోచించినను నీమె సీతయనియే దృఢపడుచున్నది' అని నిశ్చయించి, 'హా! రామా! ఈకళ్యాణివియోగము నెట్లు భరించుచున్నావు? దేవీ! నీ రాముని లోకాభిరాముని బాసి యెట్లు జీవించుచున్నావు? అమానుషప్రకృతులు గావున మీరీయెడరు సహింపనోపిరో. యెడఁబాసి దవ్వయియున్నను మీరొండరు మనోనేత్రంబులఁ జూచుచుండుటవలన నైరింపఁ జాలిరో యూహింపరాకున్నది. ఏతన్మాత్రులకిది తరముగాదు. దాశరథీ! ఆపన్నురాలిని రక్షింపఁజాలనైతి నని వగతువు; అర్ధాంగికై యలము టింతువు. నీ పరితాపంబును జూచి సహింపఁజాలమైతిమి. ఈమె సంతాపము మ్రోల నీదొక పాటిగాదు. పురుషసింహుఁడవు గావునను బంధు మిత్రసహితంండవగుటను నీవు కష్టములోర్చుట వింతగాదు. అబలా మాత్రురా లీమె యనన్యసహాయయై పొలసుదిండ్ల నడుమఁజిక్కి పడు నిడుమలు మాఁబోంట్లకుఁగూడ దుఃఖంబును గలిగించుచున్నది. తల్లీ! లోకనాయకుని జీవితేశ్వరికి నీకును నాపదలు తప్పవయ్యెనా? కాల మెవ్వారికిని దురతిక్రమము. అందులకై వగచి ఫలములేదు. మీ కడ గండ్లు లోకకల్యాణార్థం బగును. నీకీదురవస్థ యికఁ బెద్దకాలముండదు. రాముని పరాక్రమంబును లక్ష్మణుని బుద్ధివిశేషంబును నమ్మి యీ యాపదలోర్చుచున్నావు. నీవిశ్వాసము నిరర్థకముగాదు. నీకుఁగా నెవఁడు సుగ్రీవునిచెలిమిఁగోరి వానికి వాసరరాజ్యాది మహాభ్యుదయం బులు సమకూర్చెనో, ఎవనిపంపున దురంతమైన సాగరంబును దాఁటి నేనిందువచ్చితినో, యానుహసీయుఁడు నిష్పనతికాలంబుననే పడయును.

ఏ కోడండపాణికి విరాధవధయు ఖరదూషణసంహారంబును వాలి ఖండనంబును లీలామాత్రములయ్యెనో యాతేజశ్శాలికి రక్కసులు లెక్కగాదు. దాహదీనుఁడు చలిపందిరికిఁబోలె రాజ్యభ్రష్టుఁడు తత్సనః ప్రాప్తివలె రాముఁడు నీకొఱకు సర్వప్రయత్నములు చేయుచున్నాఁడు. తల్లీ! పద్మపరాగంబులఁబోని యాగక్షేత్రపరాగంబులు గప్పిన పుణ్యక్షేత్రంబున జన్మించి ధర్మాత్ముడగు మిథిలాధినాథునకుఁ బ్రియసుతవై వెలసి బహుయాజియైన దశరథునకుఁ జెడ్డకోడలవుగాఁ బరఁగి జగన్నాథునిఁ బతిగా వరించి వానికి సహధర్మచారిణివై యుడివోని పతివ్రతాధర్మంబు నుద్ధరించుచున్న నిన్ను బందిగొన్న కూశ చిరకాలము మనఁడు. నామాట తప్పదు' అని వివిధగతులఁ బరితపింపసాగెను.

సీతాదేవిని బెక్కురూపముల రాక్షసాంగనలు చుట్టియుండిరి. ఒకతె యేకాక్షిగా నుండెను, ఒకతె యేకకర్ణగా నుండెను, చెవులు లేనిది యొకతె, చేటలంత చెవులదియొకతె, వెన్నువంక ముక్కుగలది యొకతె, పెద్దతలది యొకతె, నిడుదమెడది యొకతె, బోడితలది యొకతె, చింపిరితలది యొకతె, వేయేల! వికృతములెల్ల రూపుదాల్చెనోయన వారు వెలసియుండిరి. వారినడుమ సఱమోడ్పుకందోయితో నామెయుండెను. అట్టి దురవస్థలోనుండియు నామె తనపతి ప్రతిబింబము నిజహృదయ దర్పంబునఁ జూచుచున్న కారణమునకాఁబోలు తదీయముఖమండలము మాత్రము శోభాభిరామముగా నుండెను.

సీతాదేవిని గంటినను సంతోషమునకును రామపత్నికి నట్టిదురవస్థ కలిగెనను విషాదంబునకును హనుమంతుఁడు చిక్కి డోలాయహృదయుండై లోలోన నేమోతలపోయుచు నిర్నిమేషదృష్టి నుండఁగా వాని వెనుపార్శ్వమునఁ బెనుధ్వని యుత్పన్నమై యతని నాకర్షించెను. సంగతి యేమోయని మారుతిచూపు నావంకకు మఱలించి, వేదాధ్యయనఘోషలును మంగళవాద్యంబులును జెలరేగఁగాఁ గాంచనకరదీపికలనుబట్టి రాక్షసాంగనలు కొండఱు ముందునడచుచుండఁగా మఱికొండఱు చంద్రముఖులు సువర్ణదండచామరములను మృణాళనాళంబులఁబోని తమహస్తంబుల ధరించి నిజకంఠధ్వని లయవృత్తికి ననువుగా వీచుచుండఁగా హేమజలపాత్రంబులను మద్యమణిపాత్రలను గొండఱు మందగమనలు గైకొని వెంటనంటిరాఁ, జీకాకుగొన్న కేయూరహారములతో విశిష్టములైన శిరోజములతో వాడిన నెమ్మోముఁ దమ్ములతోఁ జెదరిన నుదుటిబొట్టులతో

నసియాడు నడకలతో గొండలు మత్తకాళినులు బలిసి కొలుచు
చుండఁగాఁ గరణీయాధముమధ్య గజరాజు చందంబున వారినడుమఁ
జేరి రావణుఁడు వచ్చుటఁగాంచి యతఁడేమిసేయునో చూతునుగాక
యని యవ్వానరేంద్రుఁడు వృతౌగ్రమునుండి దిగి దాని యాకులలో
దాగెను.

రావణుండట్లు వచ్చుట నీతాదేవిచూచి, పెనుగాలికి దూలు
కదలివలె వడంతుచు నూరువులతో నుదరంబునుగప్పి బాహువులతో
వత్సోభాగంబును మఱుఁగుచేసి తలంపులు క్రేళ్ళుదాటి రామనన్ని
ధానంబునకుఁ బరుగెత్తుచుండఁగా మదగజంబులదండడిఁ గలంగిన తామర
కొలనువలె హృదయము దుందుడుకు చెందుచుండఁగాఁ జల్లారిన నిప్పు
పగిది శుష్కించినవాహినిమాడ్కి మహాదైన్యము వహించి దశగ్రీవ
పరాభవార్థము పఠిని ప్రార్థించుచున్నదోయనఁ జేదోయి గీలించి మిణు
కరింపసాగెను.

రావణుఁడు నీతాదేవిని ప్రణయించుట

దశకంధరుండట్లు తరలివచ్చి దీనయు నిరానందయునైయున్న
యా పరమపతివ్రతాతిలకంబును సమీపించి యామెను తెప్పవల్పాక
యాశ్చర్యపరవశుఁడై చిత్తంబును సంవిత్తంబుగావించి, 'కాంతామణీ!
స్తనోదరంబులను గప్పిపుచ్చి తనూలతను దాచెదవేల? సర్వలోకమనో
హరిణీ! నీసౌందర్యలహరింబడి నాహృదయము పోవుచున్నది. ఈశ్వరీవై
నన్నుద్ధరింపుము. నాప్రణయ మనుగ్రహింపుము. వెఱవవలదు. పరస్త్రీ
గమనము దోషమని నీతిశాస్త్రంబులఁ బల్కరింతువా? అదిమాకుఁగుల
విద్యగాని వేటుగాదు. కులధర్మము నాచరించుట యెన్నడును బాపము
గాదు. కామినీ! నిన్ను బలాత్కరింతునని తలంతువుగాఁబోలు. అట్టి
భయమువలదు. నీవలపును విలిచి నిన్నుఁ బొందుదును. దేవీ! నా
యెడఁ బ్రణయినివగుము. నాపరిచర్యలందుము; నామనంబుసేయుము.
కళ్యాణీ! ఏకవేణీవ్రతమేల? ఈమాసినచీరెను గట్టనేల! కోమలీ!
శిరీషకుసుమ కోమలమైన నీతనూలతను గటికతాయినేలఁ బడవైతువు.
ఇంత కటికతనమేల? ఉపవాసంబులవలన మనశ్శరీరంబులను రెంటిని
వాడించుచున్నావు. యశావనవతికి నీకిది తగునా?

“సీ॥ గండుమీలకుంబుట్టి కాముబాణములతోఁ
 గలసియాడెడునట్టి కన్నుఁగవయు
 బిసకాండములకిత్తుఁ బెరిగి లేఁడిఁగలమెచ్చక
 యున్నట్టి మృదుకరములుఁ
 జిగురులతో సంధిసేసి యంబుజముల
 పై నెత్తిచనునట్టి పదతలములుఁ
 గలకంఠములచేతఁ గఱచినవిద్య వీ
 గలకిచ్చునట్టి తిన్ననియెలుంగు

తే॥ నలైఱంగున రేఖయు నవ్విధంబు
 గలువచందంబు నమ్మెయికలికితనము
 నట్టిచెన్నునుఁజూడ నీయందకాక
 కలవె యొరులకు నెందైన జలజనేత్ర!”

సుందరీలలామా! ఎలప్రాయము భోగార్థమగు. అదియు సతతము గాదు. దానంజేసి బుద్ధిమంతులు తత్కాలోచితార్థంబులకై ప్రాకులాడుదురు. ఎప్పుడేది యనుభవింపనగునో యప్పుడు దాని ననుభవింప వలయును. ఒండుచో జీవితము వ్యర్థము. మఱియు ప్రకృతికి విరుద్ధమైన యాచరణము దుఃఖావహమేగాక ధర్మదూషణము నగును. కోమలీ! అమూల్యంబులైన చీనిచీనాంబరములును, నపూర్వములైన చందనాగరు ద్రవ్యంబులును, ననర్థములైన నవరత్నాభరణంబులును, విచిత్రములైన మామూల్యంబులును, నీవుకోరునవి గలవు. కాంతామణీ! నన్నుఁగూడి యుత్తమాసనశయనంబుల సుఖంపుము. మత్తకాశిసీ! పాటినసీరు మరల రానట్లు చన్నయావనంబు మఱలరాదు. శుభదర్శనా! నలువ నిన్ను సృజించి యుపరతుండయ్యెను. ఆకారణంబున నినుఁబోలు సుందరీ మణి మఱియొకతె గలుగదు. వైదేహీ! నీరూపయావనంబులు పితామహునకుఁగూడ మరులుగొల్పును. బింబాధరా! ప్రత్యంగమనోహారిణి వగు కతన నీయవయవములలో దేనియందు నాదృష్టి వ్రాలునో యందే యది నిలుకడఁగాంచుచు మరలించినను మరలకున్నది.

“ఉ॥ అలముసేసి నాతగుల మాఱడిఁ బుచ్చగనేల జేల! న
 న్నేలి యనంతభోగముల నిచ్చమెయిన్ విహరింపు నిత్య ల
 క్ష్మీలలితాలవాలమగు జీవనమంతయు నీమొగంబు కాఁ
 బాలనసేయు మిప్పురము భామినులెల్ల ను నిన్నుఁగొల్వఁగన్”

మైథిలీ! పరపురుషుండను సంశయము వలదు. ఉత్తమాంగన లెండఱో నన్నుఁగూడి యున్నాడు. అండఱలో నిన్ను మిన్నఁగా

జూతును. విలాసిని! నాపరాక్రమం బ్రవతి ద్వంద్వము. సురాసుదులు
గూడ నాకునోడి దిక్కులుపట్టిరి.

“మ॥ వనితా యేనోకపల్కులైదండ జతుర్యారాశి మధ్యంబునన్
ఘనబాహుబలమొప్పు నన్ను నెదురంగా నొక్కడొన్ లేమి యె
వ్వనికిం దెల్లము, నన్నుదాకు మగలన్ వజ్రాహతింగూలు శై
లనికొయంబన మచ్చుజాసమదలీలన్ గీటడింగించెదన్ ॥”

శోభనాకారా! నీమోడి నీడి సాలంకృతవై నీమంగళరూప
సందర్శనోత్కంఠంబులైన నానయనంబులకుఁ బ్రీతిఁగావింపుము. కాంతా
మణీ! ఇవ్వుభోగంబులఁ జూటలాడుచుఁ గోరిన మధ్యంబు లానుచుఁ
గ్రీడింపుము. నీమాట కెదురుగాని నీచేతికి నడ్డముగాని యుండదు.
కళ్యాణీ! రాజ్యముతోడ సిరిని బాసి నారచీరలుగట్టి యాకులునలములుఁ
దినుచుఁ నడవులందు బ్రాకులాఁడు రామునివలన నీకేమి సుఖము గలు
గును? నామాటవిని నన్నుఁ గూడి సుఖంతువేని నీజనకుఁడు సంతోషిం
చును. తండ్రులు తమబిడ్డల సుఖంబును దమసుఖముగా భావించురు.
నీపిల్లు కష్టపడుటవలన నీతండ్రుడెడ జిచ్చురగుల్చుచున్నావు. కళ్యాణీ!
రాముఁడిందాక జీవించియుండునని నమ్ముటెట్లు? అతఁ డెన్నడో దుఃఖ
నిహతుడై యుండును. ఒకవేళ మొండియై బ్రతికియున్నను నిన్నుఁ
బడయఁజాలఁడు. ఇదినిజము. జయించి గాకున్నను నర్థించియేని పడయ
రాదాయని తలంతువా? ఆ యడియాస మానుము. ముల్లోకములువచ్చి
నాకుఁ బాదాక్రాంతమైనను నిన్ను వదలను. మంగళరూపిణీ! నీనిసర్గ
విలాసములు నాహృదయంబును హరించెను. నిన్ను గన్న నాకంటికి
శుద్ధాంతకాంతామణులలో నొక్కరు నింపితము గాఁదైరి. జానకీ!
వారైదు నిన్ను లక్ష్మీనిఁబోలె నేవించురు. అదిగో. వనేందిర లతా
గృహంబుల నలంకరించి మధుకరర్పంకార మంగళవాద్యంబులను
మ్రోయించుచు మన సమాగమశుభంబును నిరీక్షించు చున్నది.
మదిరాక్షి!

“నీ॥ తెలిగన్నుగవకొంతి పాలుపారనించుకఁ
గనువిచ్చిచూచినఁ గాదె యబల!
చెలువంపు నెవ్వ్రాము నెలమిసొం
పెనుమడిగా నల్ల నవ్విసఁగాదె యింతి!
దంతహక్తికరుచి దలకొన మఱుమాట
పలికినగాదె యుత్పలదళాక్షి!
యుల్లంబుసరసత దెల్లంబుగా లీల
గైకొన్నగాదె పంకరుహవదన!

గీ॥ తలలుపడింట నీపాదాబ్జములకు మ్రొక్కి
వేడుచున్నాడ నలివేణి మోడిపిడి
వలపుతో నన్నుజేకొని తలచినట్లు
కొము నేలఁగాఁగాడె యో కంబుకంటి!”

అని నిజమనోరథము తేటపడఁ బల్కెను.

సీతాదేవి యాపల్కులు విని వ్యసనవ్యగ్రాంతరంగయయ్యెను.

“ సీ॥ వెఱవక ననుజూచె వీడని యెడఁ గలు
షించిన నొండొండ చెమట బాడమ
ననుచితకృత్యంబు నాచరించు విధాతృ
బలిమికి నెవ్వెఱపాటు దోఁప
నిచ్చట దిక్కులేరెవ్వరు నా కను
భయమున మేనఁ గంపంబు వుట్టఁ
జేయంగ నేమి యుపాయంబులేమి నా
ననమున వెల్లడనంబు గదుర

గీ॥ వ్యసన మంతంతకును మించి యాపరాక
పొంగి నీరయి ప్రవహించి యంగ మెల్ల
మించివైచుచుండఁగ న మ్మించుబోడి
యిట్లని వచింప గారాని యట్లుదోచె॥

సీతాదేవి రావణుని దిరస్కరించుట

సీతాదేవి యట్లు దుఃఖదీనయయ్యుఁ గొండొకవడికి శాంతి
వహించి పతివ్రతలకుఁ బరపురుషులతోఁ బ్రత్యక్షసంభాషణంబులు
తగవు గావున గడ్డిపఱక నొండు త్రుంచి తనకును రావణునకును మధ్య
వైచి, ‘నీ మనస్సును నావంకనుండి స్వజనమువంక మఱిలింపుము. పర
సతీప్రణయము తగదు. నన్ను నీవు గోరుట పాపి మోక్షలక్ష్మీని గోరు
టగును. ఏకపతివ్రతయెడ నకార్యము తలంచిన వానికి నాయురైశ్వర్యం
బులు దక్కవు. జాతిరత్నము వన్నెమాయదు’ అని పలికి వెన్ను మర
లించి, ‘నిశాచరా! అన్యసతులు నీభార్యలట్టివారు గారా? వారియెడఁ
జెడుబుద్ధి తగునా? ఆత్మపత్నులవలనఁ దనివెంచెదని చంచలేంద్రియుల
కన్న శత్రులు గలరా? పెద్దలు బుద్ధిగఱపరా? వారుచెప్పినను వినవా?
ఆ పథ్యావచనంబులయెడ మిథ్యాగౌరవంబును బాటెంతువా? రాక్షస
వినాశకాలము దాపరించి యిట్లు గావించుచున్నదా? రాజు నీతిరహితుం
డును నకృతాత్ముఁడు నగునేని వాని రాజ్యము సిరిసంపదలతోఁ దుల

దూగుచున్నను జేటొండక మానదు. నీయపరాధఫలంబుగా లంకానగ
రము సమస్తభాగ్యనిధానమైనది యచిరకాలంబున నాశమొందనున్నది.
దీర్ఘదృష్టిహీనులు స్వాపరాధంబుల వలననే నశింతురు. పాపకర్మల
విनाశనంబునకుఁ బ్రాణిలోకమెల్ల సంతసించును. రావణా! నీయైశ్వర్య
సంపదలు నన్నుఁ బ్రలోభింపఁ జాలవు. ప్రభ యలభాస్కరునట్లు సీత
రాఘవుని విడిచి మనఁజాలదు. లోకనాథుని సత్కృతభుజాశ్లేషంబుల
మన్ననగాంచిన యీతనూలత యలంతులకొగిట నొదవునా? విడి
తాత్ముండును వ్రతస్నాతుండును నైన విప్రునకు వేదవిద్యవలె రాము
నకుఁ గూర్చుభార్య యన్యులకు సాధ్యమగునా? ఎడసి యలమటించు
కరేణుకను గజరాజుతోడనువలెఁ బతివీరహానినను నన్ను రామునితోఁ
గూర్చుట సాధుకార్యమగునుగాని యిట్లాడుట గాదు. నీకుఁ బ్రాణం
బులు తీపగునేని, లంకాధిపత్యంబు నింకఁ గొన్నాళ్ళు గోరుదువేని
రామునితోఁమైత్రియొనర్చుము. ఆ పురుషోత్తముండు నీయపరాధశతంబు
లను మన్నించును. ఆయన ధర్మాత్ముండును శరణాగతవత్సలుండు
నగుట లోకవిదితము. వానియనుగ్రహపాత్రతఁ గాంచి సుఖముండుము.
నీకొఱకు నేనుఁగూడ వానిని బ్రార్థింతును. మనఃకాలువ్యతాల్యంబులు
మాని శుద్ధాంతఃకరణుండవై యనన్యప్రేరితంబుగా నాత్మార్పణముఁ
గావించువేని ని న్నాయనఘుండు రక్షించును. ఒండుచో దుర్మరణంబు
నీకుఁ దప్పదు. దిక్పాలురను జయించినని విజ్ఞప్తిగవలదు. ఆ లోకవీరు
నకు నీవొక లెక్కగాదు. రామలక్ష్మణాంకితప్రాణంబు లాశీవిషంబులు
వోలె విషాగులను గ్రక్కుచున్నవి. నీలంకాపురంబును బూదినేసి
రక్కసుల రక్తము ద్రావనున్నవి. నా భర్త యిందు రాజాలఁడంటివి.
ముల్లోకంబులందు వానికిఁ బోరాని తావు గలుగదు. ఇట్టి సముద్రములు
వేనవేలైనను వానికి దుస్తరములుగావు. నన్నుఁ బడయఁడంటివి. ఈ
మాధ్యము వలదు. నిన్నుఁ బుట్టించిన దైవముగూడ వానికి నడ్డుపడ
నేరఁడు. నీభుజపరాక్రమంబులను బెద్దనేసి పొగడుకొంటివి. అట్టివాఁడ
వేని నాపతికి వెఱచి దొంగవై పొంచియుండి నన్నుఁ గొనిరానేల?
నాఁడు నీవు వానికంటఁ బడియుండువేని నీగతి పులినిగన్న కుక్కగతియై
యుండదా? ఈబీరంబులాడ సిగ్గొలయదా? రవికిరణంబులు పడియనీరము
నట్లు రామప్రాణంబులు నీప్రాణంబులను హరించుట సిద్ధము. కాలహతుం
డవు గావున నన్ను నిర్బంధించితివి. ఎండతో కాంతారత్నములను
బందిగొంటినందువా? ఆపాపము నేడు మూర్తీభవించి నిన్ను మ్రొంగ

నున్నది. ఎందుదాగినను దప్పించుకొనఁ జాలవు' అని పరువంబుగా బలికెను.

ఆమాటలకు రావణుని ముఖము జేవురించెను ; వాని నేత్రము లగ్నిగోళకము లయ్యెను. అతఁడు కోపంబు నడఁచిపెట్టి,

“ఉ॥ బుధులునెప్పుటెల్ల నటు పోవిడు మెమ్మెయినైన సౌఖ్యసం
సిద్ధియొనర్చు నాకు నెడనేసినఁ దాపము యాపుయాపు నా
వృద్ధియు కోరుదేని నవివేకివిసేవని నన్ను నిట్లసం
బధములైనవాకృతులు పల్కక నామదిసేయు మింపుతోన్ ॥”

కోమలీ! బుజ్జవంబులకుఁ బూఁబోడులు బుజ మెక్కుదురు. తిరస్కృతిని వరించి యిందు వచ్చినవాడ గాదు. సుందరీ! నీపయిఁగల సావిరాళి నీవెక్కుసపుమాటల నెల్ల సహించి సారథి వివధంబుఁ ద్రొక్కినహాయంబు నట్లు నాయాగ్రహంబును లాగి పెట్టుచున్నది. కోపింపఁదగినచోటఁగూడ నది దయాస్నేహంబులను బుట్టించును. ఈమాట లొండు పల్కెనేని తద్రక్తమాంసంబు లెన్నడో కాక ధూకంబులకు బలియై యుండును. మిథ్యావానప్రస్తుని నమ్మి చెడిపోకుము. నామాట విను'మని రాగరస మగుండై వచించెను.

నావుడు వై దేహి భ్రుకుటిక రాశవదనయై 'అసురాధమా!

సీ॥ ధర్మరహస్యంబుఁ దగవిచ్చి చెప్పిన
సుంతయు నీచవి సోకదయ్యె
నీతిగాదని కడునిష్ఠురం బాడిన
మనసు గోరంతయు మరలదయ్యె
నిహపరంబులురెండు నెడఘాటఁ చెలిపిన
గాసంతయును జంకు కలుగదయ్యె
బెడిదంపుమృత్యువు వడి గావుగొనునన్న
విరసంపుటాహలు వీడవయ్యె

ఆ॥ వె॥ పితము లొక్కటేని నింపుగామియెగాక
వెగటుదోచుటయ్యె వింతగాగఁ
జావుమాడియున్నఁ జవియానె బుధులు
పెద్దలాడుమాట సుద్దిగాదు!

'రావణా! కామమోహితుండవై కండ్లు గప్పియున్నావు. నా మాటవినుము. ఇంద్రియంబులకు వశుండవై యధఃపతనముఁ బడయ వలదు. నీవలన నీకులంబెల్ల నాశము గానున్నది. బెడరింపులు గావు. సత్యము పలుకుచున్నాను. నాపతి దయాసముద్రుఁడు. ఆమహనీయునకు

శరణు గావించువేని నీపాపఫలంబులెల్లఁ దొలఁగును ; మీఁదుమిక్కిలి మహాభ్యుదయంబులు పడయుదువు. పాపమొనర్చితిననిగాని నన్నుఁ బరిభవించితి ననిగాని వెఱవవలదు. ఆ కరుణాత్మకుడు మహాపకారులను గూడ మన్నించును.

“సీ॥ అరారులకునిచ్చు నపరిమితార్థంబు
 మోక్షార్థులకు నిచ్చు మోక్షలక్ష్మీ
 భోగారులకు నిచ్చు బూర్ణభోగంబులు
 నాయురరులకుఁ జిరాయ విచ్చు
 ధర్మారులకునిచ్చు ధర్మతత్పరబుద్ధి
 జ్ఞానారులకు నిచ్చు జ్ఞానసిధి
 శరణారులకు నిచ్చు సకలారసంపద
 లార్థారులకు నిచ్చు సభయకరము.

గీ॥ అరిజనపారిజాతంబు ననఘమార్తి
 పరిమకశ్యాణచరితుండు నిరుపమండు
 శిష్యరక్షణ దుష్టసంశ్చిణుండు
 వినతపాపాఘపరిహారి విమలహరి !”

రావణా! నీవొనర్చిన దుండగంబునుగూడ మఱచి నీయెడఁ గనిక రించి యింత చెప్పుచున్నాను. నామాట సేయకున్న నేమగు నందువా?

శా॥ ‘దుర్వాణోద్యమ బాహువిక్రమ రసాస్తోక ప్రతాపస్ఫుర
 ద్ధర్వాంధప్రతిపీరనిర్మథన విద్యాపారగుః’ రాఘవుఁ
 దోర్వీర్యంబునుజూపి నీశిరములం దుండించి లంకాపురి
 సర్వధ్వంసముచేసి కొందురు ననుకొన త్యంబుగా రావణా!’

అని నాటఁబలికెను. రావణుఁడు పటపటఁబండ్లుగీఁటి, ‘సీతా! నీ ప్రల్లదంబు లింకఁ జాలు; రెండునెలలు గడువిచ్చితిని. ఆలోన నీవునన్ను నీభర్తనుగా వరింపవేని నిన్ను సజీవంబుగాఁ దఱిగి రక్కసులు వండి భక్షింతు’రని దాడుణంబుగా నుడివెను. వానితర్జనంబులను విని యచ్చుటకు వచ్చిన దేవగంధర్వ కన్యకలు వికృతేక్షణలై రక్షోనాథుని వెఱపున నోరెత్తనోపక వక్త్ర నేత్రసంజ్ఞలతో నామె నూఱడించిరి. సీతా దేవి వ్యసనరోషంబులను లోలోనఁ గుదియఁబట్టి, ‘రావణా! నీమేలు గోరువా రిందెవ్వరును గానరాదు. ఉన్నచో నిన్నీ యకార్యమునుండి మరలింపరా? రామపత్నిని మోహించువాఁడు జడుఁడు గాని ప్రజ్ఞాశాలి గాఁజాలఁడు. నన్నాడిన నీదుర్భాషల పాపఫలంబు నీకుఁ దప్పదు. ఎందుఁ బోయినను నిన్ను రాముఁడు వదలఁడు. నీవరంబులు నిన్నుఁ గాచు నను

కొంటివిగాఁబోలు, ఆమాట కల్ల. రాము నెదురించువా? మత్తగజంబును డీకొన్న కుందేలుగతి నీకగును. నేటి నీబింకంబులు నాఁడు నన్ను దొంగిలి తెచ్చునప్పు డేమాయెను? దుష్టా! మోహవీక్షణంబులను నాపయినెఱవకుము. పతియానతిలేదనియుఁ బాతివ్రత్యరూపతపోబలంబు తఱుగుననియు వెఱచి మిన్నకుందును. ఒండుచో నీనాలుక ప్రీలదా? నీ నయనంబు లురలవా? నీవు నీరుగావా! చావుమూడి నన్నిట్లు తెచ్చి తివి. నీజీవితాంతమింకను గొన్నాళ్లు గలదు. అట్లు కానిచో నాఁడు రామలక్ష్మణులు నాచెంతనుందురు; నీవు రూపుమాసి యుందువు. మాయామృగంబును గల్పించి రామలక్ష్మణులను దవ్వపంపి నన్ను దొంగిలి తెచ్చిన నీదియుఁ బారువమా? యని నొక్కి వక్కాణించెను.

ధాన్యమాలిని రావణుని కోపముఁ జల్లార్చుట

ఆమాటలతోడ రావణుని కన్నుల నిప్పులురాలెను; వానిమకు టాగ్రము చలించెను; నిలువెల్ల గగుర్పాటుచెందెను. రక్షోనాథుఁడు నిశ్వసించుచు నీతాదేవిని జఱచుఱఱజూచి 'దరిద్రునకుఁగా నామాటవినవు. సూర్యుఁడు ప్రాతస్సంధ్యనట్లు నిన్నిప్పుడే రూపుమాపుదుఁ జూడు' మని భీషణంబుగాఁ బలికి కాపున్న రాక్షసాంగనలను గాంచి, 'ఈయింటిని నెట్లయినను నాకు వశవర్తినిగాఁ జేయుఁడు. అనులోమప్రతిలోమకృత్యంబులు వలయునేని వెనుదీయ వలదు' అని యాజ్ఞాపించి మఱియేమో పలుకనుండెను. అంతలోన వానికనిష్ఠభార్య ధాన్యమాలిని యనునది వానిని గవుంగిటఁగూర్చి, 'నాథా! వివర్ణయు గృహణయు మీఁదు మిక్కిలి మానుషియైన యీకాంత నీకేల?

“నీ, లలితంబులగు మట్టియల చప్పుడింపార
సంచకైవడి నడనల్లవచ్చి,
యెడమేని నెత్తావి సుడియఁగఁబయ్యెడ
సగము దూలించి పైమగుడఁ దిగిచి,
పోలెడునెలతీఁగలీలఁ గ్రాలుచు వింత
చెలువంబు దలకొనఁ జేరినలిచి,
తెలిగన్నఁగవకు నెచ్చెలియైన లేత న
వ్వొలయంగ సరసంపుఁబలుకు పలికి,

గీ. మెఱయు చెయ్యల రాగంబు మెయికొనంగ
నెడఁదసాగయించు మాటలనెలమి మిగుల,
నిన్ను నమర క్తిఁగొలుచు నన్నెలఁతలుండ,
నీరసాకార నియ్యంతిఁ గోరనేల? ”

‘రాక్షసేశ్వరా! నీబహుబలాద్భిత దివ్యభోగంబులకు నిక్కాంత
నోచదు. ఈదోషము దీనిని పుట్టించిన వానిదిగాని దీనిదిగాదు. మఱియు,

“సీ. పతియెఱింగినఁ దనప్రాణంబుపైవచ్చు
ననుభయంబున నులమడుగుచుండ,
జనులుగాంచిన మానుషము దూలుఁ దనకను
పుయిలోటమన మోము పుల్లగిలఁగ
బోటికిఁదోచిన బాలియుఁదేకువ యను
వెగడునఁజెయ్యులు వీడుపడఁగ
బంధుల కగపడఁ బాయననన్వయ మను
కలఁక మైఁజెమటలు గ్రమ్ముచేర,

గీ. గ్రీడఁదెసఁ గౌతుకం బురియాడ రతుల
చవులు గొనియాడనేరని జారపాండు
హృదయమున కింపు సేయమి నెఱుకగలుగు
వారు దీని సుఖంబుగాఁ గోరఁరెందు.”

నాథా! ఈవృథాయాసము వలదు. రారమ్ము పోవుద’మనెను.
దశకంధరుడంత నచ్చోటు వదలి మందమందగతులఁ దనయంతఃపురము
నకుఁ జనెను.

రాక్షసాంగనలు సీతాదేవిని గాఁజించుట

రావణుడు చనుటే తడవుగా నందుకాపున్న రాక్షసాంగనలు
సీతాదేవిని ముట్టడించిరి. ‘సీతా! మరీచ్యాదిప్రజాపతులలో నొకండగు
పులస్త్యునకు మానసపుత్రుఁడైన విశ్రవసువునకుఁ దనయుండును సత్కుల
ప్రసూతుండును రాక్షసేశ్వరుండునగు రావణునకు భార్యవగుట సీపురా
కృతఫలంబగు. నామాట విను’మని యేకజట బోధించెను. ‘తలోదరీ!
ముప్పదిమూఁడుకోట్ల దేవతలవలన నూడిగంబు గొనువాఁడును నిశ్శాత్ర
వుండునునైన లంకేశ్వరుఁడు వలచివచ్చిననాఁ జొల్లని నిర్భాగ్యురా
లుండునా?’ యని హరిజట చెప్పెను. ‘సీతా! ఎవనిఘాతకు నోడి వేడి
వెలుంగు చలువలతోడయ్యెనో, ఎవని ముంగిట వరుణుఁడు కలయంపిఁ
జల్లుచుండునో, ఎవనికి బవనుఁడు బంటయి తేదెమ్మరలు వీచుచుండునో,
అగ్ని యెవని బాసనపుటిల్లు పాయఁడో, ధనపతి యెవనికి గోశాధి
కారియో, బాబిల్లి యెవనికి ఛత్రముఁ బట్టుచుండునో, సురపతి యెవనికి
దాంబూలపేటికా హరుఁడై యుండునో, యముఁడెవని ద్వారమున నిల్చి
కాపుగాయుచుండునో, యట్టి వీరగ్రామణి కోరినప్పుడు వానియెడయెక్కి

సమస్తభోగంబు లనుభవింపనొల్లని వెట్టిగలదా? జానకీ! నీకుఁగా మండ్లోదరినిగూడ రాక్షసేశ్వరుఁడు త్యజింపనున్నాఁడు. ఇంతకన్న నాఁడుదానికేమి వలయును. ఇంతటనై నను నీమోడి వీడు'మని ప్రభునస యుపదేశించెను. 'నీతా! నీయట్టి నిర్భాగ్యురాలు గానరాదు. ఇంటికి వచ్చినసిరికి మోకా లడ్డమిడు చున్నావు. నీబేలతనము మాని మామాట సేయు'మని వికట గఱపెను. 'జానకీ! కొందఱు సిరిని కోరుదురు; అభిజా త్యము కొందఱకుఁ బెద్దయగును. మఱికొందఱు రూపును వలతురు; ఈడుజోడును గొందఱు చూతురు; విద్యను గొందఱు భావించురు. ఇవి యెల్ల నొక్కచోట నుండుట యరుదు. ఇవన్నియుఁ గలవాఁడు భర్త యగుటకన్న స్త్రీకి భాగ్యము వేటొకటి గలుగదు. రాక్షసేశ్వరునందు నివియెల్ల సుస్థిరములై యున్నవి. అట్టివానిని నీవొల్లకుండుట యెంతో వింతయగుచున్నది. మానుషివి గావున మనుష్యునందే నీమది రమించునా? నీస్వభావనై చ్యము నేమందు? మైథిలీ! రామరామయని కలువ రింతువు. ఎక్కడి రాముఁడు? అతఁడెందురాఁగలఁడా? వచ్చినను నిన్నుఁ బడయఁగలఁడా? ఎట్లో వచ్చునబో, రాజ్యభ్రష్టుడై నిలువనీడలేక గహనాంతరములు దూఱి కందమూలములు దిని పల్లటిలునతఁడు నీ కెట్టి సౌఖ్యము గూర్చునోపునో విచారింపవా? దిక్కులేని దీనునకుఁగాఁ బనవులేల?'యని దుర్ముఖ వచించెను. తదితరులు తలకొకమాట నుడివిరి.

నీతాదేవి వారినెల్ల విని, 'రాక్షసాంగనలారా! మీరు నన్నిట్లు గాఁజింపవలదు. మీమాటలు విననోపను. రామపత్ని యన్యునిఁ దలంపుననేనిఁ గోరదు. నాదయితుఁడు దీనుడనిరి. ఆ మహనీయుఁడు దీనరాక్షసుఁడుగాని దీనుఁడు గాఁడు. శచీదేవి శక్రుని, అరుంధతి వసిష్ఠుని, రోహిణి చంద్రుని, లోపాముద్ర యగస్త్యుని, సుకన్య చ్యవనుని, సావిత్రి సత్యవంతుని, శ్రీమతి కపిలుని, మదయంతి సౌదాముని, కేశిని సగరుని, దమయంతి సలుని, సువర్చల సూర్యుని, నెడఁబాయనట్లు నీత రాముని విడనాడదు. నన్ను మీరు ఖండించి భక్షింతురుగాక, మఱి యొకటి చేయుదురుగాక. మీకు లోబడుట కల్ల'యని ఖచితముగాఁ బలికెను. అంత వారు చుట్టుకొని మాటలు పొడుచుచు మెటికలు విటుచుచు ఖడ్గంబులు ఝళిపించుచు నోరు లప్పళించుచు వివిధగతుల భయపెట్టఁ దొడఁగిరి. వారివెఱపులకు విసివి యామె యందుండి లేచి శింశుపావృక్షమువంకఁ బోయెను. వినత యనునది యామెను వెంబ

డించి ముఱచుటఁ జూచుచు, 'సీతా! నీ సతీత్వము చాలు; 'అతి సర్వత్ర వర్జయే' త్తనిరి. ఏదిగాని మితిమీఱరాదు. రక్షోనాయకుఁ డేత న్మాత్రుఁడు గాఁడు. వానికిఁ బ్రతివీరుఁడు గలుగఁడు. అంతటి వానిని భర్తగా వరింపక కేవల కృపఁబండును సరమాత్రుండును నైన రాముని యం దింత మమతచేయుచువేల? వైదేహీ! నీ రామునింక ముఱచి రాక్షసేశ్వరని యొడిఁ జేరుము. సమస్తసంపదలు నిన్ను సేవించును. ఇది సేయవేని నిన్ను సప్రాణముగాఁ దిగమ్రుంగుదు' ననెను. వినత మాట నందుకొని వికటయనునది పిడికిలి ముడిచి గర్జించుచు వచ్చి, 'దుష్టమతీ! ఇందాక నీవదరులు నైచితిమి. కాలపురస్కృతంబును హితింబునైన మాటయొక్కటి చెప్పెద వినుము. నీవు సముద్రమధ్య రక్షోవీర రక్షిత లంకానగరంబున నున్నావనుట మొదట గ్రహింపుము. ఇది దేవతలకుఁగూడ దురాసదమని తెలిసికొనుము. రాముఁ డిందు వచ్చుటగాని నిన్ను వడయుటగాని సాగదని యెఱుంగుము. వెట్టిదానా! ఎలప్రాయంబును రిత్తపుచ్చకుము. నామాట వినుము. కల్లయెడ్పుల వలన ఫలములేదు. అడియాసలు మాని సంతోషవత్తివై రాక్షసరాజు నకుఁ బ్రీతిఁగూర్చి సుఖముండుము. రాక్షసేశ్వరివై గ్రాలుదువు. అట్లు చేయవేని నీ గుండియ లిప్పుడే పెఱికి భక్షింతు' ననెను. అంతలోనఁ జండ్కోదరియనునది శూలముఁ ద్రిప్పుచు వచ్చి, 'దీనిని జూచినది సుత నానోరు చవులూరుచున్నది. అడ్డము లెమ్ము. దీని నంజుడు తిన వలయు' నని పయికి నుఱుక నుంకించెను. నిలువునఁ బ్రాణములు తీయు మని యొక తెయు, ఖండఖండంబులుగా ఛేదించి పంచిపెట్టుమని యిం కొక తెయు, దీని చావునఁగాని మనకీ కష్టము తీరదని వేటొక తెయు, గుంభిలాశక్తికి బలియిమ్మని యింకొక తెయు నోటికివచ్చిన ట్లాడిరి. అంత లోన రాత్రియయ్యెను. వారు సొమ్మసిలి నిద్రించిరి.

సీతావిలాపము

ఆ బెడరింపులకు వైదేహీ జడియక లోలోనఁ గుందుచు శింశుపా శాఖను బువ్వుభారమున వంగియున్నదానిని బట్టుకొని యశ్రుధారాపరి క్లిన్న నేత్రయై రాముని గొండ్లాక సేపు ధ్యానించి పెనుగాలికి దూలు కదలివలె నేలపడి తెలివొంది లేచి, 'హా! రామా! హా! లక్ష్మణా! హా! కౌసల్యా! హా! సుమిత్రా! మీ సీతగతి విందురా! రక్కసుల బాధలు దుస్సహములయినను మొండిప్రాణములు దరలకున్నవి. కాలము

తీరికున్నఁ బ్రాణము పోదనుమాట సత్యముగాఁ దోచుచున్నది. హా! నాథా! నీ వియోగదుఃఖ కాలకూటజ్వాలలు నిలువెల్లఁ బ్రాకి నన్ను దహించుచున్నవి. నీ ముఖారవిందముఁ జూచి సంతసించు కలిమియు, నీ మృదుమధురసుధామయోక్తులు విని యానందించు భాగ్యంబును, నీ సేవలొనర్చు సంపదయు సమస్తము నేటితోఁ దీతెను. నీవచ్చునట్టి యాస సన్నగిల్లెను. ఇంక జీవింపఁజాలను. నీయాజ్ఞ లేదని ప్రాణపరిత్యాగ మునకు వెఱచి యిన్నాళ్ళు జీవించితిని. ఇప్పుడు నా జీవము తనకుఁ దాన సమసిపోనున్నది. హృదయేశ్వరా! జన్మజన్మాంతరములందుఁ గూడ నిన్నేవలతును. నన్ను మఱువవల'దని యున్నత్రవలఁ బ్రమత్త వైఖరి భ్రాంతాత్మరీతి విలపించుచు, 'ప్రాణేశ్వరా! శరణన్న వైరిని గూడ రక్షింతువు. నాఁడు కాకాసురుని కాచిన నీదయ నేఁడు నీ నీత పయిఁ గలుగదా? కలుగునేని నిందు రావేల? చతుర్దశరక్షోపిరుల నొక్కండ జక్కాడిన నీకు రావణుఁడెంత మాత్రమో యెఱుంగుదును. నాయునికిఁ దెలియక మిన్నకుందువా? నా సంగతి జటాయువు నీకుఁ దెలుపలేదా? అయ్యో! ఆ పుణ్యాత్ముఁడు నీవు వచ్చులోనఁ గడతే రెనా? కానిచో లంకాపుర మెన్నడో నామావశిష్టముగాదా? రావణుని పేరు మాసియుండదా? రాక్షసగృహములందు మృతభర్తృకల దీనా రావంబులు మాఱుమ్రోయుచుండవా? శృశానపాటికలు ధూమదుర్గ ములై యుండవా? ఇంక నాగతి నీకుఁ దెలియు పెట్లు? నాథా! రావణుఁడు నిర్ణయించిన కాలము సమీపించుచున్నది. రక్కసులకు దయా దాక్షిణ్యములు గలుగవు. అన్నంత నతఁడొనర్చును. ఆలోన రక్షింప వేని నన్ను మఱువవచ్చును.

ఉ॥ రక్కసు లుక్కుమాటి పడరానివిధంబున గాసివెట్టగా
దిక్కుటి దీనయై బ్రతుకుతెన్నొక యింతయుఁగానలేక యీ
చక్కిని వంతలం జివికి చావగనున్న యనుంగురాలిపై
నక్కటికంబు నీయెద సుమంత జనింపద జీవితేశ్వరా!

'నాథా! నన్ను విడిచి తీణమైనను నుండఁజాలవు. ఇన్నాళ్ళు నీసతీవియోగంబు నెట్లోర్చుచున్నావు? అయ్యో! ఈతలంపు నాగుండి యల నగల్గుచున్నది. ఈ యమంగళము శాంతించుఁగాక. రాజర్షివి గావున వైరాగ్యమూని న్నావియోగంబును సహించుచున్నావు. నాథా! ఎవతెకుఁగాఁ బరులకు సాధ్యముగాని ఫాలాక్షధనుర్భంగ కార్యంబును గావించితివో, ఎవతె తోడిదే భోకముగా భావించువో యట్టి నీనీతికు

నిఁక దిక్కెవ్వరు ? నీచరణంబులు నమ్మితిని ; నీవు వత్తువని రక్కసులిడ్డ బాధలోర్చితిని ; నిన్నుఁ జూతుగదాయని ప్రాణంబుల నిలువఁబెట్టితిని. ఇఁక మనజాలను.

ఉ॥ ఎవ్వరితోడఁజెప్పుదు మతెవ్వరు నామొఱ యాలకింతు రిం
కెవ్వరు నాకు దిక్కగుదు రీవెత లెన్నడు బాయ దక్కటా !
ఇవ్వనరాశివేషితమహీవలయైక శరణ్యమూ రి పీ
వివ్వలనక దయార్ద్రశుభదృష్టి నొకించుక చూపకుండినక॥

‘నాథా ! నీసతి రక్కసులకు బలియయ్యెనను దుష్కిరిని నీకు గలిగింపనోపను. ఆజ్ఞ యిమ్ము. నాథా ! చరితప్రతుండవై యయోధ్యకుఁ జని సుఖముండుము. కౌసల్యా ! ఇదే నీకుఁ గడసారి సాష్టాంగము; సుమిత్రా ! ఇదే నీకు వందనము. లక్ష్మణా ! నాయసభ్యవచనంబులు మఱచి నన్ను మన్నించి నీయన్నను గనుతెప్పవలె గాపాడుము’ అని పలికి వేణీవల్లిక నురిత్రాడు గావించి

మ॥ శరణాశ్రాణపరాయణైకమతీయై సాక్షాత్పరంజ్యోతియై
వరదుండై మునిసేవ్యయానపదుండై వాత్సల్యపాదోధియై
చిరధర్మవ్రతీయై తలియ్యభువనక్షేమంకరాకారుఁ డీ
తరుణీన్ దీనఁబతివ్రతన్ దనదునీతం గూర్చి మన్నించుతన్॥

అని నిజపతికి మ్రొక్కి ప్రాణత్యాగంబునకు సాహసించెను. అంతలోన నామె వామనయన భుజోదవు లొక్కసారిగా జలించెను. మఱియు నామె చీతె తటాలున జాతెను. సీతాదేవి యాశుభనిమిత్తము లనుగాంచి వాతాతపంబులకు వాడిన తీఁగె వానకువలె గాంతివహించెను. ఆమె ముఖమండలము రాహువిముక్త చంద్రబింబంబు పగిదిఁ దోచెను. భూపుత్రి యంతటఁ దన దారుణారంభము నుజ్జగించి యాశుభనిమిత్తముల భావంబేమో యని యాలోచింపసాగెను.

త్రి జ టా స్వ ప్న ము

అంతలోనఁ ద్రిజటయనుపేరి రక్కసి మేల్కొంచి తోడికాపు గత్తెలను బల్కరించి, ‘ఏంతస్వప్నమయ్యెను. రాముఁడు శుక్లమాల్యాంబరములు ధరించి లక్ష్మణద్వితీయుండై దంతిదంతరచితంబును హంస సహస్రయుక్తమునైన శ్వేత శిబికారాజము నధిరోహించి యంతరిక్ష మార్గంబునఁ జనుదెంచి లంకలో విడిసి చతుర్దంతమ త్రేభంబుమీద

నగరమెల్ల సంచరించి సీతాదేవియొద్దకు వచ్చినట్లును, జనకసుత యంత
లోన శుక్లాంబరముదాల్చి యాదంతావళముపయినున్న పతియొడిలోఁ
జేరినట్లును నగ్గజేంద్రము లంకానగరము మీఁదుగా నింగిఁ జనినట్లును,
జానకీదేవి వినువీధిఁజోపుచుఁ గరములుచాచి సూర్య చంద్రబింబంబులను
బట్టినట్లును, రాముఁడు సమస్తబ్రహ్మాండంబును సచరాచరంబుగా
మ్రొంగినట్లును గలగంటిని. మఱియు పాలవెల్లియు దానిమధ్య ప్రదేశం
బున శ్వేతపర్వతంబునుఁ దదుపరిభాగంబునఁ జతుర్దంత దంతావళంబును
దాని మూపురంబున రాముఁడును గానవచ్చిరి. అంతలోన నాచూపు
వేటొకవంక మఱియెను. అచట రాముఁడు ప్రాజ్ఞుఁడై మహాద్భుతాస
నంబునఁ గూర్చుండియుండుటయు వాని పాదపద్మంబులకు సురవరకిరీటాగ్ర
రత్నంబులు నీరాజనంబులిచ్చుటయు, బరమేష్ఠి మహర్షి పురస్కరంబు
వచ్చి సర్వతీర్థంబుల వానిసభిషేక మొనర్చుటయుఁ గాంచితిని. సీతాదేవి
శుక్లమాల్యాంబరానులేపంబులఁ గై నేసికొని రామునిచెంత నుండెను.
అంతలో నాదృష్టి మఱియొకవంకకుఁ దిరిగెను. అచట రాముఁడు లీలా
మానుషవిగ్రహంబును వదలి శ్రీమహావిష్ణురూపుండు శంఖచక్రాది
దివ్యచిహ్నంబులను ధరించి దివ్యాసనంబు నధిష్ఠించి యుండెను. చరా
చరభూత వర్గంబును సురగరుడోరగపన్నగ గంధర్వాదులును నలువయు
వానికి సాష్టాంగమొనర్చి, 'జయజయ! దేవా! పరాత్పరా! పరం
ధామా! దీనరక్షామణీ! శ్రీవత్సవత్! పుండరీకాక్ష! శంఖచక్రగదా
ధారా! సర్వలోకేశ్వరా! అవ్యయా! నిత్యనిరంజన నిర్గుణస్వయం
ప్రకాశ! శరణు శరణు' అని కై వారంబులు సలిపిరి. అచ్చరలు నేర్చు
మెఱయ నర్తించిరి; గంధర్వాదులు పాడిరి. బ్రహ్మాండకటాహవిస్ఫాట
నంబుగా వివిధవాద్యంబులు మ్రోసెను. అంతట నమృహావిష్ణువు మర్త్య
రూపముఁదాల్చి రాముఁడై సీతంగూడి పుష్పక విమానంబునెక్కి
యు తరదిక్కుగాఁ జనెను. నేను దక్షిణదిశకు మరలితిని. రాముఁడు
తైలములోమునిగి గన్నేరుపూసదులు దాల్చి రక్తాంబరములుగట్టి
పుష్పకవిమానంబునుండి తటాలున నేలఁగూలినట్లు వానిని నొకానొక
స్త్రీ జోడితలతో నున్నది నల్లనిచీరెగట్టి పట్టియాడ్చినట్లు నతఁడు
భ్రాంతచిత్తాకులేంద్రియుండై నూనెఁ ద్రావి గాడిదలబండియెక్కి దక్షి
ణాభిముఖుండై పోవుచు మార్గమధ్యంబున రథంబునుండి ద్రెళ్ళి తల
క్రిందుఁగాఁబడి భయమోహితుండై లేచి యున్నట్లునివలె దుర్వాక్యం
బులు ప్రలపించుచుఁ జనిచని మలదుర్గంధబంధురంబును గాఢతిమిర

మయంబునైన కూపంబునఁ గూలినట్లు సంతలో నచ్చటకు నొకనల్లని వనితవచ్చి వానిమెడకుఁ ద్రాడుదగిల్చి దక్షిణదిశగా నీడ్చినట్లు నుండెను. నేను విభ్రాంతనైతిని. అంతలోన రావణుఁడు వరాహంబును నిండ్రజత్తు మకరంబును గుంభకర్ణుఁడు మహాష్ట్రంబును నెక్కి యమదిశఁ బట్టిరి. రావణునిపుత్తులు తైలసముక్షితులై వారి ననుగమించిరి. రాక్షసు లెల్లరు రక్తమాల్యాంబరములు ధరించి నూనెలు గ్రోలుచుఁ బాడుచు నుండిరి. లంకానగరము వానర వాలాగ్ని సందగ్ధమై సగోపుర తోరణం బుగా సవాజిరథకుంజరంబుగా సముద్రమునఁ గూలెను. రాక్షసాంగనలు నూనెద్రావి వేళాకోళముగా నగుచు నటచుచు భస్మమాత్రావశిష్టయైన లంకాపురిలోఁ దిరుగాడుచుండిరి. విభీషణుఁడు మాత్రము తెల్లవస్త్రం బులు గట్టి మంత్రుల నల్వరఁగూడి శైలోత్తుంగ చతుర్దంతమాతంగంబు నధిష్ఠించి శ్వేతచ్ఛత్రంబునీడ శంఖారావదుందుభి నిర్ఘోషంబులు ప్రతి ధ్వను లీనుచుండగా విరాజిల్లుచుండెను. సఖులారా! ఇట్టి కలఁగంటిని. వటువాతవచ్చిన కల కల్లగానేరదు. ఇఁక మీదుందుడుకులు విరమించి మీప్రాణంబులను రక్షించుకొనుఁడు. రాముఁడేతన్మాత్రుఁడు గాఁడు. ఆమహనీయుఁడు రావణుని సరాక్షసంబుగా వధించి సీతాదేవిని గొని పోవును. నామాట నిజము. మీరు గన్నుగానక రావణునాజ్ఞకు లోఁబడి పలుకరానిమాటలాడి సీతాదేవిని నొప్పించితిరి. ఆమెనిప్పుడైన నభయ దానముఁ బ్రార్థించి ప్రాణంబులను దక్కించుకొనుఁడు. దుఃఖార్తులం గూర్చి యిట్టికలఁగన్నచో వారిదుఃఖంబులు చల్లారుననియు వారికి నపరి మిత సంతోషమగుననియుఁ జెప్పుదురు. నేటితో సీతామనస్తాపము చల్లారెనని తలంపుము. మనము తెలివిలేక యొనర్చిన దుడుకు లామె మఱచి మనల ననుగ్రహించునాయని శంకింపవలదు. ఆమె నవసీత హృదయ గావున మీయెడఁ గనికరించును. మైథిలి మీ ప్రణిపాతంబు లకుఁ బ్రసన్న కాకున్నచో మీకు ముప్పు దప్పుదు. మనకు వేఱొండు శరణము గలుగదు. మఱియొకమాట. జనకపుత్రుని జక్కఁగాఁ జూడుఁడు. అంగవైరూప్యముగాని ఛాయావైగుణ్యముగాని యామెకుఁ గలుగవు. కీడుగాంచనుండు వారికట్టివి జనించును. అదిగో పింగళపక్షి శాఖాగ్ర మెక్కి మధురంబుగాఁ గూయుచు బంధుజనాగమంబును సూచించు చున్నది. అల్లదిగో గరుడపక్షి తెక్కలు పఱచి ప్రదక్షిణము గావించి విటపంబునవ్రాలి పలుకుచు నాసన్నబంధుదర్శన శోకవినాశంబులను దెలుపుచున్నదని వచించెను. రాక్షసాంగనలు దిగారుపడి యుండిరి.

త్రిజట యట్లు తోడి రాక్షసాంగనలకుఁ బలికి సీతాదేవి యొద్దకు వచ్చి, 'అమ్మా! నీకు శుభస్కరమైన కలఁగంటిని. నేటితో నీవనరెల్లఁ దీతెనని భావింపుము.

“క. నాకల నిక్కలయయ్యెడు | శోకింపకుమమ్మ నీవు సుందరి! పుణ్య
శోకుఁజితశోకు నకుల వి | వేకుఁబ్రియునిఁ బొందఁగలుగు వేగమెనీకున్”

అని యూరార్చెను.

సీతా సందర్శనము

హనుమంతుఁడు శింశుపావృక్షాంతరమునందుండి రావణుని తరజ్జనంబులను విని రాక్షసస్త్రీల దుండగములనుజూచి సీతాప్రత్యుత్తరంబును ద్రిజటాస్వప్నవృత్తాంతంబును సమగ్రముగా నాలకించి, 'ధన్యధన్యండనైతిని. నా సందేహంబులెల్ల సమసెను. ఏ శుభదర్శన నిమిత్తము వచ్చితి నో యా మంగళకరిని గన్నారఁ జూచితిని. నా కష్టంబులెల్ల ఫలించెను. ఈమె నిరాశావశ్యమై దారుణంబునకు సాహసించి యున్నది. జాగు సేయరాదు. సర్వభూతహితుండైన రాముని సేవంబు విన్న సీమెకుఁ గొంత యూటటగల్గును. అట్లుచేయనేని యీ సుకుమారి దుఃఖిదగ్ధయై నశించును. అనంతరము రాముఁ డిందువచ్చియు ఫలముండదు. పతి సంగతిఁ దెలిసినచో వానిరాక తడవైనను బ్రాణంబులీమె బిగియపట్టికొని యుండును. ఈమె సుఖంబున్న వార్తవిని రాముఁడును జీవించును. ఇంతదూరమువచ్చి యీమెతో మాటాడక చనుట యుక్తముగాదు. సీత యేమిచెప్పెనని రాముఁడు నన్నడుగకమానఁడు. 'చూచివచ్చితి నే గాని మాట్లాడలేద్దనచో నామాట నెవ్వరు నమ్మరు; ఒక వేళ నమ్మినను నన్ను నవ్వదురు; రామునకు నాయెడ విసువును గోపంబును జనించును. ఈమెను బల్కరించి నావచ్చిన సంగతి తెలిపి యేమిచెప్పనో విని పోవుదుఁగాక; రాక్షసులీమెను జాట్టియున్నారు. వారు తొలఁగించుటకు నేకాంతసంభాషణంబునకుఁ దడవగుటయుఁ గానరాదు. ఏమిసేయుదు? వైదేహిని జూచియు ఫలము గలుగకున్నది. సూర్యభగవానుఁ డుదయించువేళయు నయ్యెను. అయ్యో! ఈమె నాశ్వాసించి చనుటెట్లు? ఎట్లయినను సాహసించి యీమెను బల్కరింతునా? ఏభాషతో మాట్లాడుదు? వాసరభాష యీమెకుఁ దెలియదు. దేశభాషతో మాట్లాడుదునేని మాసంభాషణంబును రాక్షసాంగనలు

విందురు; దానఁజేటగును. అమరవాణితప్ప యొండుభాష తగునని తోఁపదు. దేవభాష రక్కసులకుఁ దెలియదు. సీతాదేవి రాజస్త్రిగావు నను జనకునింటఁ బెఱిఁగెఁగావునను సంస్కృతంబు నేర్చియుండును. అయ్యో! ఈతలంపుగూడఁ గార్యకారిగాఁ దోఁపదు. వానరుఁడు సంస్కృతంబును మాట్లాడుట వింతగానుండును. ఈమె నన్ను నమ్మఁ బోదు. రావణుఁడిట్లు మాయపన్నెనని తప్పక యీ పతివ్రతామణి భావించును; నావంకనేనిఁ గన్ను సారింపదు. నావచ్చిన కార్యము చెడును. ఒకవేళ యీమె నన్నుఁజూచి నామాటలువిని భయపడి యటచునేని రాక్షసస్త్రీలు జాగ్రతపడి నన్ను బంధింప యత్నింతురు. వారికోలాహలంబులను విని రావణుని బలగంబు సాయుధంబుగా నా మీఁదికి వెడలును. వారిని నోర్తునేని నిష్పడే యుద్ధమగును. ఎట్లో వారు నన్నుఁ జిక్కించుకొందురు. నేనిందేఁచినికి చావనగుదు. అంతట రామసుఖవార్త నీమెయు నీమె సుఖవార్తను రాముఁడు నెఱుంగనేరక యిరువురుఁ గృశించి తనువులు పాయుదురు. అంతియగాదు. నాకారణంబున రక్కసు లీమె నిష్పడే వధించినను వధింపవచ్చును. ఈమెను జంపుదురేని మాప్రయత్నంబులెల్ల సంతతో సంతరించును. దైవమా! ఏమిసేయుదు? రామసుగ్రీవులు నన్ను నమ్మి పంపిరి. మోయరాని భారము తలఁదాల్చి వచ్చితిని. ఎట్లో సీతాసందర్శనభాగ్యంబు లభించెను. అది లభించియు నాప్రయాసము ఫలకారి కాకున్నది. దేశకాలంబు లెఱిఁగి వివేకముతో వర్తింపవలయు ననియు నట్లుచేయని పండితమాని దూతవలనఁ బండనున్న కార్యంబు గూడఁ జెడుననియుఁ బెద్దలు వచింతురు. అట్టినింద నాకు నేఁడు రానున్నది. ఈయాపద తప్పఁబెట్లో నా వచ్చినవని కొనసాగుఁబెట్లో యూహింపరాదని కర్తవ్యతా జడుఁడై కొంతపడి మిన్నకుండి యంతలో నొక యూహ సుఘరింపఁగా ద్దానిని గూర్చి విమర్శించి కృతనిశ్చయఁడై, మహాపుణ్యవంతమైన యిత్వోక్తు వంశంబున దశరథుఁడు పుట్టి రాజ్యంబధిష్ఠించి నిజగుణంబులవలన సర పాలలోకంబును దపోవిశేషంబున మహర్షిప్రపంచంబును బరాక్రమంబు వలన సురలోకంబును మెప్పించి చక్రవర్తి పదంబునకు మెఱుంగులిడి చతురబిఱిపరీత మేదినీవలయంబులు గనుసన్నలఁ బాలించుచుండుటయు, వానికిఁ బట్టునుహిషియైన కౌసల్యాదేవివలన దైవప్రసాదంబుగా ధార్మికోత్తముఁడు రాముఁడనువాఁడు జనించి ధర్మసంస్థాపనదీక్షాపరుఁడై విశ్వామిత్రయాగముఁగాచి యహల్యాశాపవిమోచనంబు గావించి

ముక్కంటివంటిని ద్రుంచి జనకరాజసుతను సీతాదేవిని గ్రహించి పరశురాముగర్వమోడ్చి యయోధ్యానగరము చేరుటయు, నచ్చట వాని పినతల్లి కైకేయి నిజపతిని వంచించి పూర్వదత్తవరంబులను గోరి యానెపంబున రామ వివాసంబును భరతపట్టాభిషేకంబును వరించుటయు, దశరథుడు కైకేయీమనంబు సేయనొల్లకయు సత్యభంగమునకు వెఱచియు దల్లడమందుచుండఁగా రాముఁడొసంగతినిని పితృవచన పరిపాలనార్థము చేతిలోని రాజ్యంబునుగూడ దిగనాడి సీతాలక్ష్మణులతోడ వెడలి వనంబు నాశ్రయించుటయు, రాముఁడట్లు పదిపదు రెండేండ్లుగడపి ఖరదూషణాదులను గెడపి పంచవటియను ఆశ్రమమందు నుండఁగా మాయామృగము సీతాదేవిహృదయంబు నపహరించుటయు, నక్కరంగంబునకై రామలక్ష్మణులు చనియుండఁగా రాక్షసేశ్వరుడు రావణుడు బగదీర్చుకొనువాఁడై రామపత్ని నేకతంబయున్న దానిని దొంగిలించుటయు, రాముఁడు మరలివచ్చి సతినిగానక శోకపరీతుఁడై యామెను దురంత కాంతారంబులందును భీకరగిరిగహ్వరంబులందును నెమకుచు ఋశ్యమూక పర్వతంబునకు వచ్చుటయు, నచ్చట దాశరథికి సుగ్రీవునితో మైత్రిగలుగుటయు, వానిని సంహరించి వానర రాజ్యంబునకు సుగ్రీవు నధిపతినిగాఁ జేయుటయు, సుగ్రీవుఁడు కొండొకనాఁడు హఠాత్తుగాఁ దనయెదుటఁబడిన నగలమాటను రామునకుఁ జూపుటయు, రాముఁడు వాపోవుటయు, నవ్వానరేంద్రుఁడు కృతజ్ఞతాబద్ధుఁడై సీతా స్వేషణార్థము సమస్త దిక్కులకు వానరులను దరలించుచుఁ దమ్మును దక్షిణదిశకుఁ బంపుటయు, వారు మార్గమధ్యంబున జటాయువుయొక్కయన్న సంపాతిని సందర్శించి వానివలన రావణుని దుండగంబు వినుటయు గృధ్రరాజవచన ప్రకారము వానరులపంపున తాను శతయోజనాయత సాగరంబును దాటి లంకాపట్టణంబెల్లఁ గలయవెదకి యెట్టకేల కందువచ్చి యట రామవర్ణిత రూపవర్ణలక్షణాన్వితయైన సీతను జూచుటయు తెలిపి, 'నేను ధన్యధన్యండవైతిని. రామా! ఇదంతయు నీయనుగ్రహభాగ్యముగాని వేఱుగాదు. నీవు సాక్షాన్మహావిష్ణువవు. శిష్టరక్షణ దుష్టశిక్షణార్థము లీలామానుషవిగ్రహుండవైతి వనుట సత్యము.

“మ. పరుఁడై యాశ్వరుడై మహామహిముఁడై ప్రాదుర్భవస్థానం
హరణక్రీడనుఁడై త్రిశక్తియుతుఁడై యంతర్గతశ్శోభియై
పరమేష్ఠిప్రముఖామరాధిపులకుం బ్రాపింపరాకుండు దు
స్తరమార్గంబుననుండు నిన్నెఱుంగఁగా సాధ్యంబె యెవ్వారికిఁ”

“మ. ఆణువో కాక గడున్ మహావిభవుఁడో యచ్చిష్టుఁడో ఛిష్టుఁడో
గుణియో నిర్గుణుఁడో యటంచు విబుధులకుంజీభవతత్త్వమా
ర్ణవై యేవిభుపాదపద్మభజనోత్కర్షంబులం దత్త్వ వీ
క్షణముంజేనద రట్టి విష్ణుని నినున్ సర్వాత్మతం గొల్చెదన్”

అని కీర్తించి మిన్నకుండెను.

సీతాదేవి యదంతయు విని యచ్చెరువంది యావృత్తాగ్రంబున నాకులలో డాగియున్న చిటుకోతిని జూచి, ‘కలలో వాసరసందర్శనం బాసన్నదుఃఖసూచక మందురు. నేఁడు కోతిని జూచితిని. ఏమి రానున్న దో’యని వగచుచు సామ్యసిల్లి కొండాకవడికిఁ దెలిపొంది, ‘హా! రామా! హా! లక్ష్మణా’ యని విలపింపఁబోయి, రాక్షసస్త్రీలు విందు రేమో యను భయంబున దుఃఖంబును లోలోన నడఁచి దురపిల్లి, ‘కలలు నిద్రించువారికి గలుగును. నాకును నిద్రకును నెన్నాళ్ళనుండియో పగ యయ్యెను. సుఖమున్నఁగాని నిదురరాదు. రామవిరహ రాక్షస పీడా దుఃఖ కుండంబునఁబడి సుడియుచున్న నాకును సుఖంబును నిద్రయం గలుగవు. కావున నిది స్వప్నముగా నేరదు. స్వప్నముగాకున్నను నిరంతరము రామలగ్నచిత్తనై తదేకమతితోఁ దన్నామామృతాక్షరంబు లుచ్చరించుచు నద్వివ్య మంగళమూర్తిని ధ్యానించుచు నుండును గావున నాధ్యానావలంబనమూర్తి నాకన్నులకుఁ బొడగట్టుటయు నాస్మరణ వాక్యంబుల ప్రతిధ్వనులిట్లు వినవచ్చుటయు గావచ్చును. భ్రాంతి యిట్లు నేయుట గలదు. ఇది కేవలము భ్రాంతియనియుఁ జెప్పఁదరముగాదు. భ్రాంతి మనోగతమాత్రమై యుండునుగాని స్వరూపముఁదాల్చి ప్రత్యక్ష గోచరముగాదు. అదిగో వానరుఁడు కానవచ్చుచున్నాఁడు; అతఁడు నోరువిచ్చి పలుకుటఁ జూచుచున్నాను. దీనికేమనవలయు? ఇది యేమో యూహింపరాకున్నది. భగవతీ! వాగ్దేవీ! ఈ వానరునిమాటలు నిజ మగుగాక! ఇది రాక్షసనూయ గాకుండుగాక’ యని లోలోనఁ దల పోయసాగెను.

సీతా హనుమంతుల సంభాషణము

హనుమంతుఁ డంత వృక్షంబునుండి దుమికి నమస్కారపూర్వ కంబుగా డాయవచ్చి కయిమోడ్చి, ‘తల్లీ! మలిసాంబరంబును ధరించి యీశాఖాగ్రంబును బట్టి యేమో చింతించుదువు. అలలకు నెగచి పడ్డనీరు తమ్మిపూరేకులనుండి కాలునట్లుగా శోక బాష్పంబులు నీనేత్ర గోళంబులనుండి స్రవించుచున్నవి. మంగళకరీ! దేవతాంగనవో యసుర

వనితవో నాగకన్యవో గంధర్వకాంతవో యక్షప్రమదవో కిన్నరివో యెఱుంగఁ గోరుదు. కళ్యాణీ! చంద్రునిబాసి పుడమి నవతరించిన రోహిణివా! అలుకనొండె బాలయలుకనొండె వసిష్ఠునెడసి వచ్చిన యదుంధతివా? అమ్మా! నీపేరేమి? నిన్నుగన్న పుణ్యాత్ము తెవరు? నిన్నుఁ గైకొన్న భాగ్యశాలియెవఁడు? ఇట్లు వగవనేల? బంధుమరణంబునకు దుఃఖంతువా? దేవతాస్త్రీలకు రోదన దీర్ఘోచ్ఛ్వాసంబు లుండవు; మఱియు నిర్జరులకు భూసంస్పర్శము గలుగదు. నీవు భూమిపై నిలిచి నిట్టూర్పుచు విలపించుటంజేసి నిర్జరాంగనవు కావనుట సత్యము. నీశుభలక్షణాంతరంబులను జూడఁగా రాజస్త్రీవనియు నందును బట్టపురాణి వనియు నూహింపవగు. ఏకళ్యాణిని రాక్షసాధముఁడు రావణుఁడు జనస్థానంబునందుండి చెఱగొనివచ్చెనో యానీతాదేవి వగుదువేని యాసంగతి తెలుపుము; వినఁ దమకింతు. శుభంబగుఁగాక! నీ యతిమానుషరూపంబును నీ దైన్యగతిని నీ తాపసవేషంబును జూడఁగా రామమహిమి వని నిశ్చయింపవగు' నని వినయమధురంబుగాఁ బలికెను.

నీతాదేవి రామనామశ్రవణమాత్రంబునఁ బ్రహృష్ట చిత్తయై, 'జనకమహారాజునకు సుతయై రామునకు సతియై దశరథునింట ద్వాదశవర్షంబులు పతితోడ సమస్త మానుష భోగంబులను జూఱలాడి పదుమూడవయేటఁ బతికి యవరాజ్యాభిషేకము కానున్న సమయంబున దైవోపహతయై భర్తతోడ వివాసదీక్షవహించి నారచీరలుగట్టి వనము నాశ్రయించి పతివ్రతాధర్మంబును సంరక్షించుకొనుచుండగా నెవతెను రావణుఁడు చెఱగొని వచ్చెనో యాదీనురాలను. రాక్షసాధముఁడు నాకు రెండు మాసములు గడవిచ్చి పోయెను. నా జీవితాంతము దినములలోనున్న' దని వెచ్చనూర్చెను. మారుతి యామెకు మహాదుఃఖమంది, 'దేవీ! రాముఁడు కుశలమున్నాఁడు. ఆసంగతి నీకుఁ దెలుపుటకుఁగా నన్నిందుఁ బంపెను. వానిదూతనై యిటువచ్చితిని. నిగమంబులకు నెవఁడు పుట్టినిల్ల గునో ఎవనిని బ్రహ్మస్త్రాదివివిధాస్త్రంబులు సేవించుచుండునో యాదాశరథి నీ రాముఁడు నీ సేమంబును నాముఖంబున నరయుచున్నాఁడు. మీ వెంటవచ్చిన లక్ష్మణుఁడు తనయభివాదంబులను నా ద్వారా నీ కొనర్చుచున్నాఁడ' నెను. నీతాదేవి యాశుభవార్తకుఁ బ్రముదితాంతరంగయై 'జీవన్ భద్రాణి పశ్యతి యనుమాట నాయెడ నేడు సార్థమయ్యెను. ఎంతయు సంతసింతు' ననిపలికి మిన్నకుండెను. అంత హనుమంతుఁడు మెలమెల్లగా నామెను డాయ సాగెను. అందు

లకు నామె సంశయవ్యాకులాత్మయై, 'కటా! రాక్షస మాయలకు బేలు వోయి చెప్పరానిమాటఁ జెప్పితిని. ఇంత యవివేకము తగునా?' యని దుఃఖకృతయై చేతికొమ్మను విడిచి నేలఁ గూలఁబడెను. హనుమంతుఁ డామె తలంపు గ్రహించి నమస్కరించి యేమో పలుక నుండెను. సీతా దేవి వెచ్చనూర్చుచు, 'నాఁడు సన్యాసివై జనస్థానంబున నన్ను మోస గించితివి. నేఁడు-వానరుండవై వచ్చితివి. నీమాయలు నాకుఁ గ్రోత్త గావు. నిశాచరా! ఉపవాసకృతయై గోడుఁగుడుచుచున్న యబలా మాత్రురాలి నిట్లు గాఢింపఁ జెల్లునా?' యని పలికి యంతలోన మాట లుడిగి, 'కటా! నిష్ఠారణంబుగా నిన్ను సంశయించుచున్నాను గాఁబోలు. వానరాగ్రణీ! నిన్నుఁ జూచినంతనే నామనస్సునకు నెంతో యూఱట గల్గుచున్నది. కారణంబూహింపఁ జాలను. రామునిదూత వేని నీకు శుభ మగుఁగాక. హరిస త్తమా! రామకథలునాకుఁ బరమప్రియంబులు. నా దయితునిగుణంబులను సుంత వివరించి నాకు శ్రవణపేయంబొసర్చుము. సౌమ్యా! రామలక్ష్మణులు కలలోఁ గాన్పించినను జాలునని తల్లడించు చుందును. స్వప్నముగూడ నన్ను మత్సరించెను. నేఁడు సీవు తటాలున వచ్చి వారి కుశలవార్తను వినిచితి' వని పలికి యంతలోన నూహంతర గ్రస్తయై, 'భ్రాంతాత్మ్య లెండమావుల వెనువెంటఁ బఱతురు. నాస్థితి యిప్పుడట్టిదిగాదు గదా. భ్రాంతిపైకొన్నప్పుడు స్వప్నజ్ఞానంబులుండవు. స్వజ్ఞానమును నాయెదుటనున్న యీవానరజ్ఞానంబును రెండును నాకుఁ గలవుగావున నిది భ్రాంతికార్యము గా'దని వితర్కించుచు మిన్నకుండెను. హనుమంతుఁ డామె మనంబు నూహించి తత్సంశయముఁ బాపనమకట్టి,

మ॥ స్థితపూర్వోక్తియం కాంతియుం గురుకృపాస్నిగ్ధాంతరంగంబు నా
శ్రితవాత్సల్యము నార్తరక్షణము నేత్రీమంతునింబాయవో
తతతా నెవ్వనికేటనీడఁ దిరమై ధాత్రితలంబుండు న
మృతిమంతుండిటు పంప మాతనయి యమ్మా! వచ్చితిన్ నీకుఁగాన్ ॥

తల్లీ! నన్ను హనుమంతుఁ డందురు. నీతోడిదే లోకంబుగా నున్న నీనాథుఁడు లక్ష్మణసుగ్రీవులతోడను వేసవేలు కపివీరులతోడను సముద్రంబును దాటి యిందు రానున్నాఁడు. నామాట నమ్ముము. నన్ను సంశయింప వల'దనెను.

చి ర ప రీ క్ష

సీతాదేవి యంతతోఁ దనివినొందక యింకను బరీక్షింపఁ దలంచి, 'రామునితో నీకెందుఁ బొందు గలిగెను? నరవానర సమాగమంబె

ట్లాడవెను? లక్ష్మణుని జూచితివా? వారి లక్షణంబులను వినిపింతువా? అట్లేని నాకు నూటటగలుగుఁగాక' యనెను. నావుడు, 'తల్లీ! రామ లక్ష్మణ సంకీర్తన పుణ్యంబును నాకుఁ జేకూర్చితివి. ఇది నాసుకృతపరి పాకంబుగా భావించును. తొంబదియాఁటంగుళంబుల పొడవు గలిగి, నీల నీరదంబు నిగనిగలఁదేఱు తనూచ్చాయతోఁ గమలపత్త్రంబులఁ బోని కందోయితో శ్రీవిలాసంబులగు వీనులతో విపులంబులైన మూపులతో నాజానుబాహువులతో రాజిల్లుచుఁ గంబుగ్రీవియు విశాలవక్షుండును సమవిభక్తాంగుడునునై పొచ్చెములేక పాలుపారుచు నేత్రాంచల సఖ హస్తపాదతలంబులు బింబాదణ వర్ణస్నిగ్ధంబులై వెలయఁగాఁ గంత నీమయందు రేఖాత్రయం బలంకరింపఁగా సంగుప్తమూల లలాటపాద హస్తతలంబులందు శుభరేఖాచతుష్టయం బొప్పారఁగా శుభలక్షణలక్ష్మిత దంష్ట్రనామకదంతంబులు నాలుఁగు గ్రాలఁగా భేరీభాంకారనిస్వనుఁడై వేదవేదాంగంబులును నిఖిల కళలును దన్నుగొలిచి యుండఁగా ధను ర్విద్యాపారంగతుఁ డనుకీర్తిఁ గాంచి యేమహనీయుఁడు వెలయు చుండునో, ఎవనియందు సౌజన్యసదాచారంబు లిరవై యుండునో, ఎవనిని ధర్మావతారంబని యుగ్గడింతురో, బుధసేవాపరోపకారంబు లెవ నికి దినకృత్యంబులో, కృతజ్ఞతామతియన్న నెవనిం బేర్కొందురో, కర్మగతిజ్ఞుండన్న నెవనిఁ జెప్పవలయునో, కాలానుసారంబుగా ధర్మార్థ కామంబు లనుష్ఠించుచు దేశకాలవిభాగజ్ఞుండును సర్వలోకప్రియంవడుఁ డును నియతాత్ముండునునై యెవఁడు తేజరిల్లుచుండునో, ద్యుతియు, ధృతియు, బుద్ధియు, నీతియు, వీర్యంబు నెవనియందుఁ దిరములై ప్రకాశించుచుండునో, వశియనియు, వాగ్మియనియు, శ్రీమంతుండనియు, యశస్వియనియు, జ్ఞానసంపన్నుండనియు, శుచియనియు, సమాధి మంతుండనియు, ధర్మపరిరక్షితుం డనియు, సర్వశాస్త్రార్థతత్వజ్ఞుం డనియు, స్మృతిమంతుఁ డనియు, బ్రతిభాశాలియనియు, సాధుశిఖా మణియనియు, నదీనాత్ముండనియు, విచక్షణుండనియు, సజ్జనాభిగమన పాత్రుండనియు సదైకప్రియ దర్శనుండనియు, నెవనిని బహువిధంబుల వర్ణించి స్మరించి జన్మసాఫల్యంబును గాంతురో, గాంభీర్యంబున సముద్రం బును ధైర్యంబున హిమవన్నగంబును వీర్యంబున విష్ణునిఁ బ్రియదర్శం బున సోమునిఁ గ్రోధంబునఁ గాలాగ్నిని సహనంబున భూమినిఁ ద్యాగం బున ధనమని సత్యంబున ధర్మని దలపించుచు సమస్తకళ్యాణ గుణాభి రాముఁడై యెవఁడు శోభిల్లుచుండునో యట్టి కాసల్యానంధ. వర్ధనుని

నిత్యైశ్వరుల ప్రదీపకుని రాముని వర్ణింపఁ జాలదనఁగా నేనెంతవాఁడను తల్లీ!

“సీ॥ చలిచీమనేనియుఁ జాఁద్రొక్కశంకించు
బలుకడెన్నఁడు మృషాభాషణములు
కలువవర్తనులున్న కడఁకేనియుఁజనండు
కలిమికుబ్బుడు లేమికలుగఁదాశ్శృఁ
దలయై త్రిచూడఁ డెవ్వలనఁ బరశ్రీల
దైర్యంబువిడఁడెట్టి దద్దఱులు
నొలులసంపదకునై యుపతపింపఁడు
లోన నిందింపఁ డెంతటి నీచునైన

గీ॥ మిన్నకయచూడఁ దాకలికన్నకడుపు
సర్వభూత దయోత్సవమొనర్చు
నిగమఘంటాపతైకౌభ్యసీనబుద్ధి
బ్రహ్మవిద్యానవద్యుండు రాఘవుండు ॥”

తల్లీ, రామునివెంట నతని తమ్ముఁడు లక్ష్మణుఁడు గలఁడు.

ఉ॥ శ్యామలకోమలంబు హృదయంగమముఁ జగదబ్బుతంబునై
రామునిదేహకొంతి దసరారును లక్ష్మణుడన్ననో సువ
ర్ణామలశోచియై యలరు నారయఁ దక్కినలక్షణంబులం
దామహనీయుఁడెప్పనగు నన్నకుఁదాఁ బ్రతిలింపమోయనఁ.

‘తల్లీ! నరవాసరులకు సమాగమంబెట్లయ్యెనంటివి. వాలి యను వానరరాజు గలఁడు. వానికి సుగ్రీవుఁడను తమ్ముఁడుగలఁడు. ఆయిరువురకు గొండాక కారణంబునఁ బగవచ్చెను. అంత వాలి సుగ్రీవుని బాటఁ దోలి యతని భార్యను గైకొనెను. సుగ్రీవుఁడు ప్రాణభయార్తుఁడై ఋష్యమూకపర్వతంబునకు వలసవచ్చెను. అతని వెంట మేముంటిమి. కొండాకనాఁడు మేము కొండనెత్తమ్మున నుండఁగా తటాలున మామ్రొల మూఁటయొకటి నింగినుండి పడెను. తలయై త్రిచూచితిమి. ఎవండో యొకఁ డొకానొకశ్రీని జంకపెట్టుకొని దక్షిణాభిముఖుఁడై చదలఁబడుచుచుండెను. ఆమె దీనారావములు గావించుచుండెను. అప్పటి సందర్భమునుబట్టి మేమాదుండగంబును జూచియు మిన్నకుండవలసి వచ్చెను. ఆమూటను విచ్చి చూచితిమి. అందు దివ్యరత్నహారంబులుండెను. సుగ్రీవుఁడు దానిని దాచి యుంచెను. ఇట్లుండ అనంతరము కొండాకనాఁడు పురుషశ్రేష్ఠు లిద్దఱు ధనుష్పాణులై యాకొండకు వచ్చిరి. వారిరాకవిని సుగ్రీవుఁడు భయమోహితుఁడై వాలిపంపున

వారు వచ్చినట్లుగా భావించి గుహాంతరమున డాగి సంగతి విచారించి
 రమ్మని నన్నుఁ బంపెను. నేను చని వారు రామలక్ష్మణులగుటయు
 నిన్ను వెదకుచు వచ్చుటయు నెఱింగి సంగతిని సుగ్రీవునకుఁ దెలిపితిని.
 అంత రామలక్ష్మణులకును సుగ్రీవునకును సమావేశ మయ్యెను. రామ
 సుగ్రీవులు తమమైత్రి నగ్నిసాక్షి కముగా దృఢమొనర్చుకొనిరి. సుగ్రీ
 వుఁడు తనకతను ధామునకుఁ దెలిపెను. రాముఁడు తన చరిత్రను సుగ్రీ
 వునకు వినిచి వాలిదుండగంబు నోర్వనివాఁడై యతనిని వధింతునని
 ప్రతిని చేసి యట్లే గావించి వానరరాజ్యంబును సుగ్రీవునకుఁ గట్టెను.
 వానరేశ్వరుఁడు కృతజ్ఞతాబద్ధుఁడై నిన్ను వెదకింతునని మాటుప్రతిని
 చేసి తడర్థము మమ్ముఁ దరలించెను. నరవానరసమావేశం బిట్లయ్యెను.
 తల్లీ! సుగ్రీవుఁడు తాను దాచియుంచిన సామ్యులమూటను దెచ్చి
 రామునిమ్రోల నుంచెను. రాఘవుఁడు దానినిజూచి కావించిన రోద
 నంబులకు మ్రాకులు గూడ విలపించెను. అయ్యో! వాని యనుతాపం
 బిట్లని చెప్పఁగాదు. ఆధీరు డయ్యాభరణంబుల నెడగూర్చి పరిపరివిధం
 బుల దురపిల్లి 'హా! ప్రేయసీ!' అని మూర్ఛిలైను. ఎట్లో వానిని సేద
 తేర్చితిమి. అచలంబునకు భూకంపంబట్లు వానికి సీవలనిదుఃఖంబయ్యెను.
 అగ్నిపర్వతమువలె రాముఁడు నిరంతరము లోలోనఁ గుములుచుండును;
 నిదుర యెట్టిదో యెఱుఁగఁడు. ఆహారవిహారంబు లింతయు వానికి రుచిం
 పవు. సుగ్రీవునాజ్ఞను దలదాల్చి మేము వింధ్యాద్రికి వచ్చి యట నొక
 బిలంబునఁ జిక్కుపడి వెలికి రానోపక శోకదీనులమైతిమి. మాకు మా
 తేఁడు నెలదినముల గడువిచ్చెను. ఆగడువెల్ల నందే యంతరించెను.
 గడువు దాటుటయు నిన్ను గానకుండుటయుఁ దలంచి, యింటికిబోయి
 సుగ్రీవుని మరణదండనంబునకు బలియై బందుగుల మ్రోల మడియుట
 కన్న నందే జీవితశేమంబును గడుపఁ దీర్మానించుకొంటిమి. కొందఱు
 మాలోఁ బ్రాయోపవేశమునకు సిద్ధమైరి. అత్తతీ బిలాంతరంబుననున్న
 యోగిని యొకర్తుక మమ్ముఁ గరుణించి యందుండి వెడలించెను. అచ్చట
 మాకు సంపాదినందర్శనం బొదవెను. అతఁడు వానితమ్ముఁడైన జటా
 యువు యొక్క దుర్గరణంబును మావలన విని పెల్లు దుఃఖించి రావణుని
 దుండగంబును సహింపనోపక నీయునికిఁ దెలిపి లంకకుఁ బొమ్మని మమ్ముఁ
 బ్రేరేపించెను. మేమెల్లరము సముద్రతీరమున విడిసితిమి. సాగరము
 మహోత్తుంగతరంగాభీలమై దరియరాకుండెను. వానరులకుఁ గాలుచేతులు
 చల్లఁబడెను. నేను తెంపుచేసి శతయోజనవిస్తీర్ణమైన సాగరంబు

దాటి రాక్షసాకులమైన లంకానగరంబును రాత్రిపూటఁజొచ్చి చొటి రానిచోట్లెల్ల నిన్ను వెదకి వేసారి నిరాశ చెంది తుట్టతుడ కివ్వనంబుఁ బ్రవేశించితిని. రావణుడిందు వచ్చుటాదిగా నీవు పడు పాట్లెల్ల జూచి తిని. తల్లీ! నేను రామదూతనై వచ్చితినిగాని వేఱుగాదు. నన్ను వాయుసుతుండనియుఁ బేర్కొందురు. కారణమేమందువా? నా తండ్రి కేసరియనువాఁడు మూల్యవంశమునుండి గోకర్ణ పర్వతంబునకుఁ గొండాక కార్యార్థియై చనియుండఁగా నాతల్లిని వాయుదేవుఁడు వరించెను. వానికి నేను బుట్టినకతన నన్నట్లందురు. నన్ను శంకింపవలదు. రాఘవుం డచి రంబ వచ్చి రావణుని సబంధవంబుగా వధించి నిన్ను గైకొనును. ఈ మాట తప్ప' దని నాటఁ బలికెను.

అ భి జ్ఞా న ప్ర ద ర్శ న ము

సీతాదేవీనయనంబులు హర్షాశ్రువులను వర్షించెను. ఆమె ముఖ మండలము చారుశుక్లాయ తేజఃమై రాహువిముక్త చంద్రబింబంబు వలెఁ బ్రకాశించెను. హనుమంతుఁ డామె వదనలక్షణంబులను బరికించి తనమాట నామె నమ్ముటను గ్రహించి యంతతోఁ దనియక రాముఁ డానవాలుగాఁ దనచేతికిచ్చి పంపిన ముద్దుటుంగరంబు నొడినుండి తీసి యామె చేతినుంచి, 'తల్లీ! నీకు గుఱుతుగా నీవతి దీనినిచ్చి పంపె'నని వచించెను. వై దేహి యాయంగుళీయకంబు నందికొని రామపునస్స మాగమంబట్లు భావించి పరమసంతోషవత్తియై, 'వానరోత్తమా! శత యోజనవిస్తీర్ణమైన యీ మకరాలయంబును గోష్పదీకృత మొనర్చి దాటి రాక్షసవీరప్రధర్మిత లంకాపురంబు నేకాకిగాఁ జొచ్చిన నీప్రజ్ఞా ధైర్యపరాక్రమంబులు శ్లాఘాతీతంబులు. రావణుఁడు సర్వభూతభయం కరుఁడు; వానికి వెఱవని ప్రాణి గలుగడు. అంతటివానినిగూడ లెక్క సేయని నిన్ను వానరమాత్రునిగా భావింపనగునా? కపిరాజా! ఎట్టి కార్యంబునకైనను నాభర్త చిరవరీక్షచేసి తగువానిని నియమించును. ఇక నాయొద్దకుఁ బంపునపుడు వేఱచెప్పవలయునా? నీశక్తిసంపదలను గ్రహించితిని. రామప్రేషితుండవు గావున నీతో సంభాషించుట నాకుఁ దగును. వానరేశ్వరా! రామలక్ష్మణులు సుఖమంటివి. ఇది నాభాగ్య విశేషముగాని యొందుగాదు. నావతి సుఖమున్నచో వానికోప ప్రళ యాగ్నిజ్వాలలు రాక్షసరాజ్యంబు నిందాకఁ గాల్పవేల? ఆశక్తిమంతు లింతకాలము తడయనేల? నాదుఃఖావసానకాలం బింకను రానందున

వారికట్టి తలంపు జనింపదా? నాపతి నాకుఁగా డీలుపడఁడుగదా? నన్ను గూర్చి పరితపింపఁడుగదా? నన్నుఁ గైకొనుటకై వలయు ప్రయత్నంబులు మానఁడుగదా? దైన్యసంభ్రాంతులు వానికిఁ గార్యవైమనస్యంబును గలిగింపవుగదా? పురుషకారంబును వదలఁడుగదా? మిత్రులయెడ సామదానంబులను శత్రువులయెడ దానభేదదండనంబులను మఱువఁడుగదా? నూతనమిత్ర సంపాదనంబు వానికిఁ దఱుగదుగదా? ఉన్నతులు నాపతినెయ్యంబు నభిలషింతురా? వానికిఁ బ్రాణస్నేహితులున్నాడుగదా? ఆమహనీయుఁడు దేవతానుగ్రహంబును గోరుచుండునా? వాని పురుషకారంబునకు దైవము తోడ్పడుచుండునుగదా? వియోగకారణంబున నాపతికి నాయెడ స్నేహము పాయదుగదా? వానరాగ్రణి! నన్నీదుఃఖసాగరంబునుండి నాభర్త యుద్ధరించునుగదా? కౌసల్యాసుమిత్రలయు భరతశతృఘ్నులయు కుశలవార్త లందవచ్చుచుండునుగదా? నన్నుఁగూర్చిన శోకము నాపతికిఁ గార్యాంతరములందు సంతరాయముఁ గలిగింపదుగదా? నావిముక్తికిగా భరతుఁడుభ్రాతృవత్సలుఁడు సేనను బంపునా? సుగ్రీవుఁడు వానరసేనాసమేతంబుగా నిందు వచ్చునా? లక్ష్మణుఁడు రౌద్రాస్త్రంబులను బఱచి రాక్షసకులంబును రూపుమాపునా? ప్లవగశేఖరా! నాహృదయేశ్వరుని మోము సువర్ణరోచులు గాయుచుఁ గమలవాససలీనుచు నుండునది నావియోగశోకంబునఁ జేసి జలక్షయంబున నిదాఘతస్తతామరసమువలె దైన్యము నొందదుగదా? ఏధీరుఁడు ధర్మాపదేశంబున రాజ్యంబును ద్యజించి వృథాభయ చింతలకు సుమంతయు నెడమీయక నిండుమనంబుతో నన్ను వెంటఁగొని కాననసీమలకు వచ్చెనో, యాయుదారమూర్తి నేఁడు ధైర్యవిలోలుఁడు గాఁడుగదా? కన్నవారికన్న మిన్నయైన మక్కువతో నన్ను మన్నించు నాదయితునకు నాయెడ నేఁడు వాత్సల్యం బెంతమాత్రము కలదో చూతమని ప్రాణంబుల బిగియఁబట్టి యున్నదాన'నని మహార్థవంతమైన వచనంబులు వచించి పతినిగూర్చిన ప్రియోక్తులు మరల వినఁ గుతూహలయై యుండెను.

హనుమంతుఁ డామె తలంపును గ్రహించి, 'అమ్మా! నీయునికిఁ దెలియక నీపతి తహతహపడుచున్నాఁడు. నేను చని సంగతి తెలుపుకే తడవుగా నీజీవితేశ్వరుఁడు వానరసేనాసహితుండై యిందు వచ్చును. మున్నీటిని దాటనోద్ధునా యని శంకింతువు గాఁబోలు. ఆమహనీయుఁ డొక్కకోలచేత సాగరజలంబులనెల్ల నింకించి దాఁటివచ్చును. రాక్షసు

లోయని యందువా? మృత్యువునకుఁగూడ మృత్యువైనవానికిఁ బిశి
తాశనులన నెంతమాత్రము? నీబంది తొలగునో లేదో యను నెంచలి
వలదు. దినములేగాని మాసములుగూడ నక్కఱలేదు. నీకు నేఁడే
విముక్తి యైనట్లు భావింపవచ్చును. నీపతిస్థితిని గూర్చియడిగితివి. ఏమని
చెప్పదు? ఆయన మాంసాదులను ముట్టఁడు; ఫలమూలంబులనుమాత్ర
మారగించును. అవియుఁ గడుపారఁ దినఁడు; దినమున కొకపూట
సాయంకాలమున బహుకష్టముతో నొండు రెండు కేవల శరీరధారణా
ర్థము భుజించును. ఈగలు కుట్టుఁగాక, పురుగులు పై నబఱచుఁ గాక;
కీటకంబులు గఱచుఁగాక; మైమఱచియుండును. శరీరజ్ఞానమే వానికిఁ
గలయుట్లు దోఁపదు. ఏలయందువా? ఆయన నిన్నే తలంచుచు నీ
తోడిదే లోకంబుగ భావించుచు నీయందే లీనుఁడై యుండును. దానం
జేసి వానిబుద్ధి బహిర్గతముగాదు. అందువలన వానికి శారీరకజ్ఞానంబు
బాత్తిగా గలుగదు. పరాయత్తచిత్తవృత్తులస్థితి యంతేగదా. నీపతి
నిదుర యెట్టిదో యెఱుఁగదు. అలసిసాలసియేనిఁ గన్నుగూర్చుఁడా యనిన
నదియును గానరాదు. అప్పుడప్పుడు హుళిక్కిపడును. హా! సీతాయని
కలువరించును. మనోహరమైన ఫలమో పుష్పమో కానవచ్చినప్పుడు
'ప్రేయసీ' అని నిట్టూర్చును. అహర్నిశంబులిట్లు వానికి గడచుచున్నవి.
ఇట్లుండియు నిన్నుఁ బడయుటకుఁగా నమస్త ప్రయత్నములు చేయు
చున్నా' డని వచించెను.

సీతాదేవి హనుమంతుని విని వెచ్చనూర్చి, 'వానరాగ్రణి! నా
పతి కుశలంబును దదీయశోకపరాయణత్వంబును దెలుపుచున్న నీపలు
కులు విషసంస్పృష్టామృతంబుగా నయ్యెను. విశ్వర్యవ్యసనాదు లతి
మాత్రంబైన నాఁడు ప్రాణికి మైమఱపుగలుగును. జీవులు పాశబద్ధులట్లు
దైవహృతులగుచుండుదు. దైవంబును దాటరాదు. ఇది సత్యము.
నిదర్శనమువలయునేని మేమే తార్కాణము. మున్నీటి నట్ట నడుచు
తటాలున నోడపగిలి నీటఁబడి యీది యీది సామృత్తినినవాఁడు వోలే
నాపతి దుఃఖసాగర నిర్మగ్నుఁడై దొప్పదోగుచున్నాఁడు. వానియెడ
రెప్పుడు తీటునో, యా వీరాగ్రణి రావణుని సరాక్షసంబుగా వధించి
లంకానగరంబు నున్మూలించి నాకన్నుల కఱవెన్నడు తీర్చునో తెలియ
రాదు. నాకు రావణుండిచ్చిన గడువు సమీపించుచున్నది. ఆలోచన నా
దయితుం డిందు రావలయునని తెలుపుము. ఆవలవచ్చియు ఫలము
గలుగదనియు విన్నవించుము. ఆకూళ నన్నుఁ జెఱఁజెట్టి పదిమాసము

లాయెను. నాజీవితావధి యింక రెండుమాసములుగా వాఁడు నిర్ణయించెను. అన్నంత వాఁడొనర్చును. మారుతీ! రావణానుజుని విభీషణుని జూచితివా? ఇందలు రక్కసులలో నతఁడొక్కఁడు మాత్రము నాయెడ జాలిఁగాంచెను. ఆ విభీషణుఁడు రాక్షసేశ్వరుని దుండగంబునకు నసహ్యపడియు నెదురొడ్డి నిలువనోపక, 'అన్నా! నీతాదేవిని గొనిపోయి రామునకు నప్పగింపు'మని సామోపాయంబునఁ జెవినిల్లుగట్టి వానికిఁ జెప్పెను. ఆచెనఁటి యామాట యింపు సేయఁడు. రావణుఁడు కాలవశం గతుఁడు గావున వానిని మృత్యువు వెదకుచున్నది. కపింద్రా! విభీషణునకు అసలయనుపేరి జ్యేష్ఠపుత్రిక గలదు. ఆవిడ తనతల్లిపంపున నాయొద్దకువచ్చి యీవృత్తాంతంబెల్లఁ జెప్పిపోయెను. వింధ్యుఁడను రాక్షసుఁడు వయోవిద్యావృద్ధుఁడును బ్రజ్ఞాశీలవంతుఁడును నైన వాఁడొకఁడు గలఁడు. అతఁడుగూడ రావణునకు హితముఁ బలికెనట. ఎవరెంత చెప్పినను దురాత్ముఁడతఁడు సరకుచేయఁడు. మారుతీ! నాపతి నన్నచిరకాలంబున గైకొనును. ఏలయిట్లందు నందువా? నాయంతరాత్మ వినిర్మలమై యున్నది. ఇంతకన్న వేఱు నిదర్శనమేల? నాపతియందుఁ బొరుషోత్సాహంబులును దయాసత్యంబులును గృతజ్ఞతా విక్రమంబులును మూర్తిభవించి యున్నవి. అనన్యసాహాయ్యుడై యర్థముహూర్తకాలంబునఁ జతుర్దశ సహస్రరాక్షస వీరాసీకంబును బరిమార్చిన వీరాగ్రణి నెదిరించి మనువాఁడు గలుగఁడు. వ్యసనంబులు నాదయితుని గలంపనేరవు. శక్రమహిమంబు శచీదేవికివలె రామప్రభావంబు నాకు స్పష్టమని పలికి కన్నీరు నించెను.

గ మ నో ప దే శ ము

హనుమంతుఁ డామె వగలుఁజూచి, 'అమ్మా! కాలహరణంబేల? దయచేసి నావీపు నధిష్ఠింపుము. క్షణములో నిన్ను నీపతియొడి నుంతు. మోయఁగలవాయను శంకవలదు. లంకానగరంబును సరావణంబుగా మోయఁగలను. నామాటవిని నాభుజంబు నధిరోపింపుము. వైశ్వానరుఁడు హుతహవ్యంబును గొనిపోయి శక్రునకు నిచ్చుకరణి నేను నిన్నుఁ గొనిపోయి ప్రసవణపర్వతంబున నున్న రామునకు నొసంగుదు. రోహిణి చంద్రునట్లు నీవు నీపతిని గూడి సుఖింతువు. రక్కసు లడ్డగింపరా యని యందువా? వాయుసుతుని పరువుఁ జిక్కించుకొనువాడు లేడు. సముద్రమో యందువా? అది నాకొక కాల్యపాటియగును.

ఆయాసము నీకు గోరంతయుఁ గలుగ'దని కయిమోడ్చి విన్నవించెను. నీతాదేవి హర్ష విస్మితయై, 'మానుమంతా! నీవు కోరివగుట నీమాటలే తెలుపుచున్నవి. గండుపిల్లలంత లేవు నన్ను మోచికొని పోదువా? ఈగ యేనుంగును మోయుటగాదా?' యనెను. మారుతి యామాటవిని నిజ స్వరూపంబును జూపి, 'తల్లీ! ఆజ్ఞ యేని లంకానగరంబును సపర్యత వనంబుగా సాట్టప్రాకారతోరణంబుగాఁ బెకలించి రావణునితోడఁ గొనిపోదును. భయం బుడిగి ప్రసన్నవై రామలక్ష్మణుల శోకంబు నుడిగింపు' మనెను.

ఆత్మనిశ్చయము

మేరుమందర సంకాశంబును దీప్తానల ప్రభాభాసురంబును వజ్ర దంష్ట్ర సఖాభీలంబును నైన యా యాకారంబును నీతాదేవి గాంచి, 'మారుతీ! నీబలసత్త్వంబు లెఱుంగుదు. ప్రాకృతుండవేని శతయోజన విస్తీర్ణ సాగరంబును దాటియుందువా? నీపరుగు పుచ్చుకొనువాడుగాని నిన్నెదిర్చి జయించువాడుగాని గలుగ'దు. ఒక్కమాట వినుము. రామోద్యోగంబునకు మన కార్యంబులు విఘ్న కారులుగారాదు. నీవే యాలోచింపుము. మఱియు నీవెంట నేను రానొల్లను. ఏలయుందువా? నీవేగంబునకు బెగ్గడిల్లి జాతి సాగరాంతరంబునఁ బడినను బడుదును. మున్నీటిలోఁ బడిన నన్ను జలజంతువులు మ్రింగకమానవు. వెండియు నీవు నన్ను మోసికొనిపోవుట రక్కసులకుఁ దెలియకుండదు. వారు రావణునితోఁ జెప్పక మానరు. వాఁడు సపైన్యంబుగా నిన్ను డీకొనక విడువఁడు. ఒక్కండవేని వారికెల్ల జవాబు చెప్పనోర్తువు. నేను నీమూపున నున్నంతకాలము నీవిజృంభణంబునకు నిరోధంబుఁ గలిగించుచుందును. ఒకప్రక్క నన్నుఁగాపాడుటయు నొకవంక వైరులను మార్చొనుటయుఁ గడిది కార్యము. నీప్రాణంబులకే ముప్పురావచ్చును. అంతియగాదు. జయాపజయంబులు నిశ్చయింపరాదు. నీవు పరాజితుండవేని నేను రాక్షసహస్తగత నగుదును. ఆకూశలు నిర్దయామతులై నన్నుఁ గసి దీర్చికొందురు. ఇంతదూరము నీవచ్చిన కార్యము వివరించును. ఎదిరించిన వారిని మట్టుపెట్టుదునందువా? అంతపని చేయఁగలవుగాని యది రాముని యశస్సునకు మచ్చ తెచ్చుటగును. ఎట్లు విచారించినను నీమాట ప్రకృతము యుక్తముగాఁ దోపదు. నీవు చని నాసంగతి రామునకుఁ దెలిపి వాని నిటకు శీఘ్రముగాఁ గొని వచ్చుట గుణవంతమగును.

రాఘవాదుల ప్రాణంబులు నన్నాశ్రయించి యున్నవి. నాకుఁ గీడు కలుగునేని వారెల్లరు శోకనిహతులై ప్రాణసంగ్రహంబును బరిత్యజింతురు. ఇదియును గాక పరపురుషస్వర్గ నాకుఁ గారాదు. ఇది నా వ్రతము. దీనికి భంగముఁగలిగింప నొల్లను. రావణసంస్పర్శ కాలేదాయని యడుగవచ్చును. అది బలాత్కారకృతముగాని స్వేచ్ఛాకృతము గాదు. నాఁడు తప్పించుకొన శక్తి చాలదయ్యెను ; తప్పించు వారును మందల లేరైరి. మారుతీ! నీకుఁదెలియని ధర్మము గలుగదు. ఒక్కటి వినుము. ఇంతి యిల్లుదాఁపెనేని దానినెంతో శంకింతురు. ఇది లోక సహజము. నన్ను రావణుండవహరించి తెచ్చెను. ఈసంగతి దాఁచినను దాఁగదు. వాఁడు క్రూరుఁడును గామవివశుండు నగుట జగద్విదితము. వానిచేతఁబడి యతనియింట నింతకాలముంటిని. ఇప్పుడు నేను స్వతంత్రించి వత్తునేని నాభర్త నన్ను శంకింపక గ్రహించునా? మారుతీ! రావణుఁడు నన్ను బలాత్కారముగాఁ దెచ్చెనని లోకంబు తలంపదు. సీత రావణునివెంటఁ బరారియయ్యెనందురు. ఈనింద పాయకమున్నే నన్ను నాభర్త గ్రహించునేని వానికి మోయరాని తలవంపు మూఁట గట్టుదురు. నాదయితుని తేజోవిక్రమాదులకుఁ గళంకమగును. రాముఁ డంతటివాఁడే పరారియైన భార్యను మరల గ్రహింపలేదా యని జనులు తమ యపమార్గంబునకు మమ్మిరువురను దార్కాణచేయుదురు. చెడు దారికి మేము మార్గప్రదర్శకులమగుదుము. ఈమచ్చ కలకాలముండును. నాజీవితేశ్వరుఁడు దండెత్తి యిందువచ్చి లోకకంటకుని బరిమార్చి నా పాతివ్రత్యంబును లోకప్రదర్శనంబుగాఁ బరీక్షించి నన్ను గ్రహించునేని యది నాకు మేలగుటయేగాక ధర్మప్రతిపాదనముగూడ నగును. మారుతీ! సకలధర్మశాస్త్రవేత్తవును లోకజ్ఞుడవును నైన నీకు నేను చెప్ప వలయునా! యని తన మతంబును సూచించెను.

ఆ న వా లు

హనుమంతుఁ డావచనంబులు విని, 'తల్లీ! సాధ్వీభావ పాతి వ్రత్యధర్మంబులకు ననురూపంబుగా వచించితివి. పరపురుషస్వర్గ తగదనుట రామపత్నికి నుపపన్నమేగదా. ఈ పరమధార్మిక వచనంబు లొండుచోట సంతగా వినఁబోలదు. నీక్షేతంబులఁ జూచితిని ; రావణ దౌష్ట్యంబును గన్నారఁగాంచితిని; నీవాడిన తిరస్కృతులు వింటిని, ఇవన్నియు నిరవశేషంబుగా రామునకు విన్నవించును. మీయిరువుర

సంతాపంబును జూడఁజాలక మీకు శీఘ్రసంయోగంబును గూర్చి మీ యెడరు బాపు తలంపున నట్లంటిని. మీకీర్తికిఁ గళంకముగారాదు. నీ చెప్పినట్లొనర్తును. నేను వచ్చి నిన్నుఁగాంచి నీభావంబెఱిగి నందులకు గుఱుతుగా నేదేని నాకనుగ్రహింపుము. నీవిచ్చుగుఱుతు నామాటలకుఁ బ్రాణమునోసి రాముని నిలువఁబెట్టును' అనెను. సీతాదేవి యదివిని, 'వానరేశ్వరా! ఆనవాలు నోరితివి. చెప్పెద వినుము. నేనును నాపతియుఁ జిత్రకూటంబుననుండఁగాఁ గొంఁడొకనాఁడు మందాకినీప్రాంత సిద్ధా శ్రమోపవనంబులందు విహరించి బడలికఁచెంది యొకచోట చేరితిమి. నాపతి యంకంబున నేమగుచుంటిని. అప్పుడు వాయస మొక్కటి గండు మీఱి మాంసకాంక్షియై తననిశితతుండంబున నావక్షస్థులముఁ జీతెను. మంటిగడ్డవైచి దాని నదల్పితిని. ఎంతచేసినను దానిమండగము నది వదలదయ్యెను. దానియలబడికిఁ గినిసి జాటుచున్న మొలనూలు నొక చేత నవరించుచు నక్కాకంబును దాటుమనుంకించితిని. నాచిడిముడి పాటునకును నా యబలత్వంబునకును మన్నాఁడు పరిహాసించెను. నేను లజ్జావనతముఖనైతిని. నాపతి నాయలుకఁదీర్చి నన్ను సంతసపెట్టెను. అంత నేను సుంతవడి నాపతితోడ తలగడఁగాఁ బరుండి సేదదీటి లేచితిని. నాపతి యంతట నాతోడపయిఁ బరుండి కనుగూర్కెను. ఆకాకి తన దుండగంబును యథాపూర్వ మారంభించెను. నాయురమునుండి రక్త బిందువులు నాపతిపై రాలెను. ఆయన కనువిచ్చిచూచి సంగతిగ్రహించి పాదతాడితాశీవిషంబుపగిది నిశ్వసించుచుఁ దాను గూర్చుండియున్న దర్భాసనమునుండి పుడకయొండు గైకొని దాని నభిమంత్రించి వైచెను. అపుడక బ్రహ్మాస్త్రమై ప్రళయాగ్నికరణి మండుచు నవ్వాయసంబును వెన్నంటి దఱిమెను. అది భయార్తయై ప్రాణరక్షణార్థము పరుగిడి దాని తండ్రియైన యింద్రుని శరణుజొచ్చెను. ఆశచీపతి సంగతివిని రామ బ్రాణమునుండి రక్షింపఁ దనకుఁ దరముగాదనెను. అంతట నది దేవతల నాశ్రయించెను. వారు నట్లే పలికిరి; మహర్షుల ప్రాపుఁగోరెను. వారును మావలనఁ గాదనిరి. అది యట్లు త్రిజగంబుఁ గ్రుమ్మరి యెందును రక్ష కునిగానక కట్టకడకు నాపతి యడుగుఁదమ్ములఁబడి 'పాహి పాహి, దేవా! దీనశరణ్యా!' యని కుయ్యెను. నాపతి శరణప్రాణదీప్తో పరుఁడు గావున నవ్వాయసంబును వధార్హమైనదానిని గనికరింప, 'వాయసమా! నీదుండగము మన్నింపఁ దగినదిగాదు. అయినను శరణు జొచ్చితివి గావున నిన్ను రక్షింపక తీఱదు. నేను వైచిన బ్రహ్మాస్త్రము

వ్యర్థముగా మరలదు. నీయంగకములలో నేదేని నొకటి దానికి నర్పించి
సీప్రాణములు రక్షించుకొను'మని యుపాయము చెప్పెను. అది తన
దక్షిణనేత్రము నయ్యుత్తరాజమునకు సమర్పించి ప్రాణంబులను దక్కించు
కొనెను.

సీ॥ ఆనాడు కాకిపై నలిగి బ్రహ్మాస్త్రంబు
నంపిన ప్రేమ యేమాయె ననుము,
గోరంత నొప్పిని గొండంతగా నెంచి
యాదరించువల పేమాయె ననుము,
దయకన్న మించిన ధర్మంబులేదని
యాడినబోధ లేమాయె ననుము,
ప్రాణంపుఁ బ్రాణంబుపగిది నిన్నోముడు
నన్న నాఁటిపలు కేమాయె ననుము,

ఆ॥ వె॥ శివునివిల్లు దునిచి చేకొన్న మోహంబుఁ
బరకురామునివలని భయము లుడిపి
కాచినట్టి కరుణ గలుగదాయె ననుము,
వేటుగుఱుతులేల ? పరవర్య ! ॥

చూడామణి దానము

‘మాకుతీ! నాపతితో నట్లు విన్నవించి లక్ష్మణునిజూచి, ‘నాతప్పు
మన్నింపుము; నన్ను పేక్షింపవలద’ని చెప్పము. అయ్యో! పాపఫలం
బిట్లు నన్ను వేధించుచుండఁగా నెవరేమి సేయఁగలదు?’ అని సాశ్రునేత్ర
యయ్యెను. జాలిగురియుచున్న యవ్వచనంబులను హనుమంతుఁడు
విని శోకవివశుడై ‘అమ్మా! నీపతి నీయెడ విముఖుఁడుగాఁడు. సత్యము
తోడఁ జెప్పదు. రామలక్ష్మణులు నీకుఁగా వగచు వగపునకు తాలు
గూడ నీఱగుచున్నవి. అనతికాలంబున నీదుఃఖంబులెల్ల సమసిపోవును;
నీవు నీపతియొడిఁ జేదదువు. ఆచింత వదలి రామలక్ష్మణసుగ్రీవాదులకు
మఱియేదేనియుఁ జెప్పఁదగినది గలదేని నెలవిమ్ము’ అని సాగిలఁబడి
మ్రొక్కెను. సీతాదేవి తనదుఃఖంబు నడఁచికొని, ‘మిత్రవరేణ్య!
కౌసల్యానందవర్ధనుండును లోకనాయకుండునునైన నాపతికి నా
సాష్టాంగప్రణామంబు లర్పింపుము. తలిదండ్రులనుబాసి నిఖిలైశ్వర్యంబు
లను ద్యజించి భ్రాతృవత్సలుడై యేపూజ్యుండు తన యన్నవెంటఁ
దగిలి కాననాంతరము సొచ్చి వానికిఁ దల్లియుదండ్రీయు సర్వముఁదానై
సకలోపచారంబు లొనరించు చున్నాఁడో, ఏధర్మమూర్తి యాత్మ

గుణంబులవలన నామామగారిని దశరథమహారాజును దలపించునో, ఎవని నిరంతర సపర్యలు నాపతికిఁ బ్రేరేపించునో, యాసుమిత్రాజీవప్రసవంబును లక్ష్మణునిఁ గుశలం బడిగితి నని చెప్పుము. వారిరాకకు నెదురుచూచుచున్నాననుము. మాసమాత్రము సీత యెట్లో బ్రతుకుననియుఁ దర్వాత జీవింపదనియు నాటఁబలికి యీరక్కసుని చెయిదంబులెల్లఁ దెలిపి నెనరుగలదేని నన్నీలోన రక్షించి గైకొను మని చెప్పుము' అని వచించి కొంగుముడివిచ్చి, 'వానరోత్తమా! ఈచూడామణిని బదిలంబుగాఁగొనిపోయి నాపతి చెంత నుంచుము. దీనితోడ నాప్రాణంబులను నీహస్తమందుంచితి'నని దానిని వాని కరతలంబున నుంచెను. హనుమంతుఁ డాచూడామణిని గ్రహించి యామెకుఁ బ్రదక్షిణనమస్కారంబొనర్చి నిలిచెను. వాని శరీరము సీతాదేవిమోలను తేదీయమనస్సు రామునెదుట నుండుటయ్యెను. జానకి వానిని మరల డాయఁ బిలిచి, 'పావనీ! ఈరత్నంబును నాకు నాతల్లి నావివాహ కాలంబున నిచ్చెను. దీనిని జూచినంతనే మేమెల్లరము నాపతితలంపునకు వత్తుము. పెక్కులేల?' యని కన్నీరు నించెను. హనుమంతుఁ డారత్నంబును గన్నులనద్దికొని, 'తల్లీ! ఆజ్ఞ యేని పోయివత్తు' ననెను. ఆమె దుఃఖనిరుద్ధకంఠయై, 'రామ లక్ష్మణుల కుశలంబును సుగ్రీవాదుల క్షేమంబును విచారించితి నని చెప్పుము. నన్నీదుఃఖాబ్ధిచుండి నాపతి యుద్ధ రించునట్లు చేయుము. ఊపిరితో నున్నప్పుడే నన్నుఁ గొనిపోవ్వని పలుకుము. ఇది సేయుట నీవు పరమధర్మంబొనర్చుటగును. నీయత్సాహ వాక్యంబులెంత పౌరుషంబును బెంచునో యంతవడిగా నాపతి నన్నుఁ బొంద యత్నించును. మారుతీ! సౌజన్యంబు పరోపకారలక్షణలక్షిత మందురు' అని వెచ్చనూర్చెను. హనుమంతుఁడు శిరమునఁ జేదోయి చేర్చి, 'తల్లీ! దుఃఖమువలదు. నిన్ను నీపతి జయశ్రీతోడ నుపలాలించును. ఈ మాట తప్ప' దనెను. అంత సీతాదేవి సుంత సమాశ్వుసీల్లి, 'మారుతీ! బహుదూరప్రయాణంబున బడలి యుందువు. ఎంచేనొక రహస్యస్థానంబున నేడు గడపి సేదదేఱి రేపుచనుము. నీవున్నచో నాదుఃఖమునకుఁ గొంత యుపశాంతి గలుగును. నీవు పోవుదువేని నా ప్రాణంబులు మఱల నెరియఁజొచ్చును. సముద్రము దరిగానరాదు. వైనతేయునకును వాయువునకును నీకును దక్క యన్యులకది దాటరాదు. రామలక్ష్మణులు దీని దాఁటి రా నుపాయమేమి గలదు? రావణుని బరిమార్చి నన్నుఁ గొనిపోయి నాపతియొడిలో నుంచగలవుగాని

యది మాకుఁ గీర్తికరముగాదు. రాముఁడు నిజబలపరాక్రమంబును జూపి దైత్యులను నిర్జించి జయశాలియై నన్నుఁగొని యయోధ్యకుఁ జనుట యశస్కరమగును. అందులకుఁ దగు సన్నాహంబును గూర్చు' మనెను. హనుమంతుఁ డామె తలంపు నెఱిగి, 'తల్లీ! వానరరాజ సుగ్రీవుఁడు కృతనిశ్చయుఁడై యున్నాఁడు. నన్నుమించిన వానర యోధులు వేనవేలుగా వాని యాజ్ఞకు వేచి యున్నారు. కార్యార్థము సామాన్యముగా నుత్తములను బంపరు. నాయట్టి యలఁతికే యీసాగ రము దాఁటి రానైయుండఁగా వీరాతివీరులకు వానరుల కిది యొక లెక్కయగునా? ఈ చింతాసందేహములు వలదు. రామలక్ష్మణులు దీనిని దాఁటు తెఱవడిగితివి. ఉపాయాంతర మేదియుఁ గలుగఁదేని వారు నామూపు నధిరోహించి యిందు రాఁగలరు. రాఘవుల బాణార్చుల కీనగర మింధనప్రాయము గానున్నది. రాక్షసులకు దుర్మరణము ప్రత్యాసన్నమయ్యెను. నేను చని రామునకు సంగతియెల్ల విన్నవించు దాఁక యోర్చియుండుము. ఇంకఁ దడవుగా' దని యూట పల్కెను. వైదేహి యాపలుకులు విని, 'వానరోత్తమా! వృష్టివలన వసుంధర యర్థసంజాతసస్య యట్లు నీప్రియవచనంబుల వలన నే నొకింత యుల్ల సిల్లుధును. శోకాభికర్షితములైన నా యీగాత్రములతోఁ బరుష సింహుని నాపతిని సంస్పృశించు మహాభాగ్యంబును నాకుఁ జేకూర్చుము. మారుతీ! కాకవృత్తంబును జెప్పి చూడామణి నానవాలుగా నిచ్చితిని. మతియు నొకటి వినుము. ఒకనాఁడు నానుదుటి బొట్టు కరఁగి మాసి పోగా నాపతి యది చూచి నాయెదుటనున్న జలువతాతివయి మణి శిలతోఁ జుక్క దీర్చెను. ఆచుక్క నా లలాటమందుఁ బ్రతిఫలించి తిలకప్రాయమయ్యెను. ఇది వానికి జ్ఞప్తిసేయుము. మారుతీ! నీచేత నిడిన చూడామణి యిన్నాళ్ళు నాప్రాణంబులను నిలిపెను. దానిని నేఁడు నీహస్తగతమొనర్చితిని. నాపతిని మరలఁ జూతునను పేరానతో రక్కసులెన్ని బాములు పెట్టినను సహించి యంతకాలముగాఁ బ్రాణం బులు నిలిపితిని. ఈమాట నాపతికి విన్నవింపు' మని వాపోయెను. హనుమంతుఁ డామెకుఁగా మహాశోకదీనుఁడై, 'తల్లీ! వాపోవ వలదు. నీయెడరు తీటు కాలము వచ్చెను. నీవు రామునకుఁగా నెట్లో రాముఁ డును నీకుఁగా నట్లే పరితపించుచున్నాఁడు. నీ యునికి తెలియక యంత యాలస్యమయ్యెను. పేద పెన్నిధానంబును వలె నేను నిన్నెట్లకేలకుఁ గంటిని, అలమట యింక వలదు. మఱేదేని గలదేని సెలవీయ వేడుదు'

ననెను. నావుడు 'మిత్రమా! నాయుచ్చిన చూడమణిని జూచినంతనే నాపతి నీమాటలు నమ్మును. నాపతికి నానమస్కృతు లందించి లక్ష్మణ సుగ్రీవులకు నాసేమము పలికి నాదురవస్థలను వివరింపుము. పోయిరమ్ము; శుభంబగుగాక'యని వానివంకఁ జూచెను. ఆచూపు తదీయమనోగత భావములనెల్ల ననఁగా—రక్కసునకు బందియైన దైన్యంబును, లంకా నగరంబునఁ దానుపడిన వివిధ క్లేశంబులనుఁ, గలకాలము మాయని తల వంపు గలిగెనను దుఃఖంబును, రాముఁడు మరల నిష్కలంకహృదయ ముతో గ్రహించునా యను సంశయంబును, నిక బ్రతుకనేల యను నైరాశ్యంబును, సూచింపఁగా—హనుమంతుఁడు పరికించి యెంతయు లోలోన వగచి యెట్టకేలకు నామె యనుమతిని బడసి తరలెను.

ప్ర మ దా వ న ధ్వంస ము

హనుమంతుఁ డట్లుపోవుచు, 'రామపత్నిని గాంచితిని. నాపని యంతతో ముగియదు. అర్థసాధనంబునకుఁగా వివిధార్థంబులను మున్నుగా నెవఁడెఱుఁగునో యతఁడే సమర్థుఁడు. రావణుని తలంపేమో వాని బలమెంతో తెలియుట ముఖ్యము. ఇది యెట్లు చేకూరు? రక్కసునియెడ సామము ఫలకారి గానేరదు. దానమానంబు లతనియెడఁ బనిసేయవు. బలదర్పితుఁడు గావున నతఁడు భేదంబునకు లొంగఁడు. దండోపాయము తక్కు వేఱు మార్గము దోఁపదు. నా పరాక్రమంబు సుంత వానికిఁ జవిచూపి పోదుఁగాక. ఈయశోకవనము నందనోపమమై వానికిఁ బ్రియపదంబుగా నున్నది. దీనిని ధ్వంస మొనర్తునేని వానికిఁ గోపము జనింపక మానదు. ఆకారణంబున నతఁడు నాపయి దాడి పంపును. అది నాబలప్రదర్శనంబునకు నిమిత్తంబగు' నని నిశ్చయించి, మత్తద్విజనమాఘుష్టంబును నానాద్రుమశోభితంబు నైన యాప్రమదా వనంబును జొచ్చి వృక్షంబులను బెకలించి సలిలాశయంబులను గలంచి క్రీడాపర్వతంబులను గూల్చి లతామండపంబుల నున్నూలించి చిత్ర గృహంబులను శిథిలమొనర్చి రణకంఠూరిని గోరుచున్న నిజభుజంబులను రాయుచు నయ్యారామ ముఖద్వారంబున నిలిచెను.

వృక్షంబుల ఫెళఫెళధ్వనులును బక్షికుల వికృతారావంబులును లంకావాసులకు సంత్రాస సంభ్రాంతములొదవించెను. సీతారక్షక రాక్షసాంగనలు నిద్రావశలై యున్నవారు తత్తరపడి లేచి వనమెల్ల నాకస్మి

కంబుగా నట్లుగుట చూచి తన్ముఖద్వారంబున నున్న పెనుభూతంబును బోని కపివద్యునిగాంచి భీతచిత్తలై వైదేహిని జాయఁజని 'సీతా! ఇతఁ డెవఁడు? ఎందుండి వచ్చెను? ఎవరు పంపిరి? ఏలవచ్చెను? సంగతి తెలుపు'మని యొత్తియొత్తి యడిగిరి. సీతాదేవి వారియాగడంబులువిని, 'పాముకాళ్ళు పామునకు దెలియునట్లు రాక్షసమాయలు వారికే తెలియ వలయును. రాక్షసులు కామరూపు లందురు. మీవాఁడెవఁడో యీ హాపమునుదాల్చి వచ్చెఁ గాఁబోలు' ననెను. రాక్షసస్త్రీలు భీతలై కొందఱు దిక్కులు పట్టిరి; కొందఱు రావణునొద్దకుఁ బఱచి సంగతియెల్ల వినిచి, 'సీతయున్న వృక్షముడక్క తక్కిన వనమెల్ల నాశనమయ్యెను. జానకీరక్షణార్థము వాఁడు దానిని నిలిపియుండును. ఇందేమో రహస్యము గలదు. ఈమహాపరాధి తీవ్రదండార్హుఁడుగాని యొందుగాదు. వాఁడు సీతతో మాట్లాడినట్లుగూడఁ దోచుచున్నది. ప్రాణంబులు తీసియగు నేని వాఁడట్లుచేసి యుండఁడని చెప్పిరి.

జంబుమాలి

రావణుఁడు కోపసంపత్తితేక్షణుండై హుతాగ్నివలె మండుచు, దీప్తదీపంబునుండి స్రవించు మంటలతోడి తైలబిందువులను బోని యశ్రు బిందువులు నేత్రగోళంబులనుండి రాలఁగాఁ బటపట పండ్లుగీటి రాక్షస పీడులవంక జూచి, 'ఇంకను గడలరా? ఆకూళను బట్టి కట్టి కొనిరండ' నెను. ఆమాటతోడ నెనిమిదివేలు రక్షోపీడులు కూటముద్గరపాణులై తరలి యశోకవనికా బహిర్ద్వారంబున నున్న హనుమంతుని మీఁదికి మిడుత లగ్నికుండంబు మీఁదికివలె నుటికి వివిధగతుల వానిని బ్రహ రించిరి. మారుతి యావ్రేటులు లెక్కసేయక తోక యల్లార్చి తాడించి యార్చిపేర్చి యొడలు పెంచి భుజాస్ఫాలనము గావించెను. ఆధ్వనికి లంకానగరం బుట్టుతలూఁగి మాఱుమ్రోగెను; గగనంబునుండి పక్షులు పండుటాకులవలె జలజలరాలెను. హనుమంతుఁ డట్లు గావించి, 'జయ జయ రామ; జయజయ లక్ష్మణ; జయజయ సుగ్రీవ! ఇదిగో మీ దాసుఁడు హనుమంతుఁడు తన బలపరాక్రమంబులను రక్కసులకు నించుక చవిచూపు చున్నాఁడు. రావణులు వేయింటికి నేనొక్కండఁ జాలుదు. అనుజ్ఞ యిమ్ము, లంకానగరంబును నేలపాలుచేసి సీతాదేవికి నమస్కరించి వత్తు'నని మేఘగర్జాధ్వని వచించెను. రక్కసులు భయ శంకితులయ్యు తేనియాజ్ఞకు వెఱచి ప్రాణంబులకుఁ దెగించి తెంపుమీఱి

మరలఁ దలపడిరి. హనుమంతుఁడు ద్వారస్థమై యున్న పెనుగడ నొకటి గైకొని వారినెల్ల నుగ్గునూచ మొనర్చి యార్చి యథాపూర్వము నిలిచెను, హతశేషులు పరుగెత్తి జేనికి సంగతిఁ దెలిపిరి. అతఁడు కోపవివశుడై యప్రతిమపరాక్రమశాలియును దుర్జయుఁడును నైన జంబుమాలిని రప్పించి వాని నవ్వానరాగ్రణి పయికిఁ బంపెను.

అట్లొన హనుమంతుఁడు మేదుశిఖరోత్తంగమైన చైత్రప్రాసాదము మీఁదికి నెగచి యొక్కతన్ను తన్ని దానిని గూలఁద్రోసి పారియాత్ర పర్వతంబుకరణిఁ దేజరిల్లుచు భుజాస్ఫాలనము గావించి యార్చెను. ఆధ్వనికి నందలి రక్షకరక్షోవర్గము చిందఱవందఱపాటు గాంచి తడబడుచు లేచి యీఁటెలుఁ గళలు మున్నగువానిఁ గైకొని మారుతినీ దలపడెను. వాయుసుతుఁడు ప్రాసాదస్తంభంబును బెకలించి గిఱగిఱఁపి విసరివైచెను. దానితాఁకునకు రక్కసులు తుత్తునియలై మడిసిరి. హనుమంతుఁ డంతట నింగికెగచి, 'సుగ్రీవాజ్ఞావదులై సీతాస్వేషణార్థము వానరవీరులు దశశతసహస్రనాగబలులును వాయువేగవంతులును దరలిరి. వానరేశ్వరుఁడు నూర్లుగా వేలుగా లక్షలుగాఁ గోల్లుగాఁ హరిసత్తములను వెంటఁగొని వచ్చుచున్నాఁడు. రాముని విరోధించిన వారికి సర్వనాశంబగు'నని చాటించెను. అంతలోన జంబుమాలి వచ్చి నిలునిలుమని హనుమంతు నదల్చి దిక్కులు వ్రీలునట్లుగా ధనుష్టంకారముఁ గావించి పవనసూనుపదనంబు గుఱిచేసి యర్థచంద్రబాణంబును, వాని శిరంబును గుఱిచేసి కర్ణికాబాణంబును వైచి క్రూరనారాచంబులఁ బదింటి వాని బాహుప్రదేశంబున గ్రుచ్చెను. హనుమంతుని తామ్రవర్ణముఖమండలము శరత్తరక్తవ్యాపృతమై శరత్కాల సంపుల్లంబును భాస్కరరశ్మిసిద్ధంబునునైన రక్తోత్పలంబును బుడుడించెను. కేసరిసుతుఁడు కోపోద్వేగియై సమీపంబుననున్న పెనుబండనేత్తి బలముకొలఁది జంబుమాలిపై విసరెను. రాక్షసవీరుఁడు దానిని మార్గమధ్యంబుననే పదికోలలువైచి తునియలుగావించెను. హనుమంతుఁడు తనప్రయోగంబట్లు వ్యర్థంబగుటకు నెంతయుఁగినిసి మహోన్నతంబైన సాలంబొండు సమూలంబుగాఁ బెరికిగిఱగిఱ ద్రిప్పివైచెను. దానినిగూడ జంబుమాలి నాల్గు శరంబులచేతఁ దుండించి యెదుసాయకంబులు మూరుతిభుజంబులందును నొక్కభల్లంబును వానివత్సోభాగంబునను నాటి యతనిని నొప్పించి యార్చెను. శ్వసనసూనుఁడు మహోగ్రమూర్తియై పరిఘాయుధంబును బాహుబలంబు కొలఁది త్రిప్పి జంబుమాలియురంబున మోఁడెను. ఆ

ప్రేటుపడి యయ్యసురవీరుడు ముద్దయై కూలెను. రాక్షసభటులు తమ నాయకుని పాటుఁ గాంచి చెల్లాచెదరై పఱచి యాసంగతి లంకేశ్వరు సకుఁ దెలిపిరి. అతఁడు మహాకోప ప్రచండమూర్తియై యమాత్యపుత్రుల నేవురను రప్పించి హనుమంతుని మీఁదికిఁ బంపెను.

మంత్రి పుత్రులు

అతివీర్యవిక్రములైనవారు కాలానలజ్వాలలకరణిమండుచు ధనువులు సారించుచు నేను నేనని పంతులాడుచు జననీజనక సుహృద్బాంధవాదులు వారించుచున్నను వినక భ్యజపతాక సేనాసమేతులై వచ్చి రథధ్వనులు గర్జితంబులుగా మేఘంబులకరణి బాణవర్షముఁ గుఱిపించుచు హనుమంతుని డీకొనిరి. వాయుసుతుం డయ్యంపవాసలో మునిఁగి వృష్టి సంవృతకైలరాజువలెఁ దోచుచు గగనంబున కెగచి వారిలక్ష్యంబునకుఁ గూడ నందక యందే కొంతవడి నిలిచి వారిని బలువగల నాడించి నేల వ్రాలి ముష్టిఘాతంబులఁ గొందఱను, బాదతాడనంబులఁ గొందఱను, జేతిచఱపులఁ గొందఱను, తొమ్ముపోటులఁ గొందఱను, దొడతాపులఁ గొందఱను, నానావిధంబుల నురుమాడి నఖాగ్రంబులఁ గొందఱఁజీల్చి సింహనాద మొనర్చెను. రక్కసులు కొందఱు కూలిరి; కొందఱుదిక్కులు బ్రాకిరి. గజంబులు వికృతంబుగా ధ్వానంబులు గావించుచు డొల్లెను. వాఙులు నిలువున వ్రాలెను; రథంబులు తుత్తునియై నేలఁబఱచెను; నెత్తురు వాహినులుగట్టి పాఱెను. లంకానగరమందెల్ల వికారారావంబు లెగసెను.

విరూపాక్షులు

రావణుడు తన మంత్రిపుత్రుల మరణంబు విన్నంతనే వానికి లోలోనఁ భయకంపంబు లుద్భవించి ప్రాకనుండెను. అతఁ డవి యడచి పెట్టి విరూపాక్షయూపాక్ష దుర్ధర్షప్రభుస భాసకర్ణులనుపేరి సేనానాయకులను రప్పించి, 'మీరు సవాజరథమాతంగంబుగా వెడలి యా కోఁతిని శిక్షించిరండు. ఏ కార్యముగాని దేశకాలవిరోధిగా నుండరాదు. మీరు జాగరూకులరై వర్తింపనగును. వాఁడు కోఁతిమాత్రుఁడు గాజాలఁడు. వానిసేతలు కోఁతిసేతలు గావు. అదియొక మహాబలపరిగ్రహ భూతంబుగోఁ దలంతును. రాక్షస వినాశార్థము నిర్జరేశ్వరుఁడు నిజతపోబలంబున దీని సృష్టించి పంపెనో, మనవలనఁ జెప్పరాని కడగండ్లు

గుడిచిన సురాసురయక్ష గంధర్వాదులెల్ల గుమికూడి మనకుఁ బ్రతి క్రియచేయఁగా దీనిని బుట్టించి పంపిరో, యూహింపరాదు. వీడైన నగుఁగాక, ఆభూతంబును బట్టి కట్టి తెండు. వాని సేతలంబట్టిచూడఁగా నతఁడు మహా ధీపరాక్రమశాలిగాఁ దోచును. వానిని నవమానింప మీవలనుగాదు. వానిని సుగ్రీవుని జాంబవంతుని నీల ద్వివిదాదులనెల్ల నెఱుంగుచుగాని వారిలో నెవ్వనియందు నిట్టి తేజఃపరాక్రమంబులును బుద్ధిబలోత్సాహంబులును గానరావు. ఇది యెదో యొక భూతము వాన రాకారంబున లంకఁ జొచ్చెను. మీశ క్తిసామర్థ్యంబులను జూపి వానిని నిగ్రహింపుఁడు. ముల్లోకంబు లెత్తివచ్చినను మీకులెక్కఁగాదు. అయినను జయాపజయంబులను నిశ్చయింపరాదు. కేవల జయాభిలాషావివ శులై యాత్మరక్షణంబును మఱచుట గలదు. ప్రజ్ఞావంతు లట్లు సేయ' రని చెప్పిపుచ్చెను.

విరూపాక్షాదులు సమ స్తవిధ సైన్యసమేతులై చని హనుమంతుని గదిసిరి. అందు దుర్ధరుఁడు పావనితల గుఱిచేసి వాడిశరంబులై దు వైచెను. పవనాత్మజుఁడు బాణతాడితుఁడై బిటార్చి నింగికి నెగనెను. వాని వెనువెంటనే యారక్షోవీరుఁడు నెగసి మింట నెదిరించెను. వాయు సూతి మహాగ్రహంబొంది మేనుపెంచి కడుదవ్వు మీఁదికెగచి దంభోళి పర్వతంబుపయినట్లు దుర్ధరునిపయి దుమికెను. వాఁడ్రవేటునకు సర థంబుగాఁ జూర్ణమై నశించెను. వాని దుర్మరణంబునకు విరూపాక్ష యూపాక్షులు శ్రోధవివశులై గగనతలంబునకు లంఘించి ముద్గరంబులతో హనుమంతుని యురంబును దీప్రంబుగా మోదిరి. కేసరితనయుఁడు నేలకు దుమికి సాలవృక్షంబొందు బెకళించి దానితో వారితలలు వీలనడిచెను. వారిదువురును నెత్తురులు గ్రక్కి ప్రాణంబులఁబొసిరి. అంతఁ బ్రభుసుఁడు పట్టసంబును బూని వానరవీరుని దాఁకెను ; భాసకర్ణుఁడు శూలంబును బట్టి డీకొనెను. హనుమంతుఁడు గిరిశిఖరంబు నొండు పెకలించి దానితో వారిని మర్దించెను. వారు నెత్తురుగుజ్జయి నశించిరి. అంత మారుతి చెల రేఁగి హయంబులతో హయంబులను గజంబులతో గజంబులను దాడించి వానిని దలలుపగిల్చి దొర్లించెను. రథంబులపై రథంబులను వేయఁగా నవి చూర్ణమయ్యెను ; భటు లెచ్చటివారచ్చటఁ జచ్చి పడిరి. సమర ఖోణియెల్ల హతములైన హయములతో గుజ్జయిన గజంబులతోఁ దుత్తునియలై పఱచియున్న రథంబులతో ద్రొక్కిశ్వనలిగి వసవల్చు చున్న రక్కసుల శవంబులతో నిరవకాశమై దర్శనభయంకరముగాఁ

దోచెను. హనుమంతుఁ డట్లు గావించి ప్రజాక్షయకాలాంతక మహో గ్రాకృతిఁదాల్చి యథాపూర్వము బహిర్ద్వారంబున సంస్థితుఁడై యుండెను.

అక్షకుమారుఁడు

రావణుఁడు దుర్ధర్మదుల గతికిఁ జూచుటఁ బొక్కుచుఁ గట్టెదుట నున్న నిజసుతుని నక్షకుమారుఁడను వానిని వీక్షించెను. అతఁడు పితృ భావంబును గ్రహించి కాంచనచిత్రకార్యకంబు ధరించి హవిరుదీరిత పావకసంరంభియై లేచి, తపస్సంగ్రహ సంచయార్జితంబును బ్రతప్త జూబూనదజాలశోభితంబును రత్నవిభూషితధ్వజపతాకాభిరామంబును మనోజవతురంగ సప్తకసంయోజితంబునునై సురాసురులకుఁ గూడ ధృవ్యమాణముగాక తూణాసిత క్షితోమరధనుఃకవచాది సమస్తోపకర కరణంబులతో నిండియున్న రథంబును వ్యోమచరమైనదాని నధిరో హించి వెనువెంట నడచుచున్న మత్తమాతంగంబుల బృంహితంబులును తురంగంబుల ఖరధ్వనులును రథాంగనేషిస్వనంబులును రోదనీకుహ రంబు నగలించుచుండఁగా నయ్యశోకవన బహిర్ద్వారంబునుగూర్చి చని యటఁ బ్రలయకాలాగ్నికరణి నిలిచియున్న మహాగంభీరమూర్తిని హను మంతునిగాంచి విస్మయసంభ్రమంబు లంది వానిపరాక్రమంబునకుఁగాఁ తనయెడ జనించిన మెప్పును బహుమాన దృష్టిరూపంబున సూచించి స్వపరబలంబులను విమర్శించి హిమాంతంబున సూర్యుఁడట్లు వర్ధిల్లి యుద్ధంబున నతని జయించుట కష్టతరమని నిశ్చయించి సమాహితా త్ముఁడై వానిని దాఁకెను. వారిసమాగమంబునకు సురాసురులెల్ల సంభ్రాంతులైరి; ధాత్రీతలము పెనురోదగావించెను; చండభానుం డదరి తాపహీనుఁ డయ్యెను; వాయువు నిశ్చలవృత్తి నాశ్రయించెను; అచలం బులు చలించెను; గగనము ఘోషించెను; సాగరము సంక్షోభించెను. అక్షకుమారుఁడు తనసమాధి సంయోగ విమోక్షణశక్తులేర్పడ నుర గంబులఁబోని విషవిశిఖంబుల మూఁటి హనుమంతుని శిరము గుఱిచేసి వైచెను. మారుతి శరక్షత జలధారలఁ దోఁగుచు బాలభాస్కరుని భంగి భాసిల్లుచు వైరికి మెచ్చి మేనుపెంచి నిజబల పరాక్రమంబులు దీపింపఁగా శత్రుపై న్యంబును జూచుటఁజూచి సింహనాదంబొనర్చి భుజంబులువిసరి తొడలు జాడించి నింగికెగసెను. అక్షకుమారుఁడు వానిని వెన్నంటి మేఘుఁడు శిలావృష్టిని బర్వతంబుపయివలె నతనిపయి బాణవృష్టిని

గుఱిపించెను. హనుమంతుఁడు తనలాఘవంబును చూపుటకోయన నయ్యంబకంబుల మధ్య వ్రేటుపడక కొండొకతడవు వాయువట్లు సంచ రించి, 'అహో!' ఇతఁడు బాలుఁడయ్యను వివిధయధోపాయ పరిజ్ఞాత గాని యేతన్నాత్తుఁడు గాఁడు. వీని పరాక్రమంబునకు దేవాసురులు సయితము భీతిలుట వింతగాదు. ఉపేక్షింతునేని నితని పరాక్రమము రాజుచున్నయగ్నివలె పెచ్చు పెఱుగును. తోడ్తోడ వీనిని వధించుట యుక్తముగానున్నది' అని తలపోసి వాని రథాశ్వంబుల నెనిమిదింటి నఱచేతఁ బఱచెను. ఆతాపునకు గుఱుంబులునీల్లెను; రథము తుత్తునియలై కూలెను. అక్షకుమారుఁడు రథంబునుండి దుమికి ఖడ్గకాద్యుకంబులు చేతఁబట్టి, తపోవిశేషంబున దేహత్యాగ మొనర్చి దివికేగుఋషీంధ్రుని కై వడి నింగి కెగసెను. అట్లువచ్చిన యారక్షోవీరుని పాదంబులను హనుమంతుఁ డొడిసిపట్టి వానిని దిద్దిరత్రిప్పి నేలబాదెను. అక్ష కుమారుఁడు బాహువులు విఱిగి తొడలుచీలి కటిభాగము తునిగి శిరస్సు వ్రీలి సంధిబంధంబులునడలి ముద్దయికూలెను. జ్యోతిశ్చక్రంబున నిలిచి వారికయ్యంబుఁ జూచుచుండిన వ్రతులును మహర్షులును భూతంబులును యక్షపన్నగామరులును మారుతికిఁ బరమాశ్చర్య మొందిరి. హను మంతుఁడట్లు గావించి యథాపూర్వము నిలిచెను.

హనుమ దింద్రజిత్తులయుద్ధము

రావణుఁడు పుత్రమరణంబును విని లోలోన దుఃఖించి వ్యసన రోషకషాయనేత్రుండై యింద్రజిత్తును రావించి 'వత్సా! పితామహ దత్త దివ్యాస్త్రంబులు నిన్నారాధించుచున్నవి. మఱియుఁ దపోరక్షితుండ వును భుజవీర్యాభిగుప్తుండవును దేశకాల విభాగజ్ఞుండవును నుత్తమ బుద్ధిశాలివిని గావున నీకు సాటిగలుగరు. నిన్నోర్పుమేటి ముల్లోకంబు లందును గానరాఁడు, నీశస్త్రవిద్యానైపుణ్యం బిట్లనరాదు. నీపేరుచెప్పిన సురాసురులు శోకింతురు. నీలావు దేవేంద్రుఁడు పెక్కుసార్లు చవి చూచెను. రణావమర్దంబున నిన్నుదలంచి నేను మనశ్శ్రమంబును బాయుచుందును. వత్సా! సంగతి వింటివిగదా? జంబుమాలి చచ్చెను; మంత్రిపుత్రులు మడసిరి; నీతమ్ముఁ డక్షకుమారుఁడు హతుఁడయ్యెను. రాక్షసవీరులు వేనవేలు రణజిత్తులై నమసిరి. ఒక్కవానరుఁడింత యొనర్చె నని చెప్పటకుఁగూడ సిగ్గగుచున్నది. వానిబలపరాక్రమంబులను విమ ల్శింప నేర్చుమేటి భవదన్యుఁడు గలుగఁడు. రాక్షసపై న్యంబులను

గుంపులుగుంపులుగా వానిపయికిఁబంపుట మిడుతదండును దావాగ్ని మీఁదికిఁ బంపుటగానున్నది. వజ్రశరీరిగావున వానిపయి వజ్రాయుధమును బ్రయోగించియు ఫలముండదు. అగ్నికల్పుఁడు గావున నతనిని శరఘాతంబు లేమియుఁ జేయఁజాలవు. ఈసంగతులు మదినుంచి దివ్యాస్త్రబలము నాశ్రయించి కార్యవిఘాతము కానట్లు వర్తింపుము. అపాయంబొడవనట్లు చేయుము. నిన్నిష్పడు వానరుతోడి యుద్ధంబునకుఁ బంపుట యుత్తమకార్యము గాకున్నను రాజధర్మంబును బట్టి యదియవశ్యంబయ్యెను. రణవిజయంబును జేకూర్చు' మని చెప్పెను.

ఇంద్రజిత్తు తండ్రికిఁ బ్రదక్షిణంబు గావించి రణోత్సాహియై రథంబెక్కినంతనే దిక్కులు కలుషవంతము లయ్యెను; మృగంబులు విషరీతారావంబులుగావించెను. మహద్దులును సిద్ధులును యుద్ధవిలోకనోత్సుకులై జ్యోతిశ్చక్రంబున బాటులుతీరిరి.

హనుమంతుఁడు బ్రహ్మాస్త్రబద్ధుఁడగుట

ఇంద్రజిత్తు హనుమంతుని సమీపించి ధనుష్టంకారముఁ గావించెను; మాతుతి దానికిఁ జవాబుగా సింహనాదంబొనర్చెను. అంత నిరువురుఁ దలపడిరి. రక్షోవిరుఁడు శరవర్షముఁ గురిసెను. అంజనేసుతుఁడా బాణంబులను మెలఁకువతోఁ దప్పించుకొనెను. వారిరువురును రణకర్మ విశారదులు గావున నయుద్ధము సర్వభూతమనోగ్రాహి యయ్యెను. ఒండొరు జయించుట కల్గయని చూచువారు తలంచిరి. ఇంద్రజిత్తు తన బాణంబులెల్ల వ్యర్థమగుటఁ జూచి, 'కటా! ఇతనిని వధింపఁగాదు. బందిగొనుదుఁ గాక' యని నిశ్చయించి స్వాయంభువమంత్రంబు లభిమంత్రించి బ్రహ్మాస్త్రంబును బ్రయోగించెను. హనుమంతుఁడు తనకు బ్రహ్మయిచ్చిన వరంబును దలంచి భయముదక్కి, 'ఈయస్త్రము నన్నేమియుఁ జేయనోపదు. అయినను దీనికిఁ గట్టువడినట్లు నటించునేని రక్కసులు నన్నుఁబట్టి బంధించి రావణుని మ్రోలకుఁ గొనిపోవుదురు. అప్పుడు రావణునితోడి సంవాదంబునకు ననువగు'నని భావించి, చేష్టలు మాని నేలవ్రాలెను. రక్కసులుమూఁగి వానినిబట్టి నారచీరెలు త్రాళ్ళుగాఁ బెనచి యతని బంధించిరి. త్రాటితోఁ గట్టివైచినచో బ్రహ్మాస్త్రబంధము తనంతట తానే సడలును. ఈరహస్యంబు హనుమంతునకు స్పష్టము గావున నతఁడు రాక్షసబలాత్కరంబులెల్ల పైచి

యుండెను. ఈమర్మ మెఱుంగని రక్కసులసేత నిండజిత్తు చూచి, 'అయ్యో! ఈమూఢులు నాశ్రమంబెల్ల వ్యర్థమునర్చిరిగదా. ఇంక నెట్టి యస్త్రమును వీనిపయిఁ బాఱదు' అని చింతించి మిన్నకుండెను.

హనుమద్రావణుల సమావేశము

రాక్షసులట్లు హనుమంతుని బంధించి పిడికిళ్ళు బాడుచుచు మోకాళ్ళు గుమ్ముచు నీడ్చుకొనిపోయి రావణు నెదుటనుంచిరి. అంత నిండజిత్తు మునుపడవచ్చి 'ఇదిగో కోఁతనిబట్టి తెచ్చితి'ననెను. సభాస్థా రులు లేచి 'చంపుఁడు, దహింపుఁడు, భక్షింపుఁడు' అని తలకొక మాటగాఁ బలికిరి. హనుమంతుఁ డామాటలెల్ల జీరికిఁ గొనక, ముక్తా జాల కాంతులు గ్రక్కుచున్న మణికిరీటంబును వజ్రహారంబులను దాల్చి వీతాంబరముగట్టి కస్తూరీమిళితరక్తచందన తిలకంబుఁదీర్చి నీలాంజన దేహచ్ఛాయతో నొప్పుచు సబలాకాంబుడంబుక్రియఁ జంద్రాభరణ వక్షోభాగవిరాజితుండై నారీమణు లిరువంకలఁజేరి మృదుమృణాళ హస్తంబుల వింజామరులుపట్టి మెలమెల్ల వీచుచుండఁగా దుర్ధరప్రహస్తాది మంత్రిపుంగవులు నల్వరుఁ జతుస్సముద్రంబులు లోకంబునట్లు నలు పార్శ్వంబులఁ బరివేష్టించి యుండఁగా స్ఫూటిక వీతంబధిష్ఠించి రాజిల్లు చున్న రాక్షసేశ్వరుని పయిఁ జూపు నిలిపి, 'అహో! ఇతనిరూప ధైర్యాదు లేమనవచ్చు! ఇతఁడు సమస్త శుభలక్షణలక్షీతుండుగాని యొందుగాదు. ఈరావణుఁడేదో బలవత్తరమైన యధర్మం బొనర్చి హేయమైన రాక్షసాధిపత్యముఁ బడసెను. కాకున్న నితఁడు సురలోకాధి పత్యమునకుఁ దగునుగదా. క్రూరకర్మఫలం బెవ్వరికిని దప్పదు. ఇతఁ డలిగెనేని జగంబెల్ల నేకార్ణవంబగుట వింతగాదు' అని లోలోనఁ దల పోయ సాగెను. రాక్షసేశ్వరుఁడును తనయెదుటనున్న కపివర్యుని జూచి తదీయ తేజోవిశేషంబునకు భయపడి

మ. అల కైలాసగిరింద్రమం గడిమిమై యట్టిట్లు లూటాడగాఁ
జలముం బూని శపించినట్టి బలరాజన్మూర్తి నందీకుఁడో ?
ఖలుఁదాబాణుఁడో యిట్లు వింతకపియై కాలానె లంకాపురిన్ ;
దలపోయం బెఱిలందు వచ్చినను సంధర్షింపఁగా నోర్తురే ?

అని చింతించి ప్రహస్తుని జూచి, 'ఈదురాత్ముఁ డెవఁడో ? ఎందుండి వచ్చెనో ? యేలవచ్చెనో ? అశోకవనంబు నల్లల భగ్న మొన ర్చెనో ? రాక్షసాంగనలఁ ధర్షింప నేలకో ? విచారింపు' మనెను. ప్రహస్తుఁ

డంత హనుమంతుని చాయ మరలి, 'కపిగ్రామణీ! భయము వలదు ; శుభంబగుఁగాక ; ఊటటనొందుము. ఎవని పంపున నిందు వచ్చితివో? ఇంద్రుఁడు పంపెనా? కుబేరుఁడు పుత్రైంచెనా? యమవరుణులలో నెవరేనిఁ దరలించిరా? అలవిష్టువు దూతగా నిన్ను నడపించెనా? యథార్థము చెప్పుము ; నిన్ను విడిచిపుత్తుము. వానరుండవుగాఁ జూపట్టుదువు. నీతేజమన్ననో పరమాద్భుతంబును గలిగించుచున్నది. అసత్యంబాడి నచోఁ బ్రాణములు దక్కవు. పరుల పంపునఁగాక నీవేవచ్చితివేని నీ వచ్చిన కార్యమేమి?' యని యడిగెను. హనుమంతుఁ డాప్రశ్నలువిని, రావణునివంక మరలి, 'పరులు పంపఁగా రాలేదు. నేను నిజముగా వానరుండనేగాని నూయావానరుండను గాదు. రాక్షసేశ్వరా! నిన్ను సందర్శించు తలంపుతో వచ్చితిని. నీ సందర్శనంబు దుర్లభముగాఁ దోచెను. మార్గాంతరముగానక నీదృష్టి నాకర్షించు నిమిత్తము నీకు మహాప్రియకరమైన యశోకవనంబు నట్లు గావించితిని. నాతలంపు గ్రహింపనేరక రక్షోపేదలు నన్ను దాఁకిరి. ఆత్మరక్షణార్థము వారితోఁ బ్రతియుద్ధంబొనర్చితిని. అస్త్రపాశంబులతో నన్ను బంధింప నెవరికిని సాధ్యముగాదు. పితామహుఁ డట్టి వరంబును నాకుఁ బ్రసాదించెను. ఆ కారణంబున బ్రహ్మాస్త్రముగూడ నాయెడ ఫలకారిగాదు. అయినను నిన్ను సందర్శించు తలంపుతో దానికిఁ గట్టువడి రక్కసులకుఁ జిక్కితిని. నాతలంచినట్లు వాడు నన్నిటకుఁ గొనివచ్చిరి. నావచ్చిన కార్య మేమంటివి. ఒకాసోక రాజకార్యార్థినై వచ్చితిని. లంకేశ్వరా! నీకు నిహపర శ్రేయస్కరమైన మాటయొక్కటి చెప్పుదు వినుము. వానరేశ్వరుఁడు సుగ్రీవుఁడామాట నీకుఁ జెప్పుమనెను. నీకు భ్రాతృసమానుఁడు సుగ్రీవుఁడు తనకుశలంబును దెలిపి ధర్మార్థహితమైన సందేశంబు నందఁజేయుచున్నాఁడు. ఆసందేశము నాలకింపుము. 'సర్వలోకబంధువు దశరథ మహారాజు గలఁడు. హిని జ్యేష్ఠకుమారుఁడు రాముఁడు పితృనిర్దేశంబున స్వదేశంబును బాసి ధర్మరక్షణార్థము భార్యను దమ్ముని వెంటఁ గొని దండకారణ్యముఁ జొచ్చెను. అచ్చట రామునిభార్య విదేహరాజ తనయ సీతాదేవి పతివ్రతాతిలకము కొండొక నాఁడు తటాలున మాయమయ్యెను. రాముఁడు భార్యాన్వేషణపరుడై తమ్మునితోడ ఋశ్యమూక పర్వతంబునకువచ్చి నన్నుఁ జేరెను. నేను సీతాన్వేషణార్థము ప్రతిన యొనర్చితిని. అందులకుఁ బ్రత్యుపకారంబుగా రాముఁడు నాకు వానరరాజ్యాధిపత్యంబును బాససేసెను. నాయన్న వాలి నీకుఁ గ్రొత్త

గాదు. అతఁడు నిష్కారణంబుగా నన్నుఁడఱిమి నాభార్య నాక్రమించెను. ఆ యధర్మము కారణంబుగా రాముఁడొక్క కోల నతని వధించి తద్రాజ్యంబును నాకుఁ గట్టెను. అంతట సీతా స్వేషణార్థము వానరుల నెల్లదిక్కులకుఁ బంపితిని, ఆమె లంకాపట్టణంబున నుండుట తెలియవచ్చెను. ఆమెను జూచుటకుగా హనుమంతుఁడు శతయోజనవిస్తీర్ణ సాగరంబును దాటి లంకకువచ్చి యా పతివ్రతాతిలకంబును సందర్శించెను. రాక్షసేశ్వరా! నీచూడనిశాస్త్రంబులు గలుగవు; ధర్మస్వరూపంబును జక్కగా నెఱుంగుదువు. మీఁదుమిక్కిలి మహాతపశ్శాలివి. అట్టి నీవు పరదారను నీయింట నిరోధింపనగునా? భవాదృశులు ధర్మవిరుద్ధంబులును నసాయబహుళంబులును మూలఘాతుకంబులునైన కర్మింబులొనర్తురా? రాజనీతినిబట్టి గూడ నీసేత యుక్తముగాదు. ఎట్లందువా? అధికునితోడి పోరుతగదు. రాముఁ డేతన్నాత్మఁడు గాఁడు. వానికి నపకరించి జీవించుప్రాణి ముల్లోకంబుల గలుగదు. వాని తమ్ముఁడు లక్ష్మణుఁడన్నచో దేవాసురులకుఁగూడ సాధ్యుఁడుగాఁడు. ఆత్మహితంబును మఱచి యుత్పథముఁ ద్రొక్కినవాఁడు ధర్మనిహతుఁడై నశించును.' లంకేశ్వరా! వానరేంద్రుఁ డీసంవేశంబును నీకుఁ బుత్తెంచెను. ఈ త్రికాలహిత వాక్యంబులను మనస్కరించి సీతాదేవిని రామునకిచ్చి నమస్తపురుషార్థంబులను బడయుము. నావచ్చిన కార్యము తీతెను; శేషము రామాధీనము. దశకంధరా! నీవు పంచశీర్ష పన్నగిని గొనివచ్చితివి గాని సీతాదేవిని గాదని యింకను గ్రహింపమికిఁ జింతయయ్యెడు. అత్యర్థంబును విషసంస్పృష్టంబునైన యన్నంబును దిని మనిన మననగుఁ గాని సీతాదేవిని దక్కించుకొని మనఁజాలరు. నీవు కఠోరతపంబూనర్చి దీర్ఘాయువు నార్జించితివి. దానికిఁజేటు గలిగింప వలదు. వరబలంబున నవధ్యుండనని తిలంపకుము. నిర్జరులు నీజోలికి రాలేకుందురుగాక; అసురులు నీవలన జూడ నేరకుందురుగాక; యక్షరాక్షసాదులకెల్ల నీవజేయుండనే యగుదువు గాక. అంతిమాత్రాననే విఘ్నవీగవలదు. నీవరము పరిచ్చిన్నముగాని సర్వామరత్వ మైనదిగాదు. సుగ్రీవుఁడు వానరుఁడు; రాముఁడు నరుఁడు; నరవానరులవలనఁ జావు రాకుండునట్లు నీవు వరమును బడయలేదు. ఈ సంగతి మఱవవలదు. ధర్మమెంత యొనర్చినను దానివలన నధర్మంబు పరిహృతంబుగానేరదు. నీధర్మఫలంబులెల్ల భుక్తమై నశించెను. ఇంక నధర్మఫలంబులు నిన్ను పైకొననున్నవి. అందువలననే నీకిట్టి బుద్ధి జనించెను. బాహుబలంబును నమ్మి

చెడవలదు. నీయట్టి వీరులను పదునాల్గువేలమంది నేకాకిగా నర్థముహూర్తమున రూపుమాపిన రామునికడ నీసాములు సాగవు. వాలి శక్తి నెఱుంగుదువు. అట్టివాఁడుగూడ రామునకు నొక్కకోరికకుఁ జాలఁడయ్యెను. రావణా! ఇవియెల్ల బరామర్శించి హితమార్గం బవలంబింపుము. రావణా! నీవనఁగా నీబలమనఁగా నెంతమాత్రమో గ్రహించితివా? మీయెల్లరకు నే నొక్కరుండఁజాలుదు. రాముఁ డింతదూరము రాఁబనియేలేదు. సీతాపహారిని స్వయముగా వధింతునని యాయన బాసచేసెను. కావునఁ దత్రప్రతిజ్ఞాభంగముగావింప నోడి మిన్నకుందును. రాక్షసేశ్వరా! సీతారూపకాలపాశంబు నెఱుఁతఁ దాల్పవలదు. ఆమె సర్వలంకావినాశిని యైన కాళరాత్రిగా గ్రహింపుము. నీనగరము సీతాతేజోవిదగ్ధంబును రామకోపానలభస్తీభూతంబును గాకమున్నే మేలుకొనుము. సర్వరాక్షస వినాశంబునకుఁ గారకుండవు గావలదు. రామప్రతాపంబు నెఱుంగుదుఁ గావునను దూతనై వచ్చితిని గావునను దెలిసినంత హితంబు గఱపుట నాకుఁ గర్తవ్యమయ్యెను. వానరుండను గావున మీయిరువురకు మధ్యస్థము వహించి నిష్పాక్షికముగాఁ దోచినది చెప్పితిని. నామాట వినుము. రాముఁడు పంచభూతాత్మకచరాచర సమస్తలోకసృష్టిస్థితి సంహారకుండనియు విష్ణుపరాక్రమశాలియనియు, వానితో విగ్రహించి బ్రతుకనోర్చు ప్రాణి గరుడోరగసిద్ధవిద్యాధరులందుఁగాని, మఱియే భూతంబులందుఁగాని, నేకాలంబునను గలుగదనియు స్పష్టముగా నెఱుంగుము. అట్టివానికి విప్రియంబొనర్చిన నీకుఁ బ్రాణముదక్కునా? చతురాస్యుండఁడుపడుఁగాక ; ముక్కుంటి తోడగుఁగాక ; వేయికన్నులవేల్పు వచ్చుఁగాక ; ఎవరు వచ్చినను రామవధ్యుని రక్షింపనోప' రని సమీరితంబుగాఁ బలికెను.

వి భీ ష ణో ప దే శ ము

సామీరికి రావణుఁడు మండిపడి, 'ఈకోరిని రూపుమాపుఁ'డనెను. ఆమాటకు విభీషణుఁడు కడుంగడు నొచ్చి, 'లంకేశ్వరా! కోపము మాని సీతమ్మునిమాట నవధరింపుము. దూతను జంపరాదు. రాజాజ్ఞా ధర్మబాహ్యంబును లోకగర్హితంబునగునేనిఁ జేటుతప్పక వచ్చును. నీవెఱుంగనిధర్మముగలదా? రాజధర్మవిశారదులును బరావరజ్ఞులును బరమార్థవేత్తలునైన పండితులు నీయట్టివారు కోపవశులగుదురేని శాస్త్రాభ్యాసమెల్ల వట్టిశ్రమయగునుగదా. రాక్షసేశ్వరా!

ప్రసన్నుడవై యుక్తాయుక్తములు నిశ్చయించి దూత దండుఁడేని
 యథార్హశిక్షను విధింపు'మనెను. రావణుఁడు తమ్మునిఁజూచి, 'విభీషణా!
 పాపాత్ములను వధించుట పాపముగాదు. ఈవానరుఁడు పాపిష్ఠుఁడు,
 వధార్హుఁడ'నెను. బుద్ధిమతాంవరిష్ఠుఁ డవ్వీభీషణుఁ డామాట యధర్మ
 మూలంబును బహుదోషయుక్తము ననార్యజన్మంబునగుటఁ గాంచి,
 'లంకేశ్వరా, ఆగ్రహమువలదు. దూతతెట్టివారై నను వధువులుగారని
 పెద్దలు వచింతురు. అతఁడకార్యంబొనర్చుగాక; అప్రియంబాడుగాక;
 ఏమిచేసినను దూతను వధింపరాదు. వానిని శిక్షింపఁ దలంతువేని
 మార్గాంతరములు గలవు. వానికి సంగవికార మొనర్చుటో, వానిని
 గొఱిజావేటుల పాలుచేసి పురమువెడలగెంటించుటోతగును. అదియుఁ
 గాదేని తలగొఱిగించియో వెన్నున ముద్రవైచియో వానిని తఱుమ
 నగును. ఏశాస్త్రముగాని దూతవధ సంగీకరింపదు. ధర్మవాదంబునను
 లోకవృత్తంబునను శాస్త్రవిఘారంబునను బుద్ధిగ్రహణంబునను నద్వితీ
 యుండవై సురాసుర పూజలందుచుండు మహామహిమోన్నతుండ ఏవే
 యిట్లాచరింపఁదగునా? శాస్త్రచర్చ యటుండనిమ్ము. ఇతనిఁ జంపిన
 మనకగు లాభమేమి? చంపఁదలంచినచో నితనిని బంపినవానిని జంప
 నగును. సాధువో యసాధువో దూత పరప్రేషితుఁడై వచ్చును; చెప్ప
 మన్నమాటలు పలుకును. అట్లుచేయనినాఁ డతండు దోషియగును. ఈ
 సంగతి తెలిసియు మనమిట్లు వర్తింపనగునా? నేడితని వధింతుమేని
 రేపు మనకు దూతగానెవండు చనును? రణశౌండీరా! నీవైరులు రామ
 లక్ష్మణులుగాని యితఁడు గాఁడు. వారిని దెమల్చినగాని సీభుజకంఠూతి
 పాయదు. వారు రావలయునన్న నితఁడుపోయి సంగతియెల్ల వారికిఁ
 దెలుపవలయును. ఆకారణంబునఁగూడ నితని విడిచిపుచ్చఁదగియున్నది.
 ఆశకులనెట్లేని నిందురప్పించి నీమగంటిమి నెఱపి దిగంత విశ్రాంతకీర్తిని
 బరిగ్రహింపుము. మిడుతమీఁద బ్రహ్మాస్త్రము కూడదు. నీకోర్కీ
 తీర్చుకయ్యము రానున్నది. వీరులట్టి రణంబును వరింతురు. ఆపని
 సేయుము. ఈ యలఁతిగోతిని ముట్టవలద'ని ధర్మార్థయుక్తియుక్తముగాఁ
 జెప్పెను. రావణుఁ డామాటలు గారవించి 'తమ్ముఁడా! నీ చెప్పినట్లు
 చేయుదము. కోఁతులకుఁ దోఁక పరమభూషణంబు. వాలమును గాల్చి
 యితనిఁ దఱిమివేయుదము. ఇతని యంగవికృతి వారిమిత్రులకు పౌచ్చ
 శివయగుఁగాక' యని పలికి కింకరులను బిలిచి 'ఈకోఁతిరాయని తోఁకకు
 'ప్రసన్నపెట్టి యామంటలతోడ నితనిని బువ్వరథంబుమీఁద చూరేగింపు'

యాజ్ఞాపించెను.

లంకా దహనము

ఆమాటతోడ రక్కసులు హనుమంతుని మూఁగి నూనెలోఁ దడిపిన చింపిరిగుడ్డలు వానితోఁకకు చుట్టి నిప్పు ముట్టించిరి. ఆవంత చూచుటకై రాక్షసు లాబాలవృద్ధము కూడిరి. వాయుపుత్రుఁ డయ్యవ మానంబును రామకార్యార్థము సహించి రాక్షసకృత్యములెల్ల నోర్చి యుండెను. వారట్లుగావించి మారుతిని బువ్వరథంబుపయి నెక్కించి శంఖంబులు పూరించుచు భేదలు మ్రోయించుచు సింహనాదంబులు గావించుచు భుజంబులు తట్టుచుఁ బలువిధంబులఁ బ్రేలుచు వానిని బుర మెల్లఁ ద్రిప్పిరి.

అట నీతాదేవి యాసంగతిని రాక్షసాంగనలవలన విని మహా చింతాక్రాంతయై,

మ. పతిసేవాపరతంత్ర నేని వ్రతసంబధాత్మనేనిం దప
 సిత నేనిం బరశుధనేని విభుదాక్షిణ్యనురాగాశ్రయో
 స్సత నేనికా సిరిసోఁతు నేనియు స్వధానాథుండు తాఁజల్పనై
 మతిమంతుకా హనుమంతుఁగావుతెను నస్మత్స్వార్థనాశ్రితుఁడై॥

యని వైశ్వానరు నుపాసించెను. వాలము భగభగమండుచున్నను వేడిమిగాని బాధగాని మారుతికి గలుగదయ్యెను. సామీరి యాచిత్రముఁ బరికించి, 'అహా! ఇదంతయు రామమహిమగాని యెండుగా' దని నిశ్చయించి సోఁకుమూఁకకుఁ దగు ప్రతీకారంబొనర్చువాఁడై యయ్య రదంబునుండి యెగచి లంకాపట్టణంబెల్ల దహింపసాగెను. మంటలు నింగి ముట్టెను. బురుజులు ఘోషఘోషధ్వనులతోఁ గూలెను. సౌధంబులు చదరమయ్యెను. ప్రాసాదాంతరస్థలైన స్త్రీలును శిశువులును గన్నులు గమరి నెగలకుఁ దాళలేక మహాదీనారావంబులు గావించిరి. కొండలు నిలువున గాలుచుఁ బైడికంబములుగా దోచిరి. కొండలు కీలలఁ జిక్కి మూడి చచ్చిరి. జ్వాలలు నాలుకలు చాచి గాలికిఁ బ్రాఁకసాగెను. మంట లొకచోటఁ గుంకుమ వర్ణంబుగా, నొకచోటఁ గింశుకవర్ణంబుగా, నింకొకచోట 'నీలవర్ణంబుగాఁ బ్రజ్వరిల్లెను. త్తణములో లంకయెల్ల వికృతాకారము దాల్చెను.

నీతాదేవి యట్లు వైశ్వానరు ధ్యానించుచు దీనయై యుండుట సురమ యను రాక్షసాంగన గాంచి యామెకు లంకాదహనవృత్తాంత మెల్ల వినిపించి, 'దేవీ! హనుమంతునకుగా దిగులు వలదు. ఆ మేటికి

గోరంతయు నెగ్గు గలుగ' దని పలికెను. ఆ యువలాలనంబుల వై దేహి సుంత స్వస్థచి త్తయయ్యెను.

హనుమంతుఁ డట్లు విజృంభించి ప్రహస్తుని యిల్లు కాల్చి మహా పాహ్వుని గృహంబునకు నిప్పు పెట్టి వజ్రదంష్టుని లోగిలి దహించి శుకుని సౌధంబునకు నగ్గి దరికొల్పి సారణుని యావాసంబును దగుల పెట్టి యింద్ర జిత్తుని మేడ నీటుగావించి జంబుమాలి నివేశంబును సుమాలి గీమును రశ్మి కేతువు భవనంబును సూర్యశత్రుని యాలయంబును హ్రస్వకర్ణ వజ్రదంష్టుల ప్రాసాదంబులను లోమశుని సద్దంబును యుద్ధోన్మత్తుని వేశ్మంబును మత్తుని మందిరంబును ధ్వజగ్రీవుని నగళ్లను విద్యుజ్జిహ్వాని నికేతనంబును హస్తీముఖ కరాళ పిశాచ శోణితాక్ష కుంభనికుంభకుంభ కర్ణాదుల హర్మ్యంబులను బూదిగావించి నానారత్నవిభూషితంబును మేరుమందరసంకాశంబును సర్వమంగళశోభితంబునునైన రావణాంతః పురంబున నగ్గి తొనిపి ప్రళయకాలమేఘగర్జాసంకాశ సింహనాదం బొనర్చెను. రావణునకు నోడి యందాక తలయొగ్గి యతనిఁ బరిచరించుచుండిన యగ్నియు వాయువు నప్పుడు దేవతేజోవృద్ధికి నదనగుట గ్రహించి యొంజోరుఁ దోడ్పడిరి. వాయువు వీలిహోత్రుని గృహగృహంతరములకుఁ గొనిపోయెను. మేడలు కాలి పుణ్యక్షయంబున మింటనుండి రాలు సిద్ధవిమానంబులవలెఁ గూలెను. గగనాంతరమునుండి పడు మెఱుంగులో యన స్త్రీలు విశేర్ణ కేశజాలంబులతో హస్త్యోపరితలంబులనుండి క్రిందఁ బడసాగిరి. కాలబద్ధుండని కొండఱును, యముండని కొండఱును, రాక్షస వినాశార్థము రూపుదాల్చిన పరమేష్ఠి ప్రచండాగ్రహంబని కొండఱును రక్షోవిధ్వంసనార్థమై యనంతావ్యక్తాచింత్యాద్వితీయ వైష్ణవతేజంబు స్వమాయాకల్పితవానరరూపంబున వచ్చెనని కొండఱును దలకొకరీతి చెప్పఁ జొచ్చిరి. దేవగంధర్వసిద్ధవిద్యాధరులు వివిధగతుల మారుతిని నుగ్గడించిరి. విభీషణుని మందిరముతక్కులంకానగరంబెల్ల దగ్ధమయ్యెను.

హనుమంతుఁడు పీతాదేవి కై విచారపడుట

హనుమంతుఁ డట్లు మహోగ్రమూర్తియై లంకాపురంబెల్లఁ దగులంబెట్టి మున్నీటినీట వాలాగ్నులఁ జల్లార్చి మరలివచ్చి పురమెల్ల దగ్ధ మగుట గాంచి మహాభయగ్రస్తుండై, 'అయ్యో! కోపవశంబున మహా ప్రమాదం బొనర్చితిని. కోపము సర్వపాపంబులకు మూలంబు ; అది గురు హత్యకు వెనుదీయదు. సాధు తిరస్కారమునకు జంకదు. వాచ్యా

వాచ్యంబు లెఱుంగదు. కార్యకార్యంబులు గణుతింపదు. సర్పము కుబుసంబున ట్లెవ్వఁడు కోపంబును క్షమాబలంబున నిరసించునో యతఁ డొక్కఁడే పురుషుండగును. ఒడలు మఱచి యింత యొనర్చితిని. దేవి కెగ్గకలెనేమో తెలియదు. అట్లగునేని నా శ్రమయెల్ల వ్యర్థంబగును. మా యెల్లరి సర్వారంభములకు మూలభూతమైన సీతాదేవి చన్నచో నికమాకుఁ జేయఁదగిన కార్యమేమిగలదు? నాభయము నిజమగునేని నగ్నికి నాహుతియగుటో బడబాముఖము దూఱుటో మున్నీటి జంతు పుల క్షుధాగ్నిఁ దీర్చుటో నాకు మేలగును. ఈజీవమేల? కటా! కార్య విఘాతకుండనై సుగ్రీవుని జూచుటెట్లు? ఏమొగముతో రామలక్ష్మణులను డాయనోర్తు? కోఁతిసేత లనుమాటకు సూటిగానటించితిని. హా! రజోగుణమా! నీవనవస్థితంబు ననీశంబునగుట నేఁడు స్పష్టమయ్యెను. తగులంబడుదువుగాక. నీకారణంబున మహాపతివ్రతామణి సీతాదేవియు నామెతోడ రామలక్ష్మణులును వారివెంట సుగ్రీవాదులును నశించుటయ్యెను. కటా! ఎంతకుఁ దెచ్చితి'నని పరిపరి విధంబులఁ బరితపింప సాగెను.

హనుమంతుఁడు సీతాదేవిని మరల సందర్శించి వీడ్కొనుట

అంతలోన శుభనిమిత్తములు కొన్ని దోఁచెను. హనుమంతుఁ డవిచూచి, 'ఎంత వెఱ్ఱి! నిప్పును నిప్పు దహించునా? ఆత్మతేజోభిరక్షిత యైయుండు సీతాదేవిని రాముపత్నిని బతివ్రతామణిని వీతిహోత్రుఁడు మాత్రము చెనకనోపునా? అగ్ని సర్వదాహకుండయ్యు రామవ్రభా వంబునను దేవీపుణ్యాతిశయంబునను నన్నే యింత చల్లచూపు చూచి నప్పుడు భూసుతావిషయంబున వేఱువర్తింపఁ'దని తలపోయుచుండఁగా సీతాదేవి సురక్షితగా నున్నదని గగనస్థితచారణాదుల వచనంబులు చెవిఁబడెను. హనుమంతుఁడు పరమానందమొంది యామెను మగుడ సందర్శించి, 'తల్లీ! నీవు సేమముగా నుండుట నాభాగ్యవిశేషం'బని పలికి నమస్కరించి యనుజ్ఞ పడసి రామదర్శనోత్సుకుఁడై యరిష్టపర్వతం బారోహించెను.

అ రిష్ట ప ర్వ త మ్ము

ఆకొండలరాయఁడు వనరాజి యనెడి పీఠాంబరంబునుగట్టి శిఖాగ్ర లంబమానమేఘమాలాపరిధానంబును సంతరించి నిర్ఘ్నిణీధ్వానవేదా

ధ్యయనం బొనర్చుచును నిష్ఠాగరిష్ఠుండై నెలయేటి కుతంబులనెడు సంగీతంబులకును గీచకానాదంబులనెడు వేణుగానంబులకును గలంగక మహాన్నత దేవదారు వృక్షబాహువులైత్తి ఘోరతపోవ్రతంబు పూనియున్న పరమమునీంద్రునివలె నొప్పాడుచుండెను. నగాధిపతిగావున నతండు మాడుతి పాదస్పర్శంబునకు గనలియోయనఁ బన్నగోచ్చాస్వసహపంబున నిట్టూర్చుచు శిఖోపరితలవారిద మాలారూపజ్వంభణభాష్పంబు లొనర్చు సాగెను. హనుమంతుఁ డప్పర్వతాగ్రంబున నిలిచి రామసందర్శనోత్సాహియై మేనుపెంచి సాగరోత్తరణార్థము నింగి కెగసెను. వానియూపు వడికి శీలలు చూర్ణమయ్యెను. వృక్షంబులు వజ్రహతంబులువోలెఁ గూలెను ; కందరస్థసేంహంబులు మిన్నులు వ్రీలి మీఁదఁ బడుచున్నవోయని భయభ్రాంతములై పెల్లు గర్జించెను ; విద్యాధరాంగనలు క్రీడలు చాలించి జాటుపయ్యెదలతో వ్రేలాడు నాభరణంబులతోఁ జడలునకుఁ బ్రాకిరి. దశయోజన విస్తారమును ద్రింశద్వ్యోజనోన్నతంబు నైన యాశైలంబు నేలపాటుగాంచెను. మాడుతి యట్లు గగనంబునకు నుద్గమించి చంద్రకుముదమనోహరంబును సూర్యకారండవ శోభావహంబును ఋష్యశ్రవణనక్షత్ర కలహంసవిరాజితంబును నభ్రశైవాలశౌద్వలంబును బునర్వసు మహామీనకలితంబును సంగారకభూరిమక రాకులంబును నైరావత మహాద్వీపయతంబునునై నునుగాలికిఁ జలించుచున్న శశి కిరణంబులనెడి శిశిరాంబువులు గలిగి భుజంగ యక్షగంధర్వప్రబుద్ధకమలోత్పలమైయున్న సంతరిక్ష మహాసాగరంబును బెనునావవలెఁ దరింపఁ జొచ్చెను. అట్లు సపక్షపర్వతంబువలె మహావేగంబున వచ్చుచున్న వానిని జూచి పెనుభూతంబుమ్రొంగ వచ్చుచున్నదోయని వెఱచి సూర్యుఁడు తిరోహితుండయ్యెను ; చంద్రుఁడు మేఘాంతరముల డాఁగి తొంగి తొంగి చూడసాగెను. చుక్కలయదురుపాటు వాని మినుకులు సూచించుచుండెను.

అంగదాది సమాగమము

హనుమంతుఁడు శరవేగంబునఁ బఱచి మైనాకంబును దాటి మహేంద్రంబును జాయవచ్చి రవిమండల విస్ఫాటముగా నార్చెను. అచ్చట గుమిగూడి మాడుతిరాకకుఁ దహతహపడుచు నిలువెల్లఁ గన్నులుగాఁ జూచుచుఁ బ్రాణంబు లఱచేత నిడివొనియుండిన యంగదాదు లొగర్జనంబు దవ్వసవిని హనుమంతుని కంఠధ్వనియని గుఱివించి

యాసలు క్రేళ్ళుదాఁట మునుగాళ్లనుండిరి. జాంబవంతుఁడు ప్రీత సంహృష్టమానసుండై, 'కపింద్రులారా! మనహనుమ కృతకృత్యుండై వచ్చుచున్నాఁడు. ఆసంగతి వానికంతధ్వని వలననే స్పష్టమగుచున్న' దనెను. వానరులు సంతోషాతిశయంబున గంతులు వేయుచు వృక్షంబు లెక్కి కొందఱును, బర్హతశిఖరంబారోహించి కొందఱును, జేరుమాలలు విసరుచు గొందఱును, జిఱుకొమ్మలువిఱచి యాడించుచు గొందఱు నుండిరి. అంతలోన హనుమంతుఁడు దృష్టిగోచరుఁడయ్యెను. వానరులు చేమోడ్పులొనర్చి వానిని సంభావించిరి. మారుతి పర్వతాగ్రమున వ్రాలి తోడివానరులిచ్చిన ఫలమూలాద్యుపాయనపూర్వకపూజ లంది జాంబవదాదివృద్ధులకు మ్రొక్కి,

ఉ॥ చూచితిఁ జూచితిన్ జనకమానఁ దిలోకశుభస్మరన్ యశ
స్థిచరితన్ రమాప్రతిమ సీతను రామునిజీవితేశ్వరిన్
నీచులురక్కనుల్ బలసి నిర్దయులై యిడునట్టి బాములన్
సైచుచు అంకలోఁ జివికి చావగనైన పతివ్రతామణిన్ ॥

అని సీతాదేవీ వృత్తాంతంబును దనచరిత్రను సంగ్రహముగాఁ జెప్పి యంగదునిఁ గవుంగిలించుకొనెను. అమృతముఁబోని యావచనంబు లను వానరులు కర్ణపుటంబులఁ గ్రోలి మైమఱచి యార్చుచుఁ గిలారిం చుచు దుముకుచు వాలములు విసరుచుఁ బలుపోకల నుండిరి. ఆంగదుఁడు హనుమంతుని సంభావించి, 'వానరోత్తమా! మాప్రాణంబులను గాచి తివి; నీవలనఁ గృతార్థులమైతిమి. నీరాజభక్తియు నీదైర్యపరాక్రమంబు లును లోకాతీతములు. రామునకు సంతోషముఁగూర్చ నోచిన నీ పుణ్యం బింతనరాదు. నీపేరు కలకాలము వెలయును. సీతాదేవి యెట్లున్నది? ఏమిచెప్పెను? ఆమె వృత్తాంతము విన నువ్విఘ్నోరుదు' మనెను. నావుడు, 'యువరాజచంద్రమా! మహేంద్రగిరినుండి నాపోవుట మీరు చూచితిరి. అట్లుపోవుచుండఁగా మార్గమధ్యంబున మహాపర్వతం బొండు మున్నీటనుండి తటాలునఁ బెఱిగి నన్ను నిరోధించెను. వాని గర్వంబు రామకార్యార్థినైన నాకు మహాకోపముఁ గలిగించెను. ఆ నగంబును బుప్పొడి చేయఁ దలచి నావాలంబు నల్లార్చితిని. అంతలోన నప్పర్వతేంద్రుఁడు నాతలంపు గ్రహించి, 'వత్సా! నీతండ్రి వాయు దేవుఁడు నాకుఁ జిరమిత్రము. నాపేరు మైనాకుఁడు. తొల్లి పర్వతంబు లకు తెక్కలుండెను. ఆకారణంబున నవి భూమండలంబెల్లఁ గ్రుమ్మరుచు సమస్తభూతంబులకు బాధకరములయ్యెను. అందులకు నింద్రుఁడు

కనలి లోకోపకారార్థము నగంబులజైక్కలను వజ్రంబుచేత ఖండింప
సాగెను. ఒకనాఁడు నావంతు వచ్చెను. అప్పుడు సీతండ్రి వాయు దేవుఁడు
నన్నుఁ గనికరించి వీచి సముద్రాంతరమున వైచి కాపాడెను. ఉప
కారికిఁ బ్రత్యుపకారంబొనర్చుట సజ్జనసంప్రదాయము. వాయుదేవునకు
నాయుచర్యండగిన ప్రత్యుపకారము గలుగదు. మఱియు నమ్మహాను
భావునకు యథాశక్తి నాకృతజ్ఞతను జూపునవసరము నేటి దనుక
నాకుఁ బ్రాపింపదయ్యెను. నాభాగ్యవశంబుననో యన సంతటివాఁడవు
నీవు తదీయాత్మజుండవు నేఁడు గానవచ్చితివి. నిన్ను సత్కరించి నా
కృతజ్ఞతాఋణముఁ దీర్చికొనదలంచితిని. నిన్ను సన్మానించుటకుఁ గార
ణాంతరము గూడఁగలదు. శ్రీమహావిష్ణువు దుష్టశిక్షణ శిష్టరక్షణార్థము
దేవర్షి గణప్రార్థితుఁడై లీలామానుషవిగ్రహము ధరించి రామరూపంబున
జనించెను. అట్టిమహాసీయుని కార్యార్థము చనుచున్నావు. రామ
దూతకు నీకుఁ జేయరాని సత్కృతులుండునే? యనెను. మైనాకుని
సౌహార్దము నెంతయుమెచ్చి నాకార్యత్వరను వానికిఁ దెలిపి తదనుమతిఁ
బడసి యురువడించి మఱికొంతదూర మేగితిని. అచ్చట నాగమాత
సురస యనుపేరిది నన్నడ్డగించి, 'హరిసత్తమా! ఆకలి దుర్భరముగా
నున్నది. దేవతలు నిన్ను నాకు నాహారంబుగా నిచ్చిరి. బహుకాలము
నకు నాయభీష్టము సిద్ధించెను. ఇదిగో నిన్ను మ్రుంగి యాఁకటివెతఁ
దీర్చుకొందు'నని నోరప్పళించెను. ఆ యంతరాయమునకు నెంతయు
వివర వదనుండనై పరాక్రమంబునకుఁ దడవుగాదని తలంచి కయిమోడ్చి,
'దేవీ! నావిన్నపము మన్నింపుము. దశరథసుతుఁడు రాముఁడు భార్య
సోదరయుతుఁడై దండకారణ్యంబుననుండఁగా వానియిల్లాలిని సీతాదేవిని
దురాత్ముఁడు రావణుఁ డపహరించెను. ఆమె యెందున్నది తెలియ
రాదు. రాముని పంపున నామెను వెదకఁ జోవుచున్నాను. పతివ్రతా
న్నేషినై పోవుదు గావున నాసేత స్త్రీమాత్రురాలికి నీకును నెంతో
యాదరణీయము గావలయును; అదియునుగాక నాయట్లు నీవును రామ
రాజ్యంబున వసింతువు. రాజకార్యం బెల్లఱకు సమాదరణీయము. ఈ
ధర్మంబులను బాటించి నాకు మార్గము వదలుము. కాదందువేని నేను
పోయి వచ్చునందాఁక నిదానింపుము. నేను మరలివచ్చి నీకోర్కిఁ దీర్చి
నని వినయముతోఁ జెప్పితిని. ఆభూతము నాప్రణయంబు నొప్పరికించి,
'నాచేయి చిక్కినవాఁడు నన్నుమించి పోజాలఁడు. ఈ వరమును నాకు
దేవతలు బ్రసాదించిరి. ఆకలి పెల్లిదముగానున్న'దని పలికెను. ఆ సురస

పదియోజనముల యెత్తుండెను. అదియెట్లు మ్రింగునో చూతునుగాక యని నేను పడునైదు యోజనముల పొడవు పెరిగితిని. అది నన్ను మ్రింగ నోరు విచ్చెను. అంత నేను తెప్పపాటు కాలములో, సంగుళ మాత్ర ప్రమాణుండనై దాని నోరుచొచ్చి మరల వెడలివచ్చితిని. సురస యంతట స్వస్వరూపముఁ దాల్చి, 'సౌమ్యా! అర్థసిద్ధి నీ కగుఁగాక ; యథాసుఖము పోయిరమ్ము ; నీకెంతయుఁ బ్రీతనైతి' నని వచించి దారియిచ్చెను. భూతంబులు సాధువాక్యంబుల నన్నుఁ బ్రశంసించెను. అంత నేను గమనోన్ముఖుండనై రెట్టించిన వేగముతోఁ బటవ సాగితిని. అట్లు పోవుచుండఁగా నొక చోట నావేగము తటాలున నాగెను. ఏదో నన్నాకర్షించినట్లు తోఁచెను. సంగతి యేమని నలువంకలు పరికించితిని. ఎందు నేదియుఁ గానరాదు. కారణం బూహింపఁజాలకయుఁ గదలనేరకయు విఘ్నంబయ్యెననియు దుఃఖించుచుఁ దలవ్రాల్చి క్రింది వంకఁ జూచితిని. సముద్రజలంబులందు పెనుభూతంబొందు భీమాకారము గలది కానవచ్చెను. ఆ భూతం బెలుగెత్తి, 'మహాకాయా! ఎందుఁ బోయెదవు? ఆకలి గొనియున్నదాన ; బహుకాలముగా నాఘోరము దొరకదు. నాకుఁ దృప్తిగావింపు' మని భీకరంబుగా నఱచెను. అప్పుడు నాకు సుగ్రీవుని హెచ్చరిక జ్ఞప్తికివచ్చి యది ఛాయాగ్రాహి కానోపు నని యూహించి, 'భూతమా! నీ యిచ్చ నేయు' మని తనువును బెంచి తిని. అది నిజవదనగ హ్వారంబును మఱిమఱి విచ్చెను. నేను తటాలున జిటుతరూపముఁ దాల్చి దాని కడుపు సొచ్చి నఖాగ్రంబుల దాని యురంబు వ్రచ్చి గగనంబునకు నుద్గమించితిని. అది గుండియలు వ్రీలి చచ్చెను. ఆకాశచరులు సిద్ధచారణులు నన్ను మెచ్చి, 'అహో! ఛాయా గ్రాహి సింహిక రూపుమాసెను. నేడుసుత మన ప్రచారంబులకు నిరోధము తొలంగె' నని పలికిరి. వారి వచనంబులవలన తద్భూతము నా తలఁచినట్లు సింహిక యనుపేరి ఛాయాగ్రాహియగుట గ్రహించి పయనంబును సాగించి మునుమునుచీకట్లు క్రమ్మువేళకు లంకాపురముఁ జేరి యందు కాలూనితిని. అంతలోన గల్పాంతఃకునసన్నిభుడైన రక్కసి యోర్తు బొబ్బరించుచు నాపై నుఱికిెను. మండుచున్న యగ్గింబోని శిరోజంబులతో భయాకారమై యున్నదానిని డాకేలుపిడికిట మర్దించి తిని. అది యా వ్రేటునకు నోలమాసగొని, 'వీరాగ్రణీ! నన్ను లంక యందురు. థావణాధిస్థితనై లంకానగరంబునకుఁ గాపుదల యుందును. నన్ను నిర్జించితివిగావున రాక్షసజయశ్రీ నిన్ను వరించెను' అని పలికి

తొలగి చనెను. అంత నేను చిటుకోతినినై లంకానగరముఁ జొచ్చి
యెల్లకడలు వెదకివెదకి వేసారి యెందును సీతాదేవిని గానక యపార
శోక సాగరంబున మునిగితిని, నాటి నా మనోవ్యాకులం బిట్లని చెప్పఁ
దరముగాదు. కొంతవడి నట్లు ఖిన్నుండనై యుండి తలయెత్తి యెదుటఁ
జూడఁగా తత్సమీపంబునఁ గాంచనమయప్రాకారము గానవచ్చెను.
అటకుఁబోయి ప్రాకారమెక్కితిని. దానిలోపల బహుపాదపవనం బొం
డుండెను. నేనావనంబుఁ జొచ్చి యందున్న మహోన్నతశింశుపావృక్ష
మెక్కితిని. ఆ వృక్షంబునకుఁ జేరువగాఁ గాంచన కదళీవనము గలదు.
తత్సమీపంబున నశోకవృక్షమొకటి యున్నది. దాని నీడ నొకానొక
స్త్రీ కడుమాసిన చీరెఁగట్టి మూర్తిభవించిన శోకమోయనఁ జూపట్టుచు
ధ్యానగతయై యుండెను. హరిణకంబును బెబ్బలుల ట్లామెను రాక్షస
స్త్రీలు చుట్టి బెడరించుచుండిరి. ఆమెయే సీతాదేవిగానుండునా యని
తదీయలక్షణంబులనుఁ బరిశీలించుచుఁ దదేకమిత్తినై యుంటిని. అట్లున్న
నన్నుఁ దటాలునఁ గాంచీనూపురధ్వనులు కలంచెను. సంగతియెమో
యని యావంకఁజూడఁగా రాక్షసవర్గము మహాపరిభవముతో నావలను
వచ్చుట కానవచ్చెను. నేను మిగుల నుద్విగ్నుండనై నాహంబును
మఱిమఱి గుదియించి చిటుపక్షివలె నాకులలో దాగితిని. కొంతవడికి
రావణుడు భార్యలతోడను బరివారముతోడ నటకు వచ్చెను. అతఁ
డట్లయ్యశోకవృక్షము జాయవచ్చినంతనే యందున్న నారీమణి తొడలు
ముడిచి యురోజంబులను హస్తంబులతోఁ గప్పి గడగడ వడఁకుచు
మృత్యువుఁగన్న జీవివలె నయ్యెను. ఆమెనుం జూచి నాకు గుండియులు
సీరయ్యెను. అంతలోన రావణుడు చేరవచ్చి తలతోడఁమ్రెక్కి, 'సీతా!
నామాట వినుము ; నన్నుఁ ద్రోయవలదు. నావలపుఁ దీర్పవేని నీవు
మనుట కల్ల. ఇంతకాల మోర్చితిని ; ఎన్నాళ్ళకు నీ మనస్సు గఱుఁ
గదు. ఇంక రెండు నెలలు గడువిత్తును. అప్పటికిని నీవు లోనుగావేని
నీ దుధిరంబులు రక్తసులు వెచ్చవెచ్చగాఁ ద్రావుదు' రనెను. ఆ
మాటలేమని చెప్పుదు? ఆమె కోపదుర్నిరీక్షయై, 'దురాత్మా! దశరథ
నరేంద్రుని కోడలిని రాముని కూర్మిపత్నిని నన్నిట్లు దుర్భాషలాడు నీ
నాలుక వ్రేలదా? దుష్టా! నా పతిని వీరశిఖామణిని గనుబ్రామి
దొంగవై నన్నుఁ దెచ్చితిని. నీ మగంటిమీఁ జూగడనేల? నారాముఁడు
నీకు సాటిగాఁడని ప్రేలుదువు. ఆ మహనీయుని పాదదాస్యంబునకేని
నీవు తగుదువా? ఇంతటనేని వానికి శరణిల్లుము. అదయానిధి నిన్ను

రక్షించును' అని రోషకపాయస్వరంబున నుడివెను. ఆమాట లిప్పుడును నాకర్ణరంధ్రంబులఁ బ్రతిధ్వనులీనుచున్నవి. రావణుఁడు చితిహుతాశను కైవడి మండిపడుచు నామెను బిడకిటఁబొడిచి చంప నుంకించెను. అంతలోన వానిభార్యలలో నొకతె ధాన్యమాలిని యను పేరిది యడ్డుపడి యచ్చికఋచ్చికంబుల సతని కోపంబును జల్లార్చి వానినింటికిఁ గొని పోయెను. సీతాదేవికిఁ గాపున్న రాక్షసాంగన లామెను బహుభంగులు గర్జనతర్జనంబులఁ గాఠించి సొలసి నిద్రావశ్యతైరి. ఆమె నిజదురవస్థకు విసివి ప్రాణపరిత్యాగంబునకు సమకట్టి యాపాదము వ్రేలాడుచున్న కేశవాశంబు నురిత్రాడుగా సంతరించి దారుణక్రియకు నుద్యమించెను. అత్తఱి త్రిజలయను రక్కసి మేల్కొంచి తాఁగన్న స్వప్నవృత్తాంతము జెప్పి రామునకు జయంబును రాక్షసకులంబునకు వినాశంబును దప్పదనియు రామభాణంబుల బారినుండి రక్కసులను రక్షింప సీతాదేవి తప్ప యెరులు గలుగరనియు వైదేహిని మెప్పించి రానున్న ముప్పును రాక్షసులు తప్పించుకొనుట యుక్తమనియు సీతాదేవి యచిరకాలముననే నిజపతిని గూడనున్నదనియుఁ దెలిపెను. సీతాదేవి కొంత యూఱటఁ గాంచి నిజోద్యమంబును సడలించి, 'త్రిజటా! నీస్వప్నము సత్యమగు నేని నీకు మేలొనర్తు' ననెను.

సీతాదేవిని గాంచిన సంతోషంబెల్ల నామె తలపెట్టిన దారుణోద్యమంబును జూచినంతనే యెట్లోపోయి నాప్రాణంబు లెగయసాగెను. ఏమిచేయుటకుఁ దోఁపకుండెను. త్రిజటాస్వప్నవృత్తాంతంబున నామె సుంత నెమ్మదిపహించెనుగాని తదీయాంతరంగంబున దుఃఖాగ్ని మాత్రము చల్లారకుండెను. ఆసంగతి యామె నిట్టూర్పు పొగ సెగలవలన నూహించి తడవు సేయక యామె నూరార్పఁడలంచి వెఱపుదోషక కొంత వడి చింతించి యిట్వోకువంశంబు సభివర్ణించి రాముని స్తుతించితిని. ఆమె యదివిని వెఱగంది నావంకఁజూచి నాపుట్టుపూర్వంబులు విచారించెను. నాకతయెల్ల విన్నవించి యానవాలుగా రామాంగుళీయకంబు నొసఁగి, 'తల్లీ! అనుజ్ఞయేని రామలక్ష్మణులకడకుఁ గొనిపోవుదు' నంటిని. రాముని యంగరమునుజూచి యామె నన్ను విశ్వసించి, 'వత్సా! నీతలంపు తగదు. రాముఁడు స్వయముగా నన్నుగ్రహింప వలయును. ఒండుమార్గము భవ్యముగా'దనెను. అంత నేను మ్రొక్కి, 'తల్లీ! నావచ్చినందులకు గుఱుతుగానేదేని యనుగ్రహింపు' మంటిని. ఆమె తన చూడామణిని దీసి నాచేతనుంచి మఱికొన్ని సంగతులు

చెప్పెను. అంత నేను సీతాదేవికి మ్రొక్కి యనుజ్ఞ వేడితిని. ఆమె కన్నీరునించి, 'నాగతి యిట్లయ్యెనని రామునకు దెలుపు'మని గద్గద స్వనంబునఁ బలికెను. నేనంతట నామెను వీడ్కొని నారాక రాక్షసు లకుఁ దెలుపుటకును రావణునితోడ సంభాషించు నవసరము గలిగించు కొనుటకును దగునుపాయంబును చింతించి మేను వెంచి యశోక వనంబును బాడుచేసితిని. రాక్షసాంగనలు భీతలై చని రావణునకు సంగతి వినిచిరి. రాక్షసులు పెక్కురు నాపయి దాడివచ్చిరి. వారి నెల్లఁ బరిమార్చితిని. అంతట జంబుమాలి యెత్తివచ్చెను. వానిని రూపుమాపితిని. మంత్రి పుత్రులైపురు సపరివారంబుగా దాకిరి. వారి నెల్లఁ గూల్చితిని. సేనా నాయకులు కొందఱు తలపడిరి; వారిని హరించితిని. రావణుపుత్రుఁ డక్షకుమారుఁడు డీకొనెను. వాఁడు నుగ్గునూచమై నశించెను. తుట్ట తుడకు నింద్రజిత్తువచ్చి దార్కొనెను. మాయురువురకు గజకచ్ఛపముల ఘోరయ్యెను. అతఁడు నన్ను జయించు మార్గాంతరముఁ గానక నాపయి బ్రహ్మాస్త్రంబును బ్రయోగించెను. కార్యార్థము నేను దానికి బద్ధుఁడ నైతిని. నన్నుఁ బట్టికట్టి రావణుకడకుఁ గొనిపోయిరి. నాతలంపు నమ కూడెనని లోలోన సంతసించి నాయుదంత మెల్ల వానికిఁ దెలిపి సుగ్రీవుని మాటగా, 'రావణా! రామునకు నాకు మైత్రి యొదవెను. వానిపని నాతలపయినున్నది. నీవును మాకుఁ గ్రొత్తగాడు. కావున మున్నుగా నాదూతను నీకడకుఁ బంపితిని. లంకానగరము సరాక్షసముగా నిర్మూలము గాకమున్నే సీతాదేవిని రామునకు నర్పించి మనుమార్గము వెదకి కొనుము' అని వచించితిని. రాక్షసేశ్వరుఁడు కన్ను లెఱ్ఱచేసి చుటచుటఁ బొక్కి నన్ను వధింప నాజ్ఞాపించెను. అంతలోన రావణుని తమ్ముఁడు విభీషణుండనువాఁ డయ్యధర్మవచనంబు నోర్వలేక తెంపుచేసి, 'అన్నా! దూతను వధింపరాదు. ఏలక చెప్పిపంపినమాటలు దూతవచించును; అట్లు చేయకున్న నతఁడు స్వామిద్రోహుఁడగును. దూతను శిక్షించుట యవసరమగునేని విరూపకరణశిక్షావిధానమును మాత్రము శాస్త్ర మంగీకరించును. ధర్మబుద్ధి నాలోచింపు' మని వచించెను. రావణుఁ డా మాటలు విని నిజమతము నుజ్జగించి తోఁకఁగొల్చి నన్ను పంపుమనెను. రక్కసులు గుడ్డపేలికలు తెచ్చి నూనెలోముంచి నాతోకకుఁ జుట్టి రగిల్చిరి. నేను కోపవశుండనై బంధములు త్రెంచివైచి చెలరేగి లంకా నగరమెల్ల దహించి నావాలార్చులను సముద్రజలంబులఁ జల్లార్చితిని. ఆగ్రహంబునఁ జేసి యప్పుడు నాకు నొండుతలంపు జనింపకున్నను గోప

మొకకొంత యువశమించినంతనే సీతాదేవిమాట జ్ఞప్తివచ్చి నాసేత యామెకుఁ గూడ నెగ్గయ్యెనేమోయని తహతహపడసాగితిని. అంత లోన నాకాశవాణి సీతాదేవి సురక్షితయని పలికెను. ఆమెను మరల సందర్శించి తదనుజ్ఞ వడసి యిందువచ్చితిని. మీ యండఱ యనుగ్రహంబున సుగ్రీవుని కార్యము గట్టెక్కినను, ఇంకఁ గర్తవ్యము నూహింపుము. లంకానగరంబును సరాక్షసంబుగా మాడ్చివచ్చుటకు నేనొక్కండఁ జాలుదు. వింద్రాస్త్రంబునుగానీ రౌద్రాస్త్రంబునుగానీ వాయవ్యాస్త్రంబునుగానీ వారుణాస్త్రంబునుగానీ తుదకు బ్రహ్మాస్త్రంబునైనను లెక్క సేయను. మీయానతిలేమి మిన్నకుంటిని. నేనేగాదు; ఈ పనికిఁ జాలిన వారు మనలో నెందఱోగలరు. నీ కిది యొకసంగతియగునా? నీలుని యూరువేగంబు లంకానగరంబు నువ్వెత్తుగానూది వైవదా? పితామహావరోత్సుకులును నమృతప్రాశనులునునైన యశ్వపుత్రులు మైంద ద్వివిదులు రావణుని నబలంబుగాఁ గాల్చి రాఁ జాలరా? ఈసంగతి యటండనిమ్ము. సీతాదేవివంటి మహోత్తమరాలిని గనివిని యుండము. ఆరూపంబు నక్కాంతివిభవంబులు లోకాతీతములు. సమస్త శుభలక్షణంబులు మార్తీభవించి యాహుపము దాల్చె ననవచ్చును. ఆమె యపరలక్ష్మిగాని యెండుగాదు. రామునకు నామెయు నామెకు రాముఁడును గడుంగడు గూర్తురు. అట్టి తల్లిని బందిగొనఁగా నద్దురాత్ముని మది యెట్టులాప్పెనో యూహింపరాదు. ఆమహనీయురాలు పడు కష్టంబు లిన్నియనరాదు. రక్కసులు చుట్టుఁగూడి యెన్ని బాములు పెట్టుచున్నను నప్పతివ్రతామణి హృదయము కించన్మాత్రమేని చలింపదు. ఆమె నిరంతరము రామలీనచిత్తయై తదేకభ్యాసగతినున్నది. ఆమెభక్తిని తదీయ మనోనిశ్చయమును జూచి నాకు సిగ్గయ్యెను. ఆమహనీయురాలి సాదాజ్ఞంబులకు సాష్టాంగమొనర్చి కృతకృత్యుండనైతి' నని సాశ్రుకంఠంబుతో వచించెను.

వానిమాట సంగదుఁడందుకొని 'ఇంత బలపరాక్రమంబులుగల మనము సీతాదేవిని గాంచియు వట్టిచేతులతోఁ బోదగదు. మనలను జూచి 'నాసీతయేది?' అని రాముఁడు తప్పక యడుగును. అప్పుడేమి చెప్పగలము? ఆమెను గొనిపోయి రామునకు నర్పించుట యుక్తముగాఁ దలంతును. జాగుసేయక గగనమార్గంబునఁ జని రావణునిగూల్చి సీతాదేవిని గొనివత్తములెండ' నెను. అతనిమాటకు జాంబవంతుఁ డడ్డుపడి, 'అంగదా! నీ తెంపునకు సంతసించుముగాని నీతలంపును మాత్రము

మెచ్చుము. సీతాదేవిని వెదకి రమ్మని మనల నాజ్ఞాపించిరి. ఆజ్ఞ మీఱరాదు. చూచిరమ్మన్నవారు తీసికొనిరమ్మని చెప్పలేరైరా? వారి భావంబు వేటుగానున్నది. అదియునుంగాక రాముఁడు సీతాపహారిని స్వయముగా వధింతునని ప్రతిజ్ఞ గావించెను. వానిమాట పొల్లుపోరాదు. మనము చని యుదంతంబెల్ల వారికి విన్నవితము. అనంతర కార్యంబును వారే నిర్ణయింతు' రనెను. వానరులు వల్లెయని యందుండి యొక్క పెట్టున నెగచి గగనమార్గంబునఁ జని నందనవనంబును జోని మధువనంబును జేరి యండలి తేనెలనుగ్రోల నాసపడి యాజ్ఞ వేడిరి. యువరాజు వారి ప్రణయంబువిని జాంబవదాది కపివృద్ధుల యనుమతితో మధుభక్షణంబునకు నానతి యిచ్చెను.

మధువనధ్వంసము

వానరులు వృక్షంబులకు నెగసి క్రొందేనెలు గుత్తుకలంబట్టిగ్రోలి ఫలమాలంబులు యథామతి నారగించి సంతోషపరవశులై యాడుచుఁ బాడుచు దుముకుచు బొర్లాడుచు నొండొరు ద్రోపాడుచుఁ గోఁతి సేతలెల్లఁ జూపుచు విచ్చలవిడి విహరింపసాగిరి. వారి చెయిదంబులకు వనమెల్లఁ బాడయ్యెను. వనరక్షకులుచూచి వచ్చి కవుల నడ్డగించిరి. ఆ గోఁతిమూఁక యాగక తద్రక్షకులను బట్టికట్టికొట్టి చీకాకు పలుచెను. అంత వారు చని తమనాయకునకుఁ దదిముఖుఁడను వానికి సంగతి తెలిపి వనసంరక్షణము మావలనఁ గాదనిరి. దధిముఖుఁడు మధువన వినాశంబునకుఁ బెల్లు కనలివచ్చి యాపయత్నించి మాటసాగక మరలిపోయి సుగ్రీవునకు సాష్టాంగమొనర్చి, 'వాసరేశ్వరా! నీతండ్రితాతలకాలంబు నుండి యీవనమును గాపాడుచుండును. సురాసురులుగూడ దానిని జొర్రు. ఇన్నాళ్ళ నాశ్రమయెల్ల నేటితో సరిపోయెను. మన వానరులే దానినిప్పుడు పాడుగావించిరి. అంగదుఁడు మండలనుండి చూచుచున్నాడు. వలదన్న వనరక్షకులను మోదిరి. అడ్డగింపఁజోయి నేను చావుతప్పి వచ్చితిని. మధువునెల్ల నూడ్చిత్రాగినఁ ద్రాగుదురుగాక. వనమును నేలపాలు చేయనేల? ఆడిగిన వెక్కిరింతురు; అడ్డగించిన ద్రోపాడుదురు; బెదరించిన వాలమాలముఁ జూపుదురు; పయిదుముకుదురు; పల్లటీలు వేయుదురు; ఈదుండగము సహింప రా'దని వలవల నేడ్చెను.

రామలక్ష్మణుల నతిదూరంబుననుండి యామాటలు విని, 'సుగ్రీవా, ఇతఁడు నీ వనపాలకుఁడా? దుఃఖంప నేల? సంగతియేమి? ' అని మహాతురముతో నడిగిరి. నావుడు వానరేశ్వరుఁడు చిటునవ్వు దాల్చి, 'దక్షిణ దిక్కునకుఁ బంపిన యంగదాదులువచ్చి మధువనముఁ జొచ్చి యందలి తేనెలెల్ల నూడ్చి త్రావి వేళాకోళము చేయుచున్నారట. వారు తమ కార్యంబును సాధించివచ్చిరని యూహింతును. *కానిచో నిట్టిది సేయసాహసింపరు. వారితోడ హనుమ చనెను. కార్యసాధన శక్తియు బుద్ధినై పుణ్యంబును పరాక్రమోత్సాహంబును విద్యావినయ సంపదలును వానియందు సుప్రతిష్ఠితంబులు. జాంబవదంగదాదులు నడు పఁగా హనుమంతుఁడు వెంటనుండఁగా మనవానరులకు సాధింపరాని కార్యము గలుగదు. సీతాదేవిని జూచివచ్చి'రనెను. శ్రవణసుఖావహ మైన యామాటకు రామలక్ష్మణులు పరమామోదమందిరి. సుగ్రీవుఁ డంత దధిముఖునిజూచి, 'వనపాలాగ్రణి! మనవానరులు కృతకృత్యులై వచ్చిరి. వారి నడ్డగింపవలదు. ఆదుండగములను మన్నించితిని. నీవుచని యథాపూర్వముండుము. వారిజోలికిఁ బోవలదు. హనుమదాదులను జూడఁదమకించుచున్నానని మాత్రము చెప్పు'మనెను. అతఁడు రామ లక్ష్మణ సుగ్రీవులకు మ్రొక్కి వాయుపథంబునఁజని యువరాజును డాసి, 'అంగదా, సుగ్రీవునకు మీరాక నెఱింగించితిని. అతఁడు మీసేతలెల్ల సమ్మతించి మిమ్ము త్వరగా రమ్మనెను. జాగుసేయక పొం'డని చెప్పెను. అంగదుఁ డామాట విని వానరులను జీరి, 'ఇఁకఁ దడయరాదు. మన రాక రామలక్ష్మణులకుఁ దెలిసెను. కృతకర్మలు గావున మిమ్ము నాజ్ఞా పింపనోపను. కర్తవ్యంబు నూహింపు' డనెను. వానరు లామాటవిని, 'వానరేశ్వరా! ప్రభువులు సామాన్యముగా నైశ్వర్య మదోన్మత్తులై యుందురుగాని యిట్లు వినయసంపన్నులుగారు. నీవినయమే నీశుభా గమనంబును దెలుపుచున్నది. నీయాజ్ఞ తలఁదాల్తు'మని పలికి యంత్రోక్షి స్తవర్పతంబుల కరణిగగనంబునకు నుద్గమించి ప్రచండవాయుప్రేరిత మేఘంబులవడి గర్జించుచుఁ జనిరి.

సీతా వృత్తాంత నివేదనము

అట సుగ్రీవుఁడు రాముని డాయఁబోయి, 'రఘుచంద్రమా! శుభము, శుభము. సీతాదేవిని వానరపీఠులు చూచివచ్చుచున్నాడు.

నేటికి నాకుఁ గొంత యూటటగల్గె' నని చెప్పుచుండఁగా గపిపటలము మిడుతదండువోలె వ్రాలెను. హనుమంతుఁడు మునుపడివచ్చి రాము నకు నమస్కరించి, 'చూచితిని సీతాదేవిని, ఆతల్లి నియతయై సుఖమున్న'దనెను. అమృతప్రాయమైన యాశుభవార్తకు సంతోషంబును సీతాక్షేణములకు దుఃఖమును జనించి బెనగొని రామలక్ష్మణులను వివశులనుగా నొనర్చెను. రాముఁడు సుంత సమాళించుకొని, 'హనుమంతా! దేవి యెందున్నది? ఏదేని చెప్పెనా? వివరము వినఁ దమకింతు'ననెను. మారుతి రామునకు మరల నమస్కరించి,

“మ. జననాథోత్తమ! యేమబూని భవదాజ్ఞాతల చెల్వంబు మ
జ్జనకుండైన సమీరదేవుకృపయున్ స్త్రోవ్యన్నతుం జేయఁగా
ఘనవాస్తుంగతరంగసంగత మహాగ్రాహారగాత్యుగ్ర ద
ర్శనమై పేర్పు పయోధి దాటిలి జనాశ్చర్యైకసంపాదినై॥”

“ఉ. ఆలవణాబ్ధిమధ్యమునయందుఁ ద్రికుటనగంబుమీఁద మ
త్తాలవికాల హేమమణిధానుసముజ్జ్వల మైన లంకయన్
ప్రోటాగిఁగంటి నెంతయు నపూర్వము తద్విభవంబు దేవ! య
చ్ఛోలలితాంగి నారసిఠిఁ జొచ్చి యనేక విచేష్టితంబులన్॥”

అట్లు లంకాపట్టణంబెల్లఁ గలయ వెదకి రావణాంతఃపురంబును బరిశోధించి యెందును దేవినిగానక ఖిన్నుండనై తత్సమీపంబుననున్న యశోకవనంబుఁ జొచ్చి యట నొక యశోకవృక్షంబు మూలంబున నేక వేణిధరయై మహాదైన్యముతోనున్న యొక నారీరత్నంబును గంటిని. ఆమె రాక్షసాంగనా వలయితయై వారిబాధలకుఁ దూలుచు హిమాగమంబున దామరఁబెంకివోలె వివర్ణాంగయై మరణంబును నిశ్చయించి నట్లుండెను. స్వామీ! ఆమెస్థితి ఏమని వచింతు?

“సీ॥ కన్నీరు జడిగొని క్రమ్మఁ బ్రాఁకెక్కిన
కమ్రకపోలభాగములు గలిగి,
యవశమై యొఱంగిన యంగవల్లికపాంత
నన్నభూమిరుహంబూఁతగాఁగ,
వెడలు నిట్టూర్పులవేడిమిఁబడిన న
య్యధరపల్లవము గారాకుఁబోలఁ
దలఁపులసందడి దందడించినతాల్మి
గదిరి శిరఃకంపగతుల బెరయఁ॥”

తే. జత్తమెందోవీలినమై చెడరకుంట
 తెప్పపాటుగల్గనిచూపు చెప్పనుండఁ
 గేవలకలాకమాత్రయై భేదమట్లు
 తమవుదాల్చెనోయనఁ దోచెఁ దలిరబోడి! ॥

ఆమెను జూచినంతనే నాదుఃఖము వెల్లివిరిసెను. రావణుడు దేవకన్యకలఁ బెక్కురఁ బండిచేయుట వినియున్నకారణంబున నా చూచిన యాస్త్రీరత్నము నీతాదేవియో కాదోయను సంశయము జనించెను. నా సందేహము వీఁడుమార్గమేదోయని తలపోయసాగితిని. అంతలోన రావణుడచ్చటకువచ్చి 'నీతా!' అని పల్కరించి యసభ్య వచనంబులు కొన్ని ప్రేతెను. 'నీతా!' అనుమాట చెవిఁబడినంతనే నాకుఁ బోయినప్రాణములు మరలవచ్చినట్లయ్యెను. ఆమెను జూచిన సంతోషము తదీయదురవస్థావలోకనంబునను రావణ దుర్వచనశ్రవణంబునను క్షణములో సన్నగిలి పట్టరాని దుఃఖముగాఁ బరిణమించెను. ఖలుఁడారక్కసుండట్లు పలుకఁగా నామె మోముద్రిప్పి యిరువురమధ్యఁ బుడకనొకటి త్రుంచివైచి, 'దురాత్మా! దశరథనరేంద్రుని కోడలిని రాముని కూర్మిపత్నిని నన్నిట్లు దుర్భాషలాడు నీనాలుక వ్రీలదా? దుష్టా! నాపతిని వీరశిఖామణిని గనుఁబ్రామి నన్నుదొంగిలితెచ్చిన నీ మగంటిమిని బాగడసిగ్గుగాదా? నారాముఁడు నీకు సాటిరాఁడని ప్రేలు దువు. ఆమహనీయుని పాదదాస్యంబునకేని నీవు తగుదువా?' అని రోషకషాయ స్వరంబునఁ బలికెను. ఆ నిశాచరుఁడు కోపవివశుడై యామెకు రెండుమాసంబులు గడుపుపెట్టి చనెను. అంతటఁ గాఁపుదల యున్న రాక్షసాంగనలు సుంత కనుమోడ్చిరి. అది యవసరంబుగా నామెయొద్దకుఁజని నారాక నెఱింగింతుగాక యని మొదటఁ దలంచితిని. అదియు నొకయసురమాయగా నామెతలంచి భయభ్రాంతయై యటచు నేమో, అట్లు గావించుచో నాగుట్టు రట్టయి నావచ్చినకార్యము చెడు నేమో యనునూహలు తలసూపి నాప్రయత్నము నాఁకపెట్టెను. గత్యంతరమేమాయని కొంతవడి చింతించి కృతనిశ్చయుండనై యిత్తోకు వంశంబు నభివర్ణించితిని. ఆమె నావంకఁ జూచెను. అంతట నేను వృతౌగ్రమునుండి దిగి యామెకు నమస్కరించి నాకత విన్నవించితిని. అంతమాత్రాననే యామెనన్ను విశ్వసింపక చిరపరీక్షగావించెను. వట్టి మాటలు జాలవని నిశ్చయించి నీవు నాయొద్ద నిచ్చినయుంగరంబును జేతికిచ్చితిని. ఆయంగుళీయకంబును జూచినంతనే యామె ముఖ

మండలంబు పరమవికాసమొందెను. ఆదేవి యాయుంగరమును గన్నుల నద్దికొని యురమునఁగూర్చి నన్నుడాయఁ బిలిచి మనస్సు విచ్చి తనపాటులెల్లఁ దెలిసి కాకాసురవృత్తాంతంబును మనశ్శిలతో గండపాళిఁ దిలకంబును దీర్చిన రహస్యంబును నానవాలుగాఁ జెప్పి రావణుఁడు రెండుమాసములు గడుపుపెట్టెననియు ననంతరము తనజీవితము కల్లయగుననియు సాశ్రుకంఠయై నీకు విన్నవింపుమని దోయిల్గొచ్చెప్పెను. ఆమెను గొంతవడి నూరార్చి తరలనుంకించి, 'ఇంకేదేనిఁ జెప్పనదిగలదా?' యని పలికితిని. అప్పుడామె చూడమణిని నాచేత నుంచి, 'మాదత్! దీనిని జూచి కొంతయాటటఁ జెందుచుంటిని. నా ప్రాణంబు నిప్పుడు నీకరమందుంచితిని. ఎట్లుచేయుదువో' యని వలవల నేడ్చెను. ఆమెనోదార్చి నారాకను రక్కసులకుఁ దెలుపుటకును సందర్భమైనచో రావణునితో సంప్రతించుటకును దగువెఱపు తలపోసి యశోకవనంబును నిర్మూలించితిని. రక్కసులు కొందఱు నాతోఁబోర వచ్చిరి. వారి నెల్లఁ బరిమార్చితిని. ఎట్టకేలకు రావణాత్మజుఁడింద్రజిత్తు వచ్చి నాపయి బ్రహ్మాస్త్రంబును బ్రయోగించెను. బుద్ధిపూర్వకముగా దానికే గట్టువడితిని. అంతనన్న రక్కసులు బంధించి రావణమ్రోలకుఁ గొనిపోయిరి. నాతలంపు సమకూడెనని సంతసించి వానికేజెప్పదగిన హితములెల్లఁ బలికితిని. ఆకూళ నామాటలకుఁ గోపపడి నన్నుఁ జంప నాజ్ఞాపించెను. అంతలోన వానితమ్ముఁడు విభీషణుఁడడ్డుపడి దూతను జంపరాదని వానిమతమును మరలించెను. రావణుఁడు తనయాగ్రహంబును బట్టజాలక నాతోఁకకు నిప్పంటించి నన్నుఁడఱుమ నాజ్ఞాపించెను. రక్కసులట్లే చేసిరి. అనిప్పుతో నేను లంకానగరమెల్లఁ దగులపెట్టి నాతల్లిని మరల సందర్శించి యిందు వచ్చితిని. స్వామీ! నాశ్రమ యటుండనిమ్ము.

చ. అతిశయదుఃఖవేదన గతాగతజీవనమాశ్రయై దురా
కృతలగురాక్షసాంగనల యీసుకుఁజిక్కి కృశించి యేడ్చుచున్
సతతము రామ రామ యని సంస్మరణంబొనరించుచున్న నీ
సతిని బలీత్రతామణిని జయ్యనఁ బ్రోవవె? రాఘవేశ్వరా!

యనిపలికి చూడమణినిచ్చి సాష్టాంగ మొనర్చెను.

రాముఁ డారత్నంబునకున్నఁ గదియించి సీతాపునస్సంగమ సుఖం బబ్బినట్లు సుమంతసేపు కనుమోడ్చి యశ్రుపూర్ణలోచనమండై,

‘సుగ్రీవా! ఈరత్నంబును జూచినంతనే నాహృదయంబు స్రవించుచున్నది. నామామ జనకమహారాజు నావివాహకాలంబున నియ్యనర్భరత్నంబును దేవేంద్రదత్తమైనదానిని నాప్రియకు నీతకొసంగెను. ఈమణిరాజంబును జూడఁగా నాతండ్రియు నామామయు నాకన్నుల మ్రోలఁ బొడగట్టుచున్నారు. నాప్రియురాలిని సందిటఁగూర్చినట్లున్న’ దని చెప్పి మాడుతివంక మరలి, ‘హనుమా! విపాసాతురునకు జలంబు లట్లు విరహాతురునకు నాకుఁ దప్పిదీటునట్లుగా నాదేవి మఱియేదేని వచోమృతంబును బంపెనా?’ యని యడిగి, ‘లక్ష్మణా! నాజీవితేశ్వరిని గాననోచక తదీయ చూడఁమణిని మాత్రము చూడనోచితిని. ఇంత కన్న దుఃఖముగలదా?’ యని వాపోయి, ‘హా! దేవీ! జనకరాజతనయా! నీగతి యిట్లయ్యెనా?’

శా॥ ఘోరాకారులు కౌమరూపులు మహాక్రూరాత్మకుల్ రాక్షసుల్
వారయ్యో! నినుబండిఁగాఁగొనిరే? వామాక్షిరో! తదవ్యథా
భారం బోర్వఁగ లేక నీయసువు లేపఁటొంచెనో? యర్చన
యేరీతి న్ననునాత్మలోఁదలతువో? యెబ్బంగి వాపోదువో?

అని కన్నీరు జాలువాట దుఃఖించి, ‘మారుతీ! దివ్యోపధంబున రోగినింబలె మట్టియావచనామృతంబున నన్నుద్ధరింపుము. అట్లేని జీవితంఁగాక’ యనెను. నావుడు హనుమంతుఁడు, ‘స్వామీ! ఏమి చెప్పెను?’

చ॥ కలఁగునుమాటిమాటికిని, గంటికిఁగానెడు నీరుగాఱగాఁ
వలవల నేడ్చు మూర్ఖులు, దినంబునుజూచును, ధ్యాసచిత్తయాఁ,
బలకును రామరామయని, బాహువులెత్తి నమస్కరించు, హా!
తలఁపవె నీదుపత్నినను, దైత్యునకున్ నను నిచ్చితే యనుక॥

ఉ॥ హా! యను, రామరామ యను, నార్తజనంబుల పాలికల్పకం
బా! యను, మందభాగ్యపయి నక్కటికం చినుమంత నీకు రా
దా! యను, నేర మెంచనగునా యను, నిన్నిఁకజూచుకల్మి లే
దా యను, నావిపద్దళకు సంతమొకింతయుఁ గల్గదా యనుక॥

శా॥ ఏమిపల్కఁగఁబోవు, దుఃఖమున మాటిం లేనియన్ రామ చిం
తామండీకృతచేష్టయై పుడమిఁ బాదాంగుష్ఠమున్ రాయు నె
మ్మొమున్ బ్రాల్చును వెచ్చునూర్పు నెదవై మోపుం గరాంభోజమున్,
స్వామీ! యామెను బోడ దోచెఁ గఠినవ్యాపారసంసిద్ధగాన్ ॥

ఆమె తలంపు గ్రహించి, 'తల్లీ! దాదాణమువలదు. నామూఁపు నారోహింపుము. క్షణములో నిన్నుఁగొనిపోయి నీరామునొడి నుంతు' నంటిని. ఆమాటవిని, 'హనుమంతా! పరపురుషస్వర్ణ నాకుఁగారాదు. రావణుని చేతఁబడలేదాయని యందువుగాఁబోలు. కాలమునకుఁ గట్టు వడితిని. అది నామనఃపూర్వకముగాదు. నాస్థితిని రాజపుత్రులకు నెఱింగించి దుఃఖసాగరంబునుండి నన్నురక్షింపుమని నామొఱగా నాపతికి విన్నవింపు' మనెను. ఆమె మహాపాతివ్రత్య ధర్మంబునకు నచ్చెరువంది పయనమైతిని. ఆమెనన్ను మరలఁబిలిచి, 'హనుమంతా! చాల డస్సి యుందువు. ఎందేని నొకరహస్య ప్రదేశమున నేడు నేఁడబాసి రేపు చనుము. నీవుండుటవలన నిష్కంఠభాగ్యకుఁ గొంత యూటగలుగును. నీవు తరలుదువేని నీవెంట నాప్రాణంబులుగూడఁ దరలును. మాదత్తీ, లంకానగరమునకు రావలయునన్నచో శతయోజనవిస్తీర్ణ సాగరంబును దాఁటి రావలయును. ఇంతదవ్యుదాఁటు శక్తి గరుత్మంతునకును వాయువు నకును మాత్రము గలదనిరి. నీవు సంతటి వాఁడవగుట నేఁడు గంటిని. అన్యులకు నిది సాధ్యము గాదు. ఏమియుఁదోఁవదు. ఈసంశయములెల్ల మాని నామూపున నెక్కి రమ్మని మరలఁ జెప్పుదువు. ఒక్కమాట వినుము. అట్లుచేయుట రావణుఁడట్లు రాముఁడు నన్నపహరించుటగును. ఈమచ్చ నాకును నాపతికినిఁ గలకాలముండును. అపకీర్తికన్న మరణమే గుణవత్తరము. నాభర్త యిందువచ్చి నన్ను దొంగిలి తెచ్చిన ఖలుని వధించి నిజపరాక్రమంబును బ్రకటించి జయశ్రీతోడ నన్ను గ్రహింపవలయును. ఒండు తలంపవలదు. ఆహవశూరుని నాపతినిఁ గార్యానురూపపరాక్రమప్రదర్శనంబునకుఁ బ్రేరేపు' మనెను. వానర వీరుల శక్తిసంపదలును సుగ్రీవుని నిశ్చయంబును నీవియోగదుఃఖంబును నాటఁజెప్పి యామె నెంజలిఁ బాపి, 'తల్లీ! రాముఁడు నీమనోభిరాముఁడు ధనుష్పాణ్డై లక్ష్మణుని తోడను వానరపైస్యంబుతోడను వచ్చి లంకా ద్వారంబున నిలుచుట యచిరకాలముననే విందువు. మీవనవాస వ్రతము సమాప్తముగా నున్నది. అయోధ్యానగరము పట్టాభిషేక సంభారంబులను గూర్చి మీరాకకు నెదురుచూచుచున్న' దని ధైర్యంబు పలికి వచ్చితిని. దేవా! నీవ్యసనంబునకుఁగా నామెకుఁ గలిగిన యెద రింతనరాదు. నన్నుఁ జూచుట, మీకుతలంబు వినుట, తనయెడ నీప్రేమ తఱుగదని గ్రహించుట, నీవువచ్చి గ్రహింతువని నమ్ముట—ఇవి యామెను నిలువఁబెట్టియున్నవి.

ఆ॥ ౭॥ కుశుపుగూర్కుమాని కడలేని వగఁగుంది
 పుడకవోరెఱిక్కి పుల్లగిల్లి
 చూచువాడిగుండె సున్నమై పోదోచుఁ
 నామెపాటు సెప్పనలవి యోనె ?

స్వామీ! ప్రసన్న హృదయుండవగుము. దేవీప్రణామంబులివిగో' యని
 సాష్టాంగ మొనర్చెను.

సుందరకాండము సమాప్తము



శ్రీ దొడ్డ రామాయణము

యుద్ధ కాండము

చ॥ శివుడని శ్రీవిభుండనియుఁ జిన్నయుండంచు ననంతశక్తి నా
వివిధరూచి ప్రభేదముల వేటొనరించుచు దేనిఁగొల్తు లే
ప్రవిమలదివ్యతేజము ప్రపన్నుల కయ్యయిమా రిందోచుఁ దా
నవిషయమయ్యు నట్టి మహిమాద్భుత తత్త్వము నాశ్రయించెదఁక॥

రాముఁడు సీతావృత్తాంతమువిని దుఃఖించుట

రాముఁడట్లు సీతావృత్తాంతంబును సాంతంబుగా నాలకించి సుగ్రీ
వాదులు వినునట్లుగా, 'అన్యులకుఁ దలంపున నేని యందని కడిది కార్యం
బును హనుమంతుఁడు సాధించెను. శతయోజనవిస్తీర్ణమగు సాగరంబును
దాఁటుట, పరదుష్ప్రవేశ్యమైన లంకానగరముఁ జొచ్చుట—యివి
యేతన్నాత్రములు గావు. వీనింబట్టి యితనిబలపరాక్రమంబుల నూహింప
నగును. అశోక పనికాభంగము లంకాదహనమును స్వామినియు క్తములు
గావు. అయినను వానిని స్వతంత్రించి గావించుట స్వామిగౌరవోన్నతి
కగును. చెప్పినంత చేయవారు మధ్యమభృత్యుఁడగును. చెప్పినది
గూడఁ జేయనివాఁ డధమభృత్యుఁడనబడును. చెప్పిన దేగాక కార్యాను
కూల్యంబులగు నితరంబులను గూడ నొనర్చి యాత్మగరిమంబును స్వామి
ప్రాభవంబును బ్రకటించు నతఁ డుత్తమభృత్యుఁడగును. స్వామికార్య
మును గావించి సుగ్రీవుఁడును, సీతను సందర్శించి నన్ను లక్ష్మణుని
రాఘవులను సీతఁడాత్మహత్యాదోషమునుండి తప్పించిరి. ఇతనివలన
ధర్మరక్షితులమైతిమి. ఇతని మేధావిత్వంబును బుద్ధిఛైర్యంబును గార్య
పరత్వంబు నింతనరావు. ఇంత ప్రియంబొనర్చిన యీ సుకృతునికిఁ బ్రతి
ప్రియంబుఁ దగినంత గావింపఁ జాలమికిఁ జింతయగుచున్నది. ఏమి
యిచ్చినను వీని యుపకారఋణము తీరదు. సర్వస్వప్రదానముగూడ
నందులకుఁ జాలదు. ఇతని నాలింగనపూర్వకముగా సంభావించు'నని
పలికి హనుమంతుని బిగిగాఁగిటఁగూర్చి, 'హనరేశ్వరా! సీతావృత్తాం
తము తెలిసెను. అంతమాత్రాననే సంతోషముగాదు. కార్యశేష

మొత్తో గలదు. సముద్రమును దాటుట మనకార్యనిశ్చేతికి మొదటి మెట్టుగా నున్నది. ఇది తలచినంతనే దిగులయ్యెడు. అగాధమును మహోత్తంగభీలమునైన యీ సముద్రమును దాటి దక్షిణతీరముఁ జేర నేర్తుమా? సాగరోత్తరణము గావించి రావణునిసాధించి నాసతిని గ్రహింతునని శపథము గావించితిని. నీత యామాట నమ్మి సముద్ర తరంగములఁబోని తలంపులనుండును. నామాట నెఱవేఱునా? యని శోకసంభ్రాంతుఁ డయ్యెను.

సుగ్రీవుఁడు రామునకు ధైర్యము పలుకుట

సుగ్రీవుఁడదిగాంచి, 'వీరాగ్రణీ! ప్రాకృతులట్లు నీవు పరితపింప రాదు. కృతఘ్నుఁడు స్నేహంబునువలె నీవు నీసంతాపంబును దిగనాడి ధైర్య మవలంబింపుము. ఆర్యవర్యా! నీవిట్లు సంతాపపడఁ గారణ మూహింపరాకున్నది. నీతా దేవినిగూర్చి యందువా? ఆమె వృత్తాంతము తెలిసెను. ఎట్లేని నన్యహాశీలవతిని గొనివత్తుము. ఆమెయెడఁగావించిన యకార్యమునకు దుఃఖంతువా? ఆకూళ మృత్యుదంష్ట్రాంతరవిలగ్నుఁడై యున్నాఁడు. వానిచావు దినములలో నున్నది. ఎంతవిచారించినను నీ యీ వ్యసనంబునకుఁ గారణము గానరాదు. రామా! మతిమతాంపరుండ వని విజ్ఞులు నిన్ను వచింతురు. నీయెఱుంగని ధర్మములేదు. ప్రాజ్ఞుఁడవును బండ్రితుండవునైన నీవిట్లు దైన్యమొండఁ దగదు. యోగి మోక్ష విరోధిబుద్ధి నట్లు నీవు, నీయత్సహబాధకబుద్ధిని ద్యజించి ధైర్యము వహింపుము. సముద్రము మహోత్తంగతరంగభీలము నక్రమీనసమాకులమునైన నగుఁగాక. శతయోజనంబులు దాటవలసియున్న నుండుఁ గాక. ఒక్కగఁతున లంకాపురము బురుజులమీఁదవ్రాలి దురాత్ముని రావణునిఁ బరిమార్చఁగా మేమింతమందిమి యుండగా నీవు శోకింతు వేల? శోకంబున దైన్యము దాన నుత్సాహహానియు నగును. నిరుత్సాహము కానున్న కార్యమును గూడఁ జెఱచును. ఉత్సాహహీనునకు దుఃఖమేగాక యాపదలుగూడ సంభవించును. రామా! మనవాసరవీరుల శక్తిసంపద లింతనరావు. వారి స్వామిపరత్వంబును శంకింపవలదు. నీకుగా నగ్ని నుఱుకుదురు; ప్రాణములిత్తురు. ఇది నిక్కముగాని యోదార్పమాటగాదు. నీవిప్పుడు కృతోత్సాహివై మమ్మెల్లరఁగూడ నుత్సాహపఱువేని క్షణములో రావణవధయు నీతాసంప్రాప్తియుఁ జేకూఱును. వాసరబలమెల్ల దండెత్తి చనవలయును. వారిలో నందఱును

సముద్రమును లంఘింపనోర్వరు. ఆకారణంబున సేతుబంధన మవశ్య మగుచున్నది. దానింగూర్చి కర్తవ్యమును నిశ్చయింపుము. ఏనాఁడు త్రికూటశిఖరమందుఁ గాలూనుదుమో యానాడే రావణుని చితిమంటలు చెలరేగును. సేతుబంధనము గావింపనిచో సురాసురులుగూడ లంకను సాధింపఁజాలరు. రాజేంద్రా! సేతువును గట్టుటే తడవుగా మనవారు లంకను లగ్గల కెక్కింతురు. ప్రాజ్ఞచంద్రమా! శుభాశుభములెల్ల నిప్పుడు నీబుద్ధిననుసరించి యున్నవి. శోకమునుమాని కార్యోత్సాహి పగుదువేని నీకుఁగాఁ జేతులు చాచి యున్న విజయశ్రీతోడ సీతనుగూడుదువు. పురుషులెందును శౌర్యప్రధానులు. సమయమునఁగాని శౌర్యము నిరర్థకము. శూరులైనమహాత్ములు వినష్టప్రణష్టంబులకు శోకింపరు. రామా! జగదేకవీరుని నిన్నుఁ బ్రతిఘటించు వాఁడు గలఁడా? అది యునుగాక

చ. అతులితవిక్రమోన్నతుఁడు నాహవదురయఁడాత్మతుల్యుఁడా
తతభయభక్తిసంగతుఁడు తమ్ముఁడు తోడయి వెంటనుండఁగా,
శతరణమీరులైన కపిచంద్రులు కోట్లకుఁ గోటులుండఁగా,
హతమతి రావణుండు నిమిషార్థములోపల పేరుమాయఁడే?

మ. జగదేకప్రథితప్రతాపగరిమన్ సాపించి వీరాతి పీ
రగణప్రాణహరప్రచండతరశస్త్రోన్మ్రంబులంగల్గి యీ
వగళోకింతువదేల? యయ్యసుర నీవాలారుధులంబులన్
దెగిపోవేయుము చేయు మొయ్యనను వెడదీయనస్తాపమున్.

వీరాగ్రణి!

ఉ. కొందలమంది డీలఁపడి కొండొక సేతకుఁగాక యిట్లు చం
పందగినట్టి శత్రువును బాపిని దండనచేయకున్న యీ
చందము పాడిగాదు, పలుచందనహా మనకెల్ల దేవియుం
వందురి మ్రందు నీకతన వాటిలుఁ జెప్పఁగరానికష్టముతో.

క్షత్రియాగ్రణి! ఇక దుఃఖంబుమాని క్రోధంబు నాశ్రయింపుము. రాజులు తమ యుద్యోగంబును మానుదురేని మండభాగ్యులగుదురు. దండనంబు నకుఁ గార్యంబగునట్లు మండనంబునకుఁ గాదు. ఇక జాగువలదు. శుభ నిమిత్తంబులు పెక్కుతోఁచుచున్నవి. నామనంబును బరమప్రసన్నతను గాంచెను. కార్యసిద్ధికి మనఃప్రసాదము ప్రధానశుభలక్షణమని బహు విధమై రోత్యాహవచనంబుల నుడివెను.

హనుమంతుడు లంకాదుర్గమాదులఁగూర్చి రామునకుఁ జెప్పట

రాముఁజూపలుకులెల్ల నాలకించి హనుమంతుని వంక మరలి, 'తపశ్శక్తిని వ్యయించియో సేతువును బంధించియో గాక జలంబుల నింకించియో మఱియొక విధముననో సముద్రతరణంబు గావింపనగును. దానిం గూర్చి యాకులపడవలదు. హనుమంతా! నీవు యథేచ్ఛగా లంకానగరమెల్లఁ గలయఁజూచితివి. అందలి దుర్గంబులను పై న్యపరి మాణంబును ద్వారదుర్గరక్షణవిధానంబునుఁ బ్రాకారపరిఘాదినిర్మాణ వైఖరిని, రక్షోపీఠులను, వేయేల లంకాస్వరూపంబును వినఁగోరుదు. నీవు చూచినది నాకుఁ బ్రత్యక్షగోచరమగునట్లుగా వివరింపు' మనెను.

నావుఁడు, 'స్వామీ! అవధరింపుము. లంకానగరం బతివిశాలమై లక్షోపలక్షరక్షోపీఠపరిక్షితమై రథగజతురగాదులఁ గ్రిక్కిరిసి పర దుష్ప్రవేశముగానుండును. ఆనగరంబునకు నలువలంకుల నాలుగు మహోన్నత ద్వారములుగలవు. వానిక వాటములు లోహమయములై యభేద్యముగానుండును. మహాభయంకరములైన వివిధమారణయంత్రం బులను దద్వారంబులకు నిరువైపుల నమర్చియున్నాడు. శత్రుపై న్యము దలపడినంతనే యా యంత్రములు శిలాభల్లద్యనేక ప్రాణహరసాధనం బులను గురిసి పరబలంబును ధ్వంసముగావించును. ఒక్కొక్కద్వారం బున శతసహస్రంబుగా ముద్గరాదులు రక్షోపీఠాయతములై యుండును. వారొక్కొక్కరుఁ గాలాంతకుని దలపింతురు. ఆపురంబును మహోన్నత సౌవర్ణప్రాకారంబు వజ్రవైషూర్యవిరచితమైనది పరివేష్టించి దుర్ధర్ష ముగానున్నది. ఆప్రాకారము చుట్టు పెద్దపరిఘులున్నవి. వానిలోతు పాతులు తెలియరావు. అవి యత్యంతశీతజలసంపూర్తములై మహామీన సక్రసమాకులముగా నుండును. వానికి దాటుటగా ద్వారములకుఁ గట్టి దుట దాడునిర్మితమార్గములున్నవి. ఆ మార్గములు యంత్రబలంబున వలసినప్పుడు లేచుచు వ్రాలుచు నుండును. పరిఘాంతరప్రదేశములందు దాడుమార్గముల యిరుపార్శ్వంబుల రక్షకభటగృహములు గలవు. ఆదాడుమార్గములలో నొక్కటి మహాదృఢము బలిష్ఠమునై బంగారు స్తంభములమీఁదఁ గట్టఁబడి యున్నది.

రాజేంద్రా! ఎన్ని కార్యంబులున్నను రావణుఁడు సేనావిషయం బునఁ బరాభుఁడెందఁడు. అతఁడు ప్రతిదినము పై న్యమునెల్లఁ బరామర్శించుచు రణోత్సాహముఁ గూర్చుచు నుండును. సోమరితనంబును వాని

చెంతకుఁగూడ రాసీయఁడు, రావణునిపేరు చెప్పినంతనే పదాతిమొదలు సేనాపతి వఱకు వణఁకుదురు. వానియాజ్ఞనుమీరినవారికి బ్రతుకులు లేవు. సైనికులందు స్వపరతారతమ్యములు గలుగవు. ఎల్లరినేకదృష్టితో నతఁడు పాలించును. వారికి సాహసవిక్రమాదుల ననుసరించి మన్ననలు గలుగుచుండును.

లంకానగరము జలపర్వతవన పరిఘాప్రాకారదుర్గచతుష్టయ సంకలితమై త్రికుటపర్వతాగ్రంబున నున్నది. అందు జలదుర్గము శత యోజన విస్తీర్ణము. దానిని దాటుటకు నోడలు మున్నగు తరణో పాయములు లేవు. ఆపురము పర్వతాగ్రస్థాపితముగావున నిస్సర్గముగా దానికిఁ బర్వతదుర్గమునుఁ బర్వతముననుసరించి వనదుర్గంబును సమ కూడెను. పరిఘాప్రాకారదుర్గముల సంగతి విన్నవించితిని.

లంకానగరమునఁ బూర్వద్వారమందుఁ బదివేలరాక్షసయోధులు ఖడ్గశూలాయుధహస్తలై కాపుండురు. దానిదక్షిణద్వారంబును వీరాతి వీరులు లక్షమంది చతురంగబలసమేతులై రక్షించుచుండురు. పశ్చిమ ద్వారంబునుఁ వివిధాస్త్రతోవిదులైన శూరులు చర్మకవచఖడ్గంబులను దాల్చి పహరా యిచ్చుచుండురు. ఉత్తరద్వారంబునఁ గులపుత్రులును విశ్వాసపాత్రులునైన వారు నూఱుగోట్లు గలరు. పట్టణమధ్యమస్కంధమునందు దురాధర్వులైన యాతుధానరాక్షసయోధులు నూఱువేలుఁ గోట్లు నుండురు.

రాజేంద్రా! లంకానగరం బట్టి యోధశిఖామణులచేత సంగర తమై వివిధదుర్గపరివేష్టితమై జోఱరాకున్నను మనవారికది లెక్క గాదు. నేనొక్కరుండఁ జని సంచారమార్గంబులను సఫాయిచేసి పరిఘలను బాడుగావించి ప్రాకారంబులను బడద్రోసి పుర మెల్ల దహించి యోధాను యోధులని పేరుగాంచిన రక్షవీరుల సంతమందిని మట్టుపెట్టి రాఁగా మనబలంబుసంగతి చెప్పవలయునా? మన సేన నెల్లఁ గొనిపోనేల? అంగద ద్వివిడమైంద పనస నల నీల జాంబవంతులు చాలరా? ఒక్కపూట యాట విడుపు వారికి నెలవిమ్మ. దినార్థములో వారు లంకానగరంబును సరాక్ష సంబుగా భస్మ మొనర్చివత్తురు. సముద్రతరణమెట్లందువా? నావచించిన వారెల్ల నిందుండి కుప్పించి యెగచి లంకలో వ్రాలఁగలరు. ముదలయేని లంకానగరంబు నుమ్మాలించి బొంగరమువలెఁ గొనివచ్చి నీయెదుట నుంతురు. దండయాత్రవలతువేవి యాత్రానుకూల ముహూర్తంబును

నిశ్చయించి ప్రస్థానముగావింప వానరముఖ్యులకు నంగదాదులకు నాజ్ఞాపింపు' మనెను.

రాముఁడు దండయాత్రకు ననుజ్ఞయిచ్చుట

రాముఁడు లంకాభివర్ణనంబును సమగ్రముగా నాకర్ణించి, 'వాయు పుత్రా! లోకవిద్రావణుడైన రావణుని యాపట్టణము సనాయకంబుగా రూపుమాసెనని తెలంపుము. ఈమాట తప్పదని పలికి, 'సుగ్రీవా! అదిగో చూడుము. లోక బాంధవుఁడు దివామధ్యగతుడయ్యెను. అభి జిల్లగ్న మాసన్నమైనది. ఇది ప్రయాణయోగ్యమును జయప్రదము నగును. ఈ ముహూర్తంబునఁ దరలుదుమేని మనకు జయంబును నీతాపహరికిఁ బరాజయంబును దప్పవు. ఆకూళ యెందుఁబోయినను బట్టి వధింతును. వివవివశునకు జీవితాంతమున నమృతమట్లు విపన్నురాలికి జానకికి మనప్రయాణవృత్తాంత శ్రవణమగుఁగాక. నేఁ డుత్తరఫల్గునీ నక్షత్రము ప్రవర్తిల్లుచున్నది. నాజననము పునర్వసూనక్షత్రంబున నయ్యెను. కావున నిది నాకు సాధనతారయగుచున్నది. రేపు హస్తా నక్షత్రమగును. అదినాకునై ధనతారయగును. నేఁడే తరలుదము. నిమిత్తంబులు గూడ శుభంబును సూచించుచున్నవి. రావణవధయు జానకీపునస్సమాగమంబును సిద్ధములు. ఇదిగో నామాట సత్యమని నా సేత్రస్పందనము తెలుపుచున్న'దనెను.

అందులకు లక్ష్మణసుగ్రీవు లభినందించిరి. రాముఁడర్థకోవిదుఁడు గావున సంతతో మిన్నకుండక నీలునిఁ బిలిచి, 'వానరోత్తమా! నీవు దుముదాదురవై సేనాముఖంబునఁ దరలుము. నీతోడ లక్షతుంది వానరవీరులువత్తుడుగాక. సేన నెల్ల ఫలమూలసమృద్ధంబును శీతవారి పుష్కలంబునునైన చల్లని యడవులమార్గమున నడుపుము. రాక్షసులు దురాత్ములుగావున మార్గాంతర ఫలమూలజలంబులు జెఱచుదురు. నిరంతరము జాగరూకుడవై రానున్న ముప్పులను మున్నుగా నివారించుచు వచ్చిన వానినుండి మనపై న్యమును రక్షించుచుఁ జనుము. మఱియు శత్రువులు జలదుర్గము నిమ్నస్థలంబులందును. వనాంతరములందును బొందియుండి వైరిపై న్యంబునుఁ దటాలునఁ బైబడి ప్రహరించుట గలదు. అట్టిరహస్యంబులను జారదృష్టితో నెఱింగి ప్రవర్తింపుము. వాకులు గగనచరులగుదురేని వైరిరహస్యములెల్ల సులభముగాఁ దెలియుచుండును. మనకార్యము వలఁతది కాని యలఁతదిగాదు. బల

పరాక్రమవంతులుమాత్ర మందులకు నుపకరింతురు. సారవంతముగాని బలమునిండేవదలుము. అదికొండాక కార్యమునకు నుపయోగించును. ఆలమందముందు నాజోతువలె మన సేనాగ్రభాగంబున గజగవయ గవాక్షులు పర్వతాకారులు నడుతురుగాక. గగనచరులలో మేటియని పేరుగాంచిన ఋషభుడు వాసరవాహినీదక్షిణపార్శ్వంబును బాలించుచుఁ జనుఁగాక. గంధగజంబునుబోలిన గంధమాదనుడు ప్రాచీభాగంబు నధిష్ఠించియుండుఁగాక. దేవేంద్రుఁ డైరావతింబునువలె నేను హనుమంతు నధిరోహించి పాదుషోత్సాహంబులు గొలుపుచు సేనామధ్యభాగంబునం దుండుదును. కుబేరుఁ డుత్తరదిగ్గజంబునట్లు వైరి జనాంతకుఁడు లక్ష్మణుఁ డంగదు నారోహించి వచ్చును. సుషేణ వేగదర్శి జాంబవంతులు పృష్ఠ భాగంబును గాపాడుచు వత్తురుగాక' యని వారివారి స్థానకర్మంబులను గడుంగడు నేర్పుతో వివరణరూపంబున నిర్ణయించెను.

వాసరవాహినీపతి సుగ్రీవుఁ డాసంవిధాన నైపుణ్యంబునకు నాశ్చర్యపడి ప్రస్థానంబు నాజ్ఞాపించెను. వానరులు యుద్ధోత్సాహులై గిరిగుహాశిఖర వనాంతరంబులనుండి మిడుతలదండువలె నొక్కుమ్మడి యెగచి పఱచి గిరీలు తిరుగుచు గంతులువైచుచు గర్జించుచు సింహ నాదంబు లొనర్చుచు బింకంబు లాడుచు సుగంధిఫలంబులను భక్షిం చుచుఁ దేనియలానుచుఁ బ్రసూనమంజరీశోభివృక్షంబులఁ బెకలించి విలాసంబుగా నాడించుచు నొండొరునొత్తుచుఁ ద్రోపాడుచు బడుచు లేచుచు నధిక్షేపించుచు, 'ఇదిగో రావణుఁబరిమార్తు'మని ఆంపిల్లుచు దక్షిణదిశఁబట్టి నడచి లతాద్రుమయుతంబునుఁ బ్రఫుల్లకమలకల్పార సరోవరరమణీయంబును బహుతటాకవనశోభితంబునునైన సహ్యాద్రిని సమీపించిరి. అప్లవగచమూసాగరం బనంతంబును ఘోషభీకరంబునై యున్నను మార్గాంతరనగర జనపదంబులకు గోరంతయేని శాధగలుగ కుండెను.

లక్ష్మణుఁడు నిజజయసూచకంబులను రామునకుఁ దెల్పుట

అట్లు సహ్యాద్రిని సమీపించినంతట లక్ష్మణుఁడు భాతికాది మహా శుభనిమిత్తంబులఁ బెక్కింటిఁగాంచి, 'అన్నా! ఆచిర కాలము ననే నీవు రావణవధాపూర్వకంబుగా భూపుత్రిని బడసి సఫలమనోరథుం డవై సమృద్ధార్థయగు నయోధ్యను బొందుదువు. శుభనిమిత్తంబులట్లు సూచించుచున్నవి. అదిగో చూడుము. వాయువు సేనానుసారియై యను

కూలగతి మెలమెల్లగా నుఖముగా వీచుచున్నాడు. మృగవిహగధ్వనులు మధుర మధురంబుగా వినవచ్చుచున్నవి; దేసలెల్లఁ బ్రసన్నము లయ్యెను; లోక బాంధవుఁడు విమలుఁడై తేజరిల్లుచున్నాడు. కిష్కింధా నగరంబునకు నాగ్నేయభాగంబున నున్న లంకాపట్టణంబును గూర్చి పోవుచున్న నీకుఁ బృథ్వీభాగంబున శుక్రుఁడు ప్రసన్న కాంతియుతుఁడై ప్రకాశించు చున్నాడు. పురశ్శృక్రయోగమైనచో యాత్రాప్రతిషేధ మగును. ఇది యట్టిదిగాదు గావున నెంతయు మనకార్యమునకు ననుకూలము. నేఁడు ఫాల్గుణపూర్ణిమ ప్రపర్తిల్లుచున్నది. శుక్రుఁడు మేషస్థుఁడై యున్నాడు; సీపు కర్కటకమున జనించితివి. కర్కటము నకు మేషము దశమస్థానమగును. అది మిక్కిలి యనుకూలము. సర్వ వేదపారంగతుఁడగు భార్గవుఁడు పాపగ్రహ సంయోగవిశిష్టుఁడై శోభిల్లు చున్నాడు. సప్తర్షులు మహాతేజస్కులై ధ్రువంబునకుఁ బ్రదక్షిణ సంచార మొనర్చు చున్నారు. ఇక్ష్వాకువంశ్యులకుఁ బ్రధాన కూటస్థుఁ డైన త్రిశంకుమహర్షి విశ్వామిత్రస్సప్త సప్తర్షి వర్గాంతర్గతుఁడై యున్న వశిష్ఠనితోఁగూడి వెలుగుచున్నాడు. ఇక్ష్వాకులకుఁ గులనక్షత్రమైన విశాఖాముఖము కించన్మాత్రముగూడ దుష్టగ్రహ సంబంధముఁ బొరయక విమలమై విరాజిల్లుచున్నది. ఇవన్నియు మనకు శుభసూచకము లగును. వైరిపక్షము విచారితము. నైర్మతదైవతాకంబగు మూలా నక్షత్రము రాక్షసుల నక్షత్రమగును. అది ధూమకేతుస్సృష్టమై పీడావశముగా నున్నది. అంతకాలంబున మృత్యుగ్రస్తుల నక్షత్రము దుష్టగ్రహ పీడితంబగుచుండును. దానంజేసి యిప్పుడు యీగ్రహస్థితి రాక్షసవినాశంబును సూచించును. మఱియు నీరము నిర్మలమై రుచిరవంతముగా నున్నది; వనంబులు ఫలపూర్ణములై నయనోత్సవముఁ గావించుచున్నవి; వృక్షంబులు ఋతుధర్మాను సాగరంబుగాఁ పుష్పించి నెత్తావులను వెదజల్లుచున్నవి. ఇవన్నియు మనకు విజయసూచకము లగును. తారకాసురయధ్ధంబున నిర్జరపై న్యమట్లు నేడు మనవానరపై న్యము మహాత్సాహప్రకాశవంతమై యున్నది. ఆర్యా! ఈ పరమశుభనిమిత్తంబులకు నెంతయు సంతసింపనగు'నని యాశ్వాస వచనంబులు పలికెను.

వానరాదులు సముద్రతీరము చేరుట

వాపరచమూకరచరణసముద్భూతధూళిపటలంబు రేగి నభోంత రాశంబు వ్యాపించి సూర్యమండలంబును దిరోభించి యకాలతమః

కాండంబులఁబఱచి లోకభయావహమయ్యెను. సేనాతరణసమయంబుల వాహినులు నిరుద్ధప్రవాహగతులై యుచికి గట్టులకెగఁబ్రాకియుండి దండుచన్నంతనే కట్టతెగినట్లు తటాలున బొరిలి విపరీతప్రవాహభ్రాంతిని గొలుపుచు హుటాహుటి బహుయోజన దూరము పఱచి పాఱసాగెను. ఆకపిసైన్యము మార్గాంతరమందలి విమలాంబుసరోవరంబుల నీది దాఁటుచుఁ బర్వతంబులకుఁ దొలఁగించుచు సమప్రదేశంబులందుఁ బఱచి నడచుచు రేయంబవలు పయనముసాగించి సహ్యాశైలంబు నతిక్రమించి మలయాచల్లంబును వెనువైచి మహేంద్రగిరి నెత్తమ్మున విడిసెను. రాముఁ డాపర్వత శిఖరమెక్కి కూర్మమీన సమాకులజలార్ణవంబును గాంచి యందుండి దిగివచ్చి లక్ష్మణ సుగ్రీవులను వెంటఁగొని తరంగమాలికలను వీచి శిలాతలంబులఁ గడుగుచున్నదోయని దోచుచున్న సముద్రంబు తీరంబుచేరి, 'వానరేశ్వరా! కడలి గట్టుచేరితిమి. ఇఁక మనకాల్పడకలు సాగవు. ఇచ్చట సాగదుఁడు మహోత్తుంగతరంగాభీలుఁడుగా నున్నాడు. తరణోపాయము విచారింపుము. సేనను వదలి చనరాదు. శత్రువులు దాఁగి యుండి సందుదొరకినఁ బ్రహరింతురు. ప్రహరావారికి హెచ్చరిక సేయు' మనెను.

వానరసైన్యమట్లు విడిసి యుల్లోలకల్లోలమైన యాకడలిని గాంచి, 'ఈవారాశి యక్షోభ్యముగానున్నది. దీని యవ్వలిదరి గానరాదు. తిమి తిమింగలమకరమత్స్యకచ్చసాభీలమై సంధ్యాకాలములందు నిజఘోర రూపంబును జూచి బెగ్గడిల్లు ప్రాణిలోకంబునకు నవ్వుటలోయన నెలి నురువులను గ్రక్కుచుఁ జంద్రోదయంబున నానందవశముననోయన నూర్మిమాలికల నాడించుచు ఫణిఫణాగ్రరత్నప్రదీప్తమై శింశుమారాది మహాసత్త్వములకు సమాశ్రయమై నిజశరణత్రాణపరాయణత్వమును బ్రకటించుచు నానాశైల సమాకులము నగాధము నైయున్న యీ యణ్ణోరాశిని జూచినంతనే ధైర్యకవచములు జాటుచున్నవి. శీకరంబులు శశికిరణంబులసోకున నగ్నికణంబులఁజోలి గగనభాగంబున నక్షత్రంబులట్లు సముద్రాంతరమున రాజిల్లుచున్నవి. గగనసామ్యమును గోరిఁ గాబోలు సముద్రము తనయందు నాగాసురులకు నిరవిచ్ఛేను. ఆకాశంబున మేఘపరంపరాసంఘట్టనధ్వనులట్లు సాగరాంతరమున వీచికా మాలికాసంఘర్షణధ్వనులు చెలఁరేగి భేరీనినదంబుల మ్రోయుచున్నవి. గగనసాగరంబులకు నంతగాభేదము గాన రా' దని యొండొరు చెప్పు కొని విస్మయపడసాగిరి.

రాముఁడేకాంతమున నీతకై శోకించుట

రాముఁడంత నేకాంతమాశ్రయించి నీతాదేవిని తలఁచి, 'కళ్యాణీ! కాలముతోడ శోకము సన్నగిలుట లోకసహజము. నాయందది విపరీత మగుచున్నది. ప్రేయసీ! నీవు దవ్వగుటకు దుఃఖించుటగాదు. ఆవిధ దుఃఖము ప్రస్థానముతోడ సమసెను. నిన్ను రక్కసుఁడు దొంగిలి తెచ్చుటకుగా దుఃఖించుటగాదు. ఆదుఃఖము రావణశిరఃఖండనంబునఁ గాని చల్లారదు. కాంతామణీ! నీజవ్వనమెల్ల రిత్తపోవుచున్నది. చన్న ప్రాయము మఱలరాదు. అందులకుఁగాఁ జెల్లు దుఃఖంతును! అనిలా! నీవు సర్వాంతశ్చరుండవు; నీవేగ మింతనరాదు. నాప్రణయమాలకించి నాప్రియురాలి మీఁదుగా వీచివచ్చి నన్ను దాఁకుము. దాన నాకుఁ బ్రియాసంస్పర్శ సుఖమబ్బును. చంద్రా! నీసందర్శనంబున నాప్రియా ముఖబింబదర్శనభాగ్యప్రాప్తిని భావించుచున్నాను. ప్రేయసీ! నీవీర హము దుర్భరమగుట నిజము. ఎట్లో దానిని సహించుచున్నాను. దుర్భర తరమైనది మఱియొకటి గలదు. అదితలఁపున మెడలినప్పుడెల్ల నా ప్రాణంబు లవిసి విఱియుచున్నవి. వలదన్నను వినక భోగములనెల్ల దిగనాడి నాతోడిదేలోకంబుగా భావించి నారచీరలుగట్టి నావెంటఁ దగిలి గహనాంతరములుజొచ్చి కడుపారదినగానికన్నార నిద్రించిగాని యెఱుంగక పడరాని యిడుమలు పడితివి. నేను చెంతనుండుట వలన నట్టి వెతలనంతగా సరకుచేయవైతివి. నాపరోక్షమున నిన్ను రాక్షసా ధముఁ డపహరించినప్పుడు వానిని నీపాతివ్రత్యాగ్నికి నింధనప్రాయ మొనర్ప నోర్చియుఁ బతిభక్తింజేసి యట్లు గావింపక నన్నుఁ దలంచి 'హా! నాథా!' యని నీవిడిన దీనాలాపము నాహృదయమెల్ల నలమి నాయంగకంబుల నేర్చుచున్నది. ఆవృధాగ్నిని సహింపఁ జాలకున్నాను. జీవితేశ్వరీ! మారుఁడను వీతిహోత్రుఁడు నీవియోగాగ్నికుండమున నన్నుఁ ద్రోచి భవచ్చింతారూపజ్వాలలను రేపి రాత్రిందివము నన్ను దహించు చున్నాఁడు. ఈ దీనుని కనికరింపవా? ఈతాప మోర్వఁజాలను. దీనికి నంతము గానరాదు. మున్నీటి యాశ్రయమునఁ గాని యిది చల్లారునట్లు దోఁపదు. నీతా! మనమిరువురము నేకశయ్యావ్రత మనుష్ఠించితిమి. ఇప్పుడావ్రతము వీరిపోయెను. తత్ప్రాయశ్చిత్తార్థము నుపదేశింపవా? కళ్యాణీ! వీవు పుడమిఁగలవని వింటిని. ఆవార్త నాకుఁ బరమజీవసాధన మయ్యెను. నీరింకిన కేదారము వాడి నశింపనుండియు జలపూర్ణపరిసర కేదారంబు తేమకు నూపిరితోనుండునట్లు నాభాగ్యదేవతవైన నీవియో

గంబునకుఁగాఁ గృశించి నశింపనుండి నీవు జీవించియున్నవార్త విని ప్రాణములు నిలిచియున్నవి. కటా! శత్రుజయమెన్నఁజో శతపత్రాయ తేక్షణను నిన్ను నిటుపేద సిరింబలెఁ గాంచుటెన్నఁజో గదా. హా! జానకీ!

ఉ॥ కన్నులకొంక్షతీతి నినుఁగాంచెడుకల్మి లభించుటెన్నఁజో?
ఎన్నఁగరాని బాళి శమియింపఁగ నిన్నెదిగూర్చుటెన్నఁజో?
తిన్నగ నీదుకంబెదవి తేనియలం జవిచూచుటెన్నఁజో?
అన్నులరాణికో! మనకునైన వియోగము పాయుటెన్నఁజో?

దేవీ! యజనభూమిసంభవా!

చ॥ జనకుని కూర్మిపుత్రివయి జానగుకోసలరాజమాళికిన్
బనువున ముద్దుకోడలుగఁ బాటిలి నాకు ననుంగుపత్నివై
తనరెడునీకుఁగూడ నలరైత్యునిచేబడి దిక్కులేక యి
య్యనువున శోకతాపముల యార్చి గృశించుట తప్పదయ్యెనే?

కళ్యాణీ! నీలనీరదంబును శరత్కాలశశి రేఖవోలె రక్షోగణంబును నీవుత్రోపాడివచ్చి నాయెదుట నుదయింపరాదా? నిన్నుఁ గన్నుల నద్దకొని తాపమువీడి సుఖంతును గదా.

చ॥ మగువ! శరీషనూనసుకుమార! నిసర్గకృతాంగకా! వెతా!
దిగులుపవాసముల్ బెడగుదేశముఁ గాలవిపర్యయంబు నొ
క్కగతినిగూడి యేచ నుడిగాలికివీచి జలంబుబాసి వే
సఁగి నడియెండలోనుడికి జాబలు లేదొగరేకవైతివే?

దేవీ! సాధ్వీమణీ! నాయెడఁ బ్రసన్నవై వాడిన నీయంగకంబు లతో నుత్కంఠకంఠాశ్లేషసౌఖ్యంబు నొదవించి నీయానందబాష్పంబు లతో నాకు సంతోషరాజ్యపట్టాభిషేక మొనర్పవా?' అని యలమటంప సాగెను. రామునివ్యసనంబుఁ జూడనోపకనోయన సంతోషంఁ జండ భానుఁడు మందరుచియై యస్తమించెను.

రావణుఁడు లంకాదురవస్థకుఁ జింతించి మంత్రులతో నాలోచించుట

అట రావణుఁడు లంకాపురముపాటు తలఁచి, 'అహో! నేను జీవించియుండఁగాఁ గోతిమాత్రుఁడిందు వచ్చి యింతఁగావించెను. ఇంత కన్న నవమానము గలదా? రణోచ్ఛ్వాసములైన నాయీబాహువు

లేల? నాబ్రదుకేల? ' యని లజ్జపడి సేనాపతులను రావించి, 'రత్నో
 వీరులారా! వానరమాత్రుఁడెంతగావించెనో లంక యేపాటు పడెనో
 చూచితిరిగదా. వాఁడు సీతను సందర్శించి పోయెను. ఇంకఁగర్తవ్యము
 నూహింపుఁడు; మీమత మొనర్తును. బుద్ధిమంతులు కూడి నిశ్చయించిన
 యర్థము ఫలప్రదముగాక మానదు. పురుషులు త్తమమధ్యమాధములని
 ముత్తైజుంగుల నుండురు. తత్తల్లక్షణంబులనుబట్టి వారిని వివేకింపనగును.
 ఉత్తముఁడు తనకు హితులును మంత్రనిర్ణయసమర్థులును నైన వారి
 తోడనో, తన సుఖదుఃఖంబులకు సంతోషపరితాపంబులొందుమిత్రుల
 తోడనో తనకుమేలుగోరునట్టి బంధువులతోడనో సంప్రతించి యర్థమును
 నిశ్చయించి ఫలభారమును దైవముమీఁదవైచి కార్యనిర్వహణమునకు
 సమకట్టును. మధ్యముఁడు పరసహాయము నపేక్షింపక తాను స్వయ
 ముగాఁ బూర్వోత్తరసందర్భములను బరామర్శించి దైవముమీఁద
 భారమువైచి కార్యోన్ముఖుఁడగును. అధముఁడన్నచో గుణదోషంబు
 లను విమర్శింపఁడు; దైవవ్యపాశ్రయమును లక్షింపఁడు; త్వరపడి
 కార్యమారంభించును; అదిదుడముట్టులోన సంతరాయమేమాత్రము
 గల్గినను బ్రయత్నము విరమించును. పురుషులెట్లో మంత్రములు గూడ
 నట్లే త్రివిధమగును. శాస్త్రదృష్టియు నైకమత్యముఁ గల మంత్ర
 ముత్తమమగును. అర్థనిర్ణయభాగంబున మతభేదము గలిగినను సాధ
 నావస్థయందు నైకమత్యముగల మంత్రము మధ్యమ మగును. ఆద్యం
 తము భిన్నమతమై యైకమత్యస్ఫరణయే లేని మంత్ర మధమ మగును.
 మీరెల్లరును మతిమంతులరు గావున శాస్త్రదృష్టితో నైకమత్యభావ
 ముతోఁ గార్యార్థమును నిశ్చయింపఁగోరుదు. మీనిశ్చితార్థము నాకుఁ
 గర్తవ్యమగును, మఱియొకమాట. జరిగినదానిఁ గూర్చి విమర్శించుట
 గతజలసేతుబంధనమగునని కొందఱు భావించురు. ఆమత మంత సమా
 దరణీయముగాదు. ఉత్తరార్థ నిశ్చయమునకుఁ బూర్వార్థ పరిజ్ఞానము
 మిక్కిలి తోడ్పడును. ఈ సంగతి మఱవవలదు. రాముఁడు లంకపై
 దాడి వచ్చును. వానిబలపరాక్రమములు జనస్థానవృత్తాంతమే చాటు
 చున్నది. వానివెంట వానరులు వేలకొలఁది వత్తురు. కపులెంతటివారో
 మీరే యూహింపనగును. ఆవిషయమై సందేహమున్నచో నేటిలంకా
 పరిస్థితి నిశ్చయించును. సముద్రమును దాటుటెట్లందురా? రాముఁడు
 దివ్యాస్త్రసంపన్నుఁడు; ఒక్క కోలతో మున్నీరు నింకించి దాటును;
 లేదా, సేతుబంధనముగావించి వచ్చును. ఎట్లోమనకు వానికి వైరము

పొసఁగెను. ఈవైరాగ్ని తుదిముట్టక చల్లారదు. మాలో నెవడును వెనుదీయరు. ఈసందర్భములెల్లఁ బర్యాయలోచించి మనకును మనపురంబునకును హితవగువెఱపు నూహింపుఁ' డనెను.

సేనాపతులందఱులేచి, 'దేవా! వివిధశస్త్రాస్త్రప్రహారదక్షులైన యోధానయోధులు లక్షలకొలఁదిననుండఁగా రాక్షసాసీక మనంతముగా నుండఁగా నీవిట్లు డీలుపడనేల? పాతాళగతభోగవతీపురంబును మెట్టి పన్నగులనోర్చి జయశ్రీనిబందిగాన్న నీవిక్రమంబును, కైలాసగిరింద్రము నూటాడించిన నీభాహుబలంబును, గుభేరుని దెసలకుఁ దఱిమి పుష్పక విమానంబును గైకొన్న నీపరాక్రమంబును, దానవేశ్వరుని మయని భయభ్రాంతునిగాఁ జేసి తదీయపుత్రికా రత్నంబును మండోదరిని భార్యగాఁ జేకొన్న నీసాహసంబును, మధుదానవవీరుని శాదాక్రాంతునిగాఁ జేసిన నీవీర్యంబును, రసాతలవాసులను వాసుకి తక్షకాదుల నుఱుమాడి వశువతులుగా నొనర్చిన నీతేజంబును నేఁడేమాయెను? అక్షయబలులై శూరశిఖామణులను పేదపడసి తపోలబ్ధవరగర్వోన్నతి విష్ణువీగుచుండిన కాలకేయ దానవులంతటివారు నీతో మత్సరించి సంవత్సరము పోరి తుదకు జితులై శరణుచొచ్చి యాత్మదోషపరిహారార్థమును భవద్దయార్ద్రాన్నేహ సంపాదనార్థమును వివిధమాయలను నీకుఁ గఱపి తమప్రాణములను దక్కించికొనరా? ఈసంగతి లోకమెఱుంగదా? వేయెల? మృత్యువన్న జీవలోకమెల్ల నుడుడుకును. అట్టి యమునిపై దండెత్తి మృత్యుదండమహాగ్రాహంబును శౌల్కలీద్రుమమండితంబును గాలపాశతరంగాభీలంబును గాలకింకరపన్నగసంకలంబునైన తన్నగరసాగరంబుఁజొచ్చి మిత్తినోర్చి యత్యంతవిజయంబునంది జగజ్జేగీయమాన కీర్తి నాపాదించితివి. అట్టి వీరాతివీరునకు నీకు నరమాత్రుఁడు రాముఁడు గీముఁడు నేపాటి యగు? ఆయలఁదికై యింతమంతనమేల? దేవా! నీవు నీగద్దె దిగకయే విజయలక్ష్మిని గ్రహింతువు. ఏ స్థిరమతి మహేశ్వరుని మెప్పించి మహానర్థవరంబులఁ బడసెనో, శక్తితోమరంబులు మహానక్రమింపంబులుగాఁ బ్రేవులు వైవలంబుగా గజంబులు భూరికచ్ఛపంబులుగా హయంబులు మండూకంబులుగా దుద్రాదిత్యులు ముకరంబులుగా మరుద్వసువులు మహోరగంబులుగాఁ బదాతిపులినంబుఁ గలిగి రథాశ్వగజబలరాశితోనిండి యుద్ధోభ్యమైన దేవబలసాగరంబును జొచ్చి కలంచి యింద్రుని మీసాలఁబట్టి తెచ్చి యేధీరాగ్రణి నీ మోసల నిడెనో యావీరశిఖామణి నీపుత్రరత్న మింద్రజిత్తు నీదండనుండగా

నయ్యలఁతిని లెక్కింపనేలా? రక్షోనాథా! నిక్కముగా నీకిట్టి బెగడు కలుగదు. మా ధైర్యోత్సాహశక్తిసంపదలఁ బరీక్షింప నిట్లందువు.

మ॥ నరమాత్రుండఁటరాను, కోతులఁట సైన్యంబెంచఁగా, ఘోరసా
గరమున్ దాఁటి యనన్యసాధ్యులుగు లంకందాకి లోకైకభీ
కరరక్షోబలమున్ జయించునట, యీగాధల్ విసన్వవ్యతే ?
ధరలోనిట్టి కీర్తిపికల్గలఁచునే యెత్తేళ ! నీవర్ణమున్ ?

అని వచించిరి.

అంతఁ బ్రహస్తుఁడనువాఁడు లేచి, 'రాక్షసేశ్వరా! దేవదానవ గంధర్వులుగానీ పతకోరగపిశాచంబులుగానీ నిన్ను ధర్మింపఁజాలరు. కోతిమూఁకసంగతి పలుకనేల? నాటిహనుమంతుని సేతలందువా? మేము పరాకుననుంటిమి. అందువలన వానిదుండగములు సాగెను. ఒందుచో వాఁడుప్రాణంబులతో జనియుండఁడు. ఆజ్ఞయేని యీక్షణము చని శైలశైలాంతరములు వెదకి భూమండలంబు నవానరంబుగా నొనర్చి వత్తును. రజనీచరాగ్రణీ! నీలెంక ప్రహస్తుఁడుండఁగా నీదిక్కునవ్రేలు చూపనోర్తురా!' యనెను. దుర్ముఖుఁడనువాఁడతని మాట నందుకొని, 'రక్షోనాథా! ఆకోతిమనకుఁగావించిన తలవంపు మన్నింపరాదు. ఊరు పేరులేని వానరుఁడు వచ్చుట లంకచొచ్చుట రాక్షసాంతఃపురములను బరిభవించుట—ఇదివిన్ననగరా? నాడుసుత నాయెడలు మండుచున్నది. దేవరవారియాజ్ఞకు వేచియున్నాను. ముదలయేని యిప్పుడ చని రసా తలముజొచ్చినను సముద్రాంతమున డాఁగినను వారి నెల్లఁ జిక్కించుకొని వధించివత్తు' ననెను. వజ్రదంష్ట్రుఁడనువాఁడులేచి, 'నాయీపరిఘ మాంస శోణితరూషితమైనది. సాక్షిగాఁ జెప్పుచున్నాను. దొంగకోతిని బెద్దచేసి పలుకుచున్నాడు. ఇంతకన్న వెఱ్ఱితనముకలదా? వానిజోలిమాని మన వైరమునకు మూలమైన రాముని వానితోనున్న లక్ష్మణసుగ్రీవులను దలంపుము. మనకు మగఁటిమిగలదేని వారియెడఁ జూపనగును. ఒక్క పూఁట నాకు నెలవిమ్ము. వారిని భూతంబులకు బలిపెట్టి కోతులు గీతులగునట్లునర్చి వత్తును. ఒకమాట; శత్రువుల నుపాయంబున జయించుట యుక్తము. ఏకప్రము లేకయే కార్యసిద్ధియగును. మార్గమందురా? నాకుఁ దోచినది విన్నవించును. మనము కామరూపులము; తలఁచిన రూపముఁ దాల్చునోతుము. మనలోఁ గొండలు మనుష్యరూపంబులు ధరించి రామునొద్దకుఁజోయి భరతుఁడుపంపఁగా వచ్చిన పదాతులమని రామునకు నమ్మఁబలుకవలయును. అతఁడు వారిని జేరఁదీసి మాట్లాడు

చుండును. అంతలోనఁ గొందఱము గగనస్థులమై యస్త్రశస్త్రబులనుఁ గురియించి వానర సైన్యమును జీకాకుపఱపనగును. ఆగందరగోళములో మనవారు తెంపుచేసి కప్పిసైన్యమును జెండాడవలయును. రామలక్ష్మణులుగూడ సత్తుములయుద్ధములో నశించినను నశింతురు. ఒక వేళ తప్పించుకొందు లేని కప్పిసైన్యమెల్ల నశించుటవలన ననహాయులై వెఱపుగానక ప్రాణపరిత్యాగ మొనర్తురు. ఇంతకన్న మంచిదానిదోష'దనెను. నికుంభుఁడనువాఁడు లేచి, 'ఇంతయేల? మీరెల్లరు నిందేయుండుఁడు. నేనొక్కడఁజని వారిపీచ మడఁచి వత్తు' ననెను. అందున్న నికుంభాదులు నేను నేననుచు లేచి పరిఘప్రాసశక్తిశూలాద్యాయుధములను వారివారిచేతి వానిని ద్రిప్పుచుఁ బ్రయాణోన్ముఖులైరి.

విభీషణోపదేశము

విభీషణుఁడు వారి తీవ్రమాపి గూర్చుండఁబెట్టి ముకుళితహస్తఁడై రావణుని సమీపించి, 'అన్నా! సామదానంబులకుఁ గానికార్యముల పట్ల దండ్రోపాయము శరణీయమని పండితులు వచింతురు. ముందుగా దండ్రోపాయంబును బ్రయోగింపరాదు. మఱియు నది విషయాసక్తులై మైమఱచియుండు వారియెడను, ముట్టడించిన శత్రువులయెడను, దైవము ప్రతికూలముగా నున్నయెడను ఫలకారియగునుగాని తదితరులయెడ నుపయోగింపదు, అన్నా! రాముని వధించివత్తుమని మనవారు వచించుచున్నారు. వధించుట యటుండనిమ్ము. వారి నెదురింపనైన నెదిరింపఁగలరా? అతనిసంగతి యెఱింగిన వారిట్లు పలుకరు. ఆయన నిరంతరము నప్రమత్తుఁడై యుండును. వానిని మోసగింపఁ దరముగాదు. మఱియు నమ్మేటి విజగీషువును జితరోషుఁడును బలశాలియునై మెలఁగుచుండును. అట్టిదురాధర్షుని జెనక సాధ్యముగాదు. కావున రాక్షసమాయల నమ్మి త్వరపడవలదు. రాక్షసబలములేదా యనవచ్చును. రాక్షసులు మహాబలశాలురనుట నిక్కము. వారికన్న బలాధ్యులుగలరు. అది మఱవవలదు. హనుమంతుఁడే యిందులకు నిదర్శనము. అన్యులకుఁ దలంపునఁ గూడ తరింపరాని ఘోరసాగరంబును శతయోజన విస్తీర్ణముగలదాని నతఁడొక్కగఁగతున దాఁటెను. ఇంత దుష్కరకర్మ మొనర్చిన యతఁడెంతటి వాఁడోమీరే యూహింపనగును. అన్నా! ఏపనిగాని దైవానుకూల్యము గలిగినఁ జక్కపడును. దైవము ప్రతికూలించినప్పుడు గోరంత పనియైననుగాదు. హనుమంతుని సాగరోత్తరణమునుబట్టి రామునికి దైవ

మనుకూలమగుట స్పష్టము. స్వపరబలంబులను బరిగణింపక కయ్యము నకుఁ గాలుత్రవ్వరాదు. మనవారు తమబలపరాక్రమంబులనే యుగ్గడించుచున్నాడుగాని యెదిరిసంగతిని దలంపరు. మన ఖరదూషణులెంతటి వారో, వారికిజోడగు వీరులు మనలో నెందఱుగలరో నేనుచెప్పనక్కఱలేదు. అట్టిఖరదూషణులును వారివెంటఁ బడునాల్గువేల రాక్షసవీరులును దినార్ధములో రామునిచేత మడిసిరి. అతనిశక్తిసంపదలెట్టివో మీరే తలపోయుఁడు. అన్నా! అన్నిటికి ధర్మమే మూలము. ధర్మవ్యతిక్రమ మెవ్వరికిని దగదు. ధర్మవ్యతిక్రాంతుఁడు సుఖమెన్నడుఁ బడయఁడు. ధర్మానుసారికి సమస్తసంపదలు చేకూఱును. ధర్మము రాజవశమై యుండును. రాజధర్మమును దప్పినఁ ప్రజలు నట్లగుదురు. 'యథారాజా తథాప్రజా' యన వినిమా? నీవు రాక్షసేశ్వరుఁడవుగాని యేతన్నాత్ముఁడవు గావు. రాక్షసులు నిసర్గతమఃప్రధానులు గావునఁ జీటికిమాటికిఁ జెలరేగి ధర్మాతిక్రమణంబునకు సాహించుచుందురు. వారిని దిద్ది చక్కచేయుభారము నీయెడనున్నది. వారుత్రొక్కునట్టి యపమార్గములను రాజసమృతంపరాదు. ప్రకృతము విచారింతుము. రామునితోడ యుద్ధమును దలపెట్టిరి. ఈ యుద్ధము ధర్మమా? వానితో మనకుఁబగ యేలవచ్చెను? ఖరదూషణాదులను నిష్కారణముగా నతఁడు వధించుటయే వైరమూలమని చెప్పదురుగాఁబోలు. నిజము విచారింపవలయును. రాముఁడు మనవారిమీఁద దాడి వెడలి రాలేదు. ఆయన పితృవాక్యపరిపాలన ప్రతమనుష్ఠించి భార్యాద్వితీయుఁడై కాననంబులకు వచ్చి మునివృత్తి నుండెను. వానిరూపసంపదకు శూర్పణఖ కామ మోహితయయ్యెను. ఏకపత్నీవ్రతుఁడు గావున రాముఁడామె మత మంగీకరింపఁడయ్యెను. శూర్పణఖ వానియెడ నీర్వామత్సరంబులు వహించి వానికెగ్గుగావింప సమకట్టెను. ఆయన యందులకు నాగ్రహించియు (స్త్రీ) గావున వధింపనోడి యంగభంగముమాత్రము గావించి శూర్పణఖను తఱిమెను. అది పగఁబూని ఖరదూషణులకు బాంకి వారిని రాముని మీఁదికిఁ బురికొల్పెను. వారు నిజము విచారింపక శూర్పణఖను నమ్మి రాముని ధర్మించిరి. ఆశూరుఁ డాత్మరక్షణార్థము వారితోఁ బోర నయ్యెను. రణరంగంబున ఖరదూషణాదులు మడిసిరి. శూర్పణఖ యంతతో మిన్నకుండక నీకడకువచ్చి కల్లలాడి నీయెడలో శాత్రవ భావంబును (స్త్రీ) మోహంబును రెంటిని నాటెను. నీవు క్రోధవివశుండవై పగదీటుటకుఁగా రామునివత్ని నపహరించి తెచ్చితివి. ఆయన తనసతి

యెందుఁ బోయెనో తెలియక దేశమెల్ల వెదకించి తుదకు సంగతి యెఱింగి పత్నీసంరక్షణార్థము లంకపై దాడివెడల నిశ్చయించి వానర బలసమేతముగా వచ్చుచున్నాఁడు. అన్నా! ఇందు రామునినేర మేమి గలదో యాయన యధర్మమేమి చేసెనో మనవైరమునకుఁ గారణ మెవ్వరో వ్యవసాయాత్మక బుద్ధితో నీవే యూహింపుము. పరదార గమ సంబు మహాపాతకమనియు దానివలన నాయుక్షీణము సర్థనాశనముఁ గలుగుననియు శాస్త్రంబులు ఘోషించుచున్నవి. అనుభవముగూడ నట్లే బోధించుచున్నది. కావున నిట్టియకార్య మెవ్వరికిఁ గాదు. మీఁదు మిక్కిలి రాజుసంగతి చెప్పవలయునా? అన్నా! ఎట్లా ప్రమాద పడి తివి. 'ప్రమాదో ధీమతామపి' యని గలదు. తప్పును సవరించుకొనుట ప్రాజ్ఞుల లక్షణము. తప్పునెఱిగియు దాని నూర్జితపటచుట విజ్ఞులకుఁ గాదు. అన్నా! నావిన్నపమాలకించి యాత్మదోషపరిహారార్థము సీతను రామునకు నప్పగించి యతనితో నెయ్య మొనర్చుము. ఈసేతవలన నీ కీర్తి ముల్లోకముల వ్యాపించును. నీప్రవర్తనము లోకమునకు సన్మార్గ ప్రదీపకమగును. ధర్మము నుద్ధరించిన వాడవగుదువు. అన్నా! తాకిక దృష్టితో విచారించినను రామునితోడి పగమేలుగాఁ దోఁపదు. ఆయన మహావీర్యసంపన్నుఁడు. వాని శక్తిసంపదలు లోకాతీతములు. మించిన వైరితో విరోధించుట లగ్గుగాదు. నామాట వినుము. సీతను గొనిపోయి రామునకు సమర్పింపుము. ఎల్లవిషయములు నీకు మేలగును. జాగు వలదు; 'ఆలస్యమమృతంవిష' మ్మందురు గదా. రాముని కతోరబాణా గ్నులు లంకను గూల్చకమున్నే యీపనిచేయుము. నీవట్లు చేయవేని యంతతో నీకోర్కెకొనసాగదు. రాముఁడు రాక్షసాన్యులన పూర్వకం బుగా సీతను బరిగ్రహించును. అన్నా! భ్రాతృప్రీతి నన్నూఱకుండ నీయదు. ఆకారణంబున నింత తెంపుచేసి చెప్పితిని. ఇచ్చకములు విన వలదు. నీమతము మాఱదేని నీవు శరత్కాలరవిదీప్తివలె మహాతీక్షణంబు లును నవ్యాగ్రపుంఖంబులును నమోఘంబులునునైన రామవిశిఖంబులకు గుఱియగుదువు. కోపమువలదు. తామసి తామసియగునందురు. కోపము నిఖిలసుఖంబులను సమస్తధర్మంబులను హరించును. శాంతము పరమ శ్రేయస్కరము. దానివలన ధర్మంబును ధర్మంబువలన సంతోష కీర్తి సంపదలును వర్ధిల్లును. అన్నా! నాయెడఁ బ్రసన్నుండవై నావచన మొనర్చి ధర్మము నుద్ధరించి పాపమెడసి ప్రపంచమునకు సన్మార్గదర్శకుండవును, రాక్షస లోకంబునకుఁ బ్రాణదాతవునై చిరకాలము యశః

కీర్తులగూడి సుఖముండుము' అని విన్నవించెను. రావణుడు తమ్ముని విని వివిధములైన తలంపుల చిక్కునకుఁ జిక్కి యేమియుఁబలుకక నాఁటికి సభచాలించి యంతఃపురమునకుఁ జోయెను.

రావణ ద్వి తీయ సభ

మఱుసటి యుదయంబునఁ దూర్యనాదములు చెలరేగెను. విద్యజ్ఞులు పరివేష్టించి యర్హాసనంబు లలంకరించిరి; కుశాగ్రమతులగు మంత్రి పుంగవులు కొలువైరి; ప్రమదారత్నంబులు కరకమలంబుల వీచోపులు ధరించి నిలిచిరి; నృత్యగీతాదివాద్యంబు లారంభమయ్యెను. రాజవిజయార్థము పుణ్యాహమంత్రంబులు పఠింపఁబడుచుండెను; మంత్రవేత్తలు దధిఘృతపుష్పాక్షతల నభిమంత్రించుచుండిరి; కార్యకరణదత్తులు వేచి యుండిరి. సభామండపము గంధర్వలోకమునకు సాటియగుచు దేవనగరంబుతోఁ బఠింపఁబడు భోగిభవనంబు నపహసించుచుఁ బరిధివిల్లెను. రావణుడు యథాకాలమునఁ బ్రవేశించి పేరోలగము దీతెను.

విభీషణ పరితాపము

విభీషణునకు నాఁటిరేయియెల్ల గన్ను కూర్కకుండెను; వివిధ భావంబులు తలసూపి వానినెంతయుఁ గలంచెను; ధర్మము బహురూపంబుల గోచరించి యతనిని హెచ్చరించెను; రాష్ట్రము రూపుదాల్చివచ్చి ప్రాణప్రదానముఁ గోరెను. అతఁడిట్టి చింతలతోఁ గేయెల్లఁ బుచ్చి తీవ్ర సంతాపతప్పుడై, 'అహో! ఏమిసేయుదు? చెప్పఁదగినదంతయుఁ జెప్పితిని. ఎందునను నాయన్నమతము మరలునట్లు దోఁపదు. ఎన్నివ్రతము లాచరించినను గఠోరతపంబులెన్ని యొనర్చినను నాయన్నను రజోమాలిన్యంబింకను వదలదు. నాయన్న పాపండుఁడు గాఁడు. అతఁడు ప్రతిదినముఁ గోటిశివలింగంబులకు సర్పనలు గావించుచుండును. మండమతియుఁగాఁడు; వానిశాస్త్రపరిజ్ఞానమునకు మేరగలుగదు; భూతదయ లేదాయనుటకు బంధుమిత్రాదులం దతఁడెంతయు నెనఁచుచును. ఇట్టి వాఁడయ్య నతఁడిట్లుగావించుట పూర్వకర్మ దుర్వాసనావిశేషము గాని వేఱుగాదు. ఎంతటివారికిని బుద్ధి యప్పుడప్పుడు ప్రసుప్తమై మూఢమగుటగలదు. అట్టిది ప్రబోధంబున వికసించుటయుఁ గలదు. నాయన్న బుద్ధి నేడు ప్రసుప్తమైయున్నట్లు దోఁచుచున్నది. వానికి యథాశక్తి ప్రబోధమొనర్పనేని నాధర్మమును దప్పటగును. అతఁడు వినఁడా?

నాధర్మమును నేను నిర్వీర్తించుటగును ; ఫలము నాయధీనముగాదు. అత్యంతగాఢదుర్వాసనావిష్టులు తత్ఫలము ననుభవింపక తీరిదు. అట్టి వారియెడ నీశ్వరుఁడుగూడ ననీశ్వరుఁడగునందురు' అని తలపోసి కృత నిశ్చయఁడై సభామండపంబునకుఁ జని సింహాసనాధిష్ఠితుఁడై యున్న యన్నకు జయశబ్దపూర్వకముగా నమస్కరించి యర్హాసనంబునఁ గూర్చుండెను. కొంతవడికి నెల్లరుఁ డమతమకార్యములు విన్నవించి యాజ్ఞలు వడసించెరి. మంత్రులు మాత్రము నిలిచిరి.

విభీషణుఁడు మరల హితముపదేశించుట

విభీషణుఁడది యవసరంబుగా రాక్షసేశ్వరుని డాయఁ బోయి, 'అన్నా ! నానిన్నటివిన్నప మేమాయెను. సీత లంకానగరముఁ జొచ్చి నది మొదలు పెక్కులుగా నశుభనిమిత్తంబులు గానవచ్చుచున్నవి. సమంత్రకంబుగా వ్రేల్చినను వీతిహోత్రంబులు విస్ఫులింగములను జిమ్ముచుఁ బొగచూటునేగాని చక్కగావెలుగవు. అగ్నిహోత్రశాలలం దును మహానసములందును వేదాధ్యయనస్థానములందును బెనుబాములు ప్రాఁక్షలాడుచున్నవి. హోమార్థముతెచ్చిన యాజ్యపురోడాశాదులకుఁ జీమలెక్కుచున్నవి. ఆలపొదుగు లెండెను ; వీరకుంజరంబులు మడ ముడిఁగెను ; అశ్వంబులు దీనముగా నకిలింపసాగెను ; వానిముందు వైచిన గ్రాసమట్లేయున్నది. ఓష్ఠఖరాదులు రోమములను రాల్చుచుఁ గన్నీరు నించుచు రోదనములు గావించుచున్నవి ; వానికిఁగఱ జేయు చికిత్సలెల్ల వ్యర్థమగుచున్నవి. వాయసము లెందుఁజూచినను గుంపులు గుంపులుగాఁగూడి యటచుచు విమానాగ్రంబులందు వ్రాలుచున్నవి. గృధ్రములు గుంపులుగా వ్రాలనియిల్లు మననగరమం దొక్కటియుఁ గానరాదు. వఱఁడులు ప్రాతస్సాయంసంధ్యలరెంట నగరంబు సమీపించి యమంగళంబుగాఁ గూయుచున్నవి. మాంసాశనములైన శునకాది మృగంబులు నగరద్వారంబులందు బాతులు దీటి పిడుగుమోతలఁబోని ధ్వనులు గావించుచున్నవి. ఈదుర్లక్షణంబులకుఁ దగినట్లుగా వనభంగ లంకాదహనాదులు గలిగెను. ఈదుర్నిమిత్తంబులను గాంచి మనవారిలో నెఱుకగలవారు భయపడుచున్నారు. ఇట్టి శకునంబుల ఫలాఫలంబులు సర్వశాస్త్రవేత్తకు నీకుఁ దెలియనివి గావు. దోషంబులకుఁ గొన్నిఁటికిఁ బ్రాయశ్చిత్తంబులను నిశ్చయించిరి. ప్రాయశ్చిత్తములొనర్చి దోషము లను బాసి బాగుపడుటయుఁ గన్నారఁ జూచుచున్నాము. కావున

నావచించిన దుర్నిమిత్తంబులకుఁ దగు నుపశాంతిఁ గావింపుము. రాష్ట్రమందుఁ గలకలమును బెరుగఁగనీయరాదు. అది తలయెత్తుటకుమున్న శాంతులొనర్చి ప్రజలకుఁ బ్రశాంతిఁ గూర్చుటాపస్త. శాంతియేమందువా? ఏనీత లంకానగరంబును మెట్టినది మొదలుగా నివియెల్లఁ గలుగుచున్నవో యానీత నిందుండి తొలగించి రామున కొప్పగించుటయే యిందులకు నుత్తమోత్తమ శాంతియగును. అన్నా! తెలిసియో తెలియకో తోచినంత పలికితిని, నీమేలును రాష్ట్రముమేలును గోరి యిట్లు చెప్పితినిగాని యొండుతలంపుతోఁగాదు. నాయెడ నేర మెంచవలదు. నావచించిన దుర్నిమిత్తంబుల నంతఃపురస్త్రిజనమెల్లఁ బరికించి తహ తహపడుచున్నది. వారివలనఁ గూడ నాసత్యాసత్యము లెఱుంగనగును. ఈసంగతి మనమంత్రులకు మాత్రము తెలియదా? నీకు వెఱచి వారు మిన్నకున్నారు. భ్రాతృవాత్సల్యము నన్ను మిన్నకుండనీయదు. అన్నా! చక్కగా నాలోచించి యుక్తమగునట్లు చేయుమని ప్రసాదస్తుతి వచనంబుల హితముపదేశించెను. వానివచనంబులు మృదులంబులును యుక్తిసహితంబులు నగుటయేగాక హితంబులును ద్రికాలశుభప్రదంబు నగుటకు మంత్రులెల్లరు లోలోన సంతసించిరి. రావణుడు మాత్రము మహాకోపవివశుడై, 'వట్టి బిభీషికలు రావణునిఁ గలఁచునా? పిటికి గుండలను గొఱ్ఱగూడఁగఱచును. నాయెడ నట్టివి సాగవు. జమునకు పైతము వెఱువని రావణుఁడెట్టి యుపేక్షణీయంబులకు భయపడఁడు. నీత నాచేతఁజిక్కెను. ఆయింతిని రాముఁడు కలలోఁగూడఁ బడయఁ జాలఁడు. ముల్లోకములు వానికిఁ దోడ్పఱచుచుగాక, అతఁడు నన్నొర్చి పోనేర'డని గంభీరంబుగాఁ బలికి విసుపు చూపుచు సభ చాలించి చనెను.

రా వణ తృ తీ య స భ

నాటిరేయి రావణుడు నిద్రకుఁ బగయయ్యెను. సీతామోహము పెక్కురూపంబులఁ దాల్చి వానికిఁ గలువరము కలిగించెను. విభీషణుని వచనంబులు తిరస్కారభావమయంబులను భ్రాంతి పైకొనెను. ఆపల్కులొక్కొక్కటియు శూలమై నాటి వానిని నాసాదమస్తము నొప్పించెను; మంత్రుల తూష్ణీభావము వానికోపాన్నిని జెలరేపెను. రావణుఁడట్లు వివిధభావంబులకుఁజిక్కి యారేయెల్లఁగడపి పూర్వముకన్న మున్నుగా లేచి, హేమజాల ముఁబిద్రుమ మాలాసమలంకృతంబైన రథంబారో

హించి ఖడ్గధారులు కొండలు ముందు నడువఁగా, వివిధవికృత వేషధరులు కొండలు పార్శ్వభాగంబులందు వచ్చుచుండఁగా, అతిరథుల రథగజంబులు పృష్ఠభాగంబు నంటి రాఁగా నాశ్వకులు హయంబుల నధిరోహించి ధారామండలగతులఁ ద్రొక్కించుచుండగా గదాఘరిఖంబులను శక్తితోమరంబులను శూలాయుధంబులను ధరించి కొండలు కొలుచుచుండఁగాఁ బూర్ణచంద్రుఁడువలె శ్వేతచ్ఛత్రంబు శిరోపరిభాగంబున విరాజిల్లుచుండఁగా, స్ఫటికదండచామరంబు లిరుదండల వీచుచుండఁగాఁ దరలివచ్చి సభామందిరముఁ జొచ్చి వైడూర్యరచితంబును బ్రయశఁచర్యాచ్ఛాదితంబును నైన సింహాసనంబును జయజయధ్వనులతోడ నధిష్ఠించి బురుసాపట్టు దిండుపయి నొఱఁగి రత్నోవీరులను కొనిరమ్మని దూతలకుఁ గనుసన్నల నాజ్ఞాపించెను. వారు తోడ్పడ్డఁజని తేనియాజ్ఞను బ్రకటించిరి. గృహంగణంబులనుండి కొండలును, విహారవనంబులనుండి కొండలును, రాక్షసవీరులు వేనవేలుగాఁ దరలి గజాశ్వరథాదులమీఁద హుటాహుటివచ్చి ద్వారంబునఁ దమతమ వాహనంబులను విడిచి సింహంబులు గిరిగుహాంతరంబును బోలె నమ్మందిరాంతరముఁ జొచ్చి ప్రభుపాదంబులకు నమస్కరించి యథార్హప్రతిపూజలంది కాంచనాసనంబులందుఁ గొండలును, దర్భాసనములందుఁ గొండలును, భూభాగంబునఁ గొండలును యథోచితంబుగాఁ గూర్చుండిరి. అంతలోనఁ గార్య నిశ్చయశుకలురై న పండితులు గూడిరి. వారిని మంత్రిముఖ్యులు చేరిరి. శుకప్రహస్తులును గుంభకర్ణ విభీషణులును వచ్చి తేనికి మ్రొక్కి తన్నియమితాసనంబులను గైకొనిరి. సభామందిరమట్లు రత్నోవీరసంకీర్ణమయ్యును నిశ్శబ్దమయముగా నుండెను ; శ్వాసోచ్ఛ్వాసంబులుగూడ వినరాకుండను.

224.5
సం

రావణుఁడు సభనెల్లఁ గలయ విలోకించి సేనాపతియైన ప్రహస్తునిపంక మరలి, 'ధనుర్విద్యాపారంగతులైన రథికులును హస్తీపసాదిపదాతులును మహాజాగరూకులై యుండ నదనయ్యెను. ధర్మార్థకామంబులనెడి మూడింటిలో దేనినిప్పుడు మన్నింపవలయునో తీర్మానింపవలసియున్నది. అర్థనిశ్చయభాగంబున సుఖదుఃఖంబులను లాభనష్టంబులను హితాహితంబులను బరామర్శించి తత్త్వార్థంబును నిశ్చయింపనగును, ఆభారమెల్ల మీపయిమోపితిని. కార్యసమర్థులు మీరు విమర్శించి నిశ్చయించిన యర్థమీనాటివఱకుఁ బొల్లుపోదు. మీతోడ్పాటు గలంతకాలము జయలక్ష్మీ నన్నుఁ బాయనోపను' అని

పలికి కుంభకర్ణునివంక మరలి, 'తమ్ముడా! నీవు నీయాటుమాసముల నిద్రబుచ్చి నేడే నీ సభకువచ్చితివి. ఇంతలో జరిగినవృత్తాంతము నీకుఁ దెలిసియుండదు. కోసలేంద్రునితనయుఁడు రాముఁడనువాఁడు భార్యా ద్వితీయుఁడై రాక్షసభూమియగు జనస్థానముఁ జొచ్చి నిష్కారణముగా మనభరదూషణాదులను సంహరించెను. ఆమందభాగ్యుని శిక్షించునిమిత్తము వానిసతిని సీత సవహరించి తెచ్చితిని. భావాభావమధ్యయుఁ బృథులశ్రోణియు శరచ్చంద్రబింబాస్యయు నగు నమ్మగువ యపరంజి బొమ్మయో మయనిర్మితమాయయో యన నొప్పుచు నపూర్వశోభావ హయై తుణతుణంబు నాకు నూత్నరుచులను గలిగించుచున్నది. ఆసుందరీ చరణారవిందంబులును నయ్యింతి నయనేందీవరంబును నన్ను మదన వివశుఁడనుగా నొనర్చెను. కామునకు సమయాసమయంబులు గలుగవు గదా, క్రోధామర్షశోకసంతాపాద్యనుచితసమయంబులందు సయితి మతండు తనపని మానఁడు. నాక్రోధము వలనవోయెను ; నాశోకము సన్నగిలేను. నేను వానికిఁ గైవసమైతిని. ఆయింతి నా ప్రణయమును నిరాకరించెను. అడుదియనియు నావలచినదనియు నయ్యవమానంబును సహించి కొంతకాలము వ్యవధియిచ్చితిని. ఆలోనఁ గోతియొక్కఁడు సాగరంబును దాటి లంకానగరముఁజొచ్చి సీతనుజూచి యశోకవనంబును గూల్చి నగరంబును గాల్చి చనెను. సరమాత్రులకు రామలక్ష్మణులకు మనము వెఱవఁబనిలేదు. తలంపునఁగూడ వారు మనలను జెనకనోపరు. తమ్ముడా! నాఁడు దేవాసురయుద్ధంబున సకలలోకభయావహంబుగాఁ బోరి నాకు జయశ్రీనిగూర్చిన మీఠుండఁగా నొరులకు నేను వెఱవనేల? అయినను గాలగతిని గార్యగతిని నెఱుంగరాదు. రామలక్ష్మణు లా శోఽతివలన సీతావృత్తాంతము విని సుగ్రీవాది వానరుల సహాయముతో లంకపయి దాడివెడలి సముద్రతీరమున విడిసియున్నారు. మనచారుల వలన నిది తెలిసెను. తమ్ముడా! సీతను వదలుటకు మనకులధర్మ మొప్పుదు ; రాజసీతి యిచ్చగింపదు. కావున నప్పడంతిని వదలరాదు. దాశరథులను బరిమార్చక మానరాదు. ఈరెండు కార్యంబులకు ననువైన వెఱపును నిశ్చయింపుము' అని నిజమతంబును సూచించుచు రక్షోవీరుల మతంబు నెఱుంగువాఁడువలెఁ బలికెను.

కుంభకర్ణుఁడు రావణును పాలించుట

అది విని కుంభకర్ణుఁడు చుటచుటఁబొక్కుచు, 'అరసి పనిచేయుదురు. నీమతము విపరీతముగా నున్నది. సర్వజ్ఞత్వంబును వహింతువు.

ఇచ్చవచ్చినట్లు చేయుదువు. దారితప్పినప్పుడు మీరుమీరందువు. నాఁడు సీతను బలాత్కారముగా నపహరించు నాఁడు మేమేమైతిమి? మాలా నొక్కనికై నను నీమర్మముఁ దెలిపితివా? అప్పుడుగాని సలహా లిప్పుడే! న్యాయమును విమర్శించి నిశ్చితార్థమతియై కార్యమునకుఁ బూనువాఁడు శుభముఁ బడయును. నీయట్టివానికి సంతాపము తప్పదు. సత్కర్మంబులను గూడ నుపాయంబున సాధింపనగును. ఒండుచో నవి విషమించి యపాత్రాన్న దానమువలె దోషదాయకంబులగును. ప్రాణికి బుద్ధిబల మొక్కటే ప్రధానముగాదు; దానికిఁ దోడు స్థైర్యముండవల యును. అవిరెండు జతగూడిన నాఁడు జయము స్వతస్సిద్ధమగును. కేవల బుద్ధిబలమెంతయున్నను జపలచిత్తులకుఁ బరాభవము తప్పదు. శత్రువులు సమయాన్వేషులై యుందురు; చపలమతులు వారికి సందుఁగలిగిం తురు; అదను గలిగినంతనే వారుత్క్రమింతురు. క్రొంచపర్వతమెక్కడ? అంచలెక్కడ? అవి యాకొండలరాయని దాటుటకుగా నేండ్లుపూండ్లు ప్రయత్నించినను కొరిక నెఱవేఱకుండెను. ఎట్లో షణ్ముఖుఁ డాకొండను దొలిచెను. అది సందుగా హంస లప్పర్వతేంద్రు నధిగమించెను. బుద్ధి శాలియగు తేఁడీనీతిని గ్రహింపవలదా? అన్నా! సీతాపహరణం బనాలోచితమేగాక యపాయకరముగాఁ గూడ దోచును. అట్టి యకార్య మొనర్చియు నీవిందాఁక జీవించుట మాభాగ్యవిశేషము గాని వేఱు గాదు. ఒండుచో రామునిచేతఁబడి విషమిశ్రామిషభోక్తవలె నెన్నడో యంతరించి యుండువు. నీసేత కిప్పుడు వగచి ఫలముగలుగదు. భావి కార్యంబును వినుము. తగునో తగదో యీపనిచేసితివి. దీనిని నిలఁ బెట్టక తీఱదు. ఇప్పుడు సడలుదుమేని మనపరాక్రమంబునకు మాయని మచ్చయగును; ఎల్లరకుఁ జుల్కనగుదుము. అంతకన్నఁ దలవంపు గలదా? నీకార్యమును సాధించుట మదన్యులకుఁ దరముగాదు. అన్నా! ఓడకుము. నేనొక్కండ నీమతంబును సమకూర్తును. సురపతి వచ్చుఁ గాక; గ్రహపతి యడ్డగించుఁగాక. అనిలానలులెత్తి వత్తురుగాక. మఱొక్కరు వత్తురుగాక. నేను తొమ్మిచ్చి నిలిచి వారి నెల్లఁ బరి మార్తును. పర్వతాకాదని నన్నుఁ జూచినంతనే ప్రాణుల ప్రాణంబులు తల్లడిల్లును; నాసింహనాదంబునకు వైరులగుండియ లవిసిపోవును; నా పరిఘాప్రహారంబుఁ గాంచి మనిన ప్రాణి యింతవఱకులేదు. రాముఁడు లావరి యగుఁగాక; శస్త్రాస్త్రవిద్యయందుఁ మేటియగుఁగాక; నాపయి శరవర్షముఁ గురిపించుఁగాక. అంతమాత్రాననే యతఁడు నన్ను జయింప

నోపడు. వాడు తొలిబాణమువైచి రెండవబాణమును సంధించు లోపలనే వానిరుధిరంబు లానుదును. భయము వలదు' అని ధైర్యంబు నెలకొల్పెను.

మహాపార్శ్వని ప్రగల్భములు

కుంభకర్ణుని మాటను మహాపార్శ్వఁడందుకొని, 'దేవా! మధు పానార్థియై తెంపు సేసి పెనుబాములపొదదూటి యీస్థితార్థమును సంతరించియు నేవింపకుండు వెట్టిగలఁడా? నీవలపుఁ దీర్చికొనుము. సీత సమ్మతింపదందువుగాఁబోలు. అదియొక మాటగాదు. కుక్కుటక్రమము లేదా? ఎట్లేని నీకోర్కీఁబడసి పరితోషమందుము. తర్వాతినంగతులను జూచికొందము. మీనమేషము లెంచవలదు. రానున్నది రాకమానదు, అందులకుగా జంకి ఫలమేమి? రాముఁడు గీముఁడు నీయడుగునుగూడఁ గదలింప లేడు. ఇంద్రజిత్తుంభకర్ణులతోడై యుండఁగా ముల్లోకంబులను గూడ నీకుఁ బాదాక్రంతమొనర్పమా? సామమని దానమని భేదమని మ్రుక్కడులు వచింతురు. అవియెల్లఁ బిఱికిపంద లాత్మభయంబును గప్పిపుచ్చుటకుగాఁ బన్నినసాకులుగాని వేటుగావు. రణశూరులు దండోపాయంబును దక్క నొండుగౌరవింపరు. దండము సర్వకార్యసిద్ధి కరము. వేటుతలంపుమాని నీయభీష్టంబును దీర్చికొను'మని విష్ణువీఁగుచుఁ బ్రగల్భంబులాడెను.

రావణుఁడు మహాపార్శ్వనకుఁ దలయూచి, 'వీరావతంసమా! నీధైర్యోత్సాహంబులకు నెంతయు సంతసించును. రావణునకు భయము గలదో లేదో జగద్విదితము. అకుతోభయుఁ డభీష్టసిద్ధికి వెనుదీయనేల యని శంకింపవచ్చును. సంగతివినుము. తొల్లి యొకానొకనాఁడు నేను పరమేష్ఠిదర్శనార్థంబు చనుచుంటిని. మార్గమధ్యమునఁ బుంజికన్థలయను సచ్చరలేమయెదురయ్యెను. ఆకసంబున నగ్నిశిఖవలె వెలుగుచు వచ్చుచున్న యాసుందరాంగిని జూచినంతనే నాకు వలరాచవేదు రెగచెను. ఆనవలామణిని బలాత్కరించి దిగంబరగావించి యభీష్టముఁ దీర్చికొంటిని. ఆచాన వాడి సడిచెడినతామరతూడువలె విన్నబోయి స్వయంభువు నొద్దకుఁ జోయెను. చతురాస్యుఁడు నాయెడ నాగ్రహించి, 'ఎన్నఁడేనికఁ బరసతిని బలాత్కరించి రమింతువో యాక్షణంబ నీతల నూలుపటియ లగు'నని శపించెను. శాపంబునకు వెఱచి నీతను బలాత్కరింపకున్నాము. ఆ పవఁబోడి తపమోడిని నేడుగాకున్నను రేపైనను వీడి నన్నుఁ

గూడును. రాముఁడిందు వచ్చి తనను గ్రహించునను పేరాస యాయిం
తిని నామతంబునకు నిచ్చగింపనీయకున్నది. ఆయాస నిరాశయగునేని
సీత తనంతటతానే నన్ను వలచును. రాముఁడిందు వచ్చుట కల్ల; నా
సంగతి యతఁ డెఱుఁగునేని యిందుఁ రాఁ గలలోఁగూడఁ దలంపడు.
కాదని వచ్చినను గాలునిపరమగునేగాని ప్రాణములతోఁ బోఁజాలఁడు.
అతఁడు కంఠరాంతరసు ప్తసింహంబునట్లు నన్ను రేపుచున్నాఁడు.
నన్ను మృత్యువును దాఁకి తట్టి మేల్కొలిపినవాఁడు మనునా? నా
బలోద్ధతిని వాసరపై న్యమెల్ల సూర్యోదయంబున నక్షత్రమండల మట్లు
మాయనున్నది. కుబేరుఁడంతటివాఁడు స్వభుజాపరిపాలిత లంకాపురిని
నాకు సమర్పించి చనెననఁగా రాముఁడు గీముఁడేపాటి యగు' నని
స్వోత్కర్షముగాఁ బలికెను.

విభీషణుఁడు మూడవసారి రావణునకు హితము బోధించుట

విభీషణుఁడు వారిప్రగల్భములెల్ల విని, 'రాక్షసేశ్వరా! సీతను
వలచుట పెనుబామును వలచుటగును. పర్వతశిఖరాకారమును దంష్ట్రా)
నఖాయుధులునునైన వలీముఖులు లంకలో నడుగిడుటకు మున్నే, రామ
కార్ముక నిర్దుక్త వజ్రోపమశీలీముఖంబులు రాక్షసముఖ్యుల తలలను
దఱుగుటకు మున్నే, మైథిలిని గొనిపోయి దాశరథికి నొప్పగింపుము.
వారివీరి యుత్సాహ వచనంబులను విని చెడవలదు. వేయేల!

“కా॥ నీకంతార్హితకాలపాశము శిరోనిరాతపాతంబు లం
కాకస్పంచయ కాశరాత్రి గళబద్ధోదగ్రకాలాహీ క
న్యాకారాగతమృత్యు వీజనకకన్యోన్ వేగ నొప్పించి లా
కైకత్రాణుని రామునిం గనుమ నీకీబుదికాకుండినన్ ॥”

అని పలికి ప్రహస్తుని వంకఁ దిరిగి, 'ప్రహస్తా! రామబాణశక్తి
నెఱుంగవుగావున నిట్లాడుదువు. కుంభకర్ణుఁడుగానీ యింద్రజిత్తుగానీ
తుడకు రాక్షసేశ్వరుఁడుగానీ రాము నెదుట నిలువనోపరు. నీయీ దురు
పదేశంబును రాముఁడు విన్నచో నిన్ను మననీయఁడు. సూర్యుఁడడ్డు
పడినను దేవేంద్రునియొడిలో దాఁగినను బాతాళముఁ జొచ్చినను
రాముఁడు నిన్ను విడువఁడు. తేఁడు ప్రమాదపడినను మంత్రియగువాఁడు
తనయేలికకు హితముచెప్పటధర్మము. నీయట్టి మంత్రిని గని విని యెఱుం
గము. మీరెల్లరు దేహబలమునునమ్మి గగనమందిరనిర్మాణములు
గావించుచున్నారు. అధర్మబుద్ధికి స్వర్గములభించినను లభించునుగాని

మీతలంపు మాత్ర మెన్నడును ఫలించదు. మనమెల్లరము నేకముఖంబునఁ దలపడినను రాముని జయింపఁ జాలము. వాని కోరియొక్కటి మనలనెల్ల వీచి సముద్రాంతమునఁ బాటవైచును. రాముఁడు ధర్మ ప్రధానుఁడు ; అతనిధర్మకవచంబును భేదింప మన తరముగాదు. అతఁడు మహారథుఁడు ; మనయాటలు వానిమ్రోల సాగవు. అతఁడు లోక రంజకుఁడు ; చీటికిమాటికి నాగ్రహింపఁడు. వానియాగ్రహము ప్రళయ కాలానలతిరస్కరిగా దహించును. వానిప్రతాప బలోన్నతులను విరాధకబంధవానివధలు వేనోళ్ళఁ జాటుచున్నవి. వానికార్యదక్షత యెట్టిదో వానివెంటవచ్చుచున్న వానరసైన్యమే ప్రకటించుచున్నది. అట్టివానితో విగ్రహింపనగునా? రాక్షసేశ్వరుఁడు సప్తవ్యసనాభి భూతుఁడై హితాహితంబులు పరికింపక రాక్షసవినాశకార్యమును దలపెట్టెను. మీరు వానికి హితశత్రువులుగాక నిక్కపుమిత్రులైనచో నిట్లుపదేశింతురా? ఇట్టి యిచ్చకము లాడుదురా? రామవైరసర్పంబు మహాదీర్ఘమైనది. వేయితలలువిచ్చి మనతేనిని జుట్టుకొనెను. అది ముట్టకమున్నే యితనిని గాపాడఁదగును. తేఁడు దుష్పథంబును ద్రోక్కినప్పుడు వానిని భూతావిష్టునివలెఁ జుట్టి పట్టి యెట్లయినను మంచిమార్గంబునకుఁ ద్రిప్పట మిత్రుల కార్యమగును. రావణుని సొమ్ము దినుచు వానివలన సమస్తలాభములు పడయుచు నున్నారు. ఆపత్కలంబున వానికి మేలొనర్పరేనిఁ గృతఘ్నులగుదురు. లక్ష్మణసాగరము ఘూర్ణిల్లి రామ బడబాగ్నిని రేపెను. తేఁడా బడబాసలపరిదగ్ధుఁడు కానున్నాఁడు. ఎట్లేని నితని నుద్ధరించుట మీకగును. ప్రహస్తా! లంకాపురంబునకునుఁ దన్నాభునకును దదీయరాక్షసలోకంబునకును హితముఁగోరి యింతగాఁ జెప్పుచున్నాను. అధర్మము వలదు ; ధర్మమును మన్నించి సీతాదేవిని రామున కిప్పింపుఁడు' అనిచెప్పెను.

ఇంద్రజిత్తు విభీషణు నథిక్షేపించుట

ఇంద్రజిత్తు విభీషణునకు నెంతయు లోలోనఁజింతిల్లి, 'చిన్నాయనా! నిన్ను భయము పైకొనెనని తలంతును. కాదేనిఁ జాలస్త్వం డిట్లాడునా? నీయట్టి పిఱికి మాకులంబున నీవొక్కరుండవ కానవత్తువు. ఒండుగలుగఁడు. కటా! రాచబుడుతలను బెద్దచేసి యింతగాఁ బలుకుదువు. నీకెంతయు వగపగుచున్నది. వారు మనలోఁ గూనకుఁగూడఁ జాలరు. నీపిఱికితనము నిన్నింతగాఁ బలికించుచున్నది. మమ్ము భయ

పెట్టవలదు ; మేము భయపడువారముగాము. ఐరావతదంతంబులనూడ్చి యింద్రుని బందిజేసి నిర్బంధలనోర్చి జయశ్రీని సిగపట్టితెచ్చి రాక్షసేశ్వరుని మ్రోల నిలిపిన యాయంద్రజిత్తు రాచకూసలకు వెటచునా? యనెను. నావుడు, 'నాయనా! ఇంద్రజి! పసివాడవు; నీ బుద్ధి యింకను బరిణతిగాదు ; హితాహితవివేచనశక్తి నీకు సమగ్రముగాఁ గలుగదు. కేవలము దేహబలము నాశ్రయించి పలుక వలదు. రాక్షస కులంబునకు రానున్న ముప్పును విప్పి చెప్పితిని. ఇంతటనైనను గ్రహింపదు. మీకన్నులుగప్పిన వ్యామోహము తొలఁగదు. వత్సా! నా మాట విని హితమొనర్చి నీ తండ్రిని రక్షించుకొనుము. అట్లు చేయవేని నీవు నీతండ్రికిఁ బుత్రరూపంబున జనించిన శత్రుఁడవగుదువు. పితృనాశంబును గోరు దుర్బుద్ధి వధ్యుఁడగును. ఇంద్రజి! నిన్నననే! బాలుని మంత్రసభకు రావించిన వాని ననవలయునను. ఇది యతిని దోషముగాని నీదోషముగాదు. మూఢా! గర్వపడుటవలన ఫలములేదు. గురు శిక్ష యింతనీకు గలుగదు. నిసర్గక్రూరస్వభావంబునకు బాల్యమాధ్యాదులు తోడ్పడి నిన్నిట్లు పలికించుచున్నవి. బ్రహ్మాదండప్రతిమంబులును జ్వాలాభీలంబులునునైన రామబాణంబులనోర్చు ప్రాణిగలుగదు' అని వానిని మందలించి, 'రాక్షసేశ్వరా! కూసలకూతలకు సంఘటింపవలదు. నామాటవినుము. నీతాదేవిని ధనకనకరత్నాంబర పురస్కరంబుగా రామునకు సమర్పింపుము. ఒండుచో మనకు శుభముగాఁదని దశకంధ దునితోఁ జెప్పెను.

రా వ ణు ఁ డు వి భీ ష ణు ని ని ర్భ ర్తి యు ట

రావణుడు గోషకషాయనేత్రుఁడై పండ్లు పటపటగీటి, 'విభీషణా! నీగుట్టు గ్రహించితిని. 'జ్ఞాతిశ్చే దనలేనకి'మృదు సామెతను సార్థక మొనర్చితివి. జ్ఞాతులు తమవంశ్యుల మేలెన్నడును గోరరు. వారికి నాలుకయం దమృతంబును హృదయంబున విషము నుండును. సందుగన్నచో ద్రోహముచేయక మానరు. వారితోడికూడిక నాగుఁ బాముతోడ చెలిమి యగును. జ్ఞాతిని నమ్మి బాగుపడినవాఁడు గలుగఁడు. ఈజ్ఞాతివైరము మృగాదులందుఁ గూడఁ గలదు. హస్తగీతలు జ్ఞప్తివచ్చుచున్నవి. గజంబులు జ్ఞాతినినమ్మి సాశవాస్త్రుల యుదులంజిక్కి చెడునట్లు నేను నిన్నునమ్మి చెడనుంటిని. ఇప్పుడు మేలుకొంటిని. గోవుల యందు సంపత్తియు బ్రాహ్మణులయందు తపస్సును స్త్రీలయందుఁ జాప

ల్యంబు నెట్లో యట్లే జ్ఞాతులయందు నీర్వాద్రోహంబులు నైజంబులు. సాక్షాద్వైరితోనైనను గుపితసర్పంబుతోనైనను సహవాసము చేయ వచ్చునుగాని హితశత్రువగు జ్ఞాతితో నెన్నడు నుండరాదు. సామ్యా! నాయైశ్వర్యాదులు నీకన్నఁగుట్టుచున్నవి. నీయట్టి దుష్టులతోడ చెలిమి గావించిన వారికిఁ దామరాకుమీఁది జలబిందువులగతి తప్పదు. మథు కరము పూఁదేనెను గ్రోలునంతవఱకుఁ బుష్పంబును జుట్టిచుట్టి తిరుగు చుండునట్లు దుష్టులు తమయీప్సితంబులు తీటువఱకు మిత్రులచెంత నుందురు. అనంతరము వారిని దిగనాడుదురు. అనాద్యులసౌహృదంబు గజంబుల స్నానంబువలె దూష్యమేగాని వేటుగాదు. శరస్మేఘంబు వర్షించునదివోలె గర్జాడంబరములను గావించునేగాని చినుకుఁబడనీయ నట్లు దుష్టులు నెయ్యము నభినయింతురేగాని యుపకరింపరు. విభీషణా! భ్రాతృవాత్సల్యము నిన్ను రక్షించెను. నీముఖముఁ జూడనోపను. ఈ తత్త్వణము నీవిందుండి వెడలిపొమ్ము' అని తిరస్కారభావంబును జూపెను.

విభీషణుఁడు రావణునితో నిష్ఠురములాడి తరలుట

విభీషణుఁడట్లు తిరస్కృతుఁడై ప్రక్కనున్న సల్వరు రక్కసుల తోడ నింగికి నెగచి, 'రావణా! అన్నపుగావున నీయందుఁ బితృభావముఁ జూపితిని. ధర్మంబును బరిహసించితివి; నిష్కారణముగా నాయందు దోషమారోపించి నన్ను దూషించితివి. ఇది సహింపరాదు. దశాననా! నీమేలుగోరి నావచించిన హితము నీకు రుచింపదు. కాలవశులైన యకృతాత్ములకట్టిది రుచించునా? రాజా! ఇచ్చకము లాడువారు పెక్కురుందురు; హితంబు నుపదేశించువారు మిక్కిలి యరుదు. హితం బైనను సప్రియంబగునేని దానినిఁ బలుక నెవ్వరు సాహసింపరు. ఒకా నొకఁడు సాహసించి పక్కినను దానిని వినువారు మిక్కిలి యరుదు. నీసిరిని గోరలేదు; నీ మడిమాన్యంబులకుఁ జేయిఁ జూపలేదు. ధర్మము దూష్యమగుట సహింపఁజాలక నీసంగతి తెలిసియు దెంపుచేసి తోచిన మాట చెప్పితిని. గృహంబగ్నికిఁ జిక్కినట్లు నీవు కాలపాశమునఁ దగులుట చూచి యుపేక్షింపజాలక యింతగాఁ జెప్పితిని. మృత్యువు సమాపన్నమైననాఁడు శౌర్యబలదర్పంబు లెవ్వయుఁ గొఱగావు. అవి నైకత బంధంబులట్లు క్షణములోఁ దెగి నశించును. వానిని నమ్మి నీవు మహాప్రహవంబును డీకొనదలంచుచున్నావు. అన్నా! అది నీకు మేలు గానేరదు. నిన్ను రక్షించుకొనుము; నీవారిని నీపురంబును గాపాడుకొనుము.

అసన్నమరణు లాప్తవాక్యంబు నడుంధతిని దీపనిర్వాపగంధంబును వినదు కనదు మూర్ఖునదు' అని పలికి తనదారిఁ బట్టెను.

వి భీ ష ణ శ ర జా గ తి

అట సుగ్రీవుఁ డేదో తలపోయుచు నట్టై నింగివంక దృష్టి సారించి యుండెను. వానికంటికిఁ దటాలున నైదుగురు గగనతలంబునఁ గాన్పించిరి. అందొక్కఁడు ముందు వచ్చుచుండెను. వానిని వెన్నాడి నల్వరు వచ్చుచుండిరి. సుగ్రీవుఁడు వారిని నింపాదిగాఁ జూచి, 'ఎవరో రాక్షసులుగా నున్నారు. మారహస్యంబుల నెఱుంగుటకో మమ్ముఁ బ్రహరించుటకో దైత్యేశుఁడు వీరిని బంపియుండనోపు'నని తలంచి వారిరాకను వానరులకు నెఱింగించెను. కపివృహంబునఁ గలకలము జనించెను. వారెల్లరు శిలలును సాలంబులును గైకొని మునుగాళ్ళ నిలిచిరి.

ఆగగనచరులు వానరబలమందలి యలజడి విని తమగమనంబు నాపి యండే నిలిచి, 'వానరులు మనలను శంకించినట్లుగా నున్నది. తటాలునఁ జనినచో వీరు పైఁబడవచ్చును. వీరి సురంధంబెల్ల రాజభక్తింజేసిగాని మనపై ద్వేషబుద్ధివలనఁ గాఁజాలదు. రాముఁడు పరమదయామూర్తి. యగుట లోకవిదితము. శరణన్న నతఁడెట్టివారి నేనిఁ జేకొనును. రాముఁడొక్కఁ డంగీకరించినంతనే ఫలములేదు; వాని యనుచరులు గూడ సంగీకరింపవలయును. రాజులనెప్పుడుగాని యెవ్వరును స్వతంత్రించి నేడుగా జాయరాదు. వారిని తదీయాంతరంగభూతుల ద్వారా శరణుచొచ్చుటొప్పు నని పెద్దలు వచింతురు గదా'యని వితర్కించుకొని ధర్మసూక్ష్మానుగుణముగాఁ గార్యమును నిశ్చయించి వారిలో మునుపడవచ్చుచున్న యతఁడు చేదోయి శిరమునఁ జేర్చి 'పురుషకారభూతులైన సుగ్రీవాది వానరేశ్వరులకునుఁ బరప్రాప్యై దైన రామునకును విభీషణుఁడు సమస్కరించుచున్నాఁడు. పుట్టువుచేత రాక్షసుఁడును వృత్తిచేత నృశంసుఁడును రాక్షసాధిపత్యముచేత మదోన్యత్తుఁడును నామాక్షరములచేతనే లోకకంటకుండని తెలియఁబడుచున్న వాఁడును నెవఁడో యట్టి రావణుని తమ్ముడనై యుందును. నన్ను విభీషణుండందురు. ఆరావణుఁడు నీతాదేవిని గర్భవాసాది క్లేశాభావంబుగా జనించుటంజేసి యత్యంత సౌకుమార్యయైనదానిని జనస్థానమందు నేకాకిగా నున్నదానిని హరించి యాయకార్యంబునకు నడ్డుపడిన జటాయువును వధించి తనదురవస్థకు వాపోయి వివశయైయున్న యాదీనురాలిని

లంకానగరమందు నశోకవనాంతంబున వికృతభయంకరాకారలైన రాక్షసాంగనలమధ్య బంది గావించెను. ఆదేవిదుఃఖదీనయై పడరాని క్లేశములు పడుచున్నది. నాయన్న దౌష్ట్యంబునోర్వక యామెను మరలఁ గొనిపోయి తద్వరునికి నప్పగించిరమ్మని యుక్తియుక్తముగా బహువిధంబుల వానికిఁ బ్రబోధించితిని. కాలచోదితుడైన ముమ్మాద్భుతనకు నౌషధంబట్లు వానికి నాహితవచనంబులు రుచింపవయ్యెను. అతఁడు నన్ను సభాంతరంబునఁ బరుషంబులాడి వెడల నడచెను. అయ్యవమానంబునోర్వక భార్యాపుత్రులనుగూడ విడిచి రాముఁడే శరణమని యిందు వచ్చితిని. ఏమహాత్ముఁ డాపన్నజనసంరక్షణైకదీక్షౌ ధురంధరుఁడో, ఏకరుణాసముద్రుఁడు భక్తానుగ్రహార్థము రఘువంశంబున నవతరించెనో యాదీనజనకల్పకంబునకు రామునకు ఈభక్తుని విభీషణుని విన్నవింపుఁడని యార్తస్వరంబున బిగ్గఱగాఁ బలికెను.

సుగ్రీవుఁ డాప్రార్థనంబులను విని, 'రక్కసులమాయ లింతన రాదు. వారికి నీతినిష్ఠిములు గలుగవు; కార్యార్థ మెంతకును సాహసింతురు. వైరియం దేమాత్రము సందుగల్గినను వారు దానిగుండ దూటి విజృంభించి ముప్పు గావించుదురు. రాముఁడు శరణాగతవత్సలుఁడగుట లోకప్రసిద్ధము. శరణన్నఁ బగవానిని గూడఁ జేరదీయును. ఒండు తలఁపఁడు, వినఁడు. రాముని యీదయాస్వభావము నూతగొని వీరు మమ్మెల్లరను బరాకున నవకరింప వచ్చిరిగాని వేఱుగాదు. ఇతఁడు రావణానుజుఁడగుట తానే చెప్పుకొనెను. రావణుఁడు రామునకు వైరియగుట జగద్విదితము. అట్టివానితమ్ముఁడు రామునకు శరణన్న నమ్ముటెట్లు? అన్నకు హితముఁ బలికెనఁట. ఆతఁడామాట వినక గర్హించెనఁట. అది యోర్వక తోఁబుట్టువును త్యజించి శరణార్థియై వచ్చెనఁట. ఈమాటలు నమ్మఁదగునా? నమ్మడముపో; ఇతని వైరాగ్యము నిరుపాధికముగాదు గావున వీని శరణాగతియు బరమార్థశరణాగతి కాఁజాలదు. పాపమితఁడు నిక్కముగా శరణార్థియై వచ్చెనేమో? 'అతిస్నేహః పాపశంకీ' అన్నట్లు రామునియెడ నాకుఁగల స్నేహశీతయ మితని నిట్లు శంకించుచున్నదేమో? అయినను మెలఁకువపడుట మేలని వితర్కించుకొని లక్ష్యణుని వెంటఁగొని రాముని కడకుఁబోయి 'స్వామీ! రావణుని తమ్ముఁడట విభీషణుఁడనువాడఁట నల్పురురక్కసులను వెంటఁగొని వచ్చి నిన్ను శరణుగోరుచున్నాఁడు. రామా! కార్యకార్యవిచారమును సేనాసన్నివేశంబు నుపాయప్రయోగముఁ జారప్రేషణము నను నాల్గింటియందు

నెవఁడు పరాకుచెందఁడో వానికి మంగళముగను. రక్కసులు కామ
రూపులగుట లోకప్రసిద్ధము. వారిమాయ లిట్టివనరాదు. వారికి నంతర్థాన
శక్తిగలదు గావున ననన్యగోచరులై ప్రహరింతురు ; మాయాపులు
గావున వారి కపటోపాయంబుల నెఱుంగరాదు. వారి నెన్నడును విశ్వ
సింపఁజనదు. ఇతఁడు రావణప్రేషితుఁడై యీమాయఁబన్ని వచ్చెనేమో
యని సందేహింతును. ఇట్టివారికిఁ జోఱివెత్తురేని వాడు నమ్మించి మిత్ర
భేదము గలిగించియో సమయమువేచి వంచించియో ప్రహరించి తమ
స్వామికార్యమును సాధింతురు. శత్రువర్గమునుండివచ్చినవానిని రాఁదీసి
నచో శత్రుబలముతగ్గి మనబలము హెచ్చదా యనవచ్చును. మిత్రులు
పంపునట్టి బలంబును నమ్మవచ్చును ; ఆటవికజనబలంబును విశ్వసింప
వచ్చును ; మూలబలంబును రాఁదీయవచ్చును ; కూలికిగావచ్చు బలం
బును గ్రహింపవచ్చును ; వైరిబలంబును మాత్రము చేరనీయరాదు.
ఇతఁడు శత్రుతోటిలోనివాఁడగుటయే గాక మనవైరికిఁ గూర్చితమ్ముఁడుగా
నున్నాఁడు. రావణ ప్రేషితుఁడై వీఁడు వచ్చియుండును. ఇట్టివారిని
మొట్టమొదటనే నిగ్రహించుటమేలు. అట్లుగాక రాఁదీయుదుమేని
నితఁడు మనల నేమరించి గుడ్లగూబ కాకులనువలె మనసై న్యమును
బరిమార్పవచ్చును. రావణుఁడెంత క్రూరుఁడో జగద్విదితము. వాని
తమ్ముని స్వభావము వేఱుకానేరదు. వీరినెల్ల నిందుండి మరలనీయక
వధించుటమేలుగాఁ దోచుననెను.

రాముఁ డావచనంబులు సావధానముగా విని సమక్షముననున్న
వాసరముఖ్యులను జూచి, 'సంగతి వింటిరిగదా. కార్యసంకటములందుఁ
బదుగురుఁ గూడి విమర్శింపనోపును. ఎవరును సర్వజ్ఞులుగారు ; ఒకరు
తలంపని యూహ మఱియొకరికిఁ దోచుచుండును ; మోమోటములు
గాని యిచ్చకములుగాని తగవు. బుద్ధిమంతులును సమర్థులును శ్రేయః
కాములునైన వారు తమమతంబును దాఁపక చెప్పుట ధర్మమగును. ఈ
విషయమున మీమీ తలంపులేమో తెలుపనగు' ననెను. ఆవాసర
ముఖ్యులు చేతులు జోడించి, 'దేవా, నీయెఱుంగని ధర్మముగాని నీకుఁ
దోషని యూహగాని యుండదు. నీయందు సత్యము సుప్రతిష్ఠితము.
అన్యతము నీయెదుటకుఁ గూడ రాఁజాలదు. అసంబద్ధము లెన్నడును
స్ఫురింపవు ; ధార్మికులలో నుత్తమోత్తముఁడవు. నీకుఁ దెలుపఁగలవారు
గలరా ? స్నేహ మర్యాదల వలనను మాకుఁ గీర్తికారవంబులు కూర్చు
తలంపునను మమ్మడుగుదువు. అడిగినప్పుడు మిన్నకుండరాదు. మతి

సంపన్నులు మంత్రులు గలరు. వారియభిప్రాయములే మాయభిప్రాయములగు' ననిరి.

అంత సంగదుఁడు లేచి, 'పగతునైనను సమ్యవచ్చునుగాని యతనివలనువాని నెన్నడును సమ్యరాదందురు. విభీషణుఁడు మన శత్రువువలనివాఁడు ; వానిని వెనువెంటనే విశ్వసించుట నీతిగాదు. చరాచరసమస్తసృష్టియందు మంచిచెడుగులు రెండును మిళితమై యుండును. ఏదియుఁ గేవలసద్గుణవంతమేగాని, కేవలదుర్గుణవంతమేగాని కానేరదు. ప్రతిదియు మిశ్రమముగా నుండును. గుణదోషంబులను బరామర్శించు నప్పుడారెంటిలో గురుత్వలఘుత్వములను బరికించి గ్రహించుటో నిగ్రహించుటో నిర్ణయింతురు. విభీషణునిఁగూడ నీదృష్టితో బరామర్శించి యుక్తాయుక్తములు నిశ్చయింపనగు' ననెను.

అంత శరభుఁడులేచి, 'పరిచయమున్నఁగాని తత్త్వము తెలియరాదు. తత్త్వమెఱిగినగాని గుణదోషంబులను విమర్శింపరాదు. విభీషణుఁడు క్రొత్తవాఁడు. వానిగుణదోషంబులను బరిశీలింపవలయునన్న నతని నెఱుంగవలయును. అతఁడు మనలోఁ గొంతకాలము కలసిమెలసి యున్నఁగాని వానితత్త్వము బోధపడదు. అట్లు కలసిమెలసి యుండుటకు వాఁడు మనలోఁ జేరవలయును. మనలోఁ జేర్చుకొందుమేని వానిగుట్టు మనమెఱుంగు లోపలనే యతఁడు మనగుట్టు గ్రహించి మనకు ముప్పు గావింపవచ్చును. కావునఁ ద్వరపడి యతనిని రాఁసీయఁ జనదు. ఇట్టి సందర్భములలోఁ జారదృష్టి నాశ్రయించుట నీతియగును. సూక్ష్మగ్రాహియైన చారునొక్కని విభీషణు కడకుఁ బంపి వానివలన నతని నెఱింగి తర్వాత యథాయుక్తము వర్తించు టొప్పు' ననెను.

అంతట జాంబవంతుఁడులేచి, 'శరభుని సలహా యంత యుక్తముగాఁ దోపఁడు. తత్త్వగ్రహణమంత సులభముగాదు. ఆమరణాంతము తమ మర్మమును దాచి వర్తించు నేర్పరులు గలరు. అట్టివారితో నేండ్లుపూండ్లు పుచ్చినను వారిహృదయము తెలియరాదు. చాఁడు పోయి ముహూర్తమాత్రములో విభీషణుని తత్త్వమును గ్రహించి రాఁగలఁడా? వానియభిప్రాయమును మన మనుసరింపనగునా? రామా! ఈవిచారము మనకేల? రావణుఁడు నీకు బద్ధవైరి ; మఱియు నతఁడు విషర్గపాపి. ఈతఁడతని తమ్ముఁడు ; అంతియగాదు ; వానికడనుండి వచ్చును. ఈరెండు కారణంబులచేతనే విభీషణుఁడు సంశసీయఁ డగు

చున్నాడు. రావణుని దృఢించుటకుఁగా నితఁడు వచించినది యంత యుపపన్నము గాదు. అదియు మనసంశయమును బలపఱచును. విచారింతులఁది నాకు విభీషణుని గూర్చి సంశయము హెచ్చుచున్నది గాని తగ్గ' దనెను. ఇతర వానరపుంగవులును తలకొక మాటగాఁ బలికిరి.

అంత హనుమంతుఁడులేచి, 'స్వామీ, వాడనై పుణ్యప్రదర్శనార్థము పలుకుటగాదు ; సచివులతోఁ బంతగించి మాటాడుటగాదు. దురభిమానప్రేరితుఁడనై నుడువుటగాదు. నీయందలి గౌరవంబున నాదోచినయర్థము విన్నవించును. కులగోత్రములనుబట్టి వ్యక్తులను నిశ్చయింపఁదగదు. విషమునుండి యమృత ముదయింపదా! గుణదోషంబు లంత సులభముగాఁ దెలియరావు. సమయమనెడి సానఁ దీర్చినఁగాని యవి స్పష్టపడవు. చొఱనిచ్చినఁగాని సంగతి తెలియదు ; సంగతి తెలిసినఁగాని చొఱనీయరాదు. వినియోగమూలక గుణదోషవిచారం బనోన్మాదశ్రయ దోషగ్రస్తము ; కావున సంగదునిమతమంగీకరింపఁ జాలను. శరభుని చారదృష్టియు సంగతముగాదు. దూరగతులై నచోఁ జారులనుబంపుటయు, వాడు సమక్షపరోక్షంబులఁ బరిశీలించుటయు నగును. కట్టెదుట నున్నవాని విషయమున నట్టివిమర్శకు నవకాశములేదుగదా. కాలము గానికాలంబునఁ దావుగానితావునకు విభీషణుఁడు వచ్చుటంబట్టి యతని శంకింపవలదు. శరణార్థులకు దేశకాలవివక్షగలుగదుగదా. ఇతఁడు రావణప్రేరితుఁడై వచ్చెననియు నితనిశరణాగతి కపటనాటకమనియుఁ జెప్పిరి. రాక్షసులయెడ నట్లు శంకించుట తప్పుగాదుగాని విభీషణునియెడ నెంతమాత్రమట్టిదానికిఁ దావులేదు. ఇతనిని నేను స్వయముగాఁజూచితిని. వీనికిని రావణునకు జరిగినసంవాదంబును జెప్తులారవంటిని. అందు చేత నింత దృఢముగాఁ జెప్పగల్గుదు. నాఁడు లంకాసభలో నితఁడు రావణునకుఁ జెప్పినట్లుగట్టి హితమెంతో బోధించెను. సీతాదేవిని నీకు సమర్పించి నీతోడమైత్రి యొనర్చుమనియు నొండుచోఁ జెప్పరాని ముహూర్తమున నియు జంకుకళంకుల మాని వదించెను. దూతను సంహరింపుమని రావణుఁ డాజ్ఞాపింపఁగా నితఁడడ్డుపడి పెక్కునీతులుపలికి వాని యుద్యమమును వారించెను. ఇతఁడు రావణునకు దుచింపఁడు. ఆకారణంబున రాక్షసేశ్వరుఁడు వీనిని దఱిమియుండును. కావున నితఁడు పల్కునది నిజముగాఁ దోచును. తిరస్కృతుఁ డిందు రానేల యని యడుగవచ్చును. ఖరదూషణాదులవధయు వాలిసంహారంబును సుగ్రీవపట్టాభిషేకంబును వీనికి విధితములు. ఫలాపేక్షతో నితఁడెందువచ్చెను. ఇది

వెంటగాదు, స్వామీ, వీనిస్వరమును వింటిరిగదా ; వీనిముఖలక్షణములఁ బరికించితిరిగదా. ఆస్వరము నిక్కముగా నార్తస్వరమో గాదో యూహింపుము. ఆర్తుఁడు కాఁడని విభీషణుఁడట్లు గద్గదవచనంబు లాఁడడు. అనార్తుని వాక్స్వరణియనర్గళమైయుండును. వేషధారులముఖము ప్రసన్నముగానుండదు. విభీషణుని ముఖమెంతో ప్రసన్నముగా నున్నది. అంతర్మర్మంబు లెంతదాఁచినను ధాఁగవు ; అవి ముఖధర్మంబునఁ బ్రతిఫలింపకమానవు ; మఱియు వేషధారులను భయము వెన్నాడి యుండును. వారంత టెంపుచేసి రాదు. విభీషణుఁడు రావణనిర్భర్నితుండగుట నిజముగావునను, వానికి ఫలాపేక్షగలదు గావునను నీచరిత్ర కొంతకు గొంత విని కార్యసిద్ధి నీవలన నగునని నమ్మి నినుఁ జేరవచ్చెఁ గావునను వీనిని నిగ్రహింపక యనుగ్రహింపనగు' నని విన్నవించెను.

రాముఁడంతట సుగ్రీవాదుల నామంత్రించి, 'మీమతములు వింటిని. మీరెల్లరు నాశ్రేయమును గోరుట నిర్వివాదాంశము. మీ మాటలు కాదనరాదు. అయిన నొక్కటి వచింతును. శరణన్నవానికిఁ జేయిచ్చుట పరమధర్మము. వాఁడు దోషియగుఁగాక. ద్రోహియగుఁగాక. వానిని విడువఁజాలను. ఈధర్మమును సత్పురుషులు మిక్కిలి యాదరింతు' రనెను. సుగ్రీవుఁడు మరల లేచి, 'ఆపత్సమయంబున నగ్రజుని దిగనాడి వచ్చిన కృతఘ్నుని ద్రోహినిఁ జేరఁదీయవచ్చునా?' యని గట్టిగాఁ బలికెను. రాముఁ డామాటవిని చిటునగవుచూపుతో లక్ష్యణునిఁజూచి, 'ధర్మసూక్ష్మము లంత సులభముగాఁ దెలియరావు. సర్వశాస్త్రంబులను బఠించి పెద్దల నెంతో సేవించినవారుగూడ ధర్మనిశ్చయంబునఁ బ్రమాదపడుటగలదు. విభీషణుఁడు వానియన్నను వదలి వచ్చుటవలనఁ గృతఘ్నుఁడు కానేరఁడు. అట్లు సేయుటయందు సూక్ష్మతరమైన రాజధర్మముగలదు. ఆది లోకవ్యవహారసిద్ధమేగాక. ప్రత్యక్షముగాఁ గూడఁ గానవచ్చును. రాజధర్మములనుబట్టి జాతులును బరిసరదేశ రాజులును శత్రువులుగా గణింపఁబడుదురు. సమయమువచ్చినప్పుడు వారు చేయిచూపకమానరు. ఎఱుకగలరాజు లట్టివారి నొకకంటఁ గని పెట్టియుండురు. విభీషణుఁడు రావణునకు జ్ఞాతిగాని వేఱుగాదు. రావణుఁడు జ్ఞాతిని శంకించి తఱిమెను. ఇందు వెంటయేమిగలదు ? శత్రుబలభంగహాణార్థము విభీషణుఁడు వచ్చియుండరాదా యనిరి. విభీషణునకు రాజ్యము గలుగదు ; మనమో రాజ్యమాసించి వచ్చినవారము గాదు. కావున వానికిని మనకును వైరకారణములేదు. వానికట్టి తలంపు గల

దనుటకుఁ గూడ నవకాశములేదు. అన్నకుఁగా వచ్చియుండరాదా యనవచ్చును. జ్ఞాతియని వెఱచి యితనిని దఱిమినయన్నకుఁగా నితఁడు వచ్చుటగునా? చేరనిచ్చినచో యేమరించి యితఁడెగ్గుచేసి చనఁడాయని శంకించిరి. ఇతఁడు మనయొద్దకు నాత్మలాభార్థియై వచ్చుచున్నాఁడు. హనుమంతుని యీయాహా నిజము. అట్టితలంపు గలవాఁ డాఫలోద యము మనలను వదలఁడు. వానియభీష్టసిద్ధికి మనతోడ్పటవసరము. కావున నిట్టిశంక వలదు. రాక్షసుల కింత విమర్శజ్ఞానమా యనవచ్చును. వారిలోఁగూడఁ బండితులు గలరు. తెలివి యొకరినొమ్ము గాదుగదా. జ్ఞాతివైర మట్టిదేని భరతాదులసంగతి యేమని తలంతువా? నావంటి కొడుకులును భరతునివంటి తమ్ములును నీవంటి మిత్రులు నెల్లెడలఁ గలుగరు. మనవలె నెల్లరును ధర్మబుద్ధి నుందురని భావింపవలదనెను.

సుగ్రీవుఁడంతట రామునకు నమస్కరించి, 'స్వామీ! ఎవరెంత చెప్పినను రావణునిపంపున నితఁడిందు వచ్చెననుట నిజము. ఈప్రచ్ఛన్న వేషి మనలను బ్రహరించిపోవును. ఇతఁడు రావణుని తమ్ముఁడు. విత్తొ కటియైనఁ జెట్టు వేటొకటి కాఁజాలదు' అనెను. రాముఁడు సుగ్రీవుని తత్త్వము గ్రహించి, 'వానరేశ్వరా! విభీషణుఁడు నీచెప్పినట్టివాఁడే యగునుగాక. అతఁడు నన్నేమిచేయఁగలఁడు? వానివలన గోరంతయెగ్గు గూడ రాఁజాలదు. వలతునేని రాక్షసలోకమెల్ల ఊణములో నీటగును. సుగ్రీవా! ఒకానొకఁడు కొండాక కపోతపు భార్యను హరించి మహాప కార మొనర్చియు మరలవచ్చి దానిని శరణువేడఁగా నయ్యది వానిని సత్కరించుటయేగాక తనమాంసంబును గోసి వానికి భక్షింపఁబెట్టెనట. మ్రుక్కుడిపక్షి యింత యుదారస్వభావముఁ జూపఁగా జ్ఞానజీవుల సంగతి చెప్పవలయునా? శరణన్నప్పడు శత్రువునై నను వధింపరాదు. అన్యుల ప్రస్తావమేల? ఆర్తిహోంఁడె భీతినోంఁడె శరణన్నవానినిఁ బ్రాణము లిచ్చి యైనను రక్షించుట కృతాత్ములకు ధర్మమగును. భయంబుననో యజ్ఞ సంబుననో కామవశంబుననో శరణార్థిని రక్షింపనివాఁడు మనినంత కాలము లోకగర్వణంబును మరణానంతరము నిరయంబును బొరయును. ఎవఁడు శరణాగతుని నిరసించునో వానిపుణ్యమెల్ల నశించును. ఇది గండుమహర్షి వచనము. ఆఋషి యుపదేశము ప్రత్యవాయపరిహార మాత్రమేగాక ధర్మిష్ఠంబును యశస్కరంబును స్వర్గంబు నగును. వానిమాట శిరముతో గ్రహించి యనుష్ఠింతును. వేయేల! ఎవఁడుగానీ 'నీవాఁడ' నని యొక్కసారి ప్రపత్తి చేయునేని వాని నభయదాన

పూర్వకముగా రక్షింతును. ఇది నావ్రతము. సుగ్రీవా! అనుకూల్య సంకల్పము, ప్రాతికూల్యధర్మవర్జనము, రక్షించుననెడి విశ్వాసము, రక్షకు సమాశ్రయము, ఆత్మసమర్పణము, దైన్యప్రదర్శనము అని శరణాగతి యాఱువిధములు. శరణాగతికి భక్తిజీవగజ్జయగును. భక్తియనఁగా గాఢ ప్రేమ. అది సోపాధికము నిరూపాధికము అని రెండు విధములు. ఆర్తులు సర్థాధులును సోపాధిక భక్తి చేయుదురు. జిజ్ఞాసువులును జ్ఞానులును నిరూపాధిక భక్తి చేయుదురు. నిరూపాధిక భక్తి యుత్తమోత్తమము. ఒక్కసారి ప్రపత్తిచేసినఁ జాలునంటిని. అమాటకు సపార్థము కల్పింపరాదు. ఒక్కసారి నీవాడనన్నవాడు కార్యసిద్ధిపర్యంతము నట్టిభావముతో నుండి యనంతరము నన్నుమఱచి యథాపూర్వము వర్తింపరాదాయనియు, అట్టి వానినిఁగూడ సర్వకాలమురక్షింతువా యనియు శంకింపవచ్చును. నీశంకించునట్టివాడు గలడు. వారెల్లరు నావచించిన సోపాధిక భక్తులగుదురు ; వారిభక్తి నాయందెంత మాత్రమో వారిరక్షణభారముఁ గూడ సంతమాత్రమే నా కగును. ఇది మఱవరాదు. విభీషణుఁడు సోపాధిక భక్తుఁడగుఁగాక ; వేషధారి యగుఁగాక. అతఁడు నాకు భక్తి చేసెను. వానిని దప్పక కాపాడుదును. విభీషణుఁడే గాదు. ఆరావణుఁడే వచ్చి శరణన్నచో వానినిగూడఁ గాపాడుదును. సుగ్రీవా! మీశంక లెల్లమాని దోడ్కోడఁజని విభీషణు నిటకుఁగొనిరమ్మ' అని నిండుమనంబుతోఁ బలికెను.

సుగ్రీవుఁడు మహాశ్చర్యమొంది, 'ధర్మజ్ఞా! సత్యమొక్కటే నీకుఁ బ్రధానమని తలంచితిని. సత్యమెంతో భూతదయయు సంతగా నీయందు సుప్రతిష్ఠితము. నీధర్మిష్ఠపచసంబులు నాసంశయములనెల్ల నుడిపెను. నాయంతరాత్మ ప్రశాంతమయ్యెను. విభీషణుఁడు మాలోనొకఁడగుఁ గాక' యని పలికి వానిని దోడిరార జనెను. విభీషణుఁడు సుగ్రీవుని పత్కరించి రాముఁడు తనకు నభయమిచ్చుట యవ్వాసరేశ్వరునివలన విని మహాసంతోషుఁడై పాదంబులు మునుపడవచ్చుట భక్తిమర్యాద గాదుగావునఁ బూర్వకాయమును వంచి నేలఁజూచుచు సంతరిక్షమునుండి సహచరులతోడ దిగివచ్చి రాముని పాదపద్మంబులవ్రాలి, 'రావణానుజుఁ డను ; అన్నవలనఁ దిరస్కృతుఁడనై లంకను ద్యజించి మిత్రకళత్రాదులను వదలి సర్వభూతశరణ్యునకు నీకుఁ బ్రపత్తి చేసితిని. నీవే నాకుఁ దిక్కు ; ఇతఃపరంబెఱుఁగ ; నాజీవితాదులు సమస్తము భవదధీనము' అని భక్తిసమ్రభావంబులు పిఱిగొనఁబలికెను.

రాముడు సాంత్యవచనంబుల వాని నోదార్చి కరుణాసాంద్రవీక్షణంబు లతనిపై నెఱపి, 'విభీషణా! రావణాదుల బలాబలంబులు విన గోరుదు' ననెను. విభీషణుడు కయిమోడ్చి, 'స్వామీ! రావణుడు కఠోరతపంబొనర్చి నలువను మెప్పించి వానివలన మేటివరములు పడసి గర్వోద్ధతుడయ్యెను. ఆవరంబులబలంబున నతఁడు గంధర్వోర్వగరాక్షసాది సర్వభూతంబులను బాధింపను వధింపను శక్తుడయ్యెను. వాని తమ్ముడు కుంభకర్ణుడనువాఁడు నాకన్న పెద్ద యొకఁడు గలఁడు. అతఁడును వరప్రభావంబునఁ దేజోవీర్యంబుల నప్రతిముఁడై యున్నాఁడు. శక్రుడు గూడ వాని నోర్వజాలఁడు. రావణునకుఁ బ్రహస్తుడను పేరి సేనానాయకుఁడుగలఁడు. వానిని గూర్చి హనుమంతుఁడు చెప్పలేదా? ఆప్రహస్తుడు కుబేరసేనానిని మాణిభద్రుని త్కణములో నోడించెను. రావణునకు నింద్రజిత్తు అనుకొడుకు గలఁడు. వాఁడు బద్ధగోధాంగుళి త్రాణుఁడై యభేద్యమైన కవచంబును దొడఁగి విల్లుపూని రణరంగంబును జొచ్చి తటాలున నదృశ్యుడై శత్రువులను బరిమార్చును. అతఁడు సంగ్రామసమయవ్యూహంబుల నగ్నిహోత్రుని దనిపి వరంబులు పడపి తత్రప్రభావంబున నట్టిశక్తిమంతుడయ్యెను. వీరుగాక రావణునకు సేనాపతులు పెక్కురుగలరు. వారిలో మహాదర మహాపార్శ్వఆకంపనాదులు ముఖ్యులు. వారెల్లరు మహాబలపరాక్రమశాలురు; స్వామికై ప్రాణంబు లిచ్చియున్నారు. వారియాజ్ఞకు లోఁబడి పదివేలకోట్లు రాక్షసవీరులు లంకానగరంబునఁగలరు. ఈబలసహాయంబున రావణుఁడు దిక్పాలుర నోడించి దేవతలను జీకాకుపఱచెను. రథగజతురంగంబులకు లెక్కయే లేదు' అని విన్నవించెను.

రాముఁడ వివరమును సాంతముగా విని సుంతవడి లోలోనఁ జింతించి, 'విభీషణా! రావణుని బలపరాక్రమంబులు తెలిసెను. వానిని సబాధవముగా వధించి నిన్ను లంకాధినాథు నొనర్తు; ఇది సత్యము. దశగ్రీవుఁడు రసాతలముఁజొచ్చుఁగాక; పాతాళము దూరుఁగాక; బ్రహ్మలోకమునకుఁ బఱు తెంచుఁగాక; ఎందు దాగినను వానిని బ్రాణములతో వదలను. ఆక్రూరుని సపుత్ర బలబాంధవంబుగా వధింపక రాముఁడయోధ్యవంకఁ దలఁద్రిప్పఁడు. నాతమ్ములయాస' యనెను. ఆవచనంబులకు విభీషణుడు ప్రహృష్టాంతరంగుడై రామునకు సాగిలఁబడి, 'స్వామీ! నీకార్యంబునకు నేను యథాశక్తి తోడ్పడుదు; శక్తివంచన చేయక నీవైరి వర్గంబుతోఁ జోరుదు' నని విన్నవించెను. రాముఁడు

విభీషణుని లేవదీసి కవుంగిటఁగూర్చి లక్ష్మణునిచేత సముద్రజలంబులు తెప్పించి రావణానుజుని రాక్షసరాజుగా నభిషేక కార్యమొనర్పించెను. రాముఁడట్లు నూత్నాగతుఁడైన విభీషణునెడఁ జూపిన సద్యఃప్రసాదము వానరవర్గంబున కెల్ల నాశ్చర్యసంతోషంబు లొదవించెను. వారు సాధు వాదంబుల వాని నెంతయుఁ బ్రశంసించిరి.

విభీషణుఁడట్లు ప్రసాదితుఁడై ప్రశాంతచిత్తమొందెను. హనుమ త్సుగ్రీవులు వానికడకుఁజని, 'మిత్రమా! సాగరము మహాక్షోభ్యముగానున్నది. మనసై న్యము దానిదాఁటువెఱపు చెప్ప'మనిరి. విభీషణుఁడు వారిని యథార్థము సత్కరించి, 'సముద్రుఁడు సగరునివలన రూపనామంబులు గాంచెను. మనరాజు సగరవశ్యుండుగావున వానికి సాగరుఁడు కృతజ్ఞతాబద్ధుఁడు. రామకార్యంబు సతఁడు తప్పక యొనర్చును కావున వానిని మనరాజు శరణొందవలయు' ననెను. అంత సుగ్రీవుఁడు రామలక్ష్మణులయొద్దకుఁ బోయి విభీషణునివచనముఁ దెలిపి సముద్ర నుపాసింపవేడెను. రాముఁడందులకు నవ్వి సుగ్రీవుని సన్మానించి, 'లక్ష్మణా! ఇది మీకు నమ్మతమా'? యనెను. లక్ష్మణాదులు దోయిలోగ్గి 'నరపుంగవా! వేఱువెఱపుదోషదు. సేతునిర్మాణంబునఁ దప్ప యన్య విధంబున సముద్రంబును దాటఁ దరముగాదు. సముద్రుఁడు ప్రసన్నుఁడైనఁగాని యీతలంపు కొనసాగదు. విభీషణునివచనము కార్యసాధన క్షమమని భావించుము. అట్లు సేయఁ బ్రార్థించు' మనిరి.

కు కు ని రాయ బారము

అట రావణుఁడు మంత్రులతో నాలోచించి శత్రుసైన్యంబును బరీక్షించి వచ్చుటకుఁగా శార్దూలుఁడను వానిని బంపెను. వాఁడు గగన మార్గంబున వచ్చి సముద్రతీరంబున విడిసియున్న వానరసైన్యంబునెల్లఁ గలయ విలోకించి లంకకుఁ జని, 'దేవా! వానరసైన్యము పదియామడ దూరము పఱచి రెండవసముద్రమువలె బొర్లి లంకపై నడువనున్నది. రామలక్ష్మణులు దివ్యాయుధసంపన్నులై సాగరతీరంబున నున్నారై సైన్యముఁజొచ్చి వారిగుట్టెల్ల నెఱుంగఁ దడవులేదు. తగుదూతలనుబంపి విశేషంబు లెఱుంగుట యుక్తము. తోలుదొల్తనే యుద్ధమారంభించుట కన్న సామదానభేదోపాయంబులను బ్రయోగించి చూచుట మేలనెను. రావణుఁడంతఁ గర్తవ్యంబును నిశ్చయించి శుకుఁడను రాక్షసుని రావించి, 'అర్థవిదాంవరా, నీవు తోడ్తోడ సుగ్రీవుని కడకుఁ జని వానికి

నావచనంబుగా నిట్లుపలుకుము :- ‘వానరేశ్వరా, నీవు సూర్యవంశంబున జనించితివి. అట్టి సత్కులప్రసూతికి నీకు నిష్కారణవైరము తగదు. నీబలపరాక్రమంబు లద్వితీయములు. అట్టి నీవు తుచ్చబలశాలిని రాము ననుసరించుట యుక్తముగాదు. ఇది యాత్మగౌరవంబున కెంతయుఁ గళంకమగును. కయ్యమునకు వియ్యమునకు నెయ్యమునకు సమత్వము వలయునందురు. ఎట్లు విచారించినను మీపొందు సరిగాదు. అదియునుం గాక బ్రహ్మకుఁ జాత్రుఁడవును ఋక్షరజసునకుఁ బుత్రుఁడవు నగుటం జేసి నీవు నాకుబంధుఁడ వగుదువు. బంధువులు కాదని వారివైరితోఁ గూడుట ధర్మవిరుద్ధము. ఫలాధ్యులై ధర్మవిరుద్ధమొనర్చువారు గలరు. అట్టి కోరిక నీకుఁగలదేని యాయలఁతివలన నీకేమి కాఁగలదు? ఫలాభిలాషఁ గాకున్నను భయంబునఁ జేసి రామునితోఁ గూడితి నందువా? ఆ మ్రుక్కడి వలన నీవెఱచునట్టి యనర్థమేమి? సుగ్రీవా! రాముఁడు నీకు సహజవైరియగును. ఎట్లందువా? నీయన్నను వాలిని జంపినవాఁడు నీకు వైరిగాక మిత్రుఁడగునా? అట్టి శత్రువుతోఁ గూడ నీమది యెట్లాపెను. వాలి నాకుఁ బరమమిత్రము. నామిత్రుని తమ్ముఁడు నాకు భ్రాతృసముఁ డగును. అట్టి నాతోఁ బ్రణయము గావించుటకు మాటుగా వైరము వహింప నీకగునా? నేను రామునిభార్య నపహరించి తెచ్చుట మన విరోధమునకుఁ గారణముగాఁ గల్పింతువా? రాముఁడు నరుఁడు; నీవో వానరుఁడవు; నరవానరులకు నెట్టి సంబంధము గలుగదు. వానికార్య మును నీవు మోయుటగాదు. మఱియు నీతాపహరణంబున నీకు గోరంత హానియుఁ గలుగదు. మాట యిచ్చితి నందువా? అరయక త్వరపడి యాడినమాట హానికరమగునేని దాని నుజ్జగించుట శాస్త్రానుమతమగును. రాజధర్మము నట్లే చెప్పను. లంకానగరము దేవగంధర్వులకుఁ గూడఁ జొఱరాదు. అసాధ్యంబును సాధింపయత్నించి భంగపడి యవమాన మొందుట కన్న మొట్టమొదటనే ప్రమాదమును సవరించుకొనుట బుద్ధిశాలి లక్షణము’;—శుకా, ఈమాటలు పొల్లుపోక వచింపుము. నీముఖంబున జంకుకళంకులు తోఁపరాదు. నీస్వరము శ్రావ్యముగా నుండవలయును. మెలఁకువతో వర్తింపు’ మని చెప్పి పంపెను.

అంతట శుకుఁడుపక్షియై యెగసి గగనమార్గంబున వానరులున్న యెడకుఁ జని యంతరిక్షమందే నిలిచి సుగ్రీవుఁడు వినునట్లుగా రావణ సందేశంబును వాఁకొనెను. వానరులు చెలరేగి వియత్తలంబునకు నుద్గమించి వానిని బట్టి నేలకుఁ ద్రోసి పీడింపసాగిరి. శుకుఁ డాబాధ నోర్వఁ

జాలక 'హా రామా! దూతను జంపరాదు. నీవానరులచేతఁబడి చావ నున్నా' నని మొఱపెట్టెను. రాముఁడా యా ర్తధ్వని విని సంగతి విచారించి వానరులను వారించి శుకుని విడిపించెను. వాఁడు చావుతప్పించుకొని విలూపపక్షంబులతో నింకినెగసి, 'సుగ్రీవా! రాక్షసేశ్వరునకుఁ బ్రతిసం దేశముఁ బంపవా?' యనెను. సుగ్రీవుఁడు తలయూచి, 'శుకా! రావణుఁడు నాకు మిత్రుఁడుగాఁడు; దయనీయుఁడును గాఁడు. వానికి నే నుపకారబద్ధుఁడనుగాదు; అతఁడు ప్రత్యుపకారమును నావలన నపేక్షింపఁ గారణము గలుగదు. ప్రియుఁడా యనిన నదియుఁ గాఁదు. మాకు భ్రాతృసమత్వమేలాటిదిలేదు. మీఁదుమిక్కిలి మీఁతేఁడు నాకు శత్రువగును. ఎట్లందువా? వాలి నావైరియగుట లోకవిదితము. నావైరి చెలికాఁడు నాకువైరిగాక యొండగునా? మఱియు రాముఁడు నాకు సహానుబంధుఁడు. వానివైరి నాకును వైరియేగదా. వాలివలె మీఁతేఁడును వధ్యుఁడగును. వానిని సుతసోదరబంధుమిత్రంబుగా వధింప నున్నాను. వానిపురము నీటుగానున్నది. ఇదిగో వానర సేన తరలనున్నది. అతఁడెందుదాఁగినను రాముఁడు వానిని వదలఁడు. రామునిబారిఁ బడిన వారిని ముల్లొకంబులుగూడ రక్షింపఁజాలవు. చీఱుముదుసలిని జటాయువును నిరాయుధుని జంపుట శౌర్యముగాదు. ఏకాకిగానున్న యబలా మణిని దొంగిలించి తెచ్చుట మగతనముగాదు. మీదొరకు వినాశకాలము వచ్చెను. శుకా! ఇదే నాప్రతిసం దేశ' మనెను. శుకుఁడు లంకామార్గముఁ ద్రొక్కెను.

ద ర్ప శ య న ము

రాముఁడట్లు విభీషణాదులప్రేరణంబును మన్నించి సముద్రోపాసన తత్పరుడై కడలితీరంబున దర్భలుపఱచి ప్రాజ్ఞుఁడై సరితృప్తికి నమస్కరించి, యే తనకుడిభుజము భుజగభోగమృదులమైయుండునో, ఏది నీతాదేవికి హంసతూయలికాశయనాంతరమునఁ దలగడగా నమరుచుండెనో, శత్రువులకు శోకంబును మిత్రశరణాగతులకుఁ బరమానందమును గూర్చునో, యాకుడిభుజంబునుఁ దలగడగా నిడుకొని శయనించి 'సాగర తరణమో నామరణమో' యను దృఢసంకల్పముఁ బూని కాయుక వాచికమానసిక నియమపూర్వకంబుగా సాగరునిఁ బ్రార్థింపసాగెను. అట్లు మూడహారాత్రములు గడచెను. సాగరుఁడెంత ప్రార్థించినను సాక్షాత్కరింపకుండెను. రాముఁడు సముద్రునకు మహాగ్రహమొంది,

‘లక్ష్మణా! సాగరునిగర్వముఁ జూచితివా! నేను ప్రార్థించుకొలఁది నితఁడు మహాభీలమూర్తియగుచున్నాఁడుగాని ప్రసన్నుఁడుగాఁడు. ఓర్పుమన్నన ఋజువర్తనము ప్రియవచనము మున్నగునవి నిర్గుణులమోల రాణింపవు. అట్టిగుణంబులను సశక్తలక్షణంబులనుగాఁ వారుబరిగణింతురు. మఱియు నిరంకుశవర్తనునట్లు శమాదిసద్గుణసంపన్నుని గౌరవింపరు. ఆత్మస్తుతి పరనిందాపరులకుఁగల పలుకుబడి యథోచితవాదులకుఁ గలుగదు. యశఃకీర్తులుగాని జయంబుగాని మంచితసంబువలనఁ జేకూలుట మిక్కిలి యరుదు. ఓర్పువలన నితనికిఁ జుల్కనైతిని. ఇతని భ్రాంతి వీఁడుగాక ; మద్భాణార్చుల నితనిజలంబులింకుఁగాక ; వీనియుదరంబుననున్న మీలు మొసళ్ళు తాఁజేళ్ళుఁ దెట్టెలుగటి తేలియాఁడుగాక ; వానరులు కాలృడక లంకఁ జేరుదురుగాక’ యని ధనుర్భాణంబులుగైకొని యుగాంత కాలాగ్నికరణిఁ బ్రజ్వరిల్లుచుఁ బిడుగులవానయొ యన్నట్లు దీప్తానలశర వర్షంబుఁ గురిపించెను.

మ॥ శరవహ్నిన్ జగ మెల్ల నుడుడికిబాష్పంబయ్యె, గర్భస్థ భీ
కరదర్శికరముల్ విషంబు లుమిసెన్, గ్రాహిక వ్రాతముల్
చరలెన్, బ్రేమయ శంఖశక్తివితతుల్ తేలాడె, చిభ్రాంతిఁ జెం
దిరి పాతాళనివాసి దైత్యదనుజుల్ దిక్కేది యొక్కమృడిన్ ॥

రాముఁడంతతోనుండక క్షణక్షణప్రవర్థమాన గోహోద్దీపితుఁడై మహోగ్రవేగంబు వహించి బ్రహ్మాస్త్రంబును సంధించి బ్యావల్లి నాకర్ణాంతముఁ దివిచెను.

మ॥ వడఁకన్ భూమి, చలించెఁగొండలు, సభోవక్షంబు రెండయ్యె న
లడలన్ తేఁకటిగప్పె, జంద్రతపసుల్ కంపిల్లి పక్రించి, ర
య్యుడుసంఘాతమురాలె, నింగి మొఱసెన్, బ్రోద్యద్దతిన్ వాయువుల్
మడియైవెచెను వైద్యుతాగ్ని లురలెన్ శుష్కించె సంభోధియన్ ॥

స ము ద్రుం డు ప్ర త్య క్ష మ గు ట

లక్ష్మణుఁడా బ్రహ్మాస్త్ర సంధానంబును గాంచి సర్వలోక ప్రళయం బగు నని భీతిల్లి, ‘వలచువలదు ; శాంతింపు’ మని రామునిఁ బ్రార్థించి తత్కర్మకోపదండంబును బట్టుకొనెను. రాముఁడు తమ్ముని ప్రార్థనంబును వినియు సముద్రుఁడు వెఱచి యోజనదూరము పఱచుటఁ జూచియు బాణప్రయోగంబు నుజ్జగించెను. అంతలోన మేరుపర్వతంబునుండి దివాకరుఁడువోలె సాగరాంతరమునుండి మహావృక్షి యొకటి యావిర్భ

వించి వచ్చి, 'రామా! సముద్రుడు సాష్టాంగమొనర్చుచున్నాడు. భూతంబులు తమ స్వభావంబును మానవు, నైజంబును మానివర్తించుట మర్యాదాతిక్రమమగును. నేను జలభూతంబు నగుట సీవెఱుంగుదువు. అన్యులకు నేను దాటరాకుండుట నాస్వభావమైయున్నది. విపరీతధర్మంబును నేనవలంబించుట సీవును సహింపవు. సీకార్యము నిలువరాదు; నామర్యాద తొలగరాదు. సేతుబంధనంబున నిలిరెండుఁ జేకూఱును. పార్థివేంద్రా, అట్లుగావింపుము. మీఁకు నాయందలి జలజంతువులవలన నెట్టిబాధయుఁ గలుగ' దనెను. నావుడు, 'సాగరా! సీచెప్పినట్లు చేయుదు. నాబాణమమోఘము. దానిని సంధించితిని; ఎందువదలనగు' నని రాముఁడడిగెను. సముద్రుడు కయిమోచి, 'రామా! ఇటకు సమీపంబున ద్రుమకుల్యమను ప్రదేశముగలదు. ఆభీరప్రముఖులు మహాక్రూరకర్మ లందునివసెంటురు. వారిస్పర్శ నాకెంతయు దుస్సహముగా నున్నది. సీశరంబును వారిపై వదలనగు' నని వచించెను. రాముఁడట్లు గావించెను. ఆబాణమచ్చటి దన్యులను బూదిచేసి రసాతలము దూతెను. ఆరంధ్రముగుండ సాతాళగంగ యుద్భవించెను. ఆగంగోద్భవ ప్రదేశంబును వ్రణకూపమనిరి. ద్రుమకుల్యము బాణాగ్నిభస్మీకృత తరులతాదికమగుటంజేసి దానిని మరుకాంతారమనిరి. ఆచో టల్లగుట రాముఁడు గాంచి 'నిరంతరము ఫలమూలసస్యవంతముగా సుగంధిమూలి కాభిరామముగా' నుండుమని దానికి వరమనుగ్రహించెను. ఆప్రదేశము నాటఁగోలె నట్లే యయ్యెను. సముద్రుడంతట, 'సౌమ్యా! సేతుబంధనంబునకు నలుఁడుదక్క యన్యులుచాలరు. అతఁడు వాని తండ్రియైన విశ్వకర్మవలన సమస్త శిల్పవిద్యలునేర్చి యంతటివాఁడయ్యెను. సీవు నిర్మించు సేతువును మునుఁగకుండునట్లు ధరింతు' నని పలికి యంతర్ధాన మొందెను.

సేతుబంధనము

నలుఁడంతటలేచి, 'దేవా! సముద్రునిమాట సత్యము. సేతు నిర్మాణశక్తి నాకుఁగలదు. ఆసంగతి యేలనో మఱపువచ్చెను. ఆజ్ఞయేనిఁ గార్యమారంభింతును. వానరులెల్ల వలయుసన్నాహముఁ గూర్తురుగాక' యని విన్నవించెను. రాముఁడట్లే కానిమ్మనెను. కపివద్యులు తరలి వివిధ వృక్షంబులను బెనురాళ్ళను గొనివచ్చిరి. కొండలు చని యంత్రసహాయంబునఁ బర్వతములను దెచ్చిపెట్టిరి. కొండలు నిమోన్నతంబులను జక్క

చేయసాగిరి. నలుఁడు పదియోజనములవెడల్పు నూలుయోజనంబుల నిడువు నూలుపట్టి గుత్తులుంచి సేతుబంధనమునకు నారంభించెను. తొలి దివసంబునఁ బదునాల్గు యోజనంబుల దూరము కట్టసాగెను. రెండవనా డిరువదియోజనంబులును మూడవనా డిరువదియొక్క యోజనంబులును గట్టిరి. నాల్గవనాఁ డిరువదిరెండు నైదవ నాఁ డిరువదిమూఁడు యోజనంబులు నిర్మించి యైదుదినములలో సేతునిర్మాణమును బూర్తిగావించిరి. అకట్ట సువేలాచలముదాఁకెను.

దక్షిణతీరము చేరుట

అనంతరము రాముఁడు లక్ష్మణసుగ్రీవసహితుఁడై సేనాగ్రభాగంబునఁ దరలెను. వానరసైన్యము వారివెంట నడచెను. దారియిమ్ము చాలక కపీంద్రులు కొందఱు జలంబులదిగి యిది రాసాగిరి ; కొందఱు గగనమార్గముఁబట్టిరి. అట్లు కపిసైన్యము దక్షిణతీరముచేరి యందు విడిసెను. దేవగంధర్వ సిద్ధచారణమహర్షి ముఖ్యులు సేతునిర్మాణంబునకు మహాశ్చర్యమొంది రాముని డాయవచ్చి, “ఇనకులావతంసమా !

ఉ॥ త్యాగము శాంతభావము దయాగుణమున్ బుజుమార్గవర్తనం
బీగితనంబు పీమయిరహించె, జగదీతధర్మ రక్షణో
ద్యోగికిపీకు శక్రుజయమొయ్యన నయ్యెడుఁ బెద్దకౌల మీ
సాగర మేఖిలాయత రసాతల మేలు ముఖండసంపదన్ ॥”

అని దీవించి చనిరి.

వారట్లు విడిసియుండఁగా బ్రచండవాయువు మహోద్ధతివీచెను ; వసుంధరామండలము కంపిల్లెను ; పర్వతాగ్రంబులువడఁకెను ; మహామహీరుహంబులు తటాలున దునిసికూలెను ; గాడిదమబ్బులు ప్రేలి పరుమంబుగా గర్జించి రక్తమిశ్రవర్షంబులు కురిసెను ; సంధ్య రక్తచండన వరముఁ దాల్చి మహాదారుణముగాఁ దోఁచెను ; రవిబింబము నిప్పులు వర్షించెను ; మృగపక్షులు సూర్యునకు నెదురై దీనారావంబులు గావించెను ; సూర్యపరివేషము హ్రస్వమును గృష్ణరక్తాంశుపర్యంతమునై మహారూక్షంబుగాఁ దోఁచెను ; భానుమండలాంతరమున నల్లనిమచ్చ గాన్పించెను ; కాక శ్వేనగృధ్రంబులు తుద్రపతంగులవలనఁ గూల జొచ్చెను ; సృగాలంబు లమంగళరవంబులు గావించెను. రాముఁడా నిమిత్తంబులను జూచి సౌమిత్రిని గవుంగలించుకొని, ‘నాయనా ! ఈ లక్షణంబులనుబట్టి చూడఁగా భూమండలమెల్ల రక్తమాంసకర్మమంబున

బ్రుంగునట్లు తోచుచున్నది. మనసై న్యమునెల్ల శీతోదక సంపూర్ణంబులును ఫలమూలబహుళంబులునైన వనప్రదేశములఁ జేర్చి గరుడ వ్యూహముఁదీర్చి జాగరూకులమై యుండవలయు'నని చెప్పెను.

వానరవృహ రచన

రాముఁ డామాట సెప్పుటే తడవుగా భేరీమృదంగధ్వనులు లంకానగరమునుండి తుములంబుగా వినవచ్చెను. వానరు లాధ్వనులకుఁ బ్రతిధ్వనులుగా సింహనాదంబు లొనర్చిరి. రాముఁడు తలయెత్తి లంకా ధ్వజపతాకములను గాంచి సీతాదేవిని దలఁచి, 'కటా! జానకీ! అంగార కునిచేత రోహిణివలె రావణునిచేత నిరుద్ధవైతివా?' యని కన్నీరునించి యది దుఃఖమునకు సమయముగాదని వెచ్చనూర్చి, 'లక్ష్మణా! అదిగో చూడుము, లంకానగరము త్రికూటశిఖరాగ్రస్థమై నింగి నొర యుచున్నది. విశ్వకర్మ తననేర్పునెల్ల నిష్పరనిర్మాణంబున వ్యయించెఁ గాఁజోలు. విమానములతోడి యిష్పరంబును జూడఁగాఁ బాండురాభరమ్యమైన గగనంబు తలంపునకువచ్చును. ఇందలివనంబులు ఫలపుష్పసమృద్ధంబులై చైత్రరథప్రతిమంబులుగా నున్నవి. విహంగంబు లవిగో ఫలరసంబులను గ్రోలి మైమఱచి తూఁగుచున్నవి. మధుకరంబులు మధుపానవివశములై ఝంకారము లుడిగెను. పికంబులు పల్లవము లారగించి లతాఞ్చలిక లూగుచున్నవి' అని చెప్పి వానర సేనాపతులను జేరి, 'అంగదా! నీలుని గూడి నీవు నీసేనతోడ వానరవృహ వత్సోభాగంబున నుండుము. ఋషభుఁడు వ్యూహదక్షిణపార్శ్వంబును గాచును ; గంధమాదనుఁడు సవ్యభాగంబున నుండును. నేనును లక్ష్మణుఁడును శిరోభాగంబున నుండుము. జాంబవత్సుషేణులును వేగదర్శియుఁ గుక్షిస్థానంబును రక్షింతురు. సుగ్రీవుఁడు పృచ్ఛభాగంబునుగాపాడు' నని వచించెను. వానర నాయకు లట్లు గావించిరి.

వానరబలంబు నెఱుంగుటకు కుకసారణులు వచ్చుట

శుకుఁడట్లు వియన్యార్గంబున లంకకుఁ జనఁగా రావణుఁ డతనిఁ జూచి నవ్వుచు, 'శుకా! నీతెక్కలు విడిచిరా? కోఁతిమూఁకకుఁ జిక్కితివా?' యనెను. నావుఁడు, 'దేవా! నీయాజ్ఞప్రకారముచని సుగ్రీవునితో నీమాటలెల్ల మహావిషయముతోఁ జెప్పితిని. వానరులెల్లఁ గుపితులై నింగికగచి వన్నుఁ బట్టి కొట్టసాగిరి. సుగ్రీవుని ప్రతిసం దేశమునకు వలను గాదయ్యెను. విరాధుని విడిచి కబంధుని గాల్చి ఖరునిహరించిన మహా

వీరుడు సేతువుగట్టి సముద్రము దాటి లంకాద్వారమున నున్నాడు. దేవదానవులకు సంధికుదిరినను గుదురవచ్చును గాని వానరరాక్షసులకు సంధికుదరదు. అదిగో వానరులు లంకాస్రావకారము లెగఁబ్రాచునున్నారు. ఇక్కడ దడయరాదు. సీతనిచ్చుటో యుద్ధమొనర్చుటో రెంట నొకటి సేయు' మనెను.

రావణుఁ డామాట తోడఁ గన్నులెఱ్ఱజేసి, 'ముల్లోకంబు లొక్కటై వచ్చినను సీతను విడువను. నా శక్తిసంపద లెఱుంగక రాముఁడు నాపై దాడివెడలెను. రానిమ్ము. నాబాణంబులు తూటరంబుల నిలువకున్నవి. సూర్యోదయంబున గ్రహచంద్ర తారలువలె నా విక్రమాటోపంబున రాముఁడును వానికోతిమూఁకయుఁ బరారి గాను న్నారు. రణరంగమనెడి సభాంతరాళమునఁ జాపంబనెడి వీణెను జేపట్టి శరకోణంబులతో జ్యూనాద వైరిరోదన బాణతలధ్వనులనెడి మంద్ర మధ్యమతారస్వరంబులు మూఁడు మేళవించి పలుకునట్లు వాయించి వినువారికిని జూచువారికిని మహాహ్లాదముఁ గూర్తుఁగాక. సహస్రాక్షుఁడు నాకుఁజాలఁడనఁగా రాముఁడా నన్నోర్చువాఁడు' అని గంభీరస్వరంబునఁ బలికి, చెంతనున్న శుకసారణు లనుమంత్రిలను జూచి, 'రాముఁడు సేతువుఁ గట్టెనట. ఇది యభూతపూర్వము. వానరపై న్యము సముద్రమును దాఁటెనట. ఇది యంతకన్నఁ జిత్రము. మీరు తోడ్పడఁ జోయి యీవార్తల సత్యాసత్యములెఱిగి రహస్యంబుగా వానర పై న్యముఁజొచ్చి యాసేనాపరిణామమెంతో దానిపరాక్రమమెట్టిదో వానరముఖ్యు లెవ్వరో రామసుగ్రీవుల మంత్రిలెవ్వరోకనుగొని యుద్ధ ముఖంబుననిల్చు శూరులెవ్వరో గ్రహించి సేతునిర్మాణవిధానముఁజూచి వానరుల నివేశంబులఁ బరికించి రాముని వ్యవసాయ వీర్యప్రహరణంబులు విచారించి రండుపొండ' నెను.

శుకసారణులు పట్టుబడి విడుదలనొందుట

శుకసారణులు వానరదూపంబులు ధరించి శత్రుపై న్యముఁజొచ్చి పరీక్షింపసాగిరి. విభీషణుఁ డారక్కసులగుట్టు గ్రహించి వారినిద్వఱను బట్టి తెచ్చి రామునిమ్రోలనిలిపి 'రావణమంత్రి లీశుకసారణులు మన రహస్యంబు లెఱిగిపోవఁబ్రచ్చున్న వేషంబుల వచ్చిరి' అని విన్నవించెను. శుకసారణులు జీవితాశవదలి గడగడ వడఁకుచుఁ గైమోడ్చు గావించి, 'సామ్యా! విభీషణునిమాట నిజము' అనిరి. రాముఁడు నవ్వి, 'శుక

సారణులారా, భయపడవలదు. నిరాయుధులను దూతలను వధింపము. మీవచ్చిన 'కార్యముఁ గావించి కొనిపోండు. ఏదేనిఁ జూడవలసి యున్నచో విభీషణుఁడే మీకయ్యవి యెల్లఁ జూపును' అని పలికి, 'విభీషణా! వీరు శత్రుపక్షచారులైనను నిజముఁ బల్కి మన్ననఁ గోరిరి; వదలిపుచ్చు'మని, మరల శుక సారణులవంక మరలి, 'మీరు లంకకు సుఖముగాఁబోయి యేబలంబు నాశ్రయించి మీరాజు నాభార్య నపహరించెనో యాబలంబులెల్లఁ జూడవచ్చితి ననియు రేపు ప్రాతఃకాలంబున లంకాప్రాసాదపహిర్ద్వారంబులు సరాక్షసంబుగా శరవిధ్వంసితములు గానున్నవనియు వానికి నామాటగాఁ జెప్పు'మని వచించి వారినిఁ బంపెను.

శుక సారణులు వానర బలంబులను నిర్ణయించుట

శుక సారణులు రావణనొద్దకుఁబోయి, 'దేవా! నీయాజ్ఞ మేరకుఁ జని వానర సైన్యముఁజొచ్చి వైరివ్యూహములను బరికించుచుంటిమి. విభీషణుఁడు మమ్ము గుఱివించి బంధించి రామునికడకుఁ గొనిపోయెను. ఆధర్మాత్ముఁడు మమ్ముఁ గరుణించి విడిచిపుచ్చెను. చావుదప్పివచ్చితిమి. రామలక్ష్మణసుగ్రీవవిభీషణ లొక్కఁచో నుండిరి. అనలుపురకు మన లంకాపట్టణము చాలదని తోచును. సేతు బంధనము కల్గగాదు. వానర సేన సముద్రమును దాటెననుటయు నిజము. వారెల్ల యుద్ధోత్సాహులై యున్నారు. వారితో వైరము వలదు. సీతనొసంగు' మనిరి.

రావణుఁడు వారికి నవ్వి, 'శూరులనోట నిట్టి పేలవములురావు. కోతెలు తావులకు వెఱచితిరిగాఁబోలు. నన్ను జయించు మేటిగలఁడా?' యని పలికి సారణుని వెంటఁగొని యనేక తాళవృక్షములయెత్తె నింగి నొరయుచున్న బురుజుమీఁదకుఁ బోయి యపారమైన వానర సైన్య సాగరంబు నవలోకించి, 'సారణా! ఇందు శూరులెవ్వరో బలవంతులెవ్వరో రణరంగంబున నిల్చువారెవ్వరో సుగ్రీవుఁ డెవ్వనిమాటఁ బాటింతునో, యగ్రసేనా నాయకులెవ్వరో యేర్పడ వివరింపు' మనెను. సారణుఁడు మునువ్రేల నొక్కొక్కనిఁ జూపుచు, 'దేవా! అదిగో యచ్చట వేసవేలు యూధపులతో గూడి లంకాభిముఖుఁడై సర్వశాఖాముఖ సేనాగ్రభాగంబున నిలిచి లంకానగరము సప్రాసాదతోరణంబుగాఁ గంపిల్లునట్లు ఊపిల్లుచున్న యామల్లుని నీలుడందురు. అతఁడే వానర సేనానాయకుఁడు. అల్లదిగో చేతులు పైకెత్తి లంకాపురిఁజూచి విజృం

భించుచు వాలమల్లార్చి నేలఁగొట్టుచున్న యాపర్వతశిఖరాకారునిఁ బద్మ
కింజిల్కసమానవర్ణుని నంగదుఁడందురు. ఇతఁడు వాలిపుత్రుఁడట. వీనిని
వానరయావరాజ్యాభిషిక్తుని గావించిరట. సీతోడి యుద్ధమునకు నువ్వి
ఘోరుచున్నాఁడు. హనుమంతుని లంకాగమన సీతాసందర్శనాదులకు
నితనిబుద్ధియే కారణమనిరి. అంగదుని వెనుకనున్న యతనిని నలుఁ
డందురు. ఇతఁడు సేతువును నిర్మించెనట. వీనివెంటఁ బదినుఱుగోట్ల
యెనిమిదిలక్షల సైన్యమున్నది. ఆసేనాసాహాయ్యముతో నితఁ
డొక్కడే లంకానగరంబును రూపుమాపఁ గోరుచున్నాఁడు. అల్లదిగో
తెల్లనిమేనివాఁడు. వానిపేరు శ్వేతుఁడట. వాని ప్రతిభాశక్తి ముల్లోకం
బులఁ గీర్తింపఁబడునట. తెల్లనినల్లనిపసుపువన్నెతోక వెండ్రుకలుగల
యల్లతనిని గుముదుఁడందురు. అతఁడు గోమతీతీరనానాశిఖాభిరామ
సంకోచ పర్వతంబునుండి వేయిలక్షల వానరసేనతో వచ్చెనట. వాఁడు
మహాచండరోషఁబడు; కయ్యమునకుఁ గాలుత్రిపుష్పముండును ; వానినిఁ
జూచుటకే వెఱుఁతుఁడు. దీర్ఘలోచనంబులును గపిలవర్ణంబును గల యల్ల
యతని రంభుఁడందురు. వాని వెంట వింధ్యాచల కృష్ణగిరి సహ్యాసుదర్శన
పర్వతవాసులైన వానరులు నూటముప్పది లక్షలమంది వచ్చిరట.
నిడుపాటిచెవులు గలిగి యాపులించుచుఁ దిర్యగ్మష్టి జూచుచున్న
యల్లతఁడు శరభుఁడట. వాఁడు మృత్యువునకుఁ గూడ వెఱువఁడనిరి.
వాని వెంట సాల్యేయపర్వత వాసులు నలువదిలక్షల వానరవీరులువచ్చిరి.
అదిగో మేఘమువలె నాకాశమెల్లఁగప్పి భేరీసన్నాదంబులు గావించు
చున్న యాపర్వతాకారునిఁ బనసుఁడందురు. వాని వెంటఁ బారియాత్ర
శైలవాసులైన వానరు లేబదిలక్షలు వచ్చిరి. ఇల్లిదిగో యిచ్చట
రెండవ సముద్రమోయన వ్యాపించియున్న ప్లవంగ సేనకుఁ దేజముఁ
గూర్చుచున్న యతనిని వినతుఁడందురు. పర్ణ సానదీతీరవాసు లఱువది
లక్షలు వానిక్రింద నున్నారు. అల్లతనినిఁ గ్రోధనుఁ డందురు. అతఁడు
కయ్యమునకు నిన్నుఁ బిలుచుచున్నాఁడు చూడుము. ఆ గైరికవర్ణ
శరీరుని గవయుఁ డందురు. వాఁడు డెబ్బదిలక్షల వానర బలమునకు
నధిపతి. నాచెప్పిన వీరెల్లరును గామరూపు లగుటయే గాక మహా
బల పరాక్రమములు గలిగి సమరదుర్జయు లనుపేరు గాంచిరి. ఇంక
రామార్థము జీవితంబును గూడ దృఢించియున్న వానర యాధ
నాథులను వినుము. ఎవనివాలము నేల జీరాడుచు రవికిరణకాంతి
వెలుగుచున్నదో యవ్యానిని హరుఁడందురు. అంతటిఘోరకర్మఁడు

గలుగఁడు. వాఁడు వేనవేలుగా సుగ్రీవకింకరులను దోడ్కొని లంకను లగ్గలకెత్తుదునని వచ్చుచున్నాఁడు. రాక్షసేశ్వరా! నల్లని యాభల్లూకంబులను జూతువా? మేఘంబులనడుమఁ బర్జన్యఁడువోలే భల్లూకంబుల మధ్యనున్న యతఁడు ధూముఁడట. వానిది ఋక్షవంతము. అల్లతఁడు జాంబవంతఁడు. మహాయూధపముఖ్యుఁడు. అతఁడు నేటివాఁడుగాఁడు. దేవాసురయుద్ధంబున నవ్వీరుఁడు దేవేంద్రునకుఁ దోడ్పడి వానివలనఁ బెక్కువరములు గాంచెను. అంతటి రణశౌంఢీరుని వినఁబోము. వాని సేనయన్ననో క్రౌర్యంబున రక్షఃపిశాచంబులను మించును. అల్లచ్చటఁ గూర్చుండి కుప్పించుటకోయన నున్నవాఁడు దంభుఁడు. ఆ పెనుభూతంబును జూతువా? వానిని సన్నాదుఁ డందురు. అంత పెద్దమేనిమృగంబు చతుష్పాదలోకంబుననే గలుగదు. వాఁడడగువైచిన యోజనదూరము సాగును. అతఁడులేచి నిక్కినచో యోజనమెత్తుండును. సన్నాదుఁడు వానరులకెల్లఁ బితామహుఁడట. తొల్లి యతఁడు దేవేంద్రునెదిర్చి ప్రేటుపడక వచ్చెనట. అల్లతనిని గ్రోధనుఁడందురు. వాఁడగ్నిదేవునకు గంధర్వాంగనయందు జనించెనట. క్రోధనుఁడు నీయన్న కుబేరునకు విహారస్థానమైన హిమవత్పర్వతంబున నుండునట. వేయికోట్ల వానరులు వానివెంటవచ్చిరి. అల్లతనిని గేసరియందురు. అతఁడే హనుమంతుని తండ్రి; తొల్లి మునులు శంబరాసురునిబాధ లోర్వక వానిపయికిఁ గేసరిని బరికొల్పిరి. ఇతఁడు నిమిషార్థమున నయ్యసురవీరుని హరించెను. ఈ కేసరి గంగాతీరమున నుశీరబీజపర్వతమున నుండును. వేయిలక్షల వానరులు వానిని గొలుచుచున్నారు. అదిగో యచ్చట కెంధూళిరేగి సుడివడి తిరుగుచున్నది. చూడుము. అది ప్రమాధి యనువాని శిబిరము. అల్ల వచ్చువాఁడు గవాక్షుఁడు. వానిక్రింద నూలులక్షలగోలాంగూలులున్నారు. లంకేశ్వరా! మేరుపర్వతముచుట్టు నటువదివేల సువర్ణశిఖరిణులు గలవు. ఆ కొండలయందు గపిలముఖులును ధవళముఖులును తామ్రముఖులును బింగళముఖులును దీక్షదంష్ట్రులును జతుర్దంష్ట్రులును గలరు. వారెల్లరు నదిగో శతవలనిజుట్టి నడచుచున్నారు. శతవల జయార్థము నిత్యసూర్యోపాసనము చేయుచుండును. వీరుగాక గజగవయ గవాక్షాదు లొక్కొక్కరు పదికోట్ల కోతిదండును నడుపుచున్నారు' అని చెప్పి విరమించెను.

అంత శుకుఁడు ప్రారంభించి, 'దేవా! అదిగో యచ్చట మదపు టేనుంగులో గంగాతీరవటవృక్షంబులో హిమవత్పర్వతప్రాంత సాలావని

జంబులో యననుండు మహాకాయులెల్లరును సుగ్రీవుని యనుచరులు. వారు కిష్కింధానగరము నుండి వచ్చిరి. వారెల్లరును దేవగంధర్వజులు; వారికిఁ గామరూపశక్తిగలదు. అదిగోదవ్వనఁ గానవచ్చుచున్న సుందరాకారు లయ్యిరువురు కుమారులు మైందద్వివిదులు. వారు పరమేష్ఠి ప్రసాదంబుగా నమృతంబును గ్రోలిరి. వారికి సంగ్రామంబున సాటిగలుగరు. వారిప్రక్కనున్న యయ్యిరువురు సుముఖ దుర్ముఖులు. ఆయిద్దఱును మృత్యుసూనులు. పరాక్రమంబునఁ దండ్రిని బోలుదురు. అల్లతఁడు హనుమంతుఁడు. వాని సంగతి నీకుఁ దెలిసియేయున్నది. వానిప్రక్కనున్న మేఘశ్యామలుని బుండరీకాయతలోచనుని దివ్యపురుషుని జూడుము. ఆమహానీయుఁడు ధర్మంబును వదలఁడు; ధర్మంబును వాని నాశ్రయించి యుండును. వేదవేత్తలకుఁ దలమానికమై బ్రహ్మస్తాదిసమస్తాస్త్రంబులఁ బడసి యసదృశ తేజః పరాక్రమశాలియైన యాయనే రాముఁడు. వాని భార్యయే నీ పవహరించి తెచ్చిన నీత. రాముని దక్షిణపార్శ్వంబున నున్న యాదాసుఁడు సువర్ణ దేహచ్ఛాయయు విశాలవక్షంబునుఁ తామ్రనేత్రంబులును నీలకుంచితమూర్ధజంబులును గలవాఁడు లక్ష్మణుఁడు. అతఁడు రామునకుఁ బ్రాణంపుఁ బ్రాణమైయుండును. వాని పార్శ్వమున నున్న యల్లతఁడు మనవిభీషణుఁడు. విభీషణుని లంకాధిపతిగా రాముఁ డభిషేకించెను. రామవిభీషణుల నడుమనున్న యతఁడు సుగ్రీవుఁడు. రాక్షసేశ్వరా! సుగ్రీవవత్సోభాగంబునఁ దనరారుచున్న సహస్రకమల మాలికను జూతువా? దేవదుర్లభమైన యామాలికను ధరించిన వానికిఁ బరాజయము గలుగదు. రాముఁడు వాలిని వధించి యాకాంచనమాలను వానరరాజ్యంబును సుగ్రీవున కిచ్చెను. సుగ్రీవుని పై న్యమును లెక్కింపఁ దరముగాదు. నూఱులక్షలు కోటియగును; నూఱువేలకోట్లు శంఖ మగును; నూఱువేల శంఖములు మహాశంఖమగును; నూఱువేల మహా శంఖములు బృందమగును; నూఱువేల బృందములు మహాబృంద మగును; నూఱువేల మహాబృందములు పద్మమగును; నూఱువేల పద్మములు మహాపద్మమగును; నూఱువేల మహాపద్మములు ఖర్వమగును; నూఱు వేల ఖర్వములు మహాఖర్వమగును; మహాఖర్వములు నూఱువేలు సముద్రమగును; నూఱువేలు సముద్రము తాఘమగును; ఔఘములు నూఱువేలు మహాఘమగును; సుగ్రీవుని పై న్యము వేయికోట్లు నూఱు శంఖంబులును వేయి శంఖంబులును నూఱుబృందములును వేయి మహా బృందంబులును నూఱు పద్మంబులును వేయి మహాపద్మంబులును నూఱు

సాష్టాంగమొనర్చెను. రావణుడు వానిని మన్నించి, 'వీరాగ్రణీ! రామునితలను సీతయెదుటఁ బెట్టుము. ఈ నిర్భాగ్యురాలు నిజవల్లభుని దురవస్థఁ జూచుఁగాక' యనెను. వాడట్లు గావించెను. అంత రావణుడు విద్యుజ్జ్వల్యునిచేతనున్న శరచాపంబుల నందికొని, 'సీతా! ఇదిగో నీ రాముని కోదండము; అభిజ్ఞానార్థము వింటిని నయితము తెచ్చి'రనెను.

సీతా దుఃఖము

సీతాదేవి యాతలవంక దృష్టిసారించి యందు నిజపతినయనముఖ కేశకేశాంతదేశసామ్యముఁ గాంచి చూడఁమఁగిని గుఱుతించి హను మంతుఁడు చెప్పిన రామ సుగ్రీవసఖ్యంబును దలచి కురంగ శాబకమువలెఁ బనవుచు, 'హా! కైకేయీ! నీకోర్కె తీతెనా? కలహకారిణీ! నీ కారణంబునఁ గులనందనుఁడు కూలెనుగదా. రఘువంశంబునకు నకాల మృత్యుదేవతవైతివి. కటా! సర్వలోకప్రియుఁడు రాముఁడు నీకేమి యెఱుఁగెను?' అని మహారోదనముఁ గావించి తెగిన కదలివలె నేలఁ గూలి కొండొక తడవునకుఁ దేటి రాముని శిరంబును మూర్ఛిని, 'హా! మహాబాహూ! నీవీరవ్రతము సాకల్యమయ్యెనా? అయ్యో! నీమరణంబుఁ జూచుటకుఁగా నింతకాలము జీవించితివా? నాథా! స్త్రీదోషకారణం బునఁ దత్పతికి ముందు చావుగలుగునందురు. నేనెట్టి దోషంబును గావింపలేదు. నాకిట్టిది గలుగనేల? జీవితేశ్వరా! శోకసాగరంబునుండి నన్నుద్ధరింప నింతదూరమువచ్చి నాకుఁగా నీప్రాణంబులను గోల్పోయి తివిగదా. హా! కౌసల్యా! నీపుత్రవియోగదుఃఖమెట్లు సహింతువు? నాథా! చిరజీవివని నిన్ను జ్యోతిష్కులు నమ్మఁబలికిరి. ఆమాట పొల్లుపోయెనా? కాలవిశేషము వారిమదిఁగప్పి నాడట్లు బలికించెనా? ఎల్లభూతంబులకుఁ గాలము కారణమగును; కాలమునకు నసాధ్యము గలుగదు. నాథా! నీయట్టి యుపాయజ్ఞుఁడు లేడంటిరి. ఎల్ల సీతీశాస్త్రం బులమర్మము నీకు హస్తామలకము; నీసాటిసమర్థుఁడు గలుగఁడు. అట్టి వాడవయ్యు నిట్టిచావు చావనేల? పరాకు చెందెదివా? కాలమట్లుగావిం చెనా? అకటా! వైధవ్యకాశరాత్రీ! నన్నిఁకఁ బారిగొనుము. నాథా! ఏకపత్నీవ్రతుఁడవని పేరుగాంచితివి. నీప్రేమ నారూపంబున మూర్తిభ వించినట్లుగా నన్ను మన్నింతువు. అట్టిసీపు నీసతినిబాసి పృథ్వీసమా శ్లేషముఁ గోరనగువా? హా! కోదండమా! నేనును నాప్రియుఁడును నిన్నెన్నోవిధంబుల గంధమాల్వారులతోఁ బూజింతుము. నిన్ను నమ్మి

యరణ్యమునకు వచ్చితిమి. మమ్ము నేడు త్యజించితివా? అనఘా! తండ్రి తాతలతోడి స్వర్గసుఖముఁగోరి చనితివా? ఈబాలను బాల్యంబుననే నిన్నాశ్రయించినదానిని నీయర్థాంగిని సీసహచారిణిని దలఁపవైతివిగదా; ఇక నాగతియేమి? వివాహకాలంబున నీవు నాకరముఁ బట్టుకొని నీవు గావించిన ప్రమాణవచనమేని నిన్నడ్డగింపదయ్యెనా? ఆమాట మఱచితివా? మఱచినచో నిష్పృథ్వి నను దానిని దలఁచి నన్నుగూడ నీవెంటఁ గొనిపోమ్ము. సత్తైకవ్రతునకు నీకు మచ్చరాజనదు. కటా! ఏదివ్యమంగళశరీరము చందనాది మంగళద్రవ్యచర్పా విశేషంబు లందు చుండెనో, దేనినాశ్రయించి నేను లోకాతీతపరివ్యంగసుఖంబు నొందు చుంటినో యాదివ్యమంగళ శరీరంబును నేడు క్రవ్యాదుల పాలొనర్చితివా? నాథా! వీతిహా! త్రుండు నీయాగంబులను బ్రతీక్షించుచుండెను. వాని ఋణముఁ దీర్పవైతివిగదా. అయ్యో! ప్రాణేశ్వరా! మనము ముగ్ధురము వివాసము వచ్చితిమి. లక్ష్మణుఁడెట్లో యిలుచేడును. నిన్నుఁగూర్చి నీతల్లి వాని నడుగకమానదు. ఆమె నీకుఁగాఁ బ్రాణంబులు విడుచును. కటా! దైవమా! ఆపదలకుఁగా మమ్ముఁ బుట్టించితివా? నాథా! ప్రహస్తుఁడెక్కడ? నీవెక్కెడ? నక్కచేత నాగేంద్రము తునిఁగెనా? అయ్యో! జీవితేశ్వరా! సీసతియే నీకుమృత్యువయ్యెను. ఈకులపాంశు రాలిని బెండ్లాడకున్న సుఖముందువుగదా. హా! దైవమా!

కా॥ పట్టశ్రీఁ దొలఁగించి గుట్టల వసింపన్నెట్టి దైత్యురితోఁ గట్టల్కల్ ఫురికొల్పి మమ్మెడసి లంకం బందియెచావఁగాఁ జెట్టన్ననిటుద్రోసి నావిభుని రాజీవాతునికా మ్రుంగితే? కట్టా! కట్టిదైవమా! యిపుడు నీకందోయి చల్లారనే?

ఉ॥ కన్నప్రదానకార్యము విఘాతమొనర్చితినో? జడాత్మనై పున్నెముసేయనో? యకట! పూర్వభవంబున నేమిచేసితో? తిన్నగఁ గానియాటల సతిపతిబంధముఁ బాపినానా? కా కున్నను భోగకాలమున నొందునె భర్తృవియోగదుఃఖములే?

అని పెద్దయుండడవు వాపోయి 'రావణా! నన్ను నాపతిపై బడవైచి దంపతీసమాగమ మహాకళ్యాణ మొనర్చు' మనెను.

సరమ సీతాదేవికిఁ గల రూపుచెప్పి యూరార్చుట

అంతలోన ద్వారియొకఁడు వచ్చి, 'దేవా! జయము, జయము. ప్రహస్తుఁడు వచ్చెను; మంత్రులు గార్యాతురులై తహతహాపదుచున్నారు' అని విన్నవించెను. ఆమాటతోడ రావణుఁ డయ్యళోక

వనముఁ దటాలున వడలి బిరాన నిజసభామండపమునకుఁ బోయెను. అతఁడు చనుటే తడవుగా రామునితలయు విల్లును మాయమయ్యెను. అత్రుతి విభీషణునిభార్య సరమయనునది యచ్చటకు వచ్చి సీతాదేవి రాక్షసమాయలు నేరక దుఃఖవివశయగుటఁ జూచి జాలిగొని, 'దేవీ! రావణునివ్యూహమెల్లఁ జూచితిని. రావణునిమాట నమ్మవలదు. రాముని నిద్రాసమయంబునఁ జంపిరనుట వట్టికల్ల. జయలక్ష్మీవిరాజమానుఁడు నీపతి సుఖమున్నాఁడు. నిన్ను వెఱపించుటకుగాఁ గ్రూరుఁడు రావణుఁ డీమాయఁబన్నెను. రాక్షస మాయలకుఁజిక్కి వగవవలదు. నీశోకము నేటితోఁ దీఱెను; శుభంబులునిన్నుఁ గూడనున్నవి. నామాట నిజము. నీకుఁ బ్రియము వచింతు వినుము. రాముఁడు సేనాసమేతముగా సముద్ర దక్షిణతీరంబున విడిసి యున్నాఁడు. రామలక్ష్మణులను వానరపై న్యంబు నిప్పుడే చూచివచ్చితిని. రావణుఁడిప్పుడింత హుటాహుటి నేలఁబోయెనో యూహింతువా? రామునిరాకకు లంకానగరమెల్లఁ దల్లడిల్లుచున్నది. రావణుఁడు మంత్రులతో నాలోచింపఁ జనె' నని చెలికార మేర్పడఁ బలికెను.

అంతలోన భేరీధ్వనులు ఫెల్లున మ్రోసెను. సరమ యాధ్వనులు విని, 'దేవీ! అవిగో భేరీభాంకారములు సంగరోత్సాహంబును బురి కొల్పుచున్నవి. అవిగో గజఘంటానాదంబులును రథనేమిస్వనంబులును హయపేషలును వాద్యధ్వనులును రోదనీకుహరంబు నగల్పుచున్నవి. జలంబులవలన సముద్రమువోలె పైన్యంబులవలన రాజమార్గంబులు నిండి నిబిడికృతములైనవి. రాకపోకలకుఁ గూడ నెడము గలుగదు. అమ్మా! అనతికాలంబున నిన్ను జయలక్ష్మీయు రక్కసులను మృత్యువును గవుంగిలింపనున్నాడు. ఊటడిల్లుము. రామునియంక మలంక రింతువు. దేవీ! నీయానందబాష్పవర్షంబున నీవిభవమనస్తాపమును దీర్తువు. నెలలుగా సంస్కారమేది పెనగొని జఘనంబున వ్రేలాడుచున్న నీవేణీభరంబును నీభర్త ముడివిప్పను. ఉదితచంద్రబింబంబునుబోని నీ రామునిముఖబింబంబును గాంచి సర్పంబుకుటుసంబునువలె నీవు నీదుఃఖంబును విడుతువు. సస్యశ్యామలయైన ధాత్రి వర్షంబునయట్లు నీవు నీపతి సమాగమంబున నుల్లసింతువు. వీప్రభాకరుఁడు హయంబువోలె మండల గతి మేరుగిరింద్రముఁజుట్టి చరించుచుండునో, ఏలోక బాంధవుఁడుచరాచర సమస్తప్రపంచంబునకుఁ గారణభూతుఁడో యామహాత్ముని సూర్యభగవానుని కరణిల్లుము. ఆమహనీయుఁడు నీకు నిఖిలశుభంబులిచ్చు' నని

యూరార్చి, 'అమ్మా! విహాయసగమనము నాకుఁ జెర్లాటమగును. రహస్యముగా రామునొద్దకుఁజని నీకుశలము వానికిఁ జెప్పివత్తునా?' యని స్మితపూర్వకంబుగాఁ బ్రస్తావించెను. సీతాదేవి యావచనంబులకు సుంతప్రసన్నయై, 'సరమా! నీచెలిమికి సంతసించును ; నీశక్తిసంపదలు వింటిని. నాకుఁగా నీవెంత కార్యమైన నొనర్తువు ; సందియములేదు. నాకు బ్రియమొనర్చు తలంపు నీయెడ స్థిరమేని రావణునొద్దకుఁజని వాని యుద్యమంబు లెఱింగిరమ్ము. శత్రురావణుడైన రావణుడు మాయా బలమాశ్రయించి సారెసారెకు నాకు మనోవిభ్రమముఁ గలిగించు చున్నాఁడు. వానియాజ్ఞవలన రక్షకాంగనలు నన్నెంతయు గాఢించుదు. వారిని సహింపఁజాలకున్నాను. నాప్రాణములు పిడికిటనున్నవి. నామదికి స్వస్థత గలుగదు. రావణుని ప్రయత్నములు తెలుపుదువేని నీకెంతయుఁ గృతజ్ఞతనై యుండు' నని వ్యసనకలుషస్వరంబున వచించెను. సరమ యామెకెంతయు జాలిపడి యామెకన్నీరు తుడిచి, 'దేవీ! నీ యిచ్చ సేయుదు ; దుఃఖంపవల' దని చెప్పి రావణాంతికమునకుఁ జనెను. జనక రాజసుత సరమాగమనంబునకు నెదురుచూచుచుండెను. సరమ యట్లు పోయి వచ్చి పద్మమెడసిన లక్ష్మీవలెనున్న వై దేహిని సమీపించెను. జనకసుత సరమను గవుంగిటఁగూర్చి తనయాసనంబున గూర్చుండఁబెట్టి సంగతి యడిగెను. సరమ యామెకు శుభముపల్కి, 'అమ్మా! నిన్ను వదలిపెట్టుమని రావణునకు వానితల్లి కైకసి చెవి నిల్లుగట్టి బోధించెను. రావణమంత్రులలోనెల్ల బరమవృద్ధు ఆవిధుఁడుఁగూడ నట్లే వానికుప దేశించెను. ఎవరెంత చెప్పినను లుబ్ధుఁడు ధనంబునుబోలె నతఁడు నిన్ను వదలననెను. రావణుని యీనిశ్చయము విని వాని కిట్టిపట్టుదలగలుగుట తన్మృత్యువునకే యని తలచి వచ్చితి' ననెను.

మా ల్య వం తు ఁ డు రా వ ణు న కు హీ తం బు చె వ్వుట

సీతాసరమలిట్లు సంభాషించుచుండఁగా వానరభేరీధ్వనులును శంఖారావంబులును సింహనాదంబులును గొల్లుమనెను. ధరణీతలమెల్లఁ గంపిల్లెను. వానరపై న్యము లంకాపురముఁ జేరెను. రావణుడొసంగతి విని మంత్రులను బిలిచి, 'హనుమంతుని చేష్టలుచూచి సేతుబంధనము విని వానరబలంబునుగాంచిమీరెల్లరు నిరుత్సాహులై యున్నట్లు తోచు చున్న'దని నిందాగర్భముగాఁ బలికెను. ఆమాట రావణుని తల్లికిఁ బిన తండ్రి మాల్యవంతుఁడు సహింపక లేచి, 'రావణా! విద్యావంతుఁడైన

రాజు నీతిశాస్త్రంబును బాటించును. నీతిశాస్త్రజ్ఞుడు కాలము ననుసరించును. అట్టివానికి నిష్కంటక చిర కాలరాజ్యవాలన భాగ్యమొదవును. అతఁడు సర్వబలంబులను గుర్తించి తనకుఁ బ్రాబల్యమున్నచో వైరి శిఖరంబునఁ బాదమూనును; అనువుగానిచో సంధిచేయును. ఈదృష్టితోఁ బ్రకృతమును విమర్శింతుమేని రామునితోటిసంధి శ్రేయస్కరమగును. ఈవైరమునకెల్ల నీత మూలముగా నున్నది. ఆమెను వానికిచ్చి వేయుము. లోకమెల్ల రామవిజయకాంక్ష నున్నది. ఇప్పట్టున నీవు వానితో విరోధించుట తగవుగాదు. రావణా! ధర్మాధర్మంబులు నిన్ననేఁడు వచ్చి నవిగావు. అవి నృప్తితోడఁ బుట్టెను. వానికి సర్వనాశమెన్నడును లేదు. ధర్మము తలయెత్తినప్పు డాకాలమును గృతయుగమందురు. అప్పు డధర్మము తలవంచెయుండును. అధర్మము పైకొని ధర్మముఁగంటిన కాలమును గలియుగమందురు. కాలము రాజవశమై వర్తించును.

నీవు ధర్మంబు నెన్నడును మన్నింపవైతివి. నీదిగ్విజయ సంరంభమే యిందులకు సాక్షి. ఇంతటికి నీవిషయాసక్తబుద్ధి కారణమగుచున్నది. విషయాసక్తుడవై యగ్నికల్పులగు ఋషులనెండఱనో నొప్పించితివి. వారితపోవహ్ని యీరూపముదాల్చి వచ్చెను. దేవగంధర్వ యక్షరాజకాంతల నెండఱనో చెఱఁ బట్టితివి. ఆపాపము పెచ్చుపెరిగి నీరాజ్యమెల్ల నావరించెను. వరబలంబును దలఁచి గర్వించువు. నీవరములు నాకుఁ గ్రొత్తగావు. ఆవరబలంబున దేవదానవాదులకు నీవపధ్యుడవగుట నిజము. వానరాదులు దేవదానవాదులు గాదుగదా. నరునివలని చావులేకుండునట్టి వరమును నీవుపడయవుగదా. అదియునుం గాక దివ్యంబులు సంతరిక్షంబులును భౌమంబులునైన యత్పాతంబులు పెక్కు గానవచ్చుచున్నవి. ఇవియెల్ల రాక్షసవినాశసూచకంబుగాఁ దోచును. అవిగో చూడుము మేఘంబులు వికృతాకారంబులు దాల్చి యత్యుగ్రంబుగా గర్జించుచు లంకపై రుధిరవర్షంబులు గురియుచున్నవి. గజాశ్వంబులు రోదనము లొనర్చుచుఁ గన్నీరు నించుచున్నవి. ధ్వజంబులు నిట్టనిలువున విఱిగిపడుచున్నవి; గృధ్రజంబుకంబులు గుంపులుగట్టి లంకాపురి జొచ్చి వికృతముగా నఱచుచున్నవి. నల్లనిస్త్రీలు రాక్షస గృహములు చొచ్చి కట్టెదుట నిలిచి తెల్లనిపండ్లు తేటపడ వికవిక నవ్వుచు బెడరించుచు నమూల్యవస్తువులను దొంగిలి పోవుచున్నట్లు స్వప్నము లగుచున్నవి. కుక్కలు పూజాగృహములందుఁ బోలుబడి వాచిప్పును దిని పోవుచున్నవి. ఆవులకు గాడిదలు పుట్టుచున్నవి. మూషి

కంబులు ముంగిసలకు నెయ్యమయ్యెను. పిల్లులు పులులఁ జేదచున్నవి ; శునకసూకరంబులకుఁ జెలిమి వాటిల్లెను. రక్షికిన్నరనరు లొక్కటైరి. ఆరక్తపాండుర పాదకపోతంబులు కాలచోదితములై రాక్షసవివాశ సూచకసంచారంబులు గావించుచున్నవి. తియ్యని పల్కులుపల్కు శారికలు వీచీకూచీయని పరుషంబుగాఁ గూయుచున్నవి. మగపక్షులు కలహప్రియములై యొండొంటిఁ దాఁకుచు సూర్యునెదుట నిలిచి రోదన ములు చేయుచున్నవి. మృత్యువు కృష్ణపింగళక రాశవికటరూపంబున బోడతలతో రక్షిగృహంబులందుఁ బ్రాతస్సాయంసమయంబుల సంచ రించుచున్నాడు. ఏతాదృశదుర్నిమిత్తంబులు పెక్కయ్యెను. రావణా! చక్కగా నాలోచించి యథాసుఖము వర్తింపు'మనెను.

రావణుఁ డామాటలు విని కన్నురెట్టచేసి బామలుముడివెట్టి గ్రుడ్లుత్రిప్పచు, 'మాల్యవంతా! నీకింత పరపక్షపాత ముండుట తెలియదు. తండ్రితఱుమగా వనములాశ్రయించి మ్రుక్కడికోఁతులతోఁ గూడి బ్రదుకునట్టి నరాధము నంత పెద్దచేసి పలుక నీనోరెట్లాడెను? రాక్షసేశ్వరుఁడు నీకంటికిఁదాళఁడా? సజాతీయ వీరమత్సరము నిన్నుఁ బైకొనెనా? లంచములకు దోయిలోగ్గితివా? సీతను వదలుమందువా? రామునకుఁ దలయొగ్గుమందువా? ఈమాటలిక నాడకు. రామునిగతిఁ గన్నారఁగాంతు వుండుము. రాముఁడంతబలవంతుఁడేని యతఁడు నా తలలు తఱిగిననాడు చూతముగాక. రామునిని వానిబలంబును బ్రాణములతో మరలనీయను. ఈమాట బాసచేసి చెప్పుచున్నా' నని సగర్వముగాఁ బలికెను. మాల్యవంతుఁడు రావణమాధ్య గర్వంబులకు సిగ్గుపడి మఱుమాటాడక యింటికిఁబోయెను.

రా వ ణు ఁ డు ని జ సై న్యం బు ను దీ ర్చుట

రావణుఁడట్లు తన వెక్కనమును వెడలఁగ్రక్కి మంత్రులతో సంప్రసించి తూర్పుద్వారమునఁ బ్రహస్తుని దక్షిణద్వారమున మహాదర మహాపాద్యులను బశ్చిమద్వారంబున నింద్రజిత్తును నుండ నాజ్ఞాపించి మహాపరాక్రమశాలియైన విరూపాక్షుని ననేక రాక్షసవీరులతోడ నగర మధ్యగుల్మంబున నుండఁ బంచి తాను శుకసారణులతోడ నుత్తరద్వారమును రక్షింపనిశ్చయించి యట్లు తానురచించిన లంకాపురగుప్తికార్య సంవిధానంబునకు లోలోన సంతసించుచుఁ గృతార్థుఁడట్లు భావించుచు సంతఃపురమునకుఁ జనెను.

రాక్షససైన్యముంగూర్చి వానరులు రామునకుఁ దెలుపుట

అట రాముఁడు శుకసారణులను బంపివైచి కర్తవ్యము నాలోచించు చుండెను. అత్తతీ అవలాదులువచ్చి వానికిఁమొక్కి, 'దేవా! విభీషణునియాజ్ఞప్రకారము వానిమంత్రులమైన మేము సలుపురమును బక్షిరూపంబులఁదాల్చిలంకాపురమునకుఁజోయి తత్సరరక్షణసంవిధానంబెల్లఁ జూచివచ్చితిమి. ప్రహస్తుఁడు సేనాసమేతుఁడై తూర్పుగవను గాఁచియున్నాఁడు. మహాదర మహాపాద్యులు దక్షిణద్వారమును రక్షించుచున్నారు. ఇంద్రజిత్తు పశ్చిమద్వారంబునను రావణుఁడు త్తరద్వారమును గాపాడుచున్నారు. నగరమధ్యమగుమృరక్షణార్థము విరూపాక్షుని నియమించిరి. గజయోధులుసహస్రమును రథికులుదశసహస్రంబును సాదులు వింశతి సహస్రంబును కాల్యల మొక్క కోటియు రావణుని దండ నుందురు. ఒక్కొక్కరాక్షసునిక్రింద పదిలక్షలరక్కసి సిబ్బందిగల'దని విన్నవించిరి. విభీషణుఁడు వారిమాటల నందుకొని, 'పూర్వము రావణుఁడు కు బేరునితో యుద్ధము చేయుటకు వెడలినప్పుడు తన వెంట నటు పదిలక్షలరాక్షస సైన్యంబును గొనిపోయెను. నాఁటిబలము నేఁటిదానిలో పహస్రాంశము గూడఁ గాదు. ఇట్లు వైరిబలమును బ్రశంసించుట భయోత్పాతార్థముగాఁ దలఁపవలదు. శత్రునిరసనార్థమునకు వలయు సన్నాహంబును శోషంబును గలిగించుటకుగా వచించితిని. ఈ నాయవినయంబును సైచి యుచితరీతి వ్యూహంబులుపన్ని వైరినిదెగటార్చు'మని సవినయంబుగా బలికెను.

ప్రతివ్యూహ రచన

రాముఁడు వైరివ్యూహాశ్రమమెల్లవిని దీర్ఘముగా నాలోచించి ప్రహస్తుని డీకోనుటకుగా నలుని, మహాపార్శ్వార్దులను దాఁచుటకుగా నంగదుని నింద్రజిత్తుపైఁకి హనుమంతుని వానరవీర సహితంబుగాఁ జననియోగించి లోకవిద్రావణుఁడైన రావణుని దాను లక్ష్యణునితోడ మూర్ఖున నిశ్చయించి విరూపాక్షునిమీఁదికి సుగ్రీవజాంబవద్విభీషణుల నాజ్ఞాపించి, 'వానరులెల్లరుఁ బ్రకృతము మర్త్యరూపముననున్నారు. యుద్ధంబువ మనబలముఁ బరబలము నేర్పడి యుండవలయును. కావున మనవారెల్లరును నైజమైన వానరరూపంబువ నుండుట యుక్తము. నీలాంగదహనుమత్సుగ్రీవులును నామిత్రము విభీషణుఁడును వరరూపము

తోన యుద్ధమొనర్తుడు' అని వచించి సువేలాద్రిని జూచి, 'ఈశైలేంద్రము ధాతుశతచితమై మహామనోహరముగానున్నది. ఈరాత్రి మనమచ్చటఁ బుచ్చుదము. లంకాపుర మచ్చటకుఁ గానిపించును. ఆరాక్షసాధముని పేరు విన్నంతనే నాశరీరమెల్ల మండుచున్నది. అదురాత్మునకుఁగా రాక్షసలోకవధ యవసర మయ్యెను. చెఱుకుతుడవెన్నఁబుట్టి చెఱుకునఁ దీపెల్లఁ జెఱుచునట్లుగా నీకూళ జనించి రాక్షసకులంబున కెల్లఁ జేఱు తెచ్చె'నని పలికి సువేలాచల మారోహించెను. వానివెంట సుగ్రీవ విభీషణులు చనిరి. వారివెంట లక్ష్మణహనుమదాదులు తరలిరి. రాముఁ డట్లా పర్వతమెక్కి గగనంబున వ్రేలాడుచున్నదో యననున్న త్రికూట శిఖరాగ్రస్థలంకాపురమునుజూచి తన్నగరప్రాకారములమీఁద బాదులు తీటి రెండవ ప్రాకారమువలెనున్న నల్లని నిశాచరులను బరికించెను. అంతలోన సూర్యుడు సంధ్యారాగప్రతిరంజతుడై యస్తమించెను. రాత్రి పూర్ణ చంద్రాలంకృతయై తోచెను.

రావణసుగ్రీవుల ద్వంద్వయుద్ధము

నాటిరేయి యట్లుగడచెను. తెల్లవాటి రావణుడు శశిరక్తరాగ సువర్ణాంబరము ధరించి సంధ్యారాగసంవీత మేఘంబువలె దీపించుచు రత్నాభరణభూషితుడై యెరావతదంతాగ్రసముత్పవ్విణాంకితవక్షంబు నందు రక్తచందనమలఁది లంకాగోపురశిఖరమారోహించి శ్వేతచ్ఛత్రంబు నీడనిలిచి యిరుప్రక్కల వీచుచున్న వీచోపుల మందమారుత సుఖంబు ననుభవించుచు నలువలంకులు జూచుచుండెను. సుగ్రీవుడు వానినిజూచి చుఱచుఱబొక్కి కుప్పించి యెగచి యతడున్న గోపురము మీఁద దుమికి, 'రాక్షసాధమా! లోకనాథుడైన రాముఁడెవనిని సఖుఁడుగా భావించెనో యాసుగ్రీవునిగా నన్నెఱుంగుము. ఆపార్థివేంద్రుని తేజోవివేషంబున వానిదాసుఁడు నిన్నికవడలఁడని పలుకుచు యతని కిరీటంబును దటాలున నేలఁబడఁదన్నెను. రావణుడు మహాగ్ర మూర్తియై, 'సుగ్రీవా! అపగతగ్రీవుడవైతి' వనుచు నవ్వానరేశ్వరుని బట్టి పడద్రోసెను. సుగ్రీవుడు లేచి చెండువలె నెగచి రాక్షసేశ్వరుని బాహువులతోఁబట్టి పడవై చెను. అంత వారిరువురకు హోరాహోరి పోరాటమయ్యెను. ఒకరొకరిని బిగిఁగొంగిటఁ బొదివి వట్టుదురు; చిమ్ము చెమ్ముటలఁ బట్టుడ జారివిడివడుదురు. ఒండొరు ఖరసఖంబుల దీర్ఘక్షతంబులు గావించురు; రక్తంబులఁదోగి పూచినశాల్మలీకింశుకంబులు.

బోలుచు ముప్పిఘాతంబులఁ దలప్రహారంబులఁ బరస్పరము నొప్పింతురు. అట్లు రావణసుగ్రీవు లన్యోన్యముఁ ద్రోపాడి ప్రాకారపరిఘాతంబులఁబడి లేచి సేదతేటి మగుడఁ గవసి గున్నయేనుంగులకై నడిఁ బోరాడుచు వక్షోఘాతంబుల సామ్రాస్థిల్లుచుఁ దెప్పిటిల్లుచు నెఱకై పిల్లివలెఁ బొంచుచుఁ దటాలునఁ జక్రాకారగమనంబులొనర్చుచుఁ దోడ్తోడవైష్ణవాదిమండలగతు లనుసరించుచు నున్నట్టుండి గోమూత్రికాగత ప్రత్యాగత తిర్యగ్గమనంబులను సవ్యాపసవ్య వక్రగమనంబులను జూపుచువైరి ప్రేటుతప్పించుకొనుచుఁ జుట్టుఁదిరుగుచు సమయముఁజూచి వైచుచు నెదయిచ్చి జాయుచు మండుకప్పుతి దవ్వగుచుఁ జిక్కినప్పుడు తనువు ముడిచి పట్టునుండి జాటుచుఁ గాలఁదన్నట్లకై యధోముఖంబుగా నెగయుచు జేచేయికలుపుటకుఁగాఁ గయిచాచుచుఁ దటాలున ముడుచుచు మల్లశాస్త్రప్రసిద్ధవిద్యలందుఁ దమనేర్పును జూపుచున్నారోయన,

“సీ॥ దిగిచిననడుగులు చెరలకయొందొరుఁ

గ్రమ్ముఁదిగుచుచుఁ గడిమిమెఱయఁ

బాడిచినవెనబీటువోవక యొందొరు

నందందపాడుచుచు నవనిఁలెట్టి,

యొత్తిన లెగ్గలం బొందక యొందొరు

బలువిడివొత్తుచు నలవుమిగిలి

యడఁగఁగఁబొదివిన నడచిపాటింతుక

యనులేక వీరకవొందొరుల నడరి,

తే॥ గీ॥ యడఁగఁబొదువుచు నలుకయంతంత కగ

లించి యాయమల్ వొంచి దొర్లిలనెఱపి

యుల్లపిల్లిన స్రుక్కకొందొరుల రాద్ర

వృత్తివొంచు చొందొరులకు నెక్కసముగ ॥

“క॥ కదియఁచుఁ బాయఁచుఁ బట్టఁచుఁ

జడలుచుచుం బడుచు లేచు చుడుగుచు నడిగొం

చొదవెడుకినుకం గడులె

ట్టిదమగఁదెనఁగిరి చలంబుడింపక కడిమిన్ ॥

అంత రావణుడు సోలి మాయాబలము వాశ్రయించి సహస్ర రాహులుగాఁదోఁచెను. సుగ్రీవుఁడది గాంచి నింగి కెగఁచెను. రావణుడు వాచిరాకతుఁగాఁ బేరాసతోనుండెను. వాసరేశ్వరుడు రాక్షస నాయకు నేమినించి రామునకు యుద్ధాత్ముక్యముఁగలిగించుటకుఁగా వాయు వేగంబున వాపరపై న్యముఁ జొచ్చెను.

రాముడంతట సుగ్రీవుని సందిటఁ గూర్చి, 'మాటమాత్రము నాతోఁ జెప్పకయే యింతసాహసం బొనర్చితివి. రాజులిట్లు సాహసింప రాదు. సాహసప్రియా! నీకుగామాయెల్లరకు నెంత తహతహమయ్యెనో యూహింతువా? ఇంకనిట్లుచేయవలదు. మిత్రమా! నీకు గోరంతయెగ్గు గల్గియున్నచో నాకు నీతయేల? భరతాదులేల? సుగ్రీవా! నాశంకించిన విషత్తు నీకువాటిల్లియుండునేని నేను రావణుని సపుత్రంబుగా వధించి విభీషణునకుఁ బట్టముఁ గట్టి భరతునకు నయోధ్యారాజ్యం బప్పగించి దేహత్యాగంబొనర్తు' ననెను. వానరేశ్వరుం డావచనంబులు విని, 'రాఘవా! నీభార్యనుహరించినట్టి యాదుష్టుఁడు కంటఁబడినంతనే నా సహనంబు వలసపోయెను; కోపవశుండనైతి' ననెను.

క పి పే నా స న్నా హ ము

రాముడంత సుగ్రీవు నభినందించి, 'సామిత్రీ! వాయువులు పరుషంబుగావీచుచున్నవి; వసుంధరాతలంబెల్లఁ గంపిల్లుచున్నది; పర్వతాగ్రంబు లూఁగుచున్నవి; వృక్షంబులు విఠిగి విసరిపడుచున్నవి; మేఘంబులు క్రవ్యాదంబులట్లు క్రూరంబుగా గర్జించుచు రుధిరబిందువులను వర్షించుచున్నవి; సంధ్య రక్తచందనాభమై పరమదారుణంబుగాఁ దోచుచున్నది; సూర్యమండలంబు వహ్నిశకలంబులను రాల్చుచున్నవి; ఈదుర్నిమిత్తంబులు వానరరాక్షసవీరుల వినాశంబును సూచించును. ఇంకఁ దడయరా' దని వచించి పర్వతాగ్రంబునుండి దిగి వచ్చి సంగ్రామంబునకు నాజ్ఞయిచ్చెను.

కపివీరులు క్షణములో లంకాపురిని ముట్టడించి తమతమ నియమిత స్థానంబుల నిలిచిరి. రాముఁ డుత్తరద్వారముఁ జేరెను. నీలమైంద ద్వివిధులు పూర్వద్వారంబు నడ్డగించిరి. అంగద ఋషభ గజ గవయ గవాక్షులు దక్షిణద్వారము దాకిరి. హనుమంతుఁడు ప్రమాధిప్రఘనులతోడఁ బశ్చిమద్వారము ముట్టెను. రామహనుమంతులకు నిరువురకుఁ గాకాక్షిన్యాయంబునఁ దోడ్పడుటకుఁగా నుత్తరపశ్చిమద్వారంబుల మధ్య లక్ష్మణసుగ్రీవులుండిరి. విభీషణుండు నలుగడలు తిరుగుచుఁ గపి సైన్యంబును శ్రోత్సాహపటచుచుండెను. అట్లు వానరానీకంబు ముట్టడించుటవలన లంకాపురంబు వాయువునకుఁ గూడ దుష్ప్రవేశమయ్యెను.

అంగదుని రాయబారము

రాముఁ డట్లు సేనాసన్నివేశంబొనర్చి మంత్రులతో సంప్రతించి రాజధన్యంబును దలంచి విభీషణానుమతంబును బడసి యంగదుని రావించి, 'సామ్యా! నీవు లంకాప్రాకారంబును లంఘించి రావణునొద్దకుఁజోయి నామాటగా వానికి నిట్లుచెప్పము. 'భ్రష్టశ్రీశా! ఏవరబలంబునఁ ద్రుళ్ళి నీవు దేవర్షి గంధర్వనాగయక్షరాజలోకంబునకు నింత యపకారంబొనర్చితివో యావరబలంబెల్ల నేనిందుఁ బాదమూనిననాఁడే నశించెనని గ్రహింపుము. రాక్షసా! నావలనహతుండవై పాపంబెడసి దేవర్షిరాజులు పడయులోకంబును బొందనున్నావు. నాఁడు సీతాపహరణార్థము నీవుపన్నిన మాయలెల్ల నేడు చూపనగును. ఇంతట నేని సీతను సమర్పించి శరణొందుదువేని నిన్ను రక్షింతును. అట్లుచేయవేని లోకం బరాక్షసంబగును. ధర్మాత్ముఁడు విభీషణుఁడు నన్ను శరణుజొచ్చెను గావున నతఁడు లంకామహదైశ్వర్యంబు నిష్కంఠకంబుగా ననుభవింపనున్నాఁడు. మూఢులమాట నమ్మి చెడవలదు. ధర్మదూరులకు రాజ్యలక్ష్మీ దక్కదు. ఎందుఁ జన్నను నీవు జీవించుటకల్ల. నీతోడ రాక్షసలోకంబెల్ల శూన్యము గానున్నది. నీ యపరక్రియలు గావించువారుగూడ నుండరు గావున మునుముందుగా నీవే యాపనులెల్ల నీడేర్చుకొనుము. లంకానగరంబు నీకేఁ జూడఁజోవు గావున నిదే కడసారి చూపుగా దానినెల్లఁ గలయ విలోకింపుము. సీప్రాణంబులు నాచేత నున్నవని యెఱుంగుము.'

అంగదుఁ డామాటతోడ నెగసి సచివులంగూడి యవ్యగ్రుడై యున్న రావణుని మ్రోల మూర్తిగొన్న యగ్నిహోత్రునికరణి వ్రాలి, 'రాక్షసేంద్రా! కోసలేశ్వరుండైన రాముఁడు పంపఁగా వాలిసుతుఁడంగదుఁ డిట్లు దూతయై వచ్చెను. నాతండ్రి నెఱుంగుదువు; నన్ను వినియుందువు' అని తన్ను తెలిపికొని రాముని వచనంబులెల్లఁ దెలిసి, 'రావణా!

చ॥ హరికత లాలకించుచు నహర్నిశముల్ హరిదూపవైభవ
స్మరణమ బుచ్చుచుక విమలమానసులై హరికిరవాని త
త్పరతమ గాఢమం గడపుభక్తుల విర్రయ సేచినట్టి నీ
దురితము నేడు నీయమవుఁ ద్రుంపఁగనున్నది నిక్కమింతయుక॥

ఇంతటనై నను నీయకార్యంబులకుఁ బశ్చాత్తాప మొంది బగన్నాయకుని రాముని శరణువేడి మేలు పడయు'మని వచించెను.

ఆమాటలకు రావణుండు కోపవివశుండై, 'ఈదురాత్ముని బట్టి వధింపు'డని నొక్కినొక్కి యాజ్ఞాపించెను. తేని యాజ్ఞకు బదులాడ నోపక నలువురు రాక్షసు లయ్యంగదుని బట్టుకొనిరి. వానరవీరుడు వారికి నవ్వి యన్నల్వరను దనజంకలలో నిజీకించుకొని కుప్పించి ప్రాసాదంబుపైకి నెగసెను. ఆవడిలో వారునల్వరుఁ జంకలనుండి జాతీ తల క్రిందుగాఁబడి చచ్చిరి. అంగదుని పాదహతికేఁ బ్రాసాదము న్రిలి వజ్ర భిన్నహిమగిరి శృంగంబువలె డులైను. కపివీరుఁడంతట రాక్షసహృదయ విదారణంబుగా వానరలోక ప్రమోదంబుగా సింహనాదంబొనర్చి యొక్క గంతున రామునిచేత వ్రాలెను. రావణుఁ డయ్యవజ్ఞకుఁ గ్రోధ మూర్ఛితుండై వెచ్చనూర్చెను. రాక్షసవీరులందు మహాశృర్యభయంబులు ప్రాఁకెను.

ద్వం ద్వయుద్ధము

రావణుఁడంతఁ బ్రాకారంబు మీదికివచ్చి వానరసేనాసన్ని వేశంబును గవయంజూచి యుద్ధంబునకు నాజ్ఞయిచ్చెను. రాక్షససింహనాద భేరీరావశంఖధ్వను లుప్పతిల్లి బోరు కలంగెను. వానరపై న్యంబునుండి 'రాజా జయతి సుగ్రీవో రాఘవేనాభిపాలితః' అను జయశబ్దంబులు నింగి ముట్టి ప్రతిధ్వనులీనెను. ఇరుదళంబులు తలపడెను. రాక్షసులు కొండలు ప్రాకారంబైక్కి భిండిపాల ఖడ్గశూలాద్యాయుధంబులతోఁ గ్రిందనున్న వానరులను బ్రహరించిరి. కపివీరులు కొండ తెగసి ప్రాకారమందున్న వారినిఁ బడద్రోసి నుగ్గునూచ మొనర్చిరి. ముక్కంటిని మృత్యువువలె నంగదుని నింద్రజిత్తు దాఁకెను; విభీషణుని మంత్రియైన సంపాతి ప్రజంఘుని మార్కొనెను. హనుమంతుఁడు జంబుమాలిని డీకొనెను; గజనీల సుగ్రీవులు వరుసగాఁ దపన నికంభ ప్రఘనుల నెదిరించిరి; లక్ష్మణుండు షిరూపాక్షు నెదుర్కొనెను. అగ్ని కేతు రశ్మికేతు సుప్తఘ్న యజ్ఞకోపు లనువారు రాముని గదిసిరి. వజ్రముష్టి మైందునితోను నశవిప్రభుఁడు ద్వివిదునితోను బ్రతపనుండు నలునితోను జోరసాగిరి. సుషేణుండు విద్యున్మాలిని సంధించెను. అట్లు వానర రాక్షసులకుఁ దొమ్మియుద్ధం బారంభ మయ్యెను. త్తణములోపల సంగరమోడియెల్ల మాంసశోణిత శర్దమమై మహాభయంకరముగాఁ దోఁచెను.

ఇంద్రజిత్తు వజ్రాయుధముతో సంగదుని బ్రహరించెను. అంగదుఁ డావ్రేటు తప్పించుకొని యెగసి యొక్కతన్నుతో వైరిరథహయసారఘ

లను గూలఁద్రోసెను. ప్రజంఘుఁడు బాణంబుల మూఁట సంపాదని నొప్పించెను; సంపాతి యలిఁగి యశ్వకర్ణ వృక్షంబును బెకలించి దానితో మోఁచి ప్రజంఘుని బరిమార్చెను. జంబుమాలి విజృంభించి రథశక్తి నెత్తి హనుమంతుని వఱ్ఱోభాగంబున వైచెను. వాయుసుతుండు కనలి యెదిరిని నిజహస్తతలంబునఁ బఱచెను. ప్రతనుండు తీవ్రసాయకంబులువైచి నలుని నొప్పించెను. ఆకపివద్యుఁడలిగి పగతుని కందోయి బెఱికివైచెను. ప్రఘనుండు వానరపై న్యంబును మ్రింగుటకోయనఁ బ్రశయద్రునిభంగి నోరప్పించి సుగ్రీవునిఁ బైకొనెను. వానరేశ్వరుం డారక్కసుని తల మీఁద సప్తపర్ణ వృక్షంబునువైచి వానిని గెడపెను. అగ్నికేతుప్రముఖులు నానా శరంబులను రామునిపయిఁ బ్రయోగించిరి. దాశరథి వాఁడి కోలలనాల్గింట నయ్యసుదుల నల్వరను దలలు ద్రుంచివైచెను. మైందుని ముష్టిఘాతంబునకు పజ్రముప్పి కోటబురుజువలె రథాశ్వములతోడఁ గూలెను. నికుంభుఁడు నిశితసాయకంబులువైచి నీలుని నొప్పించెను. నీలుఁడు వేయిప్రతిశరంబుల నికుంభుని నొప్పించి తద్రథచక్రంబును లాగి దానితో వాని సారథిని దుత్తునియలు గావించెను. ద్వివిదుఁడు గిరిశృంగంబులు బెకలించి తెచ్చి యశనిప్రభునిపయి వైచెను. వాఁడు పిడుగులట్టి బాణంబులువైచి వానిని నొప్పించెను. ద్వివిదుఁడు వ్రేటుపడి చెలరేగి సాలవృక్షంబుతో మర్దించి వైరిని రథాశ్వసహితంబుగాఁ గూల్చెను. విద్యున్మాలి సుషేణునిపయిఁ గాంచనాలంకృత సాయకంబులను గురియించి సింహనాద మొనర్చెను. సుషేణుఁడు పెనుగొండ నెత్తివైచి వైరిరథంబును బుప్పొడిగావించెను. అంత విద్యున్మాలి రథంబునుండి దుమికి గదాహస్తంబై సుషేణుని మీఁదికి నుఱికిెను. అతఁడు శ్రోధ సమావిప్లుంబై పెనుబండనెత్తి యెదిరిపై విసరనుండఁగా నవ్విద్యున్మాలి వానరవీరుని యెడపై గడతోఁదాటించెను. సుషేణుఁ డావ్రేటుతిని కోపవివశుఁడై తనచేతిబుడను నత్తువకొలఁది విసరి రాక్షసవీరుని వఱ్ఱోభాగంబున వైచెను. వాఁడు దానితాకుపడి నలిగి నశించెను. అట్లా ద్వంద్వయుద్ధంబున రణరంగమెల్లఁ దునిసిన ఖడ్గంబులతో విఱిగిన గడలతో భగ్నములై న శక్తితో మరమునలంబులతో నుగ్గునూచమైన రథంబులతోఁ దెగిన గజవాశిశవంబులతో నిండి మహాభీభత్సముగా నుండెను. అంతలోన సూర్యుఁ డస్తమించెను.

రాత్రియగుట నిశాచరులు విక్రమించి యెక్కడివానదులనక్కడనే పడమోఁదుచుఁ జేఁచికినవారిని జీల్చి భక్షించుచు మహాకోలాహలంబు

గావించిరి. వానరులును మహాగ్రమూర్తులై కుప్పించి యెగసి హయంబులను జఱచుచు ధ్వజంబులను ద్రుంచుచు రాక్షససేనను బహువిధంబులఁ గలంచిరి. పరాగఘటలంబు తురంగఖుర రథనేమిసముద్ధితమై రేఁగి యుభయసేనను గనుగొప్పెను. దానంజేసి స్వపరవివక్షకు నవకాశము గలుగదయ్యెను. తెలవాటునందాఁక ప్రాణంబులు దక్కునాయని సమస్త భూతంబులు బెగడిలైను. రక్తసులు కొండలు ప్రళయకాలసముద్రఘోషలు గావించుచు రామునిఁ దలపడిరి. దాశరథి యగ్నిశిఖోపమశిలీముఖంబులు వైచి యమశత్రు మహాపార్శ్వ మహాదర మహాకాయ వజ్రదంష్ట్ర కుశ సారణులను మర్మములునాట నేసెను. ఆబాణహతులకుఁ దాళఁజాలక వారు రణరంగము వదలి చని తమప్రాణంబులను దక్కించుకొనిరి. మఱి కొండలు కార్చిచ్చు నందు మిడుతలవలె రామబాణాగ్నులఁబడి మడిసిరి. ఆరాత్రి రామకోదండ విముక్తసువర్ణ పుంఖవిశీర్ణాంతరిక్షమై విస్ఫలింగములతోడి శరద్రాత్రివలె నొప్పెను.

ఇంద్రజిత్తు రామలక్ష్మణుల నాగపాశబద్ధుల చేయుట

అంగదుఁ డింద్రజిత్తును దాకి తదీయ హయసారథులను వధించెను. రావణి యంతటఁ దిరోహితుఁ డయ్యెను. సర్వభూతభయావహ పరాక్రమశాలియైన యింద్రజిత్తట్లగుటఁ జూచి రామలక్ష్మణు లంగదుని మెచ్చిరి; సుగ్రీవ విభీషణు లవ్వానరవీరుని బ్రశంసించిరి. రాముఁడు వానరులను బిలిచి, 'ఇంద్రజిత్తు బ్రహ్మవరోద్ధతుండై ముల్లోకంబులఁ బెల్లు గాఱించెను. వానికిప్పుడు మృత్యువు ప్రత్యాసన్నమైయున్నది. మీచేతి చావునకుగా నతఁడిందువచ్చెను. అట్లని మీరు పరాకుచెందవలదు. ఓర్పువదలక సుగ్రీవునిఁగాచియుండు' డనెను. రాముఁడట్లు చెప్పుచుండఁగా గగనంబునుండి పిడుగులట్లు బాణంబులు వర్షించెను. రామలక్ష్మణులు నాగపాశబద్ధులైరి. రావణి వారినిలువెల్ల రక్తధారలను గ్రుమ్మరించెను. వారు పుష్పితపలాశవృక్షంబులట్లు దోచుచు మూర్ఛ నొందిరి. వారిదురవస్థకు వానరసైన్యము హాహరవములు గావించెను. సుగ్రీవాదులు మహార్తులై రామలక్ష్మణుల చుట్టు మూఁగి కన్నీరు నించుచు దిగారుపడి నిలిచిరి.

ఇంద్రజిత్తు తనకార్యంబునకు లోలోన నుప్పొంగుచు రాక్షసాసీ కంబునకుఁ బ్రమోదముగూర్చు తలంపుతో, 'ఖరదూషణహరులారా !

నేడు మీలా వేమయ్యెను? దేవర్దులారా! మీకు చేవగలదేని మీ రామలక్ష్మణులను రక్షించుకొనుడు. ఎవనికారణంబున నాతండ్రికి నిద్ర కఱవయ్యెనో ఎవని నిమిత్తంబున నాజనకుండు చింతాదీర్ఘదివసంబులు గడపుటయ్యెనో ఎవనికి వెఱచి లంకానివాసులు వర్షవాహినుల కరణి నిరంతరాకులులై యున్నారో ఎవడు రాక్షసలోక సమున్మాదనంబును సంకల్పించి వచ్చెనో యా రాముడు దీర్ఘనిద్రావశుఁ డయ్యెను. రామపరాక్రమంబును లక్ష్మణవిక్రమంబును వాసర వీర్యంబును శరత్తాల మేఘచయంబయ్యెనని యెలుఁగెత్తి పలికి నీలునిఁ దొమ్మిది బాణంబుల మైందుని శరత్రయంబున ద్వివిదుని మూఁడుకోలల జాంబవంతునొక్కట హనుమంతుని బదింట గవాక్షుని రెంటు శరభుని నాల్గింట నంగడుఁ బెక్కింట నొప్పించి యార్చి లంకాపురము జొచ్చి పేరోలగమున్న తండ్రికి నమస్కరించి కయిమోడ్చి, 'రామలక్ష్మణులను వధించితి'వని చెప్పెను.

రావణుఁ డామాటతోట గద్దెనుండి దుమికి కొడుకును గవుంగిటఁ గూర్చి శిరంబు మూర్కొని, 'నాయనా! నాయనా! రామలక్ష్మణులు నిహతులైరా? ఎట్లెట్లు?' అని మహాతురముతో నడిగెను. ఇంద్రజిత్తు తనకార్యంబెల్ల వినిపించెను. రావణుఁడు పరమసంతోష చిత్తుఁడై నిట్కూర్చి సుతు నెంతయు నభినందించెను.

విభీషణుఁడు సుగ్రీవాదులకు దైర్యము చెప్పుట

అట రామలక్ష్మణుల దురవస్థను విని విభీషణుఁడు వచ్చి యా వివశులను బరివేష్టించి దుఃఖించుచున్న హనుమదాదులను జూచి, 'సుగ్రీవా! అద్దైర్యంబునకియ్యది సమయముగాదు; ఇట్టివేళలందు నధిక స్నేహముగూడఁ దగదు; దానివలనఁ బ్రాణోపద్రవము గావచ్చును. వైకల్యంబు సర్వకార్యవినాశకరముగావున దానిని వదలి రామానుచర మైన మననైర్యంబునకు హితమార్గముఁ జింతింపుము. రామలక్ష్మణులకుఁ బ్రాణభయంబు గోరంతయులేదు. వీరియందు మృతలక్షణంబొక్కటియుఁ గానరాదు. వీరు మూర్ఖాక్రాంతులైరి. వీరు తేఱువఱకు జాగరూకులై యుండుడు. వారికిఁ బ్రజ్ఞగలిగినంతట మనభయంబులుదుగును. సుగ్రీవా! వాసరులు కన్నులువిచ్చి వికృతంబుగా దెసలు చూచుచు గుసగుస లాడుచున్నారు. ఇది పలాయనసూచనగా

నూహింతును. వారిభయంబు మాన్పివత్తు' నని చెప్పి యావంకకుఁ బోయెను.

రావణుని సంతోషము

రావణుండట నింద్రజిత్తును బంపి సీతాదేవికిఁ గాపుదలగానున్న త్రిజటాది రాక్షసస్త్రీజనంబును రావించి, 'రామలక్ష్మణులిద్దఱు నింద్రజి వలన హతులైరి. ఈసంగతి యయ్యంగనకుఁ దెలిసి యాకాంతను బుత్తుక విమానముపయి నెక్కించుకొనిపోయి రణరంగమునఁ బడి యున్న నయ్యిరువురను జూపింపుము. ఎవనియాశ్రయంబు గలదని సీత యిన్నాళ్ళు విజ్ఞప్తమగుచు నామతంబును నిరసించుచుండెనో. యతఁడు నేఁడు తమ్మునితోడ మడిసెను. ఇకనైన నయ్యింతి యడియాసలు వదలి స్వయముగా వలచి వచ్చి నన్నుఁ గవయుఁగాక' యని వారికి నాజ్ఞాపించి యాత్మసంతోషమును బట్టజాలక లంకాపురమెల్ల నలంక రింపఁజేసి ధ్వజ పతాక లెత్తించి 'ఇంద్రజిత్తు రామలక్ష్మణులను వధింఁచె' నని చాటఁబనిచెను.

సీతాదేవి రామలక్ష్మణులను జూచి ప్రలాపించుట

రావణుని యాజ్ఞప్రకారము రాక్షసాంగనలు పుష్పకవిమానంబు నశోకవనికి గొనిపోయి యందు సీతను ద్రిజటను గూర్చుండఁబెట్టి రణరంగ మునకుఁ దెచ్చిరి. సీతాదేవి విమానంబునందుండి నేలఁగూలియున్న వానరపై న్యంబును బరమసంతోషముతోనున్న రాక్షసానీకంబును శర చాపంబులను జాఱవిడిచి బాణతల్పంబునఁ బడియున్న రామలక్ష్మణులను గాంచి యయ్యిరువురను మృతులనిభావించి,

‘సీ॥ వైధవ్యదుఃఖంబు వజరదుశ్శికన్న
 పాముదికోర్తులు సమనెనొక్కొ,
 హయమేధయాజిహ్వమకుఁ దొనన్బట్టి
 తాపసమాకులు తాదెనొక్కొ,
 నిత్యమంగళవంచు నెమ్మివచించిన
 జ్యోతిషకాస్త్రంబు జాదమొక్కొ
 ధన్యవహుచునన్న దైవాఱఁజెప్పిన
 కాలజాలపలుకుదొ కల్లటొక్కొ,

గీ॥ పద్మరేఖాసమంచిత పాదపద్మ
 చెలఁగి సామ్రాజ్యపట్టాభిషిక్తయగుట
 వట్టియడియాసలొడవించు వాక్కులొక్కొ
 కానిచో నాకు నిప్పాటు కలుగునొక్కొ.

హా! దైవమా! ఈవిపరీతంబునకు నేమనవలయు? అయ్యో! సూక్ష్మంబులును సమంబులునునైన నీలసరోజంబులతోను, నొండాంటితోఁ గలయని బొమవిండ్రతోను, రోమహీనంబులై వట్టువగానుండు పిక్కతోను, విరళంబులుగాని దంతకుట్టులంబులతోను, ఉపచితంబులైన నేత్రపార్శ్వలలాట ఫలకంబులతోను, తద్విధహస్తపాద గుల్ఫోరువులతోను, వద్దులంబులును సఖిన్నీగ్ధంబులును నైన యంగుళంబులతోనుఁ, బరస్పరము రాయుచు జీవంబులును, మగ్నచూచుకంబులును గల చందోయితోను, లోతయిన పొక్కిలితోను, మాంసలంబులైన పార్శ్వపక్షిభాగంబులతోను, రత్నశోభావంతమైన మైదీఁగెతోడ, మృదులంబులైన యంగరుహంబులతోడ, నేలపయి సమగ్రంబుగా నానుచున్న సాదాంగుళంబులతోడ, యవాకార రేఖాంకిత పాణిపాదంబుతోడ, జెలువారుచెలువ పతితోడఁ పట్టాభిషిక్తయగు ననిరి. ఆమాట లెల్ల నేడు నాయెడ వితఙ్గితములయ్యెనా? హా! నాథా!

శీః ఉచ్చైక్తుగాధూమి నూదివైవఁగజాలు

నయ్యనిలాస్త్ర మేమయ్యెనొక్కొ,
 ఊణులో మున్నీటి జలమఁగ్రోలఁగజాల
 నయ్యనలాస్త్ర మేమయ్యెనొక్కొ,
 వసుధాతలమునెల్ల వారిఁ జేయఁగజాలు
 నవ్వారుడాస్త్ర మేమయ్యెనొక్కొ,
 ఆఖిలలోకమహాభయంకరమై గ్రాలు
 నస్త్రమండల మదేమయ్యెనొక్కొ,

గీః కటకటా! యివియెల్ల నొక్కటిగ నేడు

మోహంబున నినుడించి పోయెనొక్కొ?
 ఒండుచోఁ గంటఁబడిన శత్రుండుతాను.
 ప్రాణములతోడఁ జూటయెబ్బంగిఁగల్గు?

జీవితేశ్వరా! నీకంటఁబడినవైరి జీవంబుతోఁ బోఁజాలఁడని యెఱింగి మాయావి యింద్రజిత్తు తానదృశ్యుండై మిమ్మింతయొనర్చెనా? హా! రామా! హా! లక్ష్మణా! ఈసాపిష్ఠురాలికై పడరాని పాట్లుపడి యిందు వచ్చుట మీ చావునకేనా? మీయిరువుర పాట్లుచూడఁగా గాలంబునకు నసాధ్యంబు దైవమునకు నెదురు లేదనుట స్పష్టమగుచున్నది. హా! కౌసల్యా! నీ సుతుఁడు వ్రతస్నాతుఁడై యెప్పుడువచ్చునోయని దినములు లెక్క పెట్టుచుందువు. నేటితో నీయాసలెల్ల వీలఁబోయె' నని బలువిధంబుల వాపోవసాగెను.

సీతాదేవి యట్లు వగచుట త్రిజట చూచి, 'దేవీ! ఇంతవెట్టి యుండునా! సజీవులకై యిట్లు విలపింతువేల? రామలక్ష్మణులు చావరు. ఏలయందువా? వారు మరణించియుండునేని ఈ దివ్యవిమానము నిన్ను మోయదు. మఱియు సేనాని చచ్చునేని సైన్యంబెల్ల నుత్సాహోద్యమంబులు మాని కర్ణ భాద్రుడు లేని యోడ జలంబులండ్ల పరిభ్రమించును. వానర సైన్యమందెట్టి సంభ్రాంతంబును గానరాదు. సేనయెల్ల నిరుద్విగ్నంబుగా నున్నది. మఱియు వానర యోధులముఖంబులు కోప పరితంబులును హర్ష పద్యత్సకంబులునై యున్నవి. శుభోదయంబులై న యాయనుమాన ప్రమాణంబులనుబట్టి నీవు స్వస్థచిత్తపు గానగును. అమ్మా! నీకు నే నెప్పుడు బొంకియెఱుంగను. నీవలన నెట్టియర్థంబును గోరనై తిని. నీపతివ్రతాధర్మము నన్ను విలిచెను. దాన నీకుదాసురాల నై తిని. నామాట నమ్ముము. రామలక్ష్మణులు బ్రతికియున్నారు. వారినిఁ జంప నన్యులకుఁగాదు. వేయేల? వారిముఖమండలంబులను జక్కఁగా జూడుము. మృతలక్షణంబొక్కటేని గలదా? వారు మూర్ఖాగతులైరి. ఇంతమాత్రానకే యిట్లు వగవనేల?' యని యూరార్చెను. సీతాదేవి కయిమోడ్చి, 'చెలీ! త్రిజటా! నీమాట నిజమగుఁ గాక' యనెను. అంతలోన విమానంబును మరలించి యశోక వనంబునకుఁ గొనిపోయిరి. సీతాదేవి యందుండి దిగి వనముజొచ్చి రామలక్ష్మణులను దలచి తలచి లోలోన దురపిల్లఁజొచ్చెను.

రాముఁడు లక్ష్మణుని కై శోకించుట

అట రాముఁడంతలోన సుంత దేవీ శరవిధ్దుడై నెత్తుటదోగుచుఁ జెంతఁబడియున్న తమ్మునిజూచి, 'అకటా! లక్ష్మణా! యుద్ధనిర్జితుండవై ధరాతలంబునఁ గూలియున్న నిన్నుఁ జూచు దౌర్భాగ్యంబు నోచితివా? అయ్యో! ఇంక నాకు నీతయేల? ప్రాణంబులేల? అహో! లక్ష్మణా! నీతకుసాటియైన నారీమణి దొరకివను దొరకుఁగాని నీయట్టితమ్ముఁడు దొరకఁడు. నీవుచనఁగా నేమండనేల? ఇదిగో నీవెంట నేనుఁగూడ వచ్చుచున్నాను. తమ్ముడా! నిన్ను విడిచి యయోధ్యకు నేనెట్లు పోనేర్తును? కౌసల్యా సుమిత్రలకు నేమనిపల్కుదును? పుత్రదర్శనలాలనయై పిల్లను జూపిన లేడివలెఁ బరితపించుచున్న నీతల్లిని సుమిత్రాదేవి నెట్లా శ్వాసింప నోర్తు? 'నీవెంటఁబంపిన నాసుతుని వదలివచ్చితివా?' యని యాయమ్మ యడుగకమానదు. అమాటతోడ నాప్రాణంబులు తరలును. నాడచ్చటఁ

జచ్చుటకన్న నేడే యిచ్చటఁ బ్రాణంబులు త్యజించి నీవెంట వచ్చుట మేలుగదా. తమ్ముడా? ఇక సన్నోదార్పు వారెవరు? లక్ష్మణా! ఎచ్చట రాక్షసనివహంబును రూపుమాపితివో యచ్చటనే నీవు శత్రు నిహతుండవై శయనించుటయ్యెను. తమ్ముడా! శరవిధ్దుండవై నిజశోణి తలంబులబ్రుంగి తెలివితప్పి బాణతల్పంబును వరించితివా! నాయనా! పలుకవేల? శరంబులు జీవస్థానంబులందు నాటి నిన్నుపలుకసీయవా? అయ్యో! నీబాధయెట్టిదో సీచూపులే చెప్పుచున్నవి. లక్ష్మణా! నన్ను నీవు వసంబునకు వెంబడించునట్లు నిన్ను నేను పరలోకంబునకు వెంబడించును. కటా! తమ్ముడా! ఈయనాద్యుని దుర్నయము నిన్ను బలి గొనెనా? కాకున్న నీకిట్టిచావు గలుగునా? నాయనా! నీనోట పరు సంబుగాని విప్రియముగాని వినియెఱుంగను. బాణప్రయోగనేగంబున సహస్రబాహువు కార్తవీర్యుడుగూడ నీకు సాటిగాడు. నీశరంబు లమోఘములు. అట్టి నీకు నేడిట్టిపాటు సంభవించెనా? విభీషణా! లంకాధిపతినిగా నిన్నొనర్తు నంటిని. అది యిక్కఁ గల్ల; నాయనత్య వచనము నన్ను దహించుఁ గాక. సుగ్రీవా! ఇక జాగుసేయక కిష్కిం ధకుఁబొమ్ము. రావణుడు పగపట్టి యుండును; వానిని మఱవవలదు. అంగదా! నలసీలాదులతోడ సముద్రమును దాటుము. హనుమంతా! నీహసర్విన యనన్యసాధ్యకార్యం బెన్నటికి మఱపురాదు. జాంబవద్ద వాక్షులారా, మీయుద్ధవిక్రమంబునకు సంతసించితిని. మైందద్వివిదులారా! మీకష్టంబులకు ఋణపడితిని. వాసరేశ్వరా! చెలిమియు సౌహార్దంబు నెంత చేయింపఁగలవో యంతగావించితివి; పురుషప్రయత్న మెంతచేయగలదో యంత చేసితిమి. ఇంతకు దైవము దాయయయ్యెను. వాసరవీరులారా! మీయీచెలికానికీఁగా మీరు ప్రాణంబులను ద్యజించి పోరితిరి. ఎల్లరిశ్రమలు నేటితోఁ దీఱెను. ఇక్కఁ జననెలవిచ్చితిఁ బొందు' అని పరిపరివిధంబుల వాపోయి మూర్ఛిలెను.

ఇట్లుండ వాసరు లెక్కడివారక్కడఁ దటాలున చెలరేగి యాయధంబులు విసరివైచి యెండోరు నీడుకొనుచుఁ బడ్డవారిని దాటుచుఁ బలుమఁ జొచ్చిరి. సుగ్రీవుఁడదిగాంచి కారణ మూహింపనేరక యంగదు నడిగెను. అతఁడు దప్పునఁ గాటుకకొండవలె భీషణమైయున్న వ్యక్తిని జూపి యావచ్చు విభీషణుని ఇంద్రజిత్తుగాఁ వాసరులు భావించిరనియు జేకటియు గిలియు వారికట్టి భ్రాంతిగలిగించెననియు గవులెల్ల భీతులై పఱవ నున్నారనియు జెప్పెను. సుగ్రీవుడు సంగతి గ్రహించి వాసరుల

భయంబు లుడుప జాంబవంతునిఁ బంపెను. అంతలోన విభీషణుఁడు వచ్చెను. సుగ్రీవుఁడు వానితో, 'విభీషణా! నీకు లంకారాజ్యాధిపత్యము తప్పదు' అనివచించి సుషేణుని బిలిచి, 'మూర్ఖుత్వమైన రామలక్ష్మణులను వలయు పరివారముతోఁ గిష్కింధకుఁ గొనిపోమ్ము. నేనిందుండి రావణుని సపుత్ర బాంధవముగా వధించి సీతాదేవిని దొడ్కొనివత్తు' ననెను.

గ రు డు ని స ం ద ర్శ న ము

సుషేణుండామాట విని, 'వానరేశ్వరా! దేవాసురయుద్ధంబును నేను కన్నారఁ జూచితిని. అప్పుడు దానవులు మాయాబలం బాశ్రయించి తీవ్రశరంబుల దేవతలను బ్రహరించిరి. సురలు కొందఱు మూర్ఖాక్రాంతులైరి; కొందఱు ప్రాణములేదిరి. అప్పుడు బృహస్పతి వచ్చి మృతసంజీవిన్యాది మంత్రంబుల వలనను దివ్యైషధములవలనను వారినెల్ల దేర్చెను. సంజీవకరణి విశల్యకరణి యనుమూలికలు రెండుగలవు. అవి చంద్రగిరి ద్రోణపర్వతంబులందు దొరకును. అనగంబులు క్షీరాబ్ధిలోఁ దొల్లి దేవదానవు లమృతంబును మధించినచోట నున్నవి. వానరులు దక్క యన్యు లామూలికలను సాధింపజాలరు. హనుమంతునిబంపి యామూలికలు తెప్పింపనగు' ననెను.

అంతలోన,

శీ॥ పెనుగాలిచెలరేగి ఘోఘోర్భటహింస
మెఱుంగుతోడి మెయిక్కు విజేసివోయె
మల్లోలకల్లోల ముదధి నీరంబయ్యె
క్షోడితలంబెల క్షోభనాంబ
లంకాపురాంత సాంబు లెల్లెడఁద్రెళ్లె
సాధాగ్రఖిరముల్ సడలి కూలె
గంధూళిచీకట్లు గీముగా వ్యాపించె
నంతరిక్షంబంత నల్లలాడె

గీ॥ పఱచియున్నట్టి యిరుసేన భ్రాంతిఁజిక్కి
దిక్కుదోపక నెంతయు మక్కుఁబాసి
విహ్వలాయత్త మై యల్లె మెఱచి సోత
క్షణములో కిరిరాలఁ జీకాకు ప్రాఁకె॥

ఎల్లరునట్లు తహతహపడుచుండఁగాఁ దటాలున నొకవ్యక్తి యగ్నివలె మండుచున్నది నింగిఁదోచెను. ఆవ్యక్తిసేద సోకినంతనే రామలక్ష్మణుల

నాగపాశంబులు సడలెను. ఆవ్యక్తియు సమీపించి రామలక్ష్మణుల మోముదమ్ములను దడవి వారిదేహమెల్ల నిమిరెను. వారు తుణము లోపల యథాపూర్వము నిసర్గభాయాన్నిగ్ధశరీరులై లేచిరి. వారితేజో వీర్యంబులును బలోత్సాహంబులును బుద్ధిస్మృతులును ద్విగుణప్రభావంబును చాల్చెను. రాముఁడావ్యక్తిని జూచి, 'మహాత్మా! నీయనుగ్రహంబున మా కీయాపద దొలంగెను. నిన్నుఁగాంచినంతనే మా తండ్రితాతలు దశరథాజమహారాజు లిందువచ్చినట్లు హృదయంబెంతయుఁ బ్రసన్నమగుచున్నది. దివ్యమాల్యాంబరంబులను చాల్చి మహానిర్మల వస్త్రంబును ధరించి యతాకికరూపంబునఁ దేజరిల్లుచున్న నీవెవండవో వినగోరుదు' ననెను. ఆవ్యక్తి యానంద బాష్పంబుల నించుచు, 'కాకుత్స్థా! నీసఖుండను, నీప్రియుండను; నీకు బహిఃప్రాణమై యుండును. నన్ను గరుత్మంతుఁ డందురు. మీకు సహాయార్థము వచ్చితిని. క్రూరకర్ముండైన యింద్రజిత్తు మిమ్ము నాగపాశంబుల బంధించెను. ఆపాశంబుల వడలింప మదన్యలకుఁ దరముగాదు. ఆనాగంబులు రాద్రావేయంబులుగాని సామాన్యములుగావు. విరోల్బణంబులైన యాపన్నగంబు లింద్రజన్మాయ ప్రభావంబున బాణాకృతిఁ చాల్చి మిమ్ముఁ బొందెను. రామా! నీసత్యవ్రతంబును నీధర్మజ్ఞతయు నేఁడు మీయిరువురను రక్షించెను. ఇక భయములేదు. మీపాటువిని హుటాహుటి వచ్చితిని. రణమందిక నేమాత్రముఁ బరాకు చెందవలదు. రాక్షసులు కపట యుద్ధ మొనర్తురు. అది వారికి నైజము. మీరో ధర్మయుద్ధ మొనర్తురు. ధర్మమే బలము. పోయివచ్చెద; సెలవిమ్ము. నాచెలిమికి కారణంబు నిప్పు డడుగవలదు. వీరాగ్రణీ! కృతకృత్యుండవైనంతట యీ సంగతి నెఱుంగుదువు. లంకానగరంబును బాలవృద్ధావశేషంబుగావించి రావణుని వధించి సీతాదేవిని బొందుదు'వని పలికి వారికిఁ బ్రదక్షిణసమస్తార మొనర్చి యయ్యిరువురను సందిటఁ గూర్చి వీడ్కొని వియన్మార్గము మెట్టెను. వానరవీరులు పరమామోదవశులై వాలములు విదిర్చి సింహానాదంబులు గావించిరి. శరీధ్వనులు చెలరేగెను. కపియోధులు భుజంబు లాస్సాలించి వృక్షంబులను బెకలించి చేతఁబూని లంకాద్వారంబులను ముట్టడించిరి.

రావణ సంతాపము

వానరుల బిట్టార్పులు విని రావణుండు వితాకుచెంది కప్పిపై న్యసంతోష కారణంబేమోయని సంగతి విచారించిరాఁ గొందఱ నాజ్ఞాపిం

చెను. వారుచని ప్రాకారమెక్కి వానరసైన్యమెల్ల సుగ్రీవాధిష్ఠితమై యుండుటయు రామలక్ష్మణులు శరబంధముక్తులై యథాసుఖముండు టయు జూచి భయవిహ్వలై వెలవెలంబోవు ముఖంబులతో రావణు నొద్దకువచ్చి వానికి సంగతి విన్నవించిరి. రాక్షసేశ్వరుఁడు విన్నఁబాటు చెంది, 'కటా! ఇక రాక్షససేనకు ముప్పుదప్పదు. వాసుకితేజఃస్ఫూర్తులైన నాగపాశంబులబారింబడి జీవించినవా రెవ్వరం గలుగరు. అవి గూడ నేఁడు వీరియెడ నిరర్థకము లయ్యెను' అని నిట్టూర్చి ధూమ్రాక్షునిఁ బిలిచి, 'వీరాగ్రణీ! నీవు ససైన్యంబుగాఁ బోయి రాముని వధించి ర'మృని యాజ్ఞాపించెను.

ధూ మ్రా ఙ్ఞ ని యు ద్ధ ము

ధూమ్రాక్షుఁడు రావణునకుఁ దలయొగ్గి తరలెను. పానివెంట బద్ధఘంటులును ఘోరరూపులునైన నిశాచరులు వేసవేలుగా శూలముద్దర గదాపట్టస దండాది వివిధాయుధహస్తులై మేఘనిరోషలు గావించుచు రథంబులెక్కి కొండఱును హయంబు లారోహించి కొండఱును మదగజంబులధిష్ఠించి కొండఱును జనిరి. ధూమ్రాక్షుఁడట్లు మహాసేనాసముపేతుఁడై పశ్చిమ ద్వారమువంకఁ బోయెను. మార్గమధ్యమున వానిరథశీర్షంబున మహాగృధ్రము వ్రాలెను; కుణపాశంబులైన పక్షులు తద్వజ్రాగ్రంబులవ్రాలి యందుండి నేలరాలెను; రక్తపుత్రమైన శవమొండు వికృతరోదనం బొనర్చుచు వానిసమీపంబునఁ దటాలునఁ దోచెను; మేఘంబులు రుధిరంబులను వర్షించెను; వాయువు నిర్ఘాత ధ్వనితోఁ బ్రతిలోమముగా వీచెను. ధూమ్రాక్షుఁ డాయుత్పాతంబులకు వ్యధితుఁడయ్యి ధైర్యోత్సాహంబులు వదలక రణభూమి చొచ్చెను.

రాక్షససైన్యంబు దృక్పథమైనంతనే వానరులు ప్రహృష్టులై కిలారించిరి. రక్కసులు వారికి జవాబుగాఁ ప్రతిగర్జలుగావించిరి. ఇరు వాగులు తలపడెను. వానరులశిలాహతులకు నిశాటులు ముద్దలై కొండఱును నెత్తురులు గ్రక్కి కొండఱును బ్రక్కలుజీలి కొండఱును బ్రేవులురవి కొండఱును గూలిరి. ధ్వజంబులు విరిగెను; రథఖరంబులు ద్రెళ్ళెను; హయంబులు సాదిసహితంబుగా డొల్లెను. రక్షోవీరుల ఖడ్గ ప్రహరంబులకు వానరులు విఖండితహస్తులై కొండఱును విదారితాంఘ్రులై కొండఱును బడిరి. వానరోద్వేగము పెచ్చుపెరిగెను. ఆధాటికి నోర్యక రక్షోబలము పాటఁదొడంగెను. ధూమ్రాక్షుఁడు తనసైన్యం

బట్లగుటకుఁ గోపవశుఁడై వానరానీకము పయింబడి చెండాడసాగెను. వాని దాడికిఁ గపిసేన దిక్కులుపట్టెను. హనుమంతుఁడది చూచి మహాగ్రహోదగ్రమూర్తియై పెనుబండనెత్తి ధూమాక్షుని రథముపై వైచెను. రక్షోపీరుఁడు రథంబునుండి దుమికి యావేటు తప్పించుకొనెను. వానిరథము చక్రకూబరధ్వజాశ్వంబులతోడఁ చూర్ణమయ్యెను. హనుమంతుఁ డంత మహాభూరుహంబును బెకలించి దానితోడ రాక్షససైన్యమును మర్దించెను. అసురవీరులు తలలుపగిలి నెత్తురులు గ్రక్కుచు నేలఁగూలిరి. రాక్షసబలము నట్లు మారుతి గావించి పర్వతశిఖరంబును గొని ధూమాక్షుని గవీసెను. అతఁడు గదాహస్తుఁడై వాయుసుతుని మీఁదికి నుటికి వానితలమీఁద దానిని వైచి యార్చెను. హనుమంతుఁడు వ్రేటుపడియు లెక్కసేయక తనచేతిబండను వైరిశిఖరంబునఁ బడవైచెను. రక్షోపీరు డగ్గిరిశృంగతాడితుఁడై వికలాంగములతో నేలఁగూలెను. వాఁడు చచ్చినంతనే వానరులు చెలరేగిరి. రాక్షసులు భీతిల్లి లంకఁ జొచ్చిరి.

వజ్రదంష్ట్రుని యుద్ధము

ధూమాక్షునిచావు రావణుఁడు విని పన్నగమువలె నిట్టూర్చి వజ్రదంష్ట్రుని బిలిచి వైరిని నిర్విశేషముగావించి రమ్మని పంపెను. అతఁడు చతురంగబలసమేతుఁడై యంగదుఁడున్న దక్షిణద్వారము దాఁకెను. అచ్చట వానర రాక్షసులకు ఖడ్గాఖడ్గి బాహాబాహి ఘోరయుద్ధమయ్యెను. ఉభయబలంబులందును వేసవేలు చిత్రవిచిత్రవధకుఁ బాత్రులైరి. వానరవిజృంభణంబునకు భీతిల్లి రాక్షసులు పలాయనోన్ముఖులైరి. వజ్రదంష్ట్రుఁడు కోపోద్దీప్తుఁడై వజ్రంబునుజోని ధనూరత్నంబును దాల్చి యంగదుని దాఁకెను. అయ్యిరువురును సింగంపుగొడమలవలె మదపు టేనుంగుల రీతి వివిధగతులఁ బెద్దకాలము పోరిరి. అసురవీరుఁడు వానరసింహుని వేయిశరంబుల నొప్పించెను. కపింద్రుఁడు వైరిపయిఁ బెనువృక్షంబును వైచెను. రాక్షశ్శూరుఁడు దానిని ద్రుంచివైచెను. అంగదుఁడంత భూరిశైలంబునుదెచ్చి యెదిరి తలపయివైచి యార్చెను. వజ్రదంష్ట్రుఁడు రథంబునుండి దుమికి యావేటు తప్పించుకొనెను. అంగదుఁడంత రెట్టించినకోపంబుతో మఱియొండు పర్వతంబునుగొనివచ్చి వజ్రదంష్ట్రునిపై వేసెను. వాఁడు దానితాకుపడి నెత్తురుగ్రక్కి మూర్ఛిల్లి తేటి గదాయుధంబును దిద్దిరత్రిప్పి యంగదునియురంబునఁ బ్రహరించెను.

అంతట నిరువురు ముష్టియుద్ధమునకుఁ గడంగిరి. వారి పోరు బుధాంగారకులపోరువలె నయ్యెను. ఇరువురుఁ బెద్దయుం దడవు బెనఁగి యలసిసాలసిచదికిలఁ బడిరి. అంగదుఁడు దండతాడిత పన్నగంబుక్రియ విజృంభించి నిశితఖడ్గంబున వజ్రదంష్ట్రుని శిరంబుఁ దఱిగెను. వాఁడు నేలఁగూలెను. వానిపాటు గాంచి హతశేషులైన రక్షోపీడులు తలలు వాల్చి లంకకుఁ బరుగెత్తిరి. వానరసైన్యం బంగదుని జయజయధ్వనుల నుగ్గడించెను.

అకంపనుని యుద్ధము

వజ్రదంష్ట్రునిగతి రావణుడు విని మ్రోలనున్న బలాధ్యక్షుని జూచి, ‘సర్వశస్త్రకోవిదుండైన యకంపనుఁడు దుర్ధర్షులైన రాక్షసవీరులతోడ యుద్ధంబునకుఁ బోవుఁగాక. అతఁడు శత్రుదళహానన స్వబలరక్షణ క్రియాదక్షుండును సమరప్రియుండును మీఁదుమిక్కిలి నామేలుగోరు వాఁడు నై యున్నాఁడు. ఆవీరశిఖామణి రామలక్ష్మణులను వధించి సుగ్రీవుని జయించి వానరసైన్యంబును రూపుమాపి పచ్చుఁగాక’ యని యాజ్ఞాపించెను. అకంపనుఁడు తేనియాజ్ఞ విని రణంబునకుఁ దరలెను. అతఁడట్లు పోవుచుండఁగా మార్గమధ్యంబున వానిరథాశ్వములు హఠాత్తుగా దైన్యమొంది నిలిచెను; మఱియు నతని వామనయనం బదిరెను; వానిముఖము వైవర్ణ్యమొందెను; వానికంఠధ్వని గద్గదాయ త్రమయ్యెను; గాలి రూక్షముగా వీచెను; మేఘంబు లున్నట్లుండి గప్పెను.

“క ॥ మానసభీమణి నక్కలు

గూసెం గలయంగ దెసలకుఁ బలుచాయల్

సేసెం బఱ మొయికు లడరి

మ్రోసెం దమయంతఃపూర్వము లపధ్వనలై ”

అకంపనుఁ డాయుత్పాతంబులను గాంచియు లెక్కసేయక కదనక్షోణిఁ జొచ్చి వానరసైన్యంబును దాఁకెను. వానర రాక్షసవీరులు రామరావణార్థము తమ ప్రాణంబులనుగూడఁ ద్యజించియుండిరి గావున నిరుసైన్యంబులకు మహారాద్రసంగ్రామ మయ్యెను. ఇరుపక్షంబులవారుఁ బరస్పర జగీషాపరులై యాచ్ఛుచుఁ బేచ్ఛుచుఁ బోరిరి. వారిపాద ఘాతంబులఁ గెంఘాలిపటలంబులు రేగి దట్టంబుగా నావరించి స్వపరవివక్షయేర్పడనీయకుండెను. కంఠధ్వనులనుబట్టి యెండోరు గుఱుతించుచుఁ దుములయుద్ధ మొనర్చిరి. రణరంగంబెల్ల నుభయదళధిరకర్తవ్యంబును శవమయంబునై ద్వివిదుం భీతిగొలిపెను. కుముదుండొక వంక నలుండొక

వైపున మైందుఁ డొకయోర ద్వివిదుండొకచాయఁ జెలరేఁగి రక్కసుల వధింపసాగిరి. అకంపనుండదిగాంచి తనరథంబు నాయావంకకుఁ దోలించుచు బాణవర్షంబున నయ్యయి వారిని నొప్పించెను. వానరులొకర పాతంబునకు నోడి పఱతెంచసాగిరి. కపిసైన్యంబట్లు రక్షోవీరునిచేతఁ బడి తల్లడిల్లుట హనుమంతుఁడు చూచి వానిమీఁదికి విక్రమించెను. అకంపనుఁడు మారుతిపై శరధార వర్షించెను. ఆబాణవృష్టిని గేసరితన యుఁడు సరకుచేయక మేదిసీతలంబు గ్రక్కదలఁ బాదఘట్టంబొనర్చి దిక్కులద్రుసట్లుగా నార్చి పట్టపగటిసూర్యనిపగిది దుర్బుఁడై యకంపనుని మార్కొని శైలంబొందు గిఱగిఱదిప్పివై చెను. అకంపనుం డాశైలంబు నర్థచంద్రబాణంబున ఖండించి యార్చెను. హనుమంతుఁడంత రోష దర్పాన్వితుఁడై పెద్దమద్దిచెట్టును వ్రేళ్ళతోడఁ బెఱికితెచ్చి దానితోడ శత్రుగజగజారోహరథరథిక పదాతులను జూర మొనర్చెను. వాని యుద్ధతికి వెఱచి హతశేషులైన రాక్షసులు పాఱఁజొచ్చిరి. అకంపనుఁడు తనసైన్యస్థితికి విషాదకోపపరవశుండై హనుమంతునిఁ బదునాల్గు క్రూర వారాచంబుల నొప్పించెను. మారుతి శరవిధ్దుఁడై పుష్పితాశోకంబు కరణి విధూమాగ్ని చందంబునఁ దేజరిల్లి మహోన్నతపాదపంబును బెక లించి తెచ్చి రక్షోవీరుని శిరంబు ప్రీలమోదెను. ఆవ్రేటుతోడ నకంప నుఁడు తలవ్రచ్చి చచ్చెను. వానిమరణంబునకు రాక్షసవీరులెల్ల భూకంపంబున వృక్షంబులెల్లు కంపిల్లుచు నాయుధంబులను బాఱవైచి విరిసినతలలతోఁ దహతహపడు హృదయంబులతో జిఱుచెనుటలు గార్చు శరీరంబులతో నిట్టూర్పులతోఁ దిరిగి తిరిగి చూచుచు నొండొరుఁడ్రోపాడుచుఁ బాటి లంకాపురముఁ జొచ్చిరి. వానరులు జయజయధ్వనులు గావించిరి. దేవతలు హనుమంతుని నభినందించిరి. రామలక్ష్మణ సుగ్రీవులు వానిని బ్రకంశించిరి. మారుతియట్లు వీరలక్ష్మీ విరాజితం డయ్యెను.

ప్ర హ స్తు ని యు ధ్ధ ము

అకంపనునివధ రావణునిఁ బెద్దయు విచారసాగరంబున ముంచెను. అతఁడు పలువాతలేచి మంత్రులతో నాలోచించి నిజసైన్యంబునకు దైత్యోత్సాహములు గలిగించు తలంపునఁ జని లంకానగరమెల్లడల వానరనిరుద్ధమగుటఁ జూచి మహాకుపితంబుడై సభాస్థానమునకు వచ్చి యుద్ధవిశారదుఁడైన ప్రహస్తుని రప్పించి, 'రణశౌండిరా! పట్టణమెల్ల శత్రుపై సైన్య నిరుద్ధమై పీడింపబడుచున్నది. ఈముట్టడిని వదలింప నేనో

కుంభకర్ణుడో నీవో యింద్రజిత్తో నికుంభుడో తప్ప యన్యులు చాలరు. నీవు తడవు సేయక సేనాపరివృతుండవై చని విజయమొందిరమ్ము. మీ సింహనాదంబులకు గోతులు దెసపట్టును. ప్రహస్తా! అట్లు వానర పై న్యంబు పాటినంతట రామ లక్ష్మణులు నిరాలంబులై నీచేతిలో సులభముగాఁ జిక్కుదురు. జయావజయంబులు నిశ్చయింపరావు గావునఁ దెలిసి తెలిసి ముప్పను వరింపనేలయని శంకింపవలదు. మనము యుద్ధమును మానినను మనవైరులు మనలను మననీయరు. యుద్ధముచేయుదుమేని జయము మనకుఁ గలిగిన గలుగవచ్చును; మనవారి ప్రాణమానంబులు దక్కవచ్చును. ఈవిచారము దీర్ఘముగాఁ జేసితిమి. యుద్ధమే శ్రేయమని నిశ్చితమయ్యెను. ఈయాహ నీకు నచ్చునో లేదో దాపకఁ తెలుపవచ్చును. ఏది మేలని నీవు తలంతువో యది నాకును సమ్మతమే' యనెను. నావుడు, 'రాక్షసేశ్వరా! ఈవిషయమును గుశలమతులయిన నీమంత్రు లెల్లఱుఁ గూడి వితర్కించిరి. మాకుఁ బరస్పర మతభేదము గలిగెను. నీతను గొనిపోయి రామున కిచ్చుట మేలని నా నిశ్చయము. అట్లుచేసినచో యుద్ధము సమసిపోవును. ఒండుచో నది తప్పదు. లంకేశ్వరా! ప్రాణభయంబున నిట్లనుటగాదు. నీవలన దానమానసాంత్య నంబు లందితిని. నాప్రాణంబులు నీయధీన మొనర్చితిని. సమయము వచ్చి నప్పుడు వెనుదీయువాఁడఁగాదు' అని పలికి సమక్షముననున్న సేనా నాయకునిజూచి, 'రాక్షసబలంబునెల్ల నాయత్త పఱపుము. నాబాణా గ్నులు వానరబలంబును భస్మీభూత మొనర్చుగాక' యనెను.

ముహూర్తమాత్రంబున రాక్షససింహనాదంబులు చెలరేగెను. జయావహహోమగంధంబులును బ్రాహ్మణార్చనపుష్పాదిగంధంబులును గలసి పురంబెల్ల మనోహరముగా వీచెను. రాక్షసవీరులు విజయప్రద మంత్రాభిమంత్రిత వివిధ పుష్పమాలికలను ధరించి కవచంబులు దొడివి ధనుర్లతలుబూని రాక్షసేంద్రునకుఁ బ్రదక్షిణమొనర్చి ప్రహస్తుని బరి వేష్టించిరి. జయభేదలు పెల్లునమ్రోగెను. దివ్యరథము నేమిఘట్టనంబుల భూమినగల్పుచు వచ్చి యెదుట నిలిచెను. ప్రహస్తుఁ డారథ మారో హించెను. తోడ్తోడఁ బరస్పరనిర్ఘోషలఙ్ఘోలు దుందుభిధ్వనులును రాక్షస సింహనాదంబులును జెలరేగెను. అంతలోన వానిమంత్రులు సరాంత కుండును కుంభహనువును మహానాదుండును సమున్నతుండును వచ్చి వెంటనిలిచిరి. ప్రహస్తుఁడట్లు మంత్రసేనాసమాయుతుడై రణరంగము నకుఁ దరలెను.

సీ॥ జంబుకంబు అనలగ్నాలల వెలిగ్రక్కె,
వికృతరావంబుల వీను లవిసె,
సురియుచువాయువుల్ పరుషంబుగా వీచె,
గగనంబు తురిసె నుల్కాప్రతోళి,
గ్రహము లొండొరుదాకి కొంతిహీనములయ్యె,
వర్షించె రక్తముల్ వారిధరము,
గద్దయొకటి ధ్వజాగ్రసలంబునవ్రాలె,
సారథిచేకోల జాటిపడియె,

గీ॥ సుముగానున్న నేల నశ్వములు మ్రొగ్గె
మాంసకోటితఱుక్కులైమనెడి పులుగు
లతని రథమునట్టె నపసవ్యముగఁ జాట్టె
నప్పుడే వానితేజంబు కప్పదాల్చె॥

ప్రహస్తుఁడా యశుభంబులను జీరికొనినక యుద్ధోన్ముఖుండై
చనెను. వానరసైనికులు వృక్షశిలాద్యాయుధపాణులైరి. రాముఁడు
ప్రహస్తునిరాకఁజూచి, 'విభీషణా! ఈమహాకాయుఁడు ప్రబలసేనా
సమేతంబుగా వచ్చుచున్నాఁడు. ఇతఁ డేపాటివాఁడో' యని సస్మితముగా
ననెను. నావుఁడు, 'రామా! ఇతనిని బ్రహస్తుఁడందురు. రావణుని
సేనానాయకులలో నితఁడు పేరుగాంచెను. రాక్షససైన్యములో మూడవ
భాగం బితనియాజ్ఞలోనుండును.

తే॥ గీ॥ వీర్యశౌర్యపరాక్ర మోద్యేగి యనుచు,
సుత్రమోత్రమసకలాస్త్రవేత్త యనుచు,
వేణుగుదోపని వీరాగ్రవీరుఁ డనుచు,
రాక్షసేశ్వరుఁ డితని గారామసేయు॥'

అని విభీషణుఁడు చెప్పెను.

అంతలోన నుభయసేనలు దాఁకెను. రాక్షసులు శూలచక్రపరి.
ఘాదులతో వానరులను బ్రహరించిరి. కపివీరులు చెలరేగి రక్కసులను
గుంపులుచేసి వృక్షశిలాదులతో మర్దించి పెక్కురఁ గూల్చిరి. కొండలు
నిశాచరులు ముప్పిఘాతంబు లొందియు దంతంబులు ప్రీలియుఁ గన్ను
లురవియు నెత్తురులు గ్రక్కుచుఁ బడిరి.

రాక్షససైన్యంబులుగూడఁ జూచి ప్రహస్తుని మంత్రులు విజృంభించి
వాతరాశీకంబుపయి దుమికిరి. ద్వివిదుం డదిగాంచి పరవ్రతశిఖరంబొండు
గొళివచ్చి సరాంతకుని వైచి యార్చెను. ఆరక్షోవీరుఁ డావ్రేటుపడి
నెత్తురుముద్దయి చచ్చెను. దుర్ముఖుండు మహావృక్షంబును గొనివచ్చి
గుఱున్నతని మోఁదెను. వాడు తలవ్రీలిడ్డొలైను. జాంబవంతుఁడు

భూరిశిలతో మహానాడునియురము వ్రయ్యనేసెను. వాడు గుండెలుచీలి మడిసెను. తారుడు దొమ్మియుద్ధంబున గుంభమానువును హరించెను.

ప్రహస్తుడు వానిమంత్రులగతిగించి కటకటంపడి ధనుర్ధరుడై పుంఖానుపుంఖంబులుగాఁ దీవ్రశిలీముఖంబులను బఱపి వానరానీకంబును గలగుండుచేయసాగెను. నీలుడు వానినెదిరించెను. ప్రహస్తుడు కోపోద్దీప్తితుండై సర్పంబులబోని తీవ్రశరంబుల నాకర్ణాంతము దివిచి నీలునిపైవైచెను. ఆబాణంబు లవ్వానరవీరుని దేహంబు దూటాడి యెడసి నేలఁబడుచుండెను. ఆవీరవరులకు నట్లు పెద్దకాలము గజకచ్చ పముల పోరు జరిగెను. నీలుడు ప్రహస్తుని తేరిగుఱ్ఱంబులను వధించి వానిచేతి వింటిని ద్రుంచెను. ప్రహస్తుడు విరథుఁడును విధన్వియునై ముసలంబును గైకొని నీలునిపయికి నుటికి యతనిని లలాటభాగంబునఁ బ్రహరించెను. నీలుడు నెత్తుటఁ దోగుచు మహావృక్షంబుతోఁ బ్రహస్తుని వక్షంబును బగిల్చి వాని శిరంబును వ్రయ్యలు చేసెను. ప్రహస్తుని వధఁగాంచి రాక్షససైన్యమెల్లఁ జీకాకుగాఁ రావణు నొద్దకుఁ బఱచి చింతావశంబున మూర్ఛితులొయన నోరెత్తక నిలిచిరి.

రావణుని తొలియుద్ధము

రావణుడు సంగతి గ్రహించి శోకక్రోధవివశుండై రాక్షస ముఖ్యులఁ జూచి, 'ఇంద్రబలసూనుండైన నాసేనానాయకుని వానరులు పారిగొనిరి. ఇంక వారియెడ నిర్లక్ష్యబుద్ధిని జూపరాదు. ఈగలకు శల భంబులు బలియైనట్లుగా నున్నది. నేనే స్వయముగా యుద్ధంబునకుఁ బోవుదుగాక' అని పలికి రథమారోహించెను. భేరీశంఖపణవాద్యయు ధంబులు ఛెల్లన మ్రోగెను; వందిమాగధాది స్తవంబులు ప్రతిధ్వను లీనెను; శైలజీమూతనిభాకాదులైన రాక్షసులు చుట్టుఁ గొలుపుదీరిరి. రావణుండట్లు రక్షోవీర పరివేష్టితుండై భూతగణసమాయుక్త రుద్రుండు వలె వెడలెను. వానరసైన్యము రావణునిరాకఁ జూచి పర్వదినమహా సముద్రమువలె రొదసేయుచుఁ బాదపశ్చైలంబులను హస్తతలంబుల ధరించి యుద్ధోత్సాహముతో నుండెను.

రాక్షససైన్యంబులువచ్చుట రాముడు చూచి, 'విభీషణా! నానా పతాకధ్వజశ్రుంబులతోఁ బ్రాసాశిశూలాయుధంబులతో నడగొండలఁ బోనిమదపుటెనుంగులతో రాక్షససైన్యంబు వచ్చుచున్నది. సేనాని

యెవఁడో' యనెను. నావుడు, 'రామా! రావణుండు స్వయముగా యుద్ధంబునకు వచ్చుచున్నాఁడు. అదిగో బాలార్కముఖకాంతిదీపింప గజాచూఢుడై పరమాటోపంబుతో వచ్చుచున్నయతండు రావణుని పుత్రుఁ డకంపనుఁడనువాఁడు. ఆవంక రథస్థుడై శక్రచాపంబునుబోని ధనస్సును బట్టి జ్యాటంకారంబు గావించుచు వచ్చుచున్నయతం డింద్ర జిత్తు. ఈవంక రథగతుండై ధనుష్టంకారము గావించుచు వచ్చుచున్న యతండు వింధ్యాచలాకారుఁ డతికాయుఁడు. అల్లదిగో బాలార్కచ్ఛవీ బోని నేత్రకాంతిగలిగి ఘంటానినదప్రణాదమైన కరీంద్రము నధిష్ఠించి వచ్చుచున్నయతండు మహోదరుఁడు. కాంచనచిత్రాభరణభూషితమై సంధ్యాభ్రగిరివలెనున్న యశ్వంబు నారోపించి ధగధగయమానప్రాసంబును హస్తాగ్రంబున ధరించి వచ్చుచున్నయతండు పిశాచుఁడు. ఈచాయ వృషభేంద్రంబునెక్కి విద్యుత్కాంతిశూలంబును బట్టియున్న యతండు త్రిశిరుఁడు. ఆ పున్న గేంద్రధ్వజిని గుంభుఁడందురు. జాంబూనదవజ్ర జాప్తమైన సధూమపరిఘంబును బూనియున్న యతండు నికుంభుఁడు. ఇతఁడే రాక్షససై న్యముఖ్యుఁడు. ఇంతటి యద్భుతఘోరకర్ముడు గలుగఁడు. చాపబాణఖడ్గనిబిడికృతంబును ధ్వజాలంకృతంబునునై యగ్ని రాశివలె వెలుంగుచున్న యారథంబునెక్కి వచ్చుచున్న యతనిఁ జూతువా? ఇతనిని నరాంతకుఁడందురు. వీఁడు గిరిశృంగంబులతోఁ బోరాడి భుజకంఠూతిఁ దీర్చుకొనును. వివిధాకార భూతపరివేష్టితుఁడై కిరీటకుండలంబులు ధరించి యారథంబుపయి సూక్ష్మశలాక శ్వేతచ్ఛత్రంబు నీడ సూర్యునిపగిది వెలుంగుచున్న యల్లతండు రాక్షసేంద్రుఁడు రావణుఁడు' అని విభీషణుఁడు వివరించి చెప్పెను.

రాముఁ డావచనంబులు సాంతముగా విని రావణునిఁ జక్కగాఁ జూచి, 'విభీషణా! రావణుని దివ్యతేజము తదీయప్రతాపంబునుఁ జూచుచున్నది. తేజఃపుంజమైన యితనిరూపము తేజిమాడరాకున్నది. దేవ దానవులందు నింతటి తేజశ్శాలి గలుగఁడు. ఇతని పరివారముగూడ నోకోవంతమై యున్నది. భూతగణావృతుండై యున్న యితండు యముఁ డట్లుతోఁచును. ఈపాపాత్ముఁడు దైవవశంబున నాయెదుటఁ బడ నున్నాఁడు. నీతాపహరణసంభవమైన మదీయ కోపాగ్ని నేఁడు చల్లారు గాక' యని శరచాపంబులు ధరించి లక్ష్మణసహితుడై యుండెను.

రావణుడు రక్షోపీరులను గొండఱఁ బిలిచి, 'రాక్షససై న్యమెల్ల నావెంటవచ్చుట వానకులు చూచి పట్టణాంతరమెల్ల నరక్షితంబని

తలంచి వారు పురముఁజొచ్చి యకార్యంబు లొనర్తురు గావున మీరు చని చతుష్పథ గృహంబులందును బుర ద్వారములందును జాగరూకులై యుండుఁ' డని వారిని బంపి, కపిసైన్యముఁ జొచ్చి తిమింగిలంబు సముద్రజలంబునట్లు కలంపసాగెను. సుగ్రీవుఁడు రక్షిణాథునెదుర్కొని యతనిపైఁ బెనుబండను రువ్వెను. రావణుం డా శిలను నిశితవిశిఖంబులఁ దుత్తునియలు గావించి మహాహికల్పశరంబును సంధించి యాకర్ణాంతము దివిది సుగ్రీవవధార్థము ప్రయోగించెను. ఆ బాణము రావణబాహుముక్తమై విస్ఫులింగజ్వలనంబులతో ఝంఝానిలవేగంబునవచ్చి కుమార ప్రయుక్తయైన శక్తియల క్రౌంచాద్రినివలె సుగ్రీవుని భేదించెను. వానరేంద్రుఁడు వేటువడి కిలకిలఁగూసి ప్రజ్ఞతప్పి పుడమిపయి వ్రాలెను. వానిపాటునకు రాక్షసులు ప్రహృష్టులై సింహనాదంబు లొనర్చిరి. సుగ్రీవుఁడట్లగుట గవయ గవాక్ష ఋషభ జ్యోతిర్ముఖ సభలు చూచి కోపవివశులై శరీరంబులుపెంచి శైలంబులఁ గైకొని యొక్కమృడి రావణుని దాఁకిరి. రాక్షసేశ్వరుండు వారువైచిన నగంబులనెల్ల శరంబులతో ఖండించి యాకపివీరులను జాంబూనదపుంఖ బాణంబుల నొప్పించెను. గవాక్షులు తద్బాణభిన్నగాత్రులై నేలఁగూలిరి. అంత రావణుండు వానర సైన్యంబులెల్ల శరవృష్టిముంచెను. కఫులెల్లఁ జీకాకువడి కేకలిడుచు రాముని శరణిల్లిరి.

రావణ హనుమంతుల యుద్ధము

రాముఁడంత ధనుష్పాణియై వానరరక్షణార్థము యుద్ధరంగంబు నకుఁ జోవసమకట్టెను. లక్ష్మణుండు వానికి నడ్డువడి కేలొగ్గి, 'అన్నా! ఈదురాత్ముని వధించుట నీకు లీలామాత్రమగును. నీతోడి యుద్ధంబునకు నితఁడు లేగఁడు. అనుజ్ఞయిమ్ము; వీని కావరంబు నడంచివత్తు' ననెను. రాముఁడందులకు సమ్మతించి, 'నాయనా! రావణుండు మహావీరుండు; వాని పరాక్రమము రణరంగంబున మహాద్భుతంబుగా నుండును. వాని యలుకకు ముల్లోకంబులు గూడ భీతిల్లును. ఆత్మీయఛిద్రంబులను సవరించుకొనుచు వైరిఛిద్రంబులను వెదకి వానిని బ్రహరింపుము. సమహిత బుద్ధిని వడలవలదు. చతుశ్చాపంబులచేత నాత్మరక్షణ మొనర్చుకొనుచు యుద్ధమొనర్చు' మనెను. లక్ష్మణుఁ డన్నకు మ్రొక్కి భీమంబును దీప్తంబునైన చాపంబును గైకొని రావణుండున్న యెడకుఁ దరలెను. సౌమిత్రి యట్లు వచ్చుట హనుమంతుండు చూచి వానికి నడ్డుపడి, 'నేనుం

డఁగా నీకీకష్టమేల?' యనుచు రావణునిపయికి నుజ్జికి తదీయరథంబు పయిఁజేరి దక్షిణభుజమెత్తి, 'రావణా! దేవదానవగంధర్వ యక్షరక్షో వర్గంబునెల్ల జయించితి నని విజ్ఞప్తమగుదువు. నాయీదక్షిణభాహుదండ మిదే నీదేహాంతర చిరోపిత జీవాత్ముని వెలువరింప నున్నది చూడు' మనెను. రావణుఁడు సంరక్తలోచనఁడై, 'హనుమంతా! ప్రగల్భము లేల? నీయిచ్చవచ్చినట్లు నన్నుఁ బ్రహరింపుము. కోఁతియొకటి రావణుని గొట్టెనను చిరకీర్తిని బడయుము. నీపరాక్రమంబును చవిచూచి యసంతరము నిన్ను యమసదనంబునకుఁ బుచ్చుదు' నని ప్రత్యుత్తర మిచ్చెను. ఆమాట హనుమంతుఁడు విని 'రావణా! నావ్రేలుచవి తెలియదా? నీసుతుని నక్షకుమారుని స్మరింపు'మని తాకనాడెను. రావణుఁడాపొడుపుమాటకు మహోగ్రుఁడై వానరవీరుని నురంబున నిజహస్త తలంబుతోఁ దాటించెను. ఆతాఁకునకు హనుమంతుఁడు సుంత వితాకు చెంది మఱల స్థైర్యము వహించి మహాకుశితుఁడై వానిని దనయటచేతఁ బ్రహరించెను. ఆదెబ్బకు దశగ్రీవుఁడు భూకంపంబున నచలంబట్లు చలించెను. అది చూచి దేవాసురసిద్ధర్థి వానరులు సంతోషకోలాహలంబులు గావించిరి. రావణుఁడు సుంత యూటటచెంది 'సెబాసు! హనుమంతా! నీవీర్యము శ్లాఘ్యము. నిన్ను మెచ్చుకొంటి' ననెను. నావుఁడు 'రావణా! నాదెబ్బజినియు నీవు బ్రతికియున్నావు; నావీర్యము తగులఁబడనా? మఱి యొకసారి నీలావు చూపుము; నాలావు నింకొకసారి చవిచూపుదు'నని హనుమంతుఁడనెను. రావణుఁడు తన కుడిపిడికిలి నలవరించి సత్తువ కొలఁది హనుమంతుని వత్తోభాగంబున గుద్దెను. ఆతావునకు మారుతి చలించి పోలెను.

రా వణ నీ లు ల యు ధ్ద ము

'అంత రావణుఁడు నీలుని మీఁదికి నురికి పన్నగప్రతిమంబులును భీమంబులును బరమర్మాతిభేదంబులు నై నశరంబులువైచి వానినొంచెను. నీలుఁడు పర్వతశిఖరంబొందు తెచ్చి రాక్షసరాజుపై వైచెను. అంత లోన హనుమంతుఁడు దెప్పటిల్లి రణకాంక్ష నలుప్రక్కలఁ జూచి నీలునితోఁ జోరాడుచున్న రావణునిఁగాంచి, 'దశకంధరా! ఒరునితోఁ జోరువాని వెంబడించుట తగదు; నేటికిఁ దప్పించుకొంటి' వని సరోపంబుగాఁ బలికెను. నీలుఁడువైచిన పర్వతశిఖరంబును రావణుఁడు బాణ సప్తకంబునఁ ద్రుంచెను. వానరవీరుఁడు తనప్రయత్నము వృధయగు

టకుఁ గాలాగ్నికరణిమండిపడి నానావృక్షంబులు పెటికి వైరిపైవై చెను. దశగ్రీవుఁడు వానినెల్ల వాడికోలలఁ ద్రుంచి నీలుని మీఁద బాణవృష్టిఁ గురియించెను. నీలుఁడు నిజరూపంబును హస్తీకరించి రావణుని ధ్వజాగ్రముమీఁదవ్రాలి సింహనాదంబొనర్చి వానికి గుఱియియ్యక తదీయ ధ్వజాగ్ర ధనురగ్ర కిరీటాగ్రములందు సంచరింపసాగెను. నీలుని లాఘు వంబునకు రావణుఁడు సంభ్రాంతుడై యాగ్నేయాస్త్రంబును సంధించి 'నీలా! మాయలు చాలనేర్చితివి; నీలాఘవంబును మెచ్చితిని. వలఁతి వేని సీప్రాణంబుల నిప్పుడు దక్కించుకొను' మని బాణంబును వదలెను. అయ్యస్త్రంబు నీలుని యురంబుఁ జొచ్చెను. వానరవీరుఁడు తదీయ జ్వాలానిర్దహ్యమానుడై క్రిందఁబడియు స్వతేజోవిశేషంబునను దండ్రు యైన యగ్నిహోత్రుని యనుగ్రహంబునను బ్రాణహాని నొందక మోకాళ్లమీఁద నిలిచి విసంజ్ఞామాత్రుఁ డయ్యెను.

రావణ లక్ష్మణుల యుద్ధము

రావణుఁ డంత లక్ష్మణుని మీఁదికి రేగి ధనుష్టంకార మొనర్చెను. సౌమిత్రి వానినిఁ జూచి, 'వానరులతోడి యుద్ధమేల! రా రమ్య'ని పలికి జ్యానాదము గావించెను. దశకంఠుఁడు మహాగ్ర మూర్తియై, 'లక్ష్మణా! చావుమూడి వచ్చితివి. ఇదిగో యమపురికిఁ దరలనున్నా' వనెను. నావుడు 'పాతకాధమా! ప్రభావవంతులు ప్రగల్భింపరు. నీ బలపరాక్రమంబుల నెఱుంగుదును. శరముం బట్టితిని. తడవేల!' యని సౌమిత్రి యనెను. రావణుఁ డా మాటతోడ సప్తనారాచంబులను లక్ష్మణునిపై వైచెను. లక్ష్మణుం డా బాణంబులను బ్రతిశరంబులువైచి ద్రుంచెను. రావణుఁడు మఱల తీవ్రశరంబులవైచెను. లక్ష్మణుఁడు శర వృష్టిఁ గురియించి వైరిబాణంబులనెల్ల ఖండించి నిశ్చలుడై నిలిచెను. రావణుఁడు లక్ష్మణ శరప్రయోగలాఘవంబునకు విస్మయమొంది తీవ్రాశుగపరంపరలఁ బఱపెను. లక్ష్మణుఁడు వజ్రంబులఁబోని శితాగ్రశరంబులను వహ్నిజ్వాలలు గ్రక్కుచున్నవానిని సంధించి వదలెను. రక్షోనాథుఁ డా బాణంబులను ద్రుంచి బ్రహ్మాదత్తంబును గాలాగ్నిప్రభా విరాజితంబునైన దివ్యశరంబును సంధించి సౌమిత్రి లలాటము గుఱిచేసి వైచెను. లక్ష్మణుఁడు రావణసాయకాత్తుడై శరచాపంబులు దిగవైచి మూర్ఖుల్లి తేటి వైరిచేతి చాపంబును ఖండించి మూఁడమ్ములు వైచి వానిని నొప్పించెను. రావణుఁడు బాణవీడితుండై సామ్యునిల్లి తేటి

బ్రహ్మదత్తయైన శక్తిని సౌమిత్రివైవై చెను. ఆశక్తి విధూమాన
 లంబుక్రియవెలుంగుచు నిష్పలుగ్రక్కుట వానరులుచూచి తల్లడిల్లిరి.
 అది లక్ష్మణునియురంబు నొచ్చి దూఱి రావణునిచేరెను. సౌమిత్రి
 మూర్ఛాక్రాంతుడయ్యెను. రావణుండతనిఁ జేరబోయి చేతులతోఁ
 బట్టి లేవనెత్త నుంకించి, 'అహో! హిమాద్రిమందరమేరుపర్వతంబుల
 నూటాడించిన నాభుజంబు లితని నెత్తలేకున్నవి గదా' యని తలంచు
 చుండగా, హనుమంతుడు డాయవచ్చి యయ్యసురేశ్వరునిఁ బిడికిటఁ
 బొడిచెను. ఆవ్రేలుతోడ రావణుడు ద్రెళ్ళి మోకాళ్ళపయి బోర
 గిలఁబడి నయనశ్రవణాననంబులగుండ నెత్తురుగ్రక్కుచుఁ బొరలాడి
 చేష్టలుడిగెను. హనుమంతుడంతట లక్ష్మణునెత్తుకొని పోయి రాము
 నొడ్డనుంచెను.

రామ రావణ యుద్ధము

అంతలోన రావణుడు మూర్ఛదేటి విల్లుబూని కోఁతిమూఁకను
 పికాపికలు గావింపసాగెను. వానరులతని ఛాకకు నోర్యక దిక్కులు
 పట్టఁ జొచ్చిరి. రాముండదిగాంచి రావణునిమీఁదికి నడరనుండెను.
 హనుమంతుడు వానిని సమీపించి, 'శ్రీమహావిష్ణువు గరుత్మంతునట్లు
 నీవు నాపయినెక్కి సమాహితుడవై వైరితోఁ బోరనగు' నని విన్న
 వించెను. దాశరథి యట్లుగావించి వజ్రనిష్పేషనిస్వనంబుగా జ్యానాద
 మొనర్చి,

మ॥ అదేవేంద్రునిచాట దాగినద నయ్యాదిత్య ప్రాపాందినన్
 జ్వలనం జేరిన మృత్యువుం దరిసెన్ శక్త్యాత్మకుండెన య
 య్యలికాతున్ శరణిల్లి గొల్చినను దైత్యాధిశ! నీప్రాణముల్
 నిలువజేరవు మచ్చరాభిహతున్ నిక్కంబు మమ్మాటికిన్ ॥

ఎవ్వనిశక్తితోఁ బ్రహరించితివో యతఁడే యిప్పుడు నిన్ను సబ
 లంబుగా బూడిద గానింపనున్నాడు. ఉత్తలపాటు వలదు. ఏరాముఁ
 డేకాకిగా జనస్థానవాసులైన రక్షోవీరులను బదునాల్గువేలమందిని
 వధించెనో యారాముఁడే యీతఁడని గ్రహింపు' మని వచించెను.

రావణుఁ డా మాటలకు నుడ్డుడికి రామునివాహనంబుగానున్న
 హనుమంతుని పయి గాలానలకేభోపమంబులైన బాణంబులువైచి
 వానిని గాఢించెను. దాశరథి రోషప్రచండుడై తీవ్రశరంబులఁ బఱచి
 దశకంఠుని రథచక్రచాయధ్వజఛత్రంబులను శూలఖడ్గంబులను సారథిని

ఖండించి దంభోళినిబోలు బాణంబొందు గ్రహించి తదీయభుజాంతరంబును ప్రహరించెను. పిడుగునకునొండె వజ్రాయుధంబునకునొండె సుంతేనియుఁ జలింపని రావణుం డాబాణహాతికిఁ జలించి చేతివింటిని జాఱవిడిచి మూర్ఛాక్రాంతుఁడయ్యెను. రాముఁడంత సర్థచంద్రబాణంబున వాని కిరీటంబును ద్రుంచి, నిర్విమంబగు పన్నగంబువలె మంటచల్లార్చిన యగ్నికరణిఁ గాంతిఁ దొఱగిన భాస్కరునిభంగి నిస్తేజస్వియై యున్న రావణునిఁ జూచి, 'రాక్షసేశ్వరా! యుద్ధ పరిక్రాంతుని గొట్టుట ధర్మము గాదు గావున నిన్నింతతో వదలితిని. లంకకుఁ బోయి సేదతేటి రమ్ము. అప్పుడు నాబలంబు జవిగాంచనగు' ననెను. విరధుండును విగతధన్వయు హతసారథియు బాణపీడితుండునునైన యారావణుండు లజ్జావనతపద నుండై లంకాపురిఁ జొచ్చెను. రావణ పరాజయంబునకు సమస్తభూతంబు లును ఋషులును సంతసించెను.

రావణుఁ డాత్మగతంబున విచారపడుట

రావణుండు సేదదేటి కొలుపు దీటి, సింగంబునుగాంచినగజంబు క్రియ గరుత్మంతుని జూచిన పన్నగంబువలె రామునకు బెగ్గడిల్లుచుఁ, గ్రొక్కాఱు మెఱుంగులో బ్రహ్మాదండంబులో తేజస్సారములోయన భ్రాంతిని గలిగించిన తద్బాణంబులను దలఁచి తలఁచి తత్తరిల్లుచుఁ 'గటా! మనుష్యమాత్రుండు నన్నోడించెను. శలభము శరభరాజును జెనకుటయ్యెను. నాయొనర్చిన తీవ్రతపంబులెల్ల వ్యర్థములేగదా. సర మాత్రులనుఁ బురుషులుగా గణించితిగాని వేఱుగాదు. దేవదానవ గంధర్వ యక్ష రాక్షస పన్నగాదుల వలనఁ జావు గలుగకుండునట్లు చతురాస్య నర్థించి వరంబులు పడసిన నాఁడు గూడ మనుష్యులను దలంపనైతిని. కటా!

పీః అనరణ్యకాపాగ్ని కవశంబయ్యెనో

వేదవతివాక్కు వెలెనొక్కో?

పార్వతీకాపంబు పైకొనమన్నదో

సందీకువాక్యంబు అందెనొక్కో?

సలహాబరునిమాట నెలకొనమన్నదో

చతురాస్యవచనంబు సాగునొక్కో?

అమరాంగనలయెద్దు లాకృతిదాల్చెనో

మరలశోకంబులు సోకెనొక్కో?

గీ॥ మునులతిట్టులుగుమిగూడి మొనసెనొక్కొ
రాచికన్నెలదూషణల్ రాచుటొక్కొ
పూర్వకుశ్చరితంబులు పొలునోక
నరిదిగాఁ బండుతటి యిప్పుడయ్యెనొక్కొ?

అయినను వెఱవరాదు. విజయార్థము సర్వవిధంబుల యత్నింప వలయును' అని నిశ్చయించి సేవకునిఁబిలిచి, 'గోపురశిఖరంబులును జర్యాప్రదేశంబులును రాక్షసవీరసురక్షితంబు లగుఁగాఁక. ప్రతిరక్షో వీరుఁడును బ్రాణంబులు తెగించి యుద్ధమొనర్ప సమయంబయ్యెను. ఈగండముతప్పినచోఁ గలకాలము మన కెదురేయుండదు. అయ్యో! కుంభకర్ణవకు నిప్పుడే నిద్రావసరంబయ్యెను. కాకున్నచో నాకీభయమే గలుగదుగదా. బ్రహ్మశాపము తప్పదు. శాపవశుఁడుగాఁడేని నా తమ్ముఁడు చింతాకులుని నన్నిట్లు విడిచి సుఖంబుగా నిద్రించునా? అయ్యో! అనిద్రకును మేరగలుగదు. ఒక్కొక్కసారి యతఁడు తొమ్మిది మాసంబులు నిద్రించును; ఒక్కొక్కసారి యాతేడునెలలు నిద్రించును. ఈసారి వాఁడు నిద్రావశుఁడై నేటికిఁ దొమ్మిది దినములగుచున్నది. ఇంతలో నతండు నిద్రలేచుట కష్టతరము. అట్లని యూహకుండరాదు. ఎట్లేని వానిని మేల్కొలుపుము. నాయట్లు వాఁడు శాపహతుండు కాఁడుగావున నతఁడు రామలక్ష్మణులను వానరులను సంగ్రామంబున వధింపనోపును. అకాలప్రబోధము మేలుగాదందురా? ఏమిచేయనగును? ఆపత్కాలమున నక్కఱకురాని పరాక్రమమేల? రాక్షసరాజ్యంబునకు ముప్పుగలుగనుండఁగా నతఁడు గ్రామ్యసుఖరతుఁడై నిద్రించుటతగదు. వానినిప్పుడే లేపుట యంతశోక కారణముగాఁ దోఁపదు' అనెను.

కుంభకర్ణుని నిద్రలేపుట

తేనిమాటకు బదులాడలేక రాక్షసులు కొండలు గంధమాల్య భక్త్యదులఁ గైకొని కుంభకర్ణ నివేశంబునకుఁ జని యోజనాయతమైన తద్వార్తంబుదాఁటి గుహాకారముననున్న యతని మందిరముఁ జొచ్చిరి. అట్లు జొచ్చి వారు ముందునకుఁ బోవ యత్నించిరిగాని కుంభకర్ణుని యుచ్చాస్వస నిశ్వాసంబులు వారిని డోలికలవలె నూయసాగెను. వారట్లు కొంతవడి బెనగులాడి ఎట్లకేలకు లోనికిఁబోయి యమ్మందిరాంతరంబునఁ బఱచిన పర్వతంబువలె బయిండి గాఢనిద్రనున్న యాభీమదర్శనుని గాంచి యమృతము పిడికిటఁ బట్టుకొని తాము తెచ్చిన మృగమహిష

వరాహమాంస రాసులను అన్నరాసులను నెత్తుటిబాసలను మద్య భాండంబులను వానికట్టెడుటనుంచి వానియొడలెల్లఁ జందనమలఁది సుగంధిమాల్యంబులతోఁ గప్పి ధూపంబులు వేసి జోహారులు పలికిరి. ఆ శబ్దంబులు వానిచెవిలో దూరకుండెను. అంతట మేఘగర్జనంబులను శంఖారావంబులను గావించిరి. అవియు వృథ యయ్యెను. చెవియొద్దచేరి యేకగ్రీవముగా నఱచిరి. ఆ యఱపులుగూడ నిరర్థకమయ్యెను. వానిని బట్టి యట్టట్టు కదలించిరి ; అందులకు నతఁడు మేల్కొనకుండెను. ఉపాయాంతరము గానక గుదియలలోను ముసలంబులతోను గదలతోను దాడించిరి. అప్పటికి నతఁడు లేవఁడయ్యెను. పెనువృక్షంబులను దెచ్చి పై నవైచిరి. అందులకు నతఁడు చలింపకుండెను. ఉష్ణగజహయఖరంబులను గుంపులుచేసి కొఱజాలతోఁ గొట్టుచు నంకుశంబులతోఁ బొడుచుచు వానిపయికిఁ దోలి భేరిభాంకారధ్వనులు గావించిరి. ఆప్రయత్నము గూడ ఫలింపదయ్యెను. అంత వారు కోపావేశులై వాని తలవెండ్రుకలు లాగియు జెవులు కొఱికియుఁ గర్ణరంధ్రంబులందు జలకుంభంబులను దొర్లించియు నెంతో శ్రమపడిరి. ఏమిచేసినను గుంభకర్ణఁడు మేల్కొనఁడయ్యెను. ఎట్టకేలకు వారు తెగించి గజసహస్రంబును దోలి తెచ్చి వానిని ద్రొక్కించిరి. కుంభకర్ణునకు నదియెల్ల జఱుపురువులు మేనఁ బ్రాణిసంట్లుండెను. వాఁడు సుంత కనుదెఱచి చేతులుచాచి నోరువిచ్చి యావులించి లేచి యెదుటనున్న మాంసరాసులను మ్రింగి రుధిరమద్యభాండంబులు ద్రావి తృప్తుఁడట్లు దోఁచెను. రక్తసులంత భయంబుదక్కి వానికి సాష్టాంగమొసర్చి చుట్టు నిలిచిరి. కుంభకర్ణఁడు వానినిజూచి, 'నన్ను నిద్రలేపిన గారణమేమి? రాక్షసరాజు కుశలమేగదా? ఉపద్రవము రాదుగదా! సంగతి చెప్పుఁడు. అంతయింత పనికి నాయన్న నన్ను మేల్కొలుపఁడు' అనెను. యూపాత్ముఁడు మున్నాడి చేతులుజోడించి, 'వీరాగ్రణీ! దేవతలెవ్వరును మాజోలికిరాదు. దైత్యదానవగంధర్వాదులెవ్వరును మావంకఁదలయేనిఁ ద్రిప్పరు. మర్త్యమాత్రునివలన రాక్షస లోకంబునకెల్ల ముప్పుసంభవించెను. మేమెల్లరము భయాభిహతులమై వెఱపుదోపకున్నాము. తొలుదొల్త కోఁతి యొకటివచ్చి లంకానగరం బెల్లఁ గాల్చి యక్షకుమారుని వధించి చనెను. ఇప్పుడట్టికోతులు కోట్ల కొలఁదివచ్చి లంకను ముట్టడించెను. వానికెల్ల సరమాత్రుఁడు రాముండనువాఁడు నాయకుఁడై యున్నాఁడు. అతనిభార్యనే మనయేలినవారు హరించి తెచ్చినది. ఆరామునితో లంకేశ్వరుఁడుపోరి చావుతప్పి పఱచి

వచ్చెను. రావణుడు చచ్చెనను తలంపుతో వానిని రాముడు వదలెను. ఒండుచో మనజేడు పేరుమాసి యుండును' అని విన్నవించెను.

కుంభకర్ణుఁ డాయుదంతమెల్ల విని పండ్లుగీటి, 'యూపాతా! రామునివధించి వానిక్రొన్నెత్తుదు ద్రావి వానరమాంస రుధిరంబులతో రాక్షసాసీకంబునకు విందొనర్చి తర్వాత నాయన్నను జూతుఁగాక' యని గంభీరంబుగాఁ బలికెను. మహాశకుఁ డారోవవచనంబులువిని కయి మోడ్చి, 'మహాబాహూ! అన్నతో సంప్రతించి యనంతరము శత్రు జయంబునకు దొరకొనుటాప్పు' అని విన్నవించెను. అందులకు కుంభ కర్ణుడు సమ్మతించి రావణమందిరంబునకుఁ బయనమయ్యెను.

కుంభకర్ణుని జూచి వానరులు బెగ్గడిల్లుట

కుంభకర్ణుని మహాన్నతాకారంబును గాంచి వానరులు కొండలు భయభ్రాంతులై మూర్ఛిల్లిరి; కొండలు నేలఁబరుండిరి; మఱికొండలు రామునిచాటు చొచ్చిరి. వానరపైన్యం బట్లు తాటుమాటగుటకుఁ గారణభూతమైన యామహాన్నతవృత్తిని రాముడు పరికించి, 'విభీషణ! భూమండలంబునకెల్ల నెత్తినట్టి పెనుధ్వజమోయననున్న యీతం డెవఁడు! ఇట్టిభూతంబు నెన్నడును జూచి యెఱుంగ' ననెను. నావుఁడు 'రామా! ఇతఁడే కుంభకర్ణుడు. ఇంతటి ప్రమాణభూతుఁడు మఱియొకండు గలుగఁడు. ఇతని నోర్చుటకుగా దేవదానవ పన్నగ రాక్షస గంధర్వ విద్యాధర కిన్నరలొక్కటై దాడివచ్చి పెక్కుసార్లు నిర్జితులై చనిరి. ఇతఁడు యమునినిగూడ నిర్జించెను. రణరంగంబున నితఁడు శూలపాణియై నిల్చునేనిఁ ద్రైలోక్యసంహారకకాలుని దలపించును. వీనిబలమెల్ల నై సర్దిక మేగాని రావణునకువలె వరదానఫలముగాదు. ఇతఁడు పుట్టిన తోడనే తుధార్తుడై వేసవేలుగా సత్వంబులను మ్రింగెను. వీనిభక్షణ విధానంబునకు జనులు భీతులై దేవేంద్రునకు మొఱలిడిరి. సురపతి యితనిని వజ్రాయుధంబునఁ బ్రహరించెను. దంభోధిమొక్కవోయేనేగాని యీకుంభకర్ణుడు సుంతయుఁ జలింపఁడయ్యెను. అంత శచీపతికి నితఁ డలిగి సర్వప్రాణి హృదయనిర్భేదంబుగా నార్చి యైరావతంబునుదాకి దాని దంతంబులను బెఱికివైచి యింద్రుని యురంబున నొక్కమోఁడు మోడెను. ఆతాపునకు శతశ్రతువు సోలి తెప్పరిల్లి తనకు మొఱలిడ వచ్చిన ప్రజలను వెంటఁగొని ప్రజాపతియొద్దకుఁ బోయి, 'దేవా! కుంభ కర్ణునివలన లోకంబెల్లఁ బ్రజాశూన్యము గామన్న'దని కుయ్యిడెను.

ప్రజాపతి రక్కసులనెల్ల రావించెను. వారిలోడఁ గుంభకర్ణుఁడును బోయెను. వాని గాంచి పితామహుఁడు సయితము భయమంది సమదాయించుకొని, 'కుంభకర్ణా! లోకవినాశార్థము విశ్రవసువుఁడు నిన్నుఁ గాంచెనా?' అనెను. అంతలోనఁ గుంభకర్ణుఁడు పూర్వవరఫలంబుగా నిద్రావశుడై విరించిమోలఁబడెను. రావణుఁడు తమ్మునకుగా సంభ్రాతుడై, 'దేవా! చేతులారఁబెంచిన సువర్ణఫలవృక్షంబును ఫలింపనున్న దానినిఁ దటాలునఁ ద్రుంపనగునా? ఇతఁడు నీకు మునిమనుమడుగాని పెఱగాఁడు. వీనిని గనికరించి యితని నిద్రాజాగరణంబులకు నియతిఁ గావింపు'మని వేడెను. పరమేష్ఠి యందులకుఁ బ్రీతుడై 'ఆఱుమాసముల నిద్రయు నొక్కనాఁడు జాగ్రతయు వీనికగుఁగాక' అని వ్రాక్రచ్చెను. నాఁడునుతోయితఁడట్లుండును. రావణుఁడు సేవరాక్రమంబునకు నోడి యాపన్నుడై నిందించుచున్న యతనిని మేల్కొల్పెను. వానరభక్షణార్థమితఁడు వచ్చుచున్నాఁడు. వానరులకు భయంబుఁ దీర్పవలయును. ఇది భూతముకాదనియు మహాయంత్రమనియుఁ బలికి వారిభయం బుడుపనగు'నని విభీషణుఁడు చెప్పెను.

రాముండంతట నీలుని రప్పించి, 'కపినాయకా! పై న్యంబునెల్ల వ్యూహములుగాఁ దీర్చి పురద్వారంబులను జర్యాగృహంబులను జక్కగా నాక్రమింప నాజ్ఞాపింపుము. ఎల్లరును శైలశృంగవృక్షాదులను గైకొని సిద్ధముగానుండ నగు' ననెను.

రావణకుంభకర్ణ సమావేశము

కుంభకర్ణుఁడు ద్వారము దాటి రావణునొద్దకుఁ బోయెను. రాక్షసేశ్వరుఁడు తమ్మునిరాకకు సంతసించి లేచి యెదురేగి వాని నాలింగనపురస్కరంబుగా సత్కరించి తోడికెచ్చి తపవీరిచెంతఁ గూర్చుండఁ గోరెను. కుంభకర్ణుఁడు రావణునకు మ్రొక్కి గూర్చుండి, 'అన్నా! నన్ను లేపవలసివదిత అవసరమేమి వచ్చెను? ఎవఁడిప్పుడు ప్రేత గామన్నాఁడు?' అని యడిగెను. నాపుడు, 'నాయనా! రాముఁడు సుగ్రీవాదివానరసహితుడై సముద్రముదాటి లంకాపట్టణము ముట్టడించెను. అదిగో చూడుము మన నగరంబెల్ల వానరార్ణవముగానున్నది. రాక్షసముఖులు పెక్కురు వానరులచేత మడిసరి. తమ్ముఁడా! మన రాష్ట్రమును మహాభయము మ్రొంగనున్నది. లంకానగరంబును గాపా

డుము. వీరాగ్రణి! కోశమెల్ల వ్యయమయ్యెను. రాక్షసశూరులు పెక్కురు నామావశిష్టులైరి. స్త్రీలును బాలురును వృద్ధులును మాత్రము లంక యందు శేషించియున్నారనవచ్చును. ఈ విపత్తునుండి లంకను రక్షించుట భవదన్యులకుఁ దరముగాదు. నీయన్నకుఁగా నీవీకార్యంబు నొనర్ప నగును. కుంభకర్ణ! ఇంతఃపూర్వ మెన్నడును నిన్నిట్లు కోరలేదు. దేవాసురయుద్ధంబులందు నీవు చూపిన పరాక్రమంబును మఱలఁ జూప నవసరమయ్యెను. నీయెడ నాకుఁగల స్నేహసంభావంబులు నీకుఁ దెలియ నివి గావు. నీబలంబును నమ్మి యీరాక్షసరాజ్యంబును బరిపాలింతును. రణప్రియా! ధుంధూనిలంబు శరస్త్రేఘంబులనువలె నీవు శత్రుసైన్యంబును బటావంచలొనర్చి రాక్షసలోకంబునకుఁ బ్రయంబును హితంబును గూర్చి శాశ్వతకీర్తిని బడయు'మని విన్నదనంబుతోఁ బలికెను.

కుంభకర్ణుడు రావణునకు హితము చెప్పుట

కుంభకర్ణుడు రావణుని విని, 'అన్నా! నాతలఁచినంత సంభవించెను. హితులను వినని ఫలంబు నొందితివి. దుష్కృతులకుఁ బతన నిరయంబులు తప్పవు. వీర్యాంధుండవై హితాహితంబులను విచారింపక నీత నవహరించితివి. గుణదోషవిచారంబు నీబుద్ధికి రుచింపదయ్యెను. పౌర్వాపర్య విచారహీనుండు చేటొందకమానఁడు. దేశకాల విరుద్ధ కర్మంబులు విపరీతంబులై యపరిశుద్ధులు వ్రేల్చునట్టి హవిస్సువలె వ్యర్థములగును. రాజు తనమంత్రులతోఁ జక్కగా నాలోచించి స్వబలం బతిశయించినప్పుడు దండంబునుఁ బరస్పరబలంబులు సమానమైనప్పుడు సంధియుఁ జేయుటొప్పును. వైరిబలము మించిననాఁడు దానము నాశ్రయింపవలయును. ఉత్తమమధ్యమాధమంబులైన దండసంధానదాన కర్మంబులకు మూడింటికిని దేశకాలాత్మద్రవ్యప్రయోజనంబు లనెడి యోగంబులకు నైదింటికినిఁ గల సంబంధమును బరిశీలించి యెవఁడు కార్యంబును సాధించునో యతఁడే సమర్థుఁడును సన్మార్గవర్తియు నగును. సమర్థుఁడు మంత్రులమతం బెఱిగి హితులనువిని శాస్త్రదృష్టితోఁ గార్యోన్ముఖుండగును. ప్రతికార్యంబునకును గాలనియతిగలదు. అది చక్కగా నెఱిగి వర్తించువారికి నెగ్గు వాటిల్లదు. ప్రాతఃకాలంబున ధర్మంబును, మధ్యాహ్నంబున సర్థంబును, సాయంకాలంబునఁ గామంబును, సేవింపవగు నని నిశ్చయించిరి. ఈవిషయంబున మతాంతరము గూడఁగలదు. ఎట్లందువా? ఉదయంబు నధర్మార్థంబునులను, మధ్యాహ్నం

బున నర్థధర్మంబులను, సాయంకాలంబునఁ గామార్థంబులను నిట్లా
క్కిక్కొక్క కాలంబున రెండేసి సేవింపనగు ననిరి. ధర్మార్థకామంబులను
మూఁటిని సాయంకాలముననే సేవింపవచ్చునని మఱియొక మతము
గూడఁగలదు. ఎల్లమతములందుఁ గాలనియతిమాత్రము గలదు. ఈ
మతముల నెల్ల వదలి సర్వకాలంబులందును గామంబునే సేవించువాఁ
డధముండగును. అట్టి వాని శాస్త్రజ్ఞానము నిరర్థకము. సామాన్యులకే
యింత నియతికలుగఁగాఁ బ్రజారక్షణభరణవహ్యలైన రాజులసంగతి
చెప్పవలయునా? మంత్రాలోచనంబును గాలానుకూల ధర్మార్థ
కామానుష్ఠానక్రమంబును జతురుపాయప్రయోగ దక్షతయు గల తేనికీఁ
గీడు రాఁ జాలదు. రాజు మూఁఁడుగునేని పశుప్రాయులు పెద్దలగుదురు.
వారిని విని ప్రభువు చేటొందును. ఏలిక యాత్మశ్రేయముఁ గోరునేని
మండబుద్ధులకుఁ జెవియొగ్గక యట్టివారిని దవ్వున నుంచుట యుక్తము.
హితశత్రువులైన మంత్రులుండురు. వారు వైరిపశులై తమతేనికి విప
రీతుంబులను బోధింతురు. ఇట్టికూశల రహస్యుంబులను మంత్రకాలంబున
వారివ్యవహారములను బట్టి గ్రహించి తేఁడు వర్తింపవలయును. వైరి
గుట్టు తెలియక యాత్మరక్షణంబునఁ బ్రమాదబుద్ధి గలిగియుండు రాజు
కష్టంబులనేగాక స్థానభ్రంశంబును గూడఁ బొందును. అన్నా! ఈరాజు
సీతులు సీకుఁ దెలియనివిగావు. తెలిసి తెలిసి సీపు మన తమ్ముని విభీషణుని
వినక యిట్లై యెనర్పితివో యూహింపరాదు. వానిమాటకుఁ బెడచెవి
యిడితివి. ముఖప్రియులను మన్నించితివి. తత్ఫలమిప్పుడు ప్రాప్త
మయ్యెను. ఇంతకన్న నేమిచెప్పనోర్తు? ఇది సరిగాదేని నీయిచ్చ
చేయు' మని చెప్పెను.

రావణుఁడు బొమముడివెట్టి, 'కుంభకర్ణా! అన్నలు తమ్ములకుఁ
బూజ్యులును గురువులు నగుదురు. నాకు సీపు సీతిగఱపుట పాటి
యగునా? సీతివిమర్శనంబునకు నిదిసమయంబుగాదు. సీకుఁ గంతశోష
వలదు. భ్రాంతివలననో చిత్తవిమోహంబుననో బలవిర్యగర్వోదేకంబు
ననో యీపనిచేసితిని. దానిని గూర్చి మాటిమాటికి దెప్పటవలన
ఫలము లేదు. కర్తవ్యంబు నూహింపుము. కుంభకర్ణా! సీకు నాయెడ
భ్రాతృభావంబు గలదేని సీబలపరాక్రమంబులను సీవెఱుంగుదువేని
ప్రకృతము యుద్ధమేకర్తవ్యమని తలంతువేని సీవిక్రమంబును జూపి
నాయక్రమదోషంబును హరింపుము. మహావిపత్సాగరంబునఁ గ్రుంగి

దీనుడై యుండువానికిఁ జేయూత యిచ్చి తేర్చుట మిత్రులకగును. అట్టివారలే నెయ్యిరును బంధువులు నగుదు' రనెను.

కుంభకర్ణుఁడు యుద్ధసన్నద్ధుఁడగుట

కుంభకర్ణుఁ డాదారుణవచనంబులు విని, 'అన్నా! కోపము వలదు; నెమ్మదివహింపుము. నేను జీవించియుండఁగా నీకు దుఃఖమేల? నీకింత పరితాపముఁ గలిగించిన యారాముని వధించి వానితలఁ దెచ్చి సీమోల నిడుదుఁ గాక. రాక్షసలోకంబు పరితోషమొందుఁగాక; వానరులు నామావిశిష్టులగుదురు గాక. నన్నుఁజంపిగాని రాముఁడు నిన్నుఁజెనకనోపఁడు. అందఁక నీకు చింతయే వలదు. అన్నా! ఆజ్ఞ యిమ్ము. ముల్లోకంబులకు సమరభిక్షయిచ్చి వత్తును. ఈసరాధములను వధింప నాయుధములే? నాభుజదండములు చాలవా? అన్నా! నీవైరులను హరించి యఖండ యశశ్చత్రంబునీడ నిన్ను నిలుపుదును. భయంబు వలదు. అన్నా! నేను కన్నారఁ జూతునేని దేవతలు తల్లడిల్లుదురు; గ్రహనక్షత్రంబులు రూపడఱును; సప్తసముద్రంబు లింకును; పర్వతంబులు పుష్పాడియగును. ముల్లోకంబులును నాకొక్కపూట కూటికి రావు. నాతోఁ జోరు మగఁడుగలఁడా? ఇదిగో యిప్పుడే పోయి వైరిరక్తంబులాని దప్పి తీర్చికొనివత్తు. అన్నా! శంకాసంతాపంబులు మాని యథాదుచి మద్యంబులు గ్రోలి నీపనులు చూచుకొనుము. నీత నిన్ను స్వయముగా నాశ్రయించుతఱి యయ్యెనని తలంపు' మనెను.

మహాదరుఁడు కుంభకర్ణుని దూఱుట

కుంభకర్ణుఁడు పలికిన మంత్రిజనతిరస్కార వచనంబులకు మహాదరుఁడు కిసిసి యిట్లనియెను: 'కుంభకర్ణా! ఉత్తమకులంబున జనించి సంతనే పెద్దగుణంబులురావు; గర్వోద్ధతులకుఁ గార్యాకార్యజ్ఞానమంతగా నుండదు. నీమాటలే నీయల్పబుద్ధిని తెలుపుచున్నవి. రాక్షసేశ్వరుని కార్యమును నిందించితివి. రక్షోనాయకునకుఁ గల దేశకాలవిభాగజ్ఞానంబును స్వపర వృద్ధిక్షయజ్ఞానంబును బాలునకు శాస్త్రానభిజ్ఞనకు నీకెట్లు గోచరించును? కేవల పశుబలమాత్రుఁడుగూడఁ దగదను కార్యంబును వివేకియోపర్యదనఁగా దశముఖుని సంగతి వేఱఁజెప్పనేల? ధర్మాధర్మంబులవలన హితాహితఫలంబులు నియతంబుగా వచ్చునంటివి. సీతాపహరణకార్యం బధర్మమనియుఁ దత్ఫలంబుగ నీయాపద గలిగెననియు

సూచించితివి. ధర్మార్థకామంబులకు ఫలనియతి గలదనుటకుఁ బ్రమాణ మేమి? యాగాదులు ధర్మకార్యములుగదా? అవి నీమతప్రకారము సుఖఫలదంబు లేగదా? వానిని జేయునప్పుడు శరీరాయాసరూపదుఃఖము తాత్కాలికముగానైనను గలుగుచుండుటలేదా? పరద్రవ్యాపహరణాదులు నీతిబాహ్యంబులును నధర్మకార్యంబులునగునేని వానివలనదుఃఖము రావలయునుగదా? అట్లానర్చియు సుఖపడినవా రెందఱులేరు? లోతు పాతు విచారించుమేనిఁ గర్మంబులకు ఫలనియతి గాన్పింపదు. సత్కర్మంబులకు దుష్టకర్మములకు సత్ఫలంబును గలుగుటగలదు. కావున ధర్మాధర్మంబులకు ఫలం బవ్యవస్థితముగా నున్నది. కామమన్ననో జంతు రాశికెల్ల సహజము. కామిగానివాఁడు మోక్ష కామిగానేరఁడన వినమా? ఎల్లకర్మంబులకుఁ గామము బీజభూతమై ప్రవర్తిల్లును. కామము లేకున్నచో జగచ్చక్రమే యాఁగిపోవును. కామప్రేరేతులై కర్మంబు లొనర్చుచు తననుగుణఫలంబులఁబొందుదురు. ఈఫలంబన్ననోయైహికం బనియు నాముష్మికంబనియు రెండు విధములు. ఐహికము సద్యఃఫలము గావున బ్రాయికముగా దానినే యపేక్షించుదు. ఇట్టి సద్యఃఫలంబును గోరి రాక్షసరాజు నీతాపహరణముఁ గావించెను. ఇందు విపరీతమేమి గలదు? ఆకార్యంబును మంత్రు లనుమతించుట దోషమెట్లగును? మనతే డవిమృశ్యజారి యని యెట్లు చెప్పఁగలవు? కుంభకర్ణా! పరదోషంబు లను లెక్కించుటకన్న నాత్మదోషంబును గ్రహించుట వివేకమగును. మనతేనియందెట్టి దోషంబును నిరూపింపదలంచితివో యాదోషము నీయందుండుట గ్రహింపవైతివి, ఎట్లందువా? వీరులు యుద్ధంబునకు సమస్తబలము క్తముగాఁ జూపుదురు. నీవో యేకాకిగాఁ జూనున్నావు. ఆత్మబలమే తోడంటివి. ఇంతకన్న నవిమృశ్యకారితన ముండునా? రాముఁ డేతన్నాత్మఁడు గాఁడు. జనస్థానవాసులను బదునాల్గువేలమంది నొక్కరుఁడే యొర్చెను. అట్టివాని పయికి నీవేకాకిగాఁ జననగునా? రాముని పరాక్రమంబును వినఁడలంతువేని నాఁడు జనస్థానమందు హత శేషులైన మనవారి నడుగుము. రామునిపేరు విన్నంతనే వారిప్పుడును భయపడుచున్నారు. దివ్యశేజోమూర్తియుఁ గ్రోధదురాసదుండును మృత్యువునువలెఁ దేజిహూడరాని వాఁడునునైన రామునెదుట నిలుచు టకుఁగూడ మనసై న్యంబు బెగ్గడిల్లుచున్నది. ఆలంతులు గర్వాంధులై వలంతులను గొడ్డచేసి చని విడుత లగ్నికుండంబున యట్లు వారిచేతిలో బడి వశింతురు.

మహాదరుఁడు రావణునకు సలహాచెప్పుట

అట్లుపలికి రావణువంకమజలి, 'రాక్షసేశ్వరా! సీతకై యింత వంతయేలే? ఆయింతి నీయొడిలోఁ గూర్చుండుటకు వెలపులేదా? మహాదర ద్విజిహ్వసంహ్రాదికంభకర్ణ వితర్దనులు రామవధార్థము చనిరని పురమెల్లఁ జాటింపుము. మేముపోయి రామునితో యథాశక్తి పోరుదుము. రామ లక్ష్మణులు జతులగుదురేని మనతలంపు తనంతటతానే కొనసాగును. మాయోపాయంబులకు నవకాశమే యుండదు. అట్లుగాక మేము జతులమై వత్తుమేని రామశరఘాతసంజనితదుధిరసంప్లుతశరీరులమై తన్నామాంకిత బాణంబులునిండిన మేనులతోడవచ్చి రామలక్ష్మణులను భక్షించితిమని చెప్పుచు నీపాదంబుల వ్రాలుదుము. అప్పుడు నీవు సంతోషంబును వహించి మమ్ము సత్కరించి యావార్తను బురమెల్లఁ జాటించి పరివారంబును ధనవస్తువాహనంబులతోడను భటులను మాల్యాంబరవీరానులేపనంబులతోడను బహూకరింపుము. ఈసంగతి ఊణములో సీతచెవిఁబడును. అప్పుడు నీవుచని యాయింతినోదార్చి ధనధాన్యరత్నప్రదానంబుల నామెచిత్తంబును హరింపుము. ఆకాంతామణి గత్యంతరంబుగానక నీకు వశయగును. స్త్రీలచిత్తము చంచలాచంచలము. రంజనీయుడైన భర్తయున్నంతకాలము కామిని వానినే దవలీ యుండును. అతఁడు విసప్తుడైనచో నైరాశ్యమై పరాధీనయగును. ఇది వారిస్వభావము. నైజము తప్పదుగదా. ఇట్లు చేయుదువేని నీకోరిక సులభముగా నీడేరును. చిరకీర్తినిగాఁతు' వనెను.

కుంభకర్ణుఁడు మహాదరుని నిందించుట

కుంభకర్ణుఁడు వానిని నిరసించి, 'అన్నా! ప్రహస్తాదులవధకు నీవు భయపడుచున్నావు. నీ భయంబును మాన్పుదును. సుఖముండుము. విజ్జలతోయంబులయట్లు వృథాగర్జనంబులు చేసిన ఫలంబులేదు. శూరులు తమశక్తిని గార్యరూపంబునఁ జూపుదురు. వారెన్నఁడు నాత్మశ్లాఘనంబులు గావింపరు' అని పలికి, 'మహాదరా! భీరువులును బుద్ధిహీనులును దురహంకారులునైన పండితమానులను నీబోటివారిని విని రాక్షసరాజు సంతాపంబును దెచ్చికొనెను. యుద్ధమన్నంతనే వెలవెలఁ జోవువట్టి భవాదృశులెచ్చకంబులకుఁ దక్కు నొంపొకదానికిఁ గొఱగారు, మీమాటవినుటవలన జ్ఞానబాహుళ్యమెల్ల వ్యయమయ్యెను; రాక్షససైన్య

మెల్ల నశించెను. ఇవంతయు మిత్రవేమంబునఁ జేరిన నీయట్టియమిత్రుల సహచర్యఫలముగదా. మీదుర్నయఫలంబు శత్రుజయంబునఁగాని తీజదు. మీరు తెచ్చిన మచ్చను మాపుటకుగా నిదిగోపోవుచున్నా' ననెను.

రావణుఁడు కుంభకర్ణు నభినందించుట

రావణుఁడు పకపక నవ్వి, 'తమ్ముడా! నీమాట నిజము. యద్య మన్న మహాదరుఁడు వెలవెలఁ బోవును. రణభీరువగుట నితఁడు రణము వలదనుచున్నాఁడు. ఇంతటి పిటికి మనకులమునఁ బుట్టఁడు. వీనిమాటలు మనకేల? నీయట్టి బలవంతుఁడు నావాఁడై యుండఁగా నేను వెఱతునా? జయశ్రీ! నిన్ను వరించుఁగాక. పాశశూలహస్తుండవై రణరంగముఁ జొచ్చి యరిపై న్యంబును నురుమాడి యాబుడతలను గడుపారఁ దినిరమ్ము. నిన్నుఁ జూచినంతనే వానరులు దిక్కులు పట్టుదురు; రామలక్ష్మణులకు గుండెలు వ్రేలు'నని పలికి నాటికి గండముతప్పి రెండవ జన్మమెత్తిన ట్లతండు తలంచెను.

కుంభకర్ణుఁడు ప్రదీప్తతప్తకాంచనభూమితంబును వజ్రప్రతిమం బును దేవదాసవగంధర్వ యక్షకిన్నరసూదనంబును శత్రురక్తదిగ్ధంబు నునై నిప్పులు గ్రక్కుచున్న సర్వకాలాయనమహాశూలంబును గ్రహించి, 'అన్నా! నాపై న్యమిందే యుండును. నేనొంటఁజని వైరి మాంసరక్తభక్షణంబున నా యాకలిదప్పలఁ దీర్చికొని వత్తు' ననెను. నావుడు, 'నాయనా! వానరులు మహాదుష్టులు: ఒంటిగాఁ జిక్కువారిని నేమతీయుండువారిని వారుపట్టి కొఱికి వధింతురు. నపై న్యంబుగాఁ జను' మని పలికి సింహాసనంబునుండి దిగివచ్చి రత్నమాలను దమ్మునికంతమున వైచి కాంచనాంగద కేయూరాంగుళీయజ చంద్రహారపుష్పమాలికలు వానికిఁ దొడవెను. కుంభకర్ణుఁ డన్నను గవుంగిలించుకొని వానికిఁ బ్రదక్షిణసమస్కారంబు గావించి తదీయాశీర్వాచనంబులంది భేరీశంఖ నినదంబులు చెలంగుచుండఁగా మత్తమాతంగతురంగరథిక పై న్యంబులు వెంబడించుచుండఁగా రాక్షసీపుష్పాంజలులఁ దోఁగుచు సంగ్రామంబు నకుఁ బోయెను.

కుంభకర్ణుఁ డట్లు వెడలినంతనే మేఘంబులు గార్దభారుణంబులై యుల్కాశనివర్షంబులు గురిసెను; భూమండలము ససాగరంబుగాఁ గంపి

లైన ; స్మగలంబు లగ్నులగ్రక్తుచు ఘోరారావంబులు గావించెను ; విహంగంబు లపసవ్యగతుల సంచరించెను ; గృధ్రంబులు మార్గమధ్యంబున బాదులుతీటి వ్రాలెను ; నింగినుండి మండుకోటవియొకటి ఘోరఘోర మ్రోయుచు వాని మ్రోలఁబడెను ; సూర్యుడు నిష్పృభనొందెను ; వాయువు పరువంబుగా వీచెను. అతని వామనయనబాహువు లడరెను. రక్షోవీరుఁ డాయత్పాతంబులను లెక్కసేయక ప్రాకారము లంఘించి వానరపై న్యంబునకు దృష్టిగోచరం డయ్యెను.

కుంభకర్తునిగాంచి వానరులు భయమందుట

ఆహ్నురువిండ్ల యెత్తును నూటువిండ్లలావును గలిగి బండిచక్రంబు లంతలై నిష్పలుగురియుచున్న కన్నులతోఁ దేటి చూడరాక ప్రళయ మేఘగర్జనంబు లొనర్చుచుఁ గాటుక రాశివలె వచ్చుచున్న యా పెను భూతంబునుజూచి వానరులు భయమంది చెదరినయభ్రంబులవలెఁ గొందఱు పాఱచొచ్చిరి ; కొందఱు నఱికినసాలవృక్షంబులవలె నేలఁ బడిరి ; కొందఱు సముద్రసీరంబుఁజొచ్చిరి ; కొందఱు నింగికి నుద్గమించిరి ; కొందఱు బాఠియల దూఱిరి ; కొందఱు గిరిగహ్వరంబు లాశ్రయించిరి. వానరపై న్యంబెల్ల నట్లు చీకాకుపడి చెల్లచెదరగుట యంగదుఁడు చూచి 'నిలునిలుఁడు, ప్రాణంబులకై పరుగెత్తుట మగతనము గాదు. మీసేతలు విన్న మీయిల్లాండ్రే గేళిసేయరా? మానవంతులకు నవ మానముకన్న మరణముగలదా? ఉన్నతవంశంబులఁ బుట్టినమీరిట్లు వీటడిపోనగునా? మీబీరంబులేమాయెను? మీప్రగల్భంబు లెట్లు నోయెను? కపులు పిఱికిపందలను ప్రవాదంబును మోయుచు జీవించురా? వలదువలదు ; ఇది మనకుఁ దగదు. సత్పురుష సేవ్యమైన శూరమార్గంబు ద్రొక్కి వైరినినిర్జించి చిరకీర్తి నొందుఁడు. కాలముతీటునేని రణరంగం బునఁ బ్రాణంబులు వదలి వీరస్వర్గంబునుబడయుఁడు. జయకాంతనో స్వర్గకాంతనో పడయనగుఁగాని యీపని తగదు. మండుచిచ్చుమీఁదికి మిడుతవలె రామునిమీఁదికిఁ గుంభకర్ణుఁ డడరెను. అతఁడు జీవముతో మరలఁడు. క్షణభంగురమైన ప్రాణార్థము చిరార్జితకీర్తిని వ్యయింపవలదు. శరీరికి జననమరణంబులు నై జములు. వానికై యింత దిగులేలే? యని పలికి వారిని మెలమెల్లఁగా మరలించెను. అంతలోన హనుమంతుఁ డచ్చుటకు వచ్చెను. వానిని జూచివంతనే వానరులకు ధైర్యంబు పునఁ బ్రదిక్కితమయ్యెను. ఋషభ శరభ మైంద ఘామ్రు నీల కుముడ సుషేణ

గవాక్ష రంభ తార ద్వివిధ పనసాదులు మారుతిని మున్నిడుకొని కుంభ కర్ణుని దాకి వృక్షపర్వతవర్షంబులఁ గురిసిరి. కుంభకర్ణుఁడు మహాగ్ర మూర్తియై గదతోడ వారిని వివిధగతులఁ బ్రహరించి నేలఁగూలిన వారినిఁ బదులుగా ముప్పదులుగా బట్టియెత్తి కబళించుచు సమరక్షోణి యెల్ల విహరింపసాగెను.

కుంభకర్ణ హనుమంతుల యుద్ధము

ద్వివిధుఁడు పర్వతంబొందు తెచ్చి కుంభకర్ణుని పయి విసరెను. అది గుటి తప్పి రాక్షససైన్యము పయిఁబడి గజతురగరథపదాతులఁ బెక్కింటి జూర్ణము గావించెను. రాక్షసరథికులు కనరి భయంకరసింహ నాదంబులొనర్చుచు మృత్యువునుంబోని శరంబులు వైచి వానరులను బెక్కుర శిరఃఖండన మొనర్చిరి. హనుమంతుఁడు గగనగతుఁడై శైల శృంగంబులను వివిధ వృక్షంబులను కుంభకర్ణుని తలపై వర్షించెను. రక్షోవీరుఁడు శూలంబుచేత వానినెల్లఁ దట్టివైచి కపిసైన్యము పయిఁ బడెను. హనుమంతుఁడు కొండొక మహాద్ధంబును తెచ్చి కపిసేనా సాగరంబును గలంచుచున్న కుంభకర్ణునిపై వైచెను. ఆ కొండ తాకు నకు రక్షోనాయకుఁడు మేధోదుధిరార్ద్రగ్రాత్రుఁడై సుంత సంక్షోభించి శూలంబును గిటగిటద్రిప్పి మారుతివక్షస్థలము గుటిచేసి వైచెను. సామిరి యావ్రేటుతిని నెత్తురుమిసి యుగాంతమేఘగర్భావ భీకరంబుగా నటచి మూర్ఛిల్లెను. రాక్షసులు సంతోషించి సింహనాదంబు లొనర్చిరి. వానరులు భయగ్రస్తులై పిక్కబలముఁ జూపసాగిరి.

కుంభకర్ణుఁడు సుగ్రీవుని మూర్ఛితునిఁజేసి కొనిపోవుట

వానరులకలకలంబును విని అంగదుఁడు గిరిశృంగంబునుఁ గొని వచ్చి మహాద్వేగంబునఁ కుంభకర్ణునితలపై వైచెను. అసురశూరుఁడు శ్రోధదగ్గుఁడై శూలంబున వానరవీరుని బ్రహరించెను. అంగదుఁడు రణ మార్గ విశారదుండుగావున లాఘవంబుమెయి నవ్వేట్రుఁ దప్పించుకొని యటచేతఁ కుంభకర్ణుని నురమునఁ జటచెను. రాక్షససింహుఁడు మూర్ఛిల్లి తేటి కపినాయకుని నెడమపిడికిటఁ బొడిచెను. అంగదుఁడు విసంజ్ఞుఁడై నేలవ్రాలెను. కుంభకర్ణుఁడంత సుగ్రీవుని మీఁదికి నురవ డించెను. కపిరాజు పర్వతంబొందు తెచ్చి ప్లవంగులను భక్షించుచుఁ దద్రక్తదిగ్ధాంగుఁడై మేనువిదిర్చి యెదుటనున్న యారక్కసి మేటిని

దాసు వచ్చి, 'కుంభకర్ణ! అలంతులను బట్టి మెక్కుట గొప్పకార్యము గాదు. లావు గలదేని నాతోఁబోదు' మనెను. కుంభకర్ణుడు వికవిక నవ్వి, 'కోఁతిరాయా! సీసంగతి నాకుఁ గ్రొత్తగాదు. వట్టిగర్జనలేల?' యనెను. సుగ్రీవుఁడంత నప్పర్వతంబును గుంభకర్ణుని పయి వైచెను. అది వజ్రబుఁబోని వానియురముందాఁకి తుత్తునియలయ్యెను. కుంభకర్ణుడు కోపావతారమోయన నెగడి భీకరంబుగా గర్జించి తటిత్ప్రకాశ మాననిజశూలంబును గిఱగిఱఁద్రిప్పి సుగ్రీవుని గుఱిచేసి వినరెను. అంత లోన హనుమంతుఁడు తెప్పిటిల్లి యచ్చటకు దుమికి యాశూలంబును మార్గమధ్యంబున వడిచిపట్టుకొని మోఁకాఁట దానిని విఱచి వైచెను. కుంభకర్ణుడు తనశూలంబట్లగుటకుఁ గనలి లంకామలయ శృంగంబులు బెకలించి సుగ్రీవుని పయి వైచెను. వానరేశ్వరుఁ డావ్రేటునకు మూర్ఛిలెను. కుంభకర్ణుఁ డదిగాంచి, 'ఈవానరేశ్వరుని హరింతునేని రామలక్ష్మణులను సవానరంబుగా హరించినట్లగు' నని తలఁచి వాని నెత్తుకొనిపో నుంకించెను.

హనుమంతుఁడు కుంభకర్ణునితలంపు గ్రహించి, 'ఇప్పుడేమి చేయనగు? వానరరాజు పట్టువడెను. కుంభకర్ణుని వధించి కపివల్లభుని విడిపింతునా? రాజవిమోచనంబునకు వానరసైన్యము సంతసించును గదా!—ఏమి నామండబుద్ధి? సురాసురులొక్కటై చిక్కించుకొన్నను వానరరాజు విడివడివచ్చును. అంతసమర్థునకుఁ గుంభకర్ణుఁడొక లెక్క గాదు. ప్రకృతము మూర్ఖాగతుఁడు గావునఁ బ్రవేశ్యరుఁడు తనస్థితిని గ్రహింపఁడు. ఈ సహాయశూరుఁడు మూర్ఛదేతి సంగతి గ్రహించెనేని యాత్మసంరక్షణముఁ గావించుకొని తనసైన్యంబునకు హితమొనర్చి వైరిని బెనుబాములుపెట్టి చిరకీర్తిఁగాంచును. వానరేంద్రుఁడు దేఱు దనుక తదీయసైన్యంబును విచ్చిపాటుచున్న దానిని సమకూర్తుఁగాక' యని లోలోనవితర్కించి నిశ్చయించి యట్లానర్పసాగెను.

సుగ్రీవుఁడు మూర్ఛతేటి తప్పించుకొనుట

కుంభకర్ణుడు సుగ్రీవునెత్తుకొని లంకాపురముఁజొచ్చి మేడల మండియుఁ జర్యాగృహంబులనుండియు గోపురములనుండియుఁ దనపైఁ గురియుచున్న పుష్పసుగంధజలంబులఁ దోప్పఁదోగుచు రాజమార్గమునఁ జవసాగెను. సుగ్రీవుఁ డాసుగంధజలంబులకును జల్లగాలికిని సేదతేటి నిజస్థితిని గ్రహించి, 'సరిసరి! ఇందులకుఁ బ్రతీకారమేమి?' అని సుంత

తలపోసి కృతనిశ్చయుడై గోళ్యతోఁ గుంభకర్ణుని శ్రవణంబును ఆక్కి-
దంతంబులతోఁ వానిముక్కు కొఱికి పార్శ్వములుచీల్చెను. కుంభకర్ణుఁ
డందులకు గోపించి సుగ్రీవుని నేలపైవైచి కాలరాయనంఁడెను. అత్తటి
వానరేశ్వరుఁడు తప్పించుకొని గగనంబునకు నుద్గమించి రామునిఁ
జేరెను.

కుంభకర్ణుఁడు రామునిదాఁకి మూర్ఛితుఁడగుట

కుంభకర్ణుఁడు వికృతుడై నెత్తురులుగార్చుచు సెలయేళ్ళతోడి
పర్వతంబో సంధ్యాకాలమేఘంబో యనఁ దోచుచు ముద్గరహస్తంజై
యందుండిమరలి రణరంగముఁజొచ్చి తనవారుపగతులు నాక చేఁజిక్కిన
వారి నెల్లఁ బట్టిమెక్కుచు సెలవులనుండి కాటుచున్న మేధశ్శోణితంబు
లతోఁ బ్రళయంతకునిఁ దలపించుచు సంగ్రామక్షోణియెల్ల విహరింపఁ
జొచ్చెను. వానరపై న్యము వానికి జడిసి రాముని శరణుజొచ్చెను.
కుంభకర్ణుఁడంత దాశరథిమీఁదికి నురికెను. రాముఁడు రాద్రాస్త్రంబును
సంధించి కుంభకర్ణుని యెడగుఱిచేసి వైచెను. అసురవీరుఁడు శరవిద్ధుడై
చేతిగదను జాఱవిడిచి సుంత సామ్యసిల్లి యంతలోనఁ దెప్పిఱిల్లి యార్చి
నిరాయుధుఁడు గావునఁ బర్వతశిఖరంబునెత్తి రామునిపయి రువ్వెను.
రాముఁ డా శిఖరంబును మార్గమధ్యమందే శరంబులఁద్రుంచెను. కుంభ
కర్ణుఁడు విజృంభించి రెండువందల కపివీరుల నొడిచి పట్టుకొని కబళింప
నంఁడెను. రాముఁడతని ధైర్యసాహసంబులకు తీచ్చపడి తీవ్రశరంబులు
వైచెను. కుంభకర్ణుఁడు మూర్ఛామాత్రుడై నేలవ్రాలెను.

లక్ష్మణుఁ డంత రామునిఁ జేరఁజోయి, 'అన్నా! వీఁడు రుధిర
మత్తుడై స్వపరవివక్ష సేయక చేఁజిక్కినవారి నెల్ల మ్రింగెను. ఇతనినిక
లేవనీయరాదు. లేవనిచ్చినచో వానరభక్షణముచేయును. వీనిని ద్రొక్కి
పట్టుటొప్పు' ననెను. రాముఁడందులకు సమ్మతించెను. అంతట కపి
వ్రాతము కుంభకర్ణునిపై బడి వానిని త్రొక్కిపట్టెను. రక్షోవీరుఁడు
కొంతవడికి దెప్పిఱిల్లి మదగజంబు మావటినివలె వానరులను విడలించి
వైచెను. ప్లవంగులు గాలికిఁ బండుటాకులువలె దవ్వున రాలిరి. రాముఁ
డదిగాంచి, 'ఈదుష్టుని మననీయరా' దని ధనుష్టంకారమొనర్చెను.
కుంభకర్ణుఁ డాధ్వని సహింపక రామునిమీఁదికి విజృంభించెను. ఎత్వో
కువు వానిని జూచి, 'కుంభకర్ణా! ఇదిగో యీవింటిని జూడుము. ఇంద్రుని
గల్పితి నని విజ్ఞప్తిగవలదు. ముహూర్తకాలంబున నిన్ను వధించిపుత్తు'

ననెను. కుంభకర్ణుడు వికారముగా నవ్వి, 'నీవేనా రాముడవు? సరి సరి; ఇతఁడు విరాధుఁడుగాఁడు, కబంధుఁడుగాఁడు; కుంభకర్ణుడని యెఱుంగుము. ఇదిగో యీముద్గర నీప్రాణంబులను హరింపనున్నది. నాముక్తుచేపులు పోయెనని గేళిసేయవలదు. వానికై నాకు నిసు మంతయుఁ జింతలేదు. నీలావు చూడఁగోరుదు. నీ పౌరుషవిక్రమంబు లెఱింగి.యనంతరము నీమాంసరక్తంబులఁ దనివొందుదు' ననెను.

రాముఁడు కుంభకర్ణుని సంహరించుట

రాముఁడు మహాగ్రహమొంది యేబాణము సప్తసాలంబులను ద్రుంచి వాలిని వధించెనో యాబాణంబును సంధించి యాకర్ణాంతముఁ దివిచి కుంభకర్ణుని పయి వదలెను. రక్షోవీరుఁ డాశరహతికి సుంతయుఁ జలింపక ముద్గరంబు నవలీలగాద్రిప్పుచు రామునిపై నురవణింపసాగెను. రాముఁడు తనబాణము వమ్ముగుటకు రోషకషాయనేత్రుండై వాయవ్యాస్త్రంబును సంధించి వైచి కుంభకర్ణుని దక్షిణబాహుదండంబును ఖండించెను. వాఁడు పెల్లార్చుచు రెండవచేత వృక్షంబొందు పెకలించితెచ్చి విజృంభించెను. దాశరథి యైంద్రాస్త్రంబున వాని రెండవబాహువును గూడఁ ద్రుంచెను. వానిచేతులురెండు తెగి గిఱగిఱఁదిరుగుచు నడ్డము వచ్చిన శిలావృక్షైలవానర రాక్షసులనెల్ల నుగ్గునూచ మొనర్చుచుఁ బోయిపోయి దవ్వనఁబడెను. కుంభకర్ణుఁడు విగత బాహువయ్యు బిట్టఱుచుచు రామునిమీఁదికి దుమికెను. రాముఁ డర్ధచంద్రబాణద్వయము వైచి వానిపాదంబులరెంటిఁ దఱిగెను. హస్తపాదంబులు చన్నను గుంభకర్ణుఁడు మిన్నకుండక బడబాముఖంబునుబోని నిజాన్యమునప్పగించి గర్జించుచు రాహువు చంద్రునిమీఁదికివలె రాఘవునిమీఁదికి నుద్వేగించెను. రాముఁడు శితాగ్రశరంబులను వాని నోటినిండ గుప్పించి సూర్యజ్వలనప్రకాశమానమైన దివ్యబాణంబునువైచి వానిశిరంబును ద్రుంచెను. కుండలద్వయమధ్యగతమై యుండిన యాశిరస్సు బాణవేగంబున గగనంబునకెగచి రాత్రిపూటఁ బునర్వసునక్షత్రద్వయమధ్యగత చంద్రబింబంబు ననుకరించి యందుండి యెగచి కోటగోడపయి దటాలునఁ బడెను. దాని పాటునకు లంకలోని చర్యాగృహపురద్వార ప్రాకారంబులు విఠిగి కూలెను. రక్షోవీరునిక శేబరం బెటువ్రాలునోయని వానరులు భీతులై యొండొరుఁ ద్రోపాడుచుఁ దవ్వచనిరి. వాని మొండెము సముద్రాంతమునఁబడి యందలి గ్రాహమీనసర్పంబులకుఁ బ్రాణగొడ్డమయ్యెను.

కుంభకర్ణనివధకు దేవతలుసంతసించిరి ; నిఖిలభూతంబులు రామునుగ్గడించెను. రాక్షసులు రామునకు వెఱచి యెలుగైత్తి పెనురోదనంబులు గావించిరి. వానరులు దాశరథినిఁ బూజించిరి.

రావణుఁడు కుంభకర్ణునకుగా విలపించుట

హతశేషులైన రాక్షసులు చని, 'లంకేశ్వరా! కుంభకర్ణుఁడు రామతేజంబున నడంగెను. వానిమొండెము సగము సముద్రములో సగము గట్టునఁ బడియున్నది. అతనితల లంకాద్వారమును నిరోధించి యున్నది' అని విన్నవించిరి. రావణుఁ డామాటతోడ నిలువున మూర్ఛిల్లి కూలెను. దేవాంత సరాంతకాదులు పెనురోదనంబులు గావించిరి. లంకానగరమెల్ల రోదనధ్వనులతో మాటుమ్రోఁగెను. రాక్షసేశ్వరుఁడు మూర్ఛదేజి, 'హా! తమ్ముఁడా! రిపుభయంకరా! నన్ను వదలి పోయితివా? ఇంక నాదుఃఖంబును నాబంధువులదుఃఖంబును దీర్చువాఁడెవఁడు? కటా! నేఁడు నాకుడిభుజము పడిపోయెను. ఆభుజబలము నాశ్రయించి దేవాసురులనెల్ల ధిక్కరించుచుంటిని. అయ్యో! తమ్ముఁడా! సీమాట చెప్పిన సురాసురులు తల్లడిల్లుదురు. సమరక్షోణిని నిన్నుఁ గాలాగ్నిరుద్రప్రతిమునిగాఁ దలంతురు. వీరాతివీరుని నిన్ను సరమాత్రుఁడు రాముఁడెట్లు వధింపనో పెనో యూహింపరాకున్నది. వజ్రాయుధంబునకుఁ గూడ నెడమీయని సీమేను రామబాణమెట్లు చొఱనేర్చెనో? కుంభకర్ణా! నిహతుని నిన్నుఁ గాంచి గగనస్థులైన దేవదేవులు గావించిన హర్షాతిరేకసింహనాదంబులను వివవా! తమ్ముఁడా! నీవు లేని రాజ్యము నాకేల? సీతయేల? నిన్నుఁ బాసి జీవింపనొల్లను. నిన్నుఁజంపిన వానిని రూపుమాపనేని నాజీవితము వ్యర్థమనక తప్పుదు. ఏదేవతలు నాకు వెఱచి నాపాదాక్రాంతులైరో యాదేవతలే యిప్పుడు నన్నుఁ బరిహసించుచున్నారు. ఈబ్రదుకేల? అయ్యో! విభీషణ! నీవన్నంతయయ్యెను. సీమాటవిననిఫలము నాకు సంప్రాప్తమయ్యెను. నీకు నాయొనర్చిన యపకారంబున కెంతయుఁ జింతింతు' నని యాకులాంతరాత్ముడై మహాదైన్యమొంది వివిధగతుల వాపోయి దుఃఖభరంబున నేల వ్రాలెను.

త్రిశిరుండు రావణునకు దైర్యము చెప్పుట

అట్లు శోకాభిహతుఁడైయున్న రావణుని త్రిశిరుండు డాయవచ్చి, 'రాక్షసేశ్వరా! దైవయోగంబునకు ధీరులు దురపిల్లరాదు.

కుంభకర్ణుడు చన్నంతనే లంకారాజ్యము వీరశూన్యమయ్యెనే? ఎవరో యేల? ముల్లోకంబులకు నీవొక్కరుండవే చాలవా? ప్రాకృతుండట్లు నీవు విలపింపవలదు. బ్రహ్మదత్తమైన రథకవచశక్త్యాదులు నీకుండగాఁ నొరులఁ దలంపనేల? నాఁడు నిరాయుధంబుగా దేవదానవులను జయించి తివి. ఇప్పుడు సాయుధుండవై తివేని నిన్నునోర్చువారెవరుందురు? లంకేశ్వరా! నరమాత్రునకుగా నింతవంతయేల? ఆజ్ఞయిమ్ము. నేనిప్పుడ చని గరుత్మంతుఁ డురగులనువలె సురపతి శంబరాసురునట్లు విష్ణువు నరకాసురునిక్రియ నీశత్రువులనెల్ల త్షణములో హరించి వత్తు' నని యుత్సాహవచనంబులు పలికెను. త్రిశిరునిమాట నందికొని దేవాంతక నరాంతకాతికాయలు నేను నేనని లేచి రణోత్సాహగర్జనంబులు గావించిరి.

దేవాంతక నరాంతక మహాపార్వాదుల యుద్ధము

అంతరిక్షరణిపుణులును నూయావిశారదులును బ్రవరవిజ్ఞానులును లబ్ధవదులునైన తనకుమాదులు దేవాంతకాదులట్లు పలుకఁగా రావణుఁడు సుంత ప్రీతినొంది వారిని సందిటఁగూర్చి దీవించి మహోదరాదులైన తన తమ్ములను వారికి రక్షణార్థము నియమించి యెల్లరను యుద్ధంబునకుఁ దరలించెను. మహోదరుఁ డై రావతకులసంభవంబును సీలమేఘచ్ఛాయావీలసితంబునైన సుదర్శనమహాగజం బధిష్ఠించి వివిధాయుధ తూణీర సమాకలితుఁడై యస్తాచలగతసూర్యుండట్లు వెలుఁగుచు ముందునడచెను. త్రిశిరుఁడు మూఁడు తలలందు మూఁడురత్నకిరీటముల ధరించి జాతిహయంబులు పన్నిన రథంబు నాఠోహించి సకలాయుధ సంపన్నుఁడై విద్యుదుల్కాశక్రచాప సమలంకృతశృంగత్రయశోభాయమాన హిమాద్రిని దలపించుచుఁ బయనమయ్యెను. అతికాయుఁడు ప్రాసాసిపరిఘాకులంబును దూణీర బాణాసన దీప్తంబునునైన మేటి తేరెక్కి రాక్షసవీరపరివృతుఁడై నడచెను. నరాంతకుఁ డుచ్చైశ్రవః ప్రఖ్యమైన శ్వేతాశ్వంబు నధిష్ఠించి వజ్రఖచితపరిఘనుబట్టి శిఖివాహనాధిష్ఠక్తి ధరుఁడోయన నొప్పుచు వారిని వెంబడించెను. మహోదరమహాపాహ్వులు చతురంగబలసమేతులై తోడఁజనిరి. రాక్షసవీరు లెత్తిపట్టినఖడ్గంబులు శారదాద్రుప్రతీకాశధవళంబులై గగనస్థిత హంసపంక్తివలె నుండెను.

“చ॥ వెలిగొడుగులో శరదననవీసవిలాసము దోచ సంబర
సలిమెఱయం గిరిటమణిజాలమరీచులు భామదీప్తులకా
గలువగ విస్ఫులింగపటుకీలలు గైదువులిన కేసతో
వెలువడి రార్పులకాచెసలు వ్రీలగఁజేయుచు నన్నికాచరుల్”

వానరవీరులు రక్షసైన్యంబునుజూచి యాత్మీయపరాక్రమాటోప
పదర్శనంబునకుఁ దఱివచ్చెనని పరమానందభరితులై వృక్షశైలంబు
లను గైకొని సింహనాదంబును గావించిరి. ఇరువాగులుఁ దలపడి
యోహరిసాహరింబెనంగి పోరసాగిరి. రాక్షసులు పింజపింజగఱచివేయు
బాణంబులను వానరులు శిలావృక్షంబులతోఁ బ్రహరించుచు వైరి రథ
గజాశ్వంబులను జెండాడిరి. అసురవీరులు విజృంభించి శూలముద్గరఖడ్గ
ప్రాసశక్తిప్రముఖంబుతో వానరుల నెచ్చటివారి నచ్చటనే మర్దింపఁ
జొచ్చిరి. కపిమల్లులు తెంపునేసి యెదిరిసేన దూఱి యందిన వారి నెల్ల
ముష్టిఘాతంబుల నోర్చిరి. ఆవ్రేటులకు రక్కసులు పెక్కురు నెత్తురు
గ్రక్కి కనీనిక లురలి తలలువ్రచ్చి మడిసిరి.

సీ॥ పుష్పాడియైకూరె భూరిధరంబులు
చిలుకొండలుగవారె సింధురములు
తుండతుండంబులై దోఱగ నశ్వంబులు
కలగుండుగాసోరెఁ గాల్చులంబు
తునియైపఱచెను దోమరఖడ్గముల్
చదలఁబ్రాకెను ఛత్రచామరాళి
రథిరాస్తిమస్తిష్క పృథులయ్యెను తోఱి
తండమై మొండెముల్ మెండుకొనియె

గీ॥ అధికదుర్గంధవాసన లలిశయిల్లి
నిలువరింప రానట్లుగా నిండుకొనియె
కాద్రభీభత్సరములు రణముజొచ్చి
విచ్చలవిడిగా విహరించు విధముదోచె ॥

నరాంతకుఁ డంతట శక్తినిగైకొని యొక్కుమ్మడి యేడువందలు
కపివీరులను బరిమార్చి ప్రావృట్టయోదంబు కరణి నిరంకుశవృత్తి
సమరభూమియెల్ల విహరింపసాగెను. వానివేగంబునకు వానరులు భయ
భ్రాంతులై టిచ్చపడి గావుగొమ్మని యర్పించుకొనుచున్నారోయన
నిలిచి బిట్టఱచిరి. సుగ్రీవుఁడొకేకలు విని యావలను సంగదుని బంపెను.
వాలిసుతుండు నరాంతకునిదాఁకి నిలునిలుమని వాని నడలించెను.
అసురశూరుఁ డొడుగఱచి భజంగమంబువలె నిట్టూర్చుచుఁ బ్రాసం

బును గిరిగిరి ద్రిప్పి యంగదుని వైచెను. అది కపివీరుని వత్సోభాగము దాకి తుత్తునియ లయ్యెను. తారాపుత్రుడు తాకువడి చెలరేగి యట చేత నరాంతకుని హయంబును జటచెను. ఆగుట్టుము తలపగిలి దవుడలు చీలి గ్రుడ్లురలి నాలుక వెలువరించి నిట్టనిలువునఁ బ్రాణంబులు విడిచి నేలఁగూలెను. నరాంతకుడు దుమికి యంగదుని శిరంబున బిగుపిడికింట మోదెను. కపివీరుడు తలపగిలి నెత్తురుగార్చుచు సుంతసొమ్ముసిల్లి తేటి రక్కసుని యుక్కునకు నక్కజపడి ముప్పిసవరించి వైరియురంబున నొక్కతాపు తాపెను. ఆదెబ్బతోడ నరాంతకుని తొమ్ము పగిలి గుండి యలు నేలరాలెను. వాడు తోడ్తోడ దంభోళితాడితకుధరంబట్లుకూలెను.

నరాంతకుని చావు విని దేవాంతక త్రిశిర మహోదరు లొక్కు మ్మడి శక్తిత్రయంబుఁజోలె నంగదునిఁ దాకిరి. కపివీరుండును మహా విటపంబును దేవాంతకునిపై వినరెను. దానినిఁ ద్రిశిరుఁడు మార్గమధ్యం బునఁ ద్రుంచెను. అంగదుఁడంత నింగి నిలిచి వృక్షశైలంబులను వారిపై దొర్లింపసాగెను. త్రిశిరుఁడు వానినెల్ల ఖండించివైచి తీవ్రప్రాణంబుల నంగదుని నొప్పించెను. మహోదరుండు తోమరముతోఁ గపివరుని యురమ్మున గ్రుమ్మెను. దేవాంతకుడు పరిఘతో వానిని బ్రహరించెను. ఏకకాలంబున రక్షోవీరులు మువ్వరట్లు పైఁబడినను వాలినుతుఁ డీష న్నాత్రము గూడ వ్యథచెందక మహోద్వేగంబున నెగచి మహోదరుని గజంబు నటచేతఁ జటచెను. ఆమత్తేభము గ్రుడ్లురలి ఘీంకారమొన ర్చుచుఁ ద్రెళ్ళెను. అంగదుఁడు దాని దంతంబులఁ బెటికి దానితో దేవాంతకుని మస్తకంబున నొక్కటి వడ్డించెను. అయ్యసురవీరుఁడు లాక్షారసంబుఁజోని రుధిరంబులను గ్రక్కి సొమ్ముసిల్లి దెప్పిటిలి పరిఘం బుతో వైరిని దాడించెను. అంగదుఁడు ప్రేటువడికి మోకాళ్ళమీఁద వ్రాలి లేవనుంకించెను. అత్తటి వానినుదుట వాడితూపులు మూఁడు త్రిశిరుఁడు నాపెను.

అంగదు నొంటిచేసి రాక్షసవీరులు ముగ్గురు మార్కొనుట హను మంతుఁడు చూచి నీలునితోడ వచ్చి వానికిఁ దోడ్పడెను. అంత నీల త్రిశిరులకును దేవాంతక హనుమంతులకును నంగదమహోదరులకును ఘోరయుద్ధమయ్యెను. హనుమంతుని ముప్పిఘాతంబునకు దేవాంతకుఁడు తలపగిలి నేలఁగూలెను. నీలుఁడువైచిన సుహాపర్వతంబు పాటునకు మహోదరుఁడు ముద్దయి మడిసెను. హనుమంతుఁడట్లు దేవాంతకుని

నెడపి త్రిశిరునిదాఁకి పెద్దయుండడవు పోరి వానినిఁ గ్రిండఁబడవైచి
యతని కత్తితోన వానితలల మూఁటి దఱిగివైచెను. నరాంతకాదులు
నలుపురు చచ్చుటఁ జూచి మహాపాహ్నుడు క్రోధమూర్ఛితుఁడై వానర
పై న్యంబు పైఁ బడెను. వానిని ఋషభుఁ డెదిర్చెను. అయ్యిరువురకు
ఖడ్గాఖడ్గి బాహుబాహి పెనుపోరయ్యెను. ఋషభుఁడు మహాశైలంబును
దెచ్చి మహాపాహ్నుని పయి వైచెను. వాఁడు నులినులియై చచ్చెను.

లక్ష్మణాతికాయుల యుద్ధము

అతికాయుఁడంత వీరారావంబులు గావించుచు వానరపై న్యముఁ
జొచ్చెను. నడగొండవలెనున్న వానినిజూచి కుంభకర్ణుఁడు లేచివచ్చెనో
యని వానరులు పరమభీతులై యెండోరుచాటున నొదిగియొదిగి
రాముని శరణుచొచ్చిరి. దాశరథి యాభీమాకారునకు విస్మయమంది,
'విభీషణా! వేయిగుట్టంబులతేరిపై నిలిచి ప్రాసశూలతోమరపరివేష్టి
తుఁడై భూతకోటితోడి యపరదుద్రుఁడోయన భ్రాంశిని గలిగించుచు
ధ్వజాగ్రంబున రాహువు గ్రాలుచుండఁగా, దీప్రబాణకాంతులు చతుర్దిశా
దీప్తంబులై రాజిలుచుండఁగా, దశహస్తాయతంబులై నఖడ్గంబులు
రెండు నుభయపార్శ్వంబులఁ దేజరిల్లుచుండఁగా, మృత్యుజిహ్వలంబోని
శక్తులనుబట్టి త్రిణతంబును హేమపుష్పంబునైన కాహ్నుకంబును ధరించి,
రక్తపుష్పమాలికలుదాల్చి, ప్రళయ కాలునివలె నోరప్పళించి, వానర
లోకవిద్రావణుఁడై వచ్చుచున్న యీతఁడెవఁడో' యనెను.

నావుడు, 'రామా! ఇతని నతికాయుఁడందురు. వీఁడు రణ
కౌశల్యంబునఁ దండ్రుని దలపించును. విద్యాసంపత్తియు వృద్ధసేవాపర
త్వంబును సర్వాస్త్రజ్ఞానంబును వీనికిఁగలవు. ఇతఁడు రథంబునుగాని
గజంబునుగాని హయంబునుగాని యాహోహించి యుద్ధమొనర్చునప్పుడు
వీనిధనుర్విద్యావిశేషంబును జూచితీరవలయు. మంత్రమందొండె నీతి
శాస్త్రమందొండె జతురుపాయప్రయోగంబుననొండె నితఁడు మహా
సమర్థుడు. ధాన్యమాలినివలన రావణుఁ డితనిఁగాంచెను. ఈరణ
శౌండీరుని బాహుబల మాశ్రయించి లంకానగరంబు నిర్భయముగా
నుండును. ఇతఁడు ఘోరతపం బాచరించి బ్రహ్మవలన దివ్యాస్త్రదివ్య
కవచంబులను సూర్యప్రభాభాసురమైన యీరథంబును బడసెను.
పరమేష్ఠివరప్రభావంబున నితఁడు సురాసురులకు నవధ్యుడు. ఇతనిచేత

మడిసిన దేవదానవులకు లెక్కయే గలుగదు. ఇతనిపేరు చెప్పిన యక్షులు పక్షులవలె బజతురు. వీనిశరభాటికి జంభాఠిదంభోళి స్తంభించెను ; పరుణపాశంబు ప్రతిహతమయ్యెను. పరాకువల' దని విభీషణుడు చెప్పెను.

అలోన సతికాయుడు తన్నెదిర్చిన కుముదద్వివిదమైందనలశర భులనుఁ దీవ్రబాణంబుల నొప్పించెను. వానరవీరులు వైరిబాణపరంపరా నిహతులైనలు వెల్ల జల్లెడక్రంతలుగాఁ బరవశులై ప్రతిక్రియనేరకుండిరి. అతికాయుడు వారినిజూచి, 'ప్రతిక్రియకునోపని పండలఁ దాఁకరా' దని పలికి ధనుఃకలాపియై రామునొద్దకుఁ బోయి, 'రామా! నీవానరులు భయార్తులైరి. అట్టి పిరికిపండలతో నాఁబోంట్లకు యుద్ధము తగదు.

“మ॥ శరచాపంబులఁగేలఁబూని రథినై సంక్రామమరించి భూ
వర ! నీపై నిద్రవచ్చినాడ మొదలన్ వారాశిపై వాలిపై
బరుపై నేసినకోలవేయుమిటఁ జక్కంగ్రమ్ము నాయమ్ము లిం
కొరుపైఁ బాఱవు దేవదానవజయోద్యోగాభిమానంబునన్ ॥”

యనిపలికెను. వానిగర్వోక్తులకు లక్ష్మణుఁడు సంక్రద్ధుఁడై తూణీరంబు నుండి బాణంబుఁదివిచి సంధించి దిక్కులు గ్రక్కడలునట్లుగా, జ్వాలా దంబు గావించెను. రక్షోవీరుండతని జూచి, 'సౌమిశ్రీ! పసికందువులు విక్రమంబులకుఁ దగరు. కాదని యట్టివాడు త్వరపడినను వారికి హితము చెప్పట నాబోంట్లకగును గాని వారితో యుద్ధమొనర్పరాదు. నాశర వేగంబును హిమవన్నగ భూమ్యాకాశంబులు సయిత మోర్వనోప వనఁగా నీవెంతవాడవు? తెలిసి, తెలిసి మత్స్యవునోరు దూరవలదు. నీబాల్యవిచేష్టితంబులుమాని శరచాపంబులు పాఱవైచి మరలిపోమ్ము. అట్లుచేయవేని నాయీ నిశితశరంబులు నీరుధిరంబు లానుట నిజ' మని పలికి పింట బాణముఁగూర్చెను.

అతికాయుని యుపాలంభనంబులకు లక్ష్మణుఁడు కినిసి, 'నురాత్మా! ప్రగల్భంబులవలనఁ బెద్దకాఁ జాలవు. శూరు లాత్మబలంబును జూపుదురు గాని జల్పంబులాడరు. లావుగలదేనిఁ జూపుము. నీవెంతవాడవో చూచి యనంతరము నాబలంబును బ్రదర్శింతును. పండినతాడిపండు పెనుగాలికి కాలి చిదపలగునట్లు నీతల వ్రయ్యలు గానున్నది. బాలుఁడనో వృద్ధుఁ డనో నీపాలిటికి మిత్తినై వచ్చితి' ననెను. అతికాయుఁడు లక్ష్మణునిపయి నాశీవిమతుల్యశరంబును పడలెను. రథుమాత్తముఁడు దాని నర్థచంద్రబాణంబునఁ ద్రుంచివై చెను. రక్షోవీరుండంత బాణవర్షంబునుగురియించెను.

సౌమిత్రి వానినెల్ల ఖండించి శిలభల్ల మొందు సంధించి యాకర్ణాంతముఁ దివిచి వైరిలలాటంబున వైచెను. అతికాయుఁ డావ్రేటునకుఁ జలించి తెప్పిటిల్లి, 'లక్ష్మణా! నీబాణప్రయోగకౌశలంబును మెచ్చితిని. నాకుఁ దగినవైరివే' యని పలికి యొందు మూఁడు నైదునేడులుగా శరంబులు వింటఁగూర్చి సౌమిత్రిపై వదలెను. మృత్యుసమానంబులును గాంచన పుంఖంబులును రవి తేజోవంతంబులు నై న యాబాణంబులను లక్ష్మణుఁడు ప్రతిశరంబుల భిన్నాభిన్న మొనర్చెను. అతికాయుఁడు మఱొందు తీవ్ర సాయకంబును లక్ష్మణుని యరంబున నాటెను. సౌమిత్రి యాబాణంబును బెఱికివైచి యాగ్నేయాస్త్రంబును బ్రయోగించెను. అతికాయుఁడు సూర్యాస్త్రయోజితశరంబును వైచెను. అయ్యస్త్రంబులురెండు పర స్పరము దహించికొని నిస్తేజములై నేలవ్రాలెను. అతికాయుఁ డంత నైషీకాస్త్రంబును వైచెను. లక్ష్మణుఁడు దాని నైంద్రాస్త్రంబునఁ బ్రహరించెను. రక్షోపీకుఁడు యామ్యాస్త్రంబును వదలెను. లక్ష్మణుఁడు దానిని వాయువ్యాస్త్రంబున దట్టివైచి శరవర్షంబును గురియించెను. ఆబాణంబులు నిశాచరుని మేనుతాఁకి తునిగి వ్రాలెను. తనబాణంబు లట్లగుట లక్ష్మణుఁడు చూచి యాశ్చర్యవశుఁడయ్యెను. అంతలోన వాయుఁడేవుఁడు వచ్చి, 'లక్ష్మణా! అతికాయుఁడు బ్రహ్మాదత్తకవచం బును దొడిగియున్నాఁడు. అకవచంబును భేదింపరాదు. బ్రహ్మాస్త్రం బున దక్క మఱొక్కట నితఁడుచావఁ' డనెను. లక్ష్మణుఁ డంత బ్రహ్మాస్త్రంబు నభిమంత్రించి వైచెను. చంద్రార్కతారాగణంబులు భీతిల్లెను; దిక్కులు చలించెను; భూమ్యాకాశంబులు వడంకెను. అయ్య స్త్రము మిడుంగుఱులు గ్రక్కుచు నగ్నిహోత్రరాశివలె రాసాగెను. అతికాయుఁడు తన్నివారణార్థము వివిధనిశితప్రతిశరంబులు వైచెను. అయ్యడ్డంకులకు బ్రహ్మాస్త్రంబు నిలువక గరుడానిల వేగంబున వచ్చెను. నిశాచరుఁడు గదాశక్తికుతారశూలములతో దాని నెదిరించెను. అమృహస్త్రము వానినెల్ల ద్రోచివైచి వానిశరంబును ఖండించెను. అతికాయుఁడు మేరుకుధరంబువలెఁ గూలెను. వానరులంతఁ జెలరేగి రక్కసులను దఱిమితఱిమి వేటాడిరి. ఆసురులు గీపెట్టుచు లంకాపురము దూఱి రావణునకు సంగతి వినిపించిరి.

రావణుఁడు దుఃఖదీనుడై, 'కటా! ఈవిపరీతం బూహింపరాదు. ధూమ్రాక్షుఁడు దునిఁగెను; అకంపనం డణఁగెను, ప్రహస్తుఁడు పరి మారెను. కుంభకర్ణుఁడు కూలెను. రాక్షసశూరు లెందఱో రణజితులై

చచ్చిరి. ఇంద్రజిన్నాగపాశము గూడ నెగ్గదయ్యెను. ఇదంతయు రామ లక్ష్మణుల ప్రభావమో మాయయో మోసమో తెలియరాదు. ఎవనిం బంపినను దిరిగిరాడు. రామాస్త్రమహిమ యింతసరాకున్నది. వారిని వధించు వీరశిఖామణి కానరాడు. నారాయణుడే రాముడుగా నవతరించెనా? కాకున్న నాబలం బిట్లగునా? అహో! ఏనాడును మూత పడని లంకాద్వారంబులీ సరమాస్త్రునకు వెఱచి నేడు తెఱవవు. ఏమి సేయనకు' నని లోలోనఁ జింతించి చుట్టియున్న రక్కసులను జూచి, 'రక్షఃపుంగవులారా! అప్రమత్తులై యింక మీరు మిమ్మును మీపురంబును గాపాడుకొనుఁడు. అశోకవనంబును గాపాడుఁడు. ఆవన ప్రవేశ నిష్క్రమంబులకు నెవనికి సందియ్యవలదు. గుమ్మములెల్ల మాటిమాటికి గస్తీ తిరుగుచుండుఁడు. మాఁడెంబులను మఱవవలదు. వానరు లెప్పుడేమి సేయుదురో నాకు వెనువెంటఁ దెలుపుచుండుఁడు' అని యాజ్ఞాపించి గృహంతరముచొచ్చి సుతసోదరాది మరణంబునకు సంతాపించుచుండెను.

ఇంద్రజిత్తు రెండవ యుద్ధము

ఇంద్రజిత్తు తండ్రీకడకు వచ్చి, 'నాయనా! ఇంద్రజిత్తు బ్రదికి యుండఁగా నీకీదుఃఖమేల? ఇదిగో రామలక్ష్మణుల శరీరంబులను జల్లెడ క్రంతలుగాఁజేసి వధించి శరతల్పంబులఁ బరుండఁబెట్టి వత్తుఁ జూడుము. నా శరనిహతుఁడు బ్రతికి యెఱుంగను. ఓ దాద్యలాడుదునని తలంపకు. నా పౌరుషంబుసాక్షిగా నావరంబులు సాక్షిగాఁ జెప్పుచున్నాను. నాఁడు వామనుండట్లు విజృంభించి ముల్లోకంబుల విస్మయపర మొనర్పనేని యింద్రజిత్తుని నన్నుఁ బిలువవలద'ని బీరంబులు పలికి తదనుజ్ఞాతుడై ఖరాయ త్తరథం బధిష్ఠించి ధవళచ్చత్రంబునీడఁ గూర్చుండి, ప్రాసముద్గర గదా ఖడ్గకుతారధారులు రాక్షసవీరులు గజాశ్వంబులెక్కి శంఖంబులు పూరించుచు భేరిభాంకారములు గావించుచు వెంటరాఁ గింకరులు హేమచామరంబులు వీచుచుండఁగా సమరక్షోణేజొచ్చి తనచుట్టును రక్కసులను గాపుంచి హోమాభిక్రియకుఁ దొడంగి పత్రంబులకుమాటుగా శస్త్రంబులజేర్చి తాండ్రపుడకలసమిధలు గూర్చి లోహితవస్త్రంబును గార్షాయస స్రువంబును సంతరించి గంధమాలాపురస్సరంబుగా హవిష్యును సంస్కరించి వ్రేల్చి కృష్ణఛాగంబును హోమ మొనర్చెను. సమిధలను రగిల్చివంతనే యగ్నిహోత్రుఁడు విధూమార్చియై ప్రదక్షిణావర్త

శిఖల హవిస్సును బ్రతిగ్రహించి విజయము సూచించెను. అంత నింద్ర జిత్తు బ్రహ్మాస్త్రంబును జపించి నిజరథచాపంబుల నభిమంత్రించెను. వాని యుగ్రకర్మంబునకు నభోభాగము గ్రహేందుతారకంబుగాఁ బరిత్రాసమొందెను.

ఇంద్రజిత్తు గావించి రాక్షసులను బిలిచి మీయిచ్చవచ్చినట్లు కోరులను జెండాడనగు నని చెప్పి తాను చాపబాణసేరథాశ్వసూత సహితంబుగా వంతర్ధానమొంది యొక్కొక్క కోలతో వానరులను బదులును ముప్పదులనుగా గూల్చుచు వివిధాస్త్రంబులఁ గప్పినై న్యము నెల్లఁ గలంచెను. వానరులు శరవిద్యాంకులై నిస్వరారావంబులు గావించుచు గుప్పలుకుప్పలుగాఁ గూలిరి. అంత రావణి బ్రహ్మాస్త్రమంత్రాభిమంత్రిత ప్రాసశూలబాణంబులతో హనుమత్సుగ్రీవాంగద గంధమాదన జాంబవత్సుషేణ గజ గవాక్షాది వానరముఖుల నొప్పించి రామలక్ష్మణుల మీఁద శరవృష్టి గురియించెను.

రాముఁ డాబాణవర్షంబును సహించి, 'లక్ష్మణా! అంతర్హితుడై యింద్రజిత్తు బ్రహ్మాస్త్రబలంబున నింతచేయుచున్నాఁడు. కంటికిఁ గానరాఁడు గావున వాని నిప్పుడు వధింపఁ దరముగాదు. మణియు బ్రహ్మవరంబు వమ్ముగారాదు. మనస్సంక్షోభము మాని యీశరవృష్టి నోర్చి యుండుము. రావణి యింతచేయుచున్నను మనము మిన్నక నేలబడి యుండుమేని జయశ్రీ యభ్యేనని యితఁడు కుతూహల్యై లంకాపురికిఁ జనును' అని పలికి తమ్మునితోడఁ దానును శరపీడితుడై ధరాతలంబున విశ్రమించెను. ఇంద్రజిత్తు సాయాహ్న మైదుగడియలలో నింత కార్యంబు గావించితి నని' సంతోషించి సింహనాదమొనర్చి లంకా పురముఁ జొచ్చెను.

రామలక్ష్మణులమూర్ఛకు వానరబలమెల్ల విహ్వలత్వమొందెను. విభీషణుఁడది చూచి, 'కపింద్రులారా! ప్రమాదపడవలదు. రామలక్ష్మణులు మూర్ఛితులుగారు. పరమేష్ఠివరంబు నుద్ధరింప నట్లభినయించుచున్నారు. ఇంతమాత్రానకే యీగోలయేమి?' యని వారికి ధైర్యోత్సాహములు గొలిపెను. హనుమంతుఁడు బ్రహ్మాస్త్రగారవార్థము ముహూర్తమాత్రము కట్టవడియుండి బంధవిమిక్తుడై విభీషణుని డాసి, 'మనవారిలో నెవ్వరెవ్వరు బ్రతికియున్నారో చూతము ర'మృని వానిని వెంటగొని రాత్రియగుటఁ గొఱవులు రగిల్చి రణరంగమెల్లఁ గలయఁ

దిరిగి చేతులు విడిగి కాళ్ళు తునిగి తొడలువీడి మెడ లేది నానాగతులఁ బడియున్న వారిని జూచుచు జనిచని జాంబవంతుని సమీపించెను. విభీషణుండతనిగాంచి, 'ఆర్యా! ఈబాణంబులు నీప్రాణంబులను హరింపవు గదా' యనెను. జాంబవంతుఁడు మాటసవ్వడి నతఁడు విభీషణుండుగా గ్రహించి, 'విభీషణా! శరవిధుండను గావున గన్నెత్తి చూడఁజాలను. కంఠధ్వనిబట్టి నిన్ను గుర్తించితిని. అంజనాదేవియు వాయుదేవుఁడు నెవ్వనిగని సుప్రజయైరో యా వానరోత్తముఁడు హనుమంతుఁడు సుఖమున్నాఁడో' యనెను. నావుఁడు, 'జాంబవంతా! రామలక్ష్మణులను గూడ వదలి మాకుతి నడిగితివి. అతనియందు నీకుఁగల ప్రేమ తుదకు రామునందుఁ గూడ లేనట్లు స్పష్టము' అని విభీషణుఁడు పలికెను. ఆ మాటవిని, 'నాయనా! విభీషణా! పక్షపాతంబున నిట్లునుటగాదు. హనుమంతుఁ డొక్కఁడు సుఖమున్న మనవారెల్లరుఁ జచ్చినను బ్రదికి యున్నట్లే యగును. అతఁడు చన్నచో మనమెల్లరము బ్రదికియఁ జచ్చినవారమగుదుము. వాఁడు జీవించియున్న మాకును జీవితాశగలదు. ఆకారణంబున వానినే యడిగితి'నని జాంబవంతుఁడు చెప్పెను.

హనుమంతుఁడు సంజీవినిఁ దెచ్చుట

అంత హనుమంతుఁడు తనపేరుచెప్పి జాంబవంతునకు నమస్కరించెను. ఆవృద్ధవీరుఁడు మాకుతి కంఠధ్వని విని పునర్జన్మమెత్తినట్లు భావించి, 'నాయనా! ఇటురా; ఈవానరులనెల్ల రక్షింపుము. ఒరులిందులకుఁ జాలరు. నీపరాక్రమ ప్రదర్శనంబునకు నమయంబు వచ్చెను. కప్పిపై న్యంబునకు బ్రమోదంబును రామలక్ష్మణులకు సుఖంబును గూర్పుము. నీవు తోడ్తోడ హిమవన్నగంబునకుఁ జని యందు ఋషభ కైలాసశిఖరంబులమధ్య దేదీప్యమానంబుగా వెలుఁగుచుండు నోవధీ పర్వతంబును జేరుము. అందు విశల్యకరణి మృతసంజీవిని సౌవర్ణకరణి సంధానకరణి యనుపేరి దివ్యౌషధులు నాల్గుగలవు. అనాల్గింటిని శీఘ్రముగాఁ గొనివచ్చి మీవారిని బ్రదికింపు' మనెను.

హనుమంతుఁ డామాటతోడఁ బర్వకాలసముద్రంబు ట్లుప్పొంగి గగనంబునకు నుద్గమించెను. వాని పాదపీడనంబునకుఁ ద్రికూటపర్వత శిఖరంబులు చూర్ణమయ్యెను. వాని యూరువేగంబునకు నందలి తరుజాలము పెళ్ళిగిలి యెండొంటినొరసి రాజపడి దగ్ధములయ్యెను; లంకా ద్వారంబులు పంచలనం బొందెను; గృహగోపురంబు లురలఁబడెను.

మాదుతి యట్లు నింగికెగసి రాక్షసభయంకరంబుగా నాచ్చి రామునకు నమస్కరించి భుజంగమంబుఁ బోని తన వాలంబును లేవనెత్తి నడుము వంచి చెవులు ముడిచి బడబాముఖంబును బోని నిజవక్త్రంబును విచ్చి బాహువులుసాచి యుత్తుంగతరంగాభీల సాగరంబు దాటి పర్వతంబుల నతిక్రమించి వనంబులు గడచి నానా ప్రసవణకందరనిర్మలినీ సమా కులంబును శరన్నేఘ శిఖరాభిరామంబును నైన హిమవత్పర్వతముఁ జేరి దేవర్షి సేవిత పుణ్యాశ్రమంబులను సందర్శించుచు బ్రహ్మకోశం బును రజతాలయంబును శక్రాలయంబును దుద్రశరమోక్షణ స్థానం బును హయగ్రీవ క్షేత్రంబును బ్రహ్మకపాలంబును యమకింకరాల యంబును వజ్రాలయంబును గుబేరస్థానంబును సూర్యనిబంధన క్షేత్రంబునుం బ్రహ్మసనంబును శివధనుఃక్షేత్రంబును బాతాళప్రదేశ బిలంబును జూచుచుఁ జనిచని కైలాసఋషభపర్వతంబుల నడుమ నగ్నిహోత్రమువలె దీపించుచున్న యోషధి పర్వతంబున వ్రాలెను. ఓషధులు వానికి వెఱచి తిరోహితములయ్యెను. హనుమంతుఁడందు నోషధులనెల్ల వెదకి వెదకి వేసారి కోపోద్దీపితుఁడై బిట్టార్చి కన్నులెఱ్ఱ చేసి, 'నగేంద్రమా! రామునియందుఁగూడ నీకు ననుకంప జనింపదా? అట్లేని నిన్నుఁ బెళ్లగించి విశీర్ణ మొనర్తుఁ జూడు' మని పలికి యాపర్వతం బును సమూలంబుగా లేవఁదీసి యెత్తుకొని యాకాశగతుఁడై రెండవ సూర్యుఁడట్లు తేజరిల్లుచు వచ్చి త్రికూటపర్వతంబున వానరసేనా మధ్యంబున వ్రాలి విభీషణుని గవుంగీలించుకొనెను. దివ్యోషధిగంధము సోకినంతనే రామలక్ష్మణులు విశల్యులైరి. హరిప్రవీరులు మూర్ఛితులై యున్న వారలేగాక యుద్ధారంభమునుండి నాటిదనుక నిహతులై యున్న వాడుగూడ గాఢనిద్రనుండి ప్రాతఃకాలమున యథాసుఖము మే ల్కొంచినట్లు లేచిరి. రాక్షసబలంబునఁ జచ్చినవారి నప్పుడప్పుడే మున్నీటఁ ద్రోయుచుండిరిగావున వారికట్టి భాగ్యము గలుగదయ్యెను. వానరబలంబెల్లఁ దేజినంతట హనుమంతుఁ డాపర్వతంబును యథా స్థానముచేర్చి రామునికడకు వచ్చెను.

వా న రు లు లం క నుఁ గా య్చుట

సుగ్రీవుఁడమ్మహాబలుని మన్నించి, 'కుంభకర్ణాదివధావ్యాకు లుఁడై రావణుఁడుండును. అతఁడిప్పుడు రణంబునకురాఁడు. ఈరాత్రి మన ఛారిలో బలాధ్యులును వేగవంతులునైనవారు లంకాపురమును జూట

కొందురుగాక' యనెను. వానరముఖులు కొండలు దివిటీలుగైకొని ద్వారరక్షకులను దరిమి లంకాపురముఁజొచ్చి బురుజులందును బ్రాసాదములందును నిష్పప్నేటిరి. ఒకచోటఁ బెనుకొండలఁబోని మేడలు కూలసాగెను. ఒకచాయ విషణులు కాలి బూదియగుచుండెను ; ఒకవంక ప్రవాళమాక్తికంబులు భస్మరాసులయ్యెను. ఒకయోర గజగవాజరథశాలలు నొకచక్క శరచాప ఖడ్గశాలలును ధగధగాయమానార్చులవెలిగెను. లంకానగరంబెల్ల వహ్నికుండముగా మారెను. అత్తరి రక్కసులు కొండలు సువర్ణకవచంబులతో నిద్రించుచుండిరి ; కొండలు పువ్వుదామ చీనిచీనాంబరములుదాల్చి మద్యపానవశులై కాంతామణుల గవుగిండ్లఁ జిక్కియుండిరి. మఱికొండలు రణశ్రమంబునఁజేసి చేతిఖడ్గంబులతో నల్ల పడియుండిరి. వారెల్లరును దజ్జ్వలావృతులై యెచ్చటివారచ్చట నల్ల మాడిరి, నిద్రావశ్యమైయుండిన స్త్రీల సెగలకు మేల్కొంచి దిక్కుదోవక యెలుగెత్తి యొకప్రక్క రోదనంబులు గావింపసాగిరి. చంటిబిడ్డలయెద్దులకు మేరలేకుండెను ; పెంపుడుపక్షుల సంభ్రాంతారావంబులు మాటుమోసెను. మత్తగజంబులు బంధంబులను ద్రెంచి వీధులఁబడి పొగసూరి ఘీంకరించుచు నడగొండవలెఁ ద్రెళ్ళెను. లంకాదహనజ్వాలలు సముద్రజలాంతరంబునఁ బ్రతిబింబించి యపూర్వకృమను గూర్చెను.

శీః ప్రళయకాలాగ్నులు ప్రబలి యొక్కువృద్ధి
భూనభోంతరమెల్లఁ జూచివె నొక్కొక్క,
సంవరణీమాత సంఘంబు లొక్కటై
మించుదీవెలఁ గ్రుమ్మరించె నొక్కొక్క,
ముక్కుంటివేత్రాగ్ని మున్నాడి వెలిఁబ్రాకి
విశ్వంబుఁగాల్పఁగా పీఁగెనొక్కొక్క,
తోయధిగర్భంబు ద్రోపాడి బడబంబు
లంకాపురిని జొచ్చు లా గిదొక్కొక్క,

అవః అనుచు రాక్షసాళి యాబాలవృద్ధంబు
బెగడిలి వడఁకి వగల గుంది
దిక్కుగాన కందు దీనాతిదీనరై
ప్రూహపాటుచెంది మ్రగ్గె నందు.

యూపాక్షదుల యుద్ధము

రావణుఁ డా కోలాహలంబును జూచి వానరుల దుండగంబునకుఁ గ్రోధపండగ్గుండై కుంభకర్ణసుతులను గుంభనికుంభులను యుద్ధంబునకుఁ బంపెను. వారితోడ యూపాక్ష శోణితాక్ష ప్రభునకంపనాదులు వివిధా

యుధపాణులై తరలిరి. వానరసైన్యం బాయసురబలంబును జూచి యుచ్చైర్నాదములు గావించుచు యుద్ధసన్నద్ధమాయెను. ఉభయ సేనలఁ దలవడి వివిధగతులఁ జోరిరి. అంగదుఁడు ప్రకంపనునిబట్టి చీల్చి పరిమార్చెను. శోణితాక్షుఁ డంత వానిని దాఁకెను. అయ్యిరువురు బెద్దయందడవు పోరిరి. అంగదుఁ డెట్టకేలకుఁ జెలఁచేగి వైరిఖడ్గంబు నొడిసి లాగి యాక త్తితోన వానిని జంజెపుఁగోతగా నఱికిెను. శోణితాక్షుఁడు దెబ్బతినియు గదత్రిప్పచు నంగదుని వెంబడించెను. అంతలోన యూపాక్షప్రఘనులు వానికిఁ దోడ్పడిరి. అంగదుఁ డొక్కఁడయ్య నమ్మువ్వరకు జవాబుచెప్పసాగెను. అంగదునికిఁ దోడుగా మైందద్వివిదులు వచ్చిరి. అంత నంగద ప్రఘనులకును యూపాక్ష ద్వివిదులకును మైందశోణితాక్షులకును రోమహర్షణమైన మహాఘోరయుద్ధ మొనరెను. ఎట్టకేలకు రక్షోపీరులు ముగ్గురు మ్రగ్గిరి.

అంగదు కుంభుల యుద్ధము

రాక్షససైన్యము భీతిల్లి కుంభునివంకకుఁ జాఱెను. అతఁడు తన వారికి ధైర్యము పలికి విల్లుపూని తీవ్రశరంబులఁ బఱపెను. ఆబాణంబులు తాకి ద్వివిదుఁడు విహ్వలాంగుఁడై నేలఁగూఱెను. తమ్మునిపాటు నకు మైందుఁడు పెల్లు కనలి పెనుబండను గొనివచ్చి కుంభునిపై పిసరెను. అతఁ డారాతి నైదుబాణంబుల ప్రక్కలుగావించి క్రూరనారాచం బొండు వానరోత్తముని వక్షంబున గ్రుచ్చెను. మైందుఁడు మర్మస్థానంబున శరవిధుఁడై మూర్ఛిల్లెను. మేనమామ లిరువురు నట్లగుట యంగదుఁడు చూచి మహాగ్రహమొంది కుంభునిఘాదికి నురవడించెను. రక్షోపీరుఁడు వాడిశరంబులు మూఁడువైచి కపిసాయకుని నొప్పించెను. అంగదుఁడు వానిపై రాలవానఁ గురిసెను. కుంభుఁ డాశిలావృష్టిని దట్టి వైచి రెండమ్ము లంగదుని భూభాగంబున నాఁకెను. అంగదుని నుదుటి నుండి రక్తము స్రవించి యతని కన్నులఁ గప్పిపుచ్చెను. వానరోత్తముఁ డారక్తము నొకచేతఁ ద్రోసివైచుచు నొకచేతఁ జేఱువనున్న మహాభూరుహంబును బెకలించి కుంభునిపై పిసరెను. అసురవీరుఁడు సప్తబాణంబులను వైచెను. అంగదుఁడు శరవిధుఁడై బిట్టార్చి మూర్ఛిల్లెను.

కుంభు సుగ్రీవుల యుద్ధము

అంగదుఁడు మూర్ఛిల్లుట రాముఁడువిని తత్సహాయార్థము జాంబవదాది వానరోత్తములను బంపెను. వారు మూర్తీభవించిన కోపరసంతో

యన దీపించుచు శిలావృక్షంబులను గైకొని కుంభునిమీఁదికిఁ జనిరి. నదీప్రవాహంబును బెనుపర్వతంబువలెఁ గుంభుఁ డావానరులను బాఁశొఱుంబున నరికట్టెను. చెలియలికట్టను దాకిన మహాదధికరణి వానరులు మున్నాడనోపక నిలిచిరి.

సుగ్రీవుఁడంత రాక్షసబలంబుఁ జొచ్చి,

“సుః తలలుంజేతులుఁ గాళ్ళునుం దనువులున్ ధాత్రిసలింబెక్కు తి
ట్రలుగాంచి రథప్రతానములు ఘోటక్రేబులున్ వారణా
నలులుం జేడ్చుడఁ బై పయిందటిమి దుర్వారైక దర్శోద్ధతిం
జలమంజేవయుఁ జూపె నుద్భటభుజాసంరంభ రాద్రంబుగాన్ ॥”

అట్లు నిశాచరబలంబు నురుమాడి సింగంబు గజంబు మీఁదికిఁ జోలఁ గుంభునిపైకి నుటికి మహాశైలంబులను ధవాశ్వక్రూది వృక్షంబు లను బెకలించి తెచ్చి వానితో నయ్యసురవీరుని బ్రహరించెను. కుంభుఁ డును వానినెల్లఁ దీవ్రబాణంబులచేత ఖండించి వైచెను. సుగ్రీవుఁడు స్వప్రయత్నంబు వ్యర్థమగుటకు నెంతయు నలిగి కుప్పించి యెగచి కుంభుని రథంబుపై వ్రాలి వానిచేకొనిట్లుపట్టి విడిచి, ‘కుంభా! నీవీర్యంబును నీ బాణవేగంబును మహాద్భుతంబులు. ప్రభావంబున నీవు రావణుని బోలు దువు. సాహసాదివిక్రమంబుల నిన్నుఁ బ్రహ్లాదబలి దేవేంద్ర కు బేరవరుణు లకు సాటిచేయవచ్చును. బలంబున నీవు నీతండ్రిని దలపింతువు. జితేంద్రి యుని మనోవ్యథలువోలె నిన్ను సామాన్యులు గలంపఁజాలరు. నీలాపు చూడ వచ్చితిని. నీపరాక్రమంబెల్లఁ జూపుము. నీపెదతండ్రి రావణుండు పరబలంబు నాశ్రయించి దేవదానవుల నోర్చెను. నీతండ్రి కుంభకర్ణుఁడు కేవలశారీరబలంబుననే సురాసురులను జయించెను. నీవన్ననో ధనుర్వ్యా పారంబున నింద్రజిత్తును బలపరాక్రమంబుల రావణుని మఱిపింతువు. శక్రశంబురులకువలె మనకీప్సడు జరుగనున్న మహాసమరంబును నిఖిల భూతంబులు గాంచుఁగాక. కుంభా! అలసి సాలసి యున్నావు. అట్టి వానితోఁ జోరి వానిని జయించుట దూఱునకేయగుఁ గాని కీర్తికిగాదు. సుంత బడలికలు వాసి రమ్ము’ అని పలికెను.

ఆనిందాగర్భవచనంబులకుఁ గుంభుఁ డాజ్యాహుతపహ్నికరణిఁ బ్రజ్వరిల్లి సుగ్రీవు నొడిచిపట్టి నులినులిచేయఁ జూచెను. వారిదువురకు గజకచ్ఛపంబుల పోరయ్యెను. వారి పాదఘాతంబులకుఁ బుడమినడలి క్రుంగెను. సుగ్రీవుఁడు కుంభునెత్తి సముద్రాంతమున వైచెను. అతఁడగిరి వచ్చి వానరేంద్రుని యురంబున ముష్టితో నడఁచెను. కపీంద్రుఁడు

ప్రతిఘాత మొనర్చెను. ఆప్రేటుతోడఁ గుంభుఁడు నోరప్పళించి యనువులు దొఱంగెను.

ని కుంభ హనుమంతుల యుద్ధము

కుంభునిచావునకు వానితమ్ముఁడు నికుంభుఁడు చుటచుఁజ బొక్కి సంగ్రామ సన్నద్ధుంబును బంచాంగుళ ముద్రాంకితంబును వజ్రవిద్రుమ భూషితంబును నైన మహాపరిఘంబుఁ బట్టి గిఱగిఱ ద్రిప్పుచు సింహ నాదం బొనర్చెను. ఆత్రిప్పవడికి వాతగ్రంథులు సడలెను. అదిమహా ఘోషతోడ విధూమాగ్ని కరణి భాసిల్లెను. నికుంభుఁ డట్లాపరిఘును ద్రిప్పి హనుమంతునెడ వైచెను. అది వానియరంబు దాఁకి నూలు చిదుపలయ్యెను. మాకుతి యాప్రేటునకు సుంతచలించి సమాహితుఁడై పిడికిలి సంతరించి నికుంభునెడ నడంచెను. రక్షోవీరుఁడు వక్షమువ్రీలి నెత్తురు చిమ్ముచున్నను లెక్కచేయక హనుమంతుని సందిటఁబట్టి లేవ నెత్తి పగులనేయ నుంకించెను. మాకుతి వాని బాహుబంధంబును విడి పించుకొని యతనిని బడవైచి నలఁగద్రొక్కి మెడత్రిప్పి విఱచి వైచెను.

రామ మకరాక్షుల యుద్ధము

కుంభనికుంభుల ఘోరమరణంబును రావణుఁడు విని కటకటంపడి మకరాక్షుని యుద్ధమునకుఁ బంపెను. వాఁడు పసైన్యంబుగాఁ దరలి, 'ఇదిగో కార్పిచ్చు శుష్కేంధనంబులనువలె రామలక్ష్మణులను వానర సేనా సహితంబుగాఁ బరిదగ్ధమొనర్తు' నని ప్రగళము లాడుచు రణ రంగముఁజొచ్చి కపివర్గంబును జించి చెండాడెను. వానరులు భయ భ్రాంతులై పాటదొడంగిరి. వారి నతఁడు వెన్నాడి తఱిమి తఱిమి కొట్ట సాగెను. రాముఁడు బాణవర్షముఁ గురిసి వానియధ్ధతి నాపెను. మకరాక్షుఁ డంత రామునివంక మరలి, 'రామా! రారమ్ము; ద్వంద్వ యుద్ధ మొసంగుము. నాకార్యక నిర్దుక్త శితశిలీముఖంబులు నీప్రాణంబు లను హరింపఁ ద్వరపడుచున్నవి. దండకారణ్యంబున నాతండ్రిని ఖరుకొంటిచేసి హరించితివి. నాఁడు నేనులేమి నిందాక జీవించితివి. ఆకొన్నసింగంబు లేడినట్లు నేను నీకొఱకు కాచియున్నాను. మాటలేల! రారమ్ము. మనయుద్ధంబులను జూడ సమస్తలోకంబులు తమకించుచున్నవి. అస్త్రసంగ్రామమో బాహుబాహిరణమో నీకేది యభ్యస్తమో యది చేయనగు' నని పరుషగంభీరంబుగాఁ బలికెను.

రాముఁ డా గర్వోక్తులను విని, 'రాక్షసా! వృథాప్రగల్భంబుల వలన జయము చేకూఱదు. దండకారణ్యంబున నీతండ్రిని జంపిన పగ సాధింప వచ్చితివిగదా. అతఁడు చన్నవలన నీవును బోనున్నా'వనెను. మకరాక్షుఁడు కోపప్రచండుఁడై రామునిపయి శరపరంపరలు గురిసెను. రాముఁడు ప్రతిశరంబులువైచి వానినెల్ల దుత్తునియలు గావించెను. వారి యుద్ధముఁ జూడఁగోరి దేవదానవాదు లాకసంబునఁ దీరిరి. రామమకరాక్షులు సేతకు మాటుసేత యొనర్చుచు తుణతుణప్రవర్థమాన తేజో విశేషులగుచు రణరంగమెల్ల శరాచ్ఛాదిత మొనర్చిరి. రాముఁడు మకరాక్షుని విల్లుద్రుంచి తదీయ రథాశ్వసారథులను హరించెను. మకరాక్షుఁడు విరథుఁడై నేలనిలిచి యుగాంతకాలాగ్ని ప్రభాదుర్నిరీక్ష్యంబును సర్వభూత సంత్రాసకరంబునైన మహాశూలంబును ద్రిప్పి రాఘవుని వైచెను. దాశరథి బాణత్రయంబున దానిని ద్రుంచెను. రాముని లాఘవంబునకు గగనస్థులు సాధువాదంబులు పల్కిరి. మకరాక్షుఁడు తనశూల మట్లగుటకు మండిపడి ముష్టిసవరించి రామునిపయికి నురికెను. రాముఁ డాగ్నేయాస్త్రంబున వానిని సంహరించెను.

ఇంద్రజిత్తు మూఁడవ యుద్ధము

మకరాక్షుఁడుగూడ చన్న సంగతి రావణుఁడు విని పండ్లుగీటి యాడుగఱచి కర్తవ్యమాలోచించి యింద్రజిత్తును రావించి, 'నాయనా! రామలక్ష్మణులు నీకుఁదక్క నన్యులకు సాధ్యులుగాదు. దృశ్యాదృశ్య యుద్ధంబులందు నీకు సాటిగలుగఁడు. ఇంద్రజేతకు నీకు వీరు లెక్కగా'దనెను. ఇంద్రజిత్తు తండ్రియాజ్ఞఁ దలఁదాల్చి యజ్ఞభూమికే జని యథావిధి హోమముఁ గావించి దేవదానవరాక్షసతర్పణంబులు సలిపి యంతర్ధానశక్తిని బడిసి రథారూఢుఁడై లంకనుండి వెడలి, 'ఈమిథ్యామునులను వధించి నాతండ్రికే బ్రీతియొనర్తుఁ గాక ; ఉర్వీతలంబు నిర్వాసరంబగుఁగాక' యని పలికి రణరంగముఁ జొచ్చి యంతర్హితుఁడై సంతత ధారాపాతంబుగా రామలక్ష్మణులమీఁదఁ దీవ్రబాణవృష్టినిగురియించెను. రాజపుత్రులు తమయస్త్రశక్తి నెల్ల మెఱయించి దివ్యాస్త్రంబులు వైచిరి. ఇంద్రజిత్తు ధూమాంధకారంబును గల్పించి నింగియెల్లఁ గప్పి యందుఁ దానదృశ్యుఁడై యుద్ధమొనర్పసాగెను. దానంజేసి రాఘవులబాణంబులకు నతఁడు గుటిగాకుండెను. అతఁడమ్మాయాప్రభావంబున నక్షతుండగుచుఁ దపక్రూరనారాచంబులచేత రామలక్ష్మణుల నిలువెల్లఁ జించు

చుండఁగా వారాయుధధి సహింపఁజాలక చెరియొక బాణంబు నభిమం
త్రించి వైచిరి. ఆశరద్వయము తివ్రస్వనఁ జని యంతర్విత్తుండై యున్న
యింద్రజిత్తును వెడకివెడకి సాధించి వానిమర్మస్థానంబులను భేదించి
తదీయరక్తసిక్తములై నేలరాలెను. ఇంద్రజిత్తు కడుంగడు నురవడించి
యొక చో నిలువక సమరభూమియెల్లఁ దిరుగుచు బాణంబులను బుంఖాను
పుంఖంబులుగా వైవసాగెను. వానరులు గుంపులు గుంపులుగాఁ గూలఁ
జొచ్చిరి. ఇంద్రజిత్తుగావించు మాయాయుధంబునకు లక్షణుఁడు కుపి
తుండై, 'అన్నా! ఇక మిన్నకుండరాదు. బ్రహ్మాస్త్రంబువైచి రాక్షస
లోకంబునెల్ల భస్మీభూతమొనర్తు' ననెను. రాముఁడామాటవిని,
'తమ్ముఁడా! ఒక్కకూళకుఁగా రాక్షసులనెల్లఁ బరిమార్చుట యుక్తము
గాదు. ఉదాసీనుని రణభీరువై దాఁగిన వానిని వధించుట రణధర్మము
గాదు. ఈనిశాటుని వధించు యత్న మొనర్చుదము. మాయాబలంబు
నాశ్రయించి యజేయుండ నని యితఁడు విజ్ఞప్తిఁగుచున్నాఁడు. రామ
బాణ మొందున్నను వదలదను సంగతి యితఁడెఱుఁగఁడు' అని పలి
కెను. రామసంకల్పంబు నింద్రజిత్తు గ్రహించి వెంటనే రణరంగమును
వదలి లంకకుఁజనెను.

మాయాసీతను వధించుట

ఇంద్రజిత్తు చన్నను కుంభకర్ణాదివీరవధాస్ఫురణము వానిని
నిలువ నీయదయ్యెను. అతఁడు క్రోధతాప్రేక్షణుండై పశ్చిమద్వారం
బునఁ బురము వెలువడి వచ్చి నికుంభిలాయాగంబొనర్ప నిశ్చయించి
తన్నిర్విఘ్నపరిసమాప్తిగా నుపాయంబూహించి మాయాసీతను సృజించి
రథంబుమీఁద నెక్కించి యామెను వానరులమ్రోలఁ జంపుతలంపుతోఁ
జనెను. ఇంద్రజిత్తు మరలవచ్చుట కపివీరులు గాంచి యుద్ధసన్నద్ధులైరి.
హనుమంతుఁడు దురాసదమైన పర్వతంబును గైకొని సేనాగ్రభాగంబు
నకు వచ్చి, జడలుకట్టినకచభారంబుతో నుపవాసంబులఁజిక్కిన నెమ్మే
నితో మాసినకట్టుపుట్టముతో నింద్రజిత్తురథంబుపయినున్న స్త్రీనిజూచి
యామెయందు సీతాదేవిపోలికలుగాంచి, 'సీతాదేవి సీకూళ యిట్లు
తెచ్చిన తలంపేమో' యని తలపోసి యామెకుఁగా దుఃఖంబును వాని
కలుకుఁదనంబునకుగాఁ గోపంబునుబొంది రావణిమీఁదికి నురికెను. రావ
ణాత్మజుఁడాక చేత నామె శిరోజములుపట్టి యొక చేతఁ గత్తిదూసెను.
అమె రామా! రామా! యని విలపింపసాగెను. హనుమంతుఁడు

దుఃఖోద్విగ్నముడై 'హా! దురాత్మా! పరమ పతివ్రతామణిని నీతను
గేశజాలముఁ బట్టి యీడ్చి చంప నుంకింతువా? అసురాధమా! ఈ
యకార్యంబు నొనర్ప లజ్జింపవా? ఇలువాసి రాజ్యంబెడసి పతిసంరక్ష
ణంబునకు దవ్వయి రక్కసిచేతఁజిక్కి వగచుచున్న దీనురాలి నిట్లానర్ప
ధర్మమా? ఈమె నీ కేమియెగ్గు గావించెను? ఈమెకు గోరంతనొప్పి
గల్గెనేని నీవు జీవింపవు. నీతలంపు లోకగర్హితము. ఆకారణంబున లోక
వధ్యుండవైతివి. స్త్రీహత్యాపాతకులు పోవునట్టి కుత్సితలోకంబు నిన్ను
నిరీక్షించుచున్నది' అని పరుషంబుగా నుడివి వానిని దాఁకెను. హను
మంతుని వెన్నాడి వానరపై న్యంబు నురవణించెను. ఇంద్రజిత్తు వారి
నెల్లఁ దీవ్రబాణసంక్షుభితులుగా నొనర్చి, 'హనుమంతా! ఎవతెకుగా
మీరెల్లరు లంకపయి దాడివచ్చితిరో యాపాపాత్మురాలి నిదిగో నీ
కట్టెనుట వధించుచున్నాను, చూడుము. ఏనాఖండం బీమెవెచ్చని నెత్తురు
త్రావనున్నదో యా యీఖండము రామలక్ష్మణసుగ్రీవవిభీషణులరక్తం
బును నీరక్తంబును వెనువెంటఁ ద్రావును. స్త్రీవధయంటివి. రణశాస్త్ర
జ్ఞానము గోరంతగల్గినచో నిట్లాడవు. శత్రువులకు నెన్నివిధంబులఁ బీడఁ
గలిగింపనగునో యవి యెల్ల రణశాస్త్రంబంగీకరించును. మూవైరికి
సీతావధకన్నఁ బీడాకరకార్యము లేదు' అనిపలికి గోడుగోడుమనుచున్న
యామెను గుత్తుక దెగవైచి, 'వానరా! మీరామునిప్రియురాలి గతిఁ
గన్నారఁ చూచితివిగదా. ఇంక మీశ్రమలెల్ల నుడుగవచ్చు' నని
వచించి సింహనాదమొనర్చెను. వానరులు శోకత్రాసపరీతులై పాటఁ
జొచ్చిరి. హనుమంతుఁడు వారిని మరలించి యసురపై న్యము నురుమాడి
దుఃఖకోపంబులు పట్టజాలక వెనుబండనెత్తి యింద్రజిత్తుపై వైచెను.
సారథి తనరథంబును తాతిగుటీనుండి తొలగించెను. ఆబండ గుటీతప్పి
యందున్న రక్కసులమీఁదఁబడి వారి నెల్ల ముద్దగావించి భూమివ్రచ్చి
పాతాళముఁజొచ్చెను. వానరులువివిధగతులగర్జించుచు శిలావృక్షంబులు
గైకొని పిశిరాశనులను గలంచిరి. ఇంద్రజిత్తు నిజపై న్యదురవస్థఁ జూచి
క్రోధప్రచండుడై నిశితసాయకంబులఁ గపివీరులఁ బెక్కుర వధించెను.
రాక్షసులు విజృంభించి కోఁతిదండుఁజొచ్చి చేఁజిక్కినవారిని మట్టుపెట్టు
సాగిరి. వానరులును జెలరేగి యసురులను జీకాకుపటచిరి. రాక్షసులు
వారి దాడికి నోర్వలేక పటచిరి.

హనుమంతుఁ డట్లుగావించి, 'వానరోత్తములారా! రామునకుఁ
బ్రിയంబొనర్చుగోరి జనకరాజమతను ధైదునుండి వదలించుటకుగా

సర్వత్యాగమొనర్చి యిందువచ్చి రాక్షసులతోఁ బెనుపోరునకు సమకట్టితిమి. మనయెదుటనే యామెను ఖలుఁడ్రజిత్తు వధించెను. ఇఁక మనయుద్ధము నిరర్థకము. సీతావధను రామసుగ్రీవులకు విన్నవించి వారి యాజ్ఞచేయుటయు క్ర' మని పలికి వానరసైన్యంబును మరలించి దుఃఖ భారంబున నడువలేక నడిచి రామునొద్దకుఁ జోయెను.

అట రాముఁడు వానరరాక్షస యుద్ధారావంబులువిని జాంబవంతుని బిలిచి, 'వానరేశ్వరా! అదిగో యావంకనుండివచ్చు యుద్ధ ధ్వనుల చెవులఁ గీడ్చటచుచున్నవి. అచ్చట హనుమంతుఁడు దుష్కర యుద్ధమొనర్చు చున్నట్లు తలంతును. నీవటకుఁ జోయి యెంటరిగాఁ జోరుచున్న మారుతికిఁ దోడ్పడు' మనెను. జాంబవంతుఁడామేరకు వానర సైన్యము వెంటఁగొని పశ్చిమద్వారమువంకఁ దరలెను. వానికి మారుతి మార్గమధ్యంబున నెదురయ్యెను. అతనిని జుట్టి కపివీరులు రోజుచు వచ్చుచుండిరి. హనుమంతుఁడంత జాంబవదాదులను మరలించి వేవేగ రామునొద్దకుఁ జోయి బోరున నేడ్చుచు, 'ఖలుఁడ్రజిత్తు సీతాదేవిని బట్టి తెచ్చి రణరంగంబున మాకట్టెదుట నామెగొంతు కోసెను. అది చూచి యుద్భాతుండనై యేమియఁ దోఁపక యిందువచ్చితి' నని పలికెను.

లక్ష్మణుని దుఃఖప్రలాపములు .

1. ధర్మాధర్మ విచారము

రాముఁ డామాటతోడ భిన్నమూలమైన వృక్షమట్లు తటాలున నేలఁగూలెను. వానరులు వానిని పద్మోత్పలసుగంధిసలిలంబులఁ దేర్చు సాగిరి. లక్ష్మణుఁడు వానిని నిజహస్తంబులతోఁ గూర్చి యెత్తి తోడపై నిడుకొని 'కటా! ధర్మపదనిష్ఠుని వ్యసనపరంపరలు పైకొనుటఁ జూడఁగా వింతయగుచున్నది. ఆవ్యసనంబులన్ననో సామాన్యములగు నేని యెట్లో సహింపనగును. ఎల్లయనర్థంబులనుఁ దలఁదన్న నట్టి భార్యావధరూప మహానర్థకము సంభవించెను. దీనినోర్చుటెట్లు? ధర్మపరుఁ డట్లగుటయు నధార్మికుఁడు రావణుఁడు ముఖై కభోగియగుటఁ జూడఁగా భ్రాంతిగలుగు చున్నది. ధర్మము సకలానర్థకంబులనుండి రక్షించుననిరి. ఆమాట నేడు కల్లయయ్యెను. ఇఁక నద్దానిని మన్నింపనేల' యని చింతించి కలుషితాంతఃకరణుడై, 'అన్నా! ధర్మము ధర్మంబని కలువరించి హస్త గతరాజ్యంబును ద్యజించి యిన్ని కడగండ్లు తెచ్చికొంటివి. ఆకై కేయీ

దశరథులు సీకింత యెగ్గుగావించిరని వారియెడ సుంతేనియుఁ గలుషబుద్ధిని వహింపవు. జితేంద్రియత్వసన్నాసంబులకుఁ మార్గప్రదీపకుండవై వెలసితివి. అట్టినిన్ను సీధర్మవృత్తి యిట్టివ్యసనంబులనుండి రక్షింపని నాఁడు దానియందు లోకంబునకుఁ బ్రమాణబుద్ధి జనించునా? నామట్టుకు నేనింక ధర్మంబును నమృజాలను. ధర్మమనునది యుండుటయు దానిని నమ్మినచో సుఖమగుటయు నమ్మనినాఁడు దుఃఖమగుటయు శాస్త్రసమ్మతమనిరి. పెద్దలు నట్లే నొక్కవచించిరి. అది కేవలలోకవ్యవహారార్థము నిర్మితమైన శశవిషాణముగా భావించును. నేనేగాదు; సీవృత్తియు సీగతియుఁ గన్నారఁ జూచిన వారెవ్వ రీవచనంబును విశ్వసింతురు?

ధర్మాధర్మములకు సుఖదుఃఖములు ఫలంబులగునేని యీ విపరీతమున కేమందువు? ఏనిర్ణయంబునకై నను బ్రత్యక్షానుమానశాబ్దంబులను బ్రమాణంబులను గ్రహింతురు. ధర్మాధర్మంబులు కంటికి గోచరించునవి గావు గావున వానిని నిశ్చయించుటకుఁ బ్రత్యక్షప్రమాణం బుపయోగింపదు. అతీంద్రియంబుల ననుమాన ప్రమాణంబున సాధింపవలయునందువా? కార్యమునుబట్టి కారణము నూహించుట యనుమాన ప్రమాణమగును. సీవు ధర్మంబును జవదాటువు. అట్టి సీకుఁ బుట్టువు మొదలు నేటిదనుక దుఃఖములేగాని శుభంబులు గలుగవు. దీనిఁబట్టి యెట్లూహింపవలయును? సీవైరి రావణాసురుఁడన్ననో యతఁడు పుట్టువు దొట్టి గావించిన యధర్మంబులకు మేరయేలేదు. అట్టివాఁడు నిత్యకళ్యాణపరంపరల సుఖించుచున్నాఁడు. దీనిఁబట్టి యేమితిలంపవలయును? మీయిరువుర జీవితంబులనుబట్టి విచారించినచో ధర్మాధర్మంబులకు సుఖదుఃఖంబులు ఫలంబులనుటకు మాఱుగా దుఃఖసుఖంబులు ఫలములని నిశ్చయింపక తీరదు.

2. శాస్త్ర మోష

అట్లుకాదేని సీవే యధర్మవర్తియు నతఁడే ధర్మమూర్తియనియు నైనఁ జెప్పవలయును. అట్లగునేని శాస్త్రములను మూటగట్టవచ్చును. ఏలయందువా? పరశ్రీహరణాదు లధర్మంబులని శాస్త్రములు ఘోషించును. రావణుఁడు పరశ్రీహరణాదు లెన్నోచేసెను. అధర్మమునకు వ్యవస్థితమైన దుఃఖరూపఫలమొక్కటియు వానికిఁ గలుగదు. ఇంక శాస్త్రమును నమ్ముటెట్లు? శాస్త్రమునకు లోకానుభవంబునకును సంబం

ధము గానరాదు. స్వానుభవంబును గాదని యెవరో వ్రాసిన దానిని నమ్మి కష్టపడనేల? ధర్మాధర్మంబులకు వ్యవస్థిత సుఖదుఃఖంబులు ఫలంబు లగునేని లక్షణాన్వయ మగును. తద్వివరీతము వ్యాప్తిభంగమగును. మీ యిరువురయందు వివరీత ఫలవ్యాప్తి గానవచ్చుచున్నది. ఇదియుఁ దద్భావంబునే దృఢపఱచును.

3. ధర్మాధర్మతత్త్వవిచారము

294.5
295
296

శబ్దప్రమాణ మెంతమాత్రము నిలుచునో చూతము ధర్మాధర్మములు కర్మస్వరూపములా? కర్మజన్యాతిశయములా? (1) కర్మస్వరూపము లగునేని యాకర్మములే స్వయముగా బాధింపవలయును. ధర్మాధర్మంబుల విషయంబున నట్టిది గానరాదు. ఎట్లందువా? ఒకనిని జంపినప్పుడు చంపుట యనుకర్మము చంపుపర్యంతము మాత్రముండి యాకార్యము తోడ నదియు నశించుచున్నది. నష్టమైనదానివలన బాధగలుగ నేరదు. ధర్మాధర్మరూపకర్మములు తత్తత్కార్యపర్యంతమాత్రమై నశించి పోవును. నామావశిష్టములు ఫలకారులు గానేరవు. (2) ధర్మాధర్మములు కర్మస్వరూపములు గావనియుఁ గర్మజన్యాతిశయము లనియు వచింతువా? కర్మములు క్షణికములు ; క్షణికములవలనఁ గాలాంతర ఫలము గలుగ నేరదు. కావునఁ గర్మజన్యఫలము గలుగ నేరదు. కావునఁ గర్మజన్యఫలము గలుగుట దు స్తరము. (3) కర్మములు స్వయముగా ఫలము నీయవనియు దత్కారయితృసాక్షిభూతమై దైవము ఫలమిచ్చుననియుఁ బలుకుదువా? అట్లగునేని సర్వకర్మములు దైవప్రేరకములగును. ఎవనివలనఁ బ్రవృత్తిగలుగునో యతఁడే తత్ఫలభాగి కాకమానఁడు. అప్పుడు కర్తయగు జీవునకుఁ గర్మఫలసంబంధము గలుగదు. రాజాజ్ఞమ భటుఁడట్లు దైవప్రేరకంబును జీవుఁడగు కర్త యొనర్చును. భటుని కార్యఫలంబు రాజునకుఁ జెందునట్లు జీవుని కర్మఫలము దైవమునే చెందును. జీవుడు నిర్లిప్తుడై యుండును. (4) అవి కర్మజన్యాదృష్ట రూపంబులనియు ఫలంబు నవియే కలిగించుననియుఁ జెప్పుదువా? అట్లగు నేని అవి స్వయముగా ఫలంబు నిచ్చునా? పరాశ్రయంబున నిచ్చునా? అదృష్టమనదూర్భరము. అసమ్భూతమనగా లేనిదనుటగదా. లేనిది యుండుట ఫలమునిచ్చుట యెట్లు పొసగును? కావున నయ్యవి స్వయముగా ఫలము నిచ్చునని చెప్పుట యుక్తముగాదు. ధర్మాధర్మంబులు పౌరుషాశ్రయమున ఫలప్రదములగు నందురా? అట్లగునేని యవి మర్చ

లంబులు ససమర్థంబులు నగును ; పౌరుషమే బలవత్తరమగును. ఆపక్షమున దుర్బలములైన వానిని సేవించుట వృథాశ్రమగదా? బలవత్తరమైన పౌరుషము నాశ్రయించుట యుక్తముగదా? (5) ధర్మాధర్మముల తత్త్వ మంతసులభ గ్రాహ్యము గాదనియు, వట్టియూహలకునందనట్టి విషయంబులనుగూర్చి విపరీతవ్యాఖ్యలు చేయరానియుఁ దత్త్వధర్మనులు లోకోపకారార్థము నిశ్చయించినమతమే పరమయోగ్యమనియు, వారి మతప్రకారము ధర్మమే పరమాశ్రయణీయ మనియు ధర్మమే సత్యము సత్యమే ధర్మమనియు వచింతురా? సత్యదూరుఁడు ధర్మబాహ్యుఁడగుఁ గదా? ధర్మబాహ్యుఁడు శిక్షణీయుఁడుగదా. నాఁడు దశరథుఁడు నీకుఁ బట్టముఁ గట్టెదనని నిండుసభలోఁ బలికి తప్పెను. అట్టి సత్యదూరుని నీ వెట్లు సహించితివి? ఆయన యసత్యమాడుటయేగాక వంశక్రమాగత ధర్మమునకు వ్యతిక్రమ మొనర్చి పెద్దవాని రాజ్యమును రెండవ కొడుకునకుఁ గట్టెను. అంతియగాదు. కడుపారఁ గన్నసుతుని వనములపాలు చేసెను. దశరథుఁడు జీవకారుణ్యహీనుం డనుటకు వేఱు నిదర్శనము వలయునా? అట్టివానిని శౌరవింతువు. ఇది సత్యపరిపాలన మగునా? అన్నా ; నీచరిత్ర నాకుసుంతయు బోధపడదు. ఇది తలంచుకొలఁది నాబుద్ధి తాఱుమాటగుచున్నది.

6. ధర్మాధర్మంబులు గాలానుసారములు

ధర్మాధర్మములుగలవుపో, అవి త్రికాలాబాధితములు గాఁజాలవు. కావున వానిని గాలానుసారముగాఁ బాటించనగునేగాని వేఱుగాదు. దృష్టాంతమువలయునా? శచీపతి సురరాజుగాని సామాన్యుఁడుగాఁడు. ధర్మానుష్ఠానము వానికెంతో ముఖ్యమగుఁగాని వేఱుగాదు. అట్టివాఁడు విశ్వరూపమహర్షిని జంపి తత్సాపపరిహారార్థము యజ్ఞమాచరింపఁజా? యజ్ఞ కార్యము ధర్మమైనను మునిహాసనము ధర్మముగాదుగదా. కావున మరేంద్రుఁడు కాలానుసరముగా ధర్మాధర్మంబులను బాటించెను. ఒండు చోఁ గర్తకు చేటగును. ఇది నిస్సంశయము.

7. ధర్మము - అర్థము

ధర్మమనునది యొకటి కలదనుటే యసంగతము. ఒకవేళ నట్టిది గలదన్నను నదే ప్రాధాన్యముగాదు. అన్నిటికి నర్థము మూలము.

అర్థహీనుఁడు ధర్మాచరణమునకు సమర్థుఁడు గానేరడు. ఇది సర్వజన విదితము. అర్థసంపాదనంబునకు రాజ్యమెంతయుఁ దోడగును. దానిని బుద్ధిపూర్వకముగాఁ ద్యజించితివి. ఈ కార్యము ధర్మమూలవిచ్ఛేదము గాదా? రాజ్యమువలన నర్థమెట్లువచ్చునందువా? జనులు స్వాధీనంబున నాటవభాగము తేనికి సమర్పింతురు. తేఁడాధనమునుగూర్చి స్వధర్మమైన ప్రజాపరిపాలన మొనర్చును. అర్థములేనినాఁడు భృత్యాదులను భరింపఁ దరముగాదు. పరివారములేకున్న రాజ్యపాలనంబు పొసఁగదు. అర్థమును నిరసించుట ధర్మము నడ్డగించుటయేగాక దోషమును వరించుటగూడ నగును. ఎట్లందువా? ప్రాణులెల్ల సౌఖ్యార్థము శ్రమింతురు. అర్థము వలన సుఖము చేకూఱును. కావుననే 'జరయు మృతియు లేని జనునట్లు ప్రాజ్ఞుఁడు ధనమువిద్యఁగూర్పఁ దలపవలయు' నని పెద్దలు వచించిరి. ధనము దొరకనినాఁడు శౌర్యాదులొనరించియైనను దానిని సాధించు చున్నారు. నీవో యింటికి వచ్చిన సిరికి మోకాలోడ్డితివి.

“క॥ ఏనరునకు విత్తముగల, దానరుఁడు కుశీనుఁ డధికుఁ డాహుఁ డతంతే,
ధీనిధి ధన్యుఁడు శేర్పరి, నానాగుణగణము కౌంచనంబున నిలుముక.”

అని బాల్యమందే గఱచితిమి. ఇది యెఱిఁగి యెఱిఁగి రాజ్యంబును నిరసించ నీమది యెట్లాప్సేనో యూహింపరాదు.

మఱియు నర్థవంతుని ధర్మకామార్థములు మూఁడు వలచి సేవించును. అర్థవిహీనుని వంక యేని యవి తలద్రిప్పవు. ఇదియునుగాక నర్థమువలన శమదమహర్షి క్రోధాదులెల్ల శోభిల్లును. నిర్థనునకు నవి యుండియు రాణింపవు. అర్థ మైహికసుఖమునేగాక యాముష్మికసుఖమును గూడ సంపాదించును. ఇహపరసుఖసాధనభూతమైన యది దుర్ది నంబున సూర్యుఁడట్లు నీయెడ నభావమయ్యెను. అన్నా! వేయేల! ధర్మమే పరమముగా భావించి యర్థమును నిరసించిన నీదోషము ప్రాణాధికమైన నీభార్యను హరించెను. కడచినదానికి వగచి ఫలము లేదు. ఇంతకు నింద్రజిత్తు కారణము. వానిని విడువరాదు. అన్నా! నావగ పట్టఁజాలక యేమో ప్రేలితిని. మహాత్ములత్రోవలు తెలియ రావు. అజ్ఞులు వారింగూర్చి యథామతి నూహింతురు. అజ్ఞయిమ్ము. నీతానిధనప్రతీకారంబుగా లంకావగరంబును స రాక్ష సేంద్రముగా దహింతు' నని రాముని నోదార్పసాగెను.

విభీషణుఁ డింద్రజిత్తుమాయను తెల్పుట

అంతలోన విభీషణుండటకు వచ్చి దుఃఖపరవశుడైన సౌమిత్రిని గన్నీరునించుచు మూగియున్న వానరులను దమ్మునిచేతులలో వ్రాలి యున్న రాముని జూచి వ్యథావ్యగ్రాంతరంగుడై సంగతియేమని విచారిం చెను. లక్ష్మణుడు వానిని జూచి బాష్పప్లుతలోచనుడై, 'ఏమని చెప్పుదు? ఇంద్రజిత్తు చేసేతల సీతాదేవిని వధించెను. అది హను మంతుఁడు కన్నారజుఁజూచి వచ్చి చెప్పెను. మాస్థితి యిట్లయ్యె' నని హీనస్వరమునఁ బలికి మఱియేమో చెప్పనుండెను. విభీషణుడు వాని మాటకు సడ్డపడి, 'రామా! ఇంత వెఱ్ఱితనముండునా? మున్నీటి నింకింప వచ్చునుగాని సీతాదేవిని వధింపనగునా? మఱియు రావణుండది యెంత మాత్రము నిచ్చగింపఁడు. ఆదురాత్ముని భావము నాకుస్పష్టము. ఎన్నో విధముల బ్రతిమాలినను సీతాదేవిని విడువనుగూడ సమ్మతించని వాఁడా మెవఁడు నిచ్చగించునా? వధసంగతి యటుండనిమ్ము. ఆమెను దాఁకి బ్రదుకుదురా? రాక్షసమాయ లామెయెడ సాగవు. ఇంద్రజిత్తు మాయ నెఱుంగక హనుమంతుఁడు మోసపోయెను. వాని ప్రమాదము మీకు దుఃఖకారణమయ్యెను. సంగతి వినుము. లెక్కింపఁదగిన వీరుఁ డింద్రజిత్తు దక్క లంకలో నెవ్వరును లేఁడు. ఇంద్రజిత్తు తనబలంబునెల్ల వ్యయించి గత్యంతరముగానక జయార్థియై నికుంభిలాలయంబునకుఁ జని యచ్చట మహాహోమముఁ గావింపఁ దలపెట్టెను. అతఁ డచ్చటకుఁ జన్నచో మనవానరులతో డీకొను ప్రతివీరుఁడు లేఁడు. అతఁడు వచ్చునం చాక మిమ్ములనేమరింపఁ దలంచి మాయాసీతను గల్పించి వధించెను. వానిమాయలకు మీరు మోసపోయితిరి. మఱియొక సంగతిగలదు. వాడు తనహోమంబును నిర్విఘ్నపరిసమాప్తిగావించి వచ్చునేని వానిని గెలువరాదు. హోమవిఘ్నమును శంకించి యాజిత్తులమారి యీషన్ను గడ పన్నెను. వాని హోమంబును సాగనియరాదు. మనము మును మున్న నికుంభిలాలయంబునకుఁబోయి వానియత్నంబును భంగపఱచు టొప్పును. రామా! భ్రమారచితమైన యీసంతాపంబును మానుము. లక్ష్మణుని వెంట మమ్ముఁ దరలింపుము. మేము చని నిశితశరంబుల వానినిఁ గలుతుము. వాడు హోమంబును జాలించి యుద్ధముఁబడగును. ఎప్పుడు వాని యీహోమము భంగమగునో యప్పుడు వానికిఁ జాత్ర సిద్ధము. జాగువల' దని నొక్కి చెప్పెను.

రాముడు దుఃఖవశుడు గావున విభీషణునిఁ జక్కగాఁ విని గ్రహింపలేక, 'మిత్రమా! నీవచించినది నాకు బుద్ధిస్థముగాదు. మఱల వివరింపు' మనెను. విభీషణుడట్లే గావించి, 'ఇంద్రజిత్తు బ్రహ్మవలన బ్రహ్మశిరోనామకమహాస్త్రంబును గామగ మనరథాశ్వంబులను బడసెను. అతఁడు నికుంభిలాహామంబును నిర్విఘ్నముగా నొప్పవచ్చునేని వాని వలన మనయెల్లరకు మరణము సిద్ధము. ఆహామంబును బ్రారంభించి తత్పరిసమాప్తికిఁ బూర్వమే యతఁడు సాయధుడై యెవనితో యుద్ధ మొనర్చునో యతనివలన వాడు గడతేరును. హామపరిసమాప్త్యనంత రము వాని నెవ్వడుఁ జెనకనోపడు. ఇది విరించి వరము. జాగుసేయరాదు. ఇంద్రజిత్తును పధింతుమేని రావణుడు చచ్చినట్లే యగు' ననెను.

రాముఁ డావచనంబులు విని, 'విభీషణా! ఇంద్రజిత్తు మహా మాయావి. మాయాబలంబునకుఁ దోడుగా బ్రహ్మస్త్రబలముగూడ వానికిఁ గలదు. అంతటి రణవిద్యాంసులు పెక్కుడు గలుగరు. అదృశ్యుడై వాడు గగనాంతరమున నిలిచి యుద్ధ మొనర్చునప్పుడు వానిని గుఱుతించివేయ శక్యముగా'దని పలికి, 'లక్ష్మణా! సుగ్రీవ హనుమజ్ఞాం బవ దాదులను గూడి సకలసేనాసమేతంబుగాఁ జని మాయాబల విశారదు నింద్రజిత్తును పధింపుము. విభీషణుడు నీవెంటనుండు' ననెను. లక్ష్మణుఁడు ఖడ్గవచాదులు ధరించి కాంచనాలంకృత ధనుర్పాణంబులు పట్టి యుద్ధసన్నద్ధుడై రాముని పాదంబులకు నమస్కరించి 'అన్నా! నాయీశరంబులు రావణిని జించి చెండాడు'నని పలికి వానికిఁ బ్రదక్షిణము గావించెను.

'ఈ ధర్మమతోడునీడయి సదానిత రక్షణకేయంగావుతవ
కర్మలసాక్షి నీకలమగాచెడుగాత సమస్తదిక్పతుల్
విర్యులు నిన్నుశ్రోమత మనోద్రుతివెన లోమగాత, య
దుర్మతి నీశరాశ్వులకుఁ దూలి నశించెడుగాత, లక్ష్మణా!'

అని రాముడతనిని దీవించి పంపెను.

అంతట లక్ష్మణుఁడు నికుంభిలానామకవైత్య వృక్షంబు నొడ్డకుఁ బోయి యటఁ జిత్రవిచిత్ర వ్యూహభీలంబును ధ్వజగహనంబును మహా రథదురాసదంబునునై చీకట్లు గప్పినట్లు దట్టముగానున్న శత్రుపై వ్యంజును జొచ్చెను. విభీషణుడు లక్ష్మణునితో, 'వీరాగ్రణీ! అదిగో యచ్చట యింద్రజిత్తు యాగ మొనర్చుచున్నాఁడు. అచ్చటకుఁ జొచ్చు

టక్త యారాక్షససైన్యమును మొదటఁ బరిమార్చవలయును. అంతట
నింద్రజిత్తు కంటఁబడును. వానినప్పుడు హరింపు' మనెను.

ని కుంభిలా యా గ భం గ ము

లక్ష్మణుఁడంతట,

“మ॥ పటునారాచపరంపరా ప్రసరదర్పంచేర్పడంచేర్చిత
దృటసంఘంబును ఘోటకప్రజను శుంభత్స్యందనాఘంబు ను
దృటకుంభిప్రకరంబునం బొదివి విధ్వంసంబు గావించి నె
త్తుట జొత్తిలెడునట్లు చేసెను సమిద్భూభాగమత్యుగ్రతః॥”

వానరులు శిలావృక్షధరులై రక్కసులను గవిసిరి. రక్షోవీరులు గదా
ఖడ్గశక్తితోమరహస్తలై డీకొనిరి. ఇరుదశంబులకుఁ మహాతుములం
లైన యుద్ధమయ్యెను. హనుమంతుని వ్రేలులకు రక్కసులుక్కుచెడి
వడిరి. హతశేషులైన యనురులు మాకుతిని ముట్టడించి యీఁతెలతోఁ
గసెలతో శతశ్రీముద్గరంబులతో వానిని బ్రహరించిరి. హనుమంతుఁడు
క్రోధావతాకుడై యందటకు నన్నిరూపంబుల ఘోరసంగ్రామ మొసం
గెను. వాని యుద్వేగంబునకు రాక్షసులు చెల్లచెదరై యటచుచుఁ
బటచిరి. ఆయలజడి యింద్రజిత్తును గలంచెను. వాఁడు సారథివంకఁ
జూచి, ‘హనుమంతు నుక్షేపింపరాదు’ అని పలికి రథమెక్కి యా
వంకకుఁ బోయెను. విభీషణుడది చూచి ‘లక్ష్మణా! అదిగో యింద్ర
జిత్తు రథగతుడై హనుమంతుని వధింపఁ బోవుచున్నాఁడు. జాగు
వలదు. జీవితాంతకరంబులైన శరంబుల వానిని సంహరింపు’ మని
పలికి యాచోటికి సామిత్రిని దోడ్కొనిపోయెను. లక్ష్మణుఁడట్లు పోయి,
‘రావణాత్మజా! రారమ్మ యుద్ధంబునకు; సరియైనసమరమిమ్ము’ అనెను.

ఇంద్రజిత్తు విభీషణుని దూఱుట

ఇంద్రజిత్తు విభీషణునిజూచి, ‘రాక్షసజన్మమైత్తితివేగాని నీకుఁ
గులాభిమానముగూడ గలుగదు. లంకలోఁబుట్టి పెరిగి లంకానాశనంబును
గోరు నీయట్టి ఖలుఁడుండఁడు. నాకుఁ బినతండ్రీవయ్యుఁ గొడుకునెడ
ద్రోహము సంకల్పించితివి. దుర్మతీ! బంధుత్వంబును బాటింపవు;
సౌచర్యంబును దలంపవు; కులధర్మంబుల లక్ష్మ్యపెట్టవు. స్వజనంబును
ద్యజించితివి; అంతతోనుండక వైరినాశ్రయించితివి; బంధువులకు
శోచనీయుండవును సాధువులకు నిండనీయుండవు నైతివి. స్వజనసంవాస

మెడసి నీచనరాశ్రయముఁ గోరుటకు లజ్జింపవా? నీమతిచెడనా? పురుషుఁడు గుణహీనులైనను దనవారినే గూడునుగాని యొరులను గుణాధిక్యులైనను డాయఁజనఁడు. పరుఁడు తనవాఁడగునా? ఇంతమాత్రము దోషదా? ఎవఁడు కన్నుగానక స్వపక్షమెడసి పరపక్షముచేరునో వాఁడు తుట్టతుడకు వారివలననే నశించును. నిశాచరా! నిన్ను రావణానుజుండనుటకు సిగ్గుగుచున్నది. నీవు విషసర్పముగుట యెఱుంగక నాతండ్రి నిన్ను సాఁకి సంతరించెను. నైజము నిలువనీయదు. కావుననే నావైరిని నాహోమనాశార్థము న్యగ్రోధమూలంబునకుఁ గొని తెచ్చితివి. నీయట్టి దుర్మతియు దయారహితుండును శిలాకఠినహృదయుండును గూఢాపకారియు మఱియొండు గలడా? యని పరుషంబుగాఁ బలికెను.

నావుడు, 'దుష్టా! నన్నెఱింగియు నిట్లాడ సిగ్గులేదా? రాక్షసకులంబున జనించినను నాశీలము సాత్వికమేగాని యాసురముగాదు. అధర్మదారుణకన్యంబులు నాకు రుచింపవు. ధర్మచ్యుతుండును బాపనిశ్చయుండునగు వాఁడన్నయగుఁగాక మఱియొకం డగుఁ గాక; వానిసహవాసము పాతకమునకే యగును. యోగ్యుఁ డట్టివానినిఁ జేరికీఁ జుట్టుకొన్న పామునట్లు విసర్జింపవలయును. ఒండుచోఁ జేటొందును. హింసయుఁ బరధనహరణంబును బరశ్రీగమనంబును మహాదురాచారములు. ఆ పాపము లొనర్చువానిని మండుచున్నయింటినట్లు వదలి దవ్వుపోవలయునందురు. మేలుగోరు వానిని శంకించుటయు నట్టిపాపమే యగును. ఈ దుర్గుణములెల్ల నీతండ్రియందు సుస్థిరములు. అతఁడు మహర్షుల నెందఱునో నిష్కారణంబుగా వధించెను. ఇంతకన్న హింసగలుగదు; దేవతలను గొల్లగొనెను; కన్నెల నెందఱునో చ్చెడచెను. దీర్ఘకోపంబును బద్ధవైరంబును వాని నెడఁబాయవు. అన్యులమేలు సహింపఁడు. ఈదోషంబు లొండుండే జీవితైశ్వర్యంబులను హరించును. అన్నియుఁ గూడెనేనిఁ జెప్పవలయునా? నీతండ్రియందు సుగుణంబులు లేవాయని యడుగ వచ్చును. మేఘంబులు పర్వతంబులనువలె దోషంబులు గుణంబులను గప్పిపుచ్చును. ఈదృశ దోషదూషితుండు గావున సోదరుండనక వానిని ద్యజించితివి. దుర్మతీ! నీవును నీతండ్రియు రాక్షసలోకవినాశంబునకుఁ గారణభూతులైతిరి. నీకంతంబునఁ గాలపాశము తగిలియున్నది. ఆసన్నమరణుని నిన్ను నిందించు ఘలములేదు. ఇఁక నివంభిలాహోమమును మఱచిపోమ్ము. మాయానీతమ గల్పించి వధించి రామలక్ష్మణులను మోసగించితివి. నాకడ నీజత్తులు సాగవు. శూరుండవేని లక్ష్మణునితోఁ

బోరుము. అదిగో యమదూతలు నీయాడిగంబులకుఁ గాచియున్నారు. జాగుచేసియు ఫలములే దనెను.

ఇంద్రజిత్తు క్షౌణ్డముల యుద్ధము

ఇంద్రజిత్తు క్రోధదుర్నిక్షణుడై, 'ఇదిగో చూడుము నాలావు. ఆకసంబు వర్షంబునట్లు నాకాక్రమము బాణంబులను గురియనున్నది. నాబాణార్పులు తూలరాశింబోలె మిమ్ము దహించును. మీకుఁగా యమలోక ద్వారంబులను దెఱచియున్నారు' అని విభీషణు నదిర్చి పలికి, 'లక్ష్మణా! మొన్నటిసంగతి యింతలో మఱవయ్యెనా? నాటిరాత్రి మచ్చరవిధులై శరణార్థులట్లు వ్రాలి పరితపించితిరి. తిరుగ నాతోడి యుద్ధంబునకు రా మీకు సిగ్గులేదా? మృత్యువు మిమ్ము నిలువనీయదు గాఁబోలు' ననెను. లక్ష్మణుఁడ మాటలకు వికార మొందక, 'రాక్షసా! వాచాలతచాలును. మాటలు నోటితీటఁ బాపు నేగాని కార్యమొనర్పవు. అన్నంత చేయువాఁడే నేర్పరి. వదరులు కొఱగాములకు నగు. మమ్ము జయింప నీతరముగాదు. కార్యరూపంబున సాధింపఁజాలని దానిని వాగ్రూపంబున సాధించి తృప్తిచెందుము. దొంగయుద్ధమొనర్చినందు లకుఁగా లజ్జంపక యెత్తిపొడుతువా? వీరు లెదుట నిల్చి పోరుదురు. పిఱికిపందలకు దొంగయుద్ధములగును. ఎదయిచ్చి నిలిచితి; వలఁతివేని రమ్మ' అని వచించెను.

ఇంద్రజిత్తు క్రోధమూర్ఛితుడై,

“చ॥ రణమన నుగ్రసాయకపరంపర భానుకులం బరామల

క్షౌణ్డము జగంబవావరము గా విలునేర్పున మన్ముజావిజృం

భణమనుమాపి తండ్రిమదిఁ బుట్టినచింతఁ దొలంగఁబట్టి కూ

ర్పణకు నిట్లుబాటిలిస బన్నము నీఁగుదు నే నవశ్యము॥”

అని వచించి,

లక్ష్మణునిమీఁద తీవ్రశరంబులఁ బఱపెను. ఆబాణంబులు క్రుద్ధ సర్పాబులపగిది వివక్షాలలఁ గ్రక్కుచు పౌమిత్రి నిలువెల్ల గాడెను. లక్ష్మణుఁడు నెత్తుట జొరైల్లి విధూమాగ్నిక్రియఁ దోచెను. అందులకు నింద్రజిత్తు సంతసించి సింహనాదమొనర్చి, 'లక్ష్మణా! ఇదిగో నీజీవి తాంతశరంబులు వచ్చుచున్నవి. కాకులును గ్రద్దలును నీకుఁగా దారాడు చున్నవి. అనార్యా! దురాత్ముడైన రామునకుఁ దమ్ముండనని నిక్క వలదు. వేయిరాములు గూడ నీకిప్పు డడ్డపడఁ జాలరు. నీరామభక్తి రక్షించునేమో చూతము. ఇదిగో నీతలఁదఱగుచున్నాను. నీమొండె

మును జూచి నీరాముఁ డానందించుగాక' అనెను. లక్ష్మణుఁ డాచీరంబు లకుఁ జలింపక, 'కవితాధోరణిచాలు. బింకంబులేల? ఇదిగో నిన్ను వధించుచున్నా' నని నిశితశరంబులైదు సంధించి యాకర్ణాంతముఁ దివిచి వైరియురము గుఱిచేసివైచెను. ఆశరంబులు క్రూరసర్పంబులవలెఁ జని రక్కసుని పెన్నురంబున నాటెను. ఇంద్రజిత్తు కఱుకుటమ్ములు మూఁడు లక్ష్మణునిపై వైచెను. వారట్లు పరస్పరజగ్గీషామతులై యెడతెంపులేని బాణవర్షంబును గురియించిరి. ఇరువురును బలపరాక్రమవిక్రాంతులును సర్వశాస్త్రకోవిదులును బరమదుర్జయులును గావున వారిపోరు సమమైనభోభాగంబున గ్రహంబుల పోరువలె గ్రహనాంతరంబునఁ గొదను సింగంబుల జగడంబుక్రియ శంబరాసురమహేంద్రుల సంగ్రామము కరణి నుండెను.

“సీ॥ పటుభల్లనికరంబు పరఁగినఁ బటియై
యటవజలయ్యెడ్డు నరదములును
నానారచంద్రబాణవ్రాత మడరినఁ
దునియలై మేదినిఁ దొరుగు కరులు
కాతనారాచపుంజంబులు నిగిడినఁ
గురురులై హులైదు ఘోటకములు
వివిధాస్త్రతతులు వర్షిం గండలై వందఁ
దఱిగినట్లుండు పదాతిచయము

తే॥ నగుచు భీభత్సరాద్రమహాద్భుతములు
మూర్తిమంతంబులుగ నిరుమొనలు రక్ష
మాంసమేదోసి మ స్థిమయతః జ్ఞాడ
ఘోరరూపంబులై పరిక్షోభమొందె॥”

అంత లక్ష్మణుఁడు దివ్యబాణంబును సంధించి ధనుష్టుంకార మొనర్చి యసురను వైచెను. ఇంద్రజిత్తు తజ్జ్వలతానిభోషము విని వెలవెలనై రామానుజునిఁ జూచెను. అతనివెల్లఁబాటును విభీషణుఁడు పరికించి, లక్ష్మణా! వైరిముఖువై వర్ణమును జూతువా? ఇక జాగువల' దనెను. అంతలోన నబ్బాణము రావణాత్మజుని యెడ నాటెను. వాఁడు మహూర్తకాలము సంక్షుభిత సకలేంద్రియుఁడై తెలివితప్పి మూర్ఛిల్లి తేఱి చుటచుటఁ బొక్కుచు సౌమిత్రిమీఁదికిఁ జెంగలించి లక్ష్మణుని నేడుశరంబులువైచి హనుమంతుని బదింటనొప్పించి విభీషణునిమీఁద నూటమ్ములు సారించెను. లక్ష్మణుఁడు నవ్వుచు, 'రావణాత్మజా! ఇంతేనా నీభుజసార'మని వచించి ఘోర శరంబొందు సంధించి తివిచివైచెను. దాని తాఁకువడికి నింద్రజిత్తవచము తుత్తునియలై రాలెను. అతఁడు భిన్నకవ

చియు శరవ్రణాంకితుండునై కొంహాకతడవు మ్రాన్నాటు చెంది యుండి
 లక్ష్మణునిపయి శరసహస్రము వైచెను. వాని వ్రేటులకు దాశరథికవ
 చము బ్రీలి విశిర్ణమయ్యెను. అట్లు వారు సేతకు మాటుసేత గావిం
 చుచు బిట్టార్చుచుఁ బెద్దయుండడవు పోరిరి. వారి జ్వాలతాధ్వనులు
 నిర్ఘాత ధ్వనులవలె మ్రోయుచు వేర్వేటవిసనై తత్తతైన్యంబునకు
 వెటపు గలిగించుచుండెను. వారి శరీరంబులు వ్రణాంకితములై విశిర్ణ
 పర్ణంబులును రక్తపుష్పాక్రాంతములునైన శాల్మలీకింశుక వృక్షంబులను
 దలఁపింపసాగెను. రుధిరప్లుతములైన వారి యంగంబులు జ్వజ్జ్వల్యమా
 నాగ్నిహోత్రంబుల కరణి నుండెను.

వారట్లు హోరాహోరి బోరుచుండఁగా విభీషణుఁడు వానర
 సైన్యమువంక మరలి, 'మీ యుపేక్షాభావము నూహింపఁజాల.
 ప్రహస్తకుంభకర్ణాది రాక్షసవీరులను జయించిన మీబలపరాక్రమంబులు
 నేఁడెట్లుపోయె? మిన్నకుందురేల? సంగతి యెఱుంగరా? రావణునకు
 గతి ఇంద్రజిత్తుదక్క మఱియొండు లంకలోఁ గలుగఁడు. ఇతనిచావు
 రావణుని చావగును. రాక్షసమహావీరసాగరంబును జొచ్చితిరి; భుజ
 బలమును జూపితిరి; దరిచేరనున్నారు. ఇంక గోష్ఠవమంత దవ్వగలదు.
 అది దాటుదురేని రేపు డాయుదురు. ఇంద్రజిత్తు నాయన్న కొడుకగుట
 నాకును గొడుకగును. పుత్రవధకు జంకితిని. కాకున్న మీకీశ్రమయే
 యుండదు. వానిపై నాచేతులాడమిఁ దద్వధాకార్యంబును లక్ష్మణునకు
 వదలితిని. ఇంద్రజిత్తు సైన్యమును జించి చెండాడరేల?' యని కపివీరులకు
 యుద్ధోత్సాహముఁ గలిగించెను.

శాఖాచరు లంతట వాలంబు లాడించి సింహనాదంబు లొనర్చి
 యసుర సైన్యముఁజొచ్చి హస్తలంబుల మోదియు దంతంబులఁ
 గొఱికియు సఖంబులఁ గీటియు వైరిబలంబును నొప్పించిరి. వారును
 మహోగ్రులై శరపరశుపట్టస యష్ట తోమరముఖ్యాయుధంబులతో
 డీకొనిరి. ఉభయపక్షములకు దొమ్మియుద్ధము మహాతీవ్రముగా జరిగెను.
 జాంబవంతుఁ డొకవంక హనుమంతుఁ డొకవంక విజృంభించి జంభారి
 దంభోలిపోటులు పొడిచి పెక్కుర గెడసిరి.

“సీ! కాలవలై పాటు కీలాలజలములఁ

దేలిపోయెడు మృతదేహములును

ప్రేవులప్రేవుల పెల్లనఁజిత్రిత

చ్చాయంబులగు మాంససంచయములుఁ

గరిహాయంబుల కశేబరములక్రిందఁ గొం
డొకతోఁచు భటగాత్రవికరములను
దలలపెండఱుచులో మిలమిలమెదలెడు
కరపదంబుల నవఖండములను

తే॥ రాద్రభీభత్స సర్వరంగభంగి
నపుడు సమరాంగణము ఘోరమయ్యెఁ జూడ
వానరాసుర వీరాగ్ర వర్ణతుమల
యుద్ధసంరంభమత్యంత ముద్వహిల్ల ॥”

ఇంద్రజిల్లత్కృణులు తుణతుణ విజృంభమాణపరాక్రమాటోప
దుర్నిరీక్షణులై మేఘాంతరచంద్ర సూర్యులట్లు బాణజాలాంతర్నిత్య
లగుచు శరసంఘాన విమోచనంబు లేర్పడనట్లు పోరిరి. వారిబాణంబు
లాకాసంబును గ్రిక్కిరిసి కప్పటవలన రవికిరణదీప్తి జల్లెడక్రంపిలగుండ
వచ్చునట్లు ధరాతలంబునఁ బ్రహరించెను. వాయువు వీచుటమానెను ;
అగ్ని జ్వలింపడయ్యెను ; క్రూరజంతువులు భయంకరముగాఁ గూసెను ;
మహద్దలు భయగ్రస్తులై లోకంబులకు స్వస్తివచనంబులు పలుకసాగిరి ;
యుద్ధావలోకనార్థము వచ్చియున్న చారణగంధర్వాదులు వితాకు
చెందిరి.

లక్ష్మణుఁడు వైరి రథాశ్వంబులను నాల్గుబాణంబుల నొప్పించి
యొక్కట తత్సారథిని డొల్లనేసెను. ఇంద్రజిత్తు సారథ్యమును తానే
వహించి యొకవంక రథాశ్వంబుల నడుపుచు నొకవంక నెదిరికి జవాబు
చెప్పచు యుద్ధమొనర్చెను. వాని శక్తిసామర్థ్యంబుల కెల్లరు నాశ్చర్య
పడిరి. రథము నడుపుట యుద్ధమొనర్చుట యను రెండు నొక్క జేక
కాలంబునఁ జేయరాదు గావునను సందుచూచి లక్ష్మణుఁడు తన్ను
నొప్పించుచుండఁ గావునను నట్టి దురవస్థకు నింద్రజిత్తు దుఃఖమందెను.
అతని ముఖవై వర్ణ్యము నుపలక్షించి వానరులు మహాసంతోషమంది
లక్ష్మణుని గొనియాడిరి. ప్రమాధి శరభరభసగంధమాదములు నల్వరు
నొక్కటఁ బరాక్రమించి యింద్రజిద్రథాశ్వంబుల నాల్గింటిని దలలుదన్ని
పగిల్చి కూల్చిరి. మండోదరీసుతుఁడంత నేలకు దిగి సౌమిత్రిపై శర
వర్షము గురిసెను. రామానుజుఁడు ప్రతిశరంబుల వైరిబాణజాలంబు వరి
కట్టెను. ఇంద్రజిత్తు తనసైన్యమును జూచి, ‘బాణచ్ఛాదితమైన రవిరశ్మి
ధరాతలంబునఁ బ్రసరింపదు ; చీకట్లు కప్పినట్లయ్యెను ; ఇదేసందుగా
నేను రథాంతరమును గైకొని వత్తును ; అందాక వానరులకుఁ దగు
యుద్ధ మొనగుచుండుఁడు. నాపోక వైరు లెఱుంగరాదు. ఎఱిగినచో

నన్నుడగింతుడు. నేనిందున్నట్లే మీరు వారితో యుద్ధమొనర్చు' డని పలికి లంకాపురంబునకుఁ జని హేమభూషితరథంబు నెక్కి హయ హృదయవేదియు నాపుండ్రునైన సారథితోడ వచ్చెను. వాని నేర్పునకు నెల్లరు నక్కజపడిరి.

ఇంద్రజిత్తు యుద్ధసన్నద్ధుడై వచ్చి యడ్డమున్న వానర పైన్యంబు నెల్లఁ గలంచెను. కపివరులు చీకాకుపడి వెఱచి లక్ష్మణుని శరణుఁబొచ్చిరి. సౌమిత్రయంతమున్నాడి నేర్పుమీఱ నొక్కకోలచేత వైరి శరసంబును ద్రుంచిన నతఁడు వేఱొందు విల్లు గ్రహించెను. దానినిగూడ లక్ష్మణుఁడు శరత్రయంబునఁ ద్రుంచి యాశీషిషోపమ శర పంచకంబు నయ్యసురయురంబు గుఱిచేసి వైచెను. ఆ సాయకంబులు టిప్పునఁ జని యింద్రజిత్తు శరీరంబును దూటాడి రక్తరంగంబుల పగిది వెడలివచ్చి నేలవ్రాలెను. ఇంద్రజిత్తు భిన్నకవచియయ్య నోట నెత్తురు గ్రక్కుచుండియు నెన్నుచూపక మఱియొందు కాద్యుకంబును గైకొని లక్ష్మణునిపై శరవర్షము గురిసెను. లక్ష్మణుఁ డాబాణంబులనెల్ల నందందే నివారించుచు రాక్షసుల నొక్కొక్కని మూఁడేసి తూపులఁ బరిహరించి వాడికోల నొక్కట రావణి నొప్పించి వానిసారథి తలద్రుంచెను. సారథి చన్నును తద్రథాశ్వంబులు దారితప్పక మండలాకారంబుగా రథంబును ద్రిప్పసాగెను. వాని శిక్షావిధానంబునకు నెల్లరు మెచ్చిరి. ఇంద్రజిత్తు పండ్లుగీటి లక్ష్మణునిపయిఁ దీవ్రశరంబులు పదివైచెను. అవి లక్ష్మణుని దాఁకి తునియలై రాలెను. అతఁడభేద్య కవచంబుఁ దొడిగియుంట నింద్రజిత్తు గ్రహించి వానిలలాటంబున శరత్రయము నేసెను. లక్ష్మణుఁడు బాణార్ధితుఁడయ్యి సేతకు మాటుసేతగా నైదుశరంబులింద్రజిల్లలాటంబున నాటెను.

ఇంద్రజిత్తుకప్రక్క లక్ష్మణునితో యుద్ధముచేయుచునే విభీషణుని బాణత్రయంబున నొప్పించెను. అతఁడు కోపవశుడై గడఁబూని రావణిరథాశ్వంబులఁ గూల్చెను. ఇంద్రజిత్తు నేలకు దుమికి కన్నుల నిప్పుకలు రాల్చుచు జేఁబాపున రథశక్తివందిగొని నీల్లి బలముకొలఁది దానినిఁ బినతండ్రిపై విసరెను. అది అగ్నిజ్వాలలు గ్రక్కుచు రాసాగెను. లక్ష్మణుఁడు దానిని మార్గమధ్యముననే పది తునియలు చేసెను. శక్తి యట్లుగుటకు నింద్రజిత్తు మహాగ్రహము వహించి యమదత్తమహాబాణంబును గూర్చి విభీషణుని నేసెను. లక్ష్మణుఁడదిగాంచి సురాసురదుర్జ

యంబును దుర్విషహ్యంబునై న కుబేరదత్తబాణంబును వదలెను. ఆరెండు నొండొంటి నొరయుటవలన ధూమవిస్ఫులింగమయ దారుణాగ్ని యుద్ధ వించి సర్వభయావహముగాఁ దోచెను. ఆబాణంబులు మహాగ్రహంబులు వోలే విచిత్రగతులఁ బెనఁగులాడి నేలఁగూలెను. లక్ష్మణుఁ డంత వారుణాస్త్రంబును బ్రయోగించెను. ఇంద్రజిత్తు రాద్రాస్త్రంబున దానిని బ్రతిహతి మొనర్చి యాగ్నేయాస్త్రము వై చెను. లక్ష్మణుఁడు సారాస్త్రంబున దానిని వారిం చెను. ఇంద్రజిత్తంతట వాసురాస్త్రంబును వై చెను. అది నిజప్రభావంబున ముసలముద్గరగాదాశూల ఖడ్గాదులను వేనవేలుగాఁ గ్రుమ్మరించుచు మహాభీలముగా రాసాగెను. లక్ష్మణుఁడు దానిని మహేశ్వరాస్త్రంబున వారించి హుతాశనసమస్పర్శంబైన యైంద్రాస్త్రంబును సంధించి ప్రలయకాలయమ మహోగ్రాకారుఁడై యాకరాంతముఁ దివిచి,

‘ధర్మాత్మా సత్యసంధశ్చ రామో దాశరథిర్మది
పాదపే చాప్రతిద్వంద్వః శక్తైః సంజహి రావణిమ్’

(దశరథరాముఁడు ధర్మాత్ముఁడును సత్యసంధుఁడునుఁ బాదపంబున సాటిలేని వాఁడు నగునేని శరమా! నీవీ రావణాత్మజుని బరిమార్తువు గాక) అనిపలికి దానిని వదలెను. ఆ బాణముచని యింద్రజిత్తు శిరంబును ద్రుంచివై చెను. అతని కశేబరము దవ్వనఁ బడెను. విభీషణాదులు సింహనాదంబులు గావించిరి; నింగినున్న దేవర్షి గంధర్వాదులు సంతోష పరవశులై జయజయధ్వను లొనర్చిరి; పుష్పవృష్టి కురిసెను. రక్షో గణము ససిచెడి చేతియాయుధంబులను బాటవైచి పఱచి మున్నీట దూఱియు బర్వతంబుల దాగియు లంకఁజొచ్చియు నానావిధమయ్యెను. ‘లక్ష్మణోజయతి’ యను ధ్వనులు పిక్కటిల్లెను. వానరు లొండొరుఁ గవ్రంగిలించుకొనుచు గుప్పించుచు గంతులు వైచుచుఁ గోతిచేష్టలు గావించుచుఁ దమ సంతోషంబును వెలిపుచ్చిరి.

లక్ష్మణుఁడట్లు రావణాత్మజుని సంహరించి విభీషణ హనుమజ్జాంబ వదాదులతోడ రామునికడకుఁ జని వానికిఁ బ్రదక్షిణసమస్కారము గావించి చెంగట నిలిచెను. విభీషణుఁడాత్మసంతోషమునుఁ బట్టజాలక, ‘లక్ష్మణుఁ డింద్రజిత్తును బరిమార్చె’ నని రామునితోఁ జెప్పెను. రాముఁడు పరమానందమొంది, ‘లక్ష్మణా! నీకెంతయు సంతసెందును. మహాకార్య మొనర్చితివి. ఇక రావణుఁడు చచ్చిపట్లే’ యని యతనిని

లును యథోచితపరితోషిక పూర్వకంబుగా నీయనుగ్రహంబును విలుచుచున్నవి. బలపరాక్రమంబుల నీకు సాటిగలుగదు. సరమాత్రులఁ జేర్కొననేల?' యనుచు బొగడసాగిరి.

జానకీ భయవిలాపములు

రావణుని దుష్టమతంబును వానిమిత్రులు గ్రహించి వలదని విన్నవించిరి. ఎవరేమి చెప్పినను రావణుఁడు వినక యంగారకుఁడు రోహిణి మిఁదకువలె సీతాదేవి మిఁదకు గడలెను. సీతాదేవి యావార్తవిని దుఃఖవశమై, 'కటా! ఈదురాత్ముఁడు నన్ను వధింపవచ్చుచున్నాఁడో రామలక్ష్మణులను వధించి యాకూరవార్త నాకుఁ జెప్పవచ్చుచున్నాఁడో యూహింపరాకున్నది. రెండవపక్షమేని యామహానీయులవినాశంబునకుఁ గారకురాలనైన నేను వెనువెంటనే దగ్ధనగుదుఁగాక. అట్లుగాక పుత్ర శోకకర్షితుఁడై రామలక్ష్మణులమిఁది పగను నాపయిఁ జూప వచ్చుచున్నాఁడేని బుద్ధిజాడ్యఫలంబు నాకు దాపరించుటగును. ఎట్లన నాఁడు హనుమంతుఁడు నన్ను మూఁపున నెక్కించుకొనిపోయి నానాథుని మ్రోల నిడుదునని యెంతో యుపదేశించెను. అట్లు గావించియుందు నేని నాప్రియుని యొడిలో నుండియుందు. ఈయుద్ధంబును దత్సంబంధ దుఃఖములును దప్పియండును. ఆయ్యా! మందభాగ్యులకు మేలు గలుగునా? నన్ను వధించిన వధించుఁగాక. అందులకుఁ జింతగలుగదు. నానాథునకుఁ జేటాదవియుండునేని కౌసల్యాగర్భంబునఁ జిచ్చుగూర్చిన దాననగుదు. ఏకపుత్రక యామె విదీర్ణహృదయ గాకమానదు. ఆయ్యా! మంధరనాటిన విషబీజమెంత గావించెనో యూహింపరాకున్నదని లోలోన విలపింప సాగెను.

సుపార్శ్వని హితోపదేశము

అత్రతీ సుపార్శ్వఁడను పేరి సచివుఁడు రావణుని డాసి 'చేతు లొగ్గి 'రాక్షసేశ్వరా! సాక్షాత్కుబేదనకుఁ దమ్ముండవుగా జనించితివి. మహాకులప్రసూతులు ధర్మంబు నెడయరాదు. మిఁజొంటికుఁ గ్రోధము తగదు. అందును స్త్రీహత్య నీకెంతమాత్రముఁ బాడిగాదు. శూరాతి శూరఖ్యాతిని గడించి రాక్షసలోకాధీశత్వ మొంది వేదములెల్ల నధ్యయించి శాస్త్రంబులను సాకల్యంబుగాఁ బఠించి వ్రతస్నాతుండవైతివి. కర్మకలాపంబును నియతితో ననుష్ఠింతువు. అట్టి నీవేద? స్త్రీవధయేద?

దేవా! సీతారూపము సీమనంబును హరించెను. సర్వోపాయంబుల నీ కోరికను దీర్చుకొనుటాప్పును. సీతాసంహారంబున నీకు వాంఛాసంహారంబగుఁ గాని యభీష్టసిద్ధి యగునా? నీ కోపంబునకు రాముని గుఱిచేయుము. నేఁడు కృష్ణచతుర్దశి; యుద్ధప్రయాణంబున కీదినము తగ్గి యున్నది; రేపు దాడివెడలి విజయశ్రీతోడ సీతాదేవిని బడయుము' అని విన్నవించెను. రావణుఁ డామాటలు పాటించి మరలివచ్చి సభామండపముఁజొచ్చి క్రుద్ధసింహమువలె నిశ్వసించుచు సింహాసన మధిష్ఠించి సేనాధ్యక్షులకుఁ జేదోయి కీలించి, 'యోధాగ్రేసరులారా! మీరు మీమీచతురంగబలంబులతోడ యుద్ధంబునకు మపక్రమింపనగును. రామవధ మనకుఁ బ్రధానము. మీబలపరాక్రమంబుల నెల్ల వానియెడ వినియోగింపుఁడు. మీచేతనే యతఁడు చచ్చెనా పదివేలు. అట్లుగాఁ దేని మీతోడఁ బోరిపోరిలావణియుండు. అతనిని నేను సమస్తలోక సమక్షంబున కేపటిదినము సులభముగా వధింతు' ననెను. వారవ్యచనంబులను దలతో గ్రహించి సర్వసైన్య సమేతంబుగా యుద్ధసన్నద్ధులైరి.

రా వణ మూ ల బ ల ధ్వం స ము

వానరులకును రాక్షసులకు ఘోరయుద్ధమయ్యెను. ఆ పోరు సూర్యోదయముతోడఁ బ్రారంభమై ఊణక్షణంబునకుఁ దీవ్రతఁ దాల్చెను; నెత్తురులు వెల్లివిరిసెను. రక్కసుల వ్రేటులకును బోటులకును వానరులు సాక్షి రాముని శరణిల్లిరి. ఆ తేజశ్శాలి కపిసేనావిహ్వల త్వముఁగాంచి రోషకషాయనేత్రుఁడై యసుర సేనాసముద్రము మీఁద ఘోరశరదంభోళి వర్షము గురిసెను. రక్కసులు సూర్యునిమ్రోల గ్రీవ్యమేఘంబు లట్లయిరి. ఝంఝానిలవేగంబును కూలిన వృక్షంబులును విరిగిన కొమ్మలును బ్రకటించునట్లుగా రామశరప్రయోగ వేగంబును విఱిగిన రథంబులునుఁ దెగిపడిన మాతంగంబులును గూలిన యశ్వంబులును బ్రకటించెను. ఆసమర సమయంబున రాక్షసులు తలలుతెగి యంగంబులు విఱిగిపడుట మాత్రము కానవచ్చెనేగాని రాముఁడు కదలి నట్లుగూడ దోఁపకుండెను. పంచభూతాత్మకమైన తమశరీరంబు లందే యుండి యింద్రియార్థముల ననుభవించు జీవాత్మను బామరులు గాననట్లు రాక్షసులు తమమధ్యనుండి తమరినట్లు గాటించుచున్న రాముని గానరైరి. రాముఁడు తన సర్వవ్యాపకత్వంబును జూపుటకోయనఁ బ్రతిరాక్షసుని మ్రోలఁ దోఁచెను. వాడు భ్రమాస్పదులై 'వీడుగో రాముఁడు

పట్టుడు కొట్టుడు' అనుచు తమలోఁ దమరినే చంపుకొనిరి. రాముని విల్లు వానిహస్తలంబున దిద్దిరఁదిరుగుచుఁ దదీయ కాంచనకాడ్కుకా గ్రద్యతులవలన నూహింపఁబడు చుండెను. రామచక్రంబు స్వశరీర నాభంబును సత్యాద్విశ్వరారవంబును నేమికాడ్కుకంబును జ్యాఘోషతటి నిర్ఘోషంబును దేజోబుద్ధిగుణ ప్రభంబును దివ్యాస్త్రగుణ పర్యంతంబు నునై కాలచక్రంబుక్రియఁ దేజోవిరాజమానమై దర్శనభయంకరముగా నుండెను. ఏడుకోట్ల రథంబులును బదమూఁడుకోట్ల మత్తమాతంగంబులును బదికోట్ల సాదివాజినంబులును నూటనలువదియైదుకోట్ల యెనుబది లక్షల పదాతులును దివసాష్టభాగ కాలంబులోపల రామశరాన్నిశిఖా పరంపరలఁ బరిదగ్ధమయ్యెను. హతశేషులు తమ యుత్సాహంబులను మాని లంకాపురముఁ జొచ్చిరి. రణక్షోణియెల్ల గజాశ్వశవంబులతోను విశీరరథాంగంబులతోను గ్రొన్నెత్తురులు గ్రక్కుచున్న పదాతుల తోను నిండి ప్రళయకాలరుద్రుని గ్రీడాస్థానమోయన మహాభీలమై తోఁచెను. దేవగంధర్వసిద్ధమహర్షులు రాముని పరాక్రమంబును వేనోళ్ళ నుగ్గడించిరి. రాముఁడట్లు మహారణంబొనర్చి చెంతనున్న సుగ్రీవ విభీషణ హనుమదాదులను జూచి 'గాంధర్వాస్త్ర ప్రయోగంబున నింతటి మాయఁ గావించి రక్కసుల నురుమాడితినని తలంపవలదు. ఇదియెల్ల నస్త్రప్రయోగకౌసల్య విశేషమేగాని మాయాకార్య మెంతమాత్రముఁ గాదు. ఇట్టి సామర్థ్యము నాకును శివునకును డక్క నన్యులకుఁ గలుగ' దని చెప్పి వారిసంశయంబును బాపెను.

రాక్షస స్త్రీ రోదనములు

రావణుని మూలబలంబెల్ల నవ్విధంబున రణరంగంబున రాముని చేత నీల్లుట విని లంకానగరమండలి రాక్షసాంగనలు గుమిగూడి భర్తలకై కొండఱును, బుత్తులకై కొండఱును, బంధువులకుఁగాఁ గొండఱును, బరిపరివిధంబులఁ బరిదేవనంబులు గావించుచు, 'అయ్యో! కులపాంసురా లా శూర్పణఖ మనకెల్ల నెన్నరాని బాములు తెచ్చెగదా? ఆ చెనఁటి వనంబునకుఁ బోనేల? రాముని గామింపనేల? మహాతేజో రాశియు బురుషోత్తముండును నైన రాముఁడేడ? మహాపాతకి శూర్పణఖ యేడ? కటా! మనదౌర్భాగ్యమెల్ల నీశూర్పణఖారూపంబున నవతరించె గాఁబోలు. అయ్యో! ఈ దరిద్రురాలికతన రావణుడు రామునితో మత్సరించి నీతను వలచి యూజనక రాజసుతను బందిగొని వచ్చెను.

ఈశూర్పణఖాపిశాచి చచ్చియున్నచో నింతముప్పు మనకుఁ గలుగ నేరదు. రావణుఁడు సీతను వలచుట యాత్మమరణంబును వలచుటయ్యెను. ఆ సాధ్వీమణి యితని కెన్నడును స్వాధీనగాదు. రాముఁ డజేయుఁడు. విజయలక్ష్మి వానికిముందు నడుచుచుండును. రామబలపరాక్రమంబు లెట్టివో విరాధఖరదూషణదులగతియే చాటుచున్నది. అదిగో వాలి కబంధులు లోకాంతరమందుండి రామవిజయంబును జాటుచున్నాడు. వాలికినోడి దిక్కుమాలి ప్రాణరక్షణార్థము ఋష్యమూకము నాశ్రయించి యుండిన సుగ్రీవునకు వానరరాజ్యాభిషేక మొనర్చిన యాకార్యమే రామవిజయప్రకటనంబునకుఁ జాలదా? రామునకు జయము సిద్ధమనుటకు వేనవేలు నిదర్శనంబులు గలవు. అయ్యో! ఇంతేల? నాఁడు విభీషణుఁడు ధర్మార్థసహితంబుగా సర్వరాక్షసహితంబుగా యుక్తియుక్తంబుగాఁ జెవినిల్లుకట్టి చెప్పినను రావణుఁడు మోహవశంబున దానిని వినఁడయ్యెను. తత్ఫలము నేడిట్లు పరిణమించెను. ఒండుచో లంకానగర మీక్రియ శవమయశ్మశానవాటియై యార్తరానములతో నూఱు మ్రోయదుగదా. మహాబలుండైన కుంభకర్ణునిగతియు దుర్ధరుండైన యతికాయుని పోకయు బ్రియసుతుండైన యింద్రజిత్తుని దుర్మరణంబును వేనోళ్ళ రామప్రభావంబును బ్రకటించుచున్నను రావణుఁడింకను రామతత్త్వంబును గ్రహింపఁడు. ఇతనికేమనవలయు? 'హా! తనయా! హా! నాథా! హా! సోదరా!' అని లంకానగరము గావించు మహార్త నాదంబులేని రాక్షసేశ్వరుని చెవిసోకవా? రథంబులెల్ల సుగ్ధనూచ మయ్యెను, వాజశాలలు పాడుపడెను; గజబృంహితంబులు మణగెను; లఘోపలక్షులుగాఁ బదాతులు కూలిరి. దుద్రుఁడో విష్ణుఁడో కాలాంత కుఁడో యీరామరూపంబునుదాల్చి మనవారి నెల్ల మ్రొంగవచ్చెను. ఇతఁడు మనుష్యమాత్రుఁ డెంతమాత్రముఁ గానేరఁడు. మనుష్యుఁ డెక్కడ? రాక్షసలోక సంహారమెక్కడ? ఇంక మనకు జీవంబులు దక్కవు. మనభయంబు లింతనరావు; ఆనాథలమైతిమి, గోడుగోడు మనుచున్నాము. రావణుఁడు వరగర్వాధుఁడై తన్ను మ్రొంగనున్న భయంబును గూడ నెఱుంగఁడు. అతఁడు రాముని బారించెను. వానిని ముక్కుంటిగూడ రక్షింపనోపఁడు. ఉత్పాతంబులుగూడ రావణవినాశంబునే సూచించుచున్నవి. రావణుఁడంత కఠోరతపంబొనర్చి నలువను మెప్పించి దేవదాసవరాక్షసాదులవలనఁ దనకు భయంబు రాకుండునట్లు వరంబును గోరెనేగాని మనుష్యుల సంగతియే తలంపఁడు. బ్రహ్మయు

వానికోరినవరంబు ననుగ్రహించెను. రాక్షసేశ్వరుఁ డంతట మహోద్ధతి వహించి ముల్లోకంబులను గాఢించుటయు దేవతలారాధలోర్వఁ జాలక పితామహుని శరణుజొచ్చుటయు నప్పరమేష్ఠి వారిభయం బుడుపనోపక మహాదేవుని జూపుటయు సురలటకుఁ బోయి వానికి మ్రొక్కుటయు నద్దేవదేవుఁడు ప్రసన్నుడై, 'అమరులారా! వెఱవకుఁడు. అచిరకాలం బున స్త్రీయొక్కతె జనించి రాక్షసవినాశకారియై మీకు హితంబొనర్చు' నటనుయ విందుము. ఆస్త్రీ యాసీతయే కావలయును. ఈ బోటి కారణంబున రావణుఁడు సభాంధవముగాఁ గూలనున్నాఁడు. రావణుని దుష్కార్యఫలంబుగా మనకెల్ల శోకాయత ఘోరాంతకము ప్రాపింప నున్నది. మనలను రక్షించు దక్షుఁడు గలుగఁడు. దవాగ్నివేష్టిత వనాంతరంబునఁ జిక్కిన కరిణీయూధంబు వోలె మహావిపత్పరివృత్తల మైతిమి. ప్రాణంబులపై నిక గొఱయాసలు వలదు. విభీషణుఁడు మహా త్ముఁడు గావున రానున్నయెగ్గు గ్రహించి రక్షకుని జేరి సుఖమందెను. పాపాత్ములకు నట్టిమేలుగూడునా?' యనుచుఁ దమభయదుఃఖంబులను వెలిపుచ్చుచు నొంజొరు గవుంగిలించుకొని యుచ్చైస్సస్వనంబుల దారుణంబుగా రోదనంబులు గావించిరి.

రావణుఁడు రెండవసారి యుద్ధమునకుఁ బోవుట

రావణుఁ డాదుఃఖిరోదనంబులను విని వెచ్చనూర్చి ముహూర్త కాలము మానమూని యాడుగఱచి నయనంబులు క్రోధాగ్నికణంబు లను వర్షించుచుండఁగా దుర్దర్శనుడై సమీపంబుననున్న విరూపాక్షుడులను జూచి నవ్వి, 'ఇదిగో చూడుము, రామలక్ష్మణులను గృతాంతనితాంతావేశులఁ గావెతును; శత్రురక్తంబులతో ఖరకుంభ కర్ణాసులకుఁ దర్పణంబులొనర్తును; అంతరిక్షంబెల్ల మద్భాణజలదా వృత్తమై నిరవకాశమగుఁగాక. దిక్కులు గాఢతమోమగ్నం బగుఁగాక; వానరులు తండ్రోపతండంబులుగాఁ గూలుదురుగాక; రణభూమి సశర వానరముఖంబులతో గప్పి సనాశపద్మాలంకృతయోయను భ్రాంతిని గలిగించుగాక; భర్తలకుఁగా సోదరులకుఁగాఁ బుత్రులకుఁగా విలపించు చున్న రాక్షసస్త్రీల కన్నీరు శమించుఁగాక; మాంసాశనమృగపక్షులకు నెఱిపండువగుఁగాక. రథంబు నాయత్తమొనర్చి మదీయ ధనూరత్నం బును గొనివచ్చి యుందిండు; లంకానగరంబున మిగిలియున్న నిశాచరు లెల్లరు నావెంట వత్తురుగాక' యని గంభీరస్వరంబునఁ బలికెను.

సేనాధ్యక్షులు వెనువెంటఁ దరలి లంకాపురంబెల్ల దిరిగి యింటింటదూఱి రాజాజ్ఞను జాటిరి. రాక్షసులు ఖడ్గధరులై కొందఱును ముసల హస్తై కొందఱును శూలపాణులై కొందఱును గదలుపూని కొందఱును హుళంబులఁదాల్చి కొందఱును బల్లెంబులఁ గైకొని కొందఱును జక్రభిండివాల కుఠారాదినానావిధాయుధంబులను గ్రహించి మఱికొందఱును వెడలిరి. ఆఱుగుఱ్ఱంబులఁ గట్టినరథము వచ్చి యెదుట నిలిచెను. రావణుండా రథంబెక్కి రాక్షససేనాపరివృత్తుడై మహా పార్శ్వాదులు వెంటనంటిరా సింహనాదంబులు జోరుకలంగుచుండగా సకలజీవరాశిని మ్రొంగనున్న కాలాంతకుని భంగిఁ బ్రజ్వలించుచు నుత్తర ద్వారము దాఁచెను.

అత్తటి సూర్యుడు కాంతి దొఱంగుటయు దిక్కులు తమోగ్ర స్తంబులగుటయుఁ పక్షులు ఘోరంబుగాఁ గూయుటయు భూమిచలించు టయు మేఘంబులు నెత్తురువానలు గురియుటయు హయంబులు మార్గ మధ్యంబునఁ వడఁబడుటయు ధ్వజాగ్రంబున గ్రద్దవాలుటయు నక్కలు భయంకరముగా నఱచుటయు మున్నగు నుత్పాతంబులు దోఁచెను. రావణుని వామనయనభుజంబు లదరెను ; వానిముఖము వివర్ణ మయ్యెను ; అతని స్వరము నిష్కారణముగా నన్నగిల్లెను. ఆకాశం బుల్కాపాతములను వర్షించెను. రాక్షసేశ్వరుఁ డాయశుభ నిమిత్తము లను జీరికి గొనక రణరంగముఁ జొచ్చెను.

వానరులు రక్కసుల నెదిర్చి నిలిచిరి. ఇరుమొనలకుఁ దుముల యుద్ధమయ్యెను. రావణుండు వానరసైన్యముఁజొచ్చి కాంచనపుంఖ శరంబులను వేనవేలుగాఁ గురియించెను. ప్లవగులు తలలుతెగి కొందఱునుఁ గుండియలుప్రీలి కొందఱును బ్రక్కలుచీలి కొందఱును డొల్లిరి. రక్షోనాథుని రథంబేవంక చనెనో యావంకనున్న వానరులు వాని ధాటిని సహింపఁజాలరైరి. తుణములో రణరంగమెల్ల వానరశవంబుల పేర్పులతో నిండెను. హతశేషులై ప కపివీరులు బాణార్ధితులై దావా గ్నులఁ దగులుకొన్న గజంబులక్రియ బిట్టఱచుచుఁ బరుగులెత్తసాగిరి.

సు గ్రీ వ వి రూ పా త్మ ల యుద్ధము

సుగ్రీవుఁ డదిగాంచి వానరులను మరలించుటకుగా సుషేణుని బంపి తాను రాక్షససైన్యంబు మీఁదికి నుఱికి యూధపతులు చేఁజేతల నందించుచున్న పర్వత పాదపంబులతో మేటిరక్కసుల నొక్కుమ్మడి

జక్కాడి యుక్కిరిబిక్కిరి గావించెను. హతశేషులు వానిదాడికి నోర్వ లేక కేకలు వైచిరి. విరూపాక్షుఁ డాయటపులువిని తనపేరు చాటిం చుచు గజారూఘుఁడై వచ్చి సింహనాదంబుఁ గావించి సుగ్రీవుని దాఁకి వానిపయిఁ దీవ్రనారాచంబులువైచి రాక్షసుల భయంబు లుడిపెను. సుగ్రీవుండును విరూపాక్ష బాణవిద్ధుఁడై మహాక్రోధముదాల్చి మహా భూజంబును బెకలించి వైరిగజంబు శిరంబుపైపై వ నమ్మాతంగంబు ఘీంకారంబొనర్చుచు ధనుర్మాత్రదూరము బటచి పడి మృతినొందెను. విరూపాక్షుఁడంతఁ గ్రిందికి దుమికి సుగ్రీవునకు నభిముఖుండై నిలిచి యాటోపించెను. వానరేశ్వరుండు వాని కెంతయుఁ గనలి పెనుబండ యెత్తి యెదిరిపై వైచెను. రక్షోపీరుఁడు తొలఁగి వ్రేటు తప్పించుకొని కపిరాజును ఖడ్గంబుతోఁ బ్రహరించెను. సుగ్రీవుఁడు ఖడ్గహతికి ముహూర్తమాత్రము ప్రజ్ఞతప్పి తేటి యుద్వేగించి పిడికిలి నలవరించి విరూపాక్షుని పెన్నురంబున మోదెను. విరూపాక్షుఁడు దండతాడిత సర్పంబుపగిది చెలరేగి వానరేశ్వరుని కవచంబును దుత్తునియ లొన ర్చెను. సుగ్రీవుఁడు ఖడ్గహతులకు నోర్వజాలక సొమ్మసిలి కాళ్ళుచాచి నేలఁబడి తిప్పిటిల్లి లేచి హస్తతలంబున వానినిఁ బ్రహరించెను. విరూ పాక్షుఁ డాతాపు తప్పించుకొని వానరాధిపుని వతో భాగంబున ముష్టితోఁ దాఁకెను. సుగ్రీవుఁడు విరూపాక్షుని లలాటంబున నటచేతఁ జటచెను. అవ్రేటుతోడఁ నయ్యసురపీరుఁడు నెత్తురులు గ్రక్కి నేలఁగూలి దిద్దిర దిటిగి బొబ్బరించి ప్రాణంబులు విడిచెను. వానరులు చెలరేగి యసుర సైన్యంబును నులుమాడిరి.

సు గ్రీ వ మ హా ద రు ల యు ధ ము

విరూపాక్షుని మరణంబును రాక్షససైన్య వినాశంబును రావణుఁడువిని దైవవిపర్యంబునకుగా వ్యథాక్రాంతుఁడై, 'మహాదరా! ఇక నీవే నాయడియాస; నీపరాక్రమంబును జూపి శత్రువులను రూపు మాపుము. నాయన్నంబుఁ దిని జీవించువుగదా; స్వామిహితంబు నొనర్పఁగా సమయము వచ్చెను. యుద్ధమెల్లొనర్తువో' యనెను. మహాదరుఁడు మాటతోడఁ దెంపుచేసి శిలభంబగ్నినట్లు శత్రుసైన్యంబును జొచ్చి తీవ్రబాణపరంపరలేసి వానరుల హస్తపాదోదవులు ఖండింప సాగెను. వానరులు ససిచెడి బెడరి కొందఱు పటచిరి; కొందఱు సుగ్రీవు నాశ్రయించిరి. వానరేశ్వరుఁడు నిజసేనాపరాజయంబునకు మహా

గ్రుడ్డై కొండంతబండను మహాదరుని పయినేయ వాడు దానిని మార్గ మధ్యంబుననే తీవ్రశరంబుల ఖండించెను. ఆశిల తుత్తునియలై చెదరి గ్రద్దలు నేలవ్రాలునట్లు రాలెను. సుగ్రీవుడంత మహావృక్షంబును బెక లించి యేసెను. దానినిగూడ మహాదరుడట్లే గావించెను. వానరేశ్వరుడు క్రోధమూర్ఛితుడై చెంతఁ బడియున్న పరిఘు నందికొని హస్త లాఘవంబేర్పడ దానిని గిఱగిఱ ద్రిప్పివైచి వైరిరథాశ్వంబులను గూల్చెను. మహాదరుడు విరఘుండై గడఁబూని సుగ్రీవుని దాఁకెను. అట్లు వారు కలియఁబడి యాఁబోతులవలె బోరాడసాగిరి. గదాపరిఘంబు లొండొంటిదాఁకి విఱిగిపడెను. సుగ్రీవుడు ముసలంబును చేకొనెను. మహాదరుడు మఱియొక గదనుగైకొనెను. అవియు భిన్నాభిన్నము లయ్యెను. అంత వారు ముప్పేయుద్ధంబునకుఁ గడగి నొండొరుఁ జఱచుచుఁ బడుచు లేచుచు సందిటఁబట్టి యెత్తివైచుచుఁ బెద్దయుం గడవుపారి సామ్రుసిల్లిరి. మహాదరుడంతట ఖడ్గంబును బలకను జేకొనెను. సుగ్రీవుడు కత్తియు డాలును గ్రహించెను. అట్లు వారు సాయుధులై రోష గర్జనంబులు గావించుచుఁ దలపడి మండలగతులఁ బరస్పరముఁ జాట్టుచుఁ బోరిరి. మహాదరుడు పరాక్రమోద్ధతిమీఱి సుగ్రీవుని ఖడ్గంబునఁ బ్రహరించెను. ఆ ప్రేటును సుగ్రీవుడు డాలుచేతఁ దట్టివైచి యాకత్తి నేలాగిఁకొని యవసరముఁజూచి దానిచేతనే వానితలను ద్రుంచివైచి సింహ నాదంబుఁ గావించెను. మహాదరుడు పెనువృక్షమువలె నేలఁగూలెను. వానిపాటునకు రక్కసులు వెలవెలఁబోయి పరుగెత్తసాగిరి. అంతఁడు గతులైయున్న సురసిద్ధయక్షసంఘంబులునుఁ బృథ్వీతలగత భూతవర్గంబును సుగ్రీవుని బ్రస్తుతించెను.

అంగద మహాపార్శ్వ ల యుద్ధము

మహాదరుండట్లు చచ్చుట మహాపార్శ్వుడు విని కటకటంబడి యంగదునిపై న్యము పయిఁబడి ఝంఝానిలము ఫలంబులను ద్రుంచి దవ్వుజోపునట్లుగా వానరవీరశిరంబులు ద్రుంచి వేయసాగెను. కపి వక్ష్యాలు వాని ఛాకకు నోర్యక విషాదవిముఖులైరి. అంగదుడు తన పై న్యంబట్లగుటఁ జూచి పర్వకాలసముద్రమట్లు మహాద్వేగియై యినుప గుడఁబట్టి మహాపార్శ్వనిపయి విసరెను. దాని తాఁకువడి నతఁడు సారథితోడ మూర్ఛనొంది రథంబునుండి డొల్లెను. అంతలోన గవాక్ష జాంజవంతులు కపిసేనాంతరమునుండి వచ్చి పర్వతశిఖరంబులఁబోని

భూరిశిలలుగైకొని మహాపాద్యుని రథతురంగంబుల నెల్లఁ గూల్చిరి. అసుర వీరుఁడు పెల్లడరి జాంబవంతుని వక్షంబున మూఁడుశరంబులను నాటి గవాక్షునిఁ బెక్కింట నొప్పించెను. అంగదుఁడు వానికిఁ బరమకుపితఁడై మహాఘోరపరిఘంబును గైకొని రెండుచేతులఁబట్టి గిఱగిఱఁద్రిప్పి యసురపై వైచెను. దానితాకునకు మహాపాద్యునిచేతి విల్లును శిరస్రాణంబును దునిగిపడెను. అంతనంగదుఁడు విజృంభించి రక్షోవీరునిఁ గర్ణమూలంబున నఱచేత జఱచెను. మహాపాద్యుఁడు గండ్రగొట్టట స్థంగదుని వైచెను. కపివల్లభుఁ డావ్రేటు తప్పించుకొని ముప్పి యలవరించి వైరియరంబునఁ గ్రుమ్మెను. మహాపాద్యుఁడు వజ్రపాతంబుఁబోని యా ముప్పిఘాతంబునకు గుండియలు వ్రీలి నెత్తురుఁ గక్కిదొఱఁగెను. వానరులు లంకాపురవిస్ఫాటంబుగా సింహనాదంబు లొనర్చిరి.

రామరావణుల యుద్ధము

రావణుఁడు తన సేనాపతుల మరణంబునకును దనవైరులైన దేవతలు సంతసించుటకును వానరులు చెలరేగి సింహాధ్వనులు గావించుటకును మహా విపాదకోపంబులొంది, 'ఇఁకఁ దడయరాదు ; ఇదిగో రామ లక్ష్మణులను వధింతుఁ జూడుము. ఏవృక్షంబునకు సుగ్రీవాది వానర వీరులు చిఱుకొమ్మలై వెలయుదురో, యేభూరుహంబునకు సీతాకాంత దివ్యపుష్పమై తనరాదునో యా రామవిటపంబును తుత్తునియలొనర్తు' నని బింకంబులు పలికి తనరథంబును దాశరథిమీఁదికిఁ దోలెను. ఆరథధ్వనికి దశదిశలు మాఱుమ్రోసెను ; ధరాతలంబెల్లను సనదీగిరికాననంబుగా నవరాహమృగ ద్విపంబుగా నంచలించెను. అట్లు రావణుఁడు విజృంభించి సుదారుణంబును మహాఘోరంబునునైన తామసాస్త్రంబును రాముని గుఱిచేసి వైచెను. దాని తీవ్రతకు వానరులు పెక్కురు దగ్గులై పండుటాకులవలె రాలిరి. అంత రాముఁడు యుద్ధసన్నద్ధుఁడై దిక్కటాహ విస్ఫారంబుగా ధనుర్విష్వాదం బొనర్చెను. ఆ జ్వాలినదంబునకు రావణుఁడు క్రోధవివశుఁడై తీవ్రశరంబులను బరంపరులుగాఁ బ్రయోగించెను. రాముని వింటినారిధ్వనియు రావణుని శరంబులవేగ ధ్వనియుఁ గూడి యకాలప్రళయ మేఘగర్జలఁ దలపించెను. వానరులును రక్కసులును భయవిహ్వలై గుంపులు గుంపులుగాఁ బడిరి. శశిసూర్యులమ్రోల రాహువట్లు రామలక్ష్మణుల యెదుట రావణుఁడు దోఁచెను. లక్ష్మణుఁడు రావణునితోడియుద్ధముఁగోరి ముందునకు వచ్చి విల్లుదివిచి యగ్నిశిఖోప

శరంబులను రాక్షసేశ్వరునిపయి నేసెను. రావణుఁ డాశాణములను మార్గమధ్యముననే ప్రతిశాణంబులచేత సంహరించి లక్ష్మణుఁడేయు బాణంబునకు రెంటికి రెండుగా మూఁటికి మూఁడుగాఁ బదిఁటికి బదిగా నిజహస్తలాఘవం బేర్పడ బ్రహ్మశరంబులు వైచుచు వైదిభల్లంబులనెల్లఁ ద్రుంచుచుఁ గొంతసేపు వానితోఁబోరి యనంతరము వానినెడసి రాముని దాఁకి కన్నులనిప్పులు రాల్చుచు వానిపయి శరవర్షముఁ గురిసెను. రావణ ధనుర్ముక్తములై మహావేగంబునఁ దనవంక వచ్చునున్న శరభారను రాముఁడు ఖండించెను. అంత నిరువురు నొండొరుపయి వాడికోలలను గురియించిరి. అట్లు వారు పరస్పరజిగ్ములై సవ్యాపనవ్యమండలగతులఁ జిత్రచిత్రంబుగాఁ దిరుగుచుఁ బ్రళయకాల యములోయన భయంకర మూర్తులై పెద్దయుండడపు పోరిరి. రామరావణధనుర్ముక్తశరంబులు జాజ్వల్యమానంబులగుచు నింగిఁబఱచి విద్యున్నాలాసమాకుల మేఘంబును దలఁపించెను. అట్లు పఱచిన కోలలనడిమిసండులంబట్టి గగనతలంబు గవాక్షితమోయనఁ దోఁచెను; రణరంగమెల్ల గాఢాంధకారి మయ్యెను. ఇరువురును శస్త్రవిశారదులును మేటి విలుకాండ్రును దివ్యాస్త్రకోవిదులును గావున యుద్ధంబున సమానముగా విహరింప సాగిరి. ఏవైపునవారు మండలగతులఁ దిరుగుదురో యావైపునుండి బాణపరంపరలు వాతోద్ధూతసముద్రకల్లోలములువోలె నెగచి చిమ్మ సాగెను. రావణుఁడు రాముని లలాటంబునఁ దీవ్రనారాచమాలికను నాటియార్యెను. రాముఁ డాభల్లంబులను లెక్కసేయక రాద్రాస్త్ర మంత్రంబులను జపించుచు వేనవేలు సాయకంబులను రావణునిపయి గుప్పించెను. ఆశరములెల్ల రావణుని కవచంబును దాఁకి నేలరాల సాగెను. రాముఁడదిగాంచి యాశీవిషంబులఁబోని బాణంబులను సంధించి రాక్షసేశ్వరుని లలాటంబును గుఱిచేసి వదలెను. వానినెల్ల రావణుఁడు ప్రతిశరంబుల వారించెను. రామబాణంబు లట్లు నిరుద్ధములై యెదుతలల పాములవలె నూర్చుచు నేలఁగూలెను. అంత రావణుఁ డామరాస్త్రంబును బ్రయోగించెను. అయ్యస్త్రంబునుండి సింహవ్యాఘ్రముఖంబు లును గంకకాకవక్త్రంబులును గృధ్రస్వేనవదనంబులును సృగాలాస్యంబు లును నీహామృగముఖంబులునుగల తీవ్రబాణంబులు వేనవేలుగా వెడలి నోరప్పళించుచుఁ బంచాస్యమహోగ్రసర్పంబుల పగిది భయంకరములై తోఁచుచు రాముని పయికి రాసాగెను. రాముఁ డాగ్నేయాస్త్రంబును బ్రయోగించెను. అందుండి యగ్నిదీప్తముఖంబులునుఁ సూర్యముఖంబు

లునుఁ జంద్రార్ధచంద్రవక్త్రంబులును ధూమకేతుముఖంబులును గ్రహ
సక్షత్రముఖంబులును మహాల్కాముఖంబులును గల శరంబులుప్పతిల్లి
మోటుఁగునాల్క. లల్లార్చుచువచ్చి రావణప్రయుక్తబాణంబులను దాకి
వానినెల్ల మనియలొనర్చెను. వానరులు తమసంతోషంబులను గోలా
హలస్వనుల వెల్లడించిరి.

రావణుడు తనయస్త్రంబట్లు వమ్మగుటకుఁ గనలి మయవిహిత
కాదాస్త్రంబును బ్రయోగించెను. అందుండి ద్యుతిమంతంబులును వజ్ర
సారంబులునైన గదాశూలముసలంబులు ప్రళయఝంఝానిలవేగంబున
వెడలసాగెను. రాముడు గాంధర్వాస్త్రంబున వానిని బ్రతిహతమొన
ర్చెను. రావణుడు క్రోధదూమాక్షుడై సారాస్త్రంబునేసెను. అందుండి దేదీప్యమాన చక్రంబులు వెడలి గగనతలంబెల్లఁ గ్రమ్మి
వేసవేలు చంద్రసూర్యగ్రహంబులొక్కటఁ బొలిచెనో యనఁ దోచుచు
దిగ్విగంతర సభోభాగంబులనెల్ల వెలిగించెను. రాముడు ప్రతిశరంబులు
వైచి వానినెల్ల నడంచెను. రావణుడు మహాగ్రుడై పదిశరంబుల
వైచి రాముని మర్మస్థానంబులను గాఢించెను. రాముడవి లెక్క
సేయక రావణుని మర్మస్థానములందు క్రూరనారాచంబులు నాటి
వానిని నొప్పించి సుంత విరామముఁ గోరెను.

రావణ లక్ష్మణుల యుద్ధము

లక్ష్మణుడు మునుపడవచ్చి వాడియమ్మ లేచువైచి మనుష్య
శీర్షకమైన రావణధ్వజమును దుండించి యొక్కకోల వానిసారథితలఁ దెగ
టార్చి యేచుతూపుల వానిధనుస్సును ఖండించెను. విభీషణు డంతలోన
సందుకొని సీలమేఘనిభంబులునుఁ బర్వతోపమంబులునైన రావణుని
రథాశ్వంబులను గదతోఁ బ్రహరించి మట్టుపెట్టెను. రావణుడు క్రిందికి
దుమికి క్రోధమూర్తియై దీప్తాశనినిబోని శక్తినిగొని విభీషణునిపయి
వేసెను. లక్ష్మణుడు దానిని బాణత్రయంబున భేదింపఁగా నది యుత్తుని
యలై విస్ఫులింగములను గ్రక్కుచు మహాల్కా తతివలె నేలఁ
గూలెను. రావణు డందులకు మహాగ్రహంబు నొంది రెట్టించిన
పూనికతో గాలదురాసదంబును స్వతేజఃప్రదీప్యమానంబునైన
మహాశక్తిని ధరించి విభీషణుని గుఱిచేసి గిణిగిణిత్రిప్పసాగెను. దానిని
జూచి విభీషణుడు ప్రాణసంశయమందుట లక్ష్మణుడు గ్రహించి వానికి
నడ్డమువోయినిలిచి రావణునిపయి బాణవర్షముఁ గురియించెను. లక్ష్మణ

జ్యోముక్త శరపరివృత్తుడై రావణుడు విముఖకృతవిక్రముండగుచుఁ జేయఁ గదలింపనేరక, 'లక్ష్మణా! విభీషణుని దప్పించితిగదా? ఆఫలంబును నీవే యనుభవించువుగాక. మద్యాహుపరిహోత్సృష్టయై వచ్చుచున్న యీమహాశక్తి సేహృదయ దుఃఖంబు లానిగాని తనియదు' అని వచించి మయమాయాబలనిర్మితయు ఘంటాప్రకవిరాజమానయు నమోఘయునైన దానిని విసరివైచి యార్చెను. ఆశక్తి పిడుగుమోఁతతో లక్ష్మణునిమీఁదికి నురికెను. రాముడదిచూచి 'స్వస్యస్త్వ లక్ష్మణాయ మోఘాభవ హతోద్యమా' యని పలికెను. ఆశక్తి యురగరాజజిహ్వ వలె దీప్యమానమహాద్యుతితో వెడలి లక్ష్మణుని వత్సోభాగముఁ జొచ్చెను. సౌమిత్రి శక్తిహతుడై పండుటాకువలె నేలవ్రాలెను.

రామ రావణ ద్వితీయ యుద్ధము

రాముడు తమ్ముని దురవస్థకు దుఃఖితుడై కన్నీరు నించుచు ముహూర్తమాత్రము నిర్విణ్ణుఁ డాల్చెను. ఆశక్తిని లక్ష్మణుని యురంబునుండి వెకళింప వానరవీరులు సమర్థులుగారైరి. రాముడంత లోన వ్యసనంబు నణచివైచి యుగాంతపావకళీకరమూర్తియై రెండు చేతులఁబట్టి యాశక్తిని విఠచివైచి రావణప్రసారితములై తన మర్మ స్థానములను భేదించుచున్న వాలుతూపులను సహించుచుఁ దమ్మునిఁ గవుఁగిలించుకొని వానరవీరులను జూచి, 'మీరెల్లరు లక్ష్మణునిజుట్టి కాచియుండుడు; చాతకంబునకుఁ జిరకాంతీతి వర్ష కాలమేఘసందర్శనం బట్లు నాపరాక్రమంబునకుఁ జిరకాలేప్పితమైన సమయము సంప్రాప్త మయ్యెను. పాపాత్ముడును బాపనిశ్చయుండైన యీదశగ్రీవుని దుడి ముట్టించును. వేయేల! రాముడో రావణుడో యొక్కఁడు మిగులును. ఇరువురము మనఁజోలము. రాజ్యవినాశదుఃఖంబును వనవాసక్లేశంబును దండకారణ్య పర్యటన భేదంబును వై దేహీహరణవ్యసనంబును దమ్మున కైన నిరయోపమ మహాఘోరశోకంబును గూడి నానిలువెల్ల నేర్చుచున్న యీమంటలు రావణ రక్తధారాస్థుతములై చల్లారునుగాక. ఎవని నిమిత్తము వాలిని వధించి సుగ్రీవునకుఁ బట్టముఁగట్టి కప్పినై న్యంబును గూర్చి యిటు తెచ్చితిమో, ఎవనికై మహోత్తుంగతరంగాభీల సముద్రంబున నేతువును నిర్మించి మున్నీటిని దాటివచ్చితిమో యీ పాపాత్ముఁడిప్పుడు నాకంటియెదుట నిలిచెను. కంటినిసంబుగల పాపతేని దృష్టిపథంబున బడిన వాడువోలె నాదృష్టిపథగతుఁ డీకూళ జీవింపఁడు.

వాసరవచ్చులారా! మీరెల్లరుఁ బర్వతాగ్రముల స్వస్థముగాఁ గూర్చుండి నాకును రావణునకును జరుగనున్న యుద్ధంబును విలోకింపు చుండుడు. నేను నిక్కముగా రాముఁడనగుట దేవర్షిచారణగంధర్వులును ముజ్జగంబులును నేఁడు గ్రహించుగాక. దేవమర్త్యతీర్థగ్జడంబులెల్ల భూమిగలంత కాలము మాయుద్ధమును నానాగతులఁ జెప్పుకొనుచుండుగాక' అని పలికి యుద్ధాభిముఖుడై తప్తకాంచన భూషణంబులై న శిత బాణములను సంధించి రావణుని గుఱిచేసి యేసెను. రావణుఁడు రామునిపయి దేదీప్యమానంబులై న శరంబులను ముసలంబులను దదితరవివిధాయుధంబులను మేఘము జడివానవలెఁ గురిసెను. రామరావణశరంబు లన్యోన్యము దాఁకి పోరి పడసాగెను. ఆ బాణంబుల తీవ్రాగ్రంబులు తునిగి యల్కావర్షముగా రాలెను. వారిజ్యాలతఘోషంబులకు సమస్తభూతంబులును దల్లదీలెను. రావణుఁడట్లు కొంతవడిఁ బోరి రామబాణవృష్టి వికీర్ణమౌడై భయార్తిభావవివ్వలతఁగాంచి వాతోద్ధూతవలాహకము భంగిఁ దటాలునఁ బలాయనమయ్యెను.

రాముఁడు లక్ష్మణునికై శోకించుట

రాముఁడంత లక్ష్మణునివంక మరలి నెత్తుటఁదోగుచున్న యతనికై వగచుచు సుషేణుని బిలిచి, 'భిషగ్వారా! రావణబలనిహతుడై భూమిపయిఁబడి సర్పమువలె బొర్లాడుచున్న నాతమ్మునకు నెంతయు దుఃఖమయ్యెడు. నాకుఁ బ్రాణాధికుడైన లక్ష్మణుఁడిట్లు నెత్తుట జొర్రెట్లుచుండుటఁ జూచుచుఁ బర్యాకులాత్మకుఁడనైన నేనెట్లు లోర్వనోర్తు? సమరవిఖ్యాతుండును శుభలక్షణలక్షితుఁడునైన నాతమ్ముడు నాదురదృష్టవశంబునఁ బ్రాణంబులు వాయునేని నాకు సుఖమేల? జీవమేల? నాకట్లెచుట నాతమ్ముడు నిహతుండగుటకు లజ్జించెనో యనఁగా నా పరాక్రమము వెనుదీయుచున్నది; విల్లు హస్తాగ్రమునుండి జూచుచున్నది; సాయకంబులు సత్త్వహీనములయ్యెను; దృష్టి బాష్ప విలమై కానరాదు; స్వప్నయానంబునందువలె గాత్రంబులు వెనుకకు లాగుచున్నవి; ఆవయవంబులు కదలియాడవు; దుఃఖము దుర్భర మగుచున్నది; మూర్ఛయయ్యెడు. ఇంక యుద్ధమేల? జీవితమేల? అయ్యో! లక్ష్మణా! భార్యల నెండఱినో సంపాదించవచ్చును; మిత్రులెందైనఁ గలుగుదురు. తమ్ముడుమాత్రము దొరకఁడు' అని వ్యసనకలుషస్వరంబునఁబలికి విలపింపసాగెను. సుషేణుఁ డావ్యసనంబును పైరింపనోపక,

‘రామా! వగవనేల? లక్ష్మణుడు చావడు. అదిగో చూడుము వాని ముఖము వికృతంబునుగాని వివర్ణంబునుగాని కళాహీనమునుగాని పొందదు. వాని యటచేతులందలి రక్తిమ పాయదు; వానినేత్రంబులు ప్రసన్నంబులై యున్నవి. వాని గుండె యాడుచున్నది చూడుము. మృత్యులం దీలక్షణములు విపరీతములై యుండును. దుఃఖము వలదు’ అని పలికి హనుమంతుని జూచి ‘మాతలీ! ఓషధిపర్వతంబునకుఁ జని తచ్చిఖరాంతముననున్న విశల్యసువర్ణ సంజీవసంధానకరుణులను గొని రమ్మ’ ననెను. హనుమంతుఁడు తొంటియట్లు తోడ్కోళ్లఁజని యప్పుర్వ తంబుఁజేరి యామూలికను గొనివచ్చెను. సుషేణుడు వానిచేత లక్ష్మణునిదేర్చి యెల్లరకు నానందముఁ గూర్చెను.

రాముఁడానందబాష్పంబులను గురియుచుఁ దమ్మునిఁ గన్పంగిటఁ బొదివి, ‘నాయనా! మాభాగ్యవశంబున మరల జీవించితివి. నీవు బ్రదుక వేని నాకీ యుద్ధమేల? విజయమేల? తుదకు నీతయైనయేల?’ అనెను. లక్ష్మణుఁ డామాటలకు నడ్డపడి, ‘అన్నా! రావణునివధించి విభీషణు నకుఁ బట్టముఁ గట్టుదు నని ప్రతిపదేసితివి. సాధుజనులు మాటఁదప్పరు. ప్రతిజ్ఞాపరిపాలనమేగదా మహత్త్వలక్షణము? నాకై నీవిట్లు నై రాశ్వ మొందుట యింకఁజాలు. సింగంబుకంటఁబడినమత్తేభము బ్రదికిన బ్రదుకుఁగాని నీబాణపథగతుఁడైనవాఁడు జీవించునా? సూర్యుఁడస్త మించులోన రావణునిచావుఁ జూడఁగోరుదు. రావణవధ నీకు సమ్మతి మేని విభీషణునకుఁ బల్కినమాట సేయఁదలంతువేని రాజవరేణ్యుఁడైన జనకరాజు యొక్క ముద్దుకూతు సీతాదేవినిఁ బడయుభావము నీకు ముమ్మాటికిఁ గలదేని యొండు తలంపక నామాటమన్నింపు’ మనెను.

రామ రావణుల మూడవ యుద్ధము

అంతలోన రావణుడు మఱియొకరథంబెక్కి రాహువు రవి మీఁదికివలె రాముని పయికి నురవడించి వజ్రోపమంబులైన శరంబులను గురియింపసాగెను. రాముఁడును రావణుపయి దీప్తానలసన్నిభంబులైన బాణంబులను బ్రయోగింపజొచ్చెను. రథగతుఁడై రావణుండును ధరాగతుఁడై రాముండు నొండొరులతో యుద్ధమొనర్చుచుండుట దేవాదులు పరికించి యది సరిగాదనిరి. వారిమాట దేవేంద్రుఁడు విని తనసారధిని బిలిచి, ‘మాతలీ! నారథధనుఃకవచబాణశక్తులను గొని పోయి రామునికొసంగి వానికిఁదోడ్పడు’ మనెను. మాతలి యంతటఁ

గాంచనచిత్రాంగదంబును కింకిణీతటభూమితంబునుఁ దరుణాదిత్యసంకాశంబును వైడూర్యమణికూబరంబును హేమజాలవిభూషితంబును శ్వేతచామరయుక్తంబును సువర్ణదండధ్వజంబును హరితవర్ణాశ్వబాధురంబును నైస రథంబును భనుకపచాదులతోడి స్వర్ణమునుండి గొనివచ్చి, 'రామా! వింద్రములై స యీరథచాపకవచబాణశక్తులను మహేంద్రుడు నీకుఁబంపఁగాఁ గొనివచ్చితిని. ఈరథంబు నారోహింపుము; నేను సారథ్యము వహింతును; శాకశాసనుఁడు దానవులనువలె నీవు రావణుని వధింతు' వనెను.

రాముఁడారథంబునకుఁ బ్రదక్షిణనమస్కారంబొనర్చి దాని నారోహించెను. అంతి రామరావణులకు నచ్చతంబును దుములంబును రోమహర్షంబునైన ఘోరయుద్ధమొనరెను. రావణుఁడు గాంధర్వాస్త్రము నేసిన రాముఁడు గూడ గాంధర్వాస్త్రమునేవైచి దానిని బ్రహరించెను. రావణుఁ డేయస్త్రమును వైచునో రాముఁడుగూడ నయ్యస్త్రమునే వైచి దానినిఁ బ్రతిహతమొనర్చుచుండెను. రావణుఁడు తనయస్త్రంబులెల్ల నిరర్థకంబులగుటకుఁ బరమక్రద్ధుఁడై మహాఘోరమగు రాక్షసాస్త్రమును బ్రయోగించెను. అయ్యస్త్రము రావణధనుర్ముక్తమై విషవహ్నులు గ్రక్కుచున్న తీవ్రసర్పంబులుగాఁ బరిణమించి నోరువిచ్చి రామునిపయికి నురికెను. అట్లు దీప్తభోగంబులై విషాగ్నులఁ గ్రుమ్మరించుచుఁ తనపయికివచ్చుచున్న యాపన్నగంబులను రాముఁడు చూచి గారుడాస్త్రంబును బ్రయోగించెను. అందుండి వేనవేలు గరుడపక్షులుద్భవించి యాపన్నగంబుల నెగఁదన్నుకొనిపోయెను. రావణుడు తనయస్త్రంబులు ప్రతిహతంబగుటకు మండిపడి ఘోరశరవృష్టిని వర్షించి రాముని నొప్పించి మాతలినిఁ బ్రహరించి యింద్రధర్మజంబు కౌక్కిలోలఁ గూలనేసి యశ్వంబుల తనువెల్ల జల్లడక్రంతలుగా నొనర్చి విజృంభించి బుధుఁడు రోహిణిమీఁదికివలె రాముని మీఁదికి నడరి ధూమాగ్నులమండుచున్న సముద్రముకై వడి భయంకరాకారుఁడై తోచుచు దివాకరమండలంబును దాఁకనున్నాఁడోయనఁ గానిపించెను.

భాస్కరుఁడు కాంతివిహీనుఁడై కత్తివలె శ్యామలవర్ణము దాల్చి కబంధాకార ధూమకేతు సంక్లింబొంది మహాపరుషంబుగాఁ దోఁచెను. ఇట్వొకువంశరాజుల నక్షత్రమైన విశాఖా నక్షత్రంబు సంగరకుఁ డాక్రమించెను. దేవదానవచారణగంధర్వలీ వికృతంబులనుజూచి వివణ్ణులైరి. విభీషణులు దుఃఖమొందిరి.

రావణుడు చెలరేగి యిరువది హస్తంబులతోను గాణపరం
పరలు ప్రయోగింపసాగెను. ఆశేరింబులు నఖశిఖిపర్వతము నాటుట
వలన రాముడు బాణసంధానమునకుఁగూడ నోపక భుక్కుటీలలాటుం
డును సంరక్తలోచనుండునై చూడ్కులచేత లోకంబులను దహింప
నున్నాడో యనఁ దోచెను. రాముని ముఖవైఖరిఁగాంచి సమస్త
భూతంబులు బెగ్గడొందెను. మేదిసీతలము వడింకెను ; పర్వతంబులు
చలించెను ; సముద్రుడు సంతోభించెను ; విహంగంబులును మేఘంబు
లును నింగిబర్హి ఘోరధ్వనుల గావించుచు మహోత్పాతంబులను
సూచించెను ; రావణుడును భయవిహ్వలఁ డయ్యెను.

రామరావణులట్లు మహోగ్రమూర్త్యై ప్రాణంబులకుఁ దోచి
పారిఁ బొరింబోదుటఁగాంచి తమతమ పక్షపాతంబులు వెల్లడిగా నమ
రులు దాశరథికిని నసురులు దశకంధనకును జయవచనంబులు పల్కిరి.
రావణుడు కన్నుల నిప్పులు రాల్చుచు శూలంబును బట్టి దిగ్విశాసాల
నంబుగా సింహనాదముఁ గావించి,

మ॥ వినుమా నానుప్రతిజ్ఞ రాఘవ! భుజావీర్యంబు దీపింపఁగా
నిను నీతమ్మఁ గృతాంతవాసమునకున్ నేనిప్పుడే పంపి దై
త్యనికాయ ప్రముదంబుఁ గూర్చెద సురలోతాసాత్తులై నల్లెనా
చనఁగఁగోతులు తల్లడిల్లఁ ద్రిజగత్సంభావనో మోఁగఁగఱన్ ॥

అని పలికి యాశూలంబును బ్రయోగించెను. అది ఘంటావృద్ధ్యనుల
మ్రోయుచు విద్యుజ్వాలాప్రదీప్తమై యుగాంతవహ్నిచయంబోయన
మంతుచు యమునకుఁగూడ వెఱపుఁ గలిగించుచు రామునిమీఁదికి నురి
కెను. దాశరథి దానిని వారింపఁ జెక్క బాణములు వై చెను గాని యవి
యెల్ల దావాగ్నియందు శలభంబులట్లు భస్మీభూతము లయ్యెను.
రాముడు తనశరంబు లట్లగుటకు మహోగ్రమూర్తియై మారితీ తెచ్చి
యిచ్చిన శక్తిని బ్రయోగించెను. దాని తాఁకునకు రావణుని శూలము
ఖండఖండములై కూలెను. అంత రాముడు వజ్రకల్పములైన భల్లం
బులఁ బెక్కు సారిచి దశగ్రీవుని హయంబుల నొప్పించి వానియరస్థుల
లలాటంబులందు మూఁడేసి యమ్ములు గ్రుచ్చెను. రాక్షసేశ్వరుడు
నెత్తుట జొర్రిల్లి సంపుల్లాశోకంబువహిఁ దోచెను.

రావణుడట్లు శరార్ధితుఁడై మహోగ్రోధము వహించి రామునిపయి
బాణసహస్రంబును వర్షించెను. దాశరథి నిశాచరశరతాడితుఁడై

తోకత్రొక్కిన త్రాచుచండంబున నిశ్వసించుచు యుగాంత భాస్కర
 తేజో విరాజమానంబులైన యుగ్రబాణంబులను గ్రహించి, 'రాక్ష
 సాధమా! జనస్థానంబున నొంటిగానున్న నాభార్యను నాపరోక్షంబున
 దొంగిలించి పటచివచ్చిన నీవును బరాక్రమశాలివే! పతినిబాసి దీనయై
 మహావిషినంబున నేకాకిగానున్న యబలామాత్రురాలి నపహరిం
 నందులకుగా లజ్జాపవా? నీశౌర్యము స్త్రీలమ్రాలనేగాని పురుషుల
 మ్రోలఁ జెల్లునా? పరస్త్రీలను జెఱపట్టు మేటిబంబు నీయట్టివాఁడు
 గలుగఁడు. వివాధస్త్రీజనంబు విషయంబునఁ గాపురుషకర్మం బొనర్ప
 లేశమాత్రము వెనుదీయవు; శాస్త్రమర్యాదను బాటంపవు; మానంబు
 విడిచితివి; సదాచారంబుఁ ద్యజించితివి; దర్పిద్ధతుండవై నీమృత్యువును
 నీవే తెచ్చుకొంటివి. ఇన్ని యకార్యంబు లొనర్చియు 'నానంటి
 శూరుఁడు లే' డని యేతులవోదువు. శూరుండవును గుబేరసోదరుండ
 వును దహోబలాదినమ స్తనర్పనమధికుండవు నగుటఁగదా సీతాపహరరూప
 మహాశ్లాఘ్య యశస్కర కర్మంబు నొనర్చితివి. ఏగర్వము నిన్నిట్లు
 లోకగర్హితంబును బరమాహితంబునైన దుండగంబునకుఁ బ్రేరేపించెనో
 యాగర్వముయొక్క ఫలమిప్పు డనుభవించుము. నీవు నీతను మత్స
 మక్షంబున ధర్మించియుందువేని యప్పుడే యచ్చటనే నీతలలు రాలి
 యుండును. దురాత్మా! నాఁడు జీవితకాలశేషముండి తప్పించుకొంటివి.
 నేఁడు చావు మూడి నాకంటఁ బడితివి. ఇదిగో నిన్ను యమనదనంబు
 నకుఁ దరించుచున్నాను. దీప్తకుండలాలంకృతంబైన నీశిరంబును
 మచ్చరచ్చన్నమై ధరాతలంబునఁబడి బోర్లాడు దానిని క్రవ్యాదిమృగం
 బులు కాలఁదన్ని నేలనీడ్చుకొని పోనున్నవి. నీయురఃక్షతంబునుండి
 చిప్పిలనున్న దధిరంబులు గృధ్రంబుల విదాహముఁ దీర్చుగాక' అని
 పలికి శితశిలీముఖంబుల నతిని నాటనేసెను. మఱియు రామునకు వీర్య
 బలహర్షోత్సాహంబులు రెట్టించెను; దివ్యాస్త్రములెల్లఁ బ్రాదుర్భ
 వించెను. ఆ శుభచిహ్నంబులకు రాముఁడు మహోత్సాహియై నిజశర
 ప్రయోగలాఘవంబును మెఱయించెను. వానరులు శిలావర్షముఁ గురి
 సిరి. రావణుఁడు రామశరవర్షంబునకునుఁ గపులశిలావృష్టికిని డస్సి
 విఘూర్ణహృదయం డయ్యెను. ఎప్పుడు వాని మనస్సు వైక్లవ్యము
 పండెనో యప్పుడే యతఁడు చాపగ్రహణశరసంధానంబులకు సమర్థుఁడు
 గాక మ్రోడయి నిలిచెను. ఆవిపరీతంబును దత్సార్థి పరికించి రావ
 ణుని రణరంగమునుండి మెలమెల్లగాఁ దొలగించెను.

రావణుడు తనసారథిని దూషించుట

రావణుడు కొండొకడవునకుఁ దెలివొంది తనసారథిసేతి గ్రహించి మృత్యుప్రేరణ మోహవశంబులఁ జేసిఁ బెల్లు కినిసి, 'దుస్మితీ! ఈరావణుండు వీర్యహీనుండనియో యశక్తుండనియో తలఁచితివా? నాపౌరుషంబు లీగెనని భావించితివా? పిటికి నైతిననుకొంటివా? ఏకారణంబున నాకీటి యవజ్ఞఁ గావించితివి? చిరసమార్జిత మదీయ యశోవీర్య పరాక్రమంబులకు ఊణములోఁ దీజని మచ్చగలిగించితివి. రావణుడు వెనుదీయఁడను లోకవిశ్వాసమెల్ల నీటఁబుచ్చితివి. ప్రఖ్యాతవీరుని విక్రమరంజితుని శత్రువులమ్రోలఁ గాపురుఁడునిగాఁ జేసితివి. దుర్బుధ్ధీ! పగతుని లంచమునకు లోఁబడితివా? అట్లుకాకున్న నిట్టిదొందరువా? నామేలుఁగోరువాఁ డెవ్వఁడేని యిట్లానర్చునా? నాకడఁ బెద్దకాలముగా నుండుట మఱువవేని నా యొనర్చిన యుపకారంబులు నీకు విస్మృతి ప్రాయంబులు గావేని, వైరి నన్ను వెదకి రాకమున్నే నారథంబున వానికి నభిముఖంబు గావింపు' మని నిందాపూర్వకముగా నాజ్ఞాపించెను. సారథి యాపరుషవచనంబులు విని, 'రాక్షసేశ్వరా! భయంబునఁగాని మాధ్యంబునఁగాని వైరికి లోఁబడిగాని ప్రమాదంబునఁగాని యట్లు చేయుటగాదు. నీమేలెంతయుఁ గోరును. నీచేసినయుపకారంబుల మఱువ లేదు. నీహితంబునుగోరి నీకీర్తిని గాపాడఁదలంచి నీయెడఁ గూర్చింజేసి యట్లానర్చితిని. నిండుమనస్సుతో నీకు నాయొనర్చిన ప్రియం బిక్కరణి నప్రియమయ్యెను. ఇది కాలవిశేషముగాని వేటగాదు. ఎన్నడును నన్ను సంశయింపవు. నేఁడు నిష్కారణంబుగా నాకు దోషము మూఁటఁ గట్టితివి. అయినను నాసేతకుఁ గారణము వినుము. నీవు పెద్దయుం డడవు పోరి సొమ్మసిల్లితివి. నీయెడ యుద్ధానుకూలసౌఖ్యము ప్రహర్షంబులు సన్నగిల్లెను. రథాశ్వంబులును డస్సి దీనములై వర్షమునకుఁ దడిసిన గోవులట్లు ఘర్మపరిశ్రాంతము లయ్యెను. రాక్షససేనయందెల్లఁ బ్రతికూలనిమిత్తములు గావవచ్చెను. సారథి దేశకాలపరిస్థితులను శుభాశుభనిమిత్తంబులను స్వపరరథికుల భావంబులను బలాబలంబులను దైన్యభేదహర్షంబులను గ్రహించి సమవిషమప్రదేశంబుల నెఱిగి సమయాసమయంబును విమర్శించి వైరిఛిద్రంబులను బట్టి కాలానుగుణముగా రథంబును నడుపవలయును. రాక్షసేశ్వరా! ఇవియెల్ల యెఱుంగుదుఁ గావునను రథిరథాశ్వంబులకు విశ్రాంతి యవసరంబని తోఁచెఁ గావునను నే నట్లానర్చితిని. ఇదంతయు నీయందలిస్నేహమువలనఁ

గావించితినిగాని యొందుగాను. ఇదిగో నీయాజ్ఞ యొనర్తు; త్రిశుద్ధికి నీపంపుఁ గావించి నీఋణముఁదీర్చికొందు' ననెను.

ఆదిత్యహృదయోపదేశము

రావణుఁ డావచనంబులకు హృష్టచిత్తుఁడై సారథిని బహువిధంబులఁ బ్రశంసించి, 'సూతాగ్రణీ! మనరథంబును రామాభిముఖంబుగా నడపుము. రావణుఁడు వైరిని వధింపక మఱిలఁడుగదా' యని రణోత్సాహోక్తులాడి వానికి హస్తాభరణంబును బారితోషికముగా నిచ్చెను. సారథి యంత రథంబును రామాభిముఖంబుగాఁ దోలెను. రావణుఁ డట్లు రణోత్సాహియై మరలవచ్చుట రాముఁడు చూచి 'ఇతఁడు సామాన్యుఁడు గాఁడు. నా పరత్వంబును బ్రకటింపకయే యితని నిర్జించు మార్గము గలదా?' యని లోలోనఁ దలపోయసాగెను.

అంతలోన నగస్త్యభగవానుఁడు యుద్ధవిలోకనార్థియై దేవతల తోడ నచ్చటకు వచ్చి రాముని చింతాకారణంబు నూహించి వానిని సమీపించి, 'నాయనా! నీతలఁపు చిక్కుగ్రహించితిని. మర్త్యావతారము గ్రహించితివి గావున మర్త్యభావంబును వదలరాదు. రావణుఁడు దుర్జయుఁడనుట నిజము. వానిని జయించుటకుఁ బరమరహస్యము వినుము. వత్సా! సనాతనంబునుఁ బవిత్రంబును సర్వశత్రువినాశకమునైన మంత్రమొందుగలదు. అది యంతయు నీకు జయప్రదమగును. నిత్యము నవ్యయంబు ఫలదంబును బరమశుభకరంబును సర్వమంగళ మాంగళ్యంబును సమస్తపాపప్రణాశనంబును జంతాశోకప్రశమనంబును నాయుర్వర్ధనంబును బరబ్రహ్మ ప్రతిపాదకంబునునైన యీమంత్రంబును నీకు నుపదేశింతును. ఎవనిని బరమాంతరంగభక్తు లుపాసెంతునో, ఎవ్వఁడు సర్వోపాస్మ్యుఁడో, ఎవ్వఁడు నిరతిశయదీప్తిమంతుఁడో, ఎవనివలన లోకంబులు క్రియాపరత్వ మొందునో సకలవ్యవహారాధిష్ఠాత యెవఁడో, ఎవని తేజస్సు సమస్తేతరతేజస్సులను బరిభవించి ప్రకాశించునో, ఎవ్వనివలనఁ జంద్రాదులు దీప్తిమంతులగుదురో, ఎవ్వఁడు సమస్తలోక నియాచుకుఁడై తనదనో, ఎవ్వఁడు మూలాది బ్రహ్మరంధ్రాంతయోగా ధారభూమికలకు నధిష్ఠాతయగునో, ఏ మండలాంతర్వర్తిపురుషుఁడు నిఖలదేవతలకు నాత్మభూతుఁడో, ఎవ్వఁడు వృష్టిరూపంబున సమస్త భూతంబులకు నిష్టాన్నప్రదాన మొసంగునో, ఎవఁడు త్రిమూర్తిస్వరూపంబున దేజరిల్లునో, మణ్ముఖశరీరకుండవఁడో, ప్రజాపతిశబ్దవాచ్యుఁ

డెవఁడో, మహేంద్రస్వరూపంబున నిరవధికై శ్వర్ణంబు లెవఁడు గూర్చు
నో, ప్రసిద్ధసకలప్రదుఁడెవఁడో, జగత్సంహారక కాలమూర్తియు సర్వ
నియంతయగు యముఁడును, అమృతసూక్తియైన సోముఁడును, ఉదక
స్వామియైన వరుణుఁడును, సమస్తపితృదేవతలును, ధ్రువాద్యష్టవసువు
లును, హంసాది ద్వాదశసాధ్యులును అశ్వినీదేవతలును సప్తసప్తమరుత్తు
లును మనువును శరీరాత్యస్త ప్రాణాది వాయువులును అగ్నిదేవుఁడును
బ్రాహ్మణోటిప్రాణంబును ఋతుకర్తయునై యెవఁడొప్పాడునో యా
మహాత్ముని స్తోత్రరూపకమైన యీమంత్రమింతిటిదని వచింపరాదు.
దీనిని అదిత్యహృదయమందురు' అని చెప్పి దానినుపదేశించి యిట్లు
నియెను.

‘రామా! ఈమంత్రప్రతిపాద్య దేవత సర్వసృష్టిసిలయకార
కుండును సకలయజ్ఞసమారాధ్యుఁడునునై తనరును. వేయేల? లోక
మందుఁ బ్రాణికోటికెల్లఁ గ్రియాతత్సాధనంబులను గూర్చు భగవంతుఁ
డితడే గదా. కష్టములు వచ్చినపుడుగాని కాంతారాది దుర్గమమార్గంబు
లందుఁ జిక్కినప్పుడుగాని భయహేతువులు గలిగినప్పుడుగాని యీ
మంత్రమును జపించినచో సర్వాపదలు సమసిపోవును. ఈమంత్రజపంబు
నకు నధికారినియమము లేదు. ఎల్లరు దీనిని జపింపవచ్చును. నీవు దీని
నేకాగ్రమతితో సంకల్పపూర్వకముగా ముమ్మాటు జపించి కార్యము
నకుఁ గడంగుము ; రావణుని దప్పక వధింతు’ వని పలికి చనెను.

రాముఁ డంతఁ బ్రయతాత్ముడై యాదిత్యునియందు దృష్టినిలిపి
యాచమించి మంత్రంబును జపించి మరల నాచమించి శుచియై నిలి
చెను. రాముఁడు శ్రీమన్నారాయణాంశసంభూతుడైనను లోక
ప్రరోచనార్థమై యాదిత్యమండలాంతర్యామియైన భగవంతు నట్లు
స్తుతింపఁగా నమ్మహాత్ముఁడు దేవతాపరివేష్టితుడై వచ్చి, ‘రామా!
రావణవిनाశకాలం బాసన్నమయ్యెను. త్వరపేయి’ మని పలికి యంత
ర్నితఁ డయ్యెను. అంత రాముఁడు విల్లు పూని రావణవధోద్యుక్తుఁ
డయ్యెను. అంతలోన రావణునిరథము ఘంటాకింకీనినదంబులతో
మహావేగంబున నప్రదక్షిణంబుగా వచ్చెను. రాముఁడు వజ్రాభిహతికిఁ
బర్వతంబు పెట్టిమ్రోగుటోయన ధనుష్పంకార మొనర్చి, ‘మాతలీ!
అదిగో చూడుము. వైరి రథము వేగాతిశయజనితప్రమాదవశంబునఁ
గాఁబోలు అపసవ్యముగా వచ్చుచున్నది. ఇది వినాశహేతువనుట

తప్పదు. ఇట్టిప్రమాదంబునకు నెడమీయక మనరథంబును వైరిరథంబునకు నభిముఖంబుగాఁ బోనిమ్ము. వాయువు మింటవేలినమబ్బునట్లు రావణుని వధించి పుత్తును. దైన్యప్రమాదంబులొండక మనోదృష్టులను నిలిపి వాగెలు చక్కఁగాఁ బట్టి రథము నడుపుము. పురందరుని సారథికి నీకుఁ జెప్పవలయునా? యుద్ధసమయము గావున నిది జ్ఞప్తిచేయుటగాని యుపదేశించుట గాదు సుమా? ' యనెను.

మాతలి రామునివచనప్రకారమొనర్చెను. వాని రథచక్రోద్ధతికి రేచిన దుమారముయొక్క తాఁకువడికి రావణునిరథము చలించెను. అసురేశ్వరుఁడు మహాగ్రహమొంది కెంజాయలు గురియుచున్న తన కన్నులనువిచ్చి తేజిచూచి నిజరథాభిముఖుడై నిలిచిన రామునిపయి వాడితూపులు పటపెను. రాముఁడును వైరిధర్మణామర్షణంబులకు ధైర్య రోషంబులు వహించి మాతలి కొనివచ్చియిచ్చిన యైంద్రశరాసనశరంబులను గ్రహించెను. వారట్లు పరస్పర వధోద్వేగులై పంచాస్యగజంబుల పగిది నొండొరు దాకిరి.

అత్తతీ రావణుని రథంబుపయి దుధిరంబులు వర్షించెను; సుడి గాడ్పులు మహాతీవ్రములై వీచి యప్రదక్షిణంబుగాఁ జుట్టెను; గృధ్రంబులు గుంపులుగూడి రావణుని తేరు ననుసరింప సాగెను; లంకానగరము పట్టపగటింటనే సంధ్యారాగగ్రస్తమై మండుచున్నట్లు దోఁచెను; నిరాతంబులును మహోల్కలును ఘోరఘోధస్వనులతో రాలెను. రావణుఁడున్నచోటు చలించెను; వైరి సైన్యప్రహరణార్థము రక్కసులెత్తిన చేతు లట్లే నీల్గుకొని కదలవాయను; రవికరణంబులు రక్తనీలధవళ పింగళయుక్తంబులై రావణుని తనువెల్లఁ గప్పెను; సృగాల గృధ్రంబులు నోటనిప్పులుగ్రక్కుచు రావణుని కట్టెదుట భయంకరముగాఁ గూయసాగెను. పెంధూళ్లు రేగి రాక్షసేశ్వరుని గన్నులు గప్పెను; మబ్బువేలకయే యుల్కాశనులు రాక్షససైన్యము మీఁదఁ గురిసెను. దిక్కులును విదిక్కులును దమోగ్రస్తమయ్యెను; అంతరిక్షము పాంశు వర్ష తిరోభూతమై జూడరాకుండెను; శారికలు ఘోరముగాఁ గూయుచు నొండొంటితోఁ బోరుచు రావణుని రథంబుపయి నూర్లకొలఁది పడుచుండెను; రక్షోనాథుని రథాశ్వంబులు జఘనంబులనుండి విస్ఫులింగంబులను నేత్రకోణంబులనుండి జలధారలను నిరంతరముగా విసర్జింపసాగెను. రక్కసు లీ మహోత్పాతంబులనుఁ జూచి తమతేనికి దిగులొందిరి.

రామునకు శుభనిమిత్తంబులు పెక్కులయ్యెను. దాశరథి శకునకోవిదుండు గావునఁ దన్నిమిత్తంబులను గాంచి యాత్మవిజయంబును రావణవినాశంబును నిశ్చయించి హర్షనిర్వృత్తులఁ బడసి విక్రమించెను.

రామరావణులకు సర్వలోక భయావహంబుగా సంగ్రామం బావ హిలైనను.

“సు, కరిగాత్రంబుల ఘోటకౌంకములం గప్పెన్ సమిష్టామి య
చైరువైయుండఁగ రథ్యనూతరథిక శ్రేణీవపుః ఖండముల్
దొరగం దుక్తుమరయ్యెఁ గాల్చులము లస్తోకప్రవాహంబులై
పరగన్ రక్తసదుల్ పికాచకులమంభః కేళిలోలంబుగాన్ ||”

వారి పోరు చూచుచు నుభయపక్షవీరులు నిర్నిమేషులై నిలిచిరి. రావణుండు రామరథధ్వజంబును గుఱిచేసియేయ నబ్బాణంబు నట్ట నడుమ రథశక్తిండగిలి విఱిగి కూలెను. రాముండు రావణునకుఁ గినిసి యత్యంత తేజోవిశేష జాఙ్వల్యమాన తీవ్రబాణంబును సంధించి రావణుని ధ్వజంబును గుఱిచేసి వైవ నచ్చర హతికి రాక్షసేశ్వర రథధ్వజము రెండుఖండములై కూలెను. రాముని యాటోపంబునకు రావణుండు కోపవివశుడై బాణవర్షముఁ గురియించి దాశరథి రథాశ్వంబులను నొప్పించెను. ఆ హయంబులు శరహతంబులయ్యు మంతయుఁ జలింపకుండెను. రావణుఁ డదిచూచి మఱిత గనలి మాయాబలంబు నధిష్ఠించి గదాపరిఘంబులను జక్రమునలంబులను గిరిశృంగంబులను వృక్షంబులను మఱియు నానావిధాయుధంబులను రామునిపయిఁ గురియించెను. వివిధశస్త్రమయమైన యావర్షము రామ శరపరిహృతమై దవ్వుచని వానరపై న్యము పయి రాలెను. ఆకాశమెల్ల రావణ బాణనిరవకాశమయ్యెను. రాముండు రావణునకు నవ్వ శరసంధాన మొనర్చి యసురేశ్వరుని బాణంబునకుఁ బ్రతిబాణంబులు లక్షోపలక్షలుగాఁ గ్రుమ్మరించెను. గగనభాగము రామరావణ శరనిబిడమై యపరాకాశ మావరించెనో యనఁ దోచెను.

ఆవీరశిఖామణులను జూచి సమస్తభూతంబులు నివ్వెఱగందెను. వారిసారథులు తమతమనేర్పు మెఱయించుచు మండలప్రత్యాగత వీధి గతులఁ జిత్రచిత్రంబుగా రథంబులనునడపి మఱలఁ బరస్పరాభిముఖులైరి. అరదంబులు కాండితోఁగాండియు ధ్వజంబుతో ధ్వజంబును దాఁకెను. హయంబు లొండొంటిముఖంబుల దరిసెను. రాముడంత విల్లు దివిచి

నాల్గుశరంబులువైచి నిజరథాశ్వంబులకు నడ్డునిలిచియున్న వైరి తురగంబుల నాల్గింటి నవ్వల జోపఁగా రావణుఁడు కోపోద్దీప్తితుండై రామునిఁ జెక్కుటమ్ముల నొప్పించి వజ్రపాతంబులట్టి శిలీముఖంబులను మాతలిమీఁద నేసెను. అవి వానిని ముచుముట్టవయ్యెను. రాముఁడు మాతలికై కోపవ్యసనంబులు గాంచి వాలుతూపులు పెక్కు సారించి రావణునిఁ జలింపఁజేసి తోడ్తోడ నతనిపయి నూర్లాడ్లుగా శరంబులను గుప్పించెను. రావణుఁడు కోపోగ్రమూర్తియై గదాముసలంబులను వర్షించి రాముని నొప్పించెను.

గదాది నిస్వసంబులకును శరపుంఖపాతంబులకును సప్తసాగరంబులు ఘూర్ణితైను; పాతాళవాసులు కంపిల్లిరి; భూతలంబు సశైలకాననంబుగాఁ జలించెను; సూర్యుఁడు కాంతిదోఱఁగెను; వాయువు వీచుట మానెను; దేవగంధర్వాదులు భయగ్రస్తులై, 'గోబ్రాహ్మణులకు మేలగుఁగాక; లోకంబులు శాశ్వతంబుగా నుండుఁగాక; రాముఁడు రావణుని జయించుఁగాక' అని స్వస్తివాచకంబులు పలుకుచు జపమొనర్పసాగిరి. 'ఆకాశంబునకు నాకాశంబును సముద్రంబునకు సముద్రంబును సాటియగునట్లు రామరావణయుద్ధంబునకు రామరావణయుద్ధమే సాటి' యని చూడవచ్చి నింగి నున్న వారెల్లరు సాశ్చర్యంబుగాఁ బలికిరి.

సీ॥ రథకరితురగోతపృథివీపరాగంబు
దెసల నాకసమున దీటుకొనియె
బాణాదిపాతి సంపాతజాతములగు
మంట లర్కాంకుల మరలఁ ద్రోసె
హస్తకపాలరథావయవములు భగ్ను
ములగురవము లుగ్రముగఁ జెలఁగ
వివిధసేనాగాంగ విదళనంబునఁ గ్రమ్ము
రక్తపూరములు ఘోరంబులయ్యె

గీ॥ ఆత్మయప్రాధి రాఘవరాక్షసేంద్ర
చండసైన్యద్వంద్వంబు సుద్దండసమర
గతులవెక్కుసంబొనరించె ఖచరసాధ్య
సిద్ధులకు ముమ్ముపై వ్రేలు చేరెనపుడు॥

అంత రాముఁడు పన్నగంబునుజోని శరంబొండు సంధించి శ్రీమంతంబును కుండలమండితంబునైన రావణుని శిరంబును ద్రుంచెను. ఆతిలక్రిందపడుటయే తడవుగా రావణునకు మఱొండు తల మొలచెను. దానిని గూడ రాముఁడు భేదించెను; వెనువెంటనే మఱియొకటి

మొలచెను. రాముఁడు నూటొక్కసార్లు రావణుని తలలుద్రుంచుటయు నవి వెనువెంటనే మొలచుచుండుటయు నసుశేష్యుఁడు చావకుండు టయుఁ గాంచి, 'అహో! ఏమియివింత! మారీచుని బరిమాచ్చిననాఁడు గాని ఖరదూషణులను ద్రుంచిననాఁడు గాని విరాధుని విడిచిననాఁడుగాని కబంధుని గడతేర్చిననాఁడుగాని మఱియెన్నడుగాని నాశరంబులు వమ్మ గుట యెఱుంగను. అట్టివిగూడ నేడితనియెడ వ్యర్థమయ్యెనుగదా' యని చింతించి రెట్టించిన పట్టుదలతో మరల వానిపయి శరవర్షముఁ గురియించెను. రావణుండును దెగించి గదామునలంబులను రామునిపయి వర్షించెను. అట్లు వారు కొంతవడి నేలనుండియుఁ గొంతవడి నింగి నుండియు మహాభయంకర యుద్ధమొనర్చిరి. ఫాల్గుణశుద్ధచతుర్దశినాఁడు లంకాదహనము, పూర్ణిమనాఁడు రాముఁడు సముద్రతీరముచేరుటయు బహుళబ్రథమా ద్వితీయా తృతీయలందు దర్భశయనంబును బహు శాష్ఠమినాఁడు సువేలాచలాఠోహణంబును నవమినాఁడు యుద్ధసారం భము నయ్యెను. నాఁడుసుత అమావాస్యనఱకు విరామమెట్టిదోయెఱుంగని యారణంబప్పుడు మహాఘోరమై వర్తెను. పర్యవసానమెప్పుడో యెట్లో యని సురాసురులు తహతహ పడసాగిరి.

యుద్ధమన్ని నాళ్లుజరిగినను రామునకు జయంబు గలుగమి మాతలి చూచి, 'వీరాగ్రణీ! ఇతికర్తవ్యతామూఘనట్లు వర్తింతువేల! రావణుని నుపేక్షింతువా? రామా! దైవసూచితమైన రావణవిनाశకాల మాసన్న మయ్యెను. బ్రహ్మాస్త్రము గలుగదా?' అని జ్ఞాపకపఱచెను. రాముఁడట్లు మాతలివలనఁ బ్రబోధితుడై బ్రహ్మాస్త్రంబును గ్రహించి వేదోక్తప్రకారము దాని నభిమంత్రించి సంధించెను.

రా వణ వ ధ

రాముఁ డబ్రహ్మాస్త్రంబును గూర్చిసంతనే భూతంబులెల్ల భయ మందెను ; వసుంధరామండలము వడఁకెను ; దశరథసూనుఁడంత నయ్యస్త్రంబును గర్ణాంతముగాఁ దివిచి వదలెను. అది రాక్షసేశ్వరుని హృదయంబునుజీల్చి దూఱివచ్చి తూణిరముఁ జొచ్చెను.

“కా. రామాస్త్రక్షతరక్తధారణాకన్ రక్షోవిభుండంత ము
త్రాహదంచిత వజ్రభిన్నమగు గోత్రక్షృభరంబోయనన్
భూమింగూరె శరాసనంబు శిథిలీభూత త్వమెంపంగ ము
దామోక్రందమ పేయమన్ విగళితాంతస్పారసంచారుడై॥”

“మ॥ ధరణీభూధరదిగజాహిపతు బుద్ధ్యత్సైసులై క్రుంగి రు
దుఃఖీతిన్ చాతశేషైత్యగణమన్ దూలెం ప్రమోదించె వా
నయూభంబులు సిద్ధపాధ్యసురలానందించి శేపార న
చ్చరలం గౌతుక మొందియాడిరి సముచ్చద్యేయహృద్యంబుగాన్ ॥”

“మ॥ మొరసెన్ దివ్యస్పృహదంగవాద్యములు సమ్మోదంబుగా గంధమే
దురమై చల్లనిగాలివీచె దెసలందోడ్తోన నాకంబు నుం
దరసైర్మల్యమునొందె భూతములు సుద్యతీప్రీతిమైచేర్చె ది
క్కురివాదంబులుమించె భద్రము సమగ్రంబయ్యెఁ జంచద్రుతిన్ ॥”

విభీషణుఁడు రావణునిగూర్చి దుఃఖించుట

అట్లు రామరావణ యుద్ధంబమావాస్యతో బరిసమాప్తమయ్యెను. విభీషణుఁడంత రామునిఁ బ్రస్తుతించి రణరంగము వంకఁ దలఁద్రిప్పెను. రావణుని శివము వాని దృష్టిపథగతమయ్యెను. ఆశివంబును జూచి నంతనే విభీషణుని పూర్వవైరంబులెల్ల దిగజాతెను. అతఁడు నిర్భర దుఃఖివివశుడై, ‘అకటా! అన్నా! శూరాతిశూరుండవనియు నసదృశ పరాక్రమశాలివనియు నిఖిలశాస్త్రవేత్తవనియు రాజనీతిజ్ఞ శిఖామణి వనియు జగద్విఖ్యాతిని గాంచితివి. అట్టివాఁడవయ్యుఁ గామమోహవశం బున హితంబు వినక ఘోరమృత్యువు నోట దూఱితివి. అన్నా! సీతాపహరణంబు పాపకరమేగాక రాక్షసకులవినాశ హేతుభూతంబు గూడ నగునని నాపల్కిన మాటకుఁ బ్రహస్తుఁడు ప్రహసించెను; ఇంద్రజి నవ్వెను; అతికాయనరాంతకులు గేళిసేసిరి. ఎల్లరుఁ దమగర్వ ఫలంబు ననుభవించిరి. అన్నా! నీసంగతి యన్యులవంటిదిగాదు. నీపత నము సూర్యుఁడు నేలరాలినట్లుగాఁ జంద్రుఁడంధకారంబున మునిగి నట్లుగా నగ్ని చల్లారినట్లుగా నయ్యెను. నీచనుటవలన నుత్సాహశక్తి నిరాశ్రయయు బ్రపంచము శూరశూన్యము నయ్యెను. అహో! శౌర్యంబునెడి క్రుంగువేటు నాశ్రయించి పెరిగి తపస్సనెడి చేవతో దన రారి ధైర్యంబును చిగురుటాకు జొంపంబులుదాల్చి సాహసంపుఁ బూవులు పూచి చెన్నొలయుచుండిన రావణవృక్షంబును రామర్షుంఝా నిలంబు సమున్మూలమొనర్చెనుగదా. కులవంశవంశంబును గోపాపత గాత్రంబును బ్రసాదహస్తంబునుగలిగి తేజోవిషాణంబులఁ జెనక రాకుండిన రావణమత్తగజంబు క్షణములో నిక్షౌకు సింహనిహతమై నేలఁగూలెను. పరాక్రమోత్సాహంబులనెడి మహార్పులు గ్రాలఁగా, నిట్టూర్పు ధూమంబెగయఁగా స్వబలప్రతాపదుస్సహమై మండుచుండిన

రాక్షసాగ్ని రామపయోధర సంసిక్తమై చల్లానెను. రక్కసులనెడి కొమ్ములును మూపురంబును నాఁదోకయుఁ గలిగి చెలరేగుచు వైరుల నురుమాడుచు గర్వంబున మదగజరాజంబునుబోలి విషయతాల్యరూప కర్ణ నేత్రంబులువిచ్చి యధేచ్ఛావిహారంబులనుండి రావణవృషభేంద్రమును రామవ్యాఘ్రము గావుగొనెను. కటా! అన్నా! నీకై యెంతయు దుఃఖంతు' నని విభీషణుఁడు పిలిపింపసాగెను.

రాముఁడు విభీషణునోదార్పుట

రాముఁ డది చూచి, 'విభీషణా! రావణునికిగా వగవఁ గారణము లేదు. అతఁడు వీరస్వర్గంబును జూటగొనెను. జంకుకళంకులులేని యట్టి వీరమరణంబెల్లరకు సిద్ధింపను. తుత్రధర్మస్థితులై రణరంగంబునఁ బ్రాణంబులర్పించిన వీరులకుగా దుఃఖంపనేల? ఎవని పేరుచెప్పినంతనే ముల్లోకంబులుఁ దల్లడిల్లుచుండునో యట్టి మహాపరాక్రమశాలి కాలవశతనంది నందులకై శోకించుట యుక్తముగాదు. యద్ధంబున జయమే గలుగుననెడి నిశ్చయములేదు గదా. శూరునకు జయలక్ష్మీయో స్వర్గలక్ష్మీయో యొకటి చేకూరుట సిద్ధము. వీరస్వర్గము పూర్వాచరిత మార్గమేగాని నూత్నపథము గాదు. వీరస్వర్గశ్రీసమాజ్ఞిప్తుని గూర్చి వగవు తగదు. మఱియు జనన మరణంబులు శరీరధారులకు సహజంబులు. లోకవ్యవహారంబును బట్టిగాని శాస్త్రదృష్టిని బట్టిగాని జ్ఞానమార్గమును బట్టిగాని నీదుఃఖంబునకుఁ గారణము గానరాదు. అశోచ్యమునుగూర్చి శోకించుట వెఱ్ఱితనమగును. విభీషణా! సర్వముఁ దెలిసియు నీవిట్లు దుఃఖంపనగునా? చింతిలుమాని కర్తవ్యముఁ జేయు' మనెను.

నావుడు, 'రామా! దేవదేవేంద్రులవలనఁ గూడ నోటమి యెఱుంగని రావణుఁడు సముద్రము చెలియలికట్టనుంబలె నిన్నుఁ దాఁకి విడిఁగెను. ఈ రాక్షసేశ్వరుఁడు చేసిన దానము లిన్నవరావు; ఈయన గురుజనంబు నెంతోభక్తితోఁ బూజించెను; ఈ దానవాగ్రణి యను భవింపని భోగము గలుగదు; భృత్యులను బోషించుటయందుఁ గాని మిత్రులకు ధనమిచ్చుటందుఁ గాని యింతటివాఁడు లేడనిపించుకొనెను. ఇతనిని విరోధించి యోటుపడక పోయినవీరుఁడు నీవు దక్క యన్యులు లేరు. మఱియు నితఁడాపితాగ్నియు మహాతపస్సంపన్నుండును పేద సారగుఁడును మహాకర్మకుఁడునై తనరెను. అట్టివానికిఁ బ్రేతత్వపరిహారార్థముగా నౌర్ధ్వదైహికక్రియలు యథోచితముగా జరుపుటకు నను

గ్రహింపు' మని విభీషణుడు కోరెను. రాముడు వానితలంపును గ్రహించి, 'విభీషణా! ఎంత వెఱ్ఱివాడవోయి నీవు! వైరము మరణ పర్యంతమేగాని యనంతరము చెల్లునా? ఆవల దానివలన ఫలమేమి? ఇతిండిప్పుడు నీకెట్లో నాకు నట్లే యని గ్రహింపుము. యథోక్తసంస్కారంబు లెల్ల వీనికిఁ గావింపుము. రావణుడు మహాతపశ్శాలియనియు వదాన్యోత్తముండనియుఁ బరమకర్మకుండనియు వచించితివి. నీవచించినది సత్యము. అయిననొక్కటి గ్రహింపుము. ఇతం డివియెల్ల సోపాధిక బుద్ధితో నొనర్చెను. అట్లుగాక వీనినెల్ల నీరుపాధికబుద్ధితో నితఁడు చేసియున్నచో నిట్టిగతి యితనికి రాజాలదు. సోపాధికకర్మంబులకు తాకిక సంపదలు చేకూఱునేగాని మోక్షభాగ్యంబు గలుగ నేరదు. తాకిక సంపదలకు నంతముగలదు. ఈరహస్యమెఱింగి వర్తించువాడు శాశ్వతసుఖమునందును. రావణుఁ డీరహస్యమెఱింగియుఁ బూర్వ దుర్వాసనాబలవిశేషంబును జయింపనేరక దుర్గతిజెందెను. ఇట్టి దుర్వాసనలు పూర్వకర్మవశంబున దుర్వారములైనను వానినిఁ జిరాభ్యాస వైరాగ్యాది ప్రయత్నంబులవలన నివారింపనగును. అట్లొనర్చువారు క్రమక్రమముగా సంశుద్ధిచిత్తులై యుత్తమగతి నొందుదురు. రావణు నకుఁ గల ధైర్యోత్సాహ సాహసాదు లీవంకకు మరలి యుండినచో నతఁడు మహాత్ములకెల్లఁ దలమానికమై యుండు' నని చెప్పెను.

రావణ కుద్ధాంతకాంతా పరిదేవనము

అంతలోన రావణుని భార్యలు పతిమరణదుఃఖప్రేరితలై వారించి నను నిలువక యంతఃపురమునుండి యుత్తరద్వారంబున వెడలి దూడలఁ గూసిన గోవులపగిదిఁ బనవుచు విరిసిన కేళజాలంబులతో రణభూమిఁ జొచ్చి 'హా! రాజపుత్రా!' యని రామునిఁ బేర్కొనుచు 'హా! నాథా!' యని భర్తను దలఁచి విలపించుచుఁ గబంధాంకంబును శోణితకర్దమంబును నైన యయ్యాజితలంబెల్ల వెదకి పతినిగాంచి తెగినతలలక్రియ వాని పయింబడి, భర్తృశరీరంబును గవుంగిటఁ గూర్చి యొకతెయు, వాని చరణంబులఁబట్టి యొక తెయు, వాని కంఠంబును సందిటఁ జేర్చి యొక తెయు, వాని భుజంబులెత్తి యురంబున నుంచుకొని యొక తెయు, వాని శిరస్సు నంకంబున నిడి యొక తెయు నిట్లండఱు నన్నివిధంబుల వానిని జాట్టి హిమజలంబులఁ జొని కన్నీరు నించుచుఁ బెనురోదన మొనర్చిరి. అట్లు వారు క్షణక్షణవర్ధమానదుఃఖదీనలగుచు, 'హా! నాథా! జీవి

తేశ్వరా! సురాసురోరగాదులవలనఁ గూడ భయంబెఱుంగని శూరునకు నీకు నేఁడు మనుష్యమాత్రునివలనఁ జాపు సంప్రాప్తమయ్యెనే? సీ ధాకకు ముల్లోకంబులు తల్లడిల్లుచుండెను. సీతనుసన్నల దిక్పతులు వర్తించుచుండిరి. ఆపరాక్రమాదులు నేఁడేమయ్యెను? అయ్యో! హితులను వినక సీతను దెచ్చితివి. తత్ఫలముగా నీవును సీరాక్షసలోకంబును నీఱయ్యెను. నాథా! సీతమ్మునిమాట వినియున్న నిట్టిచేటు వాటిల్లదు. కాలవశంబుననేసి కాకున్నచోఁ దమ్ముని నట్లవమానింతువా? వాని మాట విని సీతను రామునకు నప్పగించియుండినచో మూలహరిమైన యీవ్యసనము మనకెల్లఁ దొలగియుండును ; విభీషణుని మనస్సు చెల్లియుండును ; రాముఁడు మనకుఁ గూర్చిమిత్రమై యుండును ; మాకీ వైధవ్యము తప్పియుండును. కూరబుద్ధిఁజేసి సీతను బలత్కారముగాఁ గొనివచ్చి బందిచేసి నీకును మాకును రాక్షసకలంబునకును నేకకాలంబున నిట్టి చెట్టగలిగించితివి. అయ్యో! నిన్ను నిందింప నేల? ఎల్లధర్మంబు లెఱింగియు నీవిట్లు వర్తించుట కాలవశంబునఁగాక మఱియొకటఁగాదు. దైవము దాయయైననాఁడెవరేమి చేయఁగలరు? దైవోపహతునకు నర్థబలముగాని విక్రమబలముగాని నిరర్థకములు ; దైవగతిని మఱిల్కింపఁ దరముగాదు' అని పలువిధంబుల రోదనంబులు గావించిరి.

మందోదరీ విలాపము

అంతలోన మందోదరి యటకువచ్చి శవమై పడియున్న భర్తను జూచి, 'మహాభాగా! వైశ్రవణానుజా! సీకోపంబునకుఁ బురందరుఁడు గూడ వడంకును. నీభయంబున సురాసురమహీసుర చారణగంధర్వాదులు దిశలు ప్రాకిరి. రాక్షసేశ్వరా! అంతటివానిని నిన్ను మనుష్య మాత్రుఁడు జయించెనని వినుటకు లజ్జంపవా! పరాక్రమ విజతి త్రైలోక్యరాజ్యశ్రీ విరాజమానుండవైన నిన్ను వనగోచరుడైన మర్త్యుఁడు వధించుటకన్న నాశ్చర్యము గలదా? మానవలోక దుష్ప్రిప్యదేశము నందుండియుఁ గామరూపివయ్యు రామునివలన నోటు బడితివా? సీపరాక్రమంబునదృశము ; నీబలంబునంతము. అట్టి నిన్ను వధించుట మనుష్యమాత్రుని కార్యముగాదు. రాముఁడు జనస్థానంబున ఖరదూషణాదులను జతుర్దశరాక్షసబలముతోడ సంహరించిననాఁడే యతఁడు మర్త్యమాత్రుఁడు గాఁడని యూహించితిమి. దేవతలకుఁగూడఁ జోటరాని యీ లంకానగరంబునకు వానరమాత్రుఁడు హనుమంతుఁడు

వచ్చినప్పుడే మాయూహదృఢమై మేము వ్యధితచిత్తుల మైతిమి. వానరులు మహాసాగరంబునకు సేతువును గట్టిరని విన్నంత నేమాగుండియలు నీఱయ్యెను. ఎవఁడు సర్వాంతర్యామియుఁ బరమాత్మయు షడ్భావవికార రహితుండును సనాతనుండును బరాత్పరుండునునై యుండియు వివిధ చిత్రజగన్ని ర్మాణలీలాలనుఁడగుచుఁ దదక్షణార్థముఁ బురుషకారకర్మ సంసర్గవంతుఁ డగుచు గదాశంఖచక్రంబులు ధరించి వైకుంఠంబున వెలయుచుండునో, ఎవని వత్సోభాగంబున శ్రీవత్సలాంఘనం బొప్పారుచుండునో, వాగర్థంబులువలె సీరియు నెవండును నిరంతరం బనినాభావంబున నుందురో, యట్టి పరిచ్ఛేదరహితుండు సత్యపరాక్రముఁడు శ్రీమహావిష్ణువు రామరూపంబున నవతరించి వానరులుగా నవతరించిన దేవతలతోఁగూడి లోకహితార్థము సర్వలోక విరోధులైన రాక్షసులను బరిమార్చెననుట ముమ్మాటికి సత్యము. నాథా! ఏ యింద్రియంబులను మొదట జయించి తర్వాత ముల్లోకంబుల నోడించితివో యాయ్వింద్రియంబులు పూర్వవైరంబును బురస్కరించుకొని సమయమువేచి నిన్నుఁ దటాలున నోడించెను. ఆ కారణంబున నింద్రియంబులకు లోఁబడితివి. తత్ఫలముగా నీకిట్టి దుర్మరణము సంభవించెను.

‘రామునితోఁ బగవలదని చెవినిల్లుగట్టి చెప్పితిని. నా మాటఁ బాటింపవైతివి. రాక్షసేశ్వరా! పరస్త్రీవిమోహము సర్వవినాశకరమని శాస్త్రంబు లుద్ఘోషించును. నీతాదేవి కేవల స్త్రీమాత్రురాలని భావింపవలదు. ఆమె పతివ్రతాతిలకంబును జగన్మాతయుగాని వేఱుగాదు. అట్టి మహనీయురాలిని జెజిపట్టు దుర్మతులుందురా? పతివ్రతయగునేని నన్నేల దహింపదయ్యెనందువా? ఆతల్లి వసుంధరవలె తుమావతి గావున నిన్నట్లు గావింపదు. ఆమెనీకుఁ గీడు దలంపకున్నను నీయ కార్యదోషంబును నీతాతపఃప్రభావంబును నిన్ను హరించెను. ఎప్పుడు నీవప్పురమ పతివ్రతా తిలకంబును స్పృశించితివో యాక్షణమందే నీవు దగ్ధుండఁవై యుండవలయును. అట్లుగానందులకుఁగా గారణంబు నూహింపలేక దేవతలంద్రాగ్ని సహితంబుగా వెఱఁగందుచున్నారు. సుకృతదుష్టుతులకుఁ దత్ఫలములు తప్పవు. కాలానుగుణ్యముగా నవి గలుగుచుండును. సద్యఃకాలముననే యవి గలుగనందున వానిని నిరసింపఁదగదు. విభీషణుఁడు రామాశ్రయరూపసుకృతి నొసర్చి శుభముఁ బడసెను. నీవో నీతాపహరణరూపపాపంబు నొసర్చి యీగతిఁ దెచ్చికొంటివి. నాథా! నీతయెడ నీకిట్టి బుద్ధిజనించుట నీ దుష్కృతపరిపాకముగాని వేఱుగాదు.

ఆమెరూపంబును జూచి మోహవశుండ వైతివా? రూపలావణ్యంబు లందు సీతాదేవిని మించిన ప్రమద లెండఱో నీకుఁగలదు. ఒదలసంగతి యేల? రూపచాతుర్యాదులందు సీతాదేవికి నేను సాటిరానా? అట్టి ప్రియురాలు నీకుండఁగా నీవక్కాంతను గామింపనేల? మోహము గన్ను గప్పి యింతచేసెను. ప్రాణులకు నిర్నిమి త్రమరణము గలుగదు. మైథిలి నీచావునకు నిమి త్రమాత్రురాలయ్యెను. కటా! మనోహరా! సీతా రూపమృత్యువును వరించి దాని నెంతదవ్వునుండి మోసి తెచ్చికొంటివి? నేటితో సీతాశోకము దీతెను? ఆమె యిక రామునితోగూడి యథా సుఖము విహరింపగలదు.

నాగతి యేమయ్యెనో చూతువా? నీకంటికినింపుఁ గూర్చుటకై చిత్రవిచిత్ర మాల్యాంబరాదులను గై సేసి నిన్నుఁగూడి యెనలేని సంపదలఁ బాలుపారుచుఁ గైలాసమందర మేరునగనీమలందునుఁ జైత్రరథ వనాంతరములందును దేవోద్భావములందును విమానవిహారములు సలుపుచు దేవభోగంబు లనుభవించుచుండిన నీమండోదరికి నేటితో నట్టి కామభోగములెల్లఁ గఱవయ్యెఁగదా? నాఁటిసంపదలను నేఁటి దుఃఖములను గాంచి రాజ్యలక్ష్మి నిక్కముగాఁ జంచలయగుట గ్రహించితిని. హా! రాజా! ఏనీచాదువక్త్రము సుకుమారంబును సమున్నతంబునునై చంద్రశ్రీకమలసౌందర్యంబుల మెచ్చక సూర్యతేజోవిరాజమాన కిరీట సమలంకృతిని గాంచి రక్తాధరంబుతోను మాణిక్యకుండలంబులతోను దీపించుచు మదవ్యాకులలోలాక్షంబును వివిధమాలికా శోభావహంబు నునై మొలకనగవు తేటమాటల నింపు గూర్చుచుండెనో యానీ వక్త్రము నేడు రామభల్లనిర్భిన్నమై నెత్తుటఁ దోఁగుచు మేదోమస్తి మ్మంబులను గూర్చుచు రథపరాగరూక్షంబై పడియుండుటఁ జూడ నోచిన నాదారభాగ్యంబు నేమనవలయునోగదా? హా! నాథా! నీకు నిరయంబును నాకు వైధవ్యంబును గలుగునని కలలోఁగూడఁ దలంప నైతిని. మయునకుఁ బుత్రినై రాక్షసేశ్వరునకు నిల్లాలినిగాఁ దనరి ఇంద్రజీకిఁ దల్లినిఁగా నోచిన నాభాగ్యమున కెంతయు గర్వించితిని. స్త్రీకిఁ దండ్రీయు భర్తయుఁ గుమారుండును గాలానుసారముగా రక్షకులగు చురు. అట్టి యండ నాకుఁ దీతెను.

హా! ప్రాణేశ్వరా! ఇంద్రసీలాచ్ఛాయాస్నిగ్ధమై వైలోన్నతిఁ దనరి కేయారాంగద వైహార్యముక్తాదామపుష్పహారంబులఁ దేజ చిల్లుచు విహార సమయంబులందు నత్యంత రమణీయంబును సమరకాలము

లందు మహాదీప్త వంతిమునై వివిధాభరణంబుల కలిమి మెఱుంగుల
 తోడి తోయదముక్రియఁ దనరాదుచుండిన నీతనువు తీవ్రబాణపరం
 పరాకలితమై తాకుటకుఁగూడ నలవిగామి నాకుఁ గడసారి పరిష్వంగ
 భాగ్యంబును దవ్వయ్యెనుగదా. నాథా! ఇదంతయుఁ గలయో జాలమో
 గానోపును. కాకున్న నీకును మరణమా? లోకలోకాంతర రత్నరాసు
 లకు నెవని బొక్కసంబులు చాలవయ్యెనో, ఎవని పేరు చెప్పినమాత్రాన
 ముష్టగంబులుఁ దల్లడిల్లునో, లోకపాలు రెవనికి నూడిగంబు సేయు
 టయ్యెనో, ఎవని బాహుబలంబునకు ముక్తంటికై లాసగిరి యోమనగాయ
 యయ్యెనో, ఎవని పరాక్రమప్రచారంబునకు సురాసుర యద్ధంబులు
 పెనుఢక్కాల్తై వెలయునో, ఎవనిని లోకవిద్రావణుండనియు భూత
 విరావణుండనియు వచింతురో, ఎవని యోజోదర్పంబు లింతనరావో,
 ఎవని ధాకకు వెఱచి నివాతకవచులు ప్రణమిల్లిరో, ఎవనిని స్వాతంత్ర్య
 ప్రతిష్ఠాపనాచార్యుఁ డందురో, సమస్తమాయ లెవని ననుసరించి వర్తించునో,
 ఎవని శుద్ధాంతంబులు దేవసుర రాజకన్యకామణుల వలనఁ
 గ్రీక్రిటిసి యున్నవో, ఎవనికిఁగా శత్రుస్త్రీ నయనంబులు నిరంతరాశ్రు
 ధారలఁ గురియుచుండునో, ఎవనివలన లంకారాజ్యము సనాథమయ్యెనో,
 ఎవఁడు తనతలలు శివారాధనంబునకుఁ బుష్పంబులుగా నర్పించెనో,
 ఎవనివలన సమస్తకామభోగంబులను జూఱకొనుచుంటిమో యట్టి రథి
 గోత్రముని మహాప్రభావశాలిని మనోహరునిఁ గోలుపోయియు జీవించి
 యున్నాను. అయ్యో! నాప్రాణంబులెంత మొండివో? నన్ను వజ్రసారం
 బున నిర్మించిరో? రాక్షసేశ్వరా! ఉత్తమశయనంబులకు విసివి రేణుపాటల
 మైన యీకటికినేలను వరించితివా? అయ్యో! పుత్రమరణశోకంబునఁ
 బొగులుచున్న నాకు నీచాపు పుంటిపయి ముల్లడంచుటయ్యెను. నీవుగల
 వని యాదుఃఖంబును పై రించితిని. ఇంక నాజీనమేల? నాథా! నాథా!
 నీమందోదరి నిట్లు కడలేని వ్యసనసాగరంబునఁ ద్రోయనగునా? రాక్ష
 సేశ్వరా! దుర్గమంబును మహాదీర్ఘంబునైన చోటికిఁ బోవువాడు సతినిఁ
 బాసి యెంటరిగాఁ జనదు. నన్ను వదలి పోయెదవేల? ఏయపరాధ
 కారణంబున నన్నుఁ ద్యజించితివి? నీవు వలదన్నను నీవెంటవచ్చు
 చున్నాను. నాయెడఁ బ్రసన్నుడవై నన్ను సయితము గొనిపోమ్ము.
 నిన్నుఁ బాసి మనఁ జాలను. అయ్యో! దీనయు దుఃఖభాగయునైన
 యీమందభాగ్యపయిఁ గరుణజనింపదా? నాథా! పలుకవేల? కుల
 మర్యాదమ బాటింపక యిల్లువెడలి ముసుఁగుగూడఁ దాల్చక వచ్చితి

నని నాపయిఁ గోపమా? నావలె భ్రష్టలజ్జావకుంతితలై వచ్చియున్న యీసీసతుల యెడ లేని యాగ్రహము నాయెడఁ జూపవేల? నాథా! నీకు సమ స్తక్రీడాసంభోగంబులను గూర్చుచుండిన నీప్రియ లిట్లు లనాథలై విలపించుట వినుచు నూఱకుందువేల? వారియందలి నీయాదరము సన్న గిలైనా?

రాక్షసేశ్వరా! పతివ్రతలును ధర్మపరలును గురుశుశ్రూషార తలునై న కులాంగసలకు నీవాక్కట వైధవ్యముఁ గూర్చితివి. వారిశోకాభి తప్తశాపంబు నీకిట్లు సంప్రాప్తమయ్యెను. పతివ్రతలకంటనీరు నిష్కారణముగాఁ బుడమిపయ నొలికింపరాదనియు నట్లుగావించినచోఁ దత్ఫలము తప్పదనియు వచింతురు. ఆమాట నేఁడు సత్యమయ్యెను. నీ యకార్యఫలముగా మాకెల్లరకు నిట్టిగతి గలిగెను. అయ్యో! శూరాగ్రే సరుండవై యుండియు స్త్రీచౌర్యవై చ్యకార్యంబునకు నెట్లాడంబడితివి? నాథా! ధీరులు ప్రాణహానియైన నోర్తురుగాని మానహానినోర్వరు. మాయామృగంబును జూపి రాముని దవ్వచేసి వానిపరోక్షంబున వాని సతిని దొంగిలించితివని లోకమెల్ల నిన్ను దూఱుచున్నది. ఈనింద నీకుఁ గలకాలముండును. దీనినెట్లోర్తువోగదా? అయ్యో! ఎన్నడును లేని యీషిటికితనము నీకు నాఁడు గలుగుటఁ జూడగాఁ నదియే నీవినాశ కాలసమాసన్నప్రథమలక్షణమని తోచుచున్నది. నాథా! నీవు వీర స్వర్గమును వరించితివి; రణరంగంబునఁ బ్రాణంబులు దొంగిలితివి. అందులకు శోకింపరాదు. స్త్రీమాత్రురాలను గావున నాహృదయము కారుణ్యపరివర్తనమొంది యేర్పుచున్నది. నీవు నీసుకృతదుష్కృతిం బులరెంటిని వెంటఁగొని నీస్థానంబునకుఁ దరలితివి. నిన్నుఁగూర్చి దుఃఖంపఁగాదు. నీయట్టి జీవితేశ్వరుని బాసి బ్రతుకనోచిన నాదుష్కృతికి దుఃఖంతును. నాథా! మిత్రులను వినవైతివి; తమ్ముని నిరసించితివి; ఇచ్చకంబు లాదరించితివి; మాకీగతిఁ గలిగించితివి. నీల జీమూతసంకాశంబును బీతాంబరశోభితంబు నై మాకన్నులకు విందొనర్చుచుండిన సీతనువును రుధిరాఘ్నతమైన స్వగాత్రంబులను బాఱవైచి దీర్ఘనిద్రఁ గాంచుచున్న కతన నీ దయితారత్నము మొఱలు వివరావా? దక్షుఁ డును మహావీర్యసంపన్నుఁడును నపరాజ్ఞుఁడును నైన సుమాలికిఁ గూర్చు టాహిలినీ నీ మందోదరిని గన్నెత్తిచూడవా? నాథా! నీవు గ్రుంగినంతనే సూర్యుఁడెట్లు చెలఁరేగి లంకాపురిపయి వెలుఁగు చున్నాఁడో చూడుము. ఇంత యవమానము పయికొన్నను, నిద్రించు

చుండనగునా? లే లెమ్ము! వీరాగ్రణీ! శత్రుసంహారోద్యమంబున నెయ్యిది నీకుఁ బరమసాధనముగా నుండెనో దేని తేజస్సునకు నోడి జండభానుఁడు దాఁగుచుండెనో, వజ్రవజ్రంబుగూడ దేనికి సాటిగాదో, దేనిని నీవు నిత్యముఁ బూజింతువో, యా కాంచనాలంకృత పరిఘంబు రామఖాణచూర్ణితమై నేలఁబడియున్నది చూడు. నాథా! ఎంతమొఱి పెట్టినను మేల్కొనవు. అయ్యో! నాకన్న ధరయే నీకుఁ బ్రియతర కాఁబోలు. కాకున్న నన్ను వదలి సర్వాంగముల ధరనాలింగనమొనర్తువా? అయ్యో! మానవతికి నింతకన్నఁ దలవంపుగలదా? ఇఁక నాజీవము నిలువ' దనుచు వివిధగతుల విలపించి మూర్ఛాక్రాంతయై పతిశవంబుపయిఁ బడెను. సపత్నులు మందోదరిని లేవదీసి, 'దేవీ! శరీరై శ్వర్ణంబులు స్థిరములుగావు; వానికి మార్పాటుగలుగుచుండును. ఈ సంగతి నీకుఁ దెలిసి తెలిసి వగవనేల? యని యాశ్వాసించిరి. వారి యూరార్పులకు మందోదరి నిట్టూర్పులు ప్రతిపచనంబులయ్యెను.

రావణ దహన సంస్కారములు

రావణస్త్రీజనరోదనంబును రాముఁడు విని, 'విభీషణా! వీరినెల్ల రను బురంబునకుఁ బుచ్చి నీయన్నకు నుత్తరక్రియలొనర్చు' మనెను. విభీషణుఁ డామాటవిని రామునిభావంబు నెఱుంగఁ గోరి, 'నాయన్న ధర్మంబును ద్యజించెను; క్రూరుడై ప్రాణిపథఁగావించెను; కల్లకు వెఱువఁడు; పరదారాభిమర్శనము వానికి నిత్యక్రీడయయ్యెను; ఇట్టి పాపాత్మునకు రావణునకు సంస్కారక్రియలు గావింపఁజాలను. ఇతఁడు నాకు భ్రాతృరూప శత్రువై వర్తించెను. ఇతఁడు గురుభావంబునఁ జేసి పూజ్యుడైనను దురాచారుఁడు గావున నిగ్రహణీయుడయ్యెను. జ్యేష్ఠునకు సంస్కారం బొనర్పమికిఁ బెద్దలు నన్ను నిందింతురందువా? ఇతని సంగతి యెఱింగినవారు నన్ను మన్నింతురేగాని నిందింప' రనెను.

రాముఁ డావచనంబు విని 'విభీషణా! నీతోడ్పాటువలన నాకీ విజయము చేకూఱెను. ఇంత ప్రియంబొనర్చిన నీకు హితంబుచెప్పట నాకుఁ బరమధర్మమగును. రావణుఁడు నీవచించినట్టి వాఁడేయగుఁగాక, 'మరణాంతాని వైరాణి' యని వచించిరి. చచ్చినవారియెడఁ బగ సాధించుట సాధుమతముగాదు. మనము వచ్చినకార్యము లీతెను. ఇఁక పతిని చెయిదంబులు తలఁపవలదు. అతఁడు నాకుఁ గావించిన యపకారములో శతాంశముగూడ నీజొనర్పలేదు. అట్టి నాకే యతఁడు

బంధువై నప్పుడు నీకుఁగూడ బంధువేయని చెప్పనేల? ఎల్లచింతలు మాని యితనికి సంస్కార క్రియలొనర్చుము. ఇట్లు చేయుట నీకుఁ గీ రికరమగు' ననెను.

విభీషణుఁడంత రావణసంస్కారక్రియలకు దొడఁగెను. ఋత్విజులు చందనకావ్యంబులతోఁ జితినిబేర్చి పద్మకంబులు వట్టివేళ్ళు మున్నగు సుగంధ ద్రవ్యములనుగూర్చి, దానిపయి తెల్లరోమంబులజింక చర్మంబును బఱచి, యంత్యేష్ఠిని వేదవిహితంబుగాఁజేసి, యథాశాస్త్రము పితృ మేధసంస్కార మొనర్చి, చితికి నాగ్నేయదిశ వేదిని గల్పించి, యందుఁ బశ్చిమభాగంబున గార్హపత్యంబును దూర్బదెస నాహవనీయంబును దక్షిణపార్శ్వంబున దక్షిణాగ్నిని స్థాపించి దధిమిశ్రేఘ్నతపూర్ణ హోమ పాత్రలను సంతరించి, యాశవపాదముపయి సోమలతనుదెచ్చిన శకటంబును దానితోడలనడుమ యజ్ఞార్థము వడ్లుదంచు రోలునుబెట్టి, యయ్యైచోట్ల దాదపాత్రంబులను నరణిని నుత్తరారణిని రోకలిని నితరపాత్రలనుంచి, శ్రుతిస్మృతివిహితంబుగా ఛాగంబును వధించి హోమముగావించి దానిచర్మంబును నేతిలోఁ దడిపి రాక్షసేశ్వరుని గప్పిరి. రాక్షసులు విభీషణసహితంబుగా గంధమాల్య వివిధాంబరముతో రావణునివలంకరించి దుఃఖదీనమానసులగుచుఁ జితిపయిఁ బేలాలం జల్లిరి. అంత విభీషణుఁడు మంత్రసహితంబుగా నగ్ని నొసఁగి స్నాన మొనర్చి తడివస్త్రంబుతో వచ్చి ప్రేతావాహనార్థము దూర్వోదకమిశ్రిత తిలం పుడమినుంచి సలిలదాన మొనర్చి స్వాహాగనమస్కారముచేసి రావణునిపత్నుల నాశ్వాసించి పురంబునకుఁ జనుమని వారికి బహువిధ సాంత్య వాక్యములు పలికి వారిని సాగనంపి రామునొద్దకు వచ్చెను.

దే వా దు లు భ య ము డి గి చ ను ట

దేవగంధర్వదానవులు యుద్ధదర్శనార్థము వచ్చియున్న వాడు దిగులుడిగి సంతోషహృదయంబులతోఁ దమతమవిమానము లెక్కి రామపరాక్రమంబును రావణఘోరవధంబును వాసరయుద్ధకౌశలంబును సుగ్రీవుని మంత్రంబును లక్ష్మణుని యనురాగంబును వేసోళ్ళ గీర్తిం చుచు శుభకథలు చెప్పకొనుచు స్వస్థానంబులకుఁ జనిరి.

రాముఁడంత మాతలిని గారించి దేవేంద్రదత్తదివ్యరథంబును గొనిపోమ్మని నెలవిచ్చెను. మాతలి రాము ననుమతితోఁ దరలెను.

రాముడట్లు మాతలిని బంపి సుగ్రీవునిజేరి వానిని గవుంగిటఁగూర్చి,
 'వానరేశ్వరా! సిసాహాయ్యంబున జయము చేకూఱు' నని పలికి
 'లక్ష్మణా! ఇక శిబిరంబునకుఁ బోవుదము రమ్మ' ని వానిని వెంటఁ
 గొనిపోయెను.

విభీషణ పట్టాభిషేకము

వారట్లు శిబిరముఁ జొచ్చినంత రాముఁడు తమ్మునిజూచి,
 'లక్ష్మణా, అనురక్తుఁడును మహోపకారియునైన విభీషణునకు లంకా
 రాజ్యాభిషేకముఁ గావింపుము. ఆమహోత్సవముఁ జూడ నువ్వి
 ఘోరుడు. ఈ కోరిక నా కెంతయుఁ బ్రియముగానుండె' ననెను. లక్ష్మ
 ణుఁడు వల్లెయని సముద్రజలంబులకై సువర్ణకలశంబులతో మనోవేగ
 వంతులగు వానర ప్రముఖులను బంపెను. వారు తోడ్పాడ సాగర
 నీరంబులు గొనివచ్చిరి. లక్ష్మణుఁ డంత విభీషణుని సింహాసనంబునఁ
 గూర్చుండఁబెట్టి సువర్ణఘటజలంబుల వాని నభిషేకించెను. ఆకార్యము
 నకు విభీషణుని మంత్రులు ననుచరులును సంతసించి యాలంకేశ్వరుని
 శిరంబున నక్షత్రులును మోదకంబులును లాజలును దివ్యపుష్పంబులును
 మంగళార్థముంచి పారితోషికంబు లర్పించిరి. విభీషణుఁ డాకానుకలను
 బరిగ్రహించి తెచ్చి రామలక్ష్మణులకు సమర్పించెను. రాముఁడును విభీ
 షణుని ప్రీత్యర్థము వానిని గ్రహించి చెంతనున్న హనుమంతుని జూచి,
 'సౌమ్యా, రాక్షసరాజయిన యివ్వభీషణుని యనుమతిం బడసి లంకా
 పురమునకుఁ జని విజయవాక్యంబును నీతకుఁ బలికి నేను సుగ్రీవలక్ష్మణ
 సహితంబుగాఁ గుశలముండుటయు రావణుఁడు నాచేతఁ జచ్చుటయుఁ
 దెలిపి ప్రతిసందేశమును గొని రమ్మ' నెను.

హనుమంతుఁడు సీతాదేవి కడకుఁ బోవుట

హనుమంతుఁ డావచనముఁ దలఁదాల్చి విభీషణానుమతుడై
 చని యశోకవనంబున వృక్షమూలంబున రాక్షసస్త్రీలమధ్యఁ గూర
 గ్రహవీడితయైన రోహిణివలె సంతోషహీనయై యున్న సీతాదేవిని
 గాంచి తనపేరుచెప్పి నమస్కరించి నిశ్చలుడై సంకుచితగాత్రంబున
 నిలిచెను. సీతాదేవి వానిని మొదట గుఱితింపఁజాలక కొండ్లోకతడవు
 మిన్నకుండి యెట్టకేలకు జ్ఞప్తికిఁ దెచ్చికొని సంతసించెను. హనుమంతుఁ
 డామె ముఖలక్షణంబులనుబట్టి యామె తనయెడఁ బ్రసన్నయగుట

పరికించి, 'దేవీ! రామసుగ్రీవలక్ష్మణులు సుఖమున్నారు. రాముఁడు శత్రువులను హరించి సిద్ధార్థుఁడై తనకుశలంబును నామూలకంబుగా నీకు నందిచ్చుచున్నాఁడు. విభీషణుని సాహాయ్యంబునను వానరుల తోఁడ్పాటునను లక్ష్మణు నిసేతిబలంబునను రాముఁడు రావణుని బరిమార్చి యిట్లు నీకుఁ జెప్పమనెను: 'దేవీ, నీకుఁ బ్రియవార్తను బంపుచున్నాను: వినిసంతోషింపుము. ధర్మజ్ఞా, నా భాగ్యవశంబున నిందాఁక జీవించి యున్నావు. కానిచో నాశ్రమయెల్ల వ్యర్థమైయుండును. సీతా, విజయ లక్ష్మీ మనపైఁ గటాక్షించెను. ఇఁక దుఃఖమెడసి స్వస్థచిత్తవగుము. శత్రుహస్తగతవైన నిన్ను విడిపింప దృఢవ్రతముఁబూని నిదురగూడ మాని మహోదధికి సేతువును నిర్మించితిని. రావణుఁడు హతుఁడయ్యెను; నామాట కొనసాగెను. లంకానగర మిప్పుడు విభీషణుని యధీన మయ్యెను. నీవిఁక స్వగృహమునం దున్నట్లుగా భావింపుము. నీసందర్శనార్థము విభీషణుఁడు రానున్నాఁడు' అని విన్నవించెను.

సీతాదేవి యావచనంబులు విని ప్రహర్ష మొంది లేచి యేమో చెప్పబోయి యానందనిరుద్ధకంఠయై తహతహపడసాగెను. హను మంతుఁ డదిచూచి, 'దేవీ, ఏమో లోలోనఁ దలంతువుగాని పలుకవు గదా' యనెను. నావుడు, 'మారుతీ! మన్నాధవిజయాకర్ణ స సంతోషాతిశయము నన్నుఁ బలుకనీయదు. ఇంతప్రియవార్తను తెచ్చిన నిన్ను నభినందింపఁ దగువచనంబు లెంతయూహించినను స్ఫురింపకున్నవి. ఏదేని యమూల్యవస్తువునొసంగి నీకుఁ బ్రీతిఁ గూర్తునాయన్న నందులకుఁ దగినది కానరాదు' అని హర్ష గద్గదవచనంబులు బలికెను. హను మంతుఁడు చేదోయిఁ గూర్చి, 'భర్తృవిజయ కాంక్షిణీ, ఇట్టి స్నిగ్ధవచనంబుఁ బలుక నీకేయగును. సారవంతంబునుఁ బ్రీతిపురస్కరంబునైన నీ మాటయే చాలును, అంతకు మించిన సత్కృతిలేదు' అనెను. సీతాదేవి పరమప్రీతయై, 'హనుమంతా! ఆకాంక్షాయోగ్యతాసన్నిధి మత్పదవత్త్వరూపవాక్యలక్షణంబులతోఁ గూడి నట్టియు విన్నంతనే హృదయంగమమై యానందమునుగూర్చునట్టి మాధుర్యగుణమును గలిగి నట్టియు గ్రహణధారణస్మరణాద్యష్టాంగబుద్ధిపూర్వకమై నట్టియు వచనంబును బలుక నీకేతగును. నీయట్టి పరమధార్మికునిఁ బడసి యయ్యనిలుఁడు నిక్కముగాఁ బుత్రవంతుఁడయ్యెను. బలశౌర్యసత్త్వ విక్రమసామర్థ్యంబులును దేజఃక్షమాధృతిశ్చైర్యవిసేతత్వంబులును

దయాజూసంబులును నీనలన శోభిల్లుచున్నవి. ఇది నిక్కము ; స్తుతివాక్యముగా దనెను. మారుతి యామెకుఁ దలతో మ్రొక్కి, తల్లి, తొల్లి నేనిటవచ్చినప్పుడు నీచుట్టునున్నయీరాక్షసాంగనలు నిన్నాడిన కఠోర తర్జనగర్జనంబులు నాశ్రవణాంతరములందు నేడును మాటుమ్రోయుచున్నవి. వీరికిఁ గ్రూరవధతక్క నొందు శిక్ష తోఁపదు. అనుజ్ఞయేని నాపగఁదీర్చుకొందును. సతియేదైవమని తద్వియోగశోకంబున బందియై కృశించుచున్న నీయెడ సుంతయు జాలి చూపని యీకూశలకుఁ దగు ప్రాయశ్చిత్తము గావింపక తీరదు. ఈ వరము నాకు ననుగ్రహింపుము. మంగళస్వరూపిణీ, ఈభయంకరాకారలను బిడికిళ్ళఁ బూడిచి చేతులఁ జిదిమి కాలఁదన్ని మోకాళ్ళమోది కోటలు డుల్చి చెవులు దఱిగి ముక్కులు వ్రచ్చి కేశంబులరాల్చి పట్టికొట్టి క్రూరవధగావించునందాక నాక్రోధము చల్లారదు. యశస్విని, నీకింతయెగ్గు గావించిన వీరి నూటకపోనీయరా' దనెను. మైథిలి యామాటలువిని, 'హనుమంతా! వీరెల్ల రావణునిఁ గొలిచి యుందురు. పరసేవాపరులకు స్వాతంత్ర్యములేదు. ఇట్టివారు స్వామియాజ్ఞ నొనర్పకతీరదు. పరాధీనుల కార్యములకుఁ గోపపడుట తగదు. కూలికిగా వీరింత యొనర్చిరే గాని నాయెడఁ బగచేసికాదు. మఱియు జీవులకు సుఖదుఃఖంబులు వారివారి పూర్వదుష్కృత ఫలంబులుగా సంప్రాప్తమగుచుండును. ప్రాప్తంబు ననుభవింపక తీరదు. నాతొల్లి పాపంబు ననుభవించు కాలమువచ్చి నాకిట్టియిడుమలు కలిగెనని నానిశ్చయము. ఇదియునుం గాక యెవని యాజ్ఞ వలన వీరు నన్నిట్లు కష్టపెట్టిరో యతఁడు సమసెనని చెప్పితివి. వానితోడ వీరిదుండగములుగూడ సమసెను. ఇంక వీరివలన నాకు బాధలురావు. ఒకవేళ వీరు స్వతంత్రించి యట్లు నన్ను బాధించి యున్నను వీరికిఁ బ్రత్యపకారము తగదు. నిదర్శనార్థము కతయొకటి గలదు వినుము. ఒకానొక వ్యాధుఁడు వేటకై యరణ్యాంతరమున సంచరించుచుండెను. వానిని బెబ్బలి వెన్నాడి తఱిమెను. వాఁడాపులికి భయపడి చేరువనున్న చెట్టుమీఁది కెక్కెను. ఆపులి చెట్టుక్రిందికివచ్చి పారచూచి వృక్షాంగ్రంబున నున్న భల్లూకమునుగాంచి 'ఋక్షమా! ఈవ్యాధుఁడు మన మృగకులమునకెల్ల శత్రువు ; వీనినిఁ బడఁద్రోయు' మనెను. నావుడు, 'వ్యాధుమా, ఇతఁడు నాయున్నచోటికి వచ్చెను. అట్టివానిని ద్రోయుట ధర్మహాని'యని పలికి యది నిద్రించెను. వ్యాధు మంతట వ్యాధునిజూచి, 'వ్యాధాగ్రణీ! నిన్ను రక్షింతును ; ఈ

నిద్రించుచున్న యెలుంగును బడఁద్రోయు' మనెను. వాఁడాయెలుంగునుఁ బడఁద్రోసెను. భల్లూకమంతలో మేల్కొని యభ్యాసవశంబునఁ గొమ్మలను బట్టుకొని క్రిందపడదయ్యెను. అంతట వ్యాఘ్రము భల్లూకముతో, 'ఋక్షమా, నామాటవినని ఫలముఁ గంటివిగదా? ఇఁక నైనఁ గృతాపరాధునిఁ బడఁద్రోయు' మనెను. భల్లూకం బవ్వచనము విని 'వ్యాఘ్రమా, అపకారికిఁగూడ నుపకార మొనర్చుట సజ్జనలక్షణంబగు. నీమాట నాకిచ్చగింప' దనెను. అంత నవ్యాఘ్రం బడియాసలుమానిచనెను. మాత్రీ, సజ్జనులు వధార్థులయెడ సయితము నెనరూసవలయును. ఇది నామతము. ముఱికి తగిలినఁగదా స్నానమపేక్షింతురు? దండ్యులను గనికరించుట ధర్మశాస్త్రవిరోధమందువా? 'దుష్టాపి శరణాగతోరక్షణీయ' అని విశేషశాస్త్రముగలదు. ఆద్యలావచనంబును బాటింతురు. హింసాస్వభావులను శిక్షింపకుండుట దోషమందువా? తప్పచేయని ప్రాణిసృష్టిలోనే గలుగదు. ప్రతివ్యక్తి యంతో యింతో దోష మొనర్చును. దోషాచరణము నై జముగానున్నది సుమా' యనెను. హనుమంతుఁడు పరమాశ్చర్యమంది, 'యశస్వసి! నీవు రామునకు ధర్మపత్నివగుట యుక్తమేగదా; ప్రతిసందేశము ననుగ్రహింపుము; రామునొద్దకుఁ బోయెద' ననెను. నావుఁడు 'వానరోత్తమా! నాపతినిఁ జూడఁగోరుదు' నని యామెచెప్పెను. 'ఆర్యా, శచీదేవి హతవైరియైన దేవేంద్రునట్లు నీవు నీరాముని బూర్ణచంద్రాననుని నవశ్యము చూతు' వని హనుమంతుఁడు వచించి సాక్షాల్లక్ష్యపాలెనున్న యామె యనుజ్ఞపడసి రామునొద్దకుఁబోయి, 'రామా! ఏదేవిమి త్తమింత ప్రయత్న మొనర్చి సేతువు గట్టి యాఫలోదయము శ్రమించితివో యాదేవిని జూడనగును. శోకాతిశయంబునఁ జిక్కి కన్నీరు గార్చిగార్చి స్రుక్కియున్న యా కళ్యాణి నీజయవృత్తాంతంబునకు సంతోషవికాస మొంది పూర్వపరిచయంబునఁజేసి నామాట నమ్మి 'కృతార్థుడైన నాపతినిని లక్ష్యుని జూడఁగోరుదు నని పలికె' ననెను.

సీతారాముల సందర్శనము

రాముఁడు కన్నీరు నించి నిట్టూర్చి నేలఁ జూచుచు 'గటా! రావణునియింట నింతకాలమున్న సీతను బరిగ్రహింతునేనిఁ దీజనిలోకాప వాదమగును. నిర్దోషురాలిని ద్యజింతునేని మహాదోషము పొరయును. ఏమిసేయుదు' నని సుంత చింతించి, 'విభీషణా! నీవు చని సీతకు

శిరస్సాన్ని నాదికములు గావింపించి దివ్యాంగరాగసమస్తభూషితనుగా నయ్యింతి నిటకు వెంటనే తోడ్కొని రమ్మని వానిని బంపెను. విభీషణుడు తనస్త్రీలను వెంటఁగొని సీతాదేవికడకుఁబోయి రామానుజుఁడ వారివలన నామెకుఁ దెలిపెను. వైదేహి యామాట విని, 'నాయీ రూపంబుననే నాభర్తను జూడవలెను' ననెను. ఆమాట విని, 'అమ్మా! భర్తయు రాజునగువాని వచనము సేయటాప్ప'ని వారు చెప్పిరి. ఆమె వారిమాట నంగీకరించెను.

అంత విభీషణుని స్త్రీజనంబామెకు నభ్యంగనస్నానమాచరించి యనర్థవస్త్రాభరణంబులు దొడిగి చీనాంబరముగప్పిన పల్లకిపయి నామె నెక్కించుకొని రామునొద్దకుఁ గొనివచ్చిరి. విభీషణుఁ డామెరాకను రామునకు నెఱిగించెను. రావణవధాపూర్వక సీతాసమాగమమునకుఁగా సంతోషంబును దైత్యునింట నామె యుండుటకుఁగా రోషంబును దన హృదయంబు నాక్రమించుటంజేసి ద్వైధీభావమునకుఁ జిక్కియున్న యా రాముఁడామాటవిని చింతాసమాధినుండి లేచి, 'రాక్షసరాజా! వైదేహి నిటుగొని ర' మ్మనెను. వేత్రహస్తము బెత్తములెత్తి వానర భల్లూక రాక్షసుల నవ్వలకుఁదోలి దారితీయసాగిరి. ఆదండడి వాయు వేగసంక్షుభిత సాగరధ్వని ననుకరించెను. రాముఁడది గాంచి చుటచుట చూచి, 'విభీషణా! ఈ కలకలమేల? వీరెల్లరు నావారేగాని పరులు గాదుగదా. స్త్రీలకు నదాచారమే యావరణమగునుగాని, గృహములు గాని, వస్త్రములుగాని, ప్రాకారములుగాని, బురఖాలుగాని, మఱి యెట్టివిగాని యావరణములు గాఁజాలవు. బంధుమరణాదిదుఃఖనను యములందును, రాజ్యహీనభాదివిపత్కాలములందును, రణరంగము లందును, స్వయంవర యుజ్జ వివాహోదులందును, స్త్రీలు బరపురుషుల కంటఁ బడుట దోషముగాదు. సీత యిప్పుడు రణభూమియందుండుటయే గాక మహాకృచ్ఛస్థితిలోనున్నది; మీఁదు మిక్కిలి నేను చెంత నున్నాను. ఇట్టి సందర్భమునఁ బరపురుషసందర్శనదోషమును శంకింప నేల? ఈ యలజడిమాని సీతను గొనిరమ్ము. ఆయింతి నన్ను నామిత్రులను జూచుఁగాక' యనెను. లక్ష్మణ సుగ్రీవ హనుమంతు లావచనంబులను విని, 'కటా! ఈ మాట లనురాగరహితంబు' లని లోలోన దుఃఖించిరి. విభీషణుడును జింతాపరుడై యొండుసేయలేక సీతాదేవిని దోడ్కొని తెచ్చెను.

సీతాదేవి లజ్జాసంకుచితాంగయై చని భర్తనుజూచి నిజచేలాంచనంబున మోముఁ గప్పి 'ఆర్యపుత్రా!' యని తన యంతస్తాపంబును రోదన పూర్వకంబుగా వేలార్చి, చిరకాంక్షితప్రియదర్శనలాభంబునకు హర్షవిస్మయంబులను సూచించు సహజస్నేహవీక్షణంబుల నతని వంక సారిం చెను, సీతాదేవి కంటఁబడినంతనే రామునిహృదయాంతర్గతమైన కోపము ప్రజ్వలించెను. దాశరథి కోఱచూపుచూచి 'మంగళస్వరూపిణీ! పౌరుష ప్రతిష్ఠాపనార్థము రణమొనర్చి శత్రువధాపూర్వకంబుగా నిన్ను సాధించితిని. నాశ్రమమెల్ల ఫలించెను; నాప్రతిస కొనసాగెను; సర్వస్వతంత్రుఁడనైతిని. నాపరోక్షంబునఁ జలచిత్తుఁడు రావణాసురుఁడు నిన్ను పహరించుట నిమిత్తముగాఁ గలిగిన యవమానంబు దైవసంపాదితమైనది పురుషప్రయత్నంబున నివారితమయ్యెను. అవమానము గలిగినప్పుడు దానినిఁ జౌరుషబలంబునఁ దొంగిలించలేని తేజోఽహీనునకుఁ బురుషార్థము లెవ్వియుఁ జేకూఱవు. హనుమంతుఁడు సముద్రలంఘన లంకాదహనాది శ్లాఘ్యకర్మముల వలన దనపౌరుషంబు నుద్ధరించెను. సుగ్రీవుఁడు నాకుహితముఁగోరి వానరసేనాసహితంబుగా నాకుఁ దోడ్పడి యవక్రవిక్రమముఁ జూపి పడినశ్రమయెల్ల సఫలమయ్యెను. రావణుఁడగ్రజుఁడైనను గుణహీనుఁడగుట వలన వానిని ద్యజించి యనన్య ప్రేరితముగా నాయౌద్ధకు వచ్చినభక్తుని విభీషణుని ప్రయాసము పండులయ్యె' ననెను.

రాముఁడట్లు పరుషగర్భముగాఁ బలికిన పలుకులను సీతాదేవి విని వ్యాకులాంతరంగయై జొటజొటఁ గన్నీరు నించెను. దాశరథి దుఃఖ దీనను జూచి మఱితెకోపము వహించి బామముడివెట్టి కోఱచూపుచూచి, 'సీతా! అవమానము సంప్రాప్తమైనప్పుడు తన్నివారణార్థమేమి చేయనగునో దానినెల్ల జేసితిని; రావణుని సంహరించితిని. సుమంగళీ! వీర్యవంతులైన మిత్రులతోఁడాటులతో నాయొనర్చిన యీ ఘోరయుద్ధము నీకోఱకుగాదు; సదాచారస్థాపనార్థమును లోకాపవాద నివారణార్థమును మధీయ వంశకీర్తిపరిక్షణార్థము నింతచేసితిని. ఈ సంగతి స్పష్టముగా గ్రహింపుము. సీతా! నీవు పరగృహనివాసంబునఁ జేసి సందిగ్ధస్వచారిత్రవైతివి. అట్టి నీవు నాకట్టెదుట నిలుచుట నేత్ర రోగిమోల దీపముండుట గానున్నది. జనకాత్మాజా! నాకు నీతోఁ బనిలేదు; దిక్కులు పదిగలవు; ఏదెస యిష్టమో యాదెసకుఁ బోవగును; ఆజ్ఞ యిచ్చితిని. సత్కుల ప్రసూతుఁడును దేవస్వియునైన

వాడు పరగృహోపితను సాదరంబుగా గ్రహింపఁడుగదా. నీవు రావణాంకపరిభ్రష్టవై వచ్చితివి. వానిమన్మథవికారదృష్టికి బాత్రవైతివి; చెడిపెవని లోకము తలంప నవకాశమిచ్చితివి. అట్టి నిన్ను గులగౌరవముఁ గోరువాడు మరలగ్రహించునా? అవమాన నిరశనార్థము నిన్ను సాధించితినే గాని నీయందలి యనురాగము వలనఁగాదు. సీతా! అనాలోచితముగా నిట్లాడుచున్నానని తలంపకుము. నేను విడిచినచో నీకు భరణపోషణంబు లెట్లందువా? లక్ష్మణునొద్దనో, భరతునొద్దనో, సుగ్రీవునొద్దనో, విభీషణునొద్దనో నీకెందివ్వమో యచ్చట నుండి యథా సుఖము జీవింపుము. సీతా! దివ్యరూపయు మనోహరాంగకయునైన యింతి చేఁజిక్కినప్పుడు కేవల చపలుఁడు రావణుఁడు మన్మథవశుఁడు గాకుండెనని యూదిపల్కినను నమ్ముదురా? యని పరుసంబుగా నుడివెను.

ప్రియవచనంబుల నోదార్పఁదగిన సీతాదేవి యాకఠినోక్తులను విని గజేంద్రహస్తాభిహతిసల్లకీవిధంబున వడంకుచు నశ్రుధారలు వర్షించి కన్నీరు తుడిచికొని 'వీరాగ్రణీ! ప్రాకృతుఁడు ప్రాకృతనువలె నీవు నన్నిట్టి వినరాని పరుషంబులు పలుకనేల? నీశంకించు దోషము నాయెడఁ గలుగదు. నాశీలమే తోడుగా వచించుచున్నాను. దుష్టస్త్రీ దుర్వృత్తిని దలంచి స్త్రీజాతినెల్ల నిందింపవచ్చునా? నన్ను నీవు నిక్కముగా నెఱుంగుదువేని నీకిట్టి శంకయే జనింపరాదు. రావణుని దేహస్పర్శము నాకుఁ దగులదాయని యందువా? వలచి వానిని నేను సృశింపలేదు; దైవఘటనంబున నట్లు సంభవించెను. అదియు నావివశావస్థయందుఁ గలిగెను. ఇందు నాదోషమేమియున్నది? అన్నిటికిని మనస్సు ప్రధానము. నామనస్సు నాఁడును నేఁడును నీయందే లీనమై యున్నది. అకూశ నాతనువును దాఁకినను నామనస్సును దాఁక జాలఁడు గదా. పిన్నతనంబునుండి యెండొరుఁగూడి యెడఁబాపు లేక మనమిరువురముఁ బెఱిగితిమి. ఇన్నాళ్ళుచెలిమి నాస్వభావంబును నీకుఁ దెలుపనిచో నిక నీకు నాతత్త్వమెట్లు స్పష్టపడును? నీవే యిట్లన్న యెడల నేను హతనేగదా. ఇట్టి తలంపు నీకుఁ గలదేని నన్ను వెదక నంపులేల? నాఁడు హనుమంతునివలన సీమనంబును దెలిపియున్నచోఁ బ్రాణసంశయమైన యీరణంబునుగావించు మహాశ్రమ నీకు దక్కి యుండును; నీమిత్రులకు నింత కష్టమియ్యవలసిన యవసరమునుండదు. సరళార్థూలా! కోపముననుసరించుట యలఁతులకునగుఁగాని వలఁతులకుఁ

గాదు. స్త్రీజాతినెల్ల జన్మచూపునఁ జూడకుము. వృత్తజ్ఞా! నేను జనక రాజునకు జనించుట వ్యాజమాత్రమే గాని వేఱుగాదనుట మఱచితివి; నా ధాత్రిగర్భజత్వమును బాటించవైతివి. అగ్నిసాక్షికంబుగా నాఁడు నన్ను సీవు గ్రహించుటయు విస్మృతమయ్యెను. నాభక్తిగాని నాశీలము గాని సీకుఁ దార్కాణములు గాకున్నవి' అని దుఃఖదీనస్వరంబునఁ బలికి, చెంతనున్న లక్ష్మణుని జూచి 'సౌమిత్రీ! నాయీదుఃఖమునకుఁ జితియే పరమాషధమగును. దాని నొనగూర్చుము. వల్లభునినోట మిథ్యాపవాదమును విని జీవింపనోపను, నాభర్తయే నన్నిట్లు జననమూహము మ్రోలఁ ద్యజించినప్పుడు మననేల? వహ్నియే నాకు శరణమగుఁ గాక' యనెను.

సీతావహ్నిప్రవేశము

లక్ష్మణుఁడు మహాదైన్యమొంది రాముని వంకఁ జూచి యా కార్యము వానికి సమృతమగుట తదీయాకార సూచనంబులవలన గ్రహించి యొండు పలుకనేరక చితిని బేర్పించెను. సీతాదేవి అంత సభోముఖుఁడై యున్న రామునకుఁ బ్రదక్షిణమొనర్చి భగభగమండు చున్న యగ్నిహోత్రమును జేరి దేవతలకుఁ బ్రణమిల్లి బ్రాహ్మణులకు నమస్కరించి 'నామది యెన్నఁడనియు నాపతిని బాసి చరింపదనుట నిజమేని, నాయెడ నాభర్త శంకించుదోషము నిరవకాశమేని, నేను మనోవాక్కాయకర్మంబుల నాపతి నతిచరింపనేని, నేను శుద్ధచారిత్ర నగుదునేని, సర్వధర్మజ్ఞుఁడైన నాపతియే నాపరదైవంబుగా భావించునేని, సూర్యచంద్రాదిలంబులును దివారాత్రంబులును బ్రాతస్సాయంసంధ్యలును భూదేవియు నితర దేవతలును నాపాతివ్రత్యంబు సంగీకరింతురేని యీయగ్నిహోత్రుఁడు నన్ను రక్షించుగాత' అని వచించి చితిని వల గొని శరీరాభిమానముఁ ద్యజించి యయ్యగ్నికుండముఁ జొచ్చెను. సీతాదేవికి నందున్నవా రాబాలవృద్ధము భయాకులితులై హాహాకారము గావించిరి. ముల్లోకంబులును విషాదాశ్చర్యమగ్నులయ్యెను. స్త్రీజన రోదనము పెల్లయ్యెను. రాముఁడును బాష్పవ్యాకులాత్ముఁడయ్యెను.

దేవతలు రాముని స్తుతించుట

అంతలోన నచ్చటకుఁ బరమేష్ఠియుఁ బరమేశ్వరుఁడును యమ పరుణ ధనదేంద్రులఁ గూడి విమానారూఢులై హుటాహుటివచ్చి

రామునెదుట నిలిచిరి. ఇంద్రాదులు చేతులెత్తి, 'రామా! హుతాశనోన్ముఖయైన సీత నిట్లుపేక్షింప నీకు నగునా? దేవాదిదేవుండవగుట మఱచితివా? ఎవనివలన సమస్తలోకములు జనించునో, ఎవనికి నుత్తమోత్తముండను బిరుదుగలవో, త్రికాలాభ్యాధ్యమూర్తియై యెవడుండునో, యట్టి పరాత్పరుండవు నీవు కేవలప్రాకృతుండట్లు నటంపనేల?' యని పలికిరి. రాముఁ డావచనంబులను విని 'నేను మనుష్యమాత్రుండననియు దశరథాత్మజుండననియు భావించునేగాని మీరన్నభావము నాకుఁగలుగదు. మీవచనమెట్లు పరమార్థమగునో యూహింపఁజాల' ననెను.

బ్రహ్మ రాముని స్తుతిం చుట

నావును సీతామహుఁడు మునుపడపచ్చి, 'రామా! ఎవ్వఁడు స్వయంప్రకాశస్వరూపుఁడై తనయనో, ఎవనికి సృష్టిస్థితిసంహారంబులు లీలామాత్రములో, అక్షరంబును సర్వమయంబును సత్యంబును నిత్యము నైన పరమాత్మయెవఁడో, పరమప్రాప్యఁడెవఁడో, సర్వవ్యాపియ్యయ్య లోకసంగ్రహణార్థ మాత్మ మాయాశక్తి నధిష్ఠించి యెవఁడు కార్యానురూపరూపంబుల నయ్యయికాలంబుల నవతరించుచుండునో, ఎవఁడు క్షరాక్షరములకన్న నుత్తముఁడో, బుద్ధ్యాదులెవనివలనఁ బ్రవర్తించునో, ఎవఁడు భూతకోటికై దత్తతర్కానురూపఫలంబు లిచ్చుచుండునో, నామరూపాతీతుండయ్య నెవఁడు బహునామంబులఁ గీర్తింపఁ బడుచుండునో, ఎవనిని సర్వలోకసమాశ్రయణీయుం డనియుఁ బరమాపుండనియుఁ సనకాది మహర్షులు నిరంతరము స్తుతించుతో, సర్వముఁ దానయ్యుఁ దద్భిన్నముగా నెవఁడు వెలుంగుచుండునో, వేదాత్మకుఁడెవ్వఁడో, వేదంబులుగూడ నెవనినూహింపఁ జాలవో రాత్రిందివములెవ్వని నిమేషోన్మేషములో, ఎవ్వఁడూహాతీతుండగుట వలన విశ్వమూర్తిగా భావింపఁబడునో, ఎవఁడు లక్ష్మీతోడఁగూడి వాగర్థంబుల క్రియ నవినాభావంబుతోఁ బ్రవర్తిల్లునో, యట్టి శ్రీమన్నారాయణమూర్తివి నీవగుట తలంపవా? దేవదేవా! జగన్నివాసా! లోకకళ్యాణార్థము లీలామానుష రూపంబుఁ దాల్చితివి. సాక్షాల్లక్ష్మీదేవి యీ సీతారూపంబున నవతరించెను. రామా! నీవచ్చినకార్యము సమాప్తమయ్యెను. నీ సందర్శనంబునఁ బెక్కురు కడ తేరిరి. నీ కీర్తనస్మరణంబులు వేనవేలునకు శాశ్వత ఫలదాయకంబు లగును. నిన్ను భక్తిసేయువారి

కెందును సేగిలేదు. నీభక్తులకు నందని ఫలము గలుగదు ' అని వచించెను.

అగ్నిదేవుడు సీతాదేవినిదెచ్చి రామునకు సమర్పించుట

అంతలోన నగ్నిదేవుడు మర్త్యరూపముఁ దాల్చి చితినుండి లేచి తరుణాదిత్యసంకాశయుఁ దప్తకాంచన భూషణయు రక్తాంబర ధరయు సీలకుంచిత మూర్ధజయు నక్షిప్తమాల్యాభరణయు మనస్వినియు నైన బాలారత్నంబు నొడివిడుకొని వచ్చి, 'రామా, ఇదిగో నీసతి సీతాదేవి; ఈబిడ నిర్దోషురాలు; ఈసాధ్వీ మనోవాక్కాయసంకల్పాదు లెల్ల నిరంతరము సీయందే మగ్నమై యుండును. భవదన్యుని గలలోఁ గూడఁ దలంపదు; రావణుని దుండగంబు లీసాధ్వీమణిమోల సాగవు; అతఁడు తనరాజ్యంబు నిత్తునని ప్రలోభించెను; ప్రాణంబులు బలిగొందు నని బెడరించెను; మఱియెన్నో యుపాయంబులు పన్నెను. అతఁడెంత చేసినను భూపుత్రిహృదయము నీచరణధ్యానమునుండి యీవన్మాత్రము గూడఁ దొలగలేదు. ఈమె విశుద్ధభావయు నిష్పాపయు నగుట నీకు మాత్రము తెలియదా? అపవాదనిరసనార్థము నీవిట్లు గావించుట మే మెఱుంగమా? ఒండుతలంపక నీ సీతను బరిగ్రహింపుము. నామాటకు నెదురాడవల'దని చెప్పెను.

రాముఁడు సీతాదేవిని బరిగ్రహించుట

రాముఁడు కన్నీరునించుచు ముహూర్తమాత్రంబాలోచించి 'సీత నిక్కముగా నిర్దోషురాలగుట నాకు స్పష్టము. అయినను రావణునింట బహుకాలముండుట వలన లోకాపవాదము తప్పదని తలంచి తన్నివారణార్థ మీకుసుమకోమలాంగి నిట్టి కఠినపరీక్షకుఁ బ్రోత్సహించితిని. ఈ మంగళకరి యాత్మపాతివ్రత్యమును స్థాపించి నాకీర్తి నుద్ధరించెను. ఇట్లు చేయక నాయంతరాత్మయే సాక్షిగా నియ్యింతిని బరిగ్రహింతునేని లోకము నన్నుఁ గామాత్మునిగా భావించునేగాని ధర్మాత్మునిగా భావింపదు. మఱియు లోకము నాచరితిను దార్కాణముగా గొని వ్యవహరించును. ఇన్ని యనర్థములకు వెఱచి గుండె రాయిచేసికొని యిట్లు వర్తించితిని. జనకాత్మజకు నాచారలోప ముండునా? సీత యనన్య హృదయయు ముద్భక్తయు మచ్చిత్త పరివర్తనయు నగుట నాకుఁ దెలియదా? నాయర్థాంగి యగ్నిఁ జొచ్చుట సత్యప్రతిష్ఠాపనార్థమునగునని

యెంచి యాకాంతను వారింపనైతిని. ఆత్మతేజోరక్షితయైన యీలోక కళ్యాణిని రావణుం డతివర్తింపఁగలఁడా? సముద్రము వేలాతిక్రమ మొనర్చిన నోనర్పుగాక, వేయిమంది రావణులొక్కటయి వచ్చిన వత్తుడుగాక; సీతను ధర్మింపఁజాలరు. ఈసాధ్వీమణినిఁ ముట్టుట ప్రదీపాగ్ని శిఖను ముట్టుటగును. ఈజగన్మంగళ కరి రావణుని యలంతిసిరులకు భ్రమించునా? వేయేల? నేనును నాసీతయు ననన్యులము. ఈజన కాత్మజను ద్రోలోక్యవిశుద్ధ చిత్తను బరిత్యజించుట కీర్తిని గీర్తి మంటుఁడు త్యజించుటయే గదా. నాసతి సహజశుద్ధయయ్యు లోక పాపనులైన మీ వచనంబులఁజేసి శుద్ధతరయై వాసిగాంచెను. మీ మాటఁ దలఁచాల్తు'నని పలికి సీతను గౌఁగిటఁ గూర్చెను.

మ హేశ్వరుఁడు రాముని గొనియాడుట

అంత మహేశ్వరుఁడు మున్నాడి 'రామా, ముజ్జగంబుల నావరించియున్న రావణభయరూప గాఢాంధకారము నమసెను; లోకంబులు నీవలన మరలఁ దేజోవంతములయ్యెను. భరతుఁడు నిలువెల్లగన్నులుగా నిన్నుఁ బ్రతీక్షించుచున్నాఁడు; యశశ్శాలిని సీతల్లినిన్నెదురు చూచుచున్నది; కైకేయి నీకుఁగా నెంతయుఁ బశ్చాత్తాప దీనయై యున్నది; సుమిత్రాదేవి నిన్నుఁజూడ నువ్విఘ్నముచున్నది. ఇంక నీవయోధ్యకుఁడని భరతునాశ్వాసించి కౌశల్యకు నానందముఁ గూర్చి కైకేయీమనస్తాపంబును దీర్చి సుమిత్రకుఁ బ్రీతిఁజేసి పట్టాభిషిక్తుండవై బంధువుల యుల్లంబులు పల్లవింపఁగా నిత్యైకుకుల ప్రతిష్ఠాపనకరులైన బుత్రులఁబడసి యశ్వమేధంబులవలన సురలకు సంతృప్తిఁ గూర్చి సీతతోడఁగీర్తినిసయితము పొంది సర్వజనానందకరముగాఁ జిరకాలము రాజ్యమేలి వైకుంఠమునకుఁ దరలుము. అదిగో దశరథుఁడు మర్త్యలోకంబున నీకుఁ దండ్రుగా వెలసినవాఁడు విమానానూఢుడై స్వర్గంబునుండి వచ్చియున్నాడు. నీవలన నతఁడు కృతార్థుడై యింద్రలోకంబును బొందెను. నీవును సీతమ్ముఁడు లక్ష్మణుఁడును వానికి నమస్కరింప నగు' ననెను.

దశరథసందర్శనము

రామలక్ష్మణులు వారితండ్రికి విమానశిఖరమున నున్నవానికి నమస్కరించిరి. దశరథుఁడు ప్రాణాధికుడైన పుత్రుని రాముని రెండు

చేతులఁ గూర్చి యెత్తి యంకంబునఁ జేర్చి 'నాయనా! నీవు లేనికారణంబున స్వర్లోకసుఖంబులును దేవర్షిసన్మానంబులును నాకు సంతోషకరములు గావు. పుత్రా, నీ వనవాసదీక్ష సాకల్యముగా నెఱవేఱెను. నిన్నుఁ జూడఁగా నాకు నేడు పండువగుచున్నది, నిన్ను గుట్టలకుఁ దోలుటకుఁగాఁ గైకేయి యాడినమాట లిందాఁక నన్ను మఱిమఱి యేర్పుచుండెను. ఇప్పుడు నిన్నుఁ జూచినంత నేనీహారమునుండి భాస్కరుడట్లు తద్దఃఖమునుండి విముక్తిఁ గాంచితిని, తొల్లి యష్టావక్రఁడు వాని తండ్రిని జనకసభయందు వందివివాదపరాజితుఁడై వండురుచున్నవాని నుద్ధరించినట్లు నీవు నన్నుఁ దరింపఁ జేసితివి. నాయనా, రావణవధార్థము దేవతలు నాఁడు నీపట్టాభిషేకమునకుఁ గారణాంతరముగా విఘ్నమొనర్చుట యిప్పుడు గ్రహించితిని. నిన్నుఁ జూచి కౌసల్య సంతోష సముజ్జ్వితయగుఁగాక, ఎవరు నిన్నుఁ బట్టాభిషేకజలంబులఁ దడిసియున్న వానినిఁ జూడనోర్తురో వారెల్లరు సిద్ధార్థులుగదా. రామా, శుచియు ధర్మవ్రతుఁడునైన భరతునితోడి నీవునస్సమాగమముఁ జూడ నువ్విఘ్నపూరుదును. వత్సా, దేవతలకోర్కి దీర్చితివి; ఋషుల మనస్తాపంబులను జల్లార్చితివి; ఉడివోని కీర్తిగావించితివి. ఇకఁ బట్టాభిషిక్తుండవై తమ్ములఁగూడి చిరకాలము సుఖముండు' మనెను.

రాముండు దశరథునకుఁ గేలొగ్గి, 'ధర్మజ్ఞా, నాఁడు నావివాసముఁ గోరిన కైకేయికి నాగ్రహించి 'కూళా! ఆమాట మఱలఁ బలుకుదు వేని నిన్ను నీకొడును ద్యజింతు' నని శపథపూర్వకంబుగా వచించితివి. ఆశాపము కైకేయీభరతులకు సోకకుండు నట్లనుగ్రహింపు' మని ప్రార్థించెను. దశరథుఁడట్లే యనుగ్రహించి లక్ష్మణుని గవుంగిటఁ గూర్చి, 'నాయనా, నీవు నీతారాములను శుశ్రూషించి నాకు మహాప్రీతిఁ గావించితివి. ఎల్ల పురుషార్థములు నీకు సంప్రాప్తములయ్యెను. రాముండు నీయెడఁ బ్రసన్నుడగుఁగాక; నీకు యశోధర్మంబులును స్వర్గసుఖమహిమంబులును సిద్ధించుఁగాక. సుమిత్రానందవర్ధనా, రామ శుశ్రూషకన్న మంగళకరమైనది నీకు మఱొండు గలుగదు. రాముండు సర్వలోకశుభాభిరతుఁడు. వాని నిద్రేవేంద్ర మహర్షి సిద్ధులేగాక ముల్లోకంబులును బూజించును. సౌమ్యా, అవ్యక్తము నతీరముఁ బరమగుహ్యము వేదవేద్యమునైన యాపరబ్రహ్మము రామరూపంబున జగత్కళ్యాణార్థ మవతరించెనని బ్రహ్మాదులు వచింపవంటివిగదా. నీత శ్రీమహాలక్ష్మీ యనిరిగదా. అయ్యిరవురును సేవించుచు గురు

శుశ్రూషావిధానంబునకు మార్గప్రదీపకుండవై శాశ్వతధర్మంబును దిగంతవిశ్రాంతకీర్తిని బడిసిచెన్నారు' మని పలికి, సీతాదేవిని బల్కరించి, 'విదర్భరాజపుత్రీ, రామునివచనంబులకు నాగ్రహింపకుము. నీమేలు గోరి నీవిశుద్ధచరిత్ర లోకప్రచారమగుటకుఁగా నతఁడట్లునర్చెను. కళ్యాణీ, పతిశుశ్రూషావిధానంబును లోకంబునకుఁ గఱపితివి. నీకుఁ దెలియనట్టియు పలుకఁ దగినట్టియు ధర్మములేదు. అయినను గూర్చి మిన్నకుండనీయదు. నీకు రాముఁడే పరదైవత' మని వచించి వారి నెల్ల వీడ్కొని యింద్రలోకమునకుఁ జూచెను.

ఇంద్రుఁడు మృతవానరుల్గును బ్రదికించుట

దేవేంద్రుఁడంతట జాయవచ్చి, 'రామా, దశరథుఁడు పుత్త్ర కామేష్టియజ్ఞ మొనర్చిననాఁడు నీవు మాకొసంగిన యభయప్రదానము రావణవధాహూపంబున నేఁడు మాకు నమకూరెను. మాకష్టములెల్లఁ దీతెను. కృతకృత్యుల మైతిమి. మావలనఁ గానగుకార్యంబున్నఁ దెలుప గోరుదు' ననెను. రాముఁ జానురేశ్వరునకు సీతాలక్ష్మణ సహితంబుగాఁ గృతాంజలియై, 'అమరాధిపా, నాయెడఁ బ్రీతుఁడవేని మన్నిమి త్తము పరాక్రమించి రణరంగంబునఁ బ్రాణంబులు గోల్పోయిన వానరులెల్లరును బునర్జీవితులగునట్లు ప్రసాదింపుము. వారట్లు పునర్జీవితులై బలపారుషసంపదలు గలిగి చిరాయురారోగ్యవంతులై పెద్దకాలము సుఖముందురుగాక. వారి వనభూములెల్ల నిరంతర ఫల మూలనమృద్ధములై తనరుఁగాక' అనెను. ఆమాటకు సురపతి మిగుల సంతసించి, 'వత్సా, ఇట్టి వరంబుఁగోరుట రాఘవునకే తగును. అవయవములెల్ల నుగ్గునూచమై తనువులువాసి లోకాంతరగతి నొందిన వారిని మరల బ్రతికించుట యేతన్నాత్రకార్యముగాదు. మాట తప్పరాదు; నీకోర్కెకు నడ్డుగలుగదు. నీయిచ్చయగుఁ గాక' యని వచించి చనెను. వానరులు చచ్చిపడియున్నవారు దీర్ఘనిద్రనుండియోయన లేచిరి. ఆవంతకు హత శేషులు మహాశ్చర్య మొందిరి.

అంత దేవతలెల్లరు గుమిగూడి వచ్చి, 'వీరాగ్రణీ, అయోధ్య నిన్ను నిరీక్షించుచున్నది. వానరులను వారివారి నెలవులకుఁ దరలించి యనురక్తయు దపస్వినియునైన యీ సీతాదేవి నాశ్వసించి తల్లుల మనస్తాపంబులు దీర్చి శత్రుఘ్నుని సందిటఁగూర్చి భరతుని తాపనవృత్తి

నుడిపి పోరులకు నానందసుఖంబును జేకూర్చు'మని పలికి వారిని పీడ్చొనిచనిరి.

రామవిభీషణుల సంభాషణము

రామాదులెల్లరు నాటిరేయి హాయిగా నిద్రించిరి. క్షల్లవాటి నంతట విభీషణుడువచ్చి, 'రాఘవా, స్నానీయజలంబులు సిద్ధముగా నున్నవి. అలంకారకోవిడలైన పద్మేక్షణులు వచ్చి యంగరాగవస్త్రాభరణ దివ్యగంధమాల్యాదులతో వేచియున్నారు. నన్ననుగ్రహించుటగా నివి పరిగ్రహింపు మనెను. రాముఁడమాటవిని, 'మిత్రమా, స్నానార్థము సుగ్రీవాదులను బిలుపుము. నామది యిందులేదు. అది భరతుని కడనున్నది. చతుర్దశవర్షవ్రతము తీతినమఱునాఁడే వానిని జేరుదు నంటిని. అట్లు చేయకున్నచో నతఁడు తనశరీరంబు నగ్నికి సమర్పింతు ననెను. అతఁడన్నంత చేయును. అట్టితమ్ముని మనంబు చేయుట ముఖ్యము. అండాక నాకెట్టి సుఖోపచారములు వలదు. అయోధ్య యిటకెంతో దవ్వు; మార్గమన్ననో మహాదుర్గమము; తడవులేదు; ఇప్పుడే తరలనున్నా' ననెను. విభీషణుఁ డాతలంపువిని 'పార్థివాత్మజా, ఇది యెంతపని? దీనికై చింతయేల! నేఁడే నిన్నయోధ్యానగరముఁ జేర్తుఁగదా. ఎట్లందువా? మాయగ్రజుఁడైన కుబేరునకు బుష్పక విమానము గలదు. అది కామచారి. రావణుఁడు కుబేరుని గొల్లకొట్టి యా విమానంబును హరించి తెచ్చెను. అది యిప్పుడు లంకయందున్నది. కుబేరుఁడువచ్చి దాని నిమ్మని యడిగెను. మీకొఱకు దాని నుంచితిని. అది త్షణములో మీమ్ము మీఠోరినచోటికిఁ గొనిపోవును. ఆవిషయమై విచారమే వలదు. ప్రాజ్ఞమణి, నీయెఱుంగని యర్థము గలుగదు. భక్తుల మనంబు సేయుటకన్న బ్రయతర కార్యము నీకులేదు. నాభక్త్యాదులు నీయెడకెక్కువేని నీయనుగ్రహంబునకు నేను పాత్రుఁడనేని నాయందు నీకు నిండుమనంబు గలదేని నేఁడిందు నిలిచి నాయర్పించు పూజలను సీతాలక్ష్మణ సహితంబుగాఁ బరిగ్రహించి చననగును. అన్నియు సిద్ధముగా నున్నవి గావునఁ కాలహరణమగు నను శంకవలదు. నాసపర్యలను ససై వ్యసహృద్గణంబుగా గ్రహింపవేడుదును. రాఘవా, నాయెడ నీకుఁగలప్రేమంజేసి నీవు నాప్రణయంబు నియ్యకొందువని నమ్మి యిట్లు విన్నవించును. నీలాలనంబును నాభక్తియుఁగూడి యిట్లు పలుకరించుచున్నవి. నీభృత్యమాత్రుని సాహసంబును మన్నింపు'మని మహావినయముతో నుడివెను.

రాముఁ డాపలుకు లాలకించి రాక్షసవాసరాదులెల్లరు విను నట్లుగా 'సౌమ్యా, నీవొసర్చిన సహాయంబువలనను రణరంగమున నాకుఁగా నీవుచూపిన పరాక్రమంబువలనను నన్నెంతో పూజించితివి. ఇంతకన్నఁ బూజలుగలవా? రాక్షసేశ్వరా, నీమాటయెన్నడును గాదనఁ జాలను. ఎవఁడు నావివాసము విని మహాదుఃఖదీనుఁడై చేతనిడినరాజ్యంబునుగూడ నువ్వెత్తుగాఁ ద్యజించి నావ్రతమును మాన్చి నన్ను మరలించు ధృఢసంకల్పంబులతోఁ జిత్రకూటమువఱకు నన్ను వెన్నాడి వెదకుచువచ్చెనో, ఎవఁడు నన్నుఁజేరి చేతులొగ్గి, 'అన్నా! అయోధ్యకు మరలివచ్చి మమ్మెల్ల బాలింపు' మని నయవినయసాష్టాంగ ప్రణామపూర్వకంబుగాఁ బ్రార్థించెనో, ఎవ్వనిమనంబును నేను నా దీక్షార్థము నొప్పించితి నో యట్టి నాతమ్ముని భరతునిఁ జూడ నాహృదయము త్వరపడుచున్నది. అదియునుగాక, కౌసల్యాసుమిత్రులును కీర్తిమతియైన కైకేయియు వసిష్ఠాదిగురుజనంబును మిత్రులును బట్టణవాసులును నాకన్నుల మెలంగుచున్నారు. మఱియు నాచతుర్దశవర్ష వివాసవ్రతము తీఱెను. ఆమఱునాఁడే భరతుని జేదదునంటిని. అట్లు చేయుకున్నచో భరతుఁ డన్నంతయొనర్చును. విభీషణా, నాకుఁ జన ననుజ్ఞయిమ్ము. నీవు పుష్పకవిమానము నిచ్చుటవలననే నీవొసర్చునున్న సపర్యలెల్ల నాకు సమగ్రముగా నందెను. వేఱుతలంపక విమానమును రావించి నన్నుఁ ద్వరగాఁ దరలింపు' మని చెప్పెను.

విభీషణుఁ డొండు పలుకక విమానమును రప్పించి, 'స్వామీ, ఇదిగో విమానము. ఆజ్ఞ యేమి?' అని సాదరంబుగా విన్నవించెను. రాముఁడు సుంత యాలోచించి 'విభీషణా, నాకార్యంబును సాధించినది వానరులే యని నీకుఁ జెప్పనక్కఱలేదు. లంకాపురము సురలకుఁ గూడ సాధింపరాదను ప్రతీతి ముల్లోకంబులఁ బ్రాఁకియున్నది. అట్టిదాని నివ్వానదులు సాధించిరి. ఇది యేతప్పాత్రకార్యముగాదు. వీరికిఁ దగు పన్నానము దోఁపదు. వీరినెల్లవిధంబుల బహూకరింపుము. కృతజ్ఞతా మతులుగావున వీరు నీకెంతయు బ్రీతులగుదురు. ఈసేఁతవలన నీ దాతృత్వమును మిత్రసంగ్రహణకారిత్వంబును దయార్ద్రత్వంబును వెల్లడియగును. ఎల్లరకుఁ గీర్తిపాత్రుండవగుదువు. రాక్షసేశ్వరా, రాజు మహాశౌర్యవంతుఁడైన నగుఁగాక; అతఁ డౌదార్యాదిప్రీతికరగుణ విహీనుండగునేని వానినిఁ దత్తైవికులు ప్రాణమిచ్చుకొలువదు. అంతియ గాదు; తఱిచూచి త్యజింతురు. ఈసంగతి తేఁడు చక్కగా గ్రహించి

వర్తింపవలయు' నని లక్ష్మణాదులమ్రోల స్నేహపురస్కరముగా నుడివెను.

అయోధ్యాగమనము

విభీషణుడు రామునితలంపు గ్రహించి వానరులను యథా యోగ్యముగా రక్షాదికముల సన్మానించెను. అంత రాముడు సీతా దేవిని లజ్జావినతయై యున్నదానిని తన కేలఁబట్టి లక్ష్మణునితోడ విమానమారోహించి, 'వానరోత్తములారా, మీరు మీమిత్రునికార్యమును సమకూర్చితిరి; ఇక మీమీ నెలపులకుఁ బోనగును. సుగ్రీవా, మిత్రుఁడును బంధువునగు వాఁడేమిచేయనగునో యదియెల్ల గావించితిని. ఇక నీసేనను వెంటఁగాని కిష్కింధకుఁబోయి సుఖముండుము. విభీషణా, నాయుచ్చిన రాక్షసరాజ్యంబును యథాన్యాయ మనుభవింపుచు సుఖముండుము, నిన్నెవ్వరు నోర్వఁజాలరు. నాపోవ ననుమతింపుము. ఇదే మిమ్మెల్లర వీడ్కొనుచున్నా' నని వారివారికిఁ దగినట్లు పలికెను.

సుగ్రీవవిభీషణాదులు కయిమోడ్పులు గావించి, 'అయోధ్యకు మేమును రాఁగోరుదుము. అనుజ్ఞ యిమ్ము. మావలన నచ్చటి నగర వనంబులకుఁగాని జనులకుఁగాని బాధగలుగనియట్లు వర్తింతుము. దశరథాత్మజా, నిన్నుఁగన్నతల్లికి మ్రొక్కి నీపట్టాభిషేకమహోత్సవమును గన్నారఁ జూచి మాతాపులకుఁబోయెద' మనిరి. రాముఁ డామాట విని, 'మీయభిమతంబట్టిదేని రండు పోవుదము. సీతాలాభమువలన నాకుఁ గలిగిన ప్రియము భరతసందర్శనంబునఁ దరమై మీతోడి పురః ప్రవేశంబునఁ దమమై దనరుగదా. సుగ్రీవా, నీవును విభీషణుండును మీమీపరిజనముతోడ విమానమారోహింపనగు' ననెను. ఎల్లరు విమానమెక్కిరి. అది నింగికెగసి యతివేగంబున దారిపట్టెను.

రాముడు సీతాదేవికి మార్గంతర విశేషంబులఁ జెప్పట

రాముఁడట్లు చనుచు సీతాదేవిని దార్ధంబయ్యాచోట్లు చూపుచు, 'వై దేహీ, ఇదిగో లంకాపురము; అదిగో త్రికూటపర్వతము. కైలాస శిఖరంబును మెచ్చని యాపర్వతముమీఁద విశ్వేశ్వర్య యీ లంకా నగరంబును నిర్మించెను. సీతా, అదిగో రణభూమి మాంసరక్తకర్దమమై యున్న దానిని జూతువా? అందు వానరులును రాక్షసులును బెక్కురు

మడిసిరి. విశాలాక్షి, అల్లదిగో భస్మరాశి. ఎవఁడు బ్రహ్మవర గర్వోద్ధతుడై లోకకంటకుఁడుగా నుండెనో యారావణుఁడు నీనిమిత్తంబున నాచేతఁజచ్చి బూదియైనచోటదిగో. అదిగో యిచ్చట కుంభ కర్ణుఁడు నాచేత నీలెను. అచ్చట నీలుఁడు ప్రహస్తుని బరిమార్చెను ; ఇచ్చట హనుమంతుఁడు ధూమ్రాక్షుని ద్రుంచెను. ఆచోట విద్యున్మాలి సుషేణునిచేతఁ జూర్ణమై మడిసెను. లక్ష్మణుఁడు రావణాత్మజుడైన యింద్రజిత్తును హరించిన తావదిగో. ఇచ్చట విరూపాక్షుని సంగడుఁడంత మొందించెను. ఇట మహాపార్శ్వమహోదరులు మడిసిరి. ఆకంపనుఁడిందుఁ గూలెను. ఈయెడ రాక్షసులు బెక్కురు కూలిరి. మండ్లోదరి వేయిమంది చవతులతోడ రావణునిపైఁబడి రోదనము చేసినచోటదిగో. తలోదరి, ఇదిగో సముద్రతీరము. సముద్రమును దాటిన నాటిరేయి మేమిందు వసించితిమి. నీయర్థము నీలుఁడు నిర్మించిన సేతు వదిగో చూడుము. ఈకార్యము సామాన్యులకుఁ దరముగాదు. వై దేహీ, అసారము నతోభమునైన యీవరుణాలయము శంఖశుక్తి నిషేవితమై యెట్లు గర్జించుచున్నదో వినుము. మైథిలీ, నీకొఱకు హనుమంతుఁడు సముద్రమునుదాటు నప్పుడు వానివిశ్రమార్థము సాగర గర్భమునుండి తటాలునఁ బొడిచివచ్చిన మైనాకపర్వత మదిగో చూడుము. సేతునిర్మాణమునకుఁ బూర్వము సముద్రుఁడు నాకుఁ బ్రసన్నుడైన చోటదిగో. అల్లదిగో మహాదేవుఁడు నాకుఁ గార్యసిద్ధిని ప్రసాదించినచోటు. విభీషణుఁడు నన్ను శరణిల్లినచోటదిగో. సీతా, విచిత్రకాననరమ్యమైన యీనగరమును గంటివా? ఇదే కిష్కింధానగరము సుగ్రీవుని రాజధాని. ఇదిగో యిచ్చట వాలిని వధించితిని' అనెను.

సీతాదేవి కిష్కింధానగరంబును జూచి ప్రణయసాధ్యసంబులు పిరిగొనఁగా, 'అనఘా! సుగ్రీవాది వానరుల ప్రియరాండ్రతోడ నయోధ్యానగరముఁ బ్రవేశింపఁ గుతుకమగుచున్న' దని నుడివెను. రాముఁ డందులకు నమ్మితించి కిష్కింధానగరంబున విమానంబును నిలిపి, 'సుగ్రీవా! వానరులెల్లరుఁ దమతమభార్యలతోడ నయోధ్యకు రావలయునని సీత కోరుచున్నది. నాప్రేయసిమనంబు సేయుము ; జాగువల' దనెను. సుగ్రీవుఁడు విమానము నుండి దిగి యంతఃపురము వకుఁజోయి తారను జూచి సీతాసంకల్పంబును రామునాజ్ఞను దెలిపెను. తార వెంటనే పయనమై వానరస్త్రీలకు సంగతి వినిపించెను.

వాడును సీతాదర్శనకాంక్షలై వచ్చిరి. సీతాదేవి యవ్వాసరాంగనల నెల్ల విమానమెక్కించెను.

అంత నవ్విమానము వాయుపథముమెట్టి ఋశ్యమూకపర్వతము చేరువకు వచ్చెను. రాముఁడు ప్రియురాలిని జూచి, 'దేవీ, కాంచన ధామమయమై మెఱుంగులతోడి మేఘంబుక్రియఁ జెన్నాడుచున్న యీ యద్రిరత్నంబును జూతువా? దీనిని ఋశ్యమూకపర్వతం బందురు. ఇందే నాకును వానరరాజు సుగ్రీవునకు మొట్టమొదట సమాగమ మయ్యెను. వాలివధను నేను ప్రతిపదేసినచోటిదే. అదిగో పంపానగో వరము. ఇందలి కాననంబు లెంతచిత్రతరములో చూడుము. ప్రేయసీ, సీవియోగంబునకుగా నేనిచ్చట నెంతో విలపించితిని. ఈసర స్తీరముననే ధర్మచారిణియైన శబరను సందర్శించితిని. ఇదిగో యిచ్చటఁ గబంధుని యోజనాయత బాహువులవానిని సంహరించితిని. విలాసిని, ఈవట వృక్షరాజమును జూడుము. ఇచ్చటనేగదా మహాత్ముఁడైన జటాయువు నకును లోకకంటకుఁడైన రావణునకును నీనిమిత్తము ఘోరయుద్ధ మయ్యెను. సీతా, అదిగో యయ్యాశ్రమమును గుర్తింతువా? అచ్చటనే గదా నాకును ఖరదూషణాదులకును బోరయ్యెను. జానకీ, ఈపర్ణ శాల జ్ఞప్తియున్నదా? ఇచ్చటనే గదా పాపాత్ముఁడు రావణుఁడు నిన్ను దొంగిలికొనిపోయినది. అదిగో గోదావరీనదీమతల్లి; అల్లదిగో యగస్త్య మహర్షి యాశ్రమము; అల్లదిగో సుతీక్షమహర్షి యాశ్రమము. వైదేహీ, అదిగో శరభంగాశ్రమప్రదేశము. నాఁడు దేవేంద్రుఁడు మన కిందు సందర్శనమిచ్చుట మఱచితివా? ఇదిగో విరాధుని గూల్చినతావు. అదిగో యత్రిమహర్షి తాపసాశ్రమము. అనసూయాదేవి నిందు సీవు సందర్శించితివిగదా. అదిగో చిత్రకూటపర్వతము. భరతుఁడు నన్ను సందర్శించి రాజ్యమును గైకొనుమని ప్రార్థించినచోటదిగో. అదిగో యమునాతరంగణి.' అని చెప్పసాగెను. అంతలోన భరద్వాజాశ్రమము సమీపించెను. రాముఁ డయ్యాశ్రమంబును జూచి, 'సీతా, ఇందు నిలిచి యీతపోధనునకు నమస్కరించి తరలుడ' మనెను. విమానముదిగెను. రాముఁడు పాదచారియై యాశ్రమము జొచ్చెను.

భరద్వాజమహర్షి వానిశిష్యులకు తత్త్వముభోధించుట

అత్తటి భరద్వాజమహర్షి నిజాశ్రమంబున సుఖాసీనుఁడై చుట్టియున్న శిష్యవర్గమును సంప్రతించి యిట్లు చెప్పుచుండెను: "వత్స

లారా, తత్త్వవిషయమును దెలియగోరితిరి, వినుడు. చరాచరాత్మకమైన సృష్టియెల్లఁ బట్టుచుఁ బెరుగుచు నశించుచున్నది. ఈజననస్థితిలయంబులనుఁ గన్నారఁ బ్రతిక్షణముఁ జూచుచున్నాము. దీనింబట్టి విమర్శింపఁగా సృష్టియెల్ల నశ్వరమేగాని స్థిరము గాదని యనుభవసిద్ధమగును. ఈసృష్టి న్వాభావికమని కొందఱుందురు ; వీరిని నిరీశ్వరవాదులనిరి. పృథ్వి జలము తేజము వాయువు నాకాశము ననెడి భూతములైదు గలవనియు యీ పంచమహాభూతములు తన్మాత్రరూపంబు లొండొంటి తోఁ గూడుచుండుననియు, ఆ సమ్యేశనంబున సృష్టియేర్పడుచున్నదనియు వాని కలయిక వివిధభాగములుగా నుండుననియు దానింబట్టి సృష్టియు వివిధ రూపంబులుగా నున్నదనియు ఆ పంచభూతసమ్యేశనంబు గలిగి నప్పుడు సృష్టియనియు నవి యట్లు కలిసి యున్నంత కాలము స్థితియనియు నయ్యవి మరల విడివడినప్పుడు లయమనియు ఈ సమ్యేశనముతోడనే యాయాయాపంబులు తమకుఁ దామె వ్యాపారించు చుండుననియు అంతియగాని యాయాపంబులలో జీవుఁడను నొక శక్తి ప్రవేశించి వాని నాటాడించుననుట బూటకమనియు, ఈ జననస్థిలయంబులు స్వతస్సిద్ధములు గావున వానిని నిలుపరాదనియు ఈ రహస్యమును గ్రహించి వ్యక్తులు తమయీప్సితంబులను యథామతి ననుభవింపనగు ననియు, ఇదియే జీవితపరమావధియనియు, నిరీశ్వరమతసిద్ధాంతము. మఱియు ధర్మాధర్మంబు లనునవి యాయావ్యక్తిసంఘంబులు తమతమ సాంఘిక హితార్థమేర్పఱచుకొనిన తాత్కాలిక నిబంధనములేగాని వేఱుగావనియు, ధర్మమువలనఁ బుణ్యము, నధర్మమువలనఁ బాపము నచ్చుట, అట్టి పాపపుణ్యముల ఫలము ననుభవించుట, వాని యనుభవార్థము దత్తదుచితమైన పరజన్మములు గలుగుచుండుట యను వచనంబులెల్ల బూటకములనియుఁ పాపములేదు పుణ్యమును లేదనియు పాపపుణ్యములే బూటకమనుచుండఁగాఁ దత్ఫలమునుభవమునకుఁ బరజన్మములు లేవని వేఱుగాఁ జెప్పనక్కఱ లేదనియు, జీవితావధి యన్ననో తత్తద్భూత సమ్యేశన వ్యవస్థితినిబట్టి యుండుననియు కుమ్మరి కుండలు చేయునప్పుడు కొన్ని చాలకాలముండుట, కొన్ని తోడ్తోడనే పగిలిపోవుట చూడగా నిట్టి తారతమ్యము మృత్తికామర్దనాదులను బట్టియుండునట్లుగానే జీవితంబులును దన్మాత్రల సమ్యేశనవిశేషమునుబట్టి కొలఁది కాలమో, బహుకాలమో యుండుననియు అందువలన జీవిత కాలమును నిర్ణయింపఁ దరము గాదనియు వారు వాదించుదురు.

నే శ్వర మత వాదము

పరమాత్మ (సత్)

సృష్టియనునది కార్యమైయున్నదనియు, కార్యమునకుఁ గారణముండక తప్పదనియు, అభావమునుండి భావము గలుగదు కావున సృష్టికి మూలము గలదనక తీరదనియు నేశ్వరమతమూలసూత్రము. ఈ మూలమును బరబ్రహ్మమనియు, బరమాత్మయనియు భగవంతుఁడనియు నానావిధములఁ బేర్కొందురు. ఆ పరమాత్మకు రూపనామక్రియలు లేవు. అట్లుండియు నది సర్వవ్యాపియు నవ్యయమునై శాశ్వతముగా స్థిరముగా నుండును. అనఁగా దానికి జననవృద్ధిస్థితి పరిణామాది వికారములు లేవు. ఆ పరమాత్మ చైతన్యస్వరూపియై తేనెయందు మాధుర్యమువలె సృష్టి నెల్ల వ్యాపించియుండును. తేనెనుండి మాధుర్యంబును వేఱుచేయరానట్లు పరమాత్మను సృష్టినుండి వేఱుచేయరాదు. ఈ చైతన్యము శక్తిమంతమని చెప్పకయే స్పష్టము. ఈ శక్తినే ప్రకృతియనిరి. చైతన్యము చలనాత్మకము; అది దానికి నైజము. ఈ చలనవ్యాపారమునే కర్మమనిరి.

శక్తి (చిత్)

ఈచైతన్య శక్తియొక్క నైజకార్యమైన చలనమును దానితీవ్రతనుబట్టి సత్త్వమని రజస్సని తమస్సని మూఁడుగా బుద్ధిగ్రాహ్యనిమిత్తము విభజించిరి. ఈ మూఁడుగుణములు సర్వదా యాశక్తియందు దిమిడియుండును. తత్కారణంబున దానినిఁ ద్రిగుణాత్మిక యందురు.

సృష్టి - ప్రళయము

ఈ చలనవ్యాపారము చైతన్యశక్తికి నైజమైనను అది యప్పుడప్పుడు సంతర్లినమై యుండుటయు మరలఁ జలించుటయుఁ గలదు. అది యంతర్లీనమై యున్నప్పుడు ప్రళయమనిరి. అది చలించినప్పుడు చలన వ్యాపారము కర్మమగును. కర్మముతోడ ఫలము గలుగును. ఆ ఫలమే సృష్టియనిరి.

ఈశక్తికి నిట్లు చలనాదులెప్పుడు గలుగును? ఎట్లుగలుగు? ఏలఁగలుగు నను ప్రశ్నలు మూఁడు తప్పక వచ్చును. ఈవిచారమే వేదాంతమనిరి. ఎప్పుడుగలిగెనను ప్రశ్నకుఁ గాలనిర్ణయము చేయుట సాధ్యము

గాదు కావున అనాది యనిరి. ఎట్లుకలిగెను? ఏలకలిగెను? అను ప్రశ్నలకు జవాబుచెప్పటకు నెవనికీడరముగాదు. ఎట్లుకలిగెనను ప్రశ్నకు జవాబుగా నది అతర్క్యమనియు ఏలఁ గలిగెననుదానికి జవాబుగా అది లీలయనియు వచించిరి. ప్రకృతియొక్క చలనాత్మక వ్యాపారమైన కర్మము తీవ్రము మధ్యమము మందము అని మూఁడు విధములు. ఆతారతమ్యము లనుబట్టి సృష్టి వివిధరూపంబులుగా నుండును. ఆకారణముచేతనే 'గహనాకర్మణోగతి' యని పల్కిరి.

చ రా చ ర త త్వ ము

సృష్టి యిట్లు పలువిధములుగా నున్నను పరమాత్మ యంతటను వ్యాపించియున్నను, ఆవరణత త్వమునుబట్టి వస్తువును జడమనియో చరమనియో వర్గీకరించిరి.

ఈచైతన్యశక్తి వ్యాపారమైన కర్మమొకసారి ప్రారంభమైన తర్వాత అది ప్రలయాంతము వఱకు నవిచ్ఛిన్నముగా జరుగుచుండును. ప్రళయకాలమందుఁగూడ నది బీజరూపంబుననుండి మరల సృష్ట్యారంభమునఁ బూర్వవాసనలతోఁ బ్రచురమగును.

సృష్టియెల్లను గర్మఫలమగుటవలన తదంగభూతులైన మనుష్యాదులుగూడ కర్మఫలమేయని స్పష్టము. ప్రాణులీకర్మమనెడి సుడిలో నొకసారి పడినఁ బిడప నందుండి వెలువడుట యంతసులభముగాదు. అట్లు వెలువడు వఱకుఁ దత్తత్కర్మానుభవయోగ్యములైన జన్మములు పరంపరగా వచ్చుచుండును. ఆసుడినుండి వెలువడుటయే మోక్షమగును. ఈకర్మప్రవాహమునే సంసారమనిరి. సంసారమనఁగా జనన మరణరూప చక్రమనియుఁ జెప్పవచ్చును.

ప రా - జీ వ శ క్తు లు

ఈచైతన్యశక్తిని సమష్టిరూపంబునఁ బరాశక్తియనియు వ్యష్టి రూపంబున జీవశక్తియనియు మహాకాశఘటాకాశములన్నట్లు పేర్కొందురు. అనఁగా ఆవరణభేదమునుబట్టి యిట్టివిభేదమును సులభగ్రాహ్య ర్థము కల్పించిరి.

ఈకర్మఫలమును ఆరబ్ధమనియు అనారబ్ధమనియు రెండుగా విభజించిరి. ఆరబ్ధమనఁగాఁ దత్కాలజన్మములో, ననుభవింపవలసిన పూర్వ

కర్మఫలభాగము. అనారబ్ధమునఁగా అనుభవించినదిపోఁగా మిగిలియుండి యుత్తరోత్తరజన్మములలో ననుభవింపవలసిన పూర్వకర్మఫలభాగము. ఈప్రారబ్ధకర్మమును భోగింపక తీటదు.

ప్రతికర్మమునకుఁ దద్రూపఫలమును దానికి ననుగుణమైన వాసనయు రెండును జనించుచుండును. ఫలము భుక్తమై నశించును. వాసన యన్నచో తద్రూపకర్మమునకు నంకురమై జన్మాంతరమందు నంతఃకరణమును వాసనాచూపంబున నావరించి తత్తత్కాలంబులలో దత్తత్కర్మములకుఁ బ్రేరేపించును. ఈవాసనలు శుద్ధవాసనలనియు మలినవాసనలనియు పూర్వకర్మమును బట్టి రెండువిధములు. ఈద్వివిధవాసనలు సూక్ష్మములనియు మధ్యమములనియు గాఢములనియు మఱల మూడు విధములు. ప్రారబ్ధకర్మముయొక్క తీవ్రతనుబట్టి యీవిభాగము గలిగెను. సూక్ష్మవాసన లంకురించి తోడ్తోడ నశించును. అవి కార్యరూపముగాఁ బరిణమింపవు. మధ్యమవాసనలు కార్యరూపంబుగాఁ బరిణమింప నోపును. ఈమధ్యవాసనలు మంచివై నచో ఆవాసనాప్రేరణఫలములై న గార్యములును మంచివిగానే యుండును. కార్యము మంచిదై నప్పుడు దానిఫలములుగూడ మంచివై యుత్తరోత్తర యాత్మకశ్యాణమునకు నహాయపడును. అవి మలినవాసనలై నచో నవికార్యముగాఁ బరిణమించి దుష్టఫలకాదులగుచు నాత్మకశ్యాణమునకు నాటంకము లగుచుండును. మలినవాసనలు కలిగినప్పుడు వానిని శాస్త్రజ్ఞానముచేతనో సజ్జనసాంగత్యముచేతనో యరికట్టి కార్యరూపమునొందకుండునట్లు చేయవచ్చుననిరి. దీనినే పురుషప్రయత్నమందురు. ఈవాసనలు గాఢమైనవగుచో వానిని మరలింప నీశ్వరుఁడు గూడ సమర్థుఁడుగాఁడు. ఆరూపమైన కార్యములును దద్రూపఫలమును సంభవింపక తప్పదు.

ఎల్లకర్మములను ప్రేరేపించునది యొకటిగలదు. దానికే క్లేశమందురు. ఈక్లేశము అవిద్యయనియు, అస్మితయనియు, రాగమనియు, ద్వేషమనియు, అభినివేశమనియుఁ బంచవిధములు.

కర్మఫలము తోడ్తోడనే యనుభవమునకు రావచ్చును; లేక కాలాంతర జన్మాంతరములందు ననుభవమునకు రావచ్చును. ఈతారతమ్యము కర్మముయొక్క తీవ్రతనుబట్టి యుండును. సద్యఃఫలమునకు నందికేశ్వర విశ్వామిత్ర మార్కండేయాదులు దృష్టాంతము. జన్మాంతర ఫలమునకు నహుఘోషుఁడు దృష్టాంతము.

కర్మఫలములైన సంస్కారములును దద్రూపవాసనలు నతఃకరణము నంటియుండును. ఒక్కొక్కజన్మము ఏకరూపసంస్కార ఫలముగా నుండవచ్చును. లేక, అనేక సంస్కార తద్వారసనల ఫలముగా నుండవచ్చును. ఈ రహస్యము నెఱుంగరాదు. ఏకసంస్కారతద్వారసనాఫలమైన జన్మము ఏకరాశిగా జరుగును. అనేక సంస్కార తద్వారసనాఫలమైన జన్మము పెక్కు తాఱుమార్లతోఁ గడచును.

కర్మవిపాకము జాతి ఆయువు భోగము అని మూఁడు విధములు. ఆ కారణంబున జీవునకు దేవమర్త్యతిర్యగాదిజాతి తనువులును అల్పమధ్యమ పూర్ణాయువులును వివిధరూప భోగములును గలుగుచున్నవి. ఒకజాతి తనువు వచ్చినప్పుడు జాతికి ననుగుణమైన వాసనలే వ్యవహరించును. ఆ జీవి భావికాలంబున ననుభవింపవలసిన వాసనలెల్ల నప్పుడు లీనమై యుండును. ఆ జీవి యప్పటి తనువును వదలి వేటొక తనువును దాల్చినప్పుడు దానికి సంబంధించిన వాసనలు వ్యవహరించును.

ఈ విషయమైన రహస్యము లింక నెన్నోగలవు. అవియెల్ల ననుభవవేద్యము లగుచుండును. గాఢవాసనావృత్తులైన వారి గతియేమియనవచ్చును. ఏ జీవిగాని కేవలము మలినవాసనామయముగానే యుండదు. ఏదో కొంచెము మంచివాసన గలిగియుండును. ఆ వాసన పదిమంతులు తటి వచ్చినప్పుడు చిత్తము మంచిమార్గమున నుండును. అప్పుడు వాని తలంపులును కార్యములు మంచివిగానే యుండును. అట్టి సమయంబున వానికి దైవానుగ్రహము గలిగెనేని వాని యా వాసన సత్త్వవంతమై క్రమక్రమాభివృద్ధిగాంచి తుదకు జ్ఞానయోగ్యతను గూర్చి మోక్షయోగ్యునొనర్చును. దుర్వాసనావృత్తుని యెడ దైవానుగ్రహము గలుగుట విపరీతముగదా యనవచ్చును. కేవల దురాచారంబు సయితము భగవంతుని శరణు జొచ్చెనేని వానిని సర్వేశ్వరుఁడు తప్పక యుద్ధరించును. ఇది పరమేశ్వరుని వ్రతమై యున్నది. కావున నిట్టిశంకవలదు. శుద్ధవాసన జనింపనిదే దైవచింతనము గలుగదు. ఎప్పుడు దైవచింతనము గలుగునో యతఁడు శుద్ధవాసనాయుక్తుఁ డగుచున్నాడు. అట్టివానిని భగవంతుఁడు రక్షింపఁటయందు వింత యేమిగలదు? ఎంతటి వాఁడైనను బ్రారబ్ధము ననుభవించియే తీరవలయును. ప్రారబ్ధానుభవమునకు యోగ్యముగా శరీరము లాయాదేశ కాలపరిస్థితులతోఁ బొడముచుండును. ప్రారబ్ధము సుఖదుఃఖాది ద్వంద్వరూపంబున నుండును.

ఈ ద్వందములు భుక్తములై గాని నశింపవు. వానిని దొలగఁ ద్రోయ రాదు. తొలగించుకొనవలయు ననెడి యత్నముగూడ వెట్టితనమే యగును. కావున వానిని సహించియే తీరవలయును. ఈజానము మొట్ట మొదట స్థిరము కావలయును. ఇది యెప్పుడు స్థిరమగునో యప్పటినుండి మనస్సు సుఖదుఃఖాదుల వంకయే తల ద్రిప్పుదు. దాని ఫలమేమందురా? వీని కల్లోలము మనస్సును గలవర పెట్ట కుండును. ఇది మొదటిమెట్టు.

అట్లగునేని జపతపోదానాదులవలన ఫలమేమి? యనవచ్చును. అవి మనస్సును మరలించును. అప్పుడు భోక్తవ్యకర్మముయొక్క తీవ్రత కాన్పింపదు. అంతియగాని అవి భోక్తవ్యమును బూర్ణముగా హరింప జాలవు.

ప్రారబ్ధవిషయమై యట్టి నిశ్చయము గలుగుఁగాక. శరీరము నిరంతరము నేదో యొక కర్మమును జేయుచునే యుండును. అది దాని స్వభావము, కర్మ మెప్పుడున్నదో దానివెంటనే తత్ఫలముండును. ఆ ఫలము ననుభవింపక తప్పదు. దానికై మరల శరీరము రాకమానదు. శరీరముతోడఁ బునః కర్మము ప్రారంభమగును. ఈ చక్రము నిలుచుట యెట్లు? అని యడుగవచ్చును. శరీరముల రాకపోకలు వట్టి కర్మముల వలనఁ గలుగుటలేదు. కర్మఫలాభిసంధివలన నవి గలుగుచున్నవి. ఫలాభిలాష యెప్పుడులేదో యప్పుడే ఫలానుభవ కారణము నశించును; అనుభవింప వలసిన ఫలమెప్పుడు లేదో యప్పుడే శరీరధారణము తప్పను. కర్మములకుఁ గారణమేమి యని విచారింపఁగాఁ గోరికయే కారణమని తేలుచున్నది. ఈ గోరికనే సంకల్పమందురు. కర్మములను జేయకుండుట సాధ్యముగాదు గావునను కర్మమునంటి ఫలముండును గావునను గర్మములను జేయుచుండియుఁ దత్ఫలము ననుభవింపకుండు మార్గమెట్లోయని యడుగవచ్చును. నిష్కామకర్మమే దీనికి నుపాయ మనిరి. ఎల్లకర్మములుఁ దొలుదొల్ల సకామరూపంబుననే యుండును. కావునఁ గర్మములను జేయుచుఁ దత్ఫలము నీశ్వరార్పణ మొనర్చుచు రావలయును. ఇట్లు చేయుచురాఁగాఁ గొంతకాలమునకుఁ గర్మఫల ముండే విరక్తిగలుగును. అప్పుడు ఫలకాంక్షయే యుదయింపదు. కర్మ ములు మాత్రము యథావిధి జరుగుచుండును. దీనినే యభ్యాసయోగ మందురు.

ఎప్పుడు ఒకనికి నిష్కామకర్మయోగబుద్ధి సిద్ధించునో యప్పుడు వానికి అహంకారమనుకారములు నశించును. వానికర్మములెల్లఁ గేవల

లోకోపకరపరములై యుండును. ఇట్లుచేయుటకు కర్మఫలసన్యాస ముండురు.

సన్యాసము కర్మఫలసన్యాసమనియు సర్వకర్మసన్యాసమనియు రెండువిధములు. కర్మఫలసన్యాసమునుగూర్చి పైన చెప్పితిని. సర్వకర్మ సన్యాస మనఁగాఁ గర్మములు చేయకుండుటకాదు. అట్టిది సాధ్యమే గాదని మున్నే చెప్పితిని. మఱియది యెట్టిదనఁగా సంకల్పరహితముగాఁ గర్మములను సాగనిచ్చుట సర్వకర్మసన్యాసమనఁ బడును. ఫలసన్యాస మునకు సంకల్పముగలదు. ఇందు సంకల్పమేలేదు. వీనిరెంటికిఁ గలభేద మిదే. కర్మఫల సన్యాసియొక్క బుద్ధి కొంతకుఁగొంత ఫలదృష్టితో నుండును. ఇతనిబుద్ధి కేవలము తన్మయతనొంది యుండును. ఇట్టివానిని స్థితప్రజ్ఞుడందురు. ఇతఁడు విజ్ఞాని కావునఁ బ్రారబ్ధము ముగియునంత వఱకు శరీరముతోనుండి తర్వాత ముక్తుఁడగును. దీనిని విదేహముక్తి యందురు.

ముక్తియనఁగా నేమోయని యడుగవచ్చును. పరమాత్మ కేవలా నందస్వరూపము. పరమాత్మయొక్కయంతశ్చమైన జీవాత్మకూడ స్వభా వముచేతఁ గేవలానందస్వరూపమని దీని నెఱింగి యాస్థితిని స్వానుభవ సిద్ధముచేసికొనుటయే ముక్తియగును. జీవాత్మకు బంధకత్వమేలేదు. అట్లున్నను అజ్ఞానవశంబున జీవాత్మను బద్ధుఁడుగాఁ దలంతురు. ఈ భ్రాంతిపోవుటయే ముక్తి. ఇదే సేశ్వరమతసారాంశము.

నిరీశ్వరవాదులవాదము అనుభవమునకు నిలువదు. వారిమత మును మీరు కలలోఁ గూడఁ దలంపవలదు. రెండవమతమే సిద్ధాంతము. ఆ మతమును విశ్వసించి మేమెల్లరము వర్తింతుము. మాయనుభవము గూడ నిట్టి సిద్ధాంతమునే దృఢపఱచుచున్నది. మీరు నట్టి విశ్వాసము తోనే పరిశ్రమచేయనగును. తత్త్వము కేవలబుద్ధిగ్రాహ్యము గాదు. అది యింద్రియాతీతము. ఇంద్రియాతీతమైనదానిని వట్టియింద్రియము లతో నిశ్చయింప యత్నింతురు. ఇంతకన్న మార్గము లేదు. ఏవిషయ మునుగూర్చియైన మొదట విందురు. విన్నంతనే దాని ననుష్ఠింపురు. విన్నదానినిఁ గూర్చి పర్యాయించింతురు. ఆలోచింపఁగా నిగ్గుదేలిన దానిని సాధింప యత్నింతురు. అది సిద్ధమైనంత ననుభవింతురు. ఈ నాల్గింటినే తత్త్వశాస్త్రమందు శ్రవణ మనన భ్యాస సిద్ధులందురు. మీ కిప్పుడు శ్రవణజ్ఞానముగలదు.

ఇంకఁ దరణోపాయమునుగూర్చి వినుము. జననమరణ రూప మయిన యీసంసారము జీవునకుఁ దప్పిపోవుటయే మోక్షమనఁబడును. ఈమోక్షము ఆత్మసాక్షాత్కారమువలనఁ గలుగును. ఆత్మసాక్షాత్కార మనఁగానేమి యని యడుగవచ్చును. ఆత్మయనెడి వస్తువుదక్క మఱి యొక్కటి యేదియు లేదనియు, ఆయాత్మ నాయందును నీయందును సమస్త చరాచరమందును నున్నదనియు, రూపభేదముగాన్వించు చున్నను దావన్నాత్రముననే వాని యంతరమందున్న యాత్మగూడ భేదమని భావించుట భ్రాంతియనియు, గ్రహించి యయ్యభేదతత్త్వమును స్వానుభవసిద్ధము గావించుకొనుటయే యాత్మసాక్షాత్కారమగును. ఈ యాత్మనే పరమాత్మయనియుఁ బరబ్రహ్మమనియు నానావిధములఁ బేర్కొందురు.

ఈ సాక్షాత్కారమును బడయుటకుగా నాల్గుసాధనములనుఁ జెప్పిరి. వానినే యోగములందురు. గుణస్వభావమునుబట్టి యాయోగము నభ్యసించవలయును. అట్లుచేయనినాఁడు ఫలముగలుగక పోవుటయేగాక విపరీతఫలముగూడ సంభవించి పతనము గలుగును.

ఈనాల్గుయోగములలో జ్ఞానయోగము వితర్కవిచారపూర్వకమై యుండును. రాజయోగము ప్రాణబంధనపూర్వకమయి యుండును. భక్తియోగము కేవల ప్రేమపూర్వకము. కర్మయోగము కర్మఫల త్యాగరూపకము.

సర్వయోగములకుఁ జిత్తశుద్ధియుఁ జిత్రైకాగ్రతయుఁ గావల యును. ఇవి కలుగనినాఁడు యోగము ఫలింపదు. కర్మయోగము వలనఁ జిత్తశుద్ధియు రాజయోగమువలనఁ జిత్రైకాగ్రతయుఁ గలుగును. కావునఁ గర్మయోగ రాజయోగములు రెండును జ్ఞాన భక్తియోగము లకు రెంటికి నంతర్భాగము లనవచ్చును. ఇట్లు విభజింపఁగా జ్ఞానభక్తి యోగములు రెండుమాత్రము శేషించును. ఈరెండుగూడ పర్యవ సానంబున నొక్కటే యగును. అయినను అనుష్ఠాన సౌకర్యార్థము వానింగూర్చి వేర్వేరు పఠింతు, వినుము.

చిత్తము ఏకాగ్రమగుటకుఁగా దానికెద్దేని యొకటి యాలంబ నము వలయును. ఆలంబనము లేనిచోఁ జిత్తమొకచోట నిలువదు. అది దాని నై జము. జ్ఞానయోగమందుఁ జిత్రాలంబనమునకు అవ్యక్తము వస్తువగును; భక్తియోగమందు వ్యక్తము అనఁగా సర్వేశ్వరుని యవ

తారాదు లాలంబన మగును. అవ్యక్తమందుఁ జిత్తము నిలుపుట క్లేశ తరము ; వ్యక్తమందుఁ జిత్తము నిలుపుట సులభము.

కర్మయోగమందు మఱియొక రహస్యము గలదు. కర్మయోగులు కొందఱు లోకసంగ్రహార్థమయి పాటుపడుదు మనుచు విరుమర లేక శ్రమించు చుందురు. ఇది కేవల భ్రాంతిగాని యొందుగాదు. ఈశ్వరుడే సర్వలోకసంగ్రహ మొనర్చుచుండును. ఈ కార్యమును భగవంతుఁ డాయావసరములనుబట్టి స్వయముగా నవతరించియో, అధికార పురుషులను బుట్టించియో జరుపుచుండును. మనబోంట్లకెల్ల లోక కళ్యాణమునకన్న నాత్మకళ్యాణమే పరమార్థమగును. ఆత్మ కళ్యాణంబున లోకకళ్యాణము గూడ సిద్ధించిన సిద్ధింపవచ్చును. ఆత్మకళ్యాణమును సాధింపలేనివారు లోకకళ్యాణము సాధింతుమనుట యుట్టికెక్కలేనివారు స్వర్గారోహణకై యత్నించుటగును.

అట్లగు నేనిఁ బురుషుఁడు లోకోపకారకార్యమే తలంపఁగూడదని శంకింతురా? నా వచించిన దానితాత్పర్య మదిగాదు. ఆత్మకళ్యాణము వృద్ధియగుకొలఁదిఁ దత్ఫలముగా లోకకళ్యాణముగూడఁ దనంతట తానె యానుష్ఠానికముగాఁ గలుగుచుండును. లోకోపకర్తృత్వినఁ జేయఁ దలంచుటయందు నీ సంకల్పమేమి? సృష్టి నెల్ల నుద్ధరింతుఁగాక అను సంకల్పముతోఁగాని, భూతముల యెడఁగల కరుణతోఁగాని పాటుపడు దువా? లేక, సృష్టియెల్లను బ్రహ్మమేగావున సృష్టినారాధించుట బ్రహ్మము నారాధించుటయను భావముతోఁ బాటుపడుదువా? మొదటి పక్షమేని, నీ సంకల్పమునందే యహంకారదోషము గలదు. ఆదోష మున్నంతకాలము నీ సేతలు నిర్వాణజకములు గాఁజాలవు. సవ్యాజక కార్యములు నిష్కామ కర్మములు కానేరవు. నిష్కామములు గాని కర్మములవలనఁ జిత్తవిక్షేపమగునే గాని చిత్తశుద్ధి గలుగనేరదు. నీ కర్మయోగము చిత్తశుద్ధమై యుండఁగాఁ జిత్తవిక్షేపము గలుగునాఁడు నీకు యోగభంగమగును గదా? అట్లుగాక రెండవపక్షమగునేని, నీ చరిత్ర పరమ శ్లాఘ్యమగును ; నీ యోగము సమగ్రసిద్ధిని బడయును.

వత్సలారా! సంగతిని వివరించితిని. మీమీ నైజమెట్టిదో మున్ముందుగాఁ జిరపరీక్ష గావించుకొని, యందులకు ననుకూలమైన యోగము నభ్యసించి పరమార్థము నొందుఁడు.

వత్సలారా! సర్వము గుణముల కార్యమని స్వభావవాదులందురు. గుణమనగా స్వభావము. అది యొకవస్తువు నాశ్రయించి యుండునేగాని ప్రత్యేకించి యుండనేరదు. గుణముగలవాఁడు గుణియగును. ఈ స్వభావాదులు చెప్పనట్టి స్వభావమునకు నాధారమైన దేదో అనగా స్వభావి (గుణి) యేదో వారు వచింపరు. ఇట్లు కప్పి పుచ్చుట సత్యముగాదు. ఈ రహస్యమును గ్రహింపక లోకులు భ్రాంతి చెందురు.

వత్సలారా! కర్మఫలము ననుభవింపక తప్పదంటిని. దానిని దప్పించుకొనుట నదలకేగాదు కేవల విష్ణ్వంశసంభూతుఁడై లోకోద్ధరణార్థ మవతరించిన శ్రీరామచంద్రుఁ డంతటివానికిఁ గూడ సాధ్యము గాలేదు. అసాధ్యములకై పరితపింపరాదు.'

ఇట్లు భుద్వాజమహర్షి పలుకుచుండఁగా రాముఁడచ్చటకువచ్చి భరద్వాజునకు నమస్కరించి, 'మహాత్మా, అయోధ్యానగరము సుఖిక్షమా? మా తల్లులుసుఖమా?' యని యడిగెను. భరద్వాజుఁడు రామ పునర్దర్శనంబునకు సంతసించి, 'నాయనా, నేటికే బదునాల్గు సంవత్సరములనాఁడు చైత్రశుద్ధ పంచమిదివసంబున నీవయోధ్యానగరమును వదలి వనవాసమునకు దరలితివి. నిన్నటితో నీచతుర్దశవర్ష వనవాస వ్రతము సమాప్తమయ్యెను. నిన్ను మరలఁ జూడనోచింపదుల కెంతయు సంతసించును. రామా, సర్వముఁ దెలిసియు నన్నడుగ నేల? భరతుఁడు దేహసంస్కారాదులు వదలి పంకదిగ్ధాంగుఁడై జడలువిప్పక తదేక వ్రతముతో నీవాదుకలనుముందిడి ప్రజాపాలనము చేయుచు నీరాక నిరీక్షించుచున్నాఁడు. మీవారెల్లరు సేమముగా నున్నారు. రామా, పితృవాక్యపరిపాలనార్థము కై కేయివచనంబును తలఁ దాల్చి చేతిలోని రాజ్యంబును ద్యజించి భోగములెల్ల దృణీకరించి నారచీరలుగట్టి కీకారణ్యంబులను వరించి సీతాలక్ష్మణసహితంబుగాఁ దరలి వన్యమూలంబుల జీవించుచుఁ గాల్పడక వచ్చిన నిన్ను నాఁడు చూచినంతనే నాకు దుఃఖము కుర్చరమయ్యెను. ఎట్టకేలకు వైరిని నిర్జించితివి; చరితార్థుఁడవైతివి; మిత్రగణబాంధవంబుగా సుఖమువచ్చితివి. నిన్నిప్పుడు జూచి నంతనే నాయానందము మేరమితెను. రామా! నీపడినయిదుమలెల్ల వాకు స్పష్టములు. అయోధ్యనుండి చైత్రశుద్ధపంచమినాఁడు తరలితివి; వాటిరేయి తమసాతీరమునఁ గడచెను; షష్ఠీనాడు శృంగబేరిపురముఁ

జేరితివి ; సప్తమియెల్ల వనస్పతిమూలమునఁ జనెను. అష్టమినాఁడిందు వచ్చితివి ; నవమియెల్ల యమునాతీరమునఁ గడచెను ; దశమినాఁడు చిత్రకూటముఁ జేరితివి. నాటిసాయాహ్నమున సుమంత్రుఁడు నీవచ్చిన రథముతోడనే నయోధ్యచేరెను. నాటిరేయి దశరథుఁడు పరలోకగతుఁ డయ్యెను. ఏకాదశినాఁడు వానికశేబరమును దైలద్రోణియందు నిక్షేపించిరి ; ద్వాదశినాఁడు దూతలను భరతునికై పంపిరి. త్రయోదశీ చతుర్దశు లాదూతలకు మార్గమధ్యమునఁ గడచెను. వారు పూర్ణిమ నాటిరేయి కేకయనగరముఁ జేరిరి. ప్రతిపత్తునాఁడు భరతుఁడు పయన మయ్యెను. మార్గమధ్యమున నేడుదినములు చనెను. అతఁడు బహుళ నవమినాఁడు సూర్యోదయముతోడ నయోధ్యప్రవేశించెను. నాఁడే దశరథునకు దహనసంస్కారములు జరిగెను. ఆవలఁ బదుమూడవనాటితో ననఁగా వైశాఖశుద్ధపంచమితో జేని శ్రాద్ధకర్మములు పూర్తియయ్యెను. దేశాచారప్రకారము వష్టినాఁడు దహనదేశశోధనముఁ గావించిరి. భరతుఁడు నీయొద్దకు రా నిశ్చయించి మార్గశోధనార్థము కర్మాంతికులను సప్తమినాఁడు తరలించెను. వారు దశమీపర్యంతము నాల్గుదినములు మార్గశోధనము గావించిరి. ఏకాదశినాఁడు భరతుఁడు బయలుదేఱెను. అతఁడు నాటిరాత్రి గంగలో విడిసి ద్వాదశినాఁడిచ్చటకు వచ్చి త్రయోదశినాఁడు నిన్నుఁ జేరెను. చతుర్దశీపార్ణ మాసీప్రతిపత్తులు వానికి నీతోడఁ జిత్రకూటమందుఁగడచెను. వైశాఖబహుళద్వితీయనాఁడుభరతుఁ డయోధ్యకు మరలి చతుర్దశినాఁడప్పురముఁ జేరెను. నీవు వైశాఖ బహుళపంచమినాఁడు చిత్రకూటమునుండి తరలి యత్రిమహర్షి యాశ్రమముఁ జేరి యచ్చటఁ బదిసంవత్సరంబులు నొకటిన్నఱమాసము పుచ్చి తర్వాత పంచవటికిఁ జనుదెంచితివి. అట నీవనవాసవ్రత చతుర్దశవర్షములలోఁ బడమూడవయేడు గడచెను. నీవచటనుండఁగా ఋషిజనం బాత్మరక్షణార్థము నిన్ను కరణు గోరెను. వారియాజ్ఞ మేరకు ఖరదూషణాదులను సంహరించి మునులమనం బొనర్చితివి. పదునాల్గవసంవత్సరారంభమందు మారీచుఁడు రావణప్రేతుఁడై మాయామృగముగా వచ్చి నిన్ను మోసగించెను. అదినమయంబుగా రావణుఁడు నీతాదేవి నపహరించెను. ఆమెకై దుఃఖించుచు నామెను వెదక నారంభించితివి. వైశాఖమాసంబున నీకు సుగ్రీవునితో సఖ్యమయ్యెను. ఆషాఢంబున వాలిని వధించితివి. శ్రావణభాద్రపదంబులు ఋశ్యమూకంబున గడచెను. ఆశ్వీజంబున పైన్యోద్యోగము ఘల్గుణశుద్ధచతుర్దశినాఁడు లంకాదహ

నము జరిగెను. మఱునాఁడు సువేలాచలమార్గోహించితిరి. ఆమఱునాఁడు యుద్ధమారంభ మాయెను. నాటిరాత్రి నాగపాశమోక్షణంబులు ద్వితీయనాఁడు ధూమాక్షునివధయుఁ దృతీయంబున వజ్రనంపుని వధయుఁ జవితినాఁడు మొదలు దశమిలోపలఁ గుంభనికుంభమకరాక్షుల వధయు, ఏకాదశిమొదలు లక్ష్మణుఁడంద్రజిత్తుతోఁ బోరి వానినిఁ ద్రయోదశినాఁడు సంహరించుటయు నయ్యెను. ఫాల్గుణామావాస్యంబున నీవు రావణుని వధించితివి. వైత్రశుద్ధప్రతిపత్తునాఁడు వానికి దహనసంస్కారాదులుజరిగెను. ద్వితీయనాఁడు విభీషణవట్టాభిషేకంబును సీతాపునః ప్రాప్తియు దేవతాప్రస్థానాదులును జరిగెను. తృతీయనాఁడు తరలి చవితినాఁడు కిష్కింధచేరి నేడిందువచ్చితివి. రామా, నాతపోబలంబున నాఁడుసుత నేటిదనుక నీదినవృత్తాంతమెల్ల గనుచుంటివి. వత్సా, నీవు నేడిందు నిలిచి నాయుచ్చునట్టి యాతిధ్యముగ్రహించి రేపకడ నయోధ్యకుఁ దరలుము. ఏదేనికోరికయున్న దెలుపనగు' ననెను. రాముఁడు వానికి శిరముతోఁమొక్కి 'మహాత్మా, నా పోనున్న యయోధ్యా మార్గమునందలి వృక్షంబులెల్ల నకాలామృతఫలవంతములై మధువులు స్రవించునట్లు ప్రసాదింపు' మని కోరెను. భరద్వాజుఁడట్లే యగుఁగాక' అనెను. ఆమాటతోడ వృక్షములెల్ల గల్పతరువులోయన సర్వకామ ఫలసమృద్ధము లయ్యెను. ఎన్నడును బూచికాచియెఱుంగని భూరుహంబులుగూడఁ బూజోపంబులతో పండ్ల గుత్తులతో నిండ్లారెను.

రాముఁడు భరతునొద్దకు హనుమంతుని బంపుట

రాముఁడు నాడట నిలిచి హనుమంతుని బిలిచి, 'మాకుతీ, అయోధ్యానగరంబునకుఁ జని మాతెల్లులయు గురుజనాదులయు సేమము విచారించిరమ్ము. నీపోవుమార్గంబున శృంగిబేరపురము గలదు. అందు గుహుఁడను పేరి నిషాదపతి యున్నాఁడు. అతఁడు నాకు నాత్మసముఁడు. వానికి నాకుశలముఁ దెలుపుము. నాసుఖాగమంబునకు నతఁడెంతయు సంతసించును. వానివలన నయోధ్యామార్గంబును భరతునివృత్తాంతంబును నీవెఱుంగఁ గలవు. భరతునకు నాసేమము వినిచి సీతాపహరణము మొదలు నేటిదనుక జరిగిన వృత్తాంతమెల్ల వినిపించి 'రాముఁడు శత్రువర్గమును జయించి యనుత్తమ యశోవిరాజియై మహాబలశాలులైన మిత్రులతోడ వచ్చుచున్నాఁడని చెప్పి ఆమాటలు విన్నంతినే యతని భావంబెట్లుండునో తన్మృఖలక్షణంబులను బట్టియు దృష్టినిబట్టియు మాట

లను బట్టియు సూహించి రమ్ము. పావనీ, సర్వకాలసమృద్ధంబును హస్త్యశ్వరథసంకులంబును బిత్తుపైతామహంబును నైన రాజ్యంబు ననుభవించుచున్నదానిని వడలుట యెంతటివానికైనను గష్టమగును. భరతుఁడు దానింతకాలముగా ననుభవించుచున్న రాజ్యంబును వలచు నేని యది వానికే యగుగాక. మేమయోధ్యకు రాకమున్నే వాని హృదయము నెఱుంగుట మేలని చెప్పెను.

హనుమద్భరతుల సమావేశము

హనుమంతుఁడు కామరూపిగావున మర్త్యరూపముఁ దాల్చి విహాయసవధముఁ ద్రొక్కి గంగాయమునానంగమంబును దాఁటి శృంగి దేరపురము జేరి గుహునిఁ జూచి, 'నిషాదేశ్వరా, నీసఖుఁడు రాముఁడు సత్యపరాక్రముఁడు సీతాలక్ష్మణసహితంబుగా భరద్వాజాశ్రమంబునకు వచ్చియున్నాఁడు. అందుండి రేపు తరలివచ్చును. తన సేమము నీకుఁ దెలుప నన్నుఁ బంపఁగా వచ్చితి' నని వానికి వచించి యందుండి వెడలి గగనమార్గంబునఁ బరశురామతీర్థమును వాలుకీ గోమతీ నదుల నతిక్రమించి సాలవనంబును గడచి యందందలి ప్రజాప్రక్షీర్ణగ్రామంబులను గాంచుచుఁ జనిచని స్త్రీబాలవృద్ధనిబిడమైనదియు నందనోద్యాన చైత్ర రథమహామహీరుహంబులతో నిండియున్నదియునైన నందిగ్రామము చేరువనున్న వృక్షవాటిని డాసి, యచ్చట వల్కలంబులుగట్టి గృష్ణాజినోత్తరీయుడై జడలుదాల్చి బాదుకలు మున్నిడుకొని యాత్మానుసంధానతత్పరుడై ఫలమూలాద్యాహారంబులఁ జేసి గృశించియు బ్రహ్మర్షి తేజంబున వెలుఁగుచుఁ గాషాయవస్త్రధారణైన మంత్రులమధ్యఁ గూర్చుండి యేదో నిరీక్షించుచున్నవాఁడువోలె నున్న భరతుని సమీపించి కయిమోడ్చి, 'రాజా, రాముఁడు తన సేమంబును దెలుపుటకుఁగా నన్నుఁ బంప నిటవచ్చితిని. నేటితో నీదుఃఖమెల్లఁ దీతెను. అచిరకాలంబున నీవు నీయన్ననుగూడి సుఖముందువు. రాముఁడు తన భార్యయైన సీతాదేవిని లంకాధీశుఁడు రావణుఁ డపహరింపఁగా వానిని వానరసహాయంబున వధించి తనసతిని మరలఁ బడసి సర్వార్థసిద్ధుడై మహాబలశాలులైన మిత్రులఁగూడి వచ్చుచున్నాఁడని పలికెను. ఆ శుభవార్త చెవినిసోకినంతనే భరతుఁడు సంతోషవివశుఁ డయ్యెను. రాముఁడట్లు హనుమంతుని ముందుగాఁ బంపక తానేవచ్చి తటాలున భరతునికంటఁ బడియున్నచో యా కై కేయాసుతుని స్థితి యేమైయుండునో యూహింప నగును.

భరతుఁడు కొండాక తడవునకు మూర్ఖతేటి హనుమంతుని గవుంగిటఁగూర్చి యానందాశ్రువుల వానిని జలకమాడించి, 'సామ్యా! ఈ ప్రియవార్తను నాకు వినిపింపఁగా దయతో నిటవచ్చిన దేవతవో మనుష్యుడవో యూహింపఁజాలను. ఈ సువార్త వినిచినందులకు బ్రత్యుపకృతిగా నీకు లక్షగోవులను నూఱుగ్రామంబులను సాలంకార శుభాచారవివాహయోగ్య కన్యారత్నంబుల బదునార్థర నిత్తును. పదు నాలుగేండ్లనాఁడు వివాసము వరించి చన్న నాయన్న మరల వచ్చు చున్నాఁడను ప్రియవార్తను విననోచిన నాభాగ్యమే భాగ్యము. 'బ్రదికి యున్న సూతేండ్ల కేని శుభముఁ బడయవచ్చు' ననెడి నానుడి నాయెడ నేఁడు సార్థకమయ్యెను' అని వచించి వానిని ఋష్యాసనంబునఁ గూర్చుండఁబెట్టి, 'మిత్రమా! నాయన్నకు వానరులతో నెల్లు చెలిమి యయ్యెనో వినఁగోరుదు' ననెను.

నావుడు "రాజా, వినుము. నీవు చిత్రకూటమునుండి వచ్చిన తరువాత రాముఁ డాపర్వతమును వదిలి సీతాలక్ష్మణులఁగూడి దండ కారణ్యమునఁ జొచ్చెను. అచ్చట విరాధుఁడనుపేరి రక్కసుఁడు వారిని ధర్మించెను. రామలక్ష్మణులు వానిని సంహరించి తచ్చవంబును బూడ్చి సాయంసమయమునకు శరభంగాశ్రమముఁ చేరిరి. రాముని సందర్శించి సంతనే శరభంగ మహర్షి 'అహా! కృతార్థుఁడనైతి'నని పలికి తమవుఁ ద్యజించి దివంగతుఁ డయ్యెను. రాముఁ డయ్యాశ్రమ మునులకు నభి వాదము లర్పించి దరలి జనస్థానము చేరెను. రామాదులట నుండఁగా గొండాక నాఁడు శూర్పణఖ యనుపేరి రక్కసి రామునిజూచి తద్రూప విలాసంబులకు మోహితయై కామాతురంబున వాని నాశ్రయించెను. ఆ యవినీతకు రాముఁ డాగ్రహించి స్త్రీమాత్రురాలు గావునఁ దానిని జంపనోడి తన్నాసాశ్రవణ పుటంబులను దమ్మునివలనఁ దఱిగించెను. ఆ రక్కసి యాక్రోశించుచుఁ జని జనస్థానముననున్న తనవారికిఁ గుయ్యి డెను. అందున్న రాక్షసులు పదునాల్గువేలమంది యొక్కుమ్మడి రాముని దాఁకిరి. రాముఁ డసన్యసహాయంబుగా వారినిఁ దన్నా యకులైన ఖర దూషణాదులను మూఁడుగడియలలో రూపుమాపి దండకారణ్యతాపసి జనసంతాపంబు లుడిపెను. శూర్పణఖ తనయవమానంబును దన సోదరులైన ఖరదూషణాదుల వధయు సహింపనోపక లంకాధిపతియైన తన యన్నకు రావణాసురునకు మొఱిలిడి వానిని రామునిపయికిఁ జెలరేపెను. రావణుఁడు పగఁబూని రాముని శిక్షింప నిశ్చయించి విధానమూహించి

మారీచుడనుపేరి రాక్షసు నాశ్రయించెను. అతఁడెట్టకేలకు రావణుని మతము సేయువాఁడై రత్నమయ మాయామృగమై సీతాదేవీదృష్టి పథంబున విహరింపసాగెను. దేవి యాలేడిని మక్కువచేసి దానిని బట్టి తేర రాముని గోరెను. రాముఁడు ప్రియరాలికిఁ బ్రీతిఁగూర్చువాఁడై విల్లుపూని యమ్మాయామృగంబును వెంబడించెను. అది పెక్కుజిత్తులు పన్ని గుఱియీక రామునిఁ గడుదూర మీఁడ్చెను. రాముఁ డెట్టకేలకుఁ గోపము వహించి శితశరంబును సంధించి తివిచి వదలెను. ఆ మృగము వేటువడి 'హా! లక్ష్మణా!' యనుచు రామస్వరంబున బిట్టటచి సీల్లెను. సీతాదేవి యాకూయివిని రామునకు నెగ్గు శంకించి భయవిహ్వలయై రామునొద్దకు లక్ష్మణుని బలవంతముగాఁ బంపి పతిలీన హృదయయై దిగులు గుడుచుచు నొంటరిగా నుండెను. ఆ సమయంబున రావణుడటఁ బొంచియుండి తనవ్యూహము ఫలించెనని సంతసిల్లి యంగారకుఁడు రోహిణినట్లు సీతాదేవిని ధర్మించి బలాత్కారముగా నామెనుబట్టి యెత్తుకొని గన్నమార్గముఁ ద్రొక్కెను. ఆదౌప్యంబును జటాయువనుపేరి గృధ్రరాజుచూచి యోర్వలేక రావణుని గవసెను. వారికి ఘోరయుద్ధ మయ్యెను. రావణుఁడు జటాయువును బడఁగొట్టి సీతాదేవి నెత్తికొని చనెను. అతఁడు చనుట ఋశ్యమూక పర్వతాగ్రముననుండిన వానరులు కొండలు చూచిరి. రావణుడట్లు సీతాదేవి నపహరించి తన లంకానగరముఁజేరి యందామెను బందిచేసి తన్మనంబును హరింప నెన్నో మాయలు పన్నెను. ఆమె వానియెడఁ గన్నేనియు నిగిడింప దయ్యెను. అంత నతఁడామెపయిఁ గినుక నహించి యశోక వనాంతరమున నామెను బందిచేసి రాక్షసస్త్రీలను గాపుంచెను. రాముఁడు మాయామృగమును వధించి హుటాహుటిఁ దనయాశ్రమ మార్గము ద్రొక్కి మార్గమధ్యమున లక్ష్మణునిగాంచి సీతనొంటిగా వదలి వచ్చినందులకు దుఃఖించి తమ్మునితోడ నాశ్రమముచేరి యందు సీతను గానక వ్యసనవ్యగ్రాంతరంగుఁడై యామెను వెదకుచు వచ్చి మార్గాంతరంబున జటాయువును జరమావస్థనున్నవానిని జూచి తన్మృఖంబున సంగతి కొంతవిని వానికెంతయు శోకకర్షితుఁడై యాగృధ్రరాజు మీతండ్రికిఁ జిరమిత్రమగుట వానికి సంస్కారదులొనర్చి గోదావరీ పరిసర వనభూములు నెమకుచు నచ్చట కబంధునిగాంచి వాని వచనంబున ఋశ్యమూక పర్వతము చేరెను. అచ్చట సుగ్రీవుఁడను వానరోత్తముఁడు తన యన్నయైన వాలివలనఁ దఱుమఁబడి వలనవచ్చి యుండెను. రామ

సుగ్రీవు లందు సంధించి కలియఁ బలుకుకొనిరి. రాముఁడు సుగ్రీవునకు నభయప్రదాన మొనర్చి వాలిని సంహరించి వానరరాజ్యంబునకు సుగ్రీవుని రాజుగాఁ జేసెను. సుగ్రీవుఁడు ప్రత్యుపకారార్థము సీతాదేవిని వెదకు నిమిత్తము వానరులను గోట్లకొలఁది యెల్ల దేసలకుఁ బంపెను. నేనును మఱికొందఱును వింధ్యాద్రిదిశఁ ద్రొక్కి మార్గమధ్యంబున దెన్నుగానక చిక్కి శోకవశులమై పరితపింప సాగితిమి. అచ్చట నె మా కీచ్చిన గడువెల్లఁ జనెను. అంతలోన మా యదృష్టవశంబుననోయన సంపాతి యనువాఁడు జటాయువుని యన్న మాకుఁ గాన్పించి సీతాదేవి లంకానగరంబున రావణుని యింటనున్నదని తెలిపెను. లంకకుజో వలయున్నచో శతయోజన విస్తీర్ణమైన సముద్రమును దాటవలయును. సముద్రమును దాటుట లంకచొచ్చుట సీతాదేవిని జూచివచ్చుట యొక్కొక్కటి కడిఁది కార్యముగాఁ దోచెను. మావారు శోకహతు లైరి. నేను తెంపుచేసి నూఱుయోజనంబు లెగసి సముద్రముదాటి లంకఁజూచి సీతాదేవిని సందర్శించి యభిజ్ఞానార్థము రాముఁడు నాచేతి కిచ్చిపంపిన రత్నాంగుళీయకంబు నామె కర్పించి యామెకు నాయెడ విశ్వాసమును గలిగించి యామె గుఱుతుగాఁ దనపతికిమ్మని యిచ్చిన శిఖామణిని గొనివచ్చి రామునకు నొసంగితిని. రాముఁడు మైథిలీవార్తను విని జీవితాంతమును బొందినవా డమృతంబునవలె జీవించెను. రావణుని దుండగంబునకు రామునియెడ జనించిన కోప మింతనరాదు. ఆయన త్రిజగద్దహనోద్ద్యోలప్రలయ కాలాగ్నికరణి నయ్యెను. అంతట లంక మీఁదికి దాడి వెడలితిమి. నీలుఁడనుపేరి వానరుడు రామునాజ్ఞ మేరకు సముద్రమున సేతువు నిర్మించెను. వానరపై నృమెల్ల దానివలన సముద్రము దాటి లంకను ముట్టడించెను. మాకును రాక్షసులకును ఘోర యుద్ధమయ్యెను. రాక్షస సేనానాయకుడైన ప్రహస్తుఁడు నీలునిచేత నస్తమించెను. రావణానుజుడైన కుంభకర్ణుని రాముఁడు స్వయముగా వధించెను. రావణాత్మజుడైన యింద్రజిత్తు మహామాయాబల సంపన్నుఁడు లక్ష్మణుని దాఁకి ఘోరయుద్ధమొనర్చి చచ్చెను. రాక్షసవీరులను గొందఱును సుగ్రీవాదులు మర్దించిరి. కట్టకడపట రామరావణులకు ఘోరయుద్ధమయ్యెను. రాముఁడు బ్రహ్మాస్త్రమువైచి రావణుని సంహరించెను. అంతట నింద్రయమవరులును నలువయు మహేశ్వరుండును స్వర్గస్థుడైన మీతండ్రి దశరథుఁడునువచ్చి రాముని సన్మానించి వరంబు లిచ్చి చనిరి. సిద్ధచారణగంధర్వ ఋషులు వానినిఁ గీర్తించిరి. ఇంద్రవర

బలంబున వానరులు చచ్చిపడియున్నవారు పునర్జీవితమైరి. ఎల్లరముఁ బ్రహ్మహస్తాంతరంగులమై రామునితోడఁ బుష్పకవిమానంబు మీఁద గిక్కింధకువచ్చి యందుండి భరద్వాజాశ్రమముఁ జేరితిమి. రాముని నీవు రేపు పుష్పనక్షత్రంబున సందర్శింతు” వనెను.

భరతుఁడు మహాసంతోషమంది కృతాంజలియై, ‘అహో ! ఎన్నాళ్లకు నామనోరథ మీడేతె’నని ప్రియవచనంబులు పలికి తమ్మునిఁ జూచి, ‘శత్రుఘ్నా! అన్నగారు వచ్చుచున్నారు. సమస్త దేవాలయము లందు యథావిధి నర్చనాదులు జరుగవలయును. నగరాంతర చత్పవథ మండపంబులను సుగంధ మాల్యాదులతో సక్రమముగా నలంకరింప వలయును. సూత్రవైతాళిక వాదిత్రజనంబును వేశ్యామేళంబును వివిధ మంగళవాద్య పురస్కరంబుగా నన్నగారికి నెదురేగుదురుగాక. ఈశుభ వార్తను నగరమెల్లఁ జాటింతురుగాక’ యనెను.

సూర్యోదయంబులోపల నయోధ్యానందిగ్రామంబులకుఁ గల దారి చక్కచేయఁబడెను; అయోధ్యానగర వీధులెల్ల శీతజలసిక్త ములై లాజాపుష్పసుగంధ వాసవలతో నిండెను; నగరము ధ్వజాలంకృతమయ్యెను; గృహంబులనెల్ల నలంకరించిరి; మార్గములందుఁ జిత్ర విచిత్ర పుష్పతోరణంబులనుగట్టి పంచవర్ణంబుల ముగ్గులుతీర్చి సుగంధంబును చల్లిరి. భద్రగజంబు ముందు నడచెను. దానివెంట పై న్యంబును దానిని వెన్నాడి మంత్రులును బ్రాహ్మణ క్షత్రియ ముఖ్యులును గురు జనంబును దరలిరి. వారిని సువాసినీ మండలం బనుగమించెను. రాజ బంధువులు కొందఱు హేమదామాభిరామంబులైన కరిణీకరులను జంట చేసి యెక్కి పయనమైరి. మహారథులు రథంబు లధిరోపించి వెడలిరి. కౌసల్యయుఁ గైకేయీ సుమిత్రలును దదితరదశరథవత్సవులును బల్లకీల మీఁద జనిరి. ఆశ్వఖురఘట్టన ధ్వనులును రథనేమినినదంబులును భేరి ధ్వానంబులును శంఖారావంబులునుఁ దుములమై చెలఁరేగెను. భరతుఁడు రామపాదుకలను దలనిడుకొని శుక్ల మాల్యావళోభిత శ్వేతచ్ఛత్ర చామరంబులనుగొని బయలుదేఱెను.

భరతుఁడట్లు సపరివారంబుగాఁ గొంతదవ్వుచని తటాలున నిలిచి, ‘మారుతీ, కోతులకుఁ జిత్తచాంచల్యంబు సహజమందురు. అట్టిది నేఁడు నిన్నుఁ బైకొనదుగదా? సంశయింప నేలయందువా? అర్యపురుషుఁడు కానరాడేల? నీ చెప్పినవానరులు కామరూపు లేరీ?’ యని

యడిగెను. హనుమంతుడు చిటునవ్వు వహించి, 'రాజా, భరద్వాజ మహర్షి ప్రసాదంబున వృక్షజాలమెల్ల నిరంతరప్రసూన ఫలరమణీయమై మధువులు వర్షించుచున్నది. ఈసంగతి నల్లదిగో భ్రమరఝంకారములే చాటుచున్నవి. ఋషిసత్తముఁ డావిధంబున వానరులకుఁ గావించిన విదునఁ దగిలి వాడున్నాడు. అవిగో వినుము వానర కోలాహలములు. కపిసైన్యము గోమతీనదిని దాటుచున్నట్లు దోఁచును. అల్లదిగో వాలుకీనదియందు ధూళిచేగుచున్నది ; ప్లవంగులు దానిని గడచుచున్నాడు. అదిగో పుష్పకవిమానము. దానియందు సీతారామలక్ష్మణులును సుగ్రీవ విభీషణులు నున్నారని పలికెను.

రా మ భ ర తు ల స మా గ మ ము

అంతలోన, 'రాముఁడు రాముఁ' డని పెల్లు రొదపుట్టెను. స్త్రీలయు బాలురయు యువకులయు వృద్ధులయు హర్షాతిరేక కోలాహల ధ్వనులు నింగిముట్టెను. ఎందున్నవారందే వాహనంబులనుండి దిగి విమానమువంకఁ జూడసాగిరి. భరతుఁడు కయిమోడ్పుతో, 'అన్నా ! అన్నమేరకు వచ్చి మాప్రాణంబులు రక్షించితి'వని సాష్టాంగనమస్కార మొనరించెను. అంతలోన విమానము నేలవ్రాలెను. రాముఁడు చేసేత భరతునందికొని యంకమునఁ గూర్చి కవుంగిటఁ గదియించి శిరము మూర్కిని పరమానందవతుఁ డయ్యెను. భరతుఁడు లక్ష్మణుని సంభావించి వైదేహికి నమస్కరించి సుగ్రీవజాంబవదాదులను గాఢాలింగన పూర్వకంబుగా గౌరవించి సుగ్రీవునితో, 'వానరేశ్వరా, మాకు నీవైదవ తోఁబుట్టువవైతివి. ఉపకరించు నతఁడేమిత్తుఁడు ; అపకారము కాపురువలక్షణ' మని పలికి విభీషణుని జూచి, 'లంకాధీశ్వరా, రామునకు నీవొనర్చిన మేలింతనరాదు. ఇదంతయు మా భాగ్య'మని సామవచనంబులు పలికెను. శత్రుఘ్నుఁడును రామలక్ష్మణులకును సీతాదేవికిని మ్రొక్కెను. రాముఁడంతట దల్లికిని సుమిత్రకునుఁ గైకేయికినిఁ దదితరమాతృవర్గంబునకును నమస్కరించి వసిష్ఠమహర్షికిఁ బ్రణమిల్లెను. పౌరులు ముకుళితహస్తులై, 'మహానుభావా ! కౌసల్యానందవర్ధనా ! రామా ! స్వాగత' మనిరి. రాముఁడు వారి నెల్ల నాదరించెను.

భరతుఁడు పాదుకలను దెచ్చి రాముని పాదంబులకుఁ దొడవి, 'రాజా ! ఇల్లడగా నాయొద్దనుంచిన నీరాజ్యమిదిగో యప్పగించితిని. నీవు మరల నయోధ్యకు వచ్చి రాజగుటఁ జూడనోచి జన్మ సాఫల్యమొంది

తిని, నాకోర్కెలెల్లఁ దీతెను. నీకోశకోష్ఠాగారంబులును బురంబును బలంబును నీమహత్వంబున దశగుణంబుగా వర్ధిలెను. వానినెల్ల నీకు మరల నప్పగించితి' నని పలికి నమస్కరించెను. భరతుని భక్తివిశేషంబు నకు వానరులెల్లరు హర్షాశ్రువులు నించిరి; విభీషణునికంట నానంద బిందువులు గురిసెను.

జటా వి స ర్జ న ము

రాముఁడంతట భరతునిఁ దనయొడిలోనే. కూర్చుండఁజెట్టుకొని వాని యాశ్రమమైన నందిగ్రామమునకు విమానముమీఁద సర్వసేనా సమేతంబుగాఁ బోయి యవ్వహానంబునుండి దిగి, 'విమానరాజమా, ఇఁక నీవు నీకు బేరునిఁ జేదము; అనుజ్ఞ యిచ్చితి' ననెను. ఆవిమానంబు త్రరాభిముఖమై చని యలకాపురము చేరెను. రాముఁడవిమానంబును బంపి నిజపురోహితునకును వసిష్ఠునకును బ్రణమిల్లి వారితోడ నుచితాసనంబులఁ గూర్చుండెను. భరతుఁడు సమీపించి కేలుమోడ్చి, 'అన్నా, నీయాజ్ఞ మీఱనోపక వృషభరాజము వహింపఁదగినభారంబును లేఁదూడయట్లు నీ రాజ్యభారంబును మోయరానిదాని నిన్నాళ్ళు మోసితిని. దాని నీక వహింపఁజాలను. రాజ్యము బహుచిద్రమయ మగుట సహజము. దానిని సకాలంబున సంవృతంబానర్పించో నది నిలువదు. ఆకార్యంబునకు నేను చాలను. శక్తిహీనుఁడు తనకుమించిన కార్యము దొరకొనుట హానియగును. దశరథమహారాజు నిజతపఃఫలంబుగా నిన్నుగాంచి పెంచి కులక్రమాగతమైనరాజ్యంబు నీచేతనంచెను. దానిని నీవు వహింపవేని ముంగిట నాఁటిపెంచిన కల్పతరువు ఫలోదయ కాలంబున నశించినచో దానిని బెంచినవాఁ డెంతకుండునో తేఁడు సంతగా దురపిల్లును. తండ్రిమనమును నొప్పింపవలదు. మఱియు నీపట్టాభిషేకమహోత్సవంబును జూడ లోకమెల్లఁ దమకించుచున్నది. మా ప్రణయ మొప్పరికింపక నీరాజ్యము సంగీకరించి మాకొఱతలు దీర్చి యెంతకాలము జ్యోతిశ్చక్రముండునో భూమి యెందాఁకనుండునో యందాఁక సుస్థిరముగా సమస్తభూతకళ్యాణావహముగా మమ్మెల్లఁ బాలింపు' మని వచించి కూర్చుండెను.

అంతలోన క్షౌరకులువచ్చి రామలక్ష్మణభరతశత్రుఘ్నులకు నలువురకు త్సరకర్మలు గావించిరి. రాముఁడు నాఁడరణ్యములో 'భరతుఁడు స్నాన మొనర్చుదాఁక నేను నీరుముట్ట' ననిపలికెను. ఆమాటకు

సరిగా మొదట భరతుని జలకము లాడించిరి. అనంతరము లక్ష్మణ సుగ్రీవవిభీషణాదులకు మజ్జనంబు లాయెను. రాముఁడు కట్టకడపట నీరాడి జడలువిచ్చి తేజోవిరాజమానమైన సింహాసనంబు నధిష్ఠించెను. దశరథునిభార్యలు చేతులార నీతాదేవి నలంకరించిరి. కౌసల్యాదేవి పుత్రవాత్సల్యమేర్పడఁగా వానిమిత్రులైన వానదులయొక్క భార్యలను ప్రయత్నపూర్వకంబుగా నలంకరించెను. సారథి సుమంత్రుఁడంత సర్వాంగశోభితరథంబును గొనివచ్చెను. రాముఁడారథమారోహించెను. సుగ్రీవహనుమదాదులు స్నాతులై పురవిలోకనార్థము చనిరి. వాన రేశ్వరుని పత్నులును మర్కటాంగనలును బట్టణంబును జూచునిమిత్త మొకవంకఁ బోయిరి.

దశరథునిమంత్రు లశోకాదులు పట్టాభిషేచనద్రవ్యములు సమకూర్చి రామునకును దన్నగరంబునకును వృద్ధికరములైన పనులెల్ల వసిష్ఠునితో సంప్రదించి యాభారము వానిపయివైచి రామునొద్దకుఁ బోయి జయజయవచనంబుల వాని నాశ్వీరదించిరి. మంగళోక్తులు చెలరేఁగెను ; స్వస్తికంబులు మాఱుమోఁగెను ; తూర్యనినదంబులు బోరుకలఁగెను. కన్యకామణులు సువర్ణాక్షతలపల్లెరంబులను గరపద్మంబులఁ గైకొని ముందునడచిరి ; వారివెంట నాలమండ వెడలెను ; దాని వెన్న బ్రాహ్మణులు మోదుకంబులఁ గొని తరలిరి.

అ యో ధ్యా ప్ర వే శ ము

రాముఁడు తనజనకుని మంత్రులను జేరఁబిలిచి సుగ్రీవునితోడి తన సఖ్యంబును వాయుసుతుని ప్రభావంబును వానరపరాక్రమంబులను రాక్షస బలవిశేషంబులను విభీషణశరణాగతిని వివరించుచుఁ జతురంగ బలసమేతంబుగా నయోధ్యానగరము చొచ్చెను. రామునిదర్శనమై సంతనే సగరవాసులు నిజానందంబులను దెలుపుటకుఁగా మహోన్నత ధ్వజము లెత్తిరి. రాముఁడు మహావిభవపూర్వకంబుగాఁ దనతండ్రి గృహము చొచ్చి కౌసల్యాసుమిత్రులకు మ్రొక్కి కై కేయిని సమీపించి, 'తల్లీ ! నీవు నన్ను వనంబునకుఁ బంపుటయు రాజ్యంబును భరతున కిప్పింపఁ దలంచుటయు ననెడి యీరెండు తలంపులందు నీవాత్సల్యం బెవ్వనియెడ మిక్కుటమో గ్రహింపఁజాలక లోకము విపరీతభావంబు నకుఁ జిక్కెను. లోకకంటకుడగు రావణుని నాచే సంహరింపఁ జేసి జగత్కళ్యాణమును సమకూర్చుటయే గాక నాకపారమైన యశోసంపద

నార్జించిపెట్టితివి. ఇవియెల్ల బాహ్యభావములు. రావణసంహార మూల కంబున లోకకళ్యాణము గావించి నాకు శాశ్వతయశస్సును గూర్చుట నీ అంతరభావము. ఈ ఋణముఁ దీర్చజాలను. ఇందులకుఁ బ్రతికృతిగా నిదే నీ రాముఁడు నీకు సాష్టాంగం బాసర్చుచున్నాఁడ' ని పలికి సాగిలఁబడి నమస్కరించి, భరతుని బిలిచి, 'నాయనా, నామందిరంబున సుగ్రీవుని విడియింపు' మనెను. భరతుఁడట్లు గావించి, 'వానరేశ్వరా, రామపట్టాభిషేకార్థము దూతలను దరలింపు' మనెను. సుగ్రీవుఁడు వానరోత్తములను నల్వర రావించి వారి చేతికి రత్నఖచితసువర్ణ కల శంబులు నాలుగిచ్చి, 'మీరు నల్వరు నాల్గుదిక్కులకుఁజని నాల్గుసముద్రముల నీరముఁగొని వజ్రవాతనే యిచ్చుట చేరవలయు' నని యాజ్ఞాపించెను, వారు వెనువెంటనే గగనమార్గముఁ బట్టిరి. జాంబవదాదులు చని యేనూఱునదులనుండి జలంబులను గొనివచ్చిరి. తెల్లవాఱులోపల సుషేణుఁడు తూర్పుసముద్రజలంబులను ఋషభుఁడు దక్షిణసముద్ర జలంబులను గవయుఁడు పశ్చిమసముద్రజలంబులను నళుఁడు త్తరసముద్ర జలంబులను దెచ్చెను. అభిషేచనపదార్థములెల్ల సిద్ధమయ్యెను.

శ్రీ రామ పట్టాభిషేకము

వసిష్ఠుఁడు బ్రాహ్మణపరివేషితుఁడై వచ్చి రాముని సీతాసమేతంబుగా రత్నమయవీరిఁ గూర్చుండబెట్టి యష్టవసువు లయ్యమరేశ్వరు నకు వలె వామదేవ జాబాలి కాశ్యప కాత్యాయన సుయజ్ఞ గౌతమ విజయులతోఁ గూడి ప్రసన్నసుగంధిబంధురజలంబుల నప్పుడుపోత్తము నకు నభిషేకమంగళ మొనర్చెను. ఋత్విజులును గవ్యకామణులును మంత్రిపౌరయోధులును గ్రమముగా రామునకు నభిషేకము లొనర్చిరి. లోకపాలురు నలువురు వసిష్ఠాహూతులై సమస్త దేవతలతోడ జనుదెంచి నేల నడుగిడరాని కారణంబున గగనతలమందే నిలిచి దివ్యౌషధిసంబులతో రాము నభిషేకించిరి. శత్రుఘ్నుఁడు శ్వేతచ్ఛత్రంబును బట్టెను. సుగ్రీవ విభీషణు లిరుపార్శ్వంబులఁజేరి చామరములువీచిరి. సమస్తరత్న రచితసహస్రకమలముక్తాహారంబును వాసవుఁడు వాయుదేవుని మూలంబున రామునకు సమర్పించెను. దేవగంధర్వులు పాడిరి ; అచ్చరలాడిరి ; పుడమి సస్యవతియై శోభిల్లెను ; వృక్షములు మధురఫలంబులను గురిసెను ; నగరమెల్ల సుగంధపుష్పమనోహర మయ్యెను.

పట్టాభిషిక్తుడైన రాము నభినందించుటకుఁగాఁ గౌళిక యవ
క్రీత గార్గ్య గాలవ కణ్వాదులు పూర్వదిశనుండియు స్వస్థాత్రేయ సముచి
ప్రముచ్యత్రి సుముఖ విముఖాదు లగస్త్యపురస్సరంబుగా దక్షిణదిశ
నుండియు నృషద కవష ధౌమ్య రాద్రేయాదులు శిష్యులతోడఁ బశ్చిమ
దిశనుండియు వసిష్ఠ కశ్యప విశ్వమిత్ర శౌతమ జమదగ్ని భరద్వాజ
లు త్తరదిశనుండియు వచ్చిరి. రాముఁడు వారినెల్ల యథార్హము సత్క
రించెను. ఆ ఋషిపుంగవులు మహాసంతుష్టులై, 'రామా, నీరాజ్య
కాలంబున రోగంబులు తలసూపకుండుఁగాక ; జీర్ణసత్త్వంబులకు నయి
తము మృత్యుభయము లేకుండుగాక ; మానవులు వపుష్మంతులై తన
రాదుదురుగాక ; నారీమణు లరోగప్రసవ లగుదురుగాక ; పర్జన్యుఁడు
కాలవర్షములు వర్షించుఁగాక ; గోవు లమృతంబును బిడుకుఁగాక ;
వాయువు స్పర్శసుఖముగా వీచుగాక ; ఈతిబాధలు లేకుండుఁగాక ; ఎల్ల
ప్రాణులు హర్షాంబుధి నోలలాడుచుండుఁగాక' అని దీవించి చనిరి.

రాముఁడంతట బ్రాహ్మణులకు లక్షతురంగంబులను సవత్సకంబు
లుగా లక్షగోవులను సూతాఁజోతులను ద్రింశతోట్టిహిరణ్యంబులను
నానాభరణంబుల నొసంగి కాంచనమాలను సుగ్రీవునకును వైడూర్య
రచితసువర్ణాంగదంబుల నంగదునకును నొసంగి యింద్రుఁడిచ్చిన ముక్తా
హారంబును సీతాదేవి చేతికి నందించెను. ఆ కళ్యాణి పతిహృదయంబు
నూహించి వానరుల వంకను భర్తవలనను జూడసాగెను. ఇంగితజ్ఞుఁడు
రాముఁడు ప్రియురాలిని జూచి, 'దేవీ, పౌరుషంబును విక్రమంబును
బుద్ధియు దదితర సుగుణంబులు నెవ్వనికి సహజాలంకారములో, ఎవనికి
సీపు మిక్కిలి సంతసించువో, యవ్వీరశిఖామణికి దీని నొసంగు' మనెను.
సీతాదేవి యయ్యనర్హు హారంబును హనుమంతునకు నిచ్చెను. వాయు
సుతుఁడు చంద్రాంశుకౌరవమైన యాదివ్యహారమును దాల్చి శ్వేతా
భ్రమువలనఁ బర్వతరాజు కరణి నొప్పెను. అంత రాముఁడు ద్వివిద
మైంద సీలులను సత్కరించి తదితరులకు యథార్హము ప్రతిపూజలు
గావించి, 'సుగ్రీవా, ఈ జాంబవదాదులు నాకొఱకుఁ బ్రాణములు
త్యజించిరి. వీరినెల్లఁ బ్రీతితోఁ జూడుము. ఎన్నఁడుగాని వీరికి సీవలన
విప్రియము గారా'దని పలికి వానిని వేమాటు గవుఁగిటఁ గ్రుచ్చి, విభీ
షణునకు నిత్యైకుకులధనమైన శ్రీరంగ రాజవిమానంబునిచ్చి, 'ధర్మజ్ఞా!
లంకానగరంబును ధర్మబుద్ధితోఁ బరిపాలింపుము. ఎన్నఁడును నీ హృద
యంబు నధర్మమువంక మరలనీయవలదు. రాజులు బుద్ధిమంతులగుదు

రేని రాజ్యంబులు శాశ్వతములై యుండును. నీవును సుగ్రీవుండును నన్ను మఱవవలదు. నాయందు మీరు నిండుప్రీతిని నెఱపఁగోరుదు. సుఖముగాఁ బోయి యేమృతమును. ఋక్షవానరరాక్షసులు రాముని మధుర వచనంబులు విని సాధువాదంబులు పలికి, 'రామా, నీబుద్ధి యవక్రము; నీవీర్యము మహాద్భుతము; నీపల్కులు మధురమధురంబు' అని ప్రశంసించిరి. హనుమంతుఁడు రామునకు సాష్టాంగమాచరించి, 'స్వామీ, నీయందు నాకు భక్త్యనురాగంబులు సుస్థిరములై యుండుఁగాక; నాచిత్తము నిన్నెడఁబాయకుండుగాక; నీకత మహీతలంబున నెంతకాలముండునో యంతకాలము నేను మనుచునుగాక; నీ చరితామృతమును శ్రవణపుటంబులఁ గ్రోలుచు సుఖముందుఁగాక' యని కోరెను. రాముఁడు నిజానసంబునుండి లేచి, 'హనుమంతా, నీవు నాకుగా నొనర్చిన యొక్కొక్క కార్యమునకును నాప్రాణములెల్ల వర్పించినను జాలవు. నీఋణముఁ దీర్చఁ జాలను. నీకుఁ దగిన ప్రత్యుపకృతి యేదో దోష' దనుచుఁ దనకంతమందుండిన 'చంద్రహారమును వాని కంతంబున వైచి, 'మాదత్తీ, నీకోరిన కోరికలెల్ల సఫలమగును. లోకమున్నంతకాలము నాకత యుండును; నాకత గలంతకాలము నీవు జీవించువుగాక; నీకీర్తి నెల్లరు నుగ్గడింతురుగాక' అని వచించెను. వానరులూ వాక్యంబులకు మహాసంతోష మొంది సారెసారెకు రామునకు మ్రొక్కిరి. సుగ్రీవవిభీషణులు సాశ్రునేత్రులు దుఃఖసమ్మాధులునై రాముని వీడ్కొని చనలేక చనిరి.

అట్లు రాముఁడు వారి నెల్ల సాగనంపి లక్ష్మణుని బిలిచి, 'సౌమిత్రీ, మనతండ్రి నాఁడు నాకుఁ బట్టాభిషేక ప్రయత్నము గావింపఁగాఁ 'తమ్ముడా! నాతోడ నీవు నిష్పడమిని బాలింపు' మని నాపల్కిన పలుకు మఱవవుగదా. ధర్మజ్ఞా! మన్వాదిపూర్వరాజులైనంబునఁ జెంపొందినదియు మనతండ్రితాతల యాదరంబును బడసినదియునైన యీ రాజ్యమునకు నీవు యువరాజువై నాతోడ నీవుఁగూడ రాజ్యభారంబును వహింపుము' అని యాజ్ఞాగర్భమైన యనునయోక్తులు పలికెను. రాముఁ డెంత చెప్పినను లక్ష్మణుఁడు వినక, 'అన్నా, పెద్దవాఁడు భరతునకు యౌవరాజ్యాభిషేక మొనర్చు' మని రామునిఁ బ్రేరేపించెను. భరతునకు యౌవరాజ్యపట్టముఁ గట్టిరి. అంతల ఋషీంద్రులును రాజులును బంధుమిత్రసుహృద్జనంబును యథాగౌరవంబు లంది తమతమ స్థానంబులకుఁ దరలిరి.

రాముఁడట్లు పట్టాభిషిక్తుఁడై రాజ్యభారమును వహించి జాతి
బంధుమిత్రవర్గంబు నెల్లవిధములఁ దనువుచు వేదోక్తధర్మప్రతిష్ఠాపన
క్రియాభిరతుఁడై శాస్త్రోక్తములైన వివిధయజ్ఞములు గావించుచుఁ
బ్రజారంజనకార్యము లొనర్చుచు సర్వజనసమ్మతుఁ డయ్యెను. ,వాని
రాజ్యమందు స్త్రీలకు వైధవ్యదుఃఖము దూరమయ్యెను ; ఆధివ్యాధులు
కటవయ్యెను ; దొంగతనములుగాని యాపదలుగాని కానరాకుండెను ;
అకాలమరణవ్యతిక్రమము లరుదయ్యెను ; పరస్పరవైరంబు లశ్రుతము
లాయెను ; దేశమెల్ల రామమయముగాఁ దోచెను. మేఘములు కాల
వర్షములు వర్షింపసాగెను ; పాడిపంటలు పెచ్చు పెరిగెను ; వృక్షములు
నిరంతరము ఫలపుష్పభరితములై గ్రాలెను. నాలుగు వర్షములవారుఁ
దమతమ గుణకర్మజ్ఞులై స్వధర్మపరతఁ దనరిరి. ఎల్ల యధర్మములకు
మూలమైన లోభమును దత్తారణభూతమైన కామమును వలసవోయెను ;
నిగమాగమంబు లపార్థవిపరీతార్థప్రతిపాదన దుర్జనపీడావిముక్తములై
యథార్థతేజోవిలసితములయ్యెను ; శూన్యవాదములును సందిగ్ధప్రలా
పంబులును కుత్సితమతంబులును సాంకర్యంబులును విప్లవప్రబోధనంబు
లును నెందుగానరావయ్యెను ; ధర్మము నాల్గుపాదంబులఁ జరించెను ;
ఎల్లదను జిరాయురారోగ్యభోగభాగ్యసంపదలఁ దులఁదూగుచు నైక
మత్యము గలిగి పరస్పరశ్రేయోభిలాషులై రామకథలతో దినములు
పుచ్చుచు సుఖముండిరి.

యథాకాండము సమాప్తము



శ్రీ దొడ్డ రామాయణము

ఉత్తర కాండము

మ॥ సిరిసేనిన్ సుఖమేనిఁ బ్రాణపదయైచెన్నార నజ్జీవితే
శ్వరిసేనిం ద్యజియింపనోడఁ దిల రాజన్యల్ ప్రజారంజనా
ధ్వరదీక్షాపరులంచు నేర్ప నెవఁ డాధర్మవ్రతున్ సత్కియా
చరణావ్యగ్రమతిన్ నుతింతు నెడ సాక్షాత్కార సంసిద్ధికై॥

రాముండట్లు పట్టాభిషిక్తుడై కొండొకనాఁ డపరాహ్నంబునఁ దమ్ములంగూడి సుఖోపవిష్టుడై యుండఁగా సంతరిక్షమునుండి, 'సౌమ్యా, రాహూ, నీయాజ్ఞప్రకారము కుబేరునొద్దకు బోయితిని. ధనదుఁడు నన్నుఁజూచి, 'విమానమా, మహాత్ముడైన రాముఁడు దుర్గధుడైన రావణుని మహాదురాత్ముని బుత్తమిత్రబంధుపరివారసహితంబుగా ఘోరరణంబున నెన్నఁడు నిర్జించెనో' నాఁడే నీవుఁగూడ నిర్జితమైతివి. రావణునివధ మా కల్లెరకుఁ బరమ ప్రీతికరమయ్యెను. నీ వారాఘవునిఁ జేరి తదీయ లోకసంచారంబులకుఁ బరమయోగ్య వాహనమవై వాని యొద్దనే సుఖ ముండుము. నీవిట్లు చేయుట నే నెంతయుఁ గోరుదునని చెప్పి నన్ను మరలఁ బంపెను. వాని యాజ్ఞప్రకార మిందు వచ్చితిని. నావంక తలయెత్తి చూడుము. ధనదుని శాసనముమేరకు నిన్ను మోయుచు నీయానతి యొనర్చుచు సర్వభూతంబులకు నదృశ్యంబుగాఁ జరింతు'నని పలికెను. రాముఁ డాపచనంబులు విని 'విమానవరా, నీకు స్వాగతము. ధనదుండట్లు వచించుటంబట్టి యింక నీయందు వృత్తదోషము గలుగదు' అనిచెప్పి లాజాపుష్ప సుగంధి ధూపంబుల నప్పుష్పకంబును బూజించి, 'సౌమ్యా, తలఁచినప్పుడు రమ్ము; ప్రకృతము యథేచ్ఛఁ జనుము. ఎంచును నీకుఁ బ్రతిఘాతము గలుగ'దని చెప్పెను. పుష్పక విమాన మంతట రాముని వీడ్కొని చనెను.

రాముండంతట తమ్ములఁగూడి రాజ్యభారము వహించుచుఁ బారాహ్నంబులందు రాజకార్యంబులను యథాధర్మము శ్రద్ధాభక్తులతో నిర్వర్తించుచు మధ్యాహ్నసమయంబుల నీతాదేవితోడ సంతః పురమందుఁ బుచ్చుచు సాయంకాలములందు దేవీద్వితీయఁడై

యారామవిహారంబులు సలుపుచు నుండెను. సీతాదేవియుఁ జౌర్యాహ్ని కంబులైన దేవకార్యంబులను దీర్చి తనయ తలకెల్ల యథార్హ పూజలు గావించి విచిత్రాభరణాంబరయై మధ్యాహ్న సమయంబులందుఁ బతి సేవలఁ దగిలియుండుచుండెను. రాముఁ డా కళ్యాణవతిని నిజభాగ్య దేవతనుగా మన్నించుచుండెను.

అట్లు సీతారాము లొండొరుఁగూడి చిరసుఖంబులఁ జూఱ లాడుచుఁ బెద్దయుం గాలము పుచ్చిరి. ఇట్లుండఁ గొండొకనాఁడు లక్ష్మణుఁడు సీతారాములయొద్దకు వచ్చి నమస్కరించి, 'చిత్రకారుఁడు మనము కోరినట్లు వీధికయం దన్నగారి చరిత్రను లిఖించెను ; చూడనగు'నని విన్నవించెను. రాముఁడమాట విని 'వత్సా, లక్ష్మణా, గురుజనవిరహ విధురయైన దేవిని వినోదపెట్టుటకుగా నిట్టిది సంకల్పించితిని. చిత్రకారుఁ డెంతదాఁక చిత్రించెనో గదా?' యనెను. నావుఁడు 'అన్నా, పదినె గారి యగ్ని శుద్ధిపర్యంతము చిత్రించినా'డని లక్ష్మణుఁడు పలికెను. అది విని 'ఇట్టియపవాద శ్రవణహేతుభూతమైన పాపము శమించుగాఁక. పుట్టువుతోడనే పరిశుద్ధయైన సీతకుఁ బావనాంతరము లేల? తీర్థోదకం బును వహ్నియుమఱియొక దానివలనశుద్ధిఁగోరునా?లోకప్రత్యయనార్థమై నాఁడు దేవి యట్లానర్చుటయ్యెను'అని రాముఁడు తమ్మునకుఁ బలికి, 'దేవీ, దేవయజనసంభవా, ఇది నీకు యావజ్జీవితమైన దయ్యెను. దీనికిగా వగవకుము ; అనివార్య మశోచ్యము. కళ్యాణీ, కులధనులకు లోకరంజన మునకన్నఁ బ్రియతరము లేదు. అదే నాఁడు నానోట ననౌచిత్యంబును బల్కించి నీకు నగ్నిప్రవేశక్షేపమును గలిగించెను. శిరమునఁ దాల్చినైన నిసర్గసురభి ప్రసూనంబును బాదతలంబునమెట్టిన మొఱకునైతిని' అని యోదార్చుగాఁ బలికెను. సీతాదేవి పతిహృదయంబును గ్రహించి వాని మది నట్టి తలంపునుండి మరల్చునదై, 'నాథా, మీచరిత్రమునుజూత' మని చిత్రశాలకు వానిని నడిపించెను. లక్ష్మణుఁడు సీతారాముల నందు వదలి కార్యాంతరములకుఁ జనెను.

చిత్రశాలానందర్పణము

సీతారాములు చిత్రశాలఁ జొచ్చిరి. సీతాదేవి యందొకచిత్ర మును నిర్వర్ణించి, 'ఎవరువీరు? మింట సంధులేకుండునట్లుగాఁ గ్రీక్కిరిసి నిలిచి యార్యపుత్రుని స్తుతించుచున్నట్లగపడుచున్నా' రనెను. రాముఁ డదివిని, 'దేవీ, ఇవి సరహస్యజ్ఞంభకాస్త్రంబులు. ఇవి భృశాశ్వ

మహర్షినుండి విశ్వామిత్రునిజేరెను. ఆమహనీయుఁడు వీనిని నా కనుగ్రహించెను. ఈ దివ్యాస్త్రములకు నమస్కరింపుము. హిరణ్యగర్భాదిదేవతలు వేదవిహితార్థంబులను అనుష్ఠాన నియమాపాదన మూలకంబుగా సంస్థాపింపఁ దలఁచి వేనవేలువర్షంబు లుగ్రతపంబు లొనర్చిరి. వారియాత్మతేజములు తపోమయములైన యీయాస్త్రముల రూపంబున సాక్షాత్కరించెను. ఇవి తప్పకుండ నీప్రసూతినిసేవించు' ననెను. సీతాదేవి 'మహాప్రసాద'మని యావచనంబును దలతోగ్రహించి యయ్యస్త్రములకు నమస్కరించెను.

అంత రాముఁ డవ్వలిచిత్రతంబును జూపి 'ఇది మిథిలావృత్తాంత' మనెను. సీతాదేవి యాచిత్రముపై దృష్టినిలిపి 'వికసన్నవనీలోత్పల శ్యామలంబును గోమలస్సీతమనోహరంబునైన దేహసౌభాగ్యముతో, నవలీలగా విడిచిన ముక్కుంటి వింటితో, గూఁకటి తొడవుతో, సాబ గారుచున్న యార్యపుత్రుని సౌమ్యసుందరశ్రీనిష్ఠానాయనగారు విస్మయ స్థిమితలోచనుఁడై చూచుచున్నాఁడు' అనెను. రాముఁడామాట నంది కొని, 'ఇదిగో చూడు మీతండ్రిగారు శౌతమశతానందుఁడను గుల పురోహితుని మున్నిడుకొని వియ్యంకులకును వసిష్ఠాదులకును బూజ లొనర్చుచున్నాఁడు. జనకులకును రఘువులకును వియ్యంబు గలుగుటకు సంతసింపనివాఁ డుండునా? ప్రేయసీ, లోకములోఁ గన్యనిచ్చు దాత యొకండును గ్రహించువాఁడు మఱియొకండును గానుండును. ఇచ్చట యిచ్చుటకుఁ బుచ్చుకొనుటకు రెండిటికినిఁ గౌశికుఁడే కర్తయయ్యెను. ఇది వింతగదా' యనెను. సీతాదేవి చిత్తరువు పంకనే దృష్టినిలిపి 'వీరుగో మీరు నలుపురును గోదాన మంగళ మాచరించి వివాహదీక్షను వహించినవారు. అహో! ఆతావుననే యాసమయముననే యిప్పు డున్నానని తలంచుచున్నా' ననెను. రాముఁడామాట విని 'ప్రేయసీ, కమనీయ కంకణాంకితంబును మూర్తిగొన్న మహోత్సవంబునునైన సీకరము శతానందునిచేత దత్తమై యేసమయంబున నన్ను హర్షాంబుధి నోలలాఁచెనో యాసమయ మెన్నడో చన్నను బ్రకృతము నడచు చున్నట్లే నాకును మహోత్కంఠమగుచున్నదిగదా' యని పలికి యావలి చిత్తరువును జూపి, 'వీడుగో భగవానుఁడు పరశురాముఁడ'నెను. సీతా దేవి వానిని జూచి భయపడసాగెను. రాముఁడు వానికి నమస్కరించి 'ఇదే యయోధ్యచేరితి' మని చెప్పి కన్నీరు నించుచు 'గ్రోతగాఁ బెండ్లాడి వచ్చిన మనలను నాయనగారును దల్లులును లాలించినయుప

లాలనంబులు మఱచినను మఱపునకు రావు. మనకిక నట్టి దినములు వచ్చునా? జానకీ! తైశవమును దాటుచున్నదని తెలుపుచున్నవో యననుండిన చిన్నచిన్నవియు నొండ్లాంటికి వేటుపడియున్నవియునైన దంతకుట్టుములతో, ముంగురులతో, ముగ్ధాలోకనములతో, సాబగారు వక్రమండలముఁగలిగి, లలితలలితంబులును జంద్రికాప్రాయంబులును సహజవిలాసమనోహరంబులును లాలితీమాధురంబులునైన నిజాంగకంబుల సీవు మనతల్లుల కెంతయు నింపుఁ గూర్చుచుంటివి. నాటిసంగతులు తలంచినంత నే నాకు వ్యసనము దుర్భరమగుచున్న' దనెను.

సీతాదేవి యావలి ప్రతిమను జూపి, 'నాథా! ఇది మంధర గదా' యనెను. రాముఁడామాట విననట్లు నటించి యావలఁ జూపుచు 'దేవీ, ఈ గారవృక్షము జ్ఞప్తియున్నదా? శృంగిబేరపురంబున నిషాద పతియైన గుహునితోడి నైయ్య మీ చెట్టుక్రిందనే గదా మనకుఁగలిగె' ననెను. మంధరాప్రస్తావము కై కేయినిదోషక్రమమునకుఁ గారణంబగు ననియు దానికి నవకాశమియరాదనియుఁ బతియట్లు వర్తించెనని సీతాదేవి యూహించి లోలోన నవ్వి యావలిచిత్తరువును జూపుచు, 'ఇత్వోకువులు ముదిమిపైకొన్న నాడు తమరాజ్యలక్ష్మిని బుత్తుల కొనఁగి జటాధారణకందమాలాశనాదిరూపమైన యేయారణ్యక వ్రతంబునుదాల్తురో యాకతినవ్రతంబును ఆర్యపుత్రులు లేఁబ్రాయంబుననే ధరించిన తావిదే గదా?' యనెను. రాముఁడందులకు నేమియు మాతాడకుండెను. సీతాదేవి యవ్వలఁ జూపి 'నాథా, ఇదిగో ప్రసన్నపుణ్యసలిలభాగీరథీ భగవతి' యనెను. రాముఁడావంకఁ జూపునిలిపి 'దేవీ! భాగీరథీ! తొల్లి సగరుఁడు హయమేధయాగమును సంకల్పించి తురంగమును వదలఁగా నయ్యధ్వరాశ్వమును శక్రుఁడు హరించుటయు దానిని వెదకుటకు నతని పుత్తులు దండీయాజ్ఞ మేరకు భూతలమునెల్ల జల్లెడగాఁ ద్రవ్వఁచుఁ జనిచని తుదకుఁ గపిలమర్రి కోపాగ్నిఁబడి దగ్ధులగుటయు ననంతరము భగీరథుఁడు గరుడవచనంబున బోధితుఁడై వారికెంతయుఁ జింతించి స్వశరీర క్లేశంబును దృఢీకరించి కఠోరతపంబొనర్చి నిన్ను భువికిఁ గొనివచ్చి భస్మరాసులై యున్న తమతాతతండ్రులను సీతోయంబులఁ గృతార్థుల నొనర్చుటయు లోక ప్రసిద్ధము. అందువలన రఘువులు నిన్ను తమకులదేవతనుగా నారాధింతురు. తల్లీ! నీవు నీకోడలైన సీతయందు నరుంధతియుం బోలె శుభంబు ననుధ్యానింతువుగాక' అని యానదికి నమస్కరించెను.

సీతాదేవియు నన్నదికి మ్రొక్కి, 'నాథా, భరద్వాజులవారు తెలిపిన చిత్రకూటమార్గమందు యమునాతీరంబుననున్న శ్యామయను పేరి మట్టవృక్షమిదిగో. ఈ ప్రదేశము జ్వప్తియున్నదా?' యనెను. రాముఁడావృక్షంబు నట్టచూచి, 'ప్రేయసీ! దీనినెట్లు మఱతును? దారి నడచుటవలని ఖేదంబున నడలి నలిగి పరిమృదితమృణాళీదుర్బలంబులైన నీయంగకంబులను నాయరంబునఁ గూర్చి నాయొసంగిన విరియని విగి. కౌగిలింతలు సంహనంబుగాఁగా నెచ్చట నీవు ముఖనిద్రను గాంచితివో యాచోటు మఱచినను మఱపునకు వచ్చునా?' యనెను.

అనంతరము వింధ్యారణ్యముఖంబున విరాధునితోడి రాముని పోరాటము చిత్రింపబడి యుండెను. సీతాదేవి దానిని వదలి యవ్వలి చిత్తరువును జూపి, 'నాథా, నీచేతి విసనకట్టును నాకు గొడుగుగాఁ బట్టి యెండసోఁకకుండునట్లుగాఁ జేసి నన్ను నడిపించి తెచ్చిన యా దక్షిణా రణ్యప్రవేశారంభమును జూత' మనెను. రాముఁడామెకు నయ్యాచోట్లు చూపుచు, 'ప్రేయసీ, ఇవిగో గిరినదీతలస్థవైఖానసతపోవనంబులు. ఇందు శాంతులును నాతిథేయపరములును నీవారముప్ర్యేదనులును నైన గృహమేధుల కుటీనిలయములను గంటిమి. ఈ ప్రదేశములు మఱవ రావు. ఇదే జనస్థానమధ్యంబునఁ బ్రసవణపర్వతము. ఈకొండలరాయఁడు నీలపరిసరారణ్యముల యెత్తిడితోడి గోదావరిగుహముఖంబుల మ్రోగించు చుండఁగా నిరంతరాసారవర్షంబులఁ గ్రక్కు గూఢమేఘములచేఁ గడుం గడుకార్కొని సాబగారుచుండును. కశ్యాపే, ఈ పర్వతమందు లక్ష్మణుఁడు సేవించుచుండఁగా మనము హాయిగాఁ గడపిన యాసుదినంబు లను స్మరింతువా? ఇచ్చటి సరసనీరను గోదావరిని దలంతువా? దాని యుపాంతప్రదేశములందలి మన విహారవర్తనంబులను స్మరింతువా? ప్రేయసీ,

“ఉ॥ ఒక్కొక్కేలఁ దన్మయతతోయనఁ గౌగిలి చిక్కఁదిదుచున్
జెక్కుమజెక్కునేర్పడని చేరికపెంపున మెల్లమెల్లగా
నొక్కక్రమంబుగల్గక యేదోయేదో యాదటఁబక్కికొర్రపివ్
గ్రక్కున యామమల్ మనపరాకునఁ బోఁ దుదిమట్టై రాత్రియే॥”

అని వచించి యావలి చిత్తరువును జూపుచు, 'ప్రేయసీ, ఇది పంచవటి; ఇది శూర్పణఖ' యనెను. ఆ మాటతోడ సీతాదేవి వెల వెలనై శూర్పణఖానిమిత్తంబునఁ బూర్వము కలిగిన విరహవ్యథను

దలంచి భయభ్రాంతయై, 'కటా! ఇంతవట్టే నీ దర్శనమ'ని వ్యసనకలుష స్వరంబున నుడివెను. రాముఁడు సీతాదేవిని గొంగిటఁగూర్చి, 'ప్రేయసీ! వియోగంబునకు వెఱచెదవు ఇది చిత్తఱువుగదా' యనెను. సీతాదేవి విన్నయై, 'నాథా, ఏదైననుగానీ దుర్జ్జనం బసుఖంబును గలిగించును గదా' యని బదులాడెను. ఆమాటతోడ రాముఁడును బ్రచలితాంత రంగుడై, 'అయ్యో! జనస్థానవృత్తాంత మిప్పుడు జరుగుచున్నదివోలె నాకుఁ దోచుచున్న'దని నిట్టూర్చి యావల దృష్టిసారించి 'పాపాత్ము లగు రాక్షసులు మాయాకనకమృగరూపంబునఁ గావించిన వంచనా వృత్తాంతమిది. ఆవెత యసురలోకసమ్మూలసంబునఁ గూడఁ జల్లారక సంక్షోభించినంతనే పేర్చుచున్నది. దేవీ! మారీచుని సంహరించివచ్చి నీవు లేని జనస్థానంబును గాంచి శోకాతిభారంబున వికలకరణుడనై నాగావించిన ప్రలాపంబులకు మేరయేలే' దనెను. సీతాదేవి కన్నీరు నించుచు, 'అహా! రఘుకులానందుఁడు నాకారణంబున నింతతల్లడిల్లెను గదా' యని లోలోన దుఃఖంపసాగెను. రాముని నేత్రగోళంబులనుండి బాష్పంబు ధారలుగట్టి తెగినముక్తామణిసరంబును దలపించుచు నుడ్డిపడి వ్రస్సి బిందువులై దొరలసాగెను. వాని యావేగము హృదయాంతర మున నెంత యడఁచిపెట్టినను దాగక వాని యధర నాసాపుటకంపంబు వలన స్పష్టమగుచుండెను. నిసర్గధీరప్రకృతియైన రాముఁడు గూడ నెన్నఁచోగల్గిన దానినిదలంచి ప్రాకృతుఁడువోలె శోకించుట జూడఁగా దయితావిరహావ్యధ యెట్టివారికిని దుస్సహమని తోచకమానదు.

రాముఁడు నిట్టూర్చి, 'దేవీ! నాటిప్రియావియోగజనిత దుఃఖాగ్ని తీవ్రమయ్యుఁ బగఁదీర్చుకొను ణోర్కెతో సహించుటయ్యెను. అది నేఁడు విపక్వమై యెదగుట్టుఁ బుండువలె నెలవాటి మనస్సు నేర్చు చున్న'దనెను. సీతాదేవియుఁ గన్నీరు నించుచు, 'నాథా! నీవిప్పుడు చెంతనున్నను నాటి దుర్భరవియోగదుఃఖము తలఁపుమాత్రాననే భర్తృశూన్యముగా నన్నుఁజేసి నా హృదయంబును దహించుచున్న'దని గద్గదస్వనంబునఁ బలికెను.

రాముఁడుతట నవ్వలి చిత్తరువునుజూచి, 'ఇదిగో! యిది మన్వంతర పురాణగృధ్రరాజు మహానుభావుఁడు నాయన జటాయుని చరిత్ర పరాక్రమోదాహరణ'మని యందుఁ జూపునిలిపి 'నాయనా! విహంగరాజా! నీవంటి మహాతీర్థము పరమాపన్నపరిత్రాణార్థము

ప్రాణంబులను సయితము తృణీకరించు సాధువు మఱాకఁ దుండునా? 'యనెను. సీతాదేవియు 'నాయనా! నీయపత్యస్నేహమును నిరూఢము గావించి'తని వానికి నమస్కరించెను.

అంత రాముఁడు జనస్థానంబునకుఁ బడమటఁ గుంజవంతమును పేరి దండకారణ్య భాగమున దనుకబంధనివాసమును ఋశ్యమూక పర్వతంబున మఠంగముని యాశ్రమస్థానంబును శ్రమణయను సిద్ధశబరిని పంపాసరోవరంబు నొక్కటొక్కటిగాఁ జూపించి, 'దేవీ! ఈసరోవర మందలి మడకల మల్లికార్జునవ్యాధూత స్ఫుర దురుదండ పుండరీకంబు లను బ్రరూఢ నీలోత్పల మనోజ్ఞప్రదేశంబులను జక్కగాఁ జూడఁజాల నైతిని. ఏలయందువా? నాకన్నీరు నాదృక్పథము నడ్డగించెను. భాష్ప లిందువునకు మధ్యకాలములో దీనిని జూచితిని. అంతమాత్రాననే దీని మనోహరత్వ మింతనరాదని నాకుఁదోఁచెను' అనెను.

సీతాదేవి యావలి ప్రతిమను జూచి 'ఈయన యామహాత్ముఁడు హనుమంతుఁడు. ఈయన రావణహృతనైన నన్ను సమాస్వసించి నా వార్తను నీకుఁ దెలిపి నిన్ను నిలిపెను; మఱియు విభీషణునకు నీతోడ సఖ్యముఁ గూర్చెను; మూర్ఛితుని లక్ష్మణుని బ్రదికించెను; భరతునకు భాతృసమాగమముఁ దెల్పి వాని ప్రాణములు నిలిపెను. చిరనిర్విణ్ణజీవ లోకము నిట్లు సముద్ధరించిన మహోపకారి మహాభాగుఁడైన యీ మారుతిఋణముఁ దీర్పఁజాల' ననెను. రాముఁ డామాట నందికొని, 'దేవీ! నీనిపరాక్రమ కారణంబునఁ గదా మనమును లోకంబును గోడు గడచి మేలుగనుటయ్యె'నని హనుమంతుని బ్రశంసించెను.

సీతాదేవి యావలిచిత్తరువును జూచుచు, 'నాథా, ఈకొండ పేరేమి? ఇందలిపూఁచిన కదంబముమీఁద నెమళ్ళు తాండవించు చున్నవి. ఇదిగో ఈచెట్టుక్రింద ననుభావసౌభాగ్య మాత్రావశిష్టమై ధూసరమైన శ్రీతోడి నిన్ను మూర్ఛితుని లక్ష్మణుఁడు పట్టుకొని వావిచ్చి యేడ్చుచున్నట్లు చిత్తరువు గానిపించుచున్నది. సంగతియేమి?' యని యడిగెను. రాముఁ డామెవంకమరలి, 'ప్రేయసీ! నీలన్నిగ్ధ నూత్నతోయవాహంబులు బొదివిన శిఖరంబులతో నొప్పుచున్న యీ పర్వతంబును మాల్యవంత మందురు. దీనిని తలంచినంతనే నీవియోగము మరల సంప్రాప్తమైనట్లు తోచుచున్న' దనెను. సీతాదేవి రామునిపంక మరలి, 'నాథా! ఈచిత్తరువును జూడఁగా మరలఁ బ్రసన్నగంభీరవన

వీధులందు విహరింపను భాగీరథీ పవిత్రశీతలజలంబులాడను గోరికయగు చున్నదనెను. రాముఁ డా పలుకులకెంతయు సంతసించి, 'దేవీ! నీ తలఁచినట్లే యగుఁగాక. బడలినట్లు తోచుచున్నది; ఈకిటికీ చెంతకుఁ బోయి కూర్చుండు' మనెను. సీతాదేవియు, 'నాథా, బడలికవలన నిద్ర నన్నపహరించుచున్న' దనెను. నావుడు 'ప్రాణేశ్వరీ! శ్రమభయంబులఁ బొడమిన స్వేదబిందువులతోఁ గూడి శశికిరణంబుల తాకునఁ జెమర్చునట్టి చంద్రమణిహారంబునుబోని నీభుజలతను సంజీవంబుగా నా కంతమునఁ జేర్చి నన్నండగొని రమ్మ'నెను. సీతాదేవి యట్లే యొస ర్చెను. రాముఁడు మహానందపరవశుడై, 'అహా! ఇది సుఖమో దుఃఖమో నిశ్చయింప జాలను; విబోధమో సుప్తియో తెలియరా కున్నది. నిద్రావస్థయగునేని సుఖసాక్షాత్కార ప్రతిభాసయుండదు. అట్టి ప్రతిభాస నాకు సమగ్రముగాఁగలదు. కాఁబట్టియిది నిద్రకాఁజాలదు. నిద్రావస్థకాకున్నను విషవ్యాప్తిఫలమై యుండునా? అట్లగునేని సుఖ ప్రతీతియే గలుగదుగదా? మదకార్యమా? ఏమో చెప్పఁజాలను. దేవీ! నీవు తాఁకినప్పుడెల్ల నా యింద్రియములన్నియుఁ దమవ్యాపారము నుడు గును; అంతియగాదు; ఒకవిధమైన వికారము నాచేతనను బైకొని రాత్నమువలెఁ ద్రిప్పి యున్ములింపును. ఇదిమాత్రము చెప్పఁగలను; అంతకుమించి యిది యిట్టిదని చెప్పఁజాలను' అని వచించెను.

సీతారాముల పరస్పరాంతఃకరణసాక్షికమైన యన్యోన్య్యానురాగము గోదావరీ వనదర్శనాదుల వలన సముద్బిషితమై గాఢాలింగనానుభావితమై వారి నిరువుర నట్లు తన్మయచిత్తుల నొనర్చెను. రాముని వచనంబులకు వైదేహీ లోలోన సంతసించి, 'తమప్రసాదము స్థిరము; ఇంతకన్న మతేమున్న'దని నిజకృతజ్ఞతను దెలుపఁగా రాముఁ డా వినయోక్తికి నెంతయు నలరి, 'ప్రేయసీ! నీమృదుభావణములు విరహ క్లాంతమైన జీవకుసుమంబునకు వికాసమును గలిగించి యిట్లనిచెప్పరాని తృప్తినిఁ బుట్టించును. అంతియగాదు. అవిశ్రవణంబులకు నమృతంబులును మనస్సునకు రసాయనంబులునై సకలేంద్రియ మోహముఁ గూర్చును' అని వచించి యామెను మెలమెల్లగాఁ గిటికీ చెంతకుఁ గొని పోయెను. అంత వారిరువురు నచ్చటఁ గూర్చుండిరి. సీతాదేవి పరుండఁ దలఁచి యేమో వెదకసాగెను. రాముఁ డామెతలంపులు గ్రహించి, 'ప్రేయసీ! ఏమి వెదకెదవు? మన వివాహసమయమునుండి యే రామ భుజము అన్యచే ననుచాశ్రితమైనది నీకు నింటనున్నను వనాతరమం

దున్నను శైశవయావనంబులరెంట సుఖస్వాపకరమగునో యా రామ భుజము నీకుఁ దలఁపిగా నుండఁగా నొండు వెదక నేల? అని తన బాహువును దలకడగా నిడెను.

294
100

సీతాదేవి యంత రామభుజంబును దిండుగాఁజేసి నిద్రనొందెను. రాముండట్లు తనయురంబున వ్రాలి నిదిరించుచున్న ప్రియురాలిపయి స్నేహార్ద్రదృష్టిని నిలిపి, 'సఖ! నాకు గృహలక్ష్మీవియు నాకన్నులకు నమృతవర్షివియునై వర్తింతువు; నీకుసుమకోమల గాత్రస్పర్శము నా శరీరంబునకుఁ జందనచర్పకన్న సధికసుఖంబు నిచ్చును. ప్రేయసీ! నీ బాహులత నా కంఠంబునకు శిశిరమస్పృణమాక్తిక సరమై కూర్చిన యానందమును జెప్ప నా తరముగాదు. జానకీ! నీవు నాకు సర్వాకార హృదయంగమవై తనరుదువుగదా. భవదీయ మెద్దియైనను నాకుఁ బ్రియమగును. నీవియోగము మాత్రము దుస్సహము' అని తనయంతస్థమైన యనురాగమును గ్రుమ్మరింప సాగెను. సీతాదేవి నిద్రలో, 'హా! నాథా! ఎటనున్నావు; ఎటనున్నా'వని కలువరించెను. చిత్రదర్శనముచేఁ గలిగిన విరహభావస దేవికి నట్లు నిష్కారణభయముఁ గొలుపుట రాముఁడు గ్రహించి యామెను స్నేహముతోఁ బరామర్శించుచు 'సుఖదుఃఖంబులయందు రెంట నెయ్యది యేకరూపతనండునో, సర్వావస్థలయందేది యనుగుణమో, హృదయము విషయాటవిబడి పటచు నప్పుడు దానికి విశ్రామస్థానమేది యగునో, దినములు గడచుకొలఁది యేది పరిపక్వమై యింపుఁగూర్చునో, యేది యనురాగసారమో యాదాంపత్య భద్రసారంబు నెట్లేనియు నెంతో యాశింతురు. దానిని వర్ణింప వాక్కు చాలదుగదా' యని తలపోయుచుండెను.

దుర్ముఖుఁడు

రాజులు స్వపరదేశాంతర రహస్యములను దెలిసికొనుటకుగాఁ గొందఱును నియమింతురు. అట్టివారిని వేగులనియుఁ జారులనియుఁ జెప్పుదురు. ఈచారులు ప్రచ్ఛన్న వేషంబుల దేశదేశాంతరములు తిరుగుచు నందందలి విశేషంబులను దమ తేనికి నప్పుడప్పుడే యందచేయుచుదురు. రాముని కాలమందుఁగూడ నట్టివారుండిరి. వారికెల్ల దుర్ముఖుఁడనువాఁడు ముఖ్యుఁడుగా నుండెను. దుర్ముఖుని సత్ప్రవర్తనమునుబట్టి వానిని రాముఁడు శుద్ధాంతచారిగా నియమించెను. ఆ కారణంబున

దుర్ముఖునకు రాజదర్శనము కోరినప్పుడెల్ల నిరాశంకముగాఁ గలుగుచుండెను.

దుర్ముఖుఁడు యథాపూర్వము నగరమెల్లఁ బ్రచ్ఛన్న వేషంబున సంచరించి యుండలి గునగునలు విని

చ॥ పరమపతివ్రతామణి యపాంసులరత్నము సీతయేడ? దుర్భరము నవాచ్యమున్ శ్రవణదారుణఘోరము దూఱిదేడ? యేదురితఫలంబుగాఁ గడిదిదూషణ మిట్టిదిగల్గెనో? కటా! యరయఁగమండునిప్పుఁ జెడలంబెను వింతలకెల్ల వింతయై॥

ఉ॥ విన్నదివిన్నయట్లు సృపువీనులబల్కుట మాకువృత్తిగా నెన్నుదుటన్ రచించె విధి; నేడదికొదని త్రోసిపుట్తునా? ఇన్నరసాకుచిత్తమున నింగలమున్ రగిలింపనేరునా? తెన్నొకయింత దోషదు మతి భ్రమణంబగు నేమి నేయుదున్॥

అని లోలోనఁ జింతించి మఱునాఁడు రాజాంతఃపురమునకు వచ్చి సీతాద్వితీయుడై యున్న రామునకుఁ దనరాకను బ్రతీహారి వలన విన్నవించి యాజ్ఞపడసి లోనికిఁ జనుచు, 'అయ్యో! ఈనిర్భాగ్యునకు నింత కన్న మఱొకకొలుపు దొరకదయ్యె' నని వ్యసనపడుచు జాయంబోయి, 'దేవా! జయము జయ' మనెను. రాముఁడు వానివంక మరలి, 'దుర్ముఖా! సంగతి యే'మనెను. నావుడు, 'దేవా! దేశమెల్లఁ బ్రశాంతముగానున్నది, జనులెల్ల దేవరవారిని బ్రశంసించుచున్నా' రనెను. రాముఁడామాటల నిచ్చగింపక 'దుర్ముఖా, స్తుతివచనంబులుమాని దోషమేదేని విన్నఁ జెప్పుము. దోషంబులను వెనువెంటనే సవరించుట రాజులకు విధియగును. కానిచో నట్టివి యగ్నికణము వలె రాజి భగ్గునమండి రాష్ట్రమెల్లదహించు' ననెను. దుర్ముఖుఁడు కన్నీరు నించుచుఁ జెవిజేరి యేమోచెప్పెను. రాముఁడామాటలు విని, 'అకటా! ఈవచనదంభోళి యతిఘోరముగా నాపయవ్రాత' నని మూర్ఛిల్లి కొంతవడికిఁ దేటి, 'అయ్యో! సీతాపరగృహవాసదూషణంబు అమానుషసులభవహిన్ ప్రవేశాద్యపాయంబులచేత నాఁడు ప్రళయితమయ్యు మరల దైవదుర్విపాకంబువలన నాలర్కవిషమువోలె నేఁడు విస్తరిల్లెను. ఈమందభాగ్యుఁడేమిచేయనగు' నని పెల్లు విలపించి సుంత విమర్శించుకొని, 'సీత మహాపతివ్రతయగుట నాకు స్పష్టము. అట్టి యనిందితచరిత్రను విడనాడుట ధర్మముగాదు. విడనాడనేని లోకాపవాదము దురుత్తరమగును. శీలభంశమునకు నన్నే యుదాహరింతుడు. అంతియగాదు. 'యథారాజా

తేథాప్రజా' యనువచన మక్షరాక్షరముల సత్యము. మఱియుఁ జెద్దల సన్మార్గవర్తనములకన్న వారియందలి దోషలేశములను జనులు క్షణములో ననుసరింతురు. ఇది లోకసహజము. ఎల్లరను నియమింపవలసిన రాజునందే దోషమునూహింతురేని జను లుత్పథమును ద్రోక్కక మానరు. ఎల్లయనర్థములకునేను గారణభూతుఁడ నగుదును. సులభమో, దుర్లభమో, న్యాయమో యన్యాయమో యేమైన నగుఁగాక లోకారాధనము రాజులకుఁ దీరిని వ్రతము. రాజ్యప్రశాంతి కీవ్రతము పెట్టని యూతకట్టుగా నున్నది. ఆకారణముననే నాతండ్రి యభిమతతమములైన స్వప్రాణములను బ్రాణాధికుఁడనైన నన్ను విడనాడి యీవ్రతమును సాధించెను. 'అవశ్యం పితురాచారః' అను నానుడి గలదు. ఇదియునుంగాక మాకుఁ గులగురువును బరమాత్ముఁడనైన వసిష్ఠభగవానులు ఋష్యశృంగుని యజ్ఞార్థము దవ్వుచని యుండియుఁ బ్రజానురంజనము మఱవవలదని నాకు జ్ఞప్తిచేసిరి. జగత్కారణభూతుఁడైన సూర్యభగవానువంశమునజనించినట్టి మన్వాదిభూమిపాలురు చూపించిన శుద్ధచరితకు తద్యంతభవుఁడనైన నావలననే మచ్చవచ్చునేని నాయునికి కాల্পనా? అట్టి యధన్యుఁడండలే? అని నిశ్చయించుకొని నిద్రించుచున్న నీతవలను దృష్టి నిలిపి, 'దేవీ! దేవయజనసంభవా! హా! స్వజన్మానుగ్రహపవిత్రితవసుంధరా! నిమిజనకవంశనందినీ! నీకిట్టి పరిణామము గలిగినా! ఏనీశీలమును సర్వసాక్షియైన యగ్ని దేవుఁడు ప్రకటించెనో, క్షత్రియుని బ్రహ్మత్వంబు నంగీకరించుటకు నిదానమైన వసిష్ఠభగవానుఁ డే నీశీలమును వేనోశ్యఁ జాతెనో, పతిదేవతలైన నారీరత్నముల కెల్ల నధిదేవతయోయన నొప్పునట్టి యదుంధతి యే నీశీలమును గూర్చి నొక్కి పల్కెనో యానీశీలమును లోకము మెచ్చదయ్యెనా? రామమయజీవితా! మహారణ్యవాసప్రియసఖ! హా! ప్రియస్తోకభాషిణీ! ఇట్టి యవాజ్ఞానసగోచరగుణగణంబులు గలిగి నిఖిలజగద్వందనీయవై శోభిల్లు నీకును నిట్టి పరిణామమా! హా! జగన్మంగళీ! నీయపాంగదృష్టిమాత్రంబున సమస్తలోకములు పావనములగును. అట్టి నీయందు జనోక్తులు మలీమసంబులయ్యెను. నీమహిమ యెక్కడ? ఈమూఢులెక్కడ? ప్రేయసీ! నీవలన సమస్తజగము దిక్కుగలదిగానున్నది. నీవో దిక్కులేనిదానవై డిందనున్నావు. విధివిలసిత మెంతవిషమమో యూహింపరా' డని లోలోనఁ జింతించి, 'దుర్ముఖా! లక్ష్మణాదులను దోడ్కొని ర'మ్మని యాజ్ఞాపించెను.

దుర్ముఖుఁడు రామునిముఖలక్షణంబులను స్వరవిశేషంబును బరికించి 'అగ్నిపరిశుద్ధురాలును గర్భస్థిత పవిత్రరఘుకుల సంతానయునైన దేవిని దుర్జనుల దూఱునకునోడి యేలినవారేమి తలఁచితిరో' యని హీనస్వరమునఁ బలికెను. రాముఁడదివిని, 'దుర్ముఖా! పౌరజానపదులు దుర్జనులెల్లగుదురు? ఇత్వాకువంశము జనులకెంతయు నభిమతము; దైవయోగంబున నిండుకు సందుగలిగెను; నిందానివారణార్థము గావించిన యగ్నిశుద్ధికర్మ యేమయ్యెనందువా? ఎచ్చటనో జరిగినదాని నెవ్వరు నమ్ముదురు? జాగుసేయక నావచించినది సేయు'మని వానినిఁ బంపినైచి సీతయెడ దృష్టిని నిలిపి, 'దేవి! నీ రాముఁడు నీయెడ మహాభీభత్సకర్ముఁడును గ్రూరుఁడు నయ్యెను. ఎట్లందువా? శైశవమునుండి చేతులారఁ బోషించి పెంచిన ప్రియురాలిని, ఎల్లకూర్మలకు నన్నేయిల్లుగా నొనర్చి మదన్యమును దలంపని దానిని, నన్నునమ్మి నాయెడ నిట్లు హాయిగా నిద్రించుచున్నదానిని, దయితారత్నమును, నిన్ను సూసరి పెంపుడుశకుంతికనువలె మృత్యువునకు నిచ్చుచున్నాను. ఇంత కన్న సృశంసుఁడుండునా? దేవీ! ఈపాతకీతాఁకు నీకు మైలయగు' నని సీతశిరంబునెత్తి యావలనుంచి బాహువునులాగికొని, 'మగ్ధారత్నమా! అపూర్వకర్మచండాలుని నన్ను వదలుము. చండనమును భ్రాంతితో దుర్విపాకవిషద్రుమమును జేరితివి. అయ్యో! నాకిప్పుడు జీవలోకము తలక్రిందయ్యెను; నాజీవితప్రయోజనమెల్ల నంతరించెను; లోకమెల్ల జీర్ణారణ్యమువలె వట్టివల్ల కాఁడయ్యెను; సంసారము నిస్సారముగా మూఁతెను; దిక్కులేనివాఁడనైతిని. ఏమిసేయుదు? ఇంక గతియేమి? అయ్యో! ఇట్టి విలాపము ధన్యజనసులభమగుఁగాని యీనిర్భాగ్యునకుఁ గాదు. ఏలయందురా? ఈ రామునిమేనఁ జైతన్యము వివిధదుఃఖంబుల ననుభవించుటకుఁగాఁ గూర్పఁబడెనుగాని వేఱుగాదు. అందువలననే నాప్రాణములు వజ్రకీలాయితములై యెంతఘోరవిపత్సరంపరలు వచ్చినను నశింపక నా మర్మములనెల్ల వ్రక్కలించుచున్నవి. ఈనిర్భాగ్యునకు మరణముగూడ శరణముగాదయ్యెను. హా! తల్లీ! అదుంధతీ! సీతయెట్టిదో నీవెఱుంగుదువుగదా! నీమాటగూడ నేఁడు ప్రమాణముగాదయ్యెగదా! హా! వసిష్ఠవిశ్వామిత్రులారా! త్రికాలజ్ఞులు మీరిరువురుఁ గూడి మాకు ముడి వెట్టిశిరి. మీసంకల్పములు విధిహతుఁడైన రామునివలనఁ బొల్లుపోవుటయ్యెను. అగ్నిదేవుఁడా! పుణ్యపాపంబులకు నీవు ప్రమాణమగుదువు. నీపరీక్షగూడ వ్యర్థమయ్యెను. హా! దేవీ!

భూతధాత్రి! నీ కన్నసుతారత్నంబునకు నెట్టి మచ్చవచ్చెనో చూతువా!
 హా! మామా! జనకా! పితృకల్కుడవు నీవు నీసుతనుగూర్చి వినరాని
 మాటను విననోచితివిగదా! హా! నాయనా! నీకోడండ్రలో నెల్ల నెవ్వ
 తెను నీవు మిక్కుటముగాఁ గూర్చి చేయుదువో యాసీతను నిరాకరిం
 చుటవలన నిన్నుఁగూడ నీరాముఁడు నిరాకరించుచున్నాఁడు. తల్లు
 లారా! మీముద్దుకోడలి కేగతి గల్గెనో కంటిరా? హా! పరమోపకారి,
 లంకాపతీ! విభీషణా! నీవు నీవారి నెల్లఁ ద్యజించి పడరానియిడుమలపడి
 యొనర్చిన మహోపకార మెల్ల బూడిదలోని హోమమయ్యెను. ప్రియ
 సఖా! సుగ్రీవా! ఎవతెను మరల నన్నుఁ జేర్చుటకుఁగాఁ బ్రాణములను
 సయితము తృణీకరించి ప్రయాస మొందితివో యదియెల్ల నిట్లయ్యెను.
 హా! సామ్యా! ఆంజనేయా! నాఁడు నీవు సీతావృత్తాంతంబును నాకుఁ
 దెలిపి నాప్రాణములు నిలుపుట యీకష్టమునకేనా? హా! త్రిజటా!
 నీయుపకారములెల్ల నెట్లయ్యెనో చూడుము. రామహతకునివలన మీ
 రెల్లరు నవమానితులైతిరి. ధర్మదారపరిత్యాగసాహస వ్యవసాయ
 నిష్ఠుఁడైన యీపాపాత్ముఁడు మీపాపనామంబుల నుచ్చరింపనైనఁ
 దగఁడు. ఏలయందురా? కృతఘ్నుఁడును దురాత్ముఁడనైన యీ
 రాముఁడు మహాత్ములైన మిమ్ముఁ బేర్కొనుటవలననే మీకుఁ బాత
 కము సోఁకుటగును. కృతఘ్నుఁడెట్లందురా? ఖరదూషణాదిరాక్షస
 వీరులతోడి పెనుపోరులందు నాయీశరీరంబునఁ గలిగిన వ్రణముల నే
 కాంతామణి తనగాఢాలింగనసుఖదానమిచ్చి మాన్పి మహోపకృతి
 యొనర్చెనో యాప్రసన్నహృదయ గావించిన యుపకారంబునకు నిట్టి
 యుపకార మొనర్చువాఁడు కృతఘ్నుఁడుగాక మతేమగును? ఇంతటి
 దురితాచరణ భూసరస్వభావుఁడు దురాత్ముఁడుగాక యొండగునా?
 వేయేల? ఆదమఱచి నాయెడప్రాలి నిదురఁగూలియున్న దానిని నిండు
 చూలాలిని నాసౌభాగ్యదేవతను బ్రియను బిశితాశమలకు బలిగాఁ
 బాఱవైచు వాఁడెట్టివాఁడో యూహింపరాదా? అని పలువిధంబుల
 దురపిల్లి సీతాపాదపద్మంబులను శిరముతోఁదాకి, 'దేవీ! ఇదిగో
 రాముఁడు తనశిరముతో నీచరణాబ్జములను గడసారి తాఁకుచున్నాఁడు'
 అని యొండురెండడుగులు చని నిలిచి,

ఉ॥ కలికినితాయ దూఱు సమకట్టు నితాంతపునెయ్య మన్ననో
 బలిమిని నడగించి యొకపాదమునేనియు సాగసీయ, దు
 య్యెలగతియ్యె నాకు నిపు జేక్రియ నింకఁజరింతు, నక్కటా!
 తలఁపునుగూడ నన్నెడని తారె నిదేమి విచిత్రమో గదా!

అని కొంతవడిఁ బెనఁగి యెట్టకేలకు వినిశ్చితాత్ముడై, 'వసుంధరా దేవీ! జనకరఘువంశంబులకు రెంటికి నేకశ్వాసే సర్వమంగళ కరమై తనరాదనో ఏపతివ్రతామణి పుణ్యశీలము వీతిహోత్రాదులవలనఁ గూడ స్థాపితమయ్యెనో, ఏ మాన్యచరిత దేవయజనపుణ్యభూమియందుఁ బుట్టువుఁ గాంచెనో యట్టి సుగుణరాశిని నీ ప్రియసుతను నీకే యర్పించుచున్నాఁడ' నని వచించి యందుండి నిర్గమించి ద్వారమునొద్దకుఁ బోయెను.

రాముఁ డాత్మని శ్చయంబును లక్ష్మణునకుఁ దెలుపుట

లక్ష్మణాదులు దుర్యుఖుని పిలుపు విని వచ్చి యత్తటి ద్వారము దగ్గఱ వేచియుండిరి. రాముఁడు వారినిఁజూచి కన్నీరు నించుచుఁ సంగతి యెల్ల వారికి వినిపించి 'తమ్ముఁడా! లక్ష్మణా! వేఱు తలంపక రథము మీఁద నీతను గొనిపోయి భాగీరథీతటంబున వదలి రమ్ము. నాయనా! నీతయందు దోషమును శంకించి యిట్లు చేయుటగాదు. జానకి యాజన్మ పరిశుద్ధురాలగుట నేనెఱుంగుదును. ఈసంగతి తెలిసియున్నను లోకము నకు వెఱచి నాఁడుకుసుమకోమలాంగి వహ్నిశుద్ధియై తన పాతివ్రత్యమును స్థాపించుదనుక నేను గ్రహింపనైతిని. ఇదియెల్ల నీవు కన్నారఁ జూచియే యున్నావు. ఆ పరీక్షగూడ నేఁడు పనికిరాదయ్యెను. వట్టి దూఱువలని భయమింతె తెంపు సేయదందువా? సతీపతుల వియోగము నకు మొత్తముమీఁదఁ బరస్పరానురాగ విశ్లేషమే కారణమగును. మాయదుపురయందు నట్టిదానికి నవకాశమే గలుగదు. నీతకై మనము పడినపాట్లవలననే యాకాంతామణియందు నాకుఁ గల యనురాగ విశేషము స్పష్టమగును. నీత సర్వసుఖములను ద్యజించి నాతోడఁ గాంతారములు దూఱి యెనలేని యిడుమలు గుడిచి బందియై నిరశన వ్రతమాని ప్రాణత్యాగమునకు సమకట్టి నావచ్చుట విని జీవముల నిలువఁబెట్టి తుదకు దైవయోగంబున నన్ను మరలఁబొంది సంతసించుట వలననే యాయంతికి నాయెడఁగల యవ్యాజానురాగము విదితమగును. మాకు నొంపొరులయెడఁ బ్రేమ కలదోలేదో యనుటకు నింతకన్న నిదర్శనములు వలయునా? వాక్కునెడఁబోలె స్త్రీలయెడలఁగూడ దోషాహోపణము నిష్కారణముగాఁ గలుగుచుండుననియు, లోకము సహస్రముఖ పితౄచమనియు దానినోరు మూయరాదనియు మూఢలోక నిందను బెద్దచేసి యర్థాంగిని ద్యజించుట ధర్మముగాదనియు నీవు తలంచుచున్నట్లు నీ చూడ్కులవలన నూహింతును. వత్సా! వినుము. తగవు

తగములను జనులు సాధారణముగా విచారింపరు. పెద్దలను బ్రమాణముగా గ్రహింతురు. పెద్దలేదిచేసినఁ దాము నదే చేయుదురు. పెద్దల ప్రమాదములను గూడ వారు ప్రమాణబుద్ధితో స్వీకరింతురు. ప్రజకు తేడఁ పెద్దలలోఁ బెద్దయగును. వానిచర్య రాజ్యమునకెల్లఁ బ్రమాణమగును. రాజవర్తనము తీవ్రాసిధారావ్రతచర్యకన్నఁ గష్టతరమై యుండును. కావున రాజు నిరంతరము మెలఁకువతో వర్తించుచు గోరంత ప్రమాదమునకుఁ గూడ నెడ మీయకుండవలయును. సీతయెడ దూఱుజనించెను. ఏల జనించెనో జనులనే యడుగవలయును. దూఱు పడినదానిని నేను గ్రహింతునేని ప్రజలెల్ల నిట్టిపట్ల నన్నే ప్రమాణముగా గ్రహింతురు. కల్లనిజములు విచారింపరు. అవిచారితముగా నింద్యములను గ్రహించుట వలనఁ గులటలకు సర్వస్వాతంత్ర్య మిచ్చుటగును. అందువలన వర్ణసౌఖ్యర్యాది వివిధానర్థములు పొరయును. పతి వ్రతను ద్యజించుట పాతకము గాదా యనియందువా? లోకముకొఱకెట్టి త్యాగ మవసరమగును. పెద్దలచరిత్ర విచారింపుము. వారు సమయము వచ్చినప్పుడు తమ ప్రాణములనుగూడఁ ద్యజించి లోకమునకు సన్మార్గదీపకులై వెలసిరి. అట్టివారి త్యాగప్రభావముచేతనే లోకముకొంతకుఁగొంత నివాసయోగ్యమై యున్నది. కావున తేడఁ తనప్రజయందు విపరీతబుద్ధి జనింపకుండునట్లు వర్తింపవలయును. లోకమంత గ్రుడ్డిగా వర్తించునాయని శంకింతువా? చరాచరసమస్తలోకము ప్రకృతి పరిణామముగాని వేఱుగాదు. ప్రకృతియన్ననో త్రిగుణాల్లికయై యున్నది. అందు సత్త్వము రాగద్వేష రహితమై నిర్మలముగా నుండును. రజస్తమస్సులు రాగద్వేషప్రభూరితములై యుండును. రాగద్వేషములు తాత్కాలిక ప్రయోజనమును బాటించునేగాని దీర్ఘవిచారము చేయవు. సత్త్వప్రధానములు లోకమందు మిక్కిలి యరుదుగా నుండును. జగమెల్లఁ బ్రాయశముగా రజస్తమోగుణములచేతనే నిండి యుండును. ఈరెండు గుణములకు వివేచన తక్కువగావునను దాత్మాలిక స్వార్థపరములై యవియుండును గావునను జ్ఞానులు వానికి హద్దులు నియమించిరి. ఆ గుణములు తమ హద్దుల నతిక్రమింపకుండునట్లు వానిపయఁ గాపుదారినుంచిరి. ఆ కాపుదారినే రాజందురు. రాజులు రాజసికతామసి కులకొఱకేగాని సాత్త్వికులకొఱకుఁ గాదు. సాత్త్వికులు నియతేంద్రియ వ్యాపారులై యుందురు. ఇది వారికి స్వాభావికము. అందువలన వారి నొకరు నియమింపఁ బనిలేదు. రాజులు రాజసికతామసికులు గావునను

రాజసికతామసికులు ప్రపంచమందు బహుసంఖ్యాకులై యుందురు గావునను వారిగుణములు స్వభావముచేతనే నిరంతరము రగులుచు సముద్రతరంగములవలెఁ బైఁపయిఁ బొరలుచు గార్చిచ్చువలెఁ జేరువ నున్న దానినెల్ల గ్రసించుచుండును గావునను, బాలకులు వారిమోల మహాజాగరూకులై వర్తింపవలయును. పరాకులుగూడ రాజసతామసికులు విమర్శింపరు. ఎన్నడును వారిబుద్ధికి విశ్మంభలత్వము గలుగరాదు. వారితోడి వ్యవహారము నిప్పుతోడి చెల్లాటమనవచ్చును. కావున తేఁడేపగఁగూడ సట్టితత్త్వములందు విపరీతబుద్ధికి నవకాశమియ రాదు. ఇదియును గాక యిత్యోకువంశము తొలినండి యెట్టిమచ్చు గానదు. ఆవంశముపయి జనులకుఁ బ్రేమగౌరవంబు లత్యధికములు. అట్టివంశమునకు నావలనఁ గళంకమగుటఁగాని దానియెడ జనులకు నసూయ పొడముటగాని తగదు. ఇవియెల్లఁ దలపోసి యాత్మసుఖంబును నిరసించి ప్రాణంపుఁ బ్రాణంబును గోలుపోవ నిశ్చయించితిని. రాజ్య మెల్ల నాశనముచేయుటకన్న నేనొక్కరుఁడఁ గ్లేశపడుట మేలు. సుఖ దుఃఖములు మరుమరీచికలవంటివి. ఎఱుకగలవారు సుఖదుఃఖములకు బందిగారు. నాతలఁపు దాదానముగా భావించువా? ఒండువిధమున నేను వర్తించినచో లోకమునకు గలకాల మావరించుముప్పు నూహించువేని తలఁపు క్రూరమైనది కానిది నీకే విదితమగును. నిరపరాధినియైన నీత నిట్లు కడగండ్లు గుడుపవచ్చునా? యని శంకింతువు గాఁబోలు. నీత నిర్దోషురాలగుట ముహూర్తానికి సత్యము. నాకార్యము నీతను వెతలఁ ద్రోయననుటయు నిజము. అయినను నీశ మహావిజ్ఞురాలుగాని యెండు గాదు. ఆ యింటికి నాత తత్త్వము తేటతెల్లము. తాత్కాలికవియోగ క్లేశ మాచానకు నొకకొంతివగను మొదటఁ గలిగింపకమానదు. అయినను గాలక్రమమున నయ్యింతి నిజమును గ్రహించి శాంతివడయును. లక్ష్మణా! త తత్త్వమెల్ల దాఁపక చెప్పితిని. ఇఁకనీవు మాతాడక నామాట సేయు' మని తన మందిరమునకుఁ జనెను.

నీతావివాసము

లక్ష్మణుఁ డంతట జని రథంబునాయ త్తపఱచి. తెచ్చి యాచిత్ర శాలాద్వారమున నిలిపి లోనికిఁజని యప్పుడే మేల్కొంచిన నీతాదేవికి నమస్కరించి, 'రథమాయ త్తముగానున్నది ; నదీవనగిరులను విలోకింపఁ దరలనగు' ననెను. నీతాదేవి యావచనము విని నామనోహరుఁడు నా.

కోర్కెను వెనువెంటనే తీర్చుననుగ్రహించెనని లోలోన సంతసించి మునిపత్నులకు నిచ్చుటకుగా నమూల్యవస్త్రాభరణంబులను గైకొని రఘుకుల దేవతలకు నమస్కరించి గర్భభారమున నడవలేక నడచి పోయి తేరెక్కెను. రథము వెంటనే తరలెను.

రథము కదలినంతనే యశుభములు పెక్కులయ్యెను. సీతాదేవి యాదుర్నిమిత్తములను బరికించి, 'సామిశ్రీ! దుశ్శకునములు గానవచ్చుచున్నవి. నయన మదుకుచున్నది, గాత్ర ముత్కంప మందుచున్నది; హృదయ మస్వస్థము బాఱుచున్నది; ఔత్సుక్యము నన్నగిల్లెను; మిక్కుటమైన యధృతి పైకొనెను; పుడిమియెల్ల శూన్యముగాఁ దోచుచున్నది. ఈ విపరీతము లేలకో తెలియరాదు. ఏది ఎట్లున్నను మీయన్నగారికి శుభమగుఁగాక; నాయత్తలు మున్నగువారికి సుఖ మగుఁగాక; పౌర జానపద సమస్తప్రాణులకుఁ గుశలమగుఁగాక' అనుచు సంజలిపూర్వకముగా దేవతలను బ్రార్థించెను. ఆమాటలకు లక్ష్మణుని హృదయము దుఃఖోద్వేగంబునఁ బొగిలి లోలోన సురియ సాగెను. అతఁడు వెలికిమాత్రము ధైర్యము వహించి శిరముతోడ నామెకు నమస్కరించి 'శివమగుఁగాక' అనెను.

రథము గోమతీతీరమందలి యాశ్రమప్రదేశములఁ జేరెను. ఆ రాత్రి వారందుగడపిరి. లక్ష్మణుఁడు వటువాత లేచి సారథిని మేల్కొలిపి, 'సుమంత్రా! రథముఁ ద్వరగాఁ బన్నుము; ఎట్లేని నేడు భాగీరథిజలంబులను సేవింపవలయు' ననెను. సుమంత్రుఁడు ఊణములో రథమాయత్త మొనర్చెను. సీతాలక్ష్మణులు రథమారోహించుటే తడవుగా హయంబులు మింటఁబర్చెను. వారు పాపవినాశనియైన గంగానదిని జేరిరి. ఆపూట యటఁ గడచెను.

లక్ష్మణ విలాపము

అనంతరము లక్ష్మణుఁడు సీతాదేవికడకువచ్చి యెలుగెత్తి యేడువసాగెను. ఆమె యాయపూర్వమునకు వింతయు వితాకును జెంది 'ధర్మజ్ఞ! విలపింపనేల? నాకుఁ జిరాభిలషితమైన బాహ్మవీరమును జేరితిమి. ఈ హర్షకాలంబున నాకు విషాదమును గలిగింతువేల? రామ పార్శ్వమును వదలి రెండుతాత్రులుండుటకుఁగా శోకింతువా? నాదయితుఁడు నాకు జీవితాధికుఁడు; వానిని వదలియుండుట నాకుమాత్రము

కష్టమేగదా. అయినను మహాత్ములసందర్శన లాభమునుగోరి యిందు వచ్చితిని గావున నొండురెండునాళ్ళ వియోగమును సహింపకఁ దీఱదు. బేలతనము వలదు. గంగను దాటించి తాపసజనసందర్శనభాగ్యమును నాకుఁ జేకూర్చుము. ఆమహద్దలకు నమస్కరించి యందొకరాత్రి పుచ్చి మరలఁ బురమునకుఁ జనుదము. నా ప్రియునిచూచుతమకము నన్నుఁ గూడఁ ద్వరించుచున్న' దనెను.

లక్ష్మణుఁడు తనదుఃఖము నడచిపెట్టి పడవను సిద్ధపఱపించి సీతాదేవి నందెక్కించి తానెక్కి సారథియైనసుమంత్రునితో రథమచ్చటనే యుంచుమనిచెప్పి దుఃఖనిహతుఁడై యుండెను. పడవ యావలగట్టు చేరెను. లక్ష్మణుఁడు పడవనుండి తానుదిగి సీతాదేవిని దించి కన్నీరు నించుచుఁ బ్రాంబలియొనర్చి, 'నాయెడలో మహాశల్యము నాఁటెను. ఇప్పుడు నాకుఁ జావుగల్గినచో యెంతో మేలగును. ఇంతటి లోకనిందిత కార్యమందు నియోగింపఁదగదు, తల్లీ! నాయెడఁ బ్రసన్నవగుము. నాయందుఁ బాపమారోపింపవలదు' అని దండప్రణామమొనర్చి విలపింపఁ దొడఁగెను. సీతాదేవి మహాసంవిగ్నచిత్తయై 'లక్ష్మణా! నీచర్య యూహింప రాకున్నది. సంగతియేమి? తేనియాజ్ఞఁ దలంచి దుఃఖంతువా? వారియాజ్ఞ యేమోచెప్పుము. అజ్ఞాపించుచున్నా' నని సుంత తీవ్రముగా నడిగెను. సౌమిత్రి దీనహృదయుఁడై తలవంచి, 'జనకాత్మజా! పురజనపడములందు నిన్నుఁ గూర్చియున్న మహాదారుణాపవాదమును రాముఁడు విని సంతప్తహృదయుఁడై నన్నుఁ బిలిచి సంగతి తెలిపి యంతఃపురమునకుఁ బోయెను. దేవీ! తేనియెడఁ జిచ్చురగిల్చిన మాటలను నేను నీమ్రోలఁ బలుకరాదు. వేయేల! రాజువలనఁ ద్యజింపఁ బడితివి. దీనికెల్లఁ బౌరాపవాదభీతియేగాని వేటుగాదు. ఒండు తలంపవలదు. ఆశ్రమాంతములందు నిన్నుఁ బాటవైచిపోవు మహాపాతకము నానొసఁట వ్రాసియున్నది. కఠోరగర్భగుర్వికి నీకిట్టి దారుణ రాజశాసనమును దెలుప వెఱుతును. ఈజాహ్నువీతీరంబున మహాపుణ్యవంతమును రమణీయతరంబు నైన బ్రహ్మర్షి తపోవనముగలదు. అందు మాతండ్రికి నిష్ఠుఁడును సఖుఁడును యశశ్శాలియు మీఁదుమిక్కిలి విప్రుఁడునైన మునిపుంగవుఁడు వాల్మీకిమహర్షి గలఁడు. ఆమహాత్ముని పాదచ్ఛాయఁ జేరి యుపవాసపరై కాగ్రవై రాముని హృదయమందు నిలిపి పతివ్రతాధర్మమందు నిలిచి సుఖముండుము. దేవీ! ఇట్లుచేయుదువేని నీకు మహాశ్రేయమగు' ననెను.

వై దేహి యాదారుణవచనంబులు విని విషాదవివశయై ముహూర్త కాలము సంజ్ఞ తప్పియుండి తేజీ కన్నీరు నించుచు, “లక్ష్మణా! నాయీ శరీరము దుఃఖములకొఱకే నిర్మింపఁబడెను. తొల్లి నేను మహా పాపములొనర్చితి నో పత్ని వియోగ మొనర్చితి నో గావలయును. ఒండుచో నీజన్మంబున నాకు శుద్ధసమాచారకు రాజపత్ని! నిట్టి నిందాబహిష్కారములు గలుగునా? సౌమిత్రి! పూర్వము దుఃఖమెంతవైకొన్నను రామ పాదానువర్తిని గావున నాయెడదునడచి వసవాసమొర్చితిని. ఇప్పుడు విజనీకృతవైతిని; ఆశ్రమవాసమెట్లాసర్పనేర్దు? ఎవరికో యిట్టియెగ్గు నేనొనర్చితిని; దానిఫలము నాకిప్పుడు సంప్రాప్తమయ్యెను. సౌమిత్రి! రాజవంశంబునకును నాభర్తకును దలవంపు తెచ్చిన నేనిట్లు జీవించుట కన్న జాహ్నువీతోయంబులకుఁ బ్రాణంబు లర్పించుట మేలగును. సౌమిత్రి! రాజాజ్ఞ యొనర్చితివి; ఇంకఁ జనుము. నేను నాయత్తల పాదములకుఁ దలతో మ్రొక్కితినని వారికిఁ జెప్పము. ‘రఘుకులదీపికా! నీవు ధర్మవత్సలుఁడవగుట లోకవిశ్రుతము; నీనీత పరిశుద్ధచరితయగుట నీకు స్పష్టము; మఱియు నీసతికి నీయెడఁ బరాభక్తిహితంబులుండుట నీకుఁ గ్రొత్తగాదు. అట్టి నీవలననే యపకీర్తిభయంబునఁ ద్యజింపఁ బడితిని; ఇట్టి యపవాదము సంభవించినప్పుడు నా విన్నవించునది యేమి యుండును? నీవే నాకుగతి; స్వామీ! నీవు నీ తమ్ములయందెట్లో పౌరజానపదులయందు నట్లే యుండవలయును. ఇదే నీకుఁ బరమధర్మము. ఇంతకన్నకీర్తియొండులేదు. పౌరజనులు ధర్మవంతులైన జాలును. నేను నాశరీరజీవితంబులకు శోకించుటలేదు. స్త్రీకిఁ బతియే దైవమును బంధువును గురువును బ్రాణాధికుఁడు నగుఁ గావున వానికై పత్ని యెంతైనను సహించుటప్పు’ నని నావిన్నపంబుగా రామునకుఁ దెలుపుము. నావంకఁ జూడు” మనెను.

లక్ష్మణుఁ డామెకుఁ బ్రదక్షిణదండ ప్రణామంబు లొనరించి బిట్టే డ్చుచు ‘దల్లి! నీరూపమెట్టిదో యిందాఁక నేనెన్నడుగాని జూచి యెఱుంగను. నీ చరణాబ్జములందే నాదృష్టి యుండును. నా వచించిన విషాదవార్త వలన నీరూపము క్షణములో మాతీయండును. ఇందులకు సందియములేదు. అయినను రామరహితయై వసంబుననున్న నిన్నిప్పుడు చూడనేర’నని మరల సమస్కరించి శోకభారసమన్వితుడై పడవ యెక్కి యుత్తరతీరముజేరి పడవనుండి దిగి పిచ్చివాఁడువోలె సారె సారెకుఁ దిరిగి తిరిగి చూచుచుఁ జోయెను.

వాల్మీకి యాశ్రమము

సీతాదేవి యట్లు పతివలనఁ బరిత్యక్తయై యచ్చటఁబడి తన దౌర్భాగ్యమును దలఁచితలఁచి వెక్కివెక్కి యేడువసాగెను. అత్తఱి మునిబాలకులు కొండఱు పుష్పాదులకుఁగా నచ్చటకువచ్చియుండి యామె రోదనంబును విని యటకుఁబోయి పూర్ణగర్భవతినందుఁ గాంచి వడివడి నాశ్రమంబునకుఁ జని దమగురువునకు మ్రొక్కి, 'స్వామీ! ఎవఱుక యో రాజపత్ని మనయాశ్రమ వనాంతమున మహారోదన మొనర్చుచున్నది. ఆమె స్వర్గచ్యుతిఁగాంచిన దేవతయో లక్ష్మీయోయనఁ దోఁచును. ఆ పేశలాంగి యిట్టి దుఃఖశోకములకుఁ దగినదిగాదు. నదీతీరమున నొంటిగా ననాథస్త్రీవఱె దీనయై యున్నది. మనుష్యాంగనగా నెంతమాత్రముఁ దోఁపదు. ఆమెకు దిక్కున్నట్లు దోఁపదు. ఆమెను జూచినంతనే మా గుండియలు నీరయ్యెను. మీరే యామెకు దిక్కు కానగు'నని విన్న వించిరి. ఆ మాని యాబాలకులనువిని యంతర్ముఖుడై సంగతియెల్ల గ్రహించి సీతాదేవి పడియున్నచోటికివచ్చి దుఃఖదీనయైయున్న యామెనుజూచి, 'జనక రాజసుతా! రామపత్ని! స్వాగతము. నీవు పతి వ్రతామణివగుట త్రిజగద్వీశుతము ; నీవిందువచ్చిన కారణమును దబో బలంబునఁ గంటిని. వట్టి! నీయందెట్టి పాపమునులేదు. అమ్మా! వగవ వలదు. జన్మాంతర కర్మమువలన నీకిప్పుడీయాపద గలిగెను. ఎవరికినిఁ గర్మఫలము తప్పదు. తొల్లి సురాసురులకు యుద్ధము పొడమెను. సురలు విజృంభించిరి. అసురులు దిక్కుదోఁపక తమగురువైన శుక్రుని శరణు గోరి చనిరి. అత్తఱి శుక్రుఁడు మృతసంజీవినిని సంపాదించఁగోరి తీవ్ర తపం బాచరించుచుండెను. అసురులట్లు రాఁగా శుక్రునితల్లి సంగతివిని వారికి శరణొసంగెను. అందులకై శ్రీమహావిష్ణువు మహాగ్రహమొంది 'దుష్టులకు శరణిచ్చితివి గావున నిన్ను వధింపక మాన'ననిపల్కి చక్రము ప్రయోగించెను. దాని తాకునకు నామె యసువులు దొఱఁగెను.

'స్త్రీమాతృరాలిని వధింపరాదను సంగతిగూడఁ దలపోయక నాకుఁ బత్నివియోగమును గలిగించితివి గావున నీకు నట్లే యగుఁగాక' అని యామె భర్త భృగుఁడు శపించెను. ఆ శాపఫలముగా నిప్పుడు నీకును నీ భర్తకును వియోగదుఃఖము సంభవించెను. అమ్మా! ఒకరిసంగతి యేల? నాకత వినుము.

వాల్మీకి చరిత్ర

‘పట్టి! పూర్వము పంపాతీరమున శంఖుండను పేరి మునియొక్క
 డుండెను. అతఁడు పెద్దకాలము తపమాచరించి సిద్ధిగాంచి గోదావరీ
 తోయంబులఁ గృతావగాహుడై తత్సమీపారణ్యమునఁబడి చను
 చుండెను. అది వైశాఖమాసము; మిట్టమధ్యాహ్న మయ్యెను; వేడి
 వెలుఁగు మిడిమిడి వెలుఁగుచుండెను. శంఖుఁ డాయెండవేడిమి సహింప
 లేక యొక చెట్టునీడఁ జేరెను. అంతలోఁ గిరాతుఁడొకఁడు ధనుర్ద
 ములు దాల్చి రెండవ యముఁడువోలె నచ్చటికివచ్చి శంఖుని బెడరించి
 వాని సర్వస్వమును హరించి యతని నందుండి గెంటించెను. శంఖుఁడు
 గత్యంతరము గానక మరల నెండలోఁబడి కాలియున్న యిసుముఝిఁడ
 నాలుగడుగులు పెట్టుచు బాదములు పురపురఁ బొక్కగా సహింపలేక
 చేరువనున్న పచ్చికమిఁడ సుంత నిలుచుచుఁ గిరాతుని భయంబున
 మరల దారిపట్టి నాలుగడుగులు పెట్టుచు నంతలో మరలఁ గాళ్ళు
 కాలఁగా వస్త్రమును బజచి దానిపయిఁ గొంచెమాగుచు, ‘హా!
 దైవమా!’ యని వ్యసనపడుచుండెను. వాని దురవస్థకు శిలాకఠిన
 హృదయుఁడైన యాకీరాతునకుఁగూడ జాలియయ్యెను. వాఁడంతట
 శంఖునికడకువచ్చి తానవహరించిన వాని పాదరక్షలు వానికిచ్చి పొమ్మ
 నెను. శంఖుఁడందులకు సంతసించి, ‘వనచరా, సీపూర్వపుణ్యవిశేషం
 బున నీకీ యుపకారబుద్ధి యింతమాత్రమేని యుదయించె’ నని పలికి
 వానిని ధీవించెను. ఆకీరాతుఁడామాట విని, ‘అయ్యా! నా పూర్వ
 వృత్తాంతమును నవిస్తరముగాఁ దెలుపు’మని యాశంఖు నడిగెను.
 నాపుఁడు, ‘ఓయీ, ఎండవలని బాధ సహింపరాకున్నది. ఎందేనిఁ
 గొంచెము నీడయు నీరును గలచోటికిఁ జని సావకాశముగా నీయడిగిన
 యర్థంబుఁ జెప్పదు’నని శంఖుఁడు వచించెను. తత్సమీపంబున ఫల
 సమృద్ధమైన కపిత్థవనంబును దానిమధ్య నిర్మలజలాశయంబు నుండెను.
 ఆకీరాతుఁడు శంఖుఁ నచ్చటకుఁ దోడ్పాని పోయెను. ఆమునిపుంగవుఁడు
 నీరాడి మాధ్యాహ్నక కార్యంబులు దీర్చి యించుక విశ్రమించెను. అంత
 లోన నక్కిరాతుఁడు పండిన పండ్లకొన్ని తెచ్చి శంఖున కిచ్చెను. అతఁడు
 సేదతేజీ తరుమూలంబునఁ గూర్చుండి యిట్లనియెను.

‘ఓయీ, పూర్వము నీవు బ్రాహ్మణజాతియందు శ్రీవత్సగోత్రం
 బున స్తంభుఁడను పేర జన్మించి శాకలగ్రామమున నివసించుచు వేద

వేదాంగములెల్లఁ బారాయణ మొనర్చితివి. కొండొక కాలంబునకు నీకు దుర్జనసహవాస మయ్యెను. తత్ఫలముగా నీవు పాపమార్గముఁ ద్రొక్కి మహాపాతికియైన యొకానొక వేశ్యాంగనను వలచి దానివలలోఁ జిక్కి స్వధర్మకర్మములకు దూరుడవై కాంతిమయి యనుపేరి నీయిల్లా లినిఁ బరమ సాధ్వీయు మహా సౌందర్యవతియైన దాని నుపేక్షించి యథేచ్ఛ పిహరింపనాగితివి. నీభార్య సాధ్వీగావున నీయనాదరణము నొర్చి నీపెట్టు బాధలను సహించుచు నీకును నీయంపుడుగ త్రైకును సర్వశుశ్రూషలు చేయుచుండెను. ఇట్లుండఁగా నొకనాఁడు నీవు జహ్వీ చాపల్యంబునఁ జేసి బత్తిపెరుగుతో మొల్లంగియు నూఁబిండితో ననుము లును గలిపివండిన భక్ష్యములను భక్షించితివి. తత్ఫలముగా నీకు వాంతి విరేచనములు గలిగెను. అంతియగాదు ; క్రమక్రమముగా మహావ్యాధి గ్రస్తుఁడవైతివి. నీవు రోగపీడితుఁడవై నంతనే యా వేశ్యాంగన నిన్నుఁ ద్యజించి యనుభవించి గూడెను. అది నీసామెల్ల హరించి నీయిల్లు గుల్ల చేసెను గావున నీయొద్ద చికిత్సార్థ మొక్క కాసుగూడ లేదయ్యెను. ఎప్పుడు కష్టములు పైకొనెనో యప్పుడు నీకు యథార్థస్థితి స్పష్ట మయ్యెను. అంతట నీవు నీపత్నిని డాయఁబిలిచి, 'సాధ్వీ! కామాంధుఁ డనై నేను నీకొనర్చిన యవినీతిఫలం బనుభవమునకు వచ్చెను. ఈచెనఁ టిని మన్నింపు'మని యామెను వేడితివి. కాంతిమయి నిన్నెంతయు నూరార్చి, 'నాథా! జీవులు తమప్రాకృత కర్మఫలంబు ననుభవింపక తీరదు. నా యీశ్వరములకు నీవు కారణముగావు ; వగవవల'దని చెప్పి యామె నీకు మలమూత్రములు గడుగుచు నీవ్రణములలోని పురుగులను దీసివేయుచు మహాభక్తితో నీకు సమస్తోపచారములు గావించుచుండెను. వేయేల? నీకుగా నీసతి నిద్రాహారంబులను మానెను. అంతియగాదు. నీకుగా నామె మొక్కని దైవమేలేదు.

ఇట్లుండఁగా వైశాఖమాసము వచ్చెను. అప్పుడొకనాఁడు దేవలుఁడను పేరి ముని యెండవేడిమికి డస్సి నీయింటికి నతిథియై వచ్చెను. పతియాజ్ఞ లేక యతిథిని సత్కరింపరాదు గావున నీభార్య నీ తావునకు వచ్చి సంగతి తెలిపి యనుజ్ఞ వేడెను. నీవు సమ్మతించితివి. కాంతిమయి యామునికి నాతిథ్య మొసఁగి వానిపాదములు గడిగి యా పుణ్యోదకం బులను బరహృషధంబుగా నీకొనఁగెను. దేవలుఁడు నాఁడెల్ల నీయింట నుండి మఱునాఁడు చనెను.

కొన్నాళ్ళకు నీకు సన్నిపాత మావరించెను. సీభార్య నోడతెరచి యాషధమును లోనికిఁ బోయుచుండెను. నీవు తెలివితప్పియిండి యామె వ్రేలిని గట్టుక్కున గొఱకితివి. అదితఁనిగి నీకత్తుకకు నడ్డుపడెను. ఊపిరాడక నీవు గిజగిజతల్లడిల్లి ప్రాణములు వదలితివి. కాంతిమయి తనచేతి కంకణమును శేషించియున్న దానిని విక్రయించి యాధనముతో నీకు దహనక్రియలు సలిపినీతోడ సహగమనమొనర్చి శాశ్వతపదవిఁ జేరెను. కాంతిమయి నీకింత సేవలుచేసినను నీవు సీయవసానకాలంబున నీకింతటి వెతలు తెచ్చిపెట్టిన యా వెలయాలినే తలంచుచుఁ బ్రాణములు విడిచితివి. ఆ కారణంబున నిప్పుడు నీవు రత్నాకరుడనుపేరి కిరాతుఁడవుగా జన్మించితివి. నాఁడు దేవలుని యాతిభ్యమునకు నంగీకరించిన సుకృత ఫలముగా నిప్పుడు నీకీపాటి ధర్మబుద్ధియేని జనించెను. ఆ మహాత్ముని పాదోదకమును గ్రోలిన పుణ్యకారణంబున నిప్పుడు నాతోడి సమావేశమును నీ పూర్వచరిత్ర వినుకోర్కీయు నీకయ్యెను. నాఁడు నీవునీపాన్ము పయిఁ బ్రాణంబులను వదలిన కారణంబున నీకీజన్మంబున భూతలశయ నము చొప్పుడెను. ఆ వేశ్య నీకీప్పుడు భార్యయయ్యెను.

ఇక సీభావిగతిని వినుము. ఒకానొక సర స్తీరంబునఁ గృగుండను మహాముని మహోగ్రతపంబొనర్చుచుండును. వానికన్నులనుండి వీర్యము పొంగును. ఆవీర్యమును నాగకన్య యోర్తు ఋతుకాలంబున భుజించును. దానిగర్భంబున నీవు జనించి వ్యాధవృత్తి నవలంబింతువు. వైశాఖమాసంబున నీవు నాకుఁ బాదరక్షలు దానమిచ్చినఫలంబుగా నుత్తరజన్మంబున నీకు సప్తమహద్దులతో సమావేశమగును. ఆమహా నీయులవలన నుపదేశమంది నీపప్పుడు కఠోరతపంబొనర్చి వాల్మీకినాఁ బరగి లోకోత్తరకార్యమొనర్తువు.

పట్టి! దేవలుఁడు చెప్పినట్లుగా నేనిజన్మంబునఁ గిరాతుఁడనై వ్యాధమార్గమవలంబించి యుంటివి. నాకు శూద్రాంగనతోడఁ దగులాట మయ్యెను. మాయిరువురకుఁ బెక్కుమంది బిడ్డలు గలిగిరి. వారిపోషణార్థము తెరవులు గొట్టుచుంటిని. ఒకనాఁడు ద్రవ్యాపహరణార్థము యథాప్రకారము దారిఁగాచి యుండఁగా ఋషులేడుగురాదానిని వచ్చిరి. నాచేతి గండ్రగొడ్డలిని ఝళిపించి వారిని బెడరించి నిలునిలుమంటిని. వారట్లే నిలిచి నన్ను దగ్గఱకు రానిచ్చి 'బ్రాహ్మణాధమా! ఇంత యాయాసమేలరా?' యనిరి. కలహపువారికిఁ దెలిపితిని. వారు నవ్వి 'కిరాతా! నీవిట్లు తెరవులకొట్టి కొనుపోవు ద్రవ్యమును నీయాలబిడ్డ

లనుభవించుచున్నాడుగదా. చౌర్యము మహాపాతకములలో నొకటి యగుట విందువుగదా. సీచౌర్యమువలన నీకుఁ బాతకము తప్పదుగదా. ఆపాతకములో నీయాలుబిడ్డలేమేనిఁ బాల్గొందురా? ఆసంగతిని విచారించితివా? ఇప్పటికి విచారింపవేని నింతనైనను నీవు వారికడకుఁ బోయి వారిని వేర్వేరుఁ బిలిచి యడిగిరమ్ము. నీవచ్చుదాక మేమిందే యుందుము; కాలుగూడఁగదలంపము ; కదలినచో మాకుఁ బంచమహాపాతకమగును' అనిరి.

నేను వారిని నమ్మి యింటికిఁ బోయి నాభార్యపుత్రులను బిలిచి ప్రత్యేకముగా నొక్కొక్కరిని మునులుచెప్పినట్లడిగితిని. వారొక్కొక్కరు మమ్ములను బోషించు భారము నీతలమీఁదనున్నది. ఎట్లు సంపాదించుచున్నావో మాకుఁ దెలియదు. సీకర్మములఫలముతో మాకు జోలిలేదు. పాపకర్మములొనర్చి మమ్ముఁ బోషింపుమని మేము కోరితిమా?' యని పలికిరి. నేను వెంటనే మరలి యామునిపుంగవులకడకు వచ్చి సంగతియెల్ల వారికి వినిచి నాచేతిధనుర్పాణకుతారంబులను గ్రింద వైచి వారిపాదములఁ బడితిని. వారు నాయెడఁ బ్రసన్నులై తమసంగతిని దెలిపి,

“మ॥ ఖలునిన్ సజ్జనుఁగాఁగ మూర్ఖజను సంఖ్యావంతునిఁగాఁగ, దాయల సన్నిత్రులఁగా, నగోచరముఁ బ్రత్యక్షంబుగాఁ, బ్రాణహృత్కలనంబై నమహావిమం బమృతమంఘాఁ, జేయసత్కర్మము జ్వలనిపానిధివై భజంపుము వయస్యా వాంఛితార్థాప్తికై.”

మఱియు దానిదానియుతువులో ఆయావృక్షము ఫలమిచ్చునట్లు కర్మములును వానివాని కాలము వచ్చినప్పుడు ఫలంబునొసంగుచుండును. శుభమును గోరువాఁడు పుణ్యకర్మములనే చేయుచుండవలయును. పురాకృత పుణ్యంబు లాపదలనుండి రక్షించును. ఎల్ల శుభములలో నాత్మకశ్యాణము త్రమో త్రమము. కావున నాత్మకశ్యాణార్థము నీకు భగవన్నామము నుపదేశించుచున్నాను. దానిని సంస్మరించి కృతార్థుఁడవగుము' అని చెప్పి రామనామము నుపదేశించిరి. అప్పుడు నాకు నోరుతిరుగక రామనామంబును వ్యత్యస్తాక్షరముగా మహానిష్ఠతో స్మరించుచు బాహ్య ప్రపంచమును మఱచి తపంబొనర్చితిని. నాపయిఁ బుట్టలు పెరిగెను.

ఇట్లు పెద్దకాలము చనఁగా సప్తమహర్షులు తిరిగివచ్చి నన్ను లేచి రమ్మనిరి. పుట్టనుండి వెడలివచ్చితిని. వల్గీకమునుండి వెడలిన కారణంబున నన్ను వాల్గీకి యనిరి.

అంతట నేను చిత్రకూటముఁ జేరితిని. నేనచ్చటనుండఁగా నీవును రామలక్ష్మణులు నచ్చటకు వచ్చితిరి. పుత్రీ! ఇది జ్ఞప్తియున్నదా? తేర్పాత నాయాశ్రమము నిత్యమసానదీతీరమున నేర్పటచిహ్నింటిని. ఇచ్చటకు నారదమహర్షి యొకనాఁడు వచ్చెను. ఆ మహాత్ముఁడు నాయుచ్చిన యతిథిపూజ లనుగ్రహించి సుంతతడవుండెను. షెక్కువిషయములనుగూర్చి సల్లాపించితిమి. సందర్భవశంబున రాజులఁగూర్చి ప్రస్తావమయ్యెను. భూలోకములోనున్న రాజులందఱలో నెవఁడు గుణవంతుఁడును వీర్యవంతుఁడునై ధర్మమెఱిగి సత్యముబాఱక దృఢవ్రత సద్గుణాచారసంపదఁ గలిగి సర్వభూతహితబుద్ధియు బ్రియకదర్శనత్వము ననెడి దివ్యభూషణములను ధరించి ధీరుఁడును జిత్రకోధియు ద్యుతిమంతుఁడును సహనశీలియునై తనరాదుచుండునో, ఎవని కోపమునకు దేవతలు సయితము బెగ్గడిల్లుదురో యట్టి రాజసింహునిఁ జెప్పమంటిని. నారదమహర్షి యట్టే యోచించి, 'మునిసత్తమా, నీవచించినగుణములెల్ల నొక్క మనుష్యమాత్రునియం దుండుట మహాదుర్లభము. అమానుషమూర్తికిమాత్రమే యవి తగును. ఆయోధ్యాపతి దశరథరాముఁడు గలఁడు. వానియందు నీవచించిన గుణములేగాక మఱికొన్ని విశేషాంశములు గూడఁగలవు. వేయేల? ఎల్లకళ్యాణ గుణములు మూర్తిభవించి యాయాపంబున నవతరించెనని నిస్సంశయముగాఁ జెప్పవచ్చును. వాని యాకారము తద్గుణములకుఁ దగినట్లేయున్నది. నిగనిగలాడు శ్యామలవర్ణమును సమవిభక్తాంగములును గలిగి విపులాంసములతో దీర్చిదిద్దినట్టి శిరస్సుతో శుభలక్షణలక్ష్మీతలలాటముతో నమృంగళమూర్తి విరాజిలుచుండును. వానినేత్రంబులకు నరవిందములు దీటురావు; వాని గ్రీవమునకు శంఖమును బోల్చినఁ బోల్చవచ్చును. ఆజానుద్ద్భుతాహువులు నున్నతగండభాగములు వానికి బెట్టని భూషణములు. ఆకారమునకుఁ దగినప్రజ్ఞయుఁ బ్రజ్ఞకుఁదగిన శాస్త్రజ్ఞానము, జ్ఞానమునకుఁ దగిన యారంభముఁ బ్రారంభంబునకుఁ దగిన ఫలసిద్ధియు వానియందే గానవలయును. ఆతఁడెఱుంగని ధర్మము గలుగదు; ఆర్తత్రాణము వానికి దీక్షగా నున్నది. వాని సంకల్పములెల్ల నాత్మలాభార్థముగాక పరోపకారార్థమై యుండును. బొంకుటగాని యాడినమాట తిప్పటగాని యతిఁడెఱుంగఁడు. ఇంతటి వాడయ్యు నతఁడు నిగర్వమూర్తియై తనరాదును. సమదర్శియన్న వానినే చెప్పవలయును. అతఁ డిహ్లోకువంశమున దశరథ మహారాజునకుఁ బట్టమహిషియైన కౌసల్యాదేవియందు జనించి లోకారాధన మొనర్చుచున్నాఁడు' అని చెప్పి నాసత్కృతులంది చనెను.

అమ్మా! రాముడంతటివాడు గాని యేతన్నాత్రుడు గాడు. ఆయన నిన్నిట్లు సేయుట దయచూలిగాదు. నీవియోగము వానికెంతో దుస్సహమై యుండును. అయినను బురుషకారమునకన్న దైవము బలీయము.

‘చ॥ గురుండు గురుండు, వాలుశతకోటి, సుపర్యులు వాహినీపతుల్,
సురభవనంబు గోట, మధుమాదనుడున్ సయిదోడు, దంతిది
క్కరిపతిగాఁగ నొప్పుబలఘాతియు దాయలకోడెనాజిలో;
శరణము దైవమే; పురుషశక్తి నిరర్థకమెన్నిభంగులన్.’

అని పెద్దలు వచించిరి. కావున రామునియందు నీవు నైమనస్యము జెందవలదు. అమ్మా! నాయాశ్రమసమీపంబునఁ దపోవ్రతలు గలరు; వారు నిన్ను సర్వవిధములఁ గాపాడుదురు. భయసంశయములు మాని నావెంట రమ్ము. నీవచ్చుట నీస్వగృహంబునవలె సుఖముండు’వని పితృ వాత్సల్యముతో వచించెను.

సీతాదేవి యమ్ముని వచనంబులకుఁ బరమాద్భుతమంది వానికి సాష్టాంగ మొనర్చెను. వాల్మీకియంతట నామెను మెలమెల్లగాఁ దన యాశ్రమమునకుఁ గొనిపోయెను. అంతలో మునిపత్నులు వచ్చి వానికి నమస్కరించిరి. వాల్మీకి వారికి సీతాదేవి నప్పగించి, ‘ఈమె రామపత్ని సీతాదేవి దశరథునికోడలు జనకుని పుత్రిక మహాపరిశుద్ధచరిత్ర; కారణాంతరమునఁ బరిపరిత్యక్తయై యీమె యిందువచ్చెను. ఈమెను బుత్రికనువలెఁ బోషించుభారమును వహించితిని. మీకు నాయెడ గౌరవము గలదేని మీరెల్లరు నీమెయెడలఁ బరమస్నేహ వాత్సల్యంబుల నెఱపుచు నీమెను సర్వవిధంబులఁ బోషింపనగు’నని చెప్పి జానకిని బుజ్జగించి తన యాశ్రమాంతరముఁ జొచ్చెను.

లక్ష్మణుఁ డీవలిగట్టునుండి నీతదురవస్థయెల్లఁ జూచి దుఃఖదీనాత్ముడై సారథితో, ‘సుమంత్రా! రామునకుఁ గలిగిన నీతాసంతాప దుఃఖ మింతసరాదు. ఇంతకన్న దుఃఖతరమైనది వానికిఁ గలుగఁబోదు. ధర్మజ్ఞుడును సత్యసంధుఁడునైన రామునకుఁ బరివ్రతామణియుఁ బ్రియురాలునైన తనపత్నితో నిట్లు వియోగము సంభవించుట దైవఘటితముగాని వేఱుగాదు. దైవము దురతిక్రమమగుట నేడు గ్రహించితిని. దేవాసురగంధర్వరాక్షసేశ్వరులను గూడఁ గొనగోటఁ జిమ్మివైచిన మహాపరాక్రమశాలి నయితము దైవగతికి లోబడెనుగదా. సుమంత్రా!

నాటి చతుర్దశవసవాసము ప్రియాసహచర్యమునఁ జేసి రామునకు నంతకష్టముగాదు. నేఁడు ప్రియను బాసి యాయన యుండుటయ్యెను. ప్రాణములను హరింప నిట్టి దుఃఖమొక్కటే చాలును. దీనికిఁ దోడుగా మహాపవాదము సంధిలైనను. ఇంక నాయన్న తెఱఁగు చెప్పవలయునా? అని యెలుగైతి యేడ్చెను.

సుమంత్రుఁడు రాముని కాలనిర్ణయము తెలుపుట

సుమంత్రుఁడు వానిపరిచేవనంబులను విని, 'సౌమిత్రి! సీతా రాములకైన యీవియోగమును గూర్చి నీవు సంతాపపడవలదు. కాలము వచ్చినప్పుడు మీకును మీయన్నకును సయితము వియోగము గలుగును. ఈ సంగతిని గాలజ్ఞులు పూర్వమే వచించిరి. ఈసంగతి యెఱింగియు రాజాజ్ఞఁజేసి యెందుఁ బలుకనైతిని. నేఁడు నీదుఃఖమును జూచి యోర్వలేక గుట్టుఁ జెప్పుచున్నాను. అతిమహర్షి సుతుఁడు దుర్వాసమహర్షి వసిష్ఠాశ్రమమున నొకవర్షముండెను. అప్పుడు దశరథ మహారాజు గురుసందర్శనార్థ మయ్యాశ్రమమునకుఁ బోయెను. వాడు మువ్వరు పెక్కువిషయములఁ గూర్చి ముచ్చటించుకొనిరి. అంతలో మధ్యాహ్నమయ్యెను. దశరథుఁడు దుర్వాసమహర్షి మొక్కి, 'మహాత్మా, నావంశ మెంతకాలముండును? నాపుత్రులకు రామలక్ష్మణులకు నాయుః ప్రమాణ మెంత? రామునకు నెంతసంతానము గలుగును? వారి యాయుఃప్రమాణమేమి? ' యని ప్రార్థించెను. దుర్వాసమహర్షి సుంత ధ్యానగతుడై, 'రాజేంద్రా, తొల్లి దేవాసురయుద్ధమప్పుడు దైత్యులు సురనిర్జితులై భృగుపత్ని నాశ్రయించిరి. ఆమె వారికి నభయమిచ్చెను. వారచ్చట సుఖముండిరి. విష్ణువండులకు మహాక్రుద్ధుఁడై చక్రమును బ్రయోగించెను. అది యామెతల ద్రుంచెను. భృగుమహర్షి తనపత్ని మరణంబునకు నాగ్రహించి, 'జనార్దనా! క్రోధమూర్ఛితుఁడవై స్త్రీ యని వెఱవక నాపత్నినిజంపితివి గావున నీవు మనుష్యలోకంబునఁ బుట్టి యచ్చట బహుకాలము పత్నివియోగదుఃఖము ననుభవించువు గాక' అని శపించి యంతలోఁ దన వేగిరపాటునకుఁ బశ్చాత్తాపమంది విష్ణువు నారాధించెను. వైకుంఠుఁడు భక్తవత్సలుఁడు గావున భృగు మహర్షికి నభయమిచ్చి, 'మునీంద్రా, లోకముల మేలుకొఱకు నీ శాపంబును గ్రహించుచున్నాను' అని వచించెను. దశరథా, ఆశాపము మేరకు విష్ణువిష్ణుడు నీకు రాముండను పేరి పుత్రుఁడుగా జనించెను.

రాముఁడయోధ్యాపతియై దీర్ఘ కాలముండి బ్రహ్మలోకమునకుఁ బోవును. అతఁడు పెక్కువాయమేధయాగము లొనర్చి యనేక రాజవంశంబులను స్థాపించును. వానికి నీతయందు సుతులిద్దఱు జనింతురు. వారికిఁ బట్టముఁ గట్టుదురు' అని చెప్పెను. ఈసంగతి యచ్చటి మునులు చెప్పగావంటిని. విధివిధానమిట్లుండగా నీతారాములకుఁగా దుఃఖంపనేల?' యని వాని నూరార్చెను.

లక్ష్మణుఁడు రామునాశ్వాసించుట

అంత లక్ష్మణసుమంత్రులు తరలి సూర్యాస్తమయకాలమునకుఁ గేశిపురముఁజేరి యారాత్రి యందుగడపి తెల్లవాటి బయలుదేటి మధ్యాహ్నమునకు నయోధ్యఁ జేరిరి. నగరమును జూచినంతనే లక్ష్మణుని దుఃఖము పొరలెను. 'అయ్యో! రామునకు నేనేమనిచెప్పదు' నను వంత వానికి దుర్భరమయ్యెను. లక్ష్మణుఁడు తన వ్యసనమునెల్ల లోలోన నణచిపెట్టి రామమందిరముఖద్వారంబున రథంబునుండి దిగి దీనాస్యుఁడై లోనికిఁ జని యట నుచితాసనంబునం గూర్చుండి దీనుఁడై యున్న యన్నకు మ్రొక్కి, 'అజ్ఞ నెఱవేర్చితిని. కాలగతి యిట్లున్నది. అనివార్య మశోచ్యము. వృద్ధి క్షయములును సంయోగవియోగములును జనన మరణంబు లవినాభావంబులు. ఇవి తప్పని సరణులుగావున నెఱుకగల వారు భార్యాపుత్రమిత్ర ధనాదులందు విశేషంబుగా మమకారము సేయరు. అన్నా! నీవు లోకములనెల్ల శాసింపనేర్తువు. అట్టి నీవే నీ మనస్సును విచ్ఛలవిడి వదలిన నన్యులసంగతి జెప్పనేల? అపవాదంబు నకు వెఱచి ప్రాణంపుఁ బ్రాణమైన నీతాదేవిని ద్యజించితివి. అట్లుచేసి యిట్లు దుఃఖంతువేని నిది యంతకన్న పెద్దయపవాదమగును. ధైర్యమును వహింపు' మని నయవినయ పూర్వకముగా విన్నవించెను.

రాముఁడు మహావ్రీతుఁడై, 'లక్ష్మణా! నీపలుకులు సత్యములు ; నీ ప్రబోధనమునకుఁ బరితోషించితిని ; నీ దుచిరోక్తులచేత ధైర్యముఁ బడసితిని ; సంతాపమెల్ల నిరాకృతమయ్యెను ; అనునీతుండనైతిని. సౌమ్యా! మనస్సు ననువర్తించు నీవంటిబంధు విక్కాలములో దొరకుట మిక్కిలి దుర్లభము. తమ్ముడా! నాల్గుదినములుగా రాజ్యకార్యముల సంగతియే తలంపనైతిని. ఇందులకెంతయుఁ బరితాపమగుచున్నది. రాజు ప్రతిదినము సక్రమముగాఁ జౌరకార్యములను జరుపఁజేసి యతఁడు.

నరకము పాలగును. నృగమహారాజంతటి సత్యసంధుఁడు ఫిర్యాదు కొఱకుఁ దనయొద్దకువచ్చిన బ్రాహ్మణులకు వెంటనే దర్శనమియని కారణంబున మహాపదఁ జేందెనని విందుము. రాజేన్నఁడును బరాకు చెందరాదు. మంత్రిపురోహితులకు హెచ్చరికచేసి కార్యాధ్యక్షులఁ బిలువ నంపు' మనెను. లక్ష్మణుఁడట్లే యొనర్చెను. మఱునాటినుండి రాజ్య కార్యములు యథావిధి జరుగసాగెను.

ల వ జా సు రు ఁ డు

ఇట్లుండ నొకనాఁడు రాముఁడు ప్రాతఃకాలక్రియలు తీర్చి సభకు వచ్చినంతనే సుమంత్రుఁ డతని డాయవచ్చి 'యమునాతీర మహద్దలు భార్గవచ్యవనాది మునీంద్ర పురస్కృతులై భవద్దర్శనార్థమువచ్చి ద్వారమున నున్నారని తెలిపెను. రాముఁ డామాటతోడ లేచి ద్వారము దగ్గఱకుఁ బోయి వారిని యథావిధి నర్పించెను. ఆ మహద్దలును సర్వ తీర్థాంబు పూర్ణములైన తమ కలశములలోని జలంబును రాముని శిరమునఁ బ్రోక్షించి ఫలమూలాద్యుపహారంబులిచ్చి వానిని దీవించిరి. రాముఁడు వారినిఁ దోడ్తెచ్చి యర్హాసనంబులఁ గూర్చుండఁజెట్టి, 'మహద్దలు వచ్చిన కార్యము నానతీయనగును. ఋషులమతంబుఁ జేయుట కన్న బరమధర్మము నాకుఁ గలుగదు' అని విన్నవింపఁగా సమ్యహద్దలు మహాహ్లాద మొందిరి. అంత చ్యవనమహర్షి తక్కినవారిని బురస్కరించు కొని, 'రామా, ఇత్స్వోకులకుఁ దగినట్లు వదించితివి. భయార్తులమై యిందువచ్చితిమి. తొల్లి లోలాపుత్రుఁడు మధుఁడను పేరి మహాసురుఁ డుండెను. అతఁడు రాక్షసుఁడయ్యు ధర్మబుద్ధిఁ జరించు చుండెను. ఆ కారణంబున వానిని సురలును భూసురులును బ్రశంసించు చుండిరి. వాఁడు శివునిఁగూర్చి పెక్కు సంవత్సరములు ఘోరతపం బొనర్చి వానిని మెప్పించి యా మహాదేవునివలన శూలమొందు పడసెను. నిటలాక్షుఁడు వానికి శూలంబునుగ్రహించుచు, 'అసురోత్తమా, ఎందాక నీవు ధర్మ మార్గమును దొలఁగకుండువో యందాక యీ శూలము నీచేఁ బ్రయుక్తమై నీవైరులను దునుమాడి మరల నిన్నుఁ జేరుచుండును. ధర్మవ్యతిక్రమ మొనర్తువేని యిదినిన్ను వీడి నన్నుఁజేరు'నని పలికెను. మధుఁడా వరంబునకు సంతసించి ముక్కుంటికి సాగిలఁబడి మ్రొక్కి, 'దయానిధీ, మావంశ మెంతకాలముండునో యంతకాల మీ శూలము మమ్మెడఁ బాయకుండునట్లు వరమనుగ్రహింపు'మని కోరెను. కపర్ది వాని

ప్రణయమాకర్ణించి, 'ఆవర మీయరాదు ; భక్తునితోరిక వృథసేయ రాదు. నీయనంతరము నీసుతుఁ డొకఁడు దీనిని ధరించి మహాకీర్తిఁ గాంచును. ఈ శూలము వాని కరస్థమైయున్నప్పుడు వాని నెవ్వరును జయింపజాలరు. వాఁడెన్నజేనియు శూలవిహీనముగాఁ బోరునకుఁ జనునేని వాఁడుతప్పక వైరివలన నిహతుఁ డగును. ఇది మమ్ముఁజేరు' నని వానిని వీడ్కొనెను.

“మధుఁడు రావణుని చెల్లెలైన కుంభీనసయను దానిని బెండ్లాడి యా యింతివలన లవణుఁడనుపేరి పుత్రునిఁ గాంచెను. ఆ లవణుఁడు పుట్టువుదొట్టి దుష్టాత్ముఁడై పాపంబులకు వెఱవక చరింపసాగెను. మధుఁడు తన కొడుకునకు నెంతయు నేవగించి యా శూలమును వాని కొసంగి దానిసంగతి తెలిపి వానికిఁ బట్టముగట్టి తాను మనస్తాపము దీరనోయన వార్థిఁజూచెను. లవణుఁడు శూలప్రభావంబునకు గర్వించి కన్నుగానక లోకములనెల్ల గాఢించుచున్నాఁడు. వాని బాధకుఁ గులాంగనలు వెఱచి ప్రాణత్యాగ మొనర్చుచున్నారు. లవణునివలన మాజోటి తాపసులు కుడుచుచున్న యిడుమ లిట్టివనరావు. రామా, నీవే మాకుగతియని యిందు వచ్చితిమి. భయార్తుల నెండఱనో కాచి తివి. లోకవిద్రావణుఁడైన రావణుని వధించి జగంబులకు మేలుకూర్చితి వని విని యిందు వచ్చితిమి. ఆ రాక్షసాధముని వలని భయం బుడిపి మమ్ము రక్షింపు” మనిరి.

రాముఁడు వారిప్రణయంబును విని కృతాంజలియై, ‘ఋషి సత్తములారా, మీకుఁగా నెంతయు వ్యసనమయ్యెడు. రావణునితోడ రాక్షసబాధలెల్ల సమసెనని తలంచితిని. మరల నిద్దురాత్ముఁడు తల సూపెను. ఈకూళ యెందుండును? ఇతని యాహార వ్యవహారములేమి?’ యని మహావీరయముతో నడిగెను. ‘రామా, లవణాసురుఁడు మధు వనంబున వసించుచుండును. కంటఁబడిన సత్త్వమునెల్ల నతఁడు దిగ మ్రింగును. తాపసుల మాంసమన్న నతనికి మృష్టాన్నమగును. అతఁడు నిరంతరము రాద్రమూర్తియై వ్యవహరించుచుండును. సింహ వ్యాఘ్ర మృగ ద్విప మనుష్యాదులు వేలకొలఁదియైనఁగాని వానికి నొక్క పూటకుఁ జాలవు. వానిదుండగ మింతనరా’దని చెప్పిరి. రాముఁడు సుంత తలపోసి ‘మహాత్ములారా, ఇంక మీ భయంబుల మానుఁడు. ఆ యసురాధముని వధింతు’నని ప్రతిజ్ఞాపూర్వకముగాఁ బలికి వారికి నభయ దానమిచ్చి, తమ్ములవంకఁ జూచి ‘మీలో నెవరు లవణాసురుని వధించి

వత్తు'ర నెను. భరతుఁడులేచి 'అన్నా! అనుజ్ఞయిమ్ము, నేను పోయి వానిని వధించి వత్తు'న నెను. శత్రుఘ్నుఁడు వానికి నడ్డమువచ్చి 'అన్నా! భరతుఁడు మిమ్ముఁబాసి జటావల్కులధారియై శౌభాహారవ్రతమూని పదునాలుగేండ్లు గడపెను. ఇంతలోన వానికి మీ యెడఁబాపు దగదు. నేను చని లవణాసురు నుక్కడించి వత్తును; అనుజ్ఞ యిమ్మ'ని నమస్కరించెను.

శత్రుఘ్ను నకు మధురాజ్య పట్టాభిషేకము గావించుట

రాముఁడు శత్రుఘ్నునకు సంతసించి, 'వత్సా, నీయిచ్చ సేయుము. నీవు శూరుఁడవును గృతాస్తుండవును సమర్థుఁడవు నగుట యెఱుంగుదు. వైరిని సంహరించి తద్రాజ్యంబునకుఁ దగిన వానిని రాజుగా నియమింపవలయును. ఒండుచో బాతకమగును. తమ్ముఁడా, నీవు చని లవణాసురుని ద్రుంచి వానిరాజ్యంబును ధర్మమార్గంబునఁ బాలింపుము. నామాట జవదాటరాదు. ఇదిగో యిప్పుడే వసిష్ఠాది మహాత్ములు వచ్చి నీకు మధురాజ్యపట్టాభిషేకంబును సమంత్రకంబుగా నొనర్తు'ర నెను. శత్రుఘ్నుఁ డావచనంబులు విని, 'కటా! నా దుడుసు దనమునకుఁ దగు శిక్ష యయ్యెను. పెద్దవానికి నడ్డపోరాదనిరి. అది నడిచేయని దోషమునకుఁ బరిహారముగా నాకీశిక్ష విధింపఁబడెను. కాదందు'నేని రెండవనేరమగును. దానికెంతటిదండన గలుగునో తెలియదు' అని లోలోనఁ జింతించి, 'అన్నా, నాయజ్ఞానంబును పైరింపుము. పెద్దవానినిఁ గాదని రాజ్యమేలుట పిన్నవానికిఁ దగదు. ఈ యధర్మమునుండి నన్ను రక్షింపు' మని గొణగసాగెను. రాముఁడు వాని తలఁపులు గ్రహించి, 'శత్రుఘ్నా, నీకు సంతసించితిని; వెఱవ వలద'ని చెప్పి యభిషేక కార్యము నాజ్ఞాపించెను. క్షణములో నభిషేచనద్రవ్యములు చేరెను. వసిష్ఠాదిపురోహితులును నిగమాంతవేత్తలైన ఋత్విజులును గూడిరి. శత్రుఘ్ను నకు మధురాజ్యపట్టాభిషేకమంగ శము సమాప్తమయ్యెను. పౌరజానపదులసంతోషములు వెల్లివిరిసెను. కౌసల్యా కైకేయి సుమిత్రలును దదితరరాజస్త్రీలు గుమాదని దీవించిరి. యమునాతీర ఋషుల సంతాపములు చల్లారెను.

లవణాసురునిమీదికి శత్రుఘ్నునిబంపుట

రాముఁడంతట శత్రుఘ్నుని సంతమునఁగూర్చి దివ్యశరంబొండు వానికిచ్చి, 'నాయనా, పరమేష్ఠి తొల్లి యాయస్త్రంబును నిర్మించెను.

దీనిచేత మధుకైటభులు కూలిరి. ఇది నాకు లభించెను. ఇట్టి శరోత్తమము చేతనుండియు రావణునితో సంతోగాఁ బోరాడవలసివచ్చెను. కారణమేమందువా? దీనిని బ్రయోగింతునేని రావణుఁడు ద్రుంగుట నిజము. అంతతో నిలువదు; సమస్తభూతంబులకు మహోపద్రవమగును. అందులకు వెఱచి దీనిని దశకంఠరునిపయిఁ బ్రయోగింపనైతిని. ఇది నీకు గల్గుటవలన లవణసంహార మొకవిషయమేగాదు' అని చెప్పి తత్ప్రయోగసంహారము లుపదేశించి, 'వత్సా, లవణునియొద్ద శివదత్త మైన మహాశూలముగలదు. ఆయాయుధము వానిచేతనున్నంత కాలము వానిని జయింపరాదు. వాఁడాహారార్థము వనములఁగ్రుమ్మరు నప్పుడు శూలంబు నింటనుంచి చనును. అట్టితఱి వేచి వానినెదిరించినచో నీకు జయము తప్పక సిద్ధించును. యుద్ధమునకుఁగా నీవు వచ్చియుండుట యేమాత్రము తెలిసినను వాఁడు శూలము నేమఱియుండఁడు. శూల ధారియైన లవణుని డీకొన్న వైరికిఁ జావునిక్కము. ఈరహస్యములనెల్ల మఱవక వానితోఁ బోరుము. వాఁడు వనాంతరమునుండి శూలనిరాకృతుఁడుగా వచ్చునప్పుడు పురబహిర్భాగంబున వానిని నీవు మార్గొనవచ్చును. వాఁడు నీశరంబులకు నొగులవచ్చును. అట్టిసమయంబున వాఁడు శూలార్థము నిన్నేమఱించి పురముఁ జొఱఁ బ్రయత్నించును. అప్పుడు నీవు ద్వారముననిలిచి వానినడ్డగించి తత్పురప్రవేశంబునకు నెడమీయక వానితో యుద్ధమొనర్చుము. నాయనా, శితికంఠుని శూల ప్రభావంబును వైరిరహస్యంబును నీకార్యక్రమమును జక్కగా వింటివి గదా. నాల్గువేలగుఱ్ఱములను రెండువేలరథంబులను వేయిగజంబులను బదివేలభటులను నటన ర్తకులను వెంటఁగొని పర్యాప్తధనవాహనండ్లనై తరలుము. ఎల్లవిధముల నీసేనాబలంబును సంతస పెట్టుచుండుము. నిడుద పయనంబులు కూడదు; మండువేసవిలో దండును నడపింపవలదు. విడిసినచోట్లనెల్ల నీవు స్వయముగా నీసేనను జక్కగా నిచారింపుము. నీపోవుమార్గమందు నీసేనవలన నెవ్వరికిని బాధ కలుగరొదు. జాహ్నువీ నదిని దాటి సంతనే దాని యావలిగట్టున సేననెల్ల విడిసి యొంటరిగా నీవు చని మధువనము జొచ్చి పొంచియుండి లవణుఁడు కంటఁబడినంతనే వాని నడ్డగించి సంహరింపు' మని చెప్పి వానికి బోవ ననుజ్ఞ యిచ్చెను.

కల్మాష పాదుని చరిత్ర

శత్రుఘ్నుఁడు తల్లులకు మ్రొక్కి రామునకుఁ బ్రదక్షిణనమ స్కారంబు లొనర్చి భరతలక్ష్మణులకు నెఱిగి వసిష్ఠునివలగొని సర్వ

సేనాసమేతముగా బయలుదేరి మూడునాళ్ళలో సురనదిని జేరి దాని
యవ్వలితీరంబున సేనను విడిసి యొంటిగాఁ జని వాల్మీకిమహర్షిని
సంవర్ధించి తావచ్చినకార్యముఁ దెలిపి, 'మహాత్మా, ఈరేయి యిందుఁ
గడవ ననుజ్ఞ వేడుదు' ననెను. వాల్మీకిమహర్షి యామాటకు నవ్వి,
'నాయనా, పెరివాడవట్లు జంకనేల? రాఘవులకు నాయాశ్రమము
స్వగృహముగదా?' యని యర్ఘ్యపాద్యాదులనిప్పించి ఫలమాల
భోజనంబు లారగింపఁబెట్టి వాని నెంతయు నాదరించెను. శత్రుఘ్నుఁడు
మార్గశ్రమము దీక్షింతట నమ్మునిపుంగవునిజేరి, 'మహాత్మా, ఈవన
మందెల్లెడల యూప స్తంభములున్నవి. ఇది యొకప్పుడు యజనభూమియై
యుండనోపు. ఇందెవ్వరు మఖంబు లొనర్చిరో?' యనెను. నావుడు,
'వత్సా, మీవంశమువాఁడు సుదాసుఁడనుపేరి రాజౌకఁడుండెను.
వానికి వీరసహుఁడను పుత్రుఁడు కలిగెను. వానికి బాల్యముదొట్టి వేఁట
యం దభిరుచి మెండుగానుండెను. ఒకనాఁడతఁడు మృగయాధము వన
మునకుఁజనెను. అప్పుడు రాక్షసులీడ్దఱు బెబ్బలుల రూపుదాల్చి వనాం
తరమెల్లఁ జీకాకుపఱచి కంటఁబడినమృగములనెల్లఁ బట్టి మ్రింగు
చుండిరి. వారి కతన వనమెల్ల నిర్మృగమయ్యెను. వీరసహుఁడు వన
మెల్లఁ గ్రుమ్మరి యెందు నొక్క జంతువు నైనను గానక యాగ్రహ
మూర్తియై వచ్చుచుండఁగా నబ్బెబ్బలు లెదురయ్యెను. ఆ రాజసింహుఁ
డందొకదానినిఁ గోలవైచిత్రోసి తనకోపమును జల్లాద్యుకొనెను. రెండవ
పులి నయిదోడు పాటునకు వ్యాకులమంది నిజరూపంబును దాల్చి,
'రాజా! నిర్నిమిత్తమే నామిత్రుని జంపితివి. ఇందులకు బ్రతిక్రియ
యొనర్తుఁజూడు' మని పలికి యచ్చోటనే యంతర్హితుఁడయ్యెను. వీర
సహుఁడు భయంబంది సంగతియెల్ల వశిష్ఠునకు విన్నవించి వాని యుప
దేశమున నిచ్చటఁ గ్రతుశాలలు నిర్మించి యశ్వమేధయాగ మొనర్చెను.
అయ్యసురుఁడు పూర్వవైరము మదినిడి యజ్ఞానసానకాలంబున వసిష్ఠ
రూపంబున నచ్చటకు వచ్చి, 'మాంసభోజనముపయిఁ గోరికయయ్యెను;
శీఘ్రముగా దానిని తెప్పించి యిమ్ము; ఒండు విచారంపవలదు; మరల
వత్తు' నని చెప్పిపోయెను. సౌదాసుఁడది యెల్ల నిక్కముగాఁ దలఁచి తన
వంటవానినిఁ బిలువనంపెను. రాక్షసుఁడు సూడకరూపంబున వచ్చెను.
రాజు వానికి సంగతిఁ దెలిపి 'గురువులవారికిఁ బరితోషమగునట్లుగా
సౌమిషహవిష్యస్వాదుభోజనంబును దయారచేసి శీఘ్రముగాఁ గొనిర'
మృనెను. ఆ వంటవాఁడు చిత్తమనిచెప్పి చని మనుష్యమాంసమును వండి

తెచ్చెను. అంతలోన నిక్కమైన వశిష్ఠుడు వచ్చెను. రాజు వానికిఁ దనభార్యయైన మదయంతిచేత నమ్మనుష్యమాంసమిశ్రభోజనంబును బెట్టించెను. ఆ యన్నము సరమాంసమిశ్రమగుట వశిష్ఠుడు గ్రహించి త్రోధావిష్టుడై, 'ఇట్టి భోజనముఁబెట్టితివి గావున నీవు నిట్టిదే తినువాఁడ వగు'మని శపించెను. సౌదాసుఁడందులకు మహాగ్రహమొంది, 'అయ్యా! సీసోరినది వంటవానికిఁ దెలిపితిని. వాఁడేమిచేసెనో నాకుఁ దెలియదు. నిష్కారణముగా నన్ను శపింపనగునా?' యని పలికి ప్రతిశాప మిచ్చుటకుఁగా హస్తతలంబున నీరు పుచ్చుకొనెను. మదయంతి యడ్డుపడి, 'నాథా! వసిష్ఠభగవానులు మనకుఁ గులగురువు; మీఁదుమిక్కిలి దేవతలుల్గుడు. వానికిఁ బ్రతిశాప మీయరా' దని వానిని వారించెను. సౌదాసుఁడు భార్యమాట విని తనచేతి యుదకంబునుఁ దేజోబలసమ నిర్విత్తమైన దానిని నిజచరణాగ్రమున విడిచెను. ఆ నీరుపడి వానిపాదంబులు గర్భరభావమొందెను. నాఁడుసుత వానినిఁ గల్పాక్షపాదుఁడనిరి. వసిష్ఠుడు యోగదృష్టివలన నిజము గ్రహించి జాలినొంది, 'రాజా! నా వచనము పొల్లుపోదు; నీవు నిర్దోషివగుట గ్రహించితిని. పదురెండు సంవత్సరములనాటికి నీవు శాపవిముక్తిఁగొంచి సుఖముందువు. జరిగిన దానికి వగవ వలద' ని చెప్పి చనెను. సౌదాసుఁడు భార్యతోడఁ బదురెండుసంవత్సరములు శాపఫలమనుభవించి యనంతరము యథా పూర్వము రాజయి సుఖముండెను. వత్సా! సౌదాసుని నాటి యజ్ఞ హుంపంబులిందు నేటికినున్న" వనెను. శత్రుఘ్నుఁడాకత విని విస్మయపడి యారేయి యందుఁ గడపెను.

కు శ ల వ జ న న ము

నాటిరేయి సీతాదేవికిఁ బుత్రులయిరవు రుదయించిరి. అర్థరాత్రంబున మునిదారకులు వచ్చి యాసంగతి వాల్మీకికి వినిచి, 'స్వామీ! శిశువులకు భూతవిశాశినిరక్షఁ గృపసేయ' మనిరి. వాల్మీకిమహర్షి వారి వెంటఁ జని బాలచంద్రులవలెనున్న యానిసువులను జూచి సంతసించి కుశలవంబులతో వారికి రక్షఁగట్టి కుశను (దర్భాగ్రభాగంబును) రక్షగాఁ గట్టిన యతఁడు కుశుఁడనియు, లవమును (దర్భమొదటిభాగంబును) రక్షగాగట్టినవాఁడు లవుఁడనియు బేర్కొనఁబడుచు ఖ్యాతియుక్తులై విలసిల్లుదురని పలికి తన కుటీరంబునకుఁ జని సీతాదేవి పుత్రత్వయమును గాంచుట శత్రుఘ్నునకుఁ దెలిపెను. శత్రుఘ్నుఁడు సుమహాత్రియమైన యావార్తకుఁ బరమానందమొందెను.

శత్రుఘ్నుడు తెల్లవాతినంతనే పూర్వాహ్నికక్రియలొనర్చి వాల్మీకిని యథోచితంబుగా వీడ్కొని పశ్చాన్ముఖంబుగాఁ దరలి యేడు నాళ్ళు నడిచి యమునాతీరముఁ జేరి యానదీతోయములాడి యందలి ఋషులఁగూడి పగలెల్లఁగడపి రాత్రియైనంతనే చ్యవనమహర్షిని సమీపించి 'మహాత్మా, నాఁడు లవణునిగూర్చి ఋషులెల్లరు నాయన్నమ్రోల సంతగా వచించిరి. ఆయసురాధముఁ డెవరెవరితోఁ బోరెనో, ఎవరెవరు వాని శూలంబున మడిసిరో వినఁగోరుదు' ననెను. నావుడు "వత్సా, లవణుని వలనఁ జచ్చినరాజు లిందఱనరాదు. ఎల్లరసంగతియేల? అందొక్కనిఁ జెప్పెద వినుము. తొల్లి యవనాశ్వుఁడనుపేరిరాజు మహాసత్త్వశాలి యయోధ్యాపతి యుండెను. వానికి మాంధాతయనుపేరి సుతుఁడు లోకవిశ్రుతుఁడు జనించెను. అతఁడు రాజులనెల్ల నోర్చి దేవలోకజిగీషార్థియై సురరాజుమీఁదికి వెడలఁగా నయ్యనిమిషాధినాథుఁడు వాని సంకల్పమెఱిగి 'అహో! ఇతఁడు మహాబలపరాక్రమసంపన్నుఁడు; వీని నోడించుటకడిది కార్యము; ఉపాయాంతరమున నితనికావరము నడంపనగు' నని తలపోసి వానికి నెదురుగావచ్చి 'రాజేంద్రా! నీవు మేటి శూరుండవగుట యెఱుంగుదుము. సురరాజ్యవిజయార్థము నీవు వచ్చుటయు గ్రహించితిని. నరలోకరాజులనెల్ల నోర్చిగదా యనంతరము దేవలోకము పయి దండు వెడలనగు' ననెను. మాంధాత యింద్రుని భావమును గ్రహించి 'సురేశ్వరా! పృథ్వీపతులలో నన్నెదిరించు మగఁడు లేడు. ఎదిరించినవారి నెల్ల నోడించి యిందువచ్చితి' ననెను. పాకశాసనుఁడామాట విని, 'రాజేంద్రా, మధువనమందు లవణాసురుఁడు గలఁడు. వాఁడు నీయాజ్ఞకు లోబడెనా?' యని యడిగెను. మాంధాత యామాటతోడఁ దలవ్రాల్చి మాతాడక మరలి మధువనముఁ జేరి యొకయెడ దండు నిలిపి తనరాకను దూతముఖంబున లవణునకుఁ దెలిపెను. ఆరక్షోపిరుఁడు కటకటంపడి వచ్చిన యాదూతను సంహరించెను. మాంధాత తనదూతరాకకుఁగా దడవు నిరీక్షించి తానే పోయి లవణునిపయి శరంబులఁ గురిసెను. లవణుఁడు నవ్వి తనచేతి శూలంబును విసరెను. దాని తాకునకు మాంధాత సబలంబుగా భస్మమయ్యెను. వత్సా! శత్రుఘ్నా! లవణునిచేతి శూలబల మంతటి యప్రమేయముగావున రాముఁడు నీకన్ని హెచ్చరికలు వచించెను. నీవు రేపకడ లవణుని దప్పక చంపుదువు. వాఁడు బలహీనుఁడుగానుండుట చూచి పోరునకుఁ గడంగుము. నీ యీకార్యము లోకమంగళకరమగు" నని చ్యవనమహర్షి వచించెను.

శత్రుఘ్నుఁడు ప్రభాతమున లేచి యాహ్నికంబులు తీర్చి ముని జన దీవనలంది సాయుధుఁడై తరలి యమునానదిని దాటి మధుపుర ద్వారముఁజేరి లవణాసురుని వేచియుండెను. అరక్షోపీరుఁడు మధ్యాహ్న వేశకు వనాంతరమునుండి వివిధమృగశవంబులను గొని పురద్వారము నకు వచ్చి శత్రుఘ్నునిజూచి, 'ఎవఁడవురా నీవు? కాలము తీతీ వచ్చి తివా? నాయీనాటి భోజనంబునకు నరమాంసము కొదువగానుండెను. ఆకొఱతయుఁ దీతఁబో. దుర్మతీ! కన్నుఁగానక వచ్చితివా? అన్య ప్రేరణంబున వచ్చితివా?' యని మిక్కిలి యెల్లిదముగాఁ బల్కెను. ఆమాటలకు శత్రుఘ్నుని కన్నులెఱ్ఱనయ్యెను; వాని నిలువెల్లనుఁ దేజఃకాంతులఁ గురియసాగెను. రాఘవుఁడట్లు మహాక్రుద్ధుఁడై, 'దుర్మతీ! ప్రల్లదములేల? దశరథసూనుండును రాముని యనుజుండునైన శత్రుఘ్నుఁడు నీతోడి ద్వంద్వయుద్ధమునకు వచ్చెనని యెఱుంగుము. సర్వ ప్రాణులకుఁ బ్రాణగొడ్డమవైన నీవు నేటితో నాచేత సంతరింపనున్నావని గ్రహింపు' మని పరాక్రమభీకరంబుగాఁ బలికెను.

లవణాసురుఁడు గోపక పాయలోచనుఁడై 'సరిసరి! స్త్రీకారణంబున నామాతలుని రావణుని జంపిన రాముని తమ్ముడవా? పెద్ద కాలముగా నున్న నాకోర్కి నేఁడు దీటుటయ్యెను. రావణులక్షయ మొనర్చి నీయన్న మా యెల్లరకుఁ దీఱని తలవంపుఁ గూర్చెను. ఆ మచ్చ నేటితో మాయనున్నది. ముహూర్తముండుము; ఇదిగో యిప్పుడేవచ్చి నీకోరిన యుద్ధమొసంగుదు'నని పలుకుచు లోనికిఁ జన నుంకించెను. శత్రుఘ్నుఁడు వాని నడ్లగించి, 'ఓరీ! నిశాచరా! ఎచ్చటకుఁ బోయెదవు? దొరకక దొరకక నేఁడు యదృచ్ఛగా దొరికితివి. నిన్ను విడుచుటలేదు. అట్లు విడుతు నేని మందమతి నగుదును. రా రమ్య' నెను. లవణాసురుఁడు తటాలున నిలిచి వైరి నెదుర్కొని యదల్పి చేరువనున్న మహావృక్షంబును బెకళించి యా భూరుహంబు సతనిపయి వై చెను. శత్రుఘ్నుఁడా భూరుహంబును నూటుతునియలు గావించెను. లవణాసురుఁడు నిజోద్యమము వృథయగుటకు సంతయు సంతాపాగ్రహములొంది పెక్కుపాదపంబులను జేసేతఁ బెకళించి యెదిరిపైఁ బడ వేసెను. శత్రుఘ్నుఁడా వృక్షములనుగూడ నందంఁదే ఖండించి యసుర వీరునిమీఁద సంపవానఁ గురిసెను. లవణుఁ డాశరహతులకు వికవిక నవ్వి మహోన్నతధరాదుహంబు నొండున్నూలించి గైకొని దుర్దాంత రయంబున దానిని విసరి వైరిశిరము దాక నేసెను. శత్రుఘ్నుఁడు ప్రేటు

పడి మూర్ఛనొందెను. అతని పాలుఁగాంచి ఋషులును దేవగంధర్వాప్సరసలును జెగఁజొంది హాహాకారము లొనర్చిరి. శత్రుఘ్నుఁడు హఠఁడయ్యెనని లవణుఁడు భావించి శూలముమాటఁ దలంపక యాదమఱచి యొక్కఁడఁ గూర్చుండి తాను దెచ్చిన మృగంబులను హాయిగా మెక్కసాగెను.

శత్రుఘ్నుఁడు కొంతవడికిఁ దేటి లేచి సాయధుఁడై పురద్వారమున నిలిచి దివ్యము నమోఘంబును యుగాంతకాలాగ్ని దీప్తమునైన శరంబును బూనెను. అదిచూచి భూతంబులెల్ల చిట్టులికి పరమేష్ఠినిజేరి, 'దేవేశా! శరణు, శరణు. యుగక్షయకాలము సంప్రాప్తమయ్యెను. దేవతలకును లోకంబులకును గాలముతీత'నని మొఱపెట్టిరి.

పితామహుఁడు వారిని విని సంగతి యేమన, 'దేవా! లవణసుర వధార్థము శత్రుఘ్నుఁడు మహాశరమును బూనెను. దాని తేజస్సునకు మేమెల్లరముఁ గలగుండుపడి రక్షణార్థమిందు వచ్చితి'మని వారు విన్నవించిరి. నలువ వారిభయంబు లుడిపి 'మీరుచని విష్ణుతేజోమయమైన యాశరంబు లవణుని హరించుటఁ జూడు'మని వారిని బంపెను. వారు మరలివచ్చి చదలఁగూడి తచ్చరప్రభావవిలోకనోత్సుకులై యుండిరి. శత్రుఘ్నుఁడు సింహనాదమొనర్చి లవణసురునిఁ బోరునకుఁ జేరెను. ఆ యసురవీరుఁడు శ్రోధమూర్ఛితుఁడై వానిని దాఁకెను. శత్రుఘ్నుఁ డాదివ్యశరమును సంధించి యాకర్ణాంతము దివిచి లవణసురు పేరురము గుఱిచేసి యేసెను. ఆ బాణము జ్వాలలు గ్రక్కుచు మహోగ్రాకృతిఁ జని వైరియురంబును వ్రీల్చి డుస్సి రసాతలముఁజొచ్చి మరలఁ దూఁరముఁజేరెను. వజ్రహతికి మహాశైలమట్లు తద్బాణహతికి లవణుఁడు దొర్లెను. వాఁడుపడుటే తడవుగాఁ దదీయశూలము దేవతాదుల సమక్షంబున ఆవృన్దనగచించని రుద్రునిఁ జేరెను.

అంత ఋష్యాదులు శత్రుఘ్నుని డాయవచ్చి, 'రాఘవా, నీవలన మాదిగులెల్లను నేటితోదీత' నని వానిని వేవిధంబులఁ బ్రస్తుతించి దీవించి, 'వత్సా, ఈమధుపురంబును నీవు తోడ్తోడఁ బ్రవేశింపు' మని పలికిరి. శత్రుఘ్నుఁడు వారిని నమస్కరించి వీడ్కొని నిజపై న్యమున్న యెడకుఁజోయి రామునకు సంగతి వినిపించుటకుఁగా వాయువేగవంతుల నయోధ్యకుఁ దరలించి తాను మధుపురముఁ జొచ్చెను. శత్రుఘ్నుఁడందుఁ గాలిడినంతనే యాపురమెల్ల నూత్నశోభను వహించెను.

వాల్మీకికి బ్రహ్మ ప్రత్యక్షమగుట

అట వాల్మీకిమహర్షి కుశలవ జననానంతరము కొండొకనాడు మధ్యాహ్న సానార్థము శిష్యులఁగూడి తమసానదికిఁ బోవుచు మార్గ మధ్యమున వ్యాధునొకనిఁ జూచెను. ఆకిరాతుఁడు జంటనున్నక్రౌంచ పక్షులలో నొక దానిని ఋషిచూచుచుండగనే యేసెను. అపక్షి శర విధమై నెత్తుట జొత్తిల్లుచు నేలఁద్రెల్చి తెక్కలు విదిర్చి గిజగిజలాడి ప్రాణంబులఁ దొఱగెను. రెండవపక్షి దానికై యొక్క పెట్టున విలపింప సాగెను. వాల్మీకిమహర్షి యదియెల్లఁ గన్నారఁజూచి కడుఁగడు జాలి నొందెను. వాని యంతస్తాపము పొరలి బహిర్గతమయ్యెనోయనఁ దన్ముఖంబునుండి యప్రయత్నముగా,

‘హనిషాద ! ప్రతిస్థాంత్యమగమ శ్వాశ్వతీ స్సహాః,
యత్క్రౌంచమిధునా దేక మవధీః కౌమమౌహితమ్ ॥’

అనుశ్లోకము వెలువడెను. ఆఋషిచంద్రుఁ డందులకు మహాశ్చర్యమంది జలకమాడి యాశ్రమమునుజేరి యావంతనే తలఁచు చుండెను.

అత్తటి బ్రహ్మ వానియెదుటఁ దోచి ‘మునిచంద్రమా, వింత వలదు. నీవు వాగ్రభహ్మమందుఁ బ్రబుద్ధుండ వైతివి. నాతలంపుననే వాగ్దేవి యసంకీర్ణయైన యనుష్టుప్చందోరూపంబున నిట్లు సీయం దావిర్భవిం చెను. ఇక నీవు రామచరిత్రంబును సమగ్రముగా వర్ణింపుము. నీ వచనం బనృతరహితమై సూత్నఛందోబద్ధమై వేదప్రమాణంబుఁ బడయును. నీ ప్రతిభాచతుస్సు అతాకిక సంస్కారోపహితంబును నప్రతి బద్ధముఁ గావున రహస్యార్థములు సయితము నీకు స్ఫురించును. నా వర బలంబునంజేసి యాదికవివైతి’ వని పలికి యంతర్ధాన మొందెను. అంతట నమ్మహర్షి వాగ్రభహ్మపరిణామమైన రామాయణంబును రచింపఁ దొడఁగెను.

ఆదికావ్యమైన యీరామాయణంబు సంపూర్ణావస్థకు వచ్చు నంతటికిఁ గుశలపులు విద్యాభ్యాసయుక్తవయస్కులైరి. ఆమహర్షి వారికిఁ దనకృతినిఁ దాళలయగాన పూర్వకముగా వాచోవిధేయము చేసెను. వారాగ్రంథమును జక్కగా వల్లించి తదాశ్రమమునకువచ్చు చుండు మహర్షులమ్రోలఁ బాడుచు వారికి నిందియతర్పణ మొనర్చుచు నుండిరి.

వాల్మీకి శత్రుఘ్నులు

శత్రుఘ్నుడు మధుపురం బధిష్ఠించి పదురెండుసంవత్సరంబులు రాజ్యమేలి యంతట రామసందర్శనంబును గోరి రాజ్యమును మంత్రి పురోహితాదులకు నప్పగించి కొలది పరివారముతోఁ దరలి మార్గమధ్యముననున్న వాల్మీకిమహర్షిని సందర్శించి వానికి నతిథియై నాడందు నిలిచెను. వాల్మీకియు రాఘవుని సగౌరవంబుగా సత్కరించి పెక్కుకతలు వినిచి, 'రాఘవా! లవణాసురుని జంపి మహాదుష్కరకార్య మొనర్పితివి. ఆ కూశవలన మడిసిన రాజన్య లిండటనరాదు. అట్టి దురాత్ముని నీవు లీలామాత్రముగా గెడపి జగంబుల భయం బుడిపితివి. నీ తేజో విశేషంబున లోకంబులకుఁ బ్రశాంతి గూరెను. రావణనివధకు మహా ప్రయత్నం బవసరమయ్యెను; ఎట్టి ప్రయత్నము లేకయే యవలీలగా నిట్టి సుమహాత్కర్మంబు నీవొనర్చుటయ్యెను. ఆకూశచచ్చుటంజేసి దేవతలకును మాబోంట్లకునుఁ బరమప్రీతి యొడవెను. అంతియగాదు. ఎల్లభూతంబులుగూడి సంతసించుటయ్యెను. వీరాగ్రణీ, మీయుద్ధంబును నేను వాసవసభనుండి సమగ్రముగాజూచితిని. వత్సా, నీకై యంతయుఁ బ్రీతి నాడెదనయ్యెను. శిరమును మూర్ఖునుట స్నేహముయొక్క పరమావధి యగు' నని పలికి వానితల మూర్ఖునెను. అంతలోన భోజనసమయమయ్యెను. ఎల్లరు భుజించి హాయిగాఁ గూర్చుండిరి.

వారట్లు సుఖాసీనులై యుండఁగాఁ గుశలపు లచ్చటకు వచ్చి రామచరిత్రంబును దంత్రీలయసమాయుక్తముగాఁ ద్రిస్తానకరణాన్వితముగాఁ బాడిరి. లక్షణోపేతమును సమతాల సమన్వితంబునైన వారి గానము మధుర మధురమై యెల్లరయుల్లంబులఁ గొల్లగొనెను. రామ కథయెల్ల శత్రుఘ్నునకుఁ దనకన్నులమ్రోల నప్పుడు జరుగుచున్నట్లయ్యెను. అతఁడు బాష్పలోచనంజ్ఞై మైమఱచి తెలివొంది సారెసారకు నిట్టూర్పసాగెను. శత్రుఘ్నుని యనుచరులు గీతినంపదకుఁ దలలు వ్రాల్చి భళిభళియనుచుఁ దొల్లిటియుద్ధంబు నప్పుడు విని స్వప్నము ననుభవించుచున్నా మోయని తలంచి గాయకులెవ్వరో తెలియఁగోరిరి. శత్రుఘ్నుడు వారిమాటవిని 'ఈ మహర్షియాశ్రమంబున వింతలెన్నోగలవు. ఇని తెలియ మముబోంట్లకుగా' దని వారికి సమాధానముచెప్పి నాడందు పుచ్చి తెల్లవాటి పౌర్వాహ్నికక్రియలుతీర్చి మహర్షికిఁ బ్రాజంలియై, 'మహాత్మా, రామసందర్శనలాలస పెల్లిదముగా నున్నది. తరల ననుజ్ఞఁ

గోరుదు' ననెను. వాల్మీకి వానిని గవుంగిటుగూర్చి దీవించి సాగ నంపెను.

రామ శత్రు ఘ్నులు

శత్రుఘ్నుడట్లు వాల్మీకిని వీడ్చిని రథారూఢుడై వడివడిజని యయోధ్యానగరముఁ జేరి నగరుజొచ్చి మంత్రులనడుమఁ గొలుపున్న యన్నకు సాష్టాంగ మొనర్చి, 'మీయాజ్ఞ నెరవేర్చితిని. అన్నా, నిన్ను వడలి పదురెండేడ్లు చనెను. ఇకఁ నిన్ను విడిచి యుండఁజాలను; నా యెడఁ బ్రసన్నుండవగుము. ఈద్వాదశవర్ష ప్రవాసము నాకుఁ దల్లిని బాసిన బిడ్డకువలెఁ గడచె' ననెను. రాముడు వానిని లేవదీసి యంక మునఁ గూర్చి 'నాయనా, రాజులకు విప్రవాసములు గలుగుచుండును. శత్రుధర్మమును మనము దాఁటరాదు. ప్రజాపరిపాలనము మనకు విధియై యున్నది. అందులకు వెఱవరాదు. నిన్ను బాసియుంట మాకుఁగూడ నొప్పియేగదా. అయిన నేమి సేయనగు? అనివార్య మశోచ్యము. మధునగర మంతదూరముగాదు. ఇచ్చవచ్చినప్పు డిందు నీవు వచ్చుచుఁ బోవుచు నుండనగును. వేఱుతలంపవలదు. ఏడురాత్రంబు లిందుండి మరల నీరాజ్యంబునకుఁ జనుము. రాజులకు రాజ్యపాలనముకన్న మించిన ధర్మములేదు. ఎవరుగాని స్వధర్మంబునకు భంగకరముగా నడవరాదు గదా' యనెను. శత్రుఘ్నుడు దీనాస్మ్యుడై యేడురాత్రు లందుఁబుచ్చి మరల మధుపురికిఁ జనెను.

బ్రాహ్మణుడు మృతబాలకునిఁగొని రామునొద్దకువచ్చుట

అనంతరము కొండొకనాఁడు బ్రాహ్మణుఁ డొకఁడు మృత బాలకునెత్తుకొని యయోధ్యానగరరాజద్వారంబునకు వచ్చి, 'హా! పుత్రా! మమ్మువడలి పోయితివా? కటా! దేహాంతరమున నేనెంత పాప మొనర్చితి నో తెలియరాదు. కానకగన్న పుత్రుని నిన్నుఁ దటాలునఁ గోలుపోవు చార్భాగ్యం బూరకగలుగదు. అయ్యో! నీకింకనుఁ బంచవర్షములేనియు నిండవు. అకాలమృత్యువు నిన్ను మ్రింగి నా కడుపులోఁ జల్లారని నిప్పురగిల్చెను. ఇంకనీతల్లి మనఁబోదు; నీశోకము నన్ను హరించును. నాయనా! అన్యతంబును దలంచిగాని యాడిగాని యెఱుంగను; చలిచీమకుఁగూడ నపకారంబొనర్పను. తుద కిట్టిచేటు పాలైతిని. పితృకార్యముల నిర్వర్తింపనుండు నుతఁడే ముందుగాఁ

జచ్చుట యేరాజుకాలమందుఁ గలుగదు. అట్లు విన్నదియుఁ గన్నదియుఁ లేదు. ఇట్టి యీఘోరదర్శనము రామరాజ్యమందు నేఁడు సంభవించెను. ఇదంతయు రాముని దుష్కృతఫలముగాని వేఱుగాదు. హా! రామా! నీవు జీవించియుండఁగనే నాసుతుని మృత్యువు మ్రింగెను. ఈసుతశోకంబున నేనును నాపత్నియు నీద్వారమందే ప్రాణంబులఁ దొలఁగుదుము. రామా! బ్రహ్మహత్యను మూటఁగట్టుకొని తమ్ములఁ గూడి దీర్ఘ కాలము సుఖముండుము. నీతోడ నైత్యోకురాజ్య మనాథగతి నొందెను. రాజు ధర్మాతిక్రముఁడైనఁ దద్దోషము ప్రజలఁ బొరయునందురు. తేనివృత్తము సరియైనది గాకున్నను వాని రాష్ట్రజనులకార్యము లొనర్చినను దత్వాపము రాష్ట్రమునెల్ల వేవిధంబుల భయాక్రాంతమొనర్చును. ఈరెంట నేదోయొకటి గలుగకున్న నాకొడుకునకు నకాలమరణంబును నాకు సుతశోకంబును గలుగనేర' వని పెల్లుఁ రోదన మొనర్పసాగెను.

రాముఁ డాపరివేదనంబులను విని దుఃఖసంతప్తుఁడై మంత్రులను వసిష్ఠాది మహర్షులను నిగమవేత్తలను దమ్ములను బిలిపించెను. మంత్రులెనమండ్రుగురుఁ జేరిరి. తమ్ములు వచ్చిరి. మార్కండేయ మాధ్వల్య కాశ్యప కాత్యాయన జాబాలి గౌతమ నారదులు సమావేశమైరి. వసిష్ఠ వామదేవాదు లరుదెంచిరి.

బ్రాహ్మణ బాలకుని యకాలమరణ విచారము

అట్లువచ్చిన మహర్షులకు రాముఁడు కృతాంజలియై సంగతియెల్ల వారికి వినిపించెను. నారదుఁడు వృత్తాంతమంతయు విని, 'ధర్మగ్లాని వలన విపరీతంబులు గలుగుచుండును. ప్రాణులెంతకాలము స్వధర్మంబున నుండునో యంతకాల మిట్టియరిష్టములు గలుగఁజాలవు. ఈపరమత త్వరహాస్యము యుక్తివాదమునకు నందదు. ప్రాణులకుఁ బ్రారబ్ధకర్మానుభవయోగ్యముగాఁ దనువులు గలుగును. కర్మము గుణానుగుణముగా నుండును. గుణములనుబట్టి కర్మరూపమైన యుక్తధర్మమును నిర్ణయించిరి. ఈనిర్ణయము దేశకాలపరిస్థితులనుబట్టిగూడ నుండును. కాలమును గృతయుగమని త్రేతాయుగమని ద్వాపరయుగమని కలియుగమని నాల్గుగా విభజించి పల్కిరి. అందుఁ గృతయుగమందుఁ దపోరూపకర్మము బ్రాహ్మణులకు మాత్రమే ధర్మమై యుండును. త్రేతయందు క్షత్రియులు గూడ నందులకు నధికారులై తత్తపోమహిమంబునఁ బ్రజలను బ్రోచు

టయ్యెను. మఱియు ధర్మమునకు నాల్గుపాదములు గలవు. అది కృతయుగంబున నాల్గుకాళ్ళు జరించుచుండును. శ్రేతయందు సత్యమనెడి పాదము తెగి ధర్మము ముక్కల వర్తించును. సత్యము నన్నగిల్లుటఁ జేసి యధర్మదేవత మునుగొలిడును. అధర్మదేవత తలసూపినంతనే తేజస్సు మందగించును. ద్వాపరంబున ధర్మము ద్విపాదిగా నుండును. ఆయుగంబున వైశ్యులు తపంబొనర్తురు. కలియుగంబున ధర్మ మేకపాదంబున నుండును. అప్పుడు శూద్రులుగూడఁ దాపసులగుదురు. ధర్మవైపరీత్యంబునఁ జేసి కలికాలంబునఁ గలుగు వింతల నూహింపరాకుండును. శ్రేతయైన యిక్కాలంబున నీరాజ్యమందు శూద్రుఁడెవఁడో తెంపుచేసి తపంబొనర్చు చున్నాఁడు. అట్టి యధర్మాచరణఫలంబుగా నిట్టి యకాలమరణము గలిగెను. ఒండగునేని యిట్టిఘోరఫలము గలుగనేరదు. ఏరాజ్యమందు ధర్మగ్లానియెండె నకార్యాచరణమొండె బ్రవర్తిల్లునో యారాజ్యము తప్పక నశించును ; దాని తేఁడును నరకముపాలగును. ఇది పరమ సత్యము. ముప్పరాకమున్న మేలుకొనుము. తడవునేయక శూద్రతపస్వి యెందున్నను వెదకి వానిని సంహరించి నిన్నును నీరాజ్యంబును రక్షించుకొనుము. ఇది హింసకానేరదు. ఈ పని నేయుదువేని ధర్మము వర్ధిల్లును. ధర్మముతోడ నాయువు పెంపుచెందును. తత్ఫలముగాఁ జచ్చినబాలుఁడు మరల జీవించును' అని వచించెను.

అంత నందొకఁడు లేచి, 'మహాత్మా, నీవు త్రికాలవేదివగుట లోకప్రసిద్ధము. నీ యెఱుంగని యర్థంబు గలుగదు. జీవితసాఫల్యంబునకు ధర్మాచరణమునకన్న నుత్తమోత్తమ మార్గము లేదనుట సత్యము. అయినను నాకొక్క సంశయము గలిగెడు. సాహసించి యడుగుదును. నాయీ యవినీతి పైరింపనగును. మోక్షము సర్వప్రాణులకుఁ బరమప్రాప్త్యము. దానిని బడయుటకు నెల్లరు నర్హులు. దత్ప్రాప్తికిఁ జిత్తశుద్ధి ముఖ్యము. మనోనిగ్రహమునఁగాని చిత్తశుద్ధి గలుగదు. మనోనిగ్రహము తపస్సువలనఁ జేకూలు నందురు. కావునఁ దపస్సు సర్వజనులకు ననుష్ఠేయమేయని చెప్పకయే స్పష్టమగుచున్నది. మోక్షము బ్రాహ్మణాది వర్ణత్రయమునకే యని వచింతురేని తపోనుష్ఠానమునకు వర్ణవ్యవస్థ గలుగును. అట్టినియతిని జెప్పరైరి. మఱియు మోక్షము పరమేశ్వరానుగ్రహంబున సంప్రాప్తమగును. సర్వేశ్వరుఁడు బ్రాహ్మణాది వర్ణత్రయమునకే మోక్షము నిచ్చువాఁడగునేని వానికి రాగద్వేషవైషమ్యములు గలవనక తప్పదు. భగవంతుఁడు సర్వగుణాతీతుఁడని

పెద్దలువచించిరి. మర్దులకేగాక చతుష్పాత్తులకుఁగూడఁ బరమేశ్వరుఁడు మోక్షంబనుగ్రహించెనని విందుము. నాయీ తలఁపుఁజిక్కును దీర్ప వేడుమ' ననెను.

వసిష్ఠుఁడంతలేచి, “మిత్రమా, శూద్రులకు మోక్షము లేదనుట గాదు. మోక్షము నీవన్నట్లు సర్వప్రాణులకుఁ బ్రాప్యమే యగును. అందులకుఁ గొందఱు తగుదురు, కొందఱు తగరను జాతిమతవ్యవస్థలేదు. మోక్షము సర్వప్రాణిప్రాప్యమైనను దత్సంపాదనమార్గము వారివారి గుణంబులనుబట్టి భేదించుచుండును. అన్నిరోగములకు నేకమూలికా ప్రయోగము కానట్లు సర్వజనులకు నొక్కమార్గము సరిపడదు. మోక్షమునకుఁ జిత్రైకాగ్ర్యము ప్రధానమని నీవే సూచించితివి. చిత్తము త్రిగుణాత్మికమై యుండును. అందు సత్త్వగుణము నిశ్చలస్థితిని గూర్చును. రజస్తమస్సులు మహాసంచలనంబు నొడవించును. సంచలనంబు నశింప వలయునన్నచో రజస్తమస్సుల నడఁచిపెట్టవలయును. అడఁచిపెట్టుట హఠాత్తుగాఁ జేయరాదు; క్రమక్రమముగా సాధింపవలయును. రజస్తమస్సులకు సంచలనరూపకర్మము నైజముగావునఁ దన్మార్గమునే యనుష్ఠించి క్రమక్రమముగా నకర్మ వికర్మములను విడనాడుచు సుకర్మము లాచరించుచు ఫలాభిసంధిమానుచు వచ్చినచో రజస్తమస్సుల దుందుడుకులు సమసిపోయి సత్త్వగుణములు పెంపొందును. సత్త్వగుణాభివృద్ధితోడ మనోనిశ్చలత్వము కొంతకుఁగొంత సిద్ధించును. దానిని మఱి మఱి పెంపుచేయుటకుఁ దపస్సు మహోత్తమ సాధనమగును. అట్టిస్థితి కలుగుటకుఁ బూర్వము తపోవ్రతము ఫలకారి కానేరదు. శాస్త్రవిధి నుల్లంఘించి కేవలము స్వేచ్ఛాప్రేరితుఁడై వర్తించువానికి సిద్ధిగాని సుఖముగాని యుత్తమగతిగాని గలుగదు. ఇది శాస్త్రవచనము. మిత్రమా! ఎట్టిస్థితికి వచ్చినప్పుడు తపస్సు సహకారియగునో గ్రహించితివా? శూద్రులకుఁ దపస్సు కూడదనుటకుఁ గారణము వినుము. ఎవని యందుఁ దమోగుణ మత్యంతముగా నుండునో వానిని శూద్రుఁడందురు. చాతుర్వర్ణ్యవ్యవస్థ మనుష్యులందఱేగాదు, జంగమ స్థావరములందును గలదు. తమోగుణంబునకుఁ దపస్సు కానిమార్గమని మున్నే తెలిపితిని. ఎవనికేది కూడునో దాని ననుష్ఠించుట వానికి ధర్మమగును. కూడని దానిని జేయుట యధర్మమగును. శూద్రుఁడు తన తత్త్వంబునకుఁ గూడని త్రోవ త్రొక్కుట యుత్పథమగును. ధర్మవ్యతిరేకంబునంజేసి యూహింపరాని యెగ్గులొడమును. ప్రజలను ధర్మమార్గంబున నడపిం

చుట రాజులకు విధియైననుది. ఈ రాజధర్మంబు నొప్పరికించు తేడు చేటొందక మానడు.

‘మిత్రమా! మఱియొకరహస్యము వినుము. ఈజాతివిభేదములెల్ల నుపాధులకేగాని యాత్మకుఁగావు. ఆత్మయన్నచో సర్వగుణాతీతమును నిర్లిప్తమునునై నిఖిలోపాధులందు నేకరాశినుండును. ఉపాధి యెంత స్వచ్ఛముగానుండునో యాత్మప్రకాశమంత తేజోవంతమై యుండును. ఆత్మప్రకాశముపూర్ణముగాఁ బ్రసరింపవలయునన్నచో నుపాధిని మహా నిర్మల వంతముగా నుంచవలయును. ఉపాధులు గుణములను బట్టి యుండును; గుణములు పూర్వక ర్మానుసారముగా వచ్చును. ఉపాధిని బరిశుద్ధ మొనర్పవలయుననఁగా నయ్యుపాధికి మూలమైనగుణమును బరిశుద్ధపఱచుట యగును. ఈగుణశుద్ధి యన్ననో యాహారవ్యవహార ములవలనఁ గలుగును. తమోగుణము రజోగుణముగా మార్పుచెంద వలయునన్నచో నందులకుఁ దగిన యాహారవ్యవహారములుగలవు. రజోగుణము సత్త్వగుణముగా మారుటకుఁ దదుపయుక్తములైన యాహారవ్యవహారములు గలవు. మొదటిదానికి యోగ్యములైనవి రెండవదానికిఁ గూడవు. అట్లే రెండవదానికి యోగ్యములైనవి మొదటి దానికిఁ దగవు. ఈమర్మమెఱుంగక యెవఁడేని మొదటి తరగతికిఁ జేరిన వాఁడు రెండవతరగతికి నియమించిన యాహారవ్యవహారముల ననుష్ఠించు నేని వానియనుష్ఠానము స్వభావవిరుద్ధమైయుండును గావునఁ గోరిన ఫలము రాకపోవుటయేగాక విపరీతఫలముగూడ వచ్చును. అట్టివాఁడు స్వధర్మ విరుద్ధాచారపరుఁ డనఁబడును. అట్టి నడత వానికి మేలుచేయుటకు బదులుగాఁ గీడుసేయును. గమక యెఱుకగలవారు వాని నట్టి యుత్పథము నుండి మాన్చి యుక్తమార్గమున వర్తింపఁజేయనగును. ప్రజలను వారి వారిధర్మములందు వర్తింపఁజేయుభారము రాజుపయి మోపిరి. అందు వలన రాజు తనధర్మమును విధివిహితముగా నెఱవేర్చక తీఱదు. ఎచ్చట తమోగుణము ప్రధానమైయుండునో యచ్చట శూద్రత్వముండునని మున్నేచెప్పితిని. శూద్రునకుఁ దపస్సు హితముగాదని నిషేధించిరి. నిషిద్ధమార్గమును ద్రొక్కినప్పుడు వానిని శిక్షింపక తప్పదు. ఈశిక్ష వానిమేలునకే యగునుగాని యెందుగాదు.

“అట్లుగనేని శూద్రునకు మోక్షార్హస్థితి యెట్లుగలుగునని ప్రశ్నింపవచ్చును. వీదియైనను సక్రమాభివృద్ధిఁ జెందవలయును. అది స్వభావానుసారమగును. శూద్రునందుఁ దమస్సు ప్రధానము గావున

దానిని మొదట రజస్సుగా మార్చుకొనుమార్గమనుష్ఠించి రజస్సును తర్వాత సత్త్వముగా మార్చయత్నింప వలయును. అందులకు నొక జన్మము చాలదుగదా యనవచ్చును. అందులకుఁ గాలనియతిని నిర్ణయింపఁ దరముగాదు. ఈమార్పులెల్ల నొక్కజన్మములోనే కానగును, లేక వేనవేలు జన్మములకుఁగూడ సిద్ధింపకుండ వచ్చును. అదంతయుఁ బ్రయత్నద్రఢీమనుబట్టి యుండును.

తమస్సు రజస్సుగా మారుటకుఁ గర్మయోగమును బరమసాధనముగా గ్రహించిరి. అది వారిస్వభావమునకు సరియైయున్నది. తమోగుణవంతుఁ డామార్గమును ద్రోక్కక వేఱుమార్గమును ద్రొక్కినప్పుడు తేఁడు మిన్నకుండునేని తమోగుణవంతుఁడు చెడుటయేగాక వాఁడు పరులకు నపమార్గదర్శియగును. జనులొకరినిజూచి యొకరు వర్తించుచుండురేగాని ప్రతివిషయంబును బరామర్శించి వర్తింపరు. ఇది లోకసహజము.”

నావుడు, ‘మహాత్మా, శూద్రాది సీచయోనులందు జనించినను గ్రతపంబులొనర్చి మహద్వలైన వారెందఱో గలరు. జాతియేప్రధానమగునేని అట్టి మహద్వలుగూడ స్వజాతిధర్మవ్యతిక్రమ మొనర్చిన వారే యగుదురుగదా. వారిని శిక్షింపలే? ఏజాతిలోఁ బుట్టినను గుణము ప్రధానమగుచున్నదనియు, సత్త్వగుణ ప్రధానులెల్లరుఁ దపస్సునకు యోగ్యులగుదురనియు దీనివలన స్పష్టమగుచున్నది. మఱియు సత్త్వగుణప్రధానుఁడు గానివాఁడు తపస్సునకే యత్నింపఁడనియుఁ జెప్పనగును’ అని యతఁడడిగెను.

వసిష్ఠుఁడు :—మిత్రమా, తపోపదులెల్లరు సత్త్వగుణప్రధానులే యని యనరాదు. రావణాదులు ఘోరతపంబొనర్పలేదా? వారిని సత్త్వగుణప్రధానులని చెప్పఁగలవా? వారిచరిత్రయెల్లఁ దద్వివరీతంబును దెల్పుచున్నదిగదా; సంగతి వినుము. తపస్సుగూడ గుణములనుబట్టి త్రివిధమగును. తత్ఫలము గూడ నట్లే త్రివిధమగును. తపస్సునకు ముఖ్యాంగము మనోనిశ్చలత్వము. ఇది సాత్త్వికరాజస తామసికులకు ముగ్ధురకును గలుగవచ్చును. అది తాఁబూనిన కార్యంబును బట్టుడలతో సాధించుటకుఁ దోడ్పడును. అంతమాత్రాననే తనియరాదు. ఎవని తపస్సు శాస్త్రవిదుద్ధంబును ఘోరంబునై తనశరీరంబునేగాక యంతశ్శరీరఘ్నఁ

డైన భగవంతునిగూడఁ గృశింపఁ జేయునో వాని తపస్సు అసురమైన తపస్సగును. అట్టిది యాత్మక శ్యాణసిద్ధికిఁ దగదు. ఆత్మహితముఁగోరువాఁడు కార్యకార్యవ్యవస్థితి యందు శాస్త్రంబును బ్రమాణంబుగా గ్రహించి శాస్త్రవిధానోక్తమైన కర్మమునే చేయవలయును. శాస్త్రంబు ధర్మంబును విధించును. ధర్మముయొక్క ముఖ్యోద్దేశము ప్రజాధారణయే గావునను బ్రజల యందు గుణంబునుబట్టి తారతమ్యము గలదు గావునను వాని నెల్ల విమర్శించి మొత్తముమీదఁ బ్రజాధారణకు ననుకూలంబుగా ధర్మంబులను శాస్త్రము విధించుచున్నది. ఆవిధానంబు నెఱిగి వర్తించువాడు శుభంబునొందుదురు. ఎల్లరకు శుభం బొన గూర్చుటకే శాస్త్రమున్నదని మఱువరాదు.

మిత్రమా, మఱియొకమాటగూడగలదు. జీవులు శాపాది కారణంబులఁజేసి శూద్రతిర్యగాదియోనులందు జనించుటయు నుత్తమగుణ యోగ్యసాధనంబుల ననుష్ఠించుటయు ముక్తిఁబడయుటయుఁ గలదు. ఇట్టివెల్ల విశేషాంశములగును. వానిని నిదర్శనంబులుగాఁగొని స్వభావ స్వధర్మవిరుద్ధముగా వర్తించరాదు. ఈరహస్యములెల్ల స్థూలబుద్ధికి గోచరింపవు. ఎవనియందుఁ దగుసాధనసంపత్తియందునో వానికిట్టి వన్నియుఁ గరతలామలకములగును. భూతదర్పణమునకు గోచరించు సూక్ష్మార్థములు వట్టిగాజుపెంకునకుఁ దెలియవుగదా. కొందఱు కేవలా హంకారాంధులగు వారితమాత్రము తలపోయక కంటికిఁ గాన రానట్టియు యుక్తికి నందనట్టియు విషయంబులను తత్త్వార్థదర్శనము ప్రతిపాదించినవానిని గల్లని వచింతురు. ఇట్టివారిని మిథ్యాచార్యులందురు. వారిని నమ్మినచో గ్రుడ్డివానిని నమ్మిన గ్రుడ్డివానిగతి తప్పదు" అని వివరించెను. ఆవచనంబులను సభలోని మహానీయులెల్లరు సత్యము సత్యమనిరి.

శంబూకుఁడు

అంత రాముఁడు లక్ష్మణునిజూచి, 'తమ్ముడా, నీవు వెంటనే పోయి ద్వారమందున్న యాబ్రాహ్మణునోదార్చి యాబాలుని కళేబరంబును దైలద్రోణియందు పెట్టించి యుచిత సుగంధద్రవ్యములగూర్చి పదిలపఱచి రమ్మ' అని చెప్పి విమానరాజంబును సంస్కరించెను. ఆ విమానము తలఁపుతోడవచ్చి మ్రోలనిలిచెను. రాముఁడంతట నందున్న

మహద్బలకు మ్రొక్కి వారినిఁ దగుమ ర్యాదలతో వీడ్చొని రాజకార్యము లందు భరతలక్ష్మణులను నియమించి ధనుస్సాయక తూణీరాదినంపన్నుఁ డై విమానమెక్కి తూర్పుదెసఁబట్టిపోయి యందుండి యుత్తరాభిముఖుఁ డై హిమవంతముమెట్టి యచ్చటనుండి దక్షిణదిశఁద్రొక్కి చనిచని శైలపర్వతోత్తరతటంబున మహాసరోవరము చేరువఁ దలక్రిందుగా ఘోరతపంబొనర్చుచున్న యొక తాపసినిజూచి జాయఁబోయి, 'తపో వ్రతా, దశరథరాముఁడు నిన్నడుగుచున్నాఁడు. ఏ యర్థంబునుగోరి తపంబొనర్తువు? స్వర్గమును వరింతువా? ఆపూర్వవరంబులను గోరుదువా? ఎవనిఁగూర్చి తపంబొనర్తువు? నీవెవ్వఁడవో నిజముచెప్పు' మని యడిగెను. ఆతపోవ్రతుఁడు లేచి రామునకు మ్రొక్కి, 'దేవా! నాపేరు శంబూకుఁడందురు. శూద్రయోనియందు జనించితిని. సశరీర దేవత్యంబునుగోరి తపంబొనర్చుచున్నాను' అని వినయమధురంబుగా నుడివెను.

రాముఁడంతట నొఱునుండి కత్తిదూసి కుడిచేతఁబూని, 'కుడి భుజమా! జాగువలదు, మృత్యుఁడైన విప్రబాలకుఁడు జీవించుకొఱకు ఋషీంద్రుల యాజ్ఞప్రకారము శూద్రమునిమీఁద గృపాణమును వదలుము, జాలియందువా? అయ్యో! దుర్భరగర్భఖిన్నయైన దయితను గుట్టలకుఁ దోలిన రామునకును జాలికినిఁ గడుదూరము. అట్టి రాముని గాత్రమవైన నీకునుజాలియా?' యనుచు ఖడ్గమును విసరెను. ఆ కృపాణము శూద్రముని కంఠమును ద్రెంచివైచెను. ఆముని శరీరము నుండి దివ్యపురుషుఁడొకఁడు లేచి, 'స్వామీ! సాష్టాంగము. నీవు దండధారివై యమునినుండి నిర్భయమిచ్చిన యావిప్రశిశువు జీవించెను. నాకును శుభంబు చేకూఱెను. ఇదిగో శంబూకుఁడు నీ చరణరాజీవంబులకు మౌళిఁజేర్చుచున్నాఁడు. సాధుజనసంగంబువలనఁ జాపుగల్గినను భవతారకంబగుఁగదా' యనెను.

రాముఁ డంతట, 'శంబూకా! దండ్యులను దండించుట కేవల ధర్మసంస్థాపనార్థముగాని మత్సరార్థముగాదు. నీవు నీయుపాధికిఁ దగని కర్మంబు ననుష్ఠించి యన్యులకుఁ బెడదారిం చూపుటజేసి దండ్యుఁడవైతివి. నీ దోషము రాజదండనంబున సమనెను. నీవొనర్చిన మహాగ్రతపస్సు వృథవోదు. ఎందు నిర్భరానందమోదంబులు నిండుకొని యుండునో, పుణ్యసంపదలెందు నిర్వైయుండునో, దేనినిగోరి నీవితగాఁ

దపంబానర్చితివో యా వై రాజకనామలోకంబులు తేజోమయములై నవి నీకుఁ జిరకాలోపభాగ్యములగుఁ గాక' అని వచించెను. శంబూకుఁడు శయిగూర్చి, 'స్వామీ! ఈమహిను మీప్రసాదంబునకు ఫలముగాని తపస్సునకుఁ గాదు. అయిన నట్లనరాదు. తపస్సే నాకు మహోపకార మొనర్చెను. ఎట్లందువా?

“చ॥ వెదకుదు రెల్లవారలు భువిన్ నిను భూతపతిన్ శరణ్యునిన్,
వెదకుమ నన్న దుర్వృషలు నీవరుచెంచితి నూఱులామడల్
ఇదియె తపఃప్రభావము మహిషము; గాక యయోధ్యనుండియన్
బదమిడుదేల వెండియును భానుకులాగ్రణి! దండకౌటవిన్ ?”

కావున దేవా! సత్కర్మము శుభంబుల నీయకమాన' దనెను.

రాముఁడామాట విని, 'ఏమి? ఇది దండకారణ్యమా?' యని సాశ్చర్యముగాఁ గలయఁ దిలకించి 'అవిగో పలాశనీరంద్రమై చీకట్లు గ్రక్కుచున్న యాప్రదేశంబులును దురాలోకరూక్షములైన యీ విశంకట స్థలంబులును నీటి యురవడులచేత దిక్కులు మాఱు మ్రోయించుచున్న యీ సెలయేళ్ళును, దీర్ఘములతో నాశ్రమంబులతో గిరులతో నదులతోఁ గూడిన యీగర్భకాంతారంబులునుఁ దొల్లి నాకుఁ జిరపరిచితంబులుగాఁ దోచుచున్నవి సుమా' యని పలికెను. శంబూకుఁ డామాటనందుకొని, 'దేవా! ఖరదూషణాది రాక్షసులను బదునాల్గువేలను దేవరవారు సంహరించిన చోటిదిగో. ఈ జనస్థానము రాక్షసశూన్యమగు కారణంబున మముబోటి భీరు జనులకుఁగూడ నిర్భయసంచారము కలిగెను. దేవా! ఈజనస్థాన పర్యంత దీర్ఘారణ్యంబు లండలి వినోదంబులు దేవరవారి కటాక్ష వీక్షణంబునకుఁ బాత్రమై యున్నవి. కొన్నిచోట్లు నిష్కూజస్థిమితంబులై భయాశ్చర్యంబులను బుట్టించును; కొన్నితావులు ప్రోచ్ఛండ సత్త్వధ్వని భీషణములై వెఱ గండఁజేయును; కొన్నియెడలు గాఢనిద్రాగత దీర్ఘాయత సర్పశ్వాస విషాగ్ని సందీప్తములై నయనంబులకు మిఱుమిట్లు గొల్పును; లోపల నెందో మినుకుమినుకు లాడుచున్న నీటిపడియలతోడి లోయలను జూడక తీఱదు; దప్పిచేత బెండువాటి యెండు మార్గముఁ గానక మైమఱచి నిద్రించుచున్న కొండశిలల చెమ్మటలఁ ద్రాగుచున్న తొండ లతో నిండియున్న ప్రదేశములు కొన్నిగలవు. ఇట్లు నిర్మానుషత్వ నిర్జలత్వ భయానకత్వములైన యీప్రదేశంబులను క్షణవినోదముగాఁ జూడనగు' ననెను.

రాముఁ డాయాచోట్లను జూచి, ‘ఈతావులను జూచినంతనే
మాయాకురంగ వంచనమును సీతాపహరణము మున్నగు నాటివృత్తాం
తములెల్ల దర్శనానుభవములు రెండు నొక్కసారిగా నాకు మరల నగు
చున్నవి. ఆ రామప్రియమైన నాప్రియను వైదేహిని గూడి యీ
కాంతారములెల్ల నేననుభవించినవే గదా, ఇంతకన్న నాకు భయ
కారణమేమి గలదు?’ అని కన్నీరునించి,

“కం॥ తేనియతావి గుబుల్కాను
కానల సీతోడనుండుఁ గాపురమపచున్
దాసు విహరించె జానకి
హా! నెయ్యంబట్టిదౌర యబలకు నాపై॥”

కటా! అట్టి యవాజ్ఞాసన గోచరప్రణయముగలదానిని గూడ నేను
ప్రమాణీకరింపవలె తిని. నాతోడ నున్నంతనే యాచెలికి వనవాసదుఃఖాను
భవమెట్లు తీటునందురా? ఏది యెవనికిఁ బ్రియజనమగునో యది వాని
కెంతో వింతద్రవ్యమగును. అది స్వయముగా నేమియుఁజేయకున్నను
దత్తాన్నిధ్యమాత్రముననే మనస్సంతాపములెల్లఁ దీటుచుండును. ఇది
లోకసహజమేగదా’ అని తలపోయసాగెను.

శంబూకుండు మరల రామునిఁ బలకరించి, ‘దేవా! నిర్జలత్వాదు
లను జేసి దురాసదములై యీదక్షిణారణ్యములనుఁ జూచుక్లేశము
చాలును. మదకల మయూరకంఠకోమలకాంతిని నిరసించి వెలుంగుచున్న
పర్వతములతోనిండి, యెడతెంపులేమి నల్లనినీడలఁ గ్రమ్ముచున్న
లేతవృక్షంబుల గుబురులచే నలంకృతములై బెడరొందని పెక్కుతెగల
జింకకదుపులచే శోభించుచుఁ బ్రశాంతగంభీరములైయున్న యీజన
స్థానమధ్యమారణ్యముల నిక సందర్శింపనగును. ఇందు సమద శకుంత
క్రాంత వానీరపుష్ప సురభి శీత స్వచ్ఛ తోయంబులతో నిండి ఫలభర
పరిణామశ్యామజం బూని కుజుబులవలని యడ్డంకులకు రొదచేయుచున్న
నదులెన్నో యున్నవి. మఱియు నిందలి గుహాంతరములనున్న గొదమ
యెలుంగుల యంబూకృతములు ప్రతిమోఃతలవలనఁ బెంపు చెంది
వినోదముఁ గూర్చుచుండును. మఱియు నేనుఁగుగున్నలు చీల్చుటంజేసి
చెదరి యిందుగుగ్రంధులోడ్చునట్టి గంధంబులు శిశరకటుక పాయములై
యిచ్చుట నెంతో మనోహరముగానుండు’ ననెను.

రాముండు కన్నీరు నడచికొని, ‘అయ్యో, వైదేహీ విరహ
కాతురుండనై న నాకుఁ బరిచితప్రదేశ పరిభ్రమణంబున శోకముద్దీపితమై

వెలువడకమానదు. ఇది యన్యు లెఱుంగనేల? యని లోలోనఁ దలపోసి, 'శంబూకా! నీదాదులు శుభములగుఁగాక! దేవయానంబునఁ బుణ్యలోకంబునకుఁ బోమ్మనెను. శంబూకుఁడు రాముని తలంపు గ్రహించి, 'స్వామీ! పురాతన బ్రహ్మవాదినియైన యగస్త్యమహర్షికి మ్రొక్కి శాశ్వతపదంబునకుఁ బోయెదను. పూజ్యపూజావ్యతిక్రమములు శ్రేయస్కులకుఁ బ్రతిబంధకములగుఁ గదా' యని పలికి వానిని వీడ్కొనెను.

ఏకాంతమునకు నవకాశము గలిగినంతనే రాముని యంతస్తాపము పొంగి పొరలసాగెను. ఆరాజసింహుఁ డాయాచోట్లు చూచుచు, 'గటా! దయితా విరహవ్యథా దగ్ధుని నన్ను పూర్వానుభూతమైన యీకాననము మఱిత కలంచుచున్నది. ఎచ్చట మేము వ్రతానుష్ఠానమునఁజేసి యారణ్యకులమును గృహస్థాచితాతిథిపూజాద్యచరణంబునఁ జేసి గృహిణులమునునై వానప్రస్థ గృహమేధుల ధర్మంబుల రెంటి నొక్కచోటనే యనుష్ఠించుచు సాంసారిక సుఖరసజ్ఞులమై చిరకాలము వసించితిమో యాచోటునే మరల నేనొంటరిగాఁ జూచుటయ్యెను. ఇంత కన్న దుఃఖతరము గలదా? ఏశిఖరంబులు మదమయూరకేకారవంబుల మాటుమ్రోగుచుండెనో, ఏవనములు మంజువంజులతా మనోహరంబులును మత్తహరిణ విహారశోభావంతములునునై యుండెనో, ఏ సరి త్తటంబులు నీవ నిచులసాంద్రములై చూడఁజూడ ముచ్చటలు గలిగించుచుండెనో, యాశిఖరంబులు నవ్వనంబులుఁ దన్నదీతటంబులు నివేగదా, ఇంతదవ్వునకుఁ గూడ నేది మేఘమాలవలఁ గానవచ్చుచున్నదో, దేనిచెంత గోదావరి ప్రహరించుచున్నదో యాప్రప్రవణిగి యల్లదే గదా. ఆగిరిశిఖరంబున గృధ్రరాజు నివసించుచుండెను; దానియధః ప్రదేశంబున నున్న పర్ణశాలలందు మేము సాధాంతరంబులందు కంటె మిక్కుటముగా సుఖములను జూఱకొనుచుంటిమి. గోదావరీతటద్వయంబున నేచియున్న భూరుహంబుల శ్యామలశ్రీ తజ్జలంబులను బ్రతిబింబ రూపంబునఁ బ్రవేశించి యావృక్షస్థంబులైన శకునంబుల దుతంబులనెడి మృదుమధుర వచనంబులను బల్కుచున్నదోయనఁ దోచుచు నాఁడు మాకుఁ గూర్చిన యమందానందము మఱచినను మఱువరాదు. ఇదిగో పంచవటి; ఈప్రదేశములు చిరనివాసముచేత మా వివిధ విస్రంభాతి ప్రసంగంబులకు సాక్షులుగానుండెను. అల్లదే కదా నాప్రియురాలి ప్రియసఖ వాసంతి నివసించుచుండినచోటు! కటా! ఈదైవహతునకు

నెంత దాపరించెను? చిరానుభూతములైన యాయభిమతప్రదేశంబులను మరల సందర్శించుటచేత నాశోకము చిరకాలాంతస్తంభితమై యున్నది. బహుకాలముగా శరీరాంతర్గతమై ప్రతిక్రియలేమి నశింపక దాగియుండి హఠాత్తుగా రేగి యంగప్రత్యంగములను వ్యాపించు దుర్విషమువోలె, దెబ్బతగులుటవలన గడలియేర్చు శల్య శకలము క్రియ, గ్రంథిగానుండి తటాలునఁబగిలిన హృదయవ్రణము మాడ్కిక్రొత్తవెతలఁ గూర్చి నన్నెంతయు వివశునొనర్చుచున్నది. ఏమి సేయుదు? ఏమైననగుఁగాక; పూర్వమిత్రములైన యీ భూప్రదేశంబులను జూడక పోరాదు' అని కృతనిశ్చయఁడై కొంతవడి నందందు సంచరించి, 'అహో! ఎచ్చట తొల్లి నీరుపాటుదలలుండెనో యచ్చట లంక లేర్పడెను; వృక్షవిరళంబులుగానున్న తావులు తరుసాంద్రంబులు గాను దరుసాంద్రంబులుగానున్న యెడలు వృక్షవిరళంబులుగానునై పరివర్తనయోగ ప్రభావంబును జాటుచున్నవి. వనమెల్ల నాటిదిగాక నూత్నముగాఁ దోచుచున్నది. అచలములనుబట్టి దీనిని గుర్తింప నయ్యెఁగాని యెంటగుర్తింపరాదు. అహో! భూమి సన్నివేశము నిలుకడలేనిది సుమా!' అని యొండు రెండడుగులుపెట్టి 'కటా! ఇందుండి పోవ నెంతయత్నించినను బంచవటీ స్నేహము నాకాలిని గడలనీయ కున్నది. స్నేహబల మెంతనవచ్చు? ఆయ్యో! ప్రియతోడ నాకిచ్చట స్వగృహమువలె దినములు గడచుచుండెను; ఇక్కడి కతలకు మాకుఁ బ్రోద్దు చాలకుండెను; ప్రియురాలి సహచర్యమే నాటి నాసుఖసంతోషాదులకెల్ల మూలమై యుండెను. అట్టి ప్రియతమను బుద్ధిపూర్వకముగా వర్జించి సహచరీవిరహవిధుఁడై యున్న యీకృతఘ్నుఁడు రాముఁడీపంచవటిని మరలఁ జూచుటెట్లో చూడకయే పోవుటెట్లో తోఁపదు. దీనిని సందర్శింతునేని నాటిసంగతులు తలసూపి నన్ను దురంతర దుఃఖ సముద్రమునఁ ద్రోయక మానవు. అట్లని మరలుదునేని నాకు నాడు సంతోషంబును గూర్చిన వానినెల్ల ననాదరించిన కృతఘ్నుఁడ నగుదు' నని డోలాయమాన మానసుఁడై ముందుచనక మరలక యట్లే నిలిచెను.

రాముఁడు శంబూకవధార్థము వచ్చుట పంచవటిని మరలఁ జూచుట వాల్మీకిమహర్షి యోగదృష్టివలన నెఱిగి, 'రాముఁడు రాజధాని యందున్నప్పుడు లోకాభ్యుదయవ్యాపారములఁ దగిలియుండెను. ఆ కారణంబున గలుగునట్టి చిత్తవ్యాసంగములు సీతావియోగక్షేకంబు

నకు నంతగా నెడమీయవు. అతఁ డిప్పుడట్టి వ్యాసంగములులేక శోక మాత్రద్వితీయుండై పంచవటిని బ్రవేశించును. అట్టి ప్రవేశము వానికి మహానర్థకారియగును. అతఁడెంత ధీరుండైనను వాని యంతశ్శోక మిట్టి యవస్థయందు సంక్షోభించి విస్తరిల్లకమానదు. ఆకారణంబున నడు గడుగునను మహాప్రమాద కారణములు వానికిఁ గలుగు' నని తలపోసి వానికి రానున్న యాపదల నివారణమును మున్నుగా సంకల్పించి సీతాప్రియసఖయైన వాసంతిని రప్పించి యామెకు సంగతియెల్ల వివరించి, 'అమ్మా! నీవు సీత వెంటనుండి యీకార్యమును జేయవలయు' నని వచించి, వైదేహీయొద్దకుఁజని 'అమ్మా! చిరంజీవులకుఁ గుశలవు లకుఁ బంజ్రెండవయేటి సంఖ్యాకమంగళగ్రంథి సలుపవలయును. అందు లకు ముందుగా నీవు నీపురాణశ్వశురుని రాజర్షి జనకుని సూర్యభగవా నుని స్వయముగా నీచేతితోఁ గోసిన పూవులతోఁ బూజింపుము. మా ప్రభావంబున వనదేవతలకుఁగూడ నీవు కనఁబడవనఁగా మనుష్యుల సంగతి వేఱ చెప్పవలయునా? నీప్రియసఖ వాసంతి నీకుఁ దోడుగా నుండు'నని చెప్పి చనెను.

సీతాదేవి యమ్ముని వచనంబులఁ దలదాల్చి పుష్పాపచయార్థము వనమునకు దరలెను. పాలి క్రుస్సినచెక్కుదోయితో విలోలకబరీభర ముతోనున్న యాదేవి మూర్తీభవించిన కరుణరసమో తనువుదాల్చిన విరహవ్యథయోయన నుండఁ జూచి వాసంతి కడుంగడు ఖన్నయై, 'కటా! తొడిమనుండి గిల్లివైచిన కెంజిగురాకుఁ బోలు నీమెశరీరంబును నిసర్గసుకుమారమైనదానిని రామాంకవిక్షేపరూప దారుణదీర్ఘశోకము హృదయ కుసుమశోషియైనది మెగలిరేకును శరత్కాల ఘర్మమట్లు శుష్కింపఁజేయుచున్న'దని పరితాపపడుచు నామెవెంటఁ జనెను. వారట్లు పోయి వనముఁ జొచ్చి పూవులు కోయసాగిరి.

అంతలోన, 'విమానరాజా! ఇటనే యుండు' మను వాక్యము చెవిబడెను. సీతాదేవి యాధ్వనిని విని భయసంభ్రమోల్లాసంబులంది 'సఖ! జలభరిత మేఘగర్జనవలె గంభీరమాంసలమైన యీభారతీనిఁగోష మెక్కడిది? కర్ణవివరంబులను నించుచు మందభాగినికి నాకుఁగూడ దోడ్తోడ నూటటఁగలిగించుచున్న'దన వాసంతి యామెను జూచి, 'అమ్మా! ఈధ్వని యెందుండి వచ్చెనో తెలియదు; అవ్యక్తముగా నున్నది. నీవు విపత్సముద్రములో మునిగి యుండియు మేఘగర్జనంబు

నకు మయూరివోలే నిట్టిధ్వనికే జకితోత్కంఠితవగుచున్నావు. ఇదేమో వింతగానున్న దనెను. నావుడు, 'సఖీ! ఆవ్యక్తమనవలదు. స్వరసంయోగముచేత నానవాలుపట్టితిని, ఆర్యపుత్రుడే పలుకుచున్నా' డని సీతాదేవి సమాధానము చెప్పెను. వాసంతి యా మాట విని, 'చెలీ! మఱచితి; శూద్రుఁడొక్కఁడు తపంబాచరించుట తెలిసి వానిని శిక్షించుటకై యైక్యోకుఁడు రాజు జనస్థానమునకు వచ్చినాడని వింటి' వనెను. సీతాదేవి సుంత ప్రసన్నహృదయయై, 'ఆరాజు రాజధర్మమందుఁ గొఱవడనివాఁడు సుమా! అందువలననే వానికి నాతోడ గృహస్థధర్మము పోయినను రాజధర్మము మాత్రము వడల' దనెను. అంతలోన మరల,

“ఉ॥ ఎచ్చటాకుఁ బక్షిమృగవృక్షము లొక్కటఁ జాట్టలయ్యెనో,
ఎచ్చట సీతఁగూడి చిర మింపాదవన్ సుఖవాసముంటినో,
యచ్చటి నిర్భయగుహలు నాదటఁ బూర్వపునెయ్య మొప్పుగా
పొచ్చినకూర్మి రమ్మని యదే ననుఁ బిల్వకుమాడ్కిఁ దోచెడిన్ ॥”

అను వాక్యము వినవచ్చెను. సీతాదేవి యావంక దృష్టి సారించి 'హా! ఈయనశరీరము ప్రభాతచంద్రమండలమువలె వెల్లనై కృశించి దుర్బలమై గుర్తింపకాకున్నది. గంభీరానుభావమాత్రముచేత వీనిని గుర్తింపనగును. ఆర్యపుత్రుడే' యనివాసంతిని గౌఁగలించుకొని మూర్ఛిలెను. వాసంతి యామెను దేర్చి యోదార్ప సాగెను.

రాముఁడు పంచవటిని సంజోధించి, 'కటా! అంతర్లీనమైన నా దుఃఖాగ్ని నీ దర్శనముచేత నుద్దీపితమై విశృంఖలముగా మండసాగెను. ఈ యగ్ని మంటలకుఁ బూర్వముపొడము పొగయో యన నిదే మూర్ఛనన్నుఁబ్రేకొనుచున్నది. హా! ప్రియా! జానకీ! దండకారణ్యవాసప్రియసఖీ! హా! విదేహరాజపుత్రీ! అనురక్తపును బరిశుద్ధపునైన నిన్ను నిష్కారణముగా వదలిన ఫలమయ్యె' నని మూర్ఛనొందెను. సీతాదేవి మూర్ఛాగతుని దనపతిని గాంచి, 'అయ్యో! అయ్యో! ఈమండభాగ్యను బేర్కొని యార్యపుత్రుఁడు నీలోత్పలములఁబోని తనకందోయిని మూసి నిరుత్సాహనిస్సహుఁడై పట్టినేల జాపకట్టగాఁ బడెను. చెలీ! చెలీ! కాపుము, కాపుము; ఆర్యపుత్రుని బ్రతికింపు' మని వాసంతిపాదములపై వ్రాలెను. ఆమె సీతాదేవిని కేతులఁగూర్చి లేవనెత్తి, 'కళ్యాణీ! రాముఁడు నీకేగాదు. సర్వజగత్తునకుఁగూడ పతియగును. వీని సంజీవనము నీకువలె లోకములకుఁ గూడఁ బ్రాణదానమగును. వీని బ్రతుకు నీచేతిలోనున్నది. ఎట్లందువా! నీపాణిసంస్పర్శయే

వీనికి సంజీవనము, ఇతరోపాయముల సంతగా నమ్మరా' దనెను. సీతాదేవి యాసలహాను విని, 'చెలీ! వివాసితనైన నాతాఁకునకు నార్య పుత్రుఁ డలుగునోయని జంకగుచున్నది. ఏమైననగుఁగాక, నీమాట సేయుదును. ఆపదలందిట్లు మీనమేషము లెంచరా' దని పలికి పోయి రాముని తన హస్తముచేత హృదయలలాటాదిప్రదేశములందు నివి రెను. ఆతాఁకుడుచేత రాముఁడు మూర్ఛ తేటి యాహ్లాదముతో నుచ్చ్వసిల్లుచు లేచెను. సీతాదేవి యట్లులేచిన రాముని జూచి 'త్రైలోక్య నాథునకు మరల జీవితము వచ్చె' నని లోలోన సంతసించెను.

రాముఁ డాస్పర్శసుఖంబును దలంచుచు, 'అకస్మాత్తుగా నాకిట్లు లుజ్జీవనముఁ గలిగించిన దేదో యూహింపరాకున్నది. హరిచందనకిసల యంబులను దెచ్చి తద్రసంబును దీసి నాశరీరంబునకు రాసిరో, చంద్ర కిరణాంకురంబులను బిండి యారసంబున నన్నుడడిపిరో, నిరంతర దుఃఖాగ్ని నెరియుచున్న నాజీవితవృక్షంబునకుఁ బరితర్పణంబుగా సంజీవ నౌషధిరసంబును సంతరించి హృదయంబున నలఁదిరో తెలియరాదు. ఈ స్పర్శము నిక్కముగా నాకుఁ బూర్వాభూతమేగాని క్రొత్తదిగాదు. ఈతాఁకు డొకప్రక్క జీవనంబు నొకప్రక్క మోహకంబును రెంటిని నొక్కసారిగా గలిగించుచున్నది. అహో! ఈతాఁకు విరహవ్యథాజనిత యైన నామూర్ఛను దొలగించి యందుకు మాటుగా నానందజడత్వమును గూర్చెను. సంజీవనౌషధిరసాదులకు నీపాటిశక్తి గలుగదు. అవి విరహ జ్వరాతురులయెడ నుపయోగింపవు. ఇది యేదో విలక్షణమై యూహింప రాకున్నది' అని పలికి యేమో యాలోచింపసాగెను. సీతాదేవి భయ దైన్యంబులకుఁ జిక్కి సుంత యోసరిలి, 'దర్శనమైనను గలుగదని నిరాస చెందిన నాకు స్పర్శభాగ్యము చేకూఱెను, ఇదే నాకు బహుతరము సుమా' యని తలంచెను.

రాముఁడు లేచి కూర్చుండి 'సీతాదేవి తన తాఁకుడుగాక యెందు గతి నాకుఁ గలుగదని యెంచి నాపయి వాత్సల్యముచే నన్ను నిశ్చయముగా ననుగ్రహించెను గావలయు; కానీ పరికించెద' నని నలువలనులు చూడఁ జొచ్చెను. సీతాదేవి భయవిహ్వలయై, 'అయ్యో! అయ్యో! ఆర్యపుత్రుడు నన్ను వెడకునా యేమి? ఏమిచేయుదు? వాసంతీ! ఆవలి కేగుదము. నన్నుఁ గనుక చూచెనా అంగీకృతముగాని నా సన్నిధాన మునకై మహారాజు మిక్కిలి కోపించును. దయితుఁడు గదా యని యందువుగాఁబోలు. దయితుఁడైనను మహారాజు దండధారితనముచేత

ననతిలంఘ్యశాసనుఁడు గదా. ఇంత జనాపవాదమున్నను నాచారిత్రము వానికి స్పష్టము గావున నాపయి నింతవఱకు వానికిఁ గోపము గలుగదు. ఇంతతో నుండునేని కాలాంతరముననైనను నాకు సమాగమప్రసక్తికి నవకాశముండును. ఇప్పుడు వాని కంటబడుదునేని వానియాజ్ఞ నతిక్రమించినదాన నగును ; వానికిఁగోపము తప్పక వచ్చును. ఆవల నాకెట్టి ప్రత్యాశకు నవకాశముండ' డని మెల్లగా నడువఁగా వాసంతి యామె భయమును గ్రహించి, 'చెలీ! మహర్షిప్రభావంబునఁ జేసి వనదేవతలకు నయితము నీవు కనఁబడవు. వట్టి శంకలకుఁ జిక్కి ద్రోటుపాటు చెండ' వలదని ధైర్యము పలికెను.

రాముఁడట్లు నలైనలు చూచి, 'ప్రాణేశ్వరీ! జానకీ! రమ్మ, నన్ను సంభావింపవా?' అని నోరారఁ బిలిచెను. సీతాదేవి శోక గడ్డదయై 'ఆర్యపుత్ర! ఈవలు కీవృత్తాంతమునకు సరిపడదుగదా. నేను నీకుఁ బ్రియనగుట నిజమేని నాయెడ నిట్టిదారుణ మూనుదువా?' అని కన్నీరు నించి, 'కటా! నా హృదయము వజ్రమయమనుటకు వేఱు నిదర్శనమేల? జన్మాంతరమందయినను గలుగునని తలంపరాని దుర్లభ దర్శనము నాకొసంగెను; ఈమండభాగ్యపయిఁ గల తనవాత్సల్య మాపలుకులే చాటుచున్నవి. ఇట్టి వానిఁ గూర్చి యిట్లాడునది వజ్ర హృదయగాక మతేమగును? త్యజింపఁ బడినట్టి నాకిది యుచితమే యందురా? నే నీయనహృదయము నెఱుంగుదును ; ఈయన నాహృదయము నెఱుంగును. మామనంబులు పరస్పరానురాగభ్రములై యున్నవి. దంపతులకుఁ బరస్పరానురాగమే గదా జీవిత నిబంధనము. అందు వలననే యిందాక జీవింపనోచితిమి. ఇంట్లుండియు నాహృదయమందు దయారసమెల్ల నిత్రటి నింకినట్లాయె' నని లోలోపఁ బరితపించి, 'చెలీ! వాసంతీ! అట్లు నిష్కారణముగాఁ బరిత్యజించియు నీయన యివ్విధముగాఁ గనబడినంతనే నాహృదయ మేదశనొందెనో యెఱుంగలేకున్నా' వని నిట్టూర్చెను. వాసంతి సీతను గరమునబట్టి 'సఖీ! అంత మండమతినిగా నన్ను భావించితివా? ఇంతలోననే సమాగమమగునని తెలియమింజేసి నీహృదయము పైకి నుదాసీనము వహించియుండుట 'ఈభారతీ నిర్దోష మెక్కడిది?' అని నీవన్నప్పుడే గ్రహించితిని. అకారణ పరిత్యాగ రూపమైన విప్రియమొనర్చుటవలన లోలోపఁ బెఱుగుచున్న నీర్దోషము 'ఆరాజు రాజధర్మంబునఁ గొటవడఁడు' అనుటవలనఁడెలిసెను. చిరతర విరహాగ్నికి మ్రగ్గుచుండిన నీమనంబు తటాలున సంఘటించిన స్రీయ

సమాలోకనాదులవలన నుత్తంభితమై పూర్వకాలువ్యమెడసి ప్రణయోన్ముఖయగుట 'ఆర్యపుత్రుఁడే' అని నీవు మూర్ఛిల్లుటవలన వెల్లడియయ్యెను. దయితుని విరహాభేదవ్యంజకములైన ప్రలాప మూర్ఛాద్యనుభావంబులు నీప్రణయంబును గాఢకరుణంబుగా మార్చుట 'ఆర్యపుత్రుని బ్రదికింపు' మని నీవన్నమాట విశదపఱచెను. నీ మనంబు దయితవిషయికస్థాయీ రతిరూప భావంబునఁ జేసి నీప్రేమ కరఁగి లీనమగుట 'నేనీయన హృదయంబు నెఱుంగుదు' ననుట వలన స్పష్టమయ్యెను. ఇట్లు తాటస్థ్యముగానుండి లోలోనఁ గలుషించుచుఁ దటాలున నుత్తంభనమొంది యెట్టకేలకుఁ గరణమునకుఁ జక్కి నీవు పరితపించుచున్నావు. నా యూహ సరియేనా? అనెను. నీతాదేవి తల వ్రాల్చి మిన్నకుండెను.

వాసంతి యంతట రాముని యెదుటఁబడి 'దేవా! జయ' మనెను. రాముఁ డామెను నిరూపించి 'అహో! దేవికిఁ బ్రియసఖ వాసంతియా! ఎందుండి వచ్చితి?' వనెను. 'దేవరవారు పంచవటికి వచ్చుట విని గోదావరినుండి జటాయు శిఖరమునకు దక్షిణమున నీతాత్మీర్యము మీఁదుగా నిందు వచ్చితి' నని యామె బదులు చెప్పెను. రాముఁడామాటలువిని, 'అయ్యో! ఈకఠోద్ధాతములు గుండియలను వ్రీల్చు' నని నిట్టూర్చెను. వాసంతి యంతతో నూటకుండక, 'దేవరవారిత దవ్యవచ్చియుఁ బూర్వపరిచితస్థలంబులను జూడకయే పోవుదురా' యని యడుగఁగా, 'సఖ! వాసంతీ! చూచుటెట్లో చూడకపోవుటెట్లో నిశ్చయింపఁజాలకుంటిని. నాతలఁపుచిక్కు నీవు వచ్చుటవలనఁ దీతెను. నీకోరినట్లే చేసెద' ననెను. రాముఁడు ముందు వానివెనుక వాసంతీసీతయుఁ దరలిరి.

వారట్లు తరలి గోదావరీనదిని డాసిరి. రాముఁడనదీమతల్లికి సమస్కరించెను. అత్తఁజి దన్నదీనీరములనుండి గున్నయేనుఁగు పెంటిలోడ వెలువడి వారికెదురయ్యెను. వాసంతి యాకలభమును జూపి, 'దేవా! దేవి పుత్రకుఁడు వధూద్వితీయుఁడై వచ్చుచున్నాఁడు ఇతని గుర్తింతురా?' యని పలికెను. రాముఁ డాకరటినిగాంచి సీతను దలంచి, 'దేవి! నీపుణ్యము దొడ్డది. ఏకలభ మప్పుడప్పుడే మొలచుచున్న బిసకినలయములఁబోని దంతాంకురంబులతో నీకర్ణావతంసలవలీపల్లవంబులను మేసెనో, యా నీ గారాపుఁ గొమరుఁడు తరుణుఁడై దాంపత్య కళ్యాణ మొందెనుగదా' యని వచించెను. వాసంతిమాటనందుకొని,

‘వాసంతీ! పుత్రక్రుడు కాంతానువర్తనచాతుర్యమును నేర్చినాడు. ఎట్లందువా? లేదామరతూండను లీలార్థమోయన విడిసి ప్రియురాలి నోటఁ బెట్టుచుఁ దుండ్రగ్రంబునఁ గనుల గంభబంధురతోయంబులై త్తి త్రావనిచ్చుచుఁ దుంపురులను జల్లగాఁ బై నఁజల్లుచున్నాఁడు, ఇదియొక విశేషముగాదు, యావనమిట్టిసేతల నెల్లప్రాణులచేతఁ జేయించును. సనాశముగాఁ బద్మపత్రమునుగైకొని దానినిఁ బ్రియురాలికి గొడుగుగాఁ బట్టుచున్న యీవిదగ్ధలీలావిడంబనము విశేషము సుమా’ యనెను.

సీతాదేవి వాసంతినిజీరి, ‘చెలీ! ఈగజపుత్రుని గాంచినంతనే నా పుత్రక్రులు తలంపునకు వచ్చుచున్నారు. ఈషద్విరళంబులును గోమలంబులునైన దంతములచేతఁ దనరాదు చెక్కిళ్ళతోను ముగ్ధకాకలీ విహసితానుబద్ధముతోను గూకటిముడులతోను సౌబగారుచున్న నా కన్నసుతుల నిర్మలముఖ పుండరీక యుగలంబు నార్యపుత్రుఁడు ముద్దు గొనఁగాఁ జూచుకల్పి నాకుఁ గలుగదయ్యెనే? కటా!’ అని కన్నీరు నించెను. వాసంతి యామెను సందిటఁగూర్చి, ‘అమ్మా! దైవాను గ్రహమున నీకోర్కె లీడేరుఁగాక’ యని యోదార్చెను. సీతాదేవి యంతతోఁ దన మనస్తాపంబును దాచుకొనక, ‘అమ్మా! పుత్ర స్మరణచే స్తనములుచేఁపి వారి తండ్రి సన్నిధానంబున నేను క్షణము సేపు సంసారిణి నైతి’ననెను. వాసంతి చిటునవ్వుదాల్చి, ‘సఖ! ఇందుల కేమందుము. కానుపుగదా స్నేహప్రకర్షమునకుఁ బరమావధి. ఇది తల్లిదండ్రులకు నుత్కృష్టమైన పరస్పరసంక్లేషణము ; ప్రణయపరిణామ హేతువులన్నిటిలో నిది ముఖ్యమైనది ; దంపతుల యంతఃకరణస్నేహ రసము పుంజీకృతమై యానందగ్రంధిగాఁ బరిణమించును ; ఆగ్రంధినే యపత్యమందు’రని వచించి యామె సంతాపాత్కటమును గొంత శాంత పఱచి రామునిఁ జేరబోయి, ‘అదిగో! మదోద్ధతనృత్యముఁ జాలించి కదంబాగ్రమెక్కి వర్షోదంబున మొలచి సౌబగారుచున్న చంచలపింఛము విచ్చి శిఖండకమను మణిమకుటమును దాల్చి వధూనఖయై కూయు చున్న యా నెమలిని జూతువా?’ యని వానితోఁ బలికెను.

రాముఁ డానెమలి వంక దృష్టిసారించి, ‘సఖ! చూచుచున్నాను. స్వతార కామండలీకరణసంకేతముచేత భ్రమణములను జూపుట లయాను గుణచరణన్యాసశిక్షార్థము భ్రూనటనంబు చతురతమీఱఁ బ్రచలించు టయే భూషణంబుగాఁ గరకిసలయతాళమువైచి యేముగ్ధ నృత్యము

నేర్చుచుండెనో యట్టి నిన్ను నాకన్నపుత్తునివలె నిండుమనంబున స్మరింతు'నని పలికి, 'పూచిపూవని యీ కడంబమును దేవి పెంచెను. ఈ మయూరము దీనినే స్వజనముగాఁ దలచి ప్రమోదమందుచున్నది. దేవీస్మరణము లేనిచోఁ దత్ప్రేక్షితమైన యావృక్షమేలప్రియమగును? అహో! తిర్యగ్గుంతువులు గూడ పరిచయము ననుసరించును గదా' యనెను. వాసంతి యంతట రాముని సంబోధించి, 'ఇదిగో యీకడలీ వనము మధ్య శిలాతలము; ఇది దేవితోడి నీశయనభాగ్యము ననుభవించెను. ఇందుండి దేవి హరిణకములకుఁ దృణ మొసంగుచుండెను. ఆ కారణమున నవి యీచోటు వాయవు, దీనిపయి సుంత కూర్చుండుదువుగాక' యనెను.

ఆరాతిన్నెను దలంచినంతనే రాముని దుఃఖము వెల్లివిరిసెను. అతఁడు నిట్టూర్చి 'దీనిని నేను చూడనోప'నని యొండెడ నేడ్చుచు కూర్చుండెను. సీతాదేవి హృదయేశుని యవస్థఁజూచి, 'సఖి! వాసంతీ! ఆర్యపుత్తునకును నాకును నీవీప్రదేశమునుజూపి మామనంబులందు నిష్పాఁ జొనిపితివిగదా. కటా! అతఁడే యార్యపుత్తుఁడు; అదే పంచవటీవనము; నీవే యాప్రియసఖివి వాసంతివి; అవే నానావిస్రంభసాక్షులైన గోదావరీకాననోద్దేశములు; జాతినిర్విశేషములైన మృగపక్షపాదములు నవే. ఇవియెల్ల మండభాగ్యకు నాకు మఱి యగపడుచునే యున్నను ఇవియెల్ల లేనట్లే యయ్యెను. ఏవి తొల్లి యానందదాయకము లయ్యెనో యవే యిప్పుడిట్లు దుఃఖకరములగుటఁ జూడఁగా నిదియెల్ల వస్తుధర్మముగాదనియు దశావిశేషనియమితమనియు స్పష్టమయ్యెను. జీవలోకమునకు దశాపరిణామమిట్టిదిగా నున్న'దని వ్యధితాంతరంగయయ్యెను.

వాసంతి యామెకు నూటటఁబల్కి, 'సఖి! సీతా! నీలోత్పల పత్రలావణ్యమును మెచ్చని యంగములసౌరు పసమీఱుచుండఁగా నిరంతరము నీచెంత మెలంగుచున్నను నీ కెవఁడెప్పుడును గ్రోత్తవాఁడేయై నీవయనంబులకు నుత్సవము చేయుచుండునో యారాముఁ డిప్పుడు వెల్లవాటి వికలాంగకుఁడును మహాదుర్బలుఁడునై యతఁడే యీతఁడని గుర్తింపరాకున్నను నేత్రపర్వముగా నున్నాఁడు. వానిని జూడవా యే?'మనెను. సీతాదేవి యామాటతోడఁ గన్నీరు జోట జోటఁగార్చి, 'హా! దైవమా! నేను లేక యాయనయు ఆయనలేక

నేనును అని యెవరును దలంపడుగదా. అట్టిమాకు విధిఘటన మిట్లు య్యెను. ఈయన దర్శనము ముహూర్తమాత్రమైనను జన్మాంతరము సంమఃబోలె సంప్రాప్తమయ్యెను. తనివిదీఱఁ జూతమన్న బాష్పంబు లడ్డగించుచున్నవి. అయినను వత్సలుని నాకన్నీటి బిందువులు రాలు నప్పు డెప్పుడెప్పుడు సందుగలుగునో యప్పుడెల్లఁ జూచుచున్నా' ననెను. వాసంతి యా పలుకులువిని, 'అహో! జీవితేశ్వరుఁడు నిష్కారణముగా నిరాకరించెనను తాపములోలోన రగులుచున్నను వానియం దీమె యెంతయుఁ బ్రగుణాంతఃకరణయై యున్నది. ఇంత సరళహృదయకు నిట్టి దశావిపర్యాస మయ్యెఁగదా' యని పరితపించి సీతను సందిటఁగూర్చి, 'వత్సా! ఆనంద శోకాశ్రువులను వర్షించుచున్నదియు వెల్లనై చూడఁజూడ నందమగుచున్నదియు నైన నీదృష్టి దయితుని గాంచు పెందమిచేత విచ్చి తెప్పవాల్పుగానక యంతర్గతప్రణయరసంబును దుగ్ధకుల్యవలె నీజీవితేశ్వరుని జలకమార్చుఁగాక' యని యోదార్చు పలికి రాముని డాయఁబోయి, 'తరువులారా! రామదేవుఁడు స్వయముగా మరల మనవనమునకు నడుదెంచెను గావున ఫలప్రసూనసహితంబుగాఁ దేనియ లర్ఘ్యమిత్తురుగాత; వనానిలములారా! వికసిత కమల సౌరభప్రచురంబుగా వీతురుగాత; శకుంతములారా! మీసంతోషంబులు వెల్లివిరియగా నెలుఁగెత్తి యవ్యక్తమధుర గానంబులు పాడుదురుగాక' యనెను.

రాముఁడు తలయూచి 'సఖీ! వాసంతీ! ఇటఁ గూర్చుండు' మనెను. ఆమె యట్లు గావించి కన్నీరు నించుచు, 'మహారాజా! కుమార లక్ష్మణునకుఁ గుశలమా?' యని యడిగెను. రాముని హృదయమెందో యుండెను గావున నతనికామాట వినరాదయ్యెను. ఆయన యచ్చటి తరు శకుని కురంగములను జూచుచు, 'గటా! ప్రియురాలు స్వయముగా జలనీవార తృణంబులు సంతరించి తెచ్చి కమలకోమలములైన తన హస్తములతో నొసఁగి పెంచిన మిమ్ము గాంచినంతనే శీలా కాఠిన్యమును మెచ్చని నా హృదయము కరఁగి యనిర్వచనీయమైన వికారము నన్ను పైకొనుచున్న' దనెను. వాసంతి యంతతో మాట కుండక, 'మహారాజా, నామాట వినరాదా? కుమార లక్ష్మణునికిఁ గుశలమా?' యని మరల నడిగెను. రాముఁ డావచనము విని 'అహో! మహారాజా యనుచున్నది. ఎంత ప్రేమలేని పిలుపిది. సౌమిత్రిని గూర్చిన యీమెవాక్యము సబాష్పగద్గదాక్షరముగా నున్నది. దీనిం

బట్టి యీమెకు నీతవృత్తాంతము తెలిసియుండనోపు' అని యాత్మగతమునఁ దలపోసి, 'అవును, కుశలము కుమారునికి' అని యేడువసాగెను. వాసంతి యది సందుచేసుకొని, 'దేవా! ఏమందు? ఎంత క్రూరుడవైతివి? 'నీవే నాజీవితమవు, నీవే నా ద్వితీయహృదయంబవు, నీవే నా నేత్రకొముదివి, నీవే నా యంగకంబులకు నమృతంబవు' అని యేబేలకు నూర్లాడ్లుగా నిచ్చకములు నమ్మపలికితివో యాముగ్ధకుఁ గఠోరగర్భభరాలసకు నెట్టకేల కేమి గావించితివి? తలంపునఁగూడఁ దగని యింత దారుణ మొనర్పఁగా నీమది యెట్లోర్చె'నని వచించి దుఃఖివి కేమంబున మూర్ఛిలెను.

రాముఁ డెమెను సమాశ్వుసించి, 'సఖి! లోకమంగీకరింపనందున నింతయయ్యెను. లోకమంగీకరింపనందులకుఁ గారణమేమందువా? అది లోకమునకే యెఱుక ; నాకు లవమాత్రముగూడ తెలియదు. నాప్రియురాలు పరమసాధ్వియని తెలిసియు నొండుపాయము గాకన పరిత్యాగపాతకము నొడికట్టితి' నని దుఃఖిగద్గదస్వరమునఁ బలికెను. నావుడు, 'ఓయికఠోరా! యశమొకటే నీకుఁ బ్రియముగదా? నీయీ కార్యము వలన నీకు నిష్టసిద్ధియయ్యెనా? ఆపన్నసత్వయై పతియే దేవతగాఁ గొల్చుచున్న ప్రాణసమానురాలిని నిష్కారణముగా గుట్టలకుఁదోలుటవలనఁ గలుగు నపకీర్తికన్న ఘోరతరమైనది గలదా? నీయీసేత పామునకు వెఱచి పులితోటదూఱుటగాదా? శరాదుమృగసంచారభయంకరమైన ఘోరాటవిలో దానిగతి యేమయ్యెనో నీవేమిగాఁ దలఁతువో చెప్పెదవా?' యని వాసంతి యెత్తిపొడిచినట్లు పలికెను. ఆహృదయ విదారణ వచనంబులను రాముఁడు విని, 'సఖి! ఏమో యనుకొనుటేల? భీతకురంగశాబచపలనేత్ర, కఠోరగర్భభరాలస, జ్యోత్స్నామయి, మృణాళముగ్ధగాత్రవల్లి, యబలారత్నము మాంసాశనజంతువులపాలయ్యె' నని బలికి, 'హా! ప్రేయసీ! జానకీ! ఎచటనున్నావు?' అని విలిచి, 'కట్టా! భయవేగము హృదయంబును వ్రీల్చునేగాని రెండుగాఁ జేయదు ; మోహమన్ననో తనువును సామృసిలఁజేయునేగాని చైతన్యమునంటదు. అంతస్సంతాపమన్ననో దేహమునెల్ల గాల్చునేగాని బూడిదగాఁ జేయదు ; దైవమన్ననో మర్మములను బ్రహరించునేగాని యాయువును గొనదు. ఈపాపి యిట్టిచిత్రవధకుఁ బాత్రమయ్యెను. అయ్యో! దుర్భాగ ధేయోచితమైన మరణమేనియు నాకురాకున్నది. ఏమిసేయుదు? — పౌరజనపదులారా! దేవి నాయంటనుండుట మీకు సరిపడదాయెను.

మీకుగా నా జీవితేశ్వరిని దృఢమువలె శూన్యాటవిలోఁ దృఢించి నా దుఃఖము నెడలోఁ బూడ్చియుంటిని. ఇప్పుడిచ్చటి చిరపరిచిత భావములు నాహృదయమును గలంపసాగెను. లోదనమే కరణమగుచున్నది. ఇదియేని సహింపరా' దని వావిచ్చి యేడువఁజొచ్చెను.

వాసంతి వానిదుఃఖము నోర్వలేక, 'దేవా! కడచినదానికై శోకించి ఫలములేదు; తాల్మి వహింపు' మనెను. రాముఁడదివిని, 'సఖీ! దేవి పాడుపెట్టి చన్నట్టి యావసుధకుఁ బదు రెండవయేడు పాస్తమయ్యెను. నీత లేదనెడిమాట కలిగెనేగాని రాముఁడు లేడనుమాట కలుగ దయ్యెను. హృదయాంతరమున పడ్డముగా నాటిన యలాతశేల్యమట్లు సవివదంశమట్లు శోకశేల్యము నాహృదయమర్మములను గోరాడుచున్నను నేను సహింపలేదా? నాయంతఃకరణము నించుకేని చలింపనీయక యిందాక స్తంభించుకొనియుంటిని. పూర్వానుభూతములైన యాయాప్రియవస్తువులను జూడఁగా నాకిప్పు డీయుపైన గలిగెను. తుభితేంద్రియముల విజృంభణము నడఁచుటకై నాయొనర్చు ప్రయత్నములెల్ల నాయంతస్థమై యిట్టిదని వచింపరాకయున్న చేతోవికారమువలనఁ ద్రోపాడఁబడుచు మహోద్దామవేగ ఝరీహతికి నైకతసేతువట్లగుచున్నవి' అని నిట్టూర్చెను. వాసంతి యంతతోఁ జాలింపక, 'దేవా! నీత గోదావరికిఁజని యందలి హంసమిధునంబుల విహార విభ్రమంబులకుఁ దవిలి యానైకతస్థలంబుల సుంత తామసింపగా దన్మార్గమును నీరీక్షించుచు నీవీలతాగృహమందుండుటయు, ఆపూఁజోడి తిరిగివచ్చుచు నిన్ను దుర్మనాయితునిగాఁ జూచి భీతయై కమలముకుళంబునుజోని ప్రణామాంజలి నీకుఁ గావించుటయు మఱచితివా?' యనెను. రాముఁడమాట తోడ వెల్లనై 'చండీ! జానకీ! ఇటనట నాయంతర్నయనంబునకుఁ గనఁబడుచునే యున్నావు. నాపయి జాలిఁ గొవవేమి? దేవీ! నీపునఃప్రాప్తి గలుగుననెడి యాశచే గట్టబడి యిన్నాళ్ళు నిలిచియుండిన నా హృదయము నీసమాగమవిలంబముచేత వ్రీలుచున్నది; అంగప్రత్యంగ బంధనములెల్ల నడలుచున్నవి; విశ్వమెల్ల శూన్యముగాఁ దోచుచున్నది; అవిరళజ్వాలలు లోనెల్ల దహించుచున్నవి; నాయంతరాత్మయన్ననో విహ్వలత్వమొంది పెంజీకటిలో మునిగి నట్లయ్యెను. మోహము బాహ్యభ్యంతరములనెల్ల వ్యాపించెను; ప్రతిక్రియదోషనిమందభాగ్యుడనైతిని; ఈవైశవముదాటుకెట్లోగదా'యని మూర్ఖులైను.

రాముని దురవస్థనుగాంచి సీతాదేవియు, 'హా! ఆర్యపుత్రా! ఈమందభాగ్యనుగూర్చి సకలజీవలోకమంగళాధారభూతునికి నీకు సారె సారెకుఁ బ్రాణసందేహదారుణమైన దశాపరిణామము గలుగుచున్నది. హా! చెడితి' నని మూర్ఛ నొందెను. వాసంతి సీతాదేవిని మూర్ఛ దేర్చి, 'సఖీ! జాగువలదు; నీజీవితేశ్వరుని సంభావించు' మనెను. వై దేహీ వడివడిగా సమీపించి తనహస్తతలముచేత రామునిహృదయ లలాట స్థలములు స్పృశించెను. రాముఁడు మెల్లగా స్పృహవడసి యానందనిమిలితాత్ముఁడై, 'అహో! నాయంతర్బహిష్కరీరధాతువుల నెల్ల సుధామయ లేపములఁ జిక్కనలఁదిరో యనఁగా సంస్పర్శము తటా లున నాకుఁ బ్రాణములొసఁగి యానందమును గూర్చినట్లే కూర్చి వైచిత్ర్యమును గలిగించెను. సఖీ! వర్ధిల్లుము; జానకిదొరకెను; సంతోషము; సంతోషము; అన్యులతాకుడువలన నిట్టిసుఖోదయము గలు గదు. నాసతి యెక్కడ నున్నదందువా? ఇదే యెదురనే యున్నది. నిమిలితాత్ముఁడను గావున నేను జూడలేకున్నాను; నీవేల చూచుట లేదు?' అని పలికెను.

నావుడు వాసంతి, 'దేవా! ప్రియసఖీదుఃఖదగ్ధును నన్నిట్లేల మర్మచ్ఛేదదారుణములైన ప్రలాపములచేత మరల దహించెద' వనెను. సీతాదేవి పతిమాటలువిని 'నాసంతాపము దీర్ఘదారుణమై యున్నను దానిని తుణములోఁ జోనడఁచుచున్నట్టిదియుఁ జిరసద్భావసౌమ్యశీతల మైనట్టిదియైన యార్యపుత్రుని స్పర్శచేత నాహస్తము వజ్రలేప సద్దమువోలెఁ జెమర్చుచుఁ గీలెడలినట్లు తడఁబడుచు వశముతప్పి వడఁకు చున్నది. ఏమిసేయుదు' నని తలపోయసాగెను. రాముఁడు వాసంతిని విని, 'సఖీ! నావి ప్రలాపములుగావు; పూర్వము కళ్యాణసమయమందు గంకణధరమైన యే కరపల్లవంబును వహ్నిసాక్షికంబుగా గ్రహించు భాగ్యము నాకుఁ గల్గెనో, అమృతమువలె నాప్యాయకమునుగూర్చి యేహస్తముయొక్క సంస్పర్శము నన్నానందవార్ధి నోలార్చునో, వరో పలమునకన్న మధురమును లవలీకందలమునకన్నఁ గోమలమునైన దేని సంస్పర్శము నాకుఁ బూర్వపరిచితమో యా పాణిపల్లవము నాకిప్పుడు పేదకుఁ బెన్నిధివలె లభించెను. ఆనందనిమిలితాత్ముఁడను గావున నేను నా సఖినిఁ జూడఁజాలకున్నాను. స్పర్శసుఖమునుబట్టి యిట్లు నిర్వచించు' వనెను. సీతాదేవి యా పలుకు లాలకించి, 'ఈ ప్రణయముచేత నాపరిత్యాగశల్య మున్మూలితమయ్యెను. ఆర్యపుత్రుని స్పర్శచేత మోహిత

నైతిని. ప్రమాదము సంభవించె' నని వెఱఁగుపడసాగెను. రాముఁడు వాసంతిని సంబోధించి, 'ఆనందనిమిలితేంద్రియుండను ఉత్కంఠాపరాధీనుఁడను గావున సతీకరమును బట్టుకొనలేకున్నాను. నీవు నీప్రియసఖనించుక సేపు పట్టుకొను' మనెను. ఆమాతోడ సీతాదేవి తనకరమును వడిగా లాగికొని యావలకుఁ జనెను. రాముఁడు దుఃఖదీనుఁడై, 'అయ్యో! వడఁకును జెమరునుగల నాచేతినుండి యట్టిదశలందేయున్న సీకరమును దటాలునఁ జాఱివీసికొని పోయితివా? వైదేహీ! ఇంతకటికమేల?' యని వెచ్చనూర్చెను. సీతాదేవి యవల్య నిలిచి రామునందు దృష్టి నిలిపి, 'అయ్యో! ఆర్యపుత్రునినయనంబులు సహజస్థితికిరాక నిశ్చలంబులై విషయగ్రహణశక్తి లేకయున్నవి. ఆయన యంతవలకుఁ గుదుటపడఁడు' అని చింతించి, 'నాథా! ఈదశలోనున్న నిన్నుఁ జూచుచుఁ బ్రాణములు ధరించియున్న యీసీత కఠినాత్మురాలుగాక యెండగునా?' అని కన్నీరునించెను. రాముఁడు చేతులు చాపి 'దేవీ! ఎచట నున్నావు? అనుగ్రహింపుము; ఈ దశలోనున్న నన్ను విడనాడుట నీకుఁ దగదు' అని జాలివాడమఁబలికెను. సీతాదేవి యదివిని, 'ఆర్యపుత్రా! ఈపలుకు విపరీతముగదా' యని వెచ్చనూర్చెను. వాసంతి రామునిఁ బల్కరించి 'అనుగ్రహింపుము, అనుగ్రహింపుము. మితిమీరిన విప్రలంభము పాలైతివి. నీవే నిన్ను లోకోత్తరధైర్యము చేత నిలువరించుకొనుము. నాప్రియసఖ యిటలేదు. కాననకు నప్పగించి నది యిటేల నుండు' ననెను. రాముఁడు తలయూచి 'వాసంతీ! నీమాట నిజము; నాప్రియ యిటలేదు; ఉన్నచో సీకగపడదా? కలఁగంటిఁ గాబోలు. కలఁగనుటకు నిద్రయుండవలయును. రాముఁడు నిద్రకెన్నడో పగయయ్యెను. ఇదంతయు నిరంతర సంకల్ప పరంపరా పరికల్పితచిత్ర భ్రమగాని యెండుగాదు. భ్రమాశక్తి యింతనరాదు. అది సర్వదా నన్ను వెంబడించుచునే యున్న'దనెను.

వానియవస్థ మితిమీఱుట వాసంతి పరికించి తన్మమంబు నస్యంబు లకు మరలింపఁదలంచి, 'దేవా, రావణుని యుక్తురథంబు జటాయువు తుత్తునియలొనర్చినది యిదిగో. జటాయువుఁజక్కలను మునుముట్టఁ దునిచి భీతయైయున్న సీతనుగొని విద్యుత్తుతోడియంబరమువలె రావణుఁడు వినువీధిద్రొక్కిన దిచ్చటనే' యని యాతాపులు జూపించెను. రాముఁడమాటతోడ తేచి, 'ఆ! పాపాత్మా! ఎటకేగెద'వని కత్తిదూసి వెంబడించువాఁడువోలె బలుతెంపసాగెను. వాసంతి వానికి

నడ్డము నిలిచి, 'దేవా! ఎన్నఁడో చంపఁబడిన వానివయి నీయలుక యింకను జల్లారదా?' యనెను. రాముఁడు నెమ్మది వహించి, 'సఖ! ఇప్పుడు నిక్కముగాఁ బ్రలాపమే చేసితిని. ఏలయందువా? నాటి నా సీతావిరహవ్యథకు రిపుసంహారమనెడి యవధియుండెను. మఱియు వానరప్రేషణ సేతుబంధనాదులును గుంభకర్ణ మేఘనాథాది వైరివీర విమర్దనంబున లోకంబునకు మహాద్భుతరచనంబుఁ గూర్చుటయును దద్విరహవ్యథను సహించుటకు నాకుఁ గొంతకుఁగొంత సాధనము లయ్యెను. ఇప్పటి యీవిరహవ్యథకు దరి గాన్పింపదు; ప్రతిక్రియయుఁ దోఁపదు. ఇట్టిస్థితిలోఁ బ్రలాపములకన్న వేఱుమార్గమేమున్నది? ఎచ్చట సుగ్రీవుని చెల్మి వ్యర్థమో వానరపుంగవులశక్తి యెచ్చట నుపయోగింపదో, జాంబవంతుని తెలివితేటలెచ్చటఁ బ్రకాశింపవో, వాయు పుత్రుని వేగ మెందుఁ బనికిరాదో, ఎచటకు నలుండుగూడ దారిచూప లేఁడో లక్ష్మణుని బాణములెందు సాగవో యచ్చట నాకు గత్యంతర మేమిగలదు? ఇందఱి సాహాయ్యంబున నాఁటి నావిరహవ్యథకు సంతము గలిగెను. ఇప్పుడా సాధనంబు లేవియు నుపయోగింపవు. సఖ! వాసంతీ! ఈస్థితిలోనున్న రామునిఁ జూచుట సఖులకు దుఃఖమునకే గాని వేఱుగాదు. ఇట్లెంత సేపు నిన్నేడిపింతును? నాకుఁ బోవ ననుజ్ఞ యిమ్ము. అశ్వమేధయాగమును సంకల్పించిరి. సహధర్మచారిణి యెవతే యని శంకింపవలదు. బంగారపుసీతాప్రతిమను సహధర్మచారిణిగాఁగొని యాక్రతువొనర్తును. ఆప్రతిమను జూచుచునైనను నానేత్రము కొంత తాల్మి నొందుఁగాక' యని పలికి వాసంతిని వీడ్చి విమానరాజ మెక్కెను.

రాముఁడు తనవిరహవ్యథ నిరవధి నిష్ప్రతిక్రియ నున్నప్పుడే సీతాదేవి ప్రాణములు నిలుపున నెగఁచెను. అశ్వమేధయాగంబును సంకల్పించిరిని వానినోట వచ్చినంతనే యామె మృతిప్రాయగాఁ దోఁచెను. సీతాప్రతిమ సహధర్మచారిణియగునన్నంతనే యామెమనస్సు కుదుటనొందెను. ధన్యనైతి నని యామె భావించెను. రాముఁడు తాఁ బోయెదనన్నంతనే యామెవగ యుప్పెనవలెఁ బొంగెను. వాసంతి యామె నోదార్చి 'చెలీ! నీదృష్టి నీప్రాణనాథుని వెంబడించుచున్నది. ఇంక మరలుము. తడవయ్యెను; పుత్రుల వర్షవర్ధనమంగళములను నెఱవేర్చుటకుగా మహర్షి మనలను నిరీక్షించుచుండు' ననెను. సీతాదేవి యావాక్యములవలనఁ బ్రభోధితయై 'అపూర్వపుణ్యముచేత

దర్శనమిచ్చిన నీచరణకమలములకు నమస్కార' మని లోలోన రాము నకు మ్రొక్కి యావంకనుండి మనంబును ద్రిప్పలేకత్రిప్పి 'మేఘాంతర మందుఁ బూర్ణిమాచంద్రదర్శన మెంతసేపుగలుగు' నని చింతించుచు వాసంతి ననుసరించి యాశ్రమమార్గము మెట్టెను.

అశ్వమేధయాగము

రాముఁ డయోధ్యానగరముఁ జేరినంతనే యశ్వమేధయాగంబు నకుఁ దొడఁగిరి. నానాదేశాధీశులకు సందేశము నందజేసిరి. వాసరరాజ యైన సుగ్రీవునకు నంగదజాంబవన్నీలాది సకలకపివారంబునకు దూతలను దరలించిరి. లంకాపతిని విభీషణుని సభాంధవంబుగా రమ్మని పిలుపు పంపిరి. కేకయవిదేశాధిపులను ముఖ్యప్రియబంధువులను దోడ్కొని రా సందేశహాదులను బంపిరి. వివిధదేశద్విజులకును నాశ్రమవాసులైన ఋషులకును వార్తనందించిరి. కవిగాయక విదూషకులను వీణావాద్య ప్రవణులను సర్తులను రప్పించిరి. దేశమెల్లడలఁ జాటఁబంచిరి.

అట్లు యాగమునుగూర్చి యథోచితప్రచారముఁ గావించి నైమిశారణ్యమున గోమతీతీరంబున విరివియైన ముఖశాలలను శాస్త్ర రీతి నిర్మించి నాలుగు వర్ణములవారికిఁ దగువిడుదు లేర్పాటుచేసి యుగ్రాణములను శాకశాలలను స్నానభోజనశాలలను గజరథతురగ శాలలను గట్టించి యందందుఁ జలువ చప్పరములను జలివించలను గూర్చి విపణివీధులు తీర్చి దధిఘృతతైలంబులను మధుగుడకర్కరలను వివిధఫలమూలశాఖవదార్థంబులను బుష్కలముగా సంతరించిరి.

అంతలోన శత్రుఘ్నుఁడు వచ్చెను. పౌరులు నిష్టభాంధవులు సంతఃపురకాంతలును రాజమాతయు భటాదులును సువర్ణసీతా ప్రతిమయు యాగశాలఁ జేరెను. 'రాముఁడు చతురబిభర్షితమేదిసేవల యంబునకు నేకచ్ఛత్రాధిపతియై యశ్వమేధంబును జేయుచుఁ దల్లక్షణం బుగా నిత్తురంగంబును వదలెను. ధీరులు గల్గినచో దీనిని బట్టవచ్చు' ననెడి యక్షరంబులను సువర్ణపటముపయిఁ జెక్కించి యాపటము నొకశుభలక్షణలక్షిత వాజరత్నము ముఖంబునఁ గట్టి నపై న్యముగా దానిని వదలిరి. లక్ష్మణుఁడాహాయమువెంటఁ దరలెను.

ఆయజ్ఞశ్వం బెల్లదేశములందు నిరాతంకముగా సంచరించి యేడాదికి యజ్ఞభూమిచేరెను. అంతలోన నానాదేశాధీశులును వస

సీమలనుండి ఋషులును పురపురాంతరములనుండి బ్రాహ్మణులును సర్వశాస్త్రవేత్తలు నడుదెంచిరి. లంకనుండి విభీషణుడును గిష్కింధనుండి సుగ్రీవుఁడును బంధుమిత్రపరివారముతోడ వచ్చిరి. మిథిలాధిపుఁడును గౌతమరాజును జేరిరి.

రాముఁడంతట బ్రాహ్మణక్షత్రియులను బూజించుటకుఁగా భరతుని నియమించి యాగార్హవస్తువులనందించుటకుఁగా శత్రుఘ్ను నాజ్ఞాపించి యడిగినవారికి నడిగిన టిష్ఠార్థములొసంగ సుగ్రీవు నేర్పాటుచేసి క్రతురక్షణార్థము విభీషణుని నిలిపి, 'హనుమంతా, ఏదియుఁ గొడువ కాకుండునట్లు తెచ్చియిచ్చు భారము నీ' దని వాయుసుతునకుఁ దెలిపి వసిష్ఠాది మునిముఖ్యుల సమ్మతి నంది యాగశాలఁ బ్రవేశించి దీక్ష వహించెను.

“ఉ॥ ఈమఖవైభవంబునకు నెంతయు సంతసముప్పతిల్లె నౌ
రామునుబ్రహ్మచేసిన మహాధ్వరమున్ మధువంతుయజ్ఞమున్
సోమనియాగమున్ దపనసూనుహవం బుదధీకుహామమీ
రాముని యశ్వమేధమఖరాజమతోఁ బ్రతిసేయవచ్చునే॥”

అను ప్రస్తుతివచనంబులు చేల రేగెను. ఎల్లరుఁ డమతమ కార్యములం దప్రమత్తులై యుండిరి.

అత్తటి వాల్మీకిమహర్షి యాగమునుజూచుకొతుకంబున శిష్యులతోడ వచ్చెను. రాముఁడు వానికి నమస్కరించి, 'మునివర్యా! మీ రాకవలన నామఖము ఫలించెను. మీపాదధూళిసోఁకి క్రతుశాల పావనమయ్యెను. నాయెడ వాత్సల్యముగలదేని క్రతుసమాప్తిపర్యంతము మీరిందేయుండవేడుదు' ననెను. వాల్మీకి వానిప్రణయము సంగీకరించెను.

ఆఋషిసత్తముఁ డట్లు నిలిచి కుశలవులను బిలిచి,

“చ॥ ప్రవణతమీఱ మీరు కవపాయక రామకథాప్రపంచమీ
యవనిపుకొల్లుకూటమున నధ్వరశాలల మానులున్నచో
ట్ల వివణిషీఘలన్ వనములన్ బహురాజసభాంతరంబులన్
గవిజనసన్నిధిన్ జరువఁగావలయున్ జనులందఱున్ వినన్॥”

“చ॥ స్వరములుఁ దాళమలో లయలు సారపుమీటుకొలంబు లేర్పడన్
జరముగ మీరు నారదుఁడుచేసినశిక్ష ఫలింప నింక మీ
రిరువురు వీణాబూని దిన మిర్వదిసర్గలలెక్క రాఘవే
శ్వరసభఁబాడుఁ డవ్వీఘనిచారుచరిత్రము సభ్యులౌననన్॥”

“ము॥ ఫలమూలాశనులై ధనేచ్చవహియింపన్ బోక రామాయణం
బెలమిన్ రేపటినుండియున్ దొరకొనుం డెవ్వారు మీరంచుఁ గే
వలమైత్రిన్ రఘుభర్త మిమ్ముడిగినన్ వాల్మీకిహాసీంద్రు శి
ష్యుల మంచున్ వచియింపుఁ దవ్విభుని నెంచుం డాత్మలోఁ దండ్రిగాన్॥”

రామాయణగానము

ఆ॥ వె॥ జననకౌరకుండుఁ జదువునేర్పినవాడు,
కొలఁది ప్రజకునగును గూర్పుతండ్రి;
ఎల్లప్రజకుజేడు చెల్లును తండ్రియై
భరణుత్తుజాది భావ్యసరణి!॥

అని చెప్పి పంపెను.

కుశలవులు గురునాజ్ఞఁ దలఁదాల్చి మఱునాఁడు రేవకడలేచి
ప్రాతఃకాలకృత్యములు దీర్చి వీణెలు గైకొని మునీంద్రులసన్నిధి
యందును రాజులయెదుటను దేవాలయములమ్రోలను బేరిపేటలందును
గావ్యము ననుదినము పాడుచు నొకనాఁడు సమయముచూచి యజ్ఞశాలఁ
బ్రవేశించి కవఁగూడి విపంచికబూని రాగతాళలయాసమంచితంబుగా
మృదుమధురస్వనంబునఁ బాడిరి. సభాస్థలినున్న పండితులు పాండిత్యం
బునకును జారాణికులు పురాణవైఖరికిని శబ్దవేత్తలు పదసౌష్ఠ్యవంబునకును
స్వరలక్షణజ్ఞులు సుస్వరసంపదకును గాంధర్వవిద్యాపారంగతులు గాన
విశేషంబునకును వైయాకరణులు పాదాక్షర సమాసనిర్మాణకౌశలం
బునకును ఛందోవేత్త లపూర్వమైన యనుష్టుప్సంబునకును గావ్య
విదులు కావ్యనిర్మాణంబునకును లక్షణజ్ఞు లాచితీహాషణంబునకును రస
జ్ఞులు కావ్యరసంబునకును నీతిజ్ఞులు నీతిరక్షణంబునకును దలలూచి
విస్మయమంది చిత్తంబు లందే నిలకడచెందఁగాఁ జూడ్కులు తెప్ప
పాట్లను మానఁగాఁ జిత్తరువులవలె నైరి. వారియాలాపగతి క్రతునిష్ఠ
నున్న రాముని చిత్తంబును గూడ హరించెను. ఆతేఁడు నాటియజ్ఞ
కార్యములుదీర్చి మధ్యాహ్నమునఁ గొలుపుదీటి యాకుమార గాయ
కులనుఁ జేరఁ బిలిచి తన సమీపంబునఁ గూర్చుండఁబెట్టెను. వారిరువును
రామునకు బింబప్రతిబింబ సామ్యమునఁ దోచిరి.

“ఉ॥ ఈమఖకాంతు లీనగవు లీకనుదామర లీయెలుంగు లీ
చామనచాయ లీయెగుభుజంబుల పొంకము లీయారంబు లీ
కొమలమూర్తు లీవచనగుంభనలున్ గనుగొన్న గట్టిగా
రామునిలీల మించి రభిరామశరీరులు మీతెవ్వరో?”

“ఉ॥ హరకిరీటకుండల భుజాంగదవస్త్ర సుగంధమాల్యమల్
 వీరు ధరింప కీజటిలవేషము లేటికిఁ దాల్చిలో? శుభా
 కౌరవిలాససంపదలఁ గంతుజయంతుల ధిక్కరించి నా
 రే ఋషిపుత్రులో? ఋషులకెక్కడి వీమహనీయ రూపముల్॥”

అని సభ్యులు గుసగుసలాడసాగిరి. ఆధ్వని సభాంతరమెల్లఁ
 గప్పెను. లక్ష్మణుఁడు చేసన్నచేత సద్దునెల్ల నడచెను. ఆబాలగాయకు
 లంతట సారెలు చక్కదిద్ది మేళవించి రామాయణమందలి మొదటి
 యిరువదినర్సలు బాడిరి.

“చ॥ స్వరము లయారె, మేలుశ్రుతి, బాగురె మూర్ఛన కంపితంబు బా
 పురె, బళిరయ్యతాల్, నెఱపెఁబో నెఱమీటుకులంబుదాయి, య
 ద్దిరస్థురికంబు, లమ్మ నునుదేనియలొక్కడు ముద్దుపాట, నేఁ
 డిరవుననచ్చెఁగాదె సకలేంద్రియతర్పణ మద్భుతంబుగాన్॥”

అని పలుభంగులఁ గొనియాడిరి. రాముఁడును వారిగానమునకు.
 మెచ్చి, ‘భరతా! వీరికిఁ బదివేలవరాలిమ్ము; మఱియేదికోరిన దాని
 నెల్ల నొసంగు’ మనెను. ఆగాయకులందునకుఁ జిజునవ్వు దాల్చి కర
 ములు మోడ్చి, ‘రాజేంద్రా! కండమూలములు తిని కానలలోఁ దాపన
 వృత్తినుండు మాకు సువర్ణములేల? మఱి యెండేల?’ యనిరి.
 రాముఁడు దరహాస కండభివదననారవిందుడై, ‘ఈకృతినెవ్వరు రచిం
 చిరి? దీనికిఁ బ్రమాణమేమి? ఇది యెవ్వరి చరిత్ర? దీనిని మీరెవ్వరి
 వలన నేర్చితి’ రని యడిగెను. నావుడు, ‘రాజేంద్రా, వాల్మీకిభగవానుఁడు
 దీనిని రచించెను. దీనిని రామాయణమందురు. ఇది మీకతయే
 సుమా. ఈగ్రంథ మిరువదినాల్గువేలు. ఇం దేనూఱునర్సలు గలవు.
 గ్రంథమునెల్ల సప్తకాండముగా విభజించెను. అందు మొదటి యాఱు
 కాండములు పట్టాభిషేకముతోఁ బూర్తియగును. ఆవలికత నుత్తర
 కాండమునఁ బొందు పఱచెను. ఆఋషివలననే మేము దీనిని వట్టాండ
 పఠ్యంతము నేర్చితిమి. మఖనిష్ఠాశ్రమ చనునట్లుగాఁ బ్రతిదినము కొంత
 సేపు మీఱు దీనిని విన్నచో మానేర్చినవిద్య సఫలమగు’ నని వాడు.
 చెప్పిరి. రాముఁడందులకు సంతసించి వారి యిచ్చసేయుదు నని పలికి
 నాఁడు కొలువు చాలించెను.

అది మొదలు ప్రతిదినము మధ్యాహ్నము వారిగానము సాగు.
 చుండెను. తొలలయోపపన్నమును సగ్రాన్వితమును స్వరశబ్దయుక్తమును.
 తంత్రీలయవ్యంజనయోగసహితంబునైన యాగానంబును రాముఁడు.

విని వారిని నింపాదిగాఁ జూచి, 'వీరియందు జానకీలక్షణములు తోచుచున్నవి. సీతాదేవి కవలఁగాంచెనని వింటిని. వీరు వారుగానుందురా?' యని తలఁపసాగెను. ఆతలఁపుతోడ సీతాదేవి వానిహృదయదర్శనంబునఁ బ్రతిఫలించెను.

“చ॥ జడలు ధరించి కృష్ణమృగచర్మములున్ బలునారచీరలున్
గొడుగులుఁ దానుఁ గట్టుకొని కూరలఁగాయల శ్లోత్తుమాస్త్వచున్
గుడికొనువంత శేషగుఁగుందుచు వెంత యలంగియున్నదో
యడవులలోన సీత యకటా! యింకఁజూడక యెటుతాళుదున్?”

‘అయ్యో! నాతలంపు నెఱవేటుటెట్లు?’ అని రాముఁడు పెద్దయుండలవోసి, ‘వై దేహీ వచ్చి సభాంతరాళమున బాసచేసి తన శుద్ధినిఁ బ్రతిష్ఠించి వీరు నావలనఁ దానుగన్న కూసలని యెఱింగింప కున్నచోఁ బ్రజలు నమ్మరు. అందాక వీరిని నేను గ్రహింపరా’ దని నిశ్చయించి శుద్ధసమాచారమైన దూతలను రావించి, ‘మీరు వాల్మీకి భగవానుని యంతికంబునకుఁజని, ‘మునీంద్రా! సీత శుద్ధచరిత్రయు సాధ్యయు నగుట యెఱుంగుదును. అయినను లోకనిందకు వెఱచి యా సతిని వదలవలసివచ్చెను. ఆయింతివచ్చి యాసభామధ్యంబు నిల్చి యెల్లరకుఁ బ్రత్యయంబగునట్లుగా శపథంబొనర్చుట యుక్తముగాఁ దోచుచున్న’ దని వానికి నావిన్నపముగాఁ దెలిపి యామహానీయుఁ జేమనునో సీతామనోగత మెట్లుండునో యెఱిగి రమ్మనెను. దూత లాపరమాద్భుతపచనంబులు విని వాల్మీకిమునిపుంగవునొద్దకుఁ దరలిరి.

వాల్మీకిమహర్షి దూతలముఖంబున రామునితలంపు నెఱిగి యట్లే యుఁగుగాక అని చెప్పి పంపెను. దూతలు వచ్చి సంగతియెల్ల తెలిసికొని దెలిసిరి. రాముఁడంతట నందున్నరాజులను ఋషులను జూచి, ‘రేపు సీత యిందువచ్చి, సభాంతరాళమున శపథము చేయునున్నది. ఎల్లరు వచ్చి విననగును’ అనెను. అమాటతోడ నందున్నవారెల్లరు నిష్వేషుల గొంది, ‘రామా! సీతే తగు’ ననిరి. నాటికి సభ ముగిసెను.

సీతా పాతివ్రత్య పరీక్ష

మఱునాఁడు రాముఁడు యథాకాలమున యజ్ఞవాటిక బ్రవేశించెను. వసిష్ఠ వామదేవ జాబాలి కాశ్యప విశ్వమిత్ర పులస్త్య శక్తి భార్గవ వామన మార్కండేయ మాడ్గల్య గర్గ చ్యవన శతావధ

భరద్వాజ నారద పర్వత గౌతమ కాత్యాయన సుయజ్ఞాగ స్త్యప్రముఖులైన మహర్షులును విభీషణాది రాక్షసులును విదర్భేశ్వర కేకయరాజప్రముఖ బాంధవులును మంత్రులును మిత్రులును జేరిరి. నాల్గువర్ణముల వారు కోట్లకోలఁదిగా స్త్రీలును బురుషులును గూడిరి.

అంతఁ గొంతవడికి వాల్మీకి మహర్షి వచ్చెను. అమ్మునివరేణ్యుని వెంట నలువవెంట శ్రుతివలె నొకకాంతామణి కృతాంజలియు బాష్పకంఠయునై తలవ్రాల్చి వచ్చెను. ఆ దేవిని శోకవ్యాకులైంద్రియను జూచినంతనే సభాస్థలమున హలహలాశబ్దములు చెలరేఁగెను. 'మేలు మేలు రామా' యని కొందఱనిరి. 'బలిబలీ దేవీ వైదర్భీ' యని మరి కొందఱు పలికిరి.

వాల్మీకిమహర్షి యట్లువచ్చి సభామధ్యంబున నిలిచి, 'రామా! ఏ శీలవతీపాతివ్రత్యము నిష్కలంక మో, ఏ శుద్ధచిత్త ధర్మమార్గమునుండి యావంతయుఁ దొలఁగదో, లోకాపవాదభయంబునఁజేసి నీవలన నేకశోరగర్భ నాయాశ్రమాంత ప్రదేశంబునఁ దృణింపఁబడెనో, యాయీ నీత మహావ్రత లోకాపవాద భీతునకు నీకుఁ బ్రత్యయ మీయనున్నది. అనుజ్ఞ కోరుదు. ఈకవ లిద్దఱు నీసుతులు; సత్యము పలుకుచున్నాను. రామా! నేను ప్రచేతసునకు దశమపుత్రుండను; నానోటఁ గల్గరాదు. బాంకుదునేని నాతపవిన్నియెండ్రగా జేసినది వ్యర్థమగుఁగాక, ఈమైథిలి మనోవాక్కాయ కర్మంబుల నెట్టిపాపంబు నొనర్పదు. రామా! పంచ భూతంబులు సాక్షిగా నాయంతరాత్మ సాక్షిగాఁ జెప్పుచున్నాను. నీత యాగర్భపరిశుద్ధురాలుగాని వేఱుగా' దనెను.

రాముఁ డావచనంబులు విని చేదోయిగూర్చి నీతపయి దృష్టి నిలిపి, 'మహాభాగా! మీపలుకులు సత్యములు. మీవచనమే నాకుఁ బ్రత్యయము. ఈ నీత తొల్లి దేవతలమ్రొల వహ్నిప్రవేశ పూర్వకముగాఁ దన పాతివ్రత్యమును బ్రకటించెను. అంత నేనియ్యంతిని గయి కొంటిని. ఇంటికి వచ్చినతరువాత లోకాపవాదము మోయరానిది తలయెత్తి మైథిలికి నాకు దవ్వుకల్పించెను. నీత యెట్టిపాప మెఱుంగదని తెలిసియు లోకమునకు వెఱచి యాకాంతను దృఢించితిని. నాయీతప్పు ఈమియింప వేఁడుదును. ఈబాలురు నాపుత్రులని యెఱుంగుదును. మనము వేయిపల్కుటకన్న నీత యొక్కమాట పల్కనేని యది జనులకుఁ దప్పని ప్రత్యయమగునని తోచుచున్న' దనెను.

సీతాశపథవృత్తాంతము విని మహేంద్రాది దేవతలు బ్రహ్మపుర స్సరముగా వచ్చిరి. ఆదిత్య వసుధద్రాశ్వినీ దేవతలు సిద్ధసాధ్యనాగ సువర్ణ గంధర్వ మరుత్తాదులును నింగీబర్హిరి. వారినెల్ల రాముఁడు చూచి, ‘మహాత్ములారా! ఋషివాక్యమే నాకుఁజాలును. ప్రజలంత మాత్రాననే తనివి చెందునట్లులేదు. వై దేహీ నిజశుద్ధినిగూర్చి స్వయముగాఁ బలుకుట మేలుగాఁ దలఁతు’నని మరల వచించెను.

సీతాదేవిని భూదేవి తనలోనికిఁ గొనిపోవుట

వాయువు దివ్యగంధమనోహరముగా వీచి యాజనసమూహమును బరమాహ్లాదపరవశ మొనర్చెను. అంచిత్యమైన నాటి యాయద్భుతంబునకు సామాజకులు నిర్నిమేషులైరి. అంతఁ గాషాయవస్త్రయగు సీతాదేని వారిమ్రోల నిలిచి చేదోయిఁగూర్చి యథోముఖయై,

“కా॥ రామస్వామిపదాంబుజంబు లెడ నారాధింతు నేనిన్ సదా
రామాజ్ఞాన్ జరియింతు నేనిఁ దగుజాగ్రత్వస్స ప్న మహ్మాదులన్
రాముం దప్పనిదాననౌటయు యథారంజేసి నాతల్లి యో
భూమి! యాయెడఁ ద్రోవఁజూపి నమ గొంపోవమ్మ నీలోనికిన్॥”

అని విస్పష్టాక్షరముల వచించెను. ఆమె శపథంబునకుఁ బురందరాది బృందారకులు మహాశ్చర్యమొందిరి ; ఋషిపుంగవులు పరమాద్భుతవశులైరి. నరవానరనిశాచర ప్రముఖనిఖిలజనంబులను శోక దైన్యంబులు పైకొనెను. ఆమాటతోడ ‘శతకోటిశతకోటిఘోషంబో, సంవర్తనమయసముదితజలంధరసంఘసంఘర్షణోజ్జాత జాతీస్థిత నినాదంబో, ప్రళయవేశాభయంకర ఘోరశ్వరాభ్రంక వదంష్ట్రాంకురఘోరముఖ సహస్ర మోముచ్యమాన విస్ఫురత్కీలీకీలికాజాలక దవానుకూల విశాలభూత్కారవిరావంబో, యనల్పకల్పాంత కాలకంఠేకాల దిక్కులముద్రజ ధక్కాధమధమత్కారంబో, బ్రహ్మాండ కరండ ఖండనోద్గండ తాఘండ తరావరణ వదనాలయోత్తుంగ జంఘాలతరంగ సంఘాత ఘుమఘుమూర్భటియో’ యనునట్టి ధీర్ఘస్థిఘంబు తత్సభామధ్యరత్న రత్నగర్భంబునుండి వెలువడెను. ఆధ్వనితోడ సీతాదేవి కట్టెదుట ధరాతలంబు బిట్టులుసి పటిల్లునఁబగిలి మహాభీలబిలంబొకటియేర్పడెను. ఆబిలంబునుండి నవరత్నమణిమస్కణఘృణివిసరంబులు వెల్లివిరిసెను. ఆకాంతుల నెనువెంట దివ్యసింహాసనంబును మోసికొని నాగకుమారులు దివ్యదేహులు వెడలివచ్చిరి. వారివెంట నొక్కదివ్యాంగన యద్భుతిల్లి

వచ్చి సీతాదేవిని గ్రుచ్చి కవుంగలించి కన్నీరు దుడిచి, 'తల్లీ! వగవ వలదు; దైవగతి యెవ్వనికీ దప్పదు; ఊరడిల్లు' మని పలికి యామెను తల్పింహాససంబునఁ గూర్చుండబెట్టుకొని రసాతలము సాచ్చెను. అట్లు చనుచున్న సీతాదేవిపయిఁ బుష్పవృష్టి గురిసెను. దేవతలు సాధు వాక్యంబులఁ బలికిరి. 'అహో! సీతాదేవి శీలమేమనవచ్చు' నని సభాగతులెల్లరు విస్మయమందిరి. ఒక్కముహూర్తము జగమెల్ల సంమోహితమై నట్లుండెను.

రాముని విలాపము

సీతాదేవి యట్లుచనుట రాముఁడు చూచి బాష్పవ్యాకులలోఁచ మంజును, దీనచిత్తుఁడునై తలవంచి దండకాష్టము నండగొని పెల్లిదంబుగ నేడ్చి,

“మ॥ జననిందంబడలేక నిన్నుఁ గఠినస్వాంతంబుతోఁ గాననం
బునఁ ద్రోయించినతప్పుచాలక జగంబులో చూచి శోకింపఁ గ్రిం
చునిచందంబున రచ్చఁబెట్టితి నటంచున్ దాఁగి పోనేల ? సాం
పున నేఁడింకొకసారి నీ నగు మొగంబున్ జూపవే ? జానకీ॥”

“మ॥ ఆకటా! నీవు పతివ్రతామణివి నాయందెంతయుంఘర్మిక బా
యక వర్తింతు నటంచు నమ్మితిఁగదే యర్హంబై నీవున్నచో
టికి నన్నుంగొనిపోక నిర్దయత నొంటిన్ డించిపోవం; దలం
పకు నా నేరము లిందువచ్చి నిలవే మాటాడవే ? కోమలీ॥”

“మ॥ సడనంబుం బెడఁబాసి నీవు బహువరంబుల్ వనజ్జోడిక జెం
ది దురంతవృథలాండ నిన్ను నమర క్షిగూడి వర్తింపఁగా
నిది మేలైనయుపాయ మంచు శపథం బేగోరితిన్ గాని నీ
హృదయంబించు కెఱింగినన్ దలఁతు నే యిమాట ప్రాణేశ్వరీ!॥”

“చ॥ అదరెడుచిచ్చుఁ జొచ్చుకఱి నాదట నూరకచూచునాఁటి ని
ల్కడయును గానఁద్రోచిచిరకాలము తాళినబెట్టిదంబు నా
యెడఁగని వంతలన్ వినీవి యీతని కెక్కడి మోహమంచు ని
ప్పుడమి నడంగి మాయమయి పోయితివేమి ? పతివ్రతామణి!॥”

“ఉ॥ కన్నుల సారకున్ దొరఁగు కజ్జలసమ్మిళితాశ్రుధారతో
విన్నడనంబుతో మిగుల వెచ్చనియూర్పుల వాడుమోవితోఁ
జిన్ని మొగంబు వంచి బలునీగునఁగల్గవమోడ్చి యిందు ని
ల్చున్ననినున్ దలంచుకొన నూహ గలంగఁగదే వధూమణి!॥”

“అయ్యో! జానకీ! వాల్మీకిమహర్షి యాశ్రమంబును జెందితి
వనియు నట సుఖముందువనియు నిన్ను సీసుతులతోడ నెప్పటికైనను

జూడ నోతుననియుఁ బేరాసనుంటిని. నాయాసలెల్ల త్తణములో నిరాశ
లయ్యెను. వైదేహీ! పాణిగ్రహణమునాఁటనుండి నీవే నాజీవనమని
యెంచితిని. నాకూర్మిదేవతవుగా నిన్ను జాలించితిని; నీతోడిదే నాకు
లోకముగానుంటిని. అట్టి నీవల్లభు నిట్లాటడిచేసి చన నీమది యెట్లా
ప్పెనో గదా?

“నీ॥ దర్పించి పరమేశుధస్యంబు విజుచుట
నీనిమిత్తమేకదా నీలవేణి!
యెలమిలోఁగపిరాజు చెలిమిపాటించుట
నీకోసమేగదా నీరజాక్షి!
విబుధేంద్రసుతుఁ బొంచివేసి నిర్జించుట
నీకొఱకేగదా నిర్మలాంగి!
క్రోధించి సాగరతోభంబు సేయుట
నీపనికేగదా నీతినిలయ!

గీ॥ బ్రహ్మకులజానిఁ బాలస్త్యపతిఁ గలుచుట
విన్నుఁగె కొంటకేగదా వన్నెలాడి!
యకట! యవియెల్ల నెంచక నొకటిరెండు
తప్పలకు నన్ను నెడఁబాయఁ దగునె నీకు?”

‘ప్రేయసీ! నీమేలునకుఁగా నీసుతులమేలునకుఁగా లోకంబుల
మేలునకుఁగా నేనీనాటకంబు నాడవలసివచ్చెను. అంతియగాని నిన్నుఁ
జిన్నపుచ్చుటకుఁగాదు. ఈ రహస్యంబు నెఱుంగక నీవిట్లు వేఱుగాఁ
దలఁచి యింత కటికతనమూనుదువని యెన్నఁడు సూహింపనైతిని.
కళ్యాణీ! నీవు లేని రాముఁడుండునా? నీవు లేనిలోకము నాకు మహాతిమిర
కూపముగదా. ఈచీకటిగుహలో నేనుపడియుండఁ జాలను’ అని బహు
భంగులఁ బరితపించి, భూదేవిని దలఁచి ‘వసుమతీ! నాయెట్టయెదుట నీ
వెంత దుండగ మొనర్తువా? నీవలన నాకును నానీతకును దవ్వయ్యెగదా!
అహో! ప్రియావియోగంబొనర్చి యభూతపూర్వమైన శోకంబును నా
యెడఁ జొన్నిపి. వసుంధరా! దాటరాని మహాసాగరంబును దాటి
చొఱరాని లంకఁజొచ్చి గెడపరానివైరిని గెడపి నీతను సాధించి తెచ్చిన
నాకు నీగర్భంబునుండి యాచెలువనుఁ దెచ్చుట యొకకార్యమా?’
అని పలికి సభాస్తాద్రులవంక మరలి,

“చ॥ దురుసున నామదిం గినుక దోపక ముదర నీతఁడెచ్చి యి
దరణియొసంగినన్ బ్రతుకుఁ దక్కిన మామకచాపముక్త వి
ష్ణు విశిఖప్రతాపములఁ జూర ముచేసి యజాండమెల్ల నా
వరణపయోధిలోఁ గలిపినైచెడ నొక్కత్తణంబులోపలన్॥”

అని గర్భనిర్భేదంబుగా వచించెను. రోషవశంబునం జేసి వాని పెదవులదరసాగెను; దృక్కోణంబుల నగ్నికణంబులు రలెను; గటతటంబులు చలించెను; నాసాపుటంబుల నుచ్ఛ్వాసనంబులు పిక్కటిల్లెను; భ్రుకుటి మహావికటమై ఘటిల్లెను; దంతంబులఁ బటపటార్భటులు పుట్టిల్లెను; మోము చేవురించెను; నిమ్మేనఁ జిలుచెమ్మటలు గప్పెను. రాముఁడట్లు కోపోద్దీపితమూర్తియై 'పంచభూత విలయ సమయ సముద్దండ తాండవ క్రీడా ప్రపంచ చండీశ్వర విశ్వభయంకర కరణపార దృశ్యశశ్వద్వీరసం' బాకారంబుఁ గొన్న చండంబునఁ జూపట్టుచుఁ బుడమిపయి దృష్టిసారించి 'జడమతీ! అలతినిగా నన్నుఁ దలంచి సీతను లోఁగొన్న నీయహంకారమునకుఁ బ్రతిక్రియగా నిన్ను ధూళీఘాతీకరించి సమస్తమును జలమయమొనర్తు నిదిగో చూడు' మనుచుఁ జెంతనున్న లక్ష్మణునిచేతి శరాసనంబునొడిసి పుచ్చుకొని యెక్కువెట్టి నారిసారిం చెను. ఆ జ్వనిర్ఘాతధ్వనికి దిక్కులు పీటలవాటి వ్రక్కలయ్యెను; ఉడువ్రజంబు జలజల రాలఁజొచ్చెను; సాగరంబులు పంకిలంబులయ్యెను; రసాతల వాసులు భయవిహ్వలులైరి.

బ్రహ్మ రామునకు శాంతిని గూర్చుట

పంకజానుడది గాంచి ప్రలయంబుగని వెఱచి హుటాహుటిఁ దేవర్షి బ్రహ్మర్షి గణనమేతుండై వచ్చి, 'రామా! రామా! ఇది తగునా? ఆగ్రహంబునఁ జేసి నీజన్మంబు వైష్ణవంబగుట మఱచితివా? సీతాదేవి యెందో పోయెనను భ్రమయేల? ఆ పరమసాధ్వి నీయాశ్రయ తపోబలంబున నాకలోకముచేరి స్వర్గమందలి నీపునస్సమాగమంబును నిరీక్షించుచు సుఖమున్నది. రామా! వాల్మీకిమహర్షి నీచరిత్రమును సుఖదుఃఖోపసేవనమైన దానిని జన్మప్రభృతి యవతారాంతముగా రచించెను. నేను దానిని తొల్లి సురలతోడ వింటివి. నీవును దానిని కొంత వింటివి. సాకల్యంబుగా దానిని విన ననుగ్రహింపుము. అట్లే మాటయిచ్చితివి. అందు నుత్తరకాండము,

“శా॥ సారప్రజ్ఞఘటించు శ్రోతల కభీష్టంబుల్ ప్రసాదించు భా
గీరథ్యాపగఁబోలి పంకమడచున్ గీర్వామినిపాదమం
జీరస్సారమృదుధ్వనిన్ జెవులకున్ జేహర్షులైనాసు
క్రీరామాయణమాదికావ్యము సుమీ సీతామనోవల్లభా!॥”

అనిపలికి సురలతోడ సంతర్పితుఁ డయ్యెను.

రాముడంతఁ గోపముడిగి లక్ష్మణునిచేతికి విల్లందించి వాల్చీకి మహర్షి వంక మరలి, 'మనీంద్రా! నీకావ్యమును విన ఋష్యాదులు కుతూహాలులై యున్నారు. లేవకడనుండి దానిని సాంతముగ వినదు' మని చెప్పి కొలువు సాలించి పుత్రులను వెంటఁగొని పర్ణశాలకుఁ బోయెను.

మఱుసటిదినమునుండి కావ్యగానము కొనసాగి యజ్ఞసమాప్తమునకుఁ బూర్తియయ్యెను. ఈ కార్యములిట్లు జరుగుచున్నను రాముని హృదయము సీత నంటియుండుటంజేసి వానికి జగమెల్ల శూన్యముగా దోచెను. వానికిని శాంతికినిఁ గడుదూరమయ్యెను. రాముడెట్లో యజ్ఞ పరిసమాప్తిఁ గావించి యెల్లరను మర్యాదలతోడఁ బంపివైచి హృదయస్థ సీతారూప ద్వితీయుడై పుత్రులతోడ నయోధ్యజేరి కర్మక్రతువులందెల్ల సీతాసువర్ణ విగ్రహంబును జెంతనుంచుకొని యాకార్యములు జరుపుచు రాజ్యమేలుచుండెను.

భరతుని పుత్రులకు గంధర్వ రాజ్య పట్టాభిషేక మొనర్చుట

ఇట్లు కొన్నాళ్ళుచనఁ గొండాకదివసంబునఁ గేకయరాజునొద్ద నుండి గార్గమహర్షి యనర్హులతోషికములతోడ వచ్చి తనరాక యెఱింగించెను. రాముఁ డమృహర్షికి నెదురేగి వానిని సముచిత సత్కారములతోడఁ గొనివచ్చి సుఖాసీనుని గావించి వానిరాకకుఁ గారణమడిగెను. ఆతాపసియు వాని వినయంబునకు సంతసించి, "రామా! సింధూ నదికి నుభయతటంబుల గంధర్వదేశము గలదు. అది ఫలమూలాభి రామమైయుండును. ఆ దేశంబును రణకోవిదులైన గంధర్వులు రక్షించుచుండురు. వారు శైలూషసుతులు మూఁడుకోట్లు గలరు. వారివలని బాధ యింతనరాదు. వారి సంహారంబునఁగాని ప్రజలకుఁ బ్రాణమానములు దక్కవు. ఈ కార్యమునకు నితరులు చాలరు. నీవు వారిని సంహరించి తద్రాజ్యంబునందు నీసుతులలో నొకని నిలిపి యశఃకీర్తులఁ బడయుము. నేను నీమేలు గోరువాడనేగాని యెందు గాదుగదా?" అని నీమేనమామ కేకయరాజు నీకుఁ దెలుపుటకు నన్ను పంపెను. కర్తవ్య మూహింపు" మనెను.

రాముడదివిని, 'మహాత్మా! మీయిష్ట మొనర్తు'నని పలికి భరతుని తత్పత్రయుగంబుతోడ రావించి యాకూసలకుఁ దద్రాజ్యాభి

షేక మప్పుడే గావించి యయ్యిరువురను భరతునితోడ ససై న్యముగాఁ దరలించెను. వారు నెల పదునైదు దినములకుఁ గేకయరాజ్యము చేరిరి.

భరతుఁడట్లు వచ్చుట యుధాజిత్తు విని మహాప్రీతినొంది పెక్కు వేల బలముతో వానికిఁ దోడయ్యెను. వారిరువురు నట్లు మహాబల సమేతులై గంధర్వదేశముఁ జొచ్చిరి. గంధర్వులును వారిరాకవిని సముచిత బలంబులఁ గూర్చుకొని వారిని దాఁకిరి. ఇరుబలంబులకు రోమ హర్షంబుగాఁ దుములయుద్ధ మయ్యెను. ఏడు దినములు గడచెను. రుధిరంబులు వాహినులుగట్టి రణతోణినుండి ప్రవహింపసాగెను. ఎవరి కిని జయాపజయంబులు గలుగవు. అంతట భరతుఁడు మహాకోపోగ్ర మూర్ఛియై యత్యంత దారుణమైన సంవర్తనామక కాలాస్త్రంబును సుధించి యాకర్ణాంతముఁ దివిచి గంధర్వులపై నేసెను. గంధర్వులెల్లరుఁ గాలపాశబద్ధులై యెచ్చటివారచ్చటనే పడి క్షణములో మడిసిరి.

భరతుఁడంతట గంధర్వ రాజ్యంబును గైవశ మొనర్చుకొని యందుఁ దన పుత్రులపేర దక్షశిలాపుష్కరావతులను పేరి దివ్య పురంబులను రెంటి నిర్మించి తక్షశిలయందు దక్షుఁడను తన పెద్దకుమారు నినిఁ బుష్కరావతియందుఁ బుష్కరుఁడను తన రెండవ తనయుని నిలిపి ధనధాన్య వస్తువాహన సైన్యంబులను సమృద్ధముగాఁ గూర్చి పంచ వర్షంబు లందుండి సుతులను వీడ్కొని రామునికడకు వచ్చి సంగతి యెల్ల వానికి విన్నవించెను.

రాముఁడు లక్ష్మణపుత్రులను గారువధ చంద్రకాంతదేశంబులకు బట్టాభిషేకమొనర్చుట

రాముఁడును బరమామోదమంది లక్ష్మణునితో, 'సౌఖ్యశ్రీ! నీ సుతు లంగడ చంద్రకేతువులు రాజ్యభారము వహింప సమర్థులై యున్నారు. వారికిఁడగు రాజ్యములేవో యూహింపరాకున్న' వనెను. భరతుఁడమాట నందుకొని కేలుమోడ్చి, 'అన్నా, కాదువధ దేశము మహా రమణీయమును నిరామయమునై యుండును. ఆ రాజ్యము నంగదునకుఁ గట్టనగును. మఱియుఁ జంద్రకాంత దేశమునకుఁ జంద్రకేతువును బతిగాఁ జేయుటాప్పు' నని విన్నవించెను. రాముఁ డా మాటను బాటించి శుభమువూర్తంబున నయ్యిరువురు పుత్రుల నయ్యారాజ్యంబులకు నభిషిక్తులనుగా నొనర్చి యంగదుని వాని రాజ్య

మందు నిలిపివచ్చుటకుగా లక్ష్మణునిని, జండ్రకేతువును వానిరాజ్యమందు నిలిపివచ్చుటకుగా భరతునిని దగు నైశ్యముతోఁ బంపెను. వారల్లాయా దేశంబులకుఁ జని వాని నాక్రమించి సుతుల నందందు నిలిపి యేడాదిపాటచ్చినే యుండి మరలివచ్చిరి.

రామ యముల సమావేశము

ఇట్లు కొంతకాలము గడచిన తర్వాత కొండొకనాఁడు తాపసి యొకఁడు రాజద్వారము నొద్దకువచ్చి యందున్న లక్ష్మణునిఁ జూచి ‘రామునితోఁ బనిగలిగి వచ్చితిని. నారాకను వానికి నెఱింగింపు’మనెను. లక్ష్మణుఁడు వెంటనేచని యాసంగతి నన్నకు విన్నవించి యాజ్ఞ వడసి యత్తాపసినిఁ బ్రవేశపెట్టెను. రాముఁడా ఋషిసత్తమునకు నర్హుని పూజలొనర్చి కుశలమారసి దివ్యకాంచనాసనంబు నిచ్చి, ‘మహాత్మా! నీవువచ్చిన యర్థము దెలుపవేడుదు’ ననెను. ఆ తాపసియు రాముని దీవించి ‘వత్సా! నావచ్చినయర్థంబు నేకాంతముగా నీకుఁ దెలుపనగును. మనమిరువురముఁ దక్క యన్యులిందుండరాదు. ఏకాంతముగా మనము సంభాషించునప్పు డిచ్చుటకు నెవండు వచ్చినను వానిని దప్పక వధింతు నని బాసచేసినఁగాని నావచ్చిన యర్థమును దెలుప’ ననెను. రాముఁ డట్లే ప్రతిజ్ఞ చేసి ‘లక్ష్మణా! నీవు ద్వారమందుండి యెవ్వరిని లోనికి రానీయవలదు. కాదని వచ్చినవాఁడు వధ్యుడగు’నని కట్టడిగావించి వానిని బంపెను.

అంత నత్తాపసి సమీపించి, “రామా! పితామహుని యాదేశమున సంతకుండనైన నేనిమ్ముని వేషంబున నిందువచ్చితిని. ఆ పితామహుఁడు నా ముఖంబున నిన్నిట్లు ప్రబోధించుచున్నాఁడు : ‘నీవు (శ్రీ)మహావిష్ణువుగాని వేఱుగాదు. తొల్లి నీవు క్షీరసాగరంబున సర్పరాజు పయి శయించి యోగనిద్రనుండఁగా నీ నాభికమలంబునుండి నేను పుట్టితిని. నీ కర్ణరంధ్రంబుల నుండి మధుకైటభులు జన్మించి మహా పద్రవము చేయసాగిరి. అయ్యిరువురను ద్రుంచి వారి యెమ్ములచేత భూధరంబులను వారి మెదడుచేత ధాత్రీతలంబును గల్పించి లోకాధిపత్యమునకు నన్ను నియమించితివి. దుష్టశిక్షణ శిష్టరక్షణంబు నీవ్రతమై యున్నది. రావణాసురుఁడు జన్మించి ముల్లోకంబుల వెఠలఁబెట్టసాగెను. వానిబాధ లోర్వలేక సురలు నిన్నుఁ బ్రార్థించిరి. దేవతల ప్రణయంబంగీకరించి దశరథాత్మజుండవై యవతరించి దశకంఠుని బరిమార్చి

లోకంబులచెట్టఁ దీర్చితివి, పదునొకండువేలయేండ్లు ధాత్రీతలంబును
యథాశాస్త్రము పరిపాలించితివి. రాజ్యేచ్ఛ యొకను గలదేని నీవిందే
యుండనగును, ఒండుచో నిజధామంబునకు వేంచేయ నగును. ఇట్లు
హెచ్చరిక చేయుచున్నాను'—రామా! ఇవి పితామహుని వచనం
బులు. మీచిత్త' మనెను. రాముఁ డావచనంబులు సాకల్యంబుగా విని
చిటునవ్వుదాల్చి 'అంతకా! నావచ్చిన కార్యములెల్లఁ దీఱెను. ఇంక
నాకిచ్చటఁ బనిలేదు, వైకుంఠంబునకు వచ్చెద' ననెను.

దుర్వాసమహర్షి రామసందర్శనార్థము వచ్చుట

వారట్లు సంభాషించుచుండఁగా దుర్వాసమహర్షి రామసందర్శ
నార్థియైవచ్చి వాకిటనున్న లక్ష్మణునిజూచి, 'సౌమిత్రి! రాముని శీఘ్ర
ముగా సందర్శింపవలసి వచ్చితిని. నారాక వానికి దోడ్తోడఁ దెలుపు'
మనెను. లక్ష్మణుఁడదివిని చేదోయి కూర్చి, 'మహాత్మా! రాముఁ
డేకాంతమున నున్నాఁడు. ఇప్పు డచ్చటకుఁ బోఁజనదు. మీవచ్చిన
కార్యముఁ దెలుపవేడుదు' ననెను. దుర్వాసుఁ డామాటలకుఁ గ్రోధ
కలుషీకృతచిత్తుడై లక్ష్మణుని జుఱచుటఁ జూచుచు, 'ఏమీ!

“చ॥ నను నిలుపన్ పితామహజనార్దన శంభులకైన శ కి రే
దనఁగ నొకండు శక్తుఁడే? నృపాగ్రణి, నీవు మదాగమంబుఁ దె
ల్పని పని నిక్కమేని హితబాంధవ మంత్రులతో ధనంబుతోఁ
దనయులతో మిముం గినిసి దగ్గులుగా కపియింతు నిత్రజీన్ ॥”

అని పరుషంబుగాఁ బలికెను. లక్ష్మణుఁడు వానితోపవచనంబులు
విని, 'కటా! ఏమిచేయుదు? ఈ రుసి చండకోపనుఁడగుట లోకవిదితము.
ఇతఁడన్నంత సేయును. అన్నగారి కట్టడి దాటరాదు. అచ్చటకుఁ
బోవుదునేని నాకుఁ జాపు సిద్ధము. పోకున్నచో నాకారణంబున మాకుల
మెల్ల వీనిశాపదగ్ధమగును. ఇందఱు వినాశంబునకు నేను కారణమగుట
కన్న నాయొక్కనిప్రాణము పోయినను మేలేగదా' యని తలపోసి
రాముని శాయఁబోయి వానికి దుర్వాసాగమనంబును విన్నవించెను.

రాముఁడంతటఁ దనతో నేకాంతముననున్న మాయాతాపసిని
గాలుని వీడ్చిని దుర్వాసమహర్షికి నెదురేగి కృతాంజలియై మర్యాద
లతో వానిని దోడితెచ్చి, 'మనీంద్రా! మీవచ్చిన కార్యము నాజ్ఞా
పింపు' డని సవినయంబుగా విన్నవించెను. దుర్వాసుఁడును రామునకు

మెచ్చి, 'ధర్మవత్సలా! నేను సహస్రవర్ష తపస్సును దొరికినాంటిని. అది నేటితో సమాప్తమయ్యెను. భోజనార్హినై యిందు వచ్చితిని. ఏదిసిద్ధమో యది భుజింపఁబెట్టు' మనెను. రాముఁడతఁడు కోరినట్లు యథాసిద్ధము భోజన మిడెను. ఆతాపసి యది కుడిచి సంతృప్తుడై రాముని సంభావించి నిజాశ్రమమునకుఁ బోయెను.

లక్ష్మణుని విసర్జించుట

రాముఁడట్లు దుర్వాసమహర్షిని సాగనంపి వచ్చి కాలునివచనంబులు తలంచి మహాదుఃఖసంతృప్తుడై తలవ్రాల్చి, 'అకటా! కాలుఁడేలవచ్చెనో? వానికి నేనట్టి తీవ్రప్రతిజ్ఞ యేలఁగావించితి నో? ఇంతలోన దుర్వాసుఁడేల వచ్చెనో? అయ్యో! ఏమిసేయుదు? ఎవఁడు తన సౌఖ్యంబులనెల్ల వర్జించి నారచీరెలుగట్టి నావెంట గహవసీమలకు వచ్చెనో, ఎవఁడు నాకుఁగా నిద్రాహారములుమాని పదునాలుగేండ్లు త్రిశుద్ధికి నమూల్యసేవలు మా కొనర్చెనో, ఎవఁడు నన్ను సీతాదేవి వియోగదుఃఖసాగరంబునఁబడి పరితపించుచుండినవానిని సర్వవిధములఁ దేర్చెనో, ఎవఁడు నాకుఁగాఁ బ్రాణములను దెగించి ఘోరామరభండ నోద్యుక్తుడై నిజభుజాదర్పమెల్ల వ్యయించెనో, ఎవఁడు నాచి త్రవృత్త మెఱిగి నాయాజ్ఞలను గనుసన్నలఁ జేయుచు సర్వావస్థలందు నాకు మహోపకార మొనర్చుచుండునో, యట్టి యాపునిఁ బరమవిశ్వాసినిఁ బరోపకారపరాయణుని సత్ప్రవ్రతుని గూర్చితమ్మునిఁ బ్రతిజ్ఞకుఁగా నెట్లు బలిపెట్టనోర్తు? కటా! తుదకు దైవమెంతయొనర్చె?' నని లోలోన వగచి వగచి,

“చ॥ అలుకవహించి యత్రికొడుకాఁకటి పెలునరేగి యందఱన్
బాలియగ దిట్టిపోయినను బోదుము నెమ్మది నాత్మహానికిన్
దలఁకక యేలవచ్చితివి నాయెడకున్ సడికొర్చి నిన్ను ని
ర్మూల నెడఁబాసి యొంటి నీకఁ బ్రాణములెల్లు భరింతుఁ దమ్ముఁడా!”

అని వాచిచ్చి యేడ్చెను.

లక్ష్మణుఁడు రామసంతాపకారణంబు గ్రహించి, 'అన్నా! నాకుఁగా సంతాపపడవలదు. కాలగతి యీవిధముగాఁ బూర్వనిర్మాణ బద్ధమై యున్నది. దీనినిఁ దొలఁగఁదరము గాదు. వెఱవక సీప్రతిపఁగాపాడుము. ప్రతిజ్ఞాభంగమున నరకపతనమగును. నీకు నాయెడ నిక్కమైన ప్రేమ గలదేని నేను సీకెంతయు ననుగ్రాహ్యుడనేని జంతుకళం

కులు మాని నన్ను వధించి ధర్మమును గాపాడు' మని దోయిల్గొగ్గి విన్నవించెను.

రాముఁడామాటలకుఁ బ్రచలితేంద్రియుఁడై మంత్రిపురోహితులను రావించి సంగతియెల్ల వారికి వినిపించెను. వారును వృత్తాంతమెల్ల విని మాతాడనోపక తలవ్రాల్చి మిన్నకుండిరి. అంతలోన వసిష్ఠమహర్షి వచ్చెను. వానికి రాముఁడు సంగతియెల్లఁ దెలిపెను. ఆయుషీంద్రుఁడు సుంత ధ్యానగతుఁడైయుండి తలయూపి, 'రామా! కాలమెవ్వారికిని గడువరాదు. అనివార్య మశోచ్యము. ప్రతిజ్ఞాభంగము చేయరాదు. 'యథారాజా తథాప్రజా' యన వినమా! మాట తప్పినచో ధర్మము విలయంబందును. ధర్మము లుప్తమైనచో ముల్లోకంబులును సచరాచరంబుగా నశించును. రామా! లోకంబుల మేలుకొఱకు నీవు నీ ప్రాణంపుఁ బ్రాణంబును సీతాదేవిని ద్యజించితివి. లోకాభ్యుదయార్థము నీవు వచ్చితివి. నీవచ్చిన యర్థంబునకుఁ గించిన్మాత్రముగూడ భంగము గారాదు. లక్ష్మణునియందు నీప్రేమ మూర్తీభవించియుండుట జగద్విదితము. అట్టివానినిగూడ నీవు ధర్మప్రతిష్ఠాపనవిషయంబున జీరికేగొన వైతివన్నచో దీనిఫలమెంతకాల మెన్నివిధముల వ్యాపించునో యూహించుము. ఎట్లు విచారించినను ధర్మస్థాపనమే ప్రధానము. దానికిఁగాఁ ద్యజింపరానిది కలుగదు. ఈసంగతి నీకుఁ జెప్పవలయునా?' అని యూనిపల్కెను.

ఎట్టకేనికి రాముఁడు తెంపుచేసి, 'తమ్ముఁడా! తత్త్వపరీక్షార్థము క్లిప్తపరిస్థితులు గలుగు నందురు. అది నేఁడు నాకే సంప్రాప్తమయ్యెను. ధర్మ విపర్యయము కాఁగూడదు గావునఁ దదర్థము నిన్నుఁగూడఁ ద్యజించుచున్నాను. సాధువులయెడఁ ద్యాగము వధతో సాటియగు' ననెను. లక్ష్మణుఁడంత రామునిపాదంబులకు మ్రొక్కి యింటికేగూడ చనక యందుండి వెడలి సరయానదినిజేరి యా జలంబులఁ గ్రుంకెను. దేవతలు పుష్పవృష్టిని గురిసి లక్ష్మణుని సశరీరంబుగా దివికి గొని పోయిరి. అందలి ఋషులు లక్ష్మణునిగాంచి హరియొక్క చతుర్థాంశము వచ్చెనని హర్షించి వానిని బూజించిరి.

కు శ ల వ ప ట్టా భి షే క ము

రాముఁడట్లు లక్ష్మణుని విసర్జించి దుఃఖశోకసమన్వితుఁడై మంత్రి పురోహితులనుజూచి, 'ధర్మవత్సలుఁడైన భరతుని రాజ్యమందు

నిలిపి నేను వసమునకుఁ దరలుచున్నా' ననెను. ఆమాటవిని ప్రకృతివర్గ మెల్లఁ దహతహపడి వానికిఁ దలతోఁ మ్రొక్కి! నేలవ్రాలి గతప్రాణులు వలె నయ్యెను. భరతుఁడును బ్రజ్జడప్పి కొండాకవడికిఁ దేరి, 'అన్నా! నిన్నుఁగాదని రాజ్యమును నేనెంతమాత్రము నొల్లను. సత్యపూర్వక ముగాఁ బ్రమాణము చేయుచున్నాను. ఈ కుశలపులకుఁ బట్టముఁ గట్టుము, కుశుఁడు కోసలరాజ్యంబునకును లవుఁ డుత్తరకోసల రాజ్యంబు నకు నధిపతు లగుదురుగాక. శత్రుఘ్నునికిగా దూతలు తరలుగాక' అని విన్నవించెను.

భరతుని వచనంబులకుఁ బ్రజలు దిగారుపడిరి. ఎసిష్ఠుఁడు రాముని జూచి, 'వత్సా! రామా! నీ వచనంబులకుఁ బ్రజలెల్లయిరో చూతువా? వీరి యభీష్ట మొనర్చుట యెల్లవిధముల నీకగును. ఎన్నఁడుగాని నీవు ప్రజకు నప్రియంబొనర్ప' వనెను. రాముఁ డామాటతోడ లేచి నిలిచి, 'పౌరులారా! రాజ్యపరిపాలనము మీయభ్యుదయార్థమేగాని యాత్మ సౌఖ్యార్థముగాదు. మీకుఁ గానికార్యమును రాజు సేయరాదు. మీ మతమేమో తెలుపనగు' ననెను. ప్రజలెల్లరుఁ జేతులగూర్చి, 'స్వామీ! ఇంతకాలము మమ్మెల్లరను సుతప్రీతితోఁ జూచితివి. ఇప్పుడు మమ్ము వదలి పోఁజెల్లునా? నీవు లేనినాఁడు మాగతి తండ్రిలేని చిడ్డలగతియగుఁ గదా. మీ నిశ్చయము మాటదేని మీవెంట మేమును వత్తుము. ఈ వరమును మాకుఁ బ్రసాదింపుము. తపోవసంబులు దూఱుదువుగాక; పర్వతాంతరముల వసించువుగాక; నదులు చొత్తువుగాక; నీవెచ్చటకుఁ జన్నను నీవెంట మేముండుము. మాకెల్లరకు సర్వార్థముల నీవే యీశ్వరుండవు. అట్టి నిన్ను మేమువదలి జీవింపఁజాలము. రాజా! ఇదే మా పరమాభీష్టము. ఈవరము ననుగ్రహింపు'మని యేకగ్రీవమునఁ బలికిరి.

రాముఁ డాపౌరులదృఢభక్తికి నెంతయు నలరి తనకర్తవ్యంబును నిశ్చయించుకొని కుశునిఁ గోసలదేశంబునకును లవుని నుత్తరకోసల దేశంబునకును బట్టాభిషేక మొనర్చెను.

అంత రాముఁడు తనమతులను, లక్ష్మణ భరత శత్రుఘ్నుల పుత్రులను రావించి వారెన్లరను గాఢాలింగనపురస్సరంబుగా దీవించి, 'కన్నలారా! జనకులు తమతనయులకుఁగాఁ జేయవలసిన విధ్యుక్త ధర్మంబులనెల్ల నెఱవేర్చితిమి. ఇంక మీరు మీ జీవితభారంబును స్వయ

ముగా వహింపఁ దటియయ్యెను. మీఁకుఁ గఱపనైన విశేషంబులు లేవు.
అయిన నొండురెండు మాటలు చెప్పదు వినుఁడు.

రు ద్ర మా ల

“క॥ మఱిదలఁపఁగ సంసారం
బలిచంచల మెండమావు లట్టుల సంప
త్ప్రళతు లతిక్షణికంబులు
గతకాలము మేలు వచ్చుకాలముకంటెన్ ॥” 1

“క॥ ఎట్టి విశిష్టకులంబునఁ
బుట్టియు సదసద్వివేకములు గల్గియు మున్
గట్టినకర్మఫలంబులు
నెట్టిన భోగింపకుండ నేరరు మనుజుల్ ॥” 2

క॥ అదిని సంయోగవియో
గాదిద్వంద్వములు దేహియగువానికి సం
పాదిలక తక్కువు పూ
ర్వోద్దయకర్మమున నెట్టి యోగికినైనన్ ॥ 3

“చ॥ విమలమొ యన్యమో పురుషవృత్తమెఱుంగుచునుండుఁ జూపె వే
దములును బంచభూతములు ధర్మపు సంధ్యలు నంతరాత్మయున్
యముడును జంద్రసూర్యులు నహంబును రాత్రియు నన్యహాపదా
రము లివియుండఁగా నరుడు దక్కిన నేర్పునె తన్నుఁ మ్రచ్చిలన్ ॥” 4

క॥ ఎఱుకగలవారిచరితలు
గఱచుచు సజనులగోష్ఠిఁ గదలక ధర్మం
బెఱుఁగుచు నెఱిఁగినదానిని
మఱవ కనుష్ఠించునది సమంజసబుదిన్ ॥ 5

క॥ ఇచ్చునది ధనము పాత్రున
కచ్చుగ నొరు వేడకుండునది యభిముఖులై
వచ్చినయాశారల వృథ
పుచ్చక చేయునది సర్వ భూతప్రీతిన్ ॥ 6

క॥ మనమునకుఁ బ్రియంబును హిత
మును బధ్యముఁ దధ్యమును నమోఘము మధరం
బును బరిమితమును నగుపలు
కొనరఁగఁ బలుకునది ధర్మయుతముగ సభలన్ ॥ 7

తే॥ మదము గామంబు క్రోధంబు మత్సరంబు
లోభమును మోహమును నను లోనిసహజ
వైరివర్తంబు నొడిచినవాడ యొడుచు
నశ్రమంబున వెలుపలి యహితతతుల ॥ 8.

అ॥ సర్వభూతదయకు సత్యవాక్యమునకు
సుతమంబు ధర్మవౌండెఱుంగ
నొరుల నొప్పికొడ కుపతాపమొనరించు
నదియ కడు సధర్మ మనిరి బుధులు॥

9

అ॥ వేదవిహితవిధుల నాదరించుటయూర్ధ్వ
గతికిఁజరువు విధులఁగడచి యెందు
నాఁగఁబడినవాని లోఁగక చేయుట
యధమగతికి మార్గమనిరి మునులు॥

10

క॥ ఆపదయైనను ధర్మవ
ప్రాపుగరక్షింపవలయుఁ బరమార్థము ధ
ర్మాపాయ మధార్మికలకు
నాపద జన్మాంతరమున ననుగతమగుటన్॥

11

అట్లు హితంబుఁగఱపి,

“ఉ॥ ఆశ్రితపోషణంబున సమంచితకీలమునన్ మనీషి వి
ద్యాశ్రమత త్వవిత్త్వమున దానగుణాభిరతిన్ సమస్త వ
ర్ణాశ్రమధర్మరక్షణమహామహిమన్ మహిమోప్పి సర్వలో
కోశయైద్రదనర్పుమిక సత్యకలంక చరిత్రసంపదన్॥”

అని దీవించి సముచిత రథగజాశ్వసేనా కనకవస్తుసమేతంబుగా
నిష్టజనంబుతోడ వారిని దత్తద్రాజ్యంబులకు బుచ్చి శత్రుఘ్నునికొఱకు
దూతలను బంపెను.

మహా ప్రస్థా వికము

ఆదూతలు తరలి మధురాపురమార్గముఁబట్టి మార్గమధ్యంబున
సుంతసేపుఁగూడఁ గాలూనక మూడవోరాత్రములు నడచి మధురా
పురముచేరి శత్రుఘ్నుని సందర్శించి యుదంతమెల్ల వానికిఁ దెలిపి,
‘రఘువీరా! రాముఁడు నిన్ను వెంటఁగొని రమ్మన’ ననిరి. శత్రుఘ్నుఁడు
సంగతియెల్ల విని కులక్షయ ముపస్థితమయ్యెనని గ్రహించి ప్రకృతి
వర్గంబును గాంచనుడను పేరి పురోహితుని రావించి వృత్తాంతమెల్ల
వారికిఁ దెలిపి తన రాజ్యంబును విభజించి సుబాహువనుపేరి తన పెద్ద
కొడుకునకు మధురరాజ్యంబును శత్రుఘ్నునియనుపేరి తన రెండవసుతు
నకు వైదికదేశంబు నిచ్చి హితంబులు పలికి రథమెక్కి యెంటిగా
నయోధ్యకుఁ దరలివచ్చి యచ్చట మునులమధ్యఁ బావకుఁడువలె
దేజరిల్లుచున్న రాముని సందర్శించి వాని చరణంబులకు నమస్కరించి
ప్రాంజలియై, ‘అన్నా! నిన్ను వెంటఁడింపవచ్చితి’ ననెను.

అంతలోన రామస్వర్గారోహణవార్త దేశమెల్లఁ బ్రాకెను. కామరూపులైన వానరులును ఋక్షరాక్షసులును వేలకొలది సుగ్రీవుని బురస్కరించుకొని వచ్చిరి. దేవపుత్రులును గంధర్వాదులును జేరిరి. అంత సుగ్రీవుఁడు విధిపూర్వకముగా రామునకు నమస్కరించి, 'స్వామీ! వానరరాజ్యంబు నంగదునకుఁ గట్టి నేనును మీ వెంట రానిశ్చయించితి' ననెను. రాముఁడామాట విని, 'సఖా! సుగ్రీవా! నామాట వినుము. నీతలఁపు మానుము. నేను నిన్ను వడలుటగాదు. కుశాగ్రబుద్ధికిఁ బెక్కులు చెప్పనేల?' యని వానిని సూరాహ్నులు పలికి, విభీషణుని వంకమరలి, 'మిత్రమా! విభీషణా! ప్రజ యెంతకాలముండునో యంత కాలము నీవు లంకాపట్టణంబును ధర్మయుక్తముగాఁ బరిపాలించుచు నుండుము. సూర్యచంద్రు లెందాక నుందురో నాచరిత్ర లోకమందెంత కాలముండునో యంతకాలము నీవు నీ రాజ్యము నేలుచుండువు. వేఱు తలంపవలదు ; మాతాడవలదు. మఱియు జగన్నాథుఁడును సర్వదేవ నమస్కృతుండును మాయిత్యోక్తులకుఁ గలదై వంబునునైన శ్రీరంగ నాథునిఁ ద్రిశుద్ధికి నారాధింపుచుండు'మని చెప్పి, హనుమంతుని బిలిచి 'హరీశ్వరా! ఎందాక నాచరిత్ర ధరాతలంబుననుండునో యందాక నీవు ద్రువంబున నుండు' వనెను. నావుడు మాదతి కేలొగ్గి, 'స్వామీ! మీయాజ్ఞఁ దలఁదాల్తు' వనెను. అంతట రాముఁడు జాంబవంతునిని మైందద్విషిదులను సంబోధించి, 'కలికాలమువచ్చు నందాక సుఖముగా జీవించియుండు'రని చెప్పి వారి నెల్ల విడిచి నెను.

తెల్లవాతినంత రాముఁడు వసిష్ఠుని రావించి, 'గురూత్తమా! అగ్నిహోత్రము ద్వీజసహితంబుగా మున్నాడ నగు' వనెను. వసిష్ఠుఁ డట్లే మహాప్రస్థానికమును విధిపూర్వకముగాఁ గావించెను. రాముఁడు సూక్ష్మాంబరము గట్టి గృహమునుండి వెడలెను. వాని దక్షిణపార్శ్వం బున శ్రీదేవియు నవ్యంబున శ్రీదేవియు ముందుభాగంబున వ్యవసాయాంగనయు నడచిరి. ఆయుధంబులు రూపుదాల్చి రాము నను గమించెను. ఋషులును మహీసురులును వెంబడించిరి. అంతఃపుర శ్రీలు సప్తద్వారాలదాసీదాసంబుగాఁ దరలిరి. భరతశత్రుఘ్నులును దక్షిణులతోడ నడచిరి. రామునిఁగడసారి చూపిదే యని రాజ్యమెల్ల పయిబయిబడి వెల్లివిరిసెను.

అట్లు రాముఁడు శ్వాప్తపుష్పజనావృతుఁడై యధ్యర్థయోజన దూరము చేసి పశ్చిమవాహినీయైన సరయానదిఁ జేరెను. అంతలోన

బ్రహ్మయు దేవర్షిగణసమావృతుడై వచ్చెను. వారివిమానముల దివ్య తేజస్సు మిన్నెల్ల నావరించి మిటుమిట్లు గొల్పసాగెను. వాయువు సుఖప్రదముగా వీచెను; పుష్పవృష్టి గురిసెను; తూర్యములు చెలరేగెను; గంధర్వగానంబు లుప్పతిల్లెను.

బ్రహ్మ యంతరిక్షగతుడై, 'శుభము. మహాత్మా! సర్వలోక శరణ్యా! లోకానుగ్రహార్థము నీవు నీయిచ్చానురూప శరీరంబులు దాల్తువు. నీలీలలు పరమాద్భుతంబులు. అచింత్యము మహాద్భుతము నక్షయము సర్వసంగ్రహమునై నీతత్త్వము నెఱుంగ సాధ్యముగాదు. నిన్ను నీమాయతప్ప యొరులెఱుంగజాలరు. నీవచ్చిన కార్యము సమాప్తమయ్యెను. ఇంక నీవు సశరీరంబుగా ననుజులతోడ నీవైష్ణవతేజంబును బ్రవేశింపవేడుదు' నని ప్రార్థించెను. అంత రాముడు సరయాజలంబులఁజొచ్చెను. వానివెంట భరతాదులు నక్లేగావించిరి. సాధువచనంబులుమాటుమ్రోసెను. అట్లు శ్రీరామమహాప్రస్థానికము సంపూర్ణమయ్యెను.

రాముడట్లు తనవైష్ణవతేజంబుఁ జొచ్చి శ్రీమహావిష్ణువై వెలసి బ్రహ్మనుజీరి, 'పితామహా! ఈజనులెల్లరు స్నేహవశంబున నావెంట వచ్చిరి. నాకుఁగా త్యక్తాత్ములై వచ్చిన యీమహాభక్తులు పూజ్యులు గాని యేతన్నాత్ములుగాదు' అని తన తలంపును సూచించెను. బ్రహ్మ తద్వచనంబులాకర్ణించి, 'స్వామీ! వీరికెల్లరకు సాంతానికలోకంబులు గలుగుఁగాక. వేయేల! మనుష్యులేగాదు తిర్యగ్గతువులైనను నిన్ను భక్తితో సంస్మరించుచు బ్రాణంబులు వదలునేని బ్రహ్మగుణయుక్తులై బ్రహ్మలోకంబును బడయుదురు' అని వచించెను.

వానరులు వారివారి యంశములు చొచ్చిరి. సుగ్రీవుడు సూర్య మండలముఁ బ్రవేశించెను. తదితరులు సరయాతోయంబులఁ జొచ్చిన వారు తమశరీరంబులనుఁ బాసి స్వర్గమునొందిరి. నాడుసుత సరయా జలంబులును మహాపవిత్రతఁ గాంచెను.

ఇట్లు రామాయణము సంపూర్ణమయ్యెను. బ్రహ్మచరణముచేత వాల్మీకి మహర్షి వచించిన యీమహాకావ్యమును జదివినను విన్నను బాపము నశించి యాయురారోగ్య మహదైశ్వర్యంబులు సమకూఱు ననగా దానితత్త్వము ననుష్ఠించు వారిసంగతి వేఱచెప్పవలయునా? ఈరామాయణము గాయత్రిస్వరూపముగావున దీని మహాత్మ్య మనిర్వచనీయము.

చ॥ మృదుకలవాణి యర్థవతి యిద్ధచరిత్ర మనోజ్ఞ భావ య
భ్యుదయ లసద్రసాత్మక సముజ్జ్వలక్షణదీపిరమ్య సౌ
హృద నిఖిలాంగసుందరి యిదే కృతికన్య యలౌకికప్రియం
వద సకలాంధ్రమండలికి వత్సలయై తనరారుఁ గావుతన్॥

స్వస్తి ప్రజాభ్యః పరిపాలయంతాం న్యాయ్యేన మార్గేణ మహింమహీశాః
గోబ్రాహ్మణేభ్యః శుభమస్తు నిత్యం లోకా స్సచుస్తా స్సుఖినోభవన్తః॥ 1

కాలే వర్షతు వర్జన్యః పృథివీ సన్యకాలినీ,
దేశోఽయం త్కోభరహితో బ్రాహ్మణాస్సన్తు నిర్భయాః॥ 2

అపుత్రాః పుత్రిణ స్సన్తు పుత్రిణ స్సన్తుపాత్రిణః
అథనా స్సధనాస్సన్తు జీవంతు శరదాం శతమ్॥ 3

రామాయ రామభద్రాయ రామచంద్రాయ వేదనే ।
రఘునాథాయ నాథాయ సీతాయాఃపతయే నమః ॥ 4

సీ॥ అకలంక చిట్టిపాలకగోత్రజాతుండు
దొడ్డాన్వయమునఁ బేర్వడ్డవాఁడు
ఆంధ్రధూపాలసోహద సుపన్నుండు
కావలీ పారాగ్రగణ్యమూర్తి
పేరయరెడ్డికిఁ బేర్మిరామాంబకుఁ
నాఱవకొన్ను రెండవసుతుండు
సంస్కృతాంధ్రాంగల శారదాపదసేవి
పండితకవచంద్రభావితుండు

తే॥ ప్రథిత వేంకటరామాఖ్యఁ బరఁగువాఁడు
బాలికౌబాలవృద్ధసంభావ్యమగుచు
నాంధ్రవాణికిఁ గంతమాల్యంబుగాఁగ
రామచరితంబు వివరించి వ్రాసె నిట్లు ॥

మ॥ పదియుందొమ్మిదిసూక్తము పృథ్వీయ నాపై నేనువర్షంబులున్
 గదురన్ హూణశకంబునందుఁ ద్రిజగత్కల్యాణికిం జేరికిన్
 బదిలంబై విజయాఖ్యనొప్పు దశమిన్ భావ్యంబుగా నీకృతిన్
 దుదిమట్టించితి నైదుయెండ్రశమయుం దోచెన్ ఫలశ్రీకమై॥

తే॥గీ॥ ముద్రితంబయ్యె య్రామభద్రు చరిత
 కృష్ణజీవిత విరచనా కృషియు నిండె
 నస్మదీయజననవర్ష మైనయట్టి
 విక్రమంబున య్రామహావిజయదశమి॥

•

—•—

